

nyaya

25























स्येति कैयटेन वक्ष्यमाणत्वान्न दोष इति वाच्यम् । विभक्तेर्लोपात्प्रकृतिभागस्यैव विकारात् । पक्षिवाचिनो विशब्दस्य सम्भवे तु साहचर्यादुपसर्गग्रहणमिति कैयटेन वक्ष्यमाणत्वाच्चेत्याहुः ।

वस्तुतः परत्वान्नित्यत्वाच्च पूर्वं गुणे कृते पश्चात्सुलोपः । अन्यथा तत्र एङ्ग्रहणवैयर्थ्यात् तदा च विस् इत्यस्य वेस् इति विकार इति विशब्दस्य न वे इति विकार इति बोध्यम् ।

## विपराभ्याञ्जेः १९ ।

विजयते। पराजयते । जयाभिभूत्यर्थयोर्द्वयोरपीह ग्रहणम् । बहवो वयः पक्षिणो यत्र तत् बहुवि जयति वनम् इत्यत्र तु न भवति । जहत्स्वार्थायां वृत्तावनर्थकत्वात् । अजहत्स्वार्थायामपि तदर्थस्योपसर्जनत्वात् । सम्बोधने तु प्रागुक्तम् ।

नच वी जयत इत्यत्रैकादेशस्य पूर्वं प्रत्यन्तवद्भावाद्विशब्द-परो जिरस्तीति वाच्यम् । पूर्वस्य कार्ये कर्तव्ये एवान्तवद्भावात् । परा जयति सेना । उत्कृष्टेत्यर्थः । प्रकृतिवदित्यतिदेशस्यानित्यत्वात् जेरित्यत्र इयङ्भावः ।

## आङो दोऽनास्यविहरणे २० ।

आङ्पूर्वान्मुखविकासनभिन्नार्थवृत्तेर्दान आत्मनेपदं स्यात् । आस्यवृत्तित्वाभावादन्येषां दारूपाणामग्रहणमिति कैयटः । विद्यामादत्ते । आस्यग्रहणं विशेषोपलक्षणार्थम् । मुखं व्याददाति । विपादिकां व्याददाति । नदीकूलं व्याददाति । पराङ्गकर्मकादनास्येति निषेधो नेव्यते “स्वाङ्गकर्मकाच्च” इति वार्त्तिकात् । स्वमङ्गमिह स्वाङ्गं न त्वद्रवं मूर्त्तिमदिति परिभाषितम् । व्याददते पिपी-लिकाः पतङ्गस्य मुखम् । आङिति ङितो ग्रहणान्नेह भिक्षामा-



ददाति । स्मृतावयमाकार इत्याहुः ।

अकर्त्रभिप्रायार्थो ऽयमारम्भः । कर्त्रभिप्राये तु आस्यकर्म-  
कादपि भवत्येव । व्यादत्ते विहगपतिर्मुखं स्वकीयम् । मुखं  
व्यादाय स्वपितीत्यस्य सुप्त्वा मुखं व्यादत्ते इति व्यत्ययेनार्थ-  
इति वाचस्पतिमिश्राः ।

## क्रीडोऽनुसंपरिभ्यश्च २२।

क्रीडृ विहारे । चकारादाङ् । अनुक्रीडते इत्यादि । उप-  
सर्गेण समा साहचर्यात् अनोः कर्मप्रवचनीयान्न । माणवकमनु-  
क्रीडति । तेन सहेत्यर्थः । “तृतीयार्थे” इत्यनुः कर्मप्रवचनीयः ।  
“समोऽकूजने” ।

मयाऽस्य संक्रीडति चक्रिचक्रे इति श्रीहर्षः । क्रीडते  
नागराज इति तु प्रमादः ।

“आगमेः क्षमायाम्” ।

आगमयस्व तावत् । सहस्व कंचित्कालं मा त्वरिष्ठा इत्य-  
र्थः । यावदागमयते ऽथ नरेन्द्रानिति श्रीहर्षः ।

“शिक्षेर्जिज्ञासायाम्” ।

विद्यासु शिक्षते । इह शक्तिः सन्नन्तो गृह्यते इति विध्यर्थ-  
मिदम् । क्रियाविषयश्च शक्तिः प्रयुज्यते । भोक्तुं शक्नोतीत्यादि-  
दर्शनात् । इह जिज्ञासाविषयः शक्तिर्गृह्यते । विद्यां जिज्ञासितुं  
घटते इत्यर्थः । नच तत्प्रयोगापत्तिः । आत्मनेपदेनैव जिज्ञासा-  
प्रतीतेरिति केचित् ।

अन्ये तु “शिक्ष विद्योपादाने” इत्यस्य निध-  
मार्थं ग्रहणमित्याहुः । नचाद्ये ज्ञानविशिष्टशक्तेरिच्छावि-  
षयतया ज्ञानविषयकेच्छार्थकं जिज्ञासायामित्यसङ्गतमिति वा-



च्यम् । ज्ञानस्यापि विशेषणतया विषयत्वानपायात् । इच्छा  
सन्वाच्या शक्तिर्धात्वर्थः, इच्छाया ज्ञानविषयकत्वं त्वात्मनेपदेन  
द्योत्यते इति ।

“किरतेर्हर्षजीविकाकुलायकरणेषु उपसंख्यानम्” ।

किरतिर्विक्षेपार्थः, हर्षादयस्तु विषयत्वेनोपात्ताः । एतेष्वे-  
वार्येषु “अपाच्चतुष्पाद्” इति सुटो विधानात् । अपस्किरते वृषो  
हृषः, कुक्कुटो भक्षार्थी, श्वा आश्रयार्थी वा । हर्षादिषु किम् ।  
अपस्किरति कुसुमम् । यद्यप्यात्मनेपदविधौ चतुष्पाक्छकुनिक-  
र्तृकत्वं निमित्ततया नोपात्तं तथा ऽपि सुटा सह समानविषयो  
ऽयं तद् । तेन गजोऽपस्किरतीत्येव भवतीत्याहुः ।

“हरतेर्गतताच्छील्ये” ।

गतं प्रकारः । पैतृकमश्वा अनुहरन्ते मातृकं गावः । पित्रा-  
देर्गतं प्रकारं सततं शीलयन्तीत्यर्थः । मातुरनुहरतीति त-  
द्धितार्थसूत्रगतभाष्ये सादृश्यमात्रं विवक्षितमिति कैयटः ।

“आङि नुप्रच्छयोरुपसंख्यानम्” ।

आनुते । उत्कण्ठापूर्वकं शब्दं करोतीत्यर्थः । णु स्तुतौ ।  
अदादिः । आपृच्छते गुरुम् ।

“आशिषि नाथः” ।

नियुक्त्यर्थमेतत् । नचानुदात्तेष्ववैयर्थ्यम् । नाथन इति युज-  
र्थत्वात् । सर्पिषो नाथते । सर्पिर्मैथूयादित्याशास्ते इत्यर्थः ।  
“आशिषि नाथः” इति कर्मणि षष्ठी । दीनं त्वामनुनाथते  
कुचयुगं पत्रावृतं मा कृथा इत्यत्र नाथसे इतीत्याहुः ।

“शप उपालम्भने” ।

शप आक्रोशे-स्वरितेत् । अकर्तृगफलार्थ आरम्भः । देवद-  
त्ताय शपते । त्वत्पादौ स्पृशामि नैतन्मया कृतमिमेवं शपथं करो-



ॐ वाकरणसिद्धान्तसुधानिधौ प्रथमाध्याये

तीत्यर्थः । “श्लाघद्नुह्स्थाशपां ज्ञीप्स्यमानः” इति सम्प्रदान-  
संज्ञा । यस्मै आख्यायते स ज्ञीप्स्यमान इत्येके । य आख्यायते  
स इत्यन्ये । मरुतः शपामि यदि किं चिदपि स्मरामि इत्यत्र  
तु स्वाभिप्रायाविष्करणमात्रविवक्षा ।

## समवप्रविभ्यः स्थः २२।

सन्तिष्ठते इत्यादि । “आङ्ः प्रतिज्ञायामुपसंख्यानम्”  
अस्ति सकारमातिष्ठते । आगमौ गुणवृद्धी आतिष्ठते । अस्या-  
र्थः—आपिशलिः “अस भुवि” इत्यत्र सकारमात्रं पठति ।  
अस्ति आशीदित्यादावडाटावागमौ विधत्ते ।

## प्रकाशनस्थेयाख्ययोश्च २३।

गोपी कृष्णाय तिष्ठते । स्वाभिप्रायं प्रकाशयति । स्थेयो  
विवादपदनिर्णेत । बाहुलकादाधिकरणे अचो यत् । तत्त्वाय  
तिष्ठ स्वमुखे स्व एवेति श्रीहर्षः । तत्त्वनिर्णयार्थमाश्रयेत्यर्थः ।

## उदोऽनूर्ध्वकर्मणि २४

उर्ध्वसंयोगफलकत्वाभाववाक्रियावृत्तेरुत्पूर्वात्तिष्ठतेस्तत्प्रा-  
ग्वत् । “उद ईहायाम्” इति वार्तिकं कर्मपदप्रयोजनकथनार्थम् ।  
कायपरिस्पन्दात्मिकायां चेष्टायामिति यावत् । अन्यथा अनूर्ध्व  
इत्येवावक्ष्यत् । धातोः क्रियावाचित्वनियमात् तल्लाभात् । उत्ति-  
ष्ठमानस्तु परः । अनूर्ध्वेति किम् । जवेन पीठादुदतिष्ठदध्युतः ।  
ईहायां किम् । उत्तिष्ठति सेना । जायते इत्यर्थः ।



## उपान्मन्त्रकरणे २५ ।

मन्त्रकरणकार्यवृत्तेरुपपूर्वकात्तिष्ठतेः प्राग्वत् । ऐन्द्रया गार्हपत्यमुपतिष्ठते । मन्त्रेति किम् । भर्तारमुपतिष्ठति यौवनेन ।

“उपाद्देवपूजासङ्गतिकरणमित्रकरणपाथिष्विति वक्तव्यम्” ।

अमन्त्रकरणार्थमेतत् । आदित्यमुपतिष्ठते ।

बहूनामप्यचित्तानामेको भवति चित्तवान् ।

पश्य वानरसैन्ये ऽस्मिन्यदर्कमुपतिष्ठते ॥

मैवं मंस्थाः सचित्तोऽयमेषो ऽपि हि यथा वयम् ।

कपेस्तदपि कापेयं यदर्कमुपतिष्ठति ॥

इति भाष्यम् । देवपूजां मत्वा पूर्वमात्मनेपदं परत्र तु चापलमेतन्न पूजनमिति तदभाव इति कैयटः । स्तुत्यं स्तुतिभिरर्थ्याभिरुपतस्थे सरस्वती । देवतात्वारोपात् । रथिकानुपतिष्ठते । उपश्लिष्यतीत्यर्थः । अश्वारोहानुपतिष्ठते । अनुपश्लिष्यस्यापि मैत्रीसंबन्धः । अयं पन्थाः सुगममुपतिष्ठते । प्रामोतीत्यर्थः ।

“वा लिप्सायामिति वक्तव्यम्” ।

भिक्षुको ब्राह्मणमुपतिष्ठते उपतिष्ठति वा । लिप्सयोपगच्छतीत्यर्थः ।

## अकर्मकाच्च २६ ।

भोजनकाले उपतिष्ठते । सन्निहितो भवतीत्यर्थः ।

## उद्विभ्यान्तपः २७ ।

अकर्मकादित्येव । उत्तपते । त्विषां वितपते पतिरिति मुरा-



रिः । दीप्यते इत्यर्थः ।

“स्वाङ्गकर्मकाच्च” ।

उत्तपते वितपते पाणिम् । नेह देवदत्तो यज्ञदत्तस्य पाणिं वितपति । सन्तापयतीत्यर्थः । सुवर्णमुत्तपति । सन्तापयति, विलापयति वा । उद्विभ्यां किम् । निष्टपति । “निसस्तपतौ” इति षत्वम् ।

ननु उद्विभ्यां तप आत्मनेपदमेवेति यक्चिण्निवृत्त्यर्थमिदं वचनं स्यात् । तथा च निष्टपते इत्युदाहार्यम् । दीप्यते इत्यर्थे ऽकर्मको हि तपिः अन्तर्भावितण्यर्थतया तापने वर्तमानश्च सकर्मकः । पुनः प्रयोजकव्यापारविवक्षायां कर्तुः कर्मवद्भावादात्मनेपदसिद्धेः ।

मैवम् । अर्थभेदे कर्मवद्भावं विनाऽपि सकर्मकाणामकर्मकत्वदर्शनात् । नदी वहति, भारं वहति इत्यादिप्रयोगात् । तस्माद्विध्यर्थमेव सूत्रम् ।

## आङो यमहनः २८।

आङ्पूर्वकाभ्यामकर्मकाभ्यां स्वाङ्गकर्मकाभ्याञ्च यमिहनिभ्यामात्मनेपदं स्यात् । आयच्छते । आहते । आयच्छते पाणिम् । आहते शिरः । एतेन मोहादाहध्वं मा रघूत्तममिति भेद्विप्रयोगो व्याख्यातः । पराङ्गकर्मकाभावसत्त्वादात्मनेपदस्य सुस्थत्वात् । अकर्मकेति किम् । आयच्छति रज्जुं कृपात् । आहन्ति वृषलं पादेन । स्वाङ्गेति किम् । परशिर आहन्ति । गाण्डीवी कनकशिलानिभं भुजाभ्यामाजघ्रे विषमविलोचनस्य वक्ष इति भारविप्रयोगस्तु प्रामादिक इति केचित् । नच आजोति पदं छि-



त्वा घ्रे हननायेति हन्तेर्भावे किपि चतुर्थ्येकवचनं शङ्काम् । अ-  
जेर्वीभावे विवायेति रूपस्वीकारात् ।

शिवस्य समीपमेत्य मल्लसंप्रदायेन स्वं वक्ष आस्फालित-  
वानिति केचित् ।

यद्वा उन्मज्जन्मकर इवामरापगाया वेगेन प्रतिमुखमेत्य बा-  
णनद्याः । गाण्डीवी स्थित इत्यध्याहारः । आजघ्रे इति कर्मणि  
लकारः । तेनेत्यध्याहारः ।

यद्वा गाण्डीवमात्मन इच्छन् गाण्डीवी क्यजन्तात् किप् ।  
कनकशीलेति । आचारक्विबन्तात्कर्तरि किपि तृतीया । द्वयोः  
कर्मधारयः । नितरां भा यत्रेति वक्षोविशेषणम् । उन्मज्जन्म-  
कर इति कर्मधारयात्सति सप्तमी । लकारः कर्मण्येव ।

## समो गम्यृच्छिभ्याम् २९ ।

सम्पूर्वाभ्यामकर्मकाभ्यामाभ्यां प्राग्वत् । सङ्गच्छते । स-  
मृच्छते । अकर्मकाभ्यां किम् । खगः सङ्गच्छति यद्दिनाधिपम् ।  
तच्चैक्यं समगच्छतेति त्वार्षम् । स्वार्थे ण्यञ् । एकं समपद्यते-  
त्यर्थो वा ।

“विदिपृच्छिस्वरतीनामुपसंख्यानम्” ।

परस्मैपदिभ्यां साहचर्याद्विदेर्ज्ञानार्थस्य ग्रहणम् । लाभार्थस्य  
स्वरित्तेर्च्वात्, सत्ताविचारणार्थयोस्त्वात्मनेपदित्वात् । संविचे ।  
संविदाते । संविद्रते । संपृच्छते । संस्वरते ।

“अतिश्रुदृशिभ्यश्चेति वक्तव्यम्” ।

अतीति भ्वादिजुहोत्यादेर्ग्रहणम् । मा समृत मा समृषातां मा  
समृषतेति भाष्यात् । समारत समारेतां समारन्तेति वृत्तेश्च । “सति-  
शास्ति—” इत्यङ्गविधौ तु लुप्तविकरणेन शास्तिना साहचर्याज्जौहो-



त्यादिकस्यैव ग्रहणम् । परस्मैपादिष्वित्यस्योत्तरार्थमनुवृत्तावपि  
योगविभागसामर्थ्यादङ्गविधौ न सम्बन्धः । तेन भाष्यमुपप-  
न्नम् । संशृणुते । सम्पश्यते । रक्षांसीति पुराऽपि संश्रृणुमहे  
इति मुरारिप्रयोगस्तु चिन्त्यः । अकर्मकादित्यनुवृत्तेः ।

केचित्तु रक्षांसि सन्तीति कथयद्वाः इत्यध्याहारः । हितान्न  
यः संशृणुते स किं प्रभुरितिवदविवक्षितकर्मकत्वान्न दोषः ।

वस्तुतो रक्षांसि सन्तीति वाक्यार्थस्य कर्मत्वात् द्विती-  
यान्तपदसमभिव्याहारविरहान्न दोषः ।

“उपसर्गादस्यत्यूहोर्वेति वक्तव्यम्” ।

“अकर्मकाद्” इति अतः परं न सम्बध्यते इति कैयटा-  
दयः । निरस्यति । निरस्यते । समूहति । समूहते । उपसर्गा-  
त्किम् । अस्यति । ऊहते । अनुक्तमप्यूहति पण्डितौ जन इति  
तु प्रमादः । ओहतीति सोपसर्गपाठे वा ।

**निसमुपविभ्यो ह्यः ३० ।**

निहयते इत्यादि । अकर्त्रभिप्रायार्थ आरम्भः । नच आ-  
कारान्तस्यानुकरणात् निहास्यते इत्येवोदाहरणम् विकृति-  
ग्रहणे प्रकृतिग्रहणाभावादिति वाच्यम् । एङन्ते एवानुक्रियमाणे  
लक्षणवशादात्त्वानिष्पत्तावपि आत्वस्याविवक्षितत्वात् ।

**स्पर्द्धायामाङः ३१ ।**

आङ्पूर्वाद् हयतेः स्पर्द्धायां प्राग्वत् । मल्लमाहयते । स्पर्द्ध-  
मानः सन्नाहयति । स्पर्द्धायां किम् । पुत्रमाहयति । स्पर्द्धाया  
एतद्धात्वर्थत्वे ऽपि आङ्पूर्वस्य शब्दनार्थत्वात्स्पर्द्धायां विषये  
विधिरयम् ।



# गन्धनावक्षेपणसेवनसाहसि- क्यप्रतियत्नप्रकथनोपयोगेषु

कृजः ३२।

सप्तस्वर्थेषु । अकर्त्राभिप्रायार्थ आरम्भः । गन्धनं सूचनं  
हिंसासादृश्यात् । उत्कुरुते । सूचयतीत्यर्थः । अवक्षेपणं भर्त्स-  
नम् । श्येनो वर्त्तिकामुदाकुरुते । हरिमुपकुरुते । सेवते इत्यर्थः ।  
परदारान्प्रकुरुते । सहसा तेषु प्रवर्तते इत्यर्थः । एधो दकस्योप-  
स्कुरुते । एधशब्दो ऽकारान्तो ऽपि । एधान् हुताशनवत इति  
दर्शनात् । सान्तत्वं व्याख्याने । दकशब्द उदकार्थो ग्राह्यः ।  
जीवनीयं दकं चेति हलायुधोक्तेः । तस्य गुणान्तराधानं  
करोतीत्यर्थः । प्रकथनं प्रकर्षेणोक्तिः । गाथाः प्रकुरुते । उप-  
योगो ऽप्रतिषिद्धाविनियोगः । शतं प्रकुरुते । एषु किम् । कटं  
करोति ।

अधेः प्रसहने ३३।

कृज इत्यनुवर्तते । प्रसहनमभिभवः क्षमा च । वह मर्षणे  
ऽभिभवे चेति पाठात् । छन्दसीत्यस्य प्रायिकत्वात् । तमधिकुरु-  
ते । भवाद्दृशाश्चेदधिकुर्वते परान् इति भारविः । क्षमत इत्यर्थः ।

वेः शब्दकर्मणः ३४।

शब्दस्य कर्मकारकत्वे विपूर्वात्कृज आत्मनेपदम् । स्वरा-  
न्विकुरुते । उच्चारयतीत्यर्थः । नेह चित्तं विकरोति कामः ।



## अकर्मकाच्च ३५।

वेः कृञ इति प्राग्वत् । प्रवृद्धानि विकृर्वते । विकृतानि  
भवन्तीत्यर्थः ।

## संमाननोत्सञ्जनाचार्यकर- णज्ञानभृतिविगणनव्ययेषु नियः ३६।

एषु बोध्येषु नयतेरात्मनेपदम् । उत्सञ्जनज्ञानविगणनव्यया  
नयतेर्वाच्याः । अन्ये तु प्रयोगोपाधयः । शास्त्रे नयते । सोपप-  
त्तिकान् शास्त्रसिद्धान्तान् शिष्येभ्यः प्रापयतीत्यर्थः । शि-  
ष्याणामिष्टार्थसिद्ध्या संमानननिष्पत्तिः । प्रयोगोपाधित्वं तु  
तज्जन्यशाब्दबोधाविषयत्वे सति प्रयोगनियामकत्वम् । उत्सञ्ज-  
नमुत्क्षेपणम् । दण्डमुन्नयते । माणवकमुपनयते । विधिना स्वसमीपं  
प्रापयतीत्यर्थः । तत्फलं माणवकसंस्कारः । तस्याचार्यगामि-  
त्वाभावादात्मनेपदविधानम् । अध्यापनार्थत्वे तु उपनयनस्येदं  
व्यर्थं स्यादिति मीमांसकाः । उपनीय वदेद्वेदमाचार्यः स उदाहृत  
इति स्मृत्या तदेवाचार्यपदप्रवृत्तिनिमित्तम् । विनिन्युरेन्नं गुरवो  
गुरुप्रियम् इत्यत्राचार्यकरणमविवक्षितम् ।

वस्तुतस्तु आचार्यकरणम् उपशब्दसमाभिव्याहृतनयते-  
रेव प्रयोगोपाधिः । प्रयोगोपाधेः स्वरूपसत एव नियामकतया  
तद्विवक्षाया अनुपयोगात् । तत्त्वं नयते । विधिनोतीत्यर्थः ।  
कर्मकरानुपनयते भृतिदानेनात्मसमीपं प्रापयतीत्यर्थः ।



विगणनम् । ऋणादेर्निर्यातनम् । करं विनयते । राजांशं ददा-  
तीत्यर्थः । शतं विनयते । धर्माद्यर्थं विनियुक्ते इत्यर्थः । नेह  
घटं नयति ।

## कर्तृस्थे चाशरीरे कर्मणि ३७।

नयतेः कर्तृस्थे कर्मणि यदात्मनेपदं प्राप्तं तच्छरीरावयव-  
भिन्ने एव स्यात् । शरीरपदमत्र तदवयवपरम् । चैत्रत्वा-  
दिजातीनां शरीरवृत्तितया तत्तादात्म्यापन्नस्यैव जीवस्य  
कर्तृतया शरीरस्य शरीरस्थत्वासम्भवात् । यद्यपि शरीराद्वि-  
विच्य लौकिकैरनिश्चये ऽपि वस्तुतः शरीरतादात्म्यापत्तेः क-  
र्तृत्वानुपयोगः । कृतिसमवायित्वरूपस्य तस्यात्ममात्रवृत्तित्वात् ।  
शरीरस्य त्ववच्छेदकतयैव तदाश्रयत्वात् । तथाप्यत्रोभयसाधा-  
रणमेवाश्रयत्वं विवक्षितम् । चैत्रः कर्तेति व्यवहारात् । क्रोधं  
विनयते । स्वकीयं क्रोधं निरस्यतीत्यर्थः । क्रोधापगमफलस्य  
चित्तप्रसादादेः कर्तृगत्वे ऽपि नियमार्थमिदम् । नेह गडुं विन-  
यति । शरीरावयव एवायम् । विगणय्य नयन्ति पौरुषं विहित-  
क्रोधरया जिगीषव इति भारविप्रयोगस्तु कर्तृगत्वाविवक्षायाम् ।  
करोतीत्यर्थे प्राप्त्यर्थे वाऽत्र कृञो वृत्तिरित्यन्ये । सम्पदस्तव  
गिरामपि दूरात् यन्न नाम विनयं विनयन्ते इति श्रीहर्षे विनय-  
न्तीत्येव पाठ इति नारायणः । णय गतावित्यस्यान्तर्भावित-  
ण्यर्थस्य प्रयोगोऽयमिति व्याख्यातमस्माभिः ।

## वृत्तिसर्गतायनेषु क्रमः ३८।

वृत्तिरप्रतिबन्धः । ऋच्यस्य क्रमते बुद्धिः । सर्ग उत्साहः ।  
येनेन्द्रलोकावजयाय सृष्ट इति दर्शनात् । अध्ययनाय क्रमते ।



तायनं स्फीतता । क्रमन्ते ऽस्मिन् शास्त्राणि । स्फीतानि भवन्तीत्यर्थः ।

## उपपराभ्याम् ३९ ।

सोपसर्गे नियमार्थमिदम् । वृत्त्यादिषूपपरा इत्युपसर्गद्वयपूर्वकादेव क्रमेः आत्मनेपदम् । उपक्रमते । नियमाच्चेह । संक्रामति । वृत्त्यादिष्वेव नेह—उपक्रामति । पराक्रामति ।

## आङ् उद्गमने ४० ।

“ज्योतिरुद्गमने इति वाच्यम्” । आक्रमते आदित्यः । उदयते इत्यर्थः । उद्गमनार्थः क्रमिरकर्मकः । नेह । आक्रमति धूमो हर्म्यतलात् । हर्म्यतलमिति भाष्ये तूद्गमनपूर्विकायां व्याप्तौ क्रमिर्बोध्यः । नभः समाक्रामति चन्द्रमाः क्रमादित्यत्र व्याप्तिरेवार्थो नतूद्गमनमिति कैयटः ।

## वेः पादविहरणे ४१ ।

साधु विक्रमते वाजी । क्रमेः पादविक्षेपवृत्तित्वे ऽपि धातूनामनेकार्थत्वादर्थान्तरे आत्मनेपदवारणायार्थनिर्देशः । नेह विक्रामति अजिनसन्धिः । स्फुटतीत्यर्थः ।

## प्रोपाभ्यां समर्थाभ्याम् ४२ ।

समर्थत्वं समानार्थत्वम् । शकन्ध्वादिः । संशब्द एव वा तदर्थः । प्रक्रमते । उपक्रमते । आरभते इत्यर्थः । आरम्भे किम् । प्रक्रमति । उपक्रामति । इह गमनागमने अर्थौ । उपपराभ्यामित्यस्यापि न प्रवृत्तिः । वृत्त्यादेरत्राविवक्षितत्वात् ।



## अनुपसर्गाद्वा ४३

क्रामति क्रमते । अप्राप्तविभाषेयम् । “उपपराभ्याम्”  
इत्यस्य नियमार्थतया “वृत्तिसर्ग-” इत्यादेरनुपसर्गविषयत्वात् ।

## अपह्वे जः ४४

शतमपजानीते । अपलपतीत्यर्थः ।

## अकर्मकाच्च ४५

सर्पिषो जानीते । सर्पिषा उपायेन प्रवर्तते इत्यर्थः ।  
जानातेरत्र ज्ञानपूर्वकप्रवृत्तिपरत्वात् । “ज्ञो ऽविदर्थस्य” इति करणे  
षष्ठी । सकरणादिति तु नोक्तम् । स्वरेण पुत्रं जानातीत्यत्रा-  
ऽतिव्याप्तेः ।

## संप्रतिभ्यामनाध्याने ४६

शतं सज्जानीते । अवेक्षत इत्यर्थः । अनाध्याने किम् ।  
मातुः संजानाति । “अधीगर्थ-” इति षष्ठी । नच तत्र शेषानुवृत्तेः  
“अकर्मकाच्च” इति पूर्वेण आत्मनेपदापत्तिः । अनाध्यान इति  
विभज्य पूर्वशेषतयापि तस्य व्याख्यानात् इत्याहुः ।

## भासनोपसम्भाषाज्ञानयत्न-

## विमत्युपमन्त्रणेषु वदः ४७

उपसम्भाषोपमन्त्रणे वान्ये, अन्ये प्रयोगोपाधयः । शास्त्रे



वदते । भासमानो ब्रवीतीत्यर्थः । शिष्यैः स्तूयमानो हि भासते ।  
तेजोभक्ते तु न शक्नुयाद्वदितुमिति भासनं हेतुभूतं सद् विशेषण-  
मित्याहुः । कर्मकरानुपवदते । उपसान्त्वयतीत्यर्थः । शास्त्रे व-  
दते । उक्तिविषयकज्ञानवानित्यर्थः । क्षेत्रे वदते । तद्विषयको-  
त्साहं स्फुटयतीत्यर्थः । आविष्करणरूपस्य वदत्यर्थस्य  
यत्रः कर्मेति केचित् । विशिष्ट एवं वदत्यर्थ इत्यन्ये । क्षेत्रे वि-  
वदन्ते । विमत्या हेतुभूतया नानाविधं भाषन्ते इत्यर्थः । एतेषु  
किम् । यत्किञ्चिद्वदति ।

## व्यक्तवाचां समुच्चारणे ४८।

व्यक्ता वाचि वर्णा येषां ते मनुष्यादयः । व्यधिकरण-  
बहुव्रीह्याश्रयणात् । समुच्चारणं सम्भूयोच्चारणम् । सम्प्रवदन्ते  
ब्राह्मणाः । नेह वरतनु प्रवदन्ति कुक्कुटाः । शुकसारिकादीनां  
न सर्ववर्णविषयकं व्यक्तवाक्यत्वम्, अपि तु पुरुषप्रयत्नवशेन  
कतिपयवर्णविषयमिति तत्रात्मनेपदं नेति कैयटः ।

## अनोरकर्मकात् ४९।

अनुवदते कदः कलापस्य । अनुः सादृश्ये । तुल्यार्थयोगे  
शैषिकी षष्ठी । अकर्मकात् किम् । अयमपि च गिरं नस्त्वत्प्र-  
बोधप्रयुक्तामनुवदति शुकस्ते मञ्जुवाक्पञ्जरस्थः । व्यक्तवाचा-  
मित्येव । अनुवदति वीणा ।

## विभाषा विप्रलापे ५०।

विप्रलापो विरोधोक्तिः । विप्रवदन्ते विप्रवदन्ति वा वैद्याः ।  
युगपत्परस्परविरुद्धं वदन्तीत्यर्थः । विप्रलापे किम् । सम्प्रवदन्ते



तृतीयपादे आत्मनेपदाहिकम् । २ । ७१३

ब्राह्मणाः । व्यक्तवाचां किम् । विप्रवदन्ति शकुनयः । समुच्चारणे किम् । क्रमेण विप्रवदन्ति ।

## अवाद्गः ५१।

अवगिरते । अवात् किम् । गिरति । गृणातेस्त्ववपूर्वस्य प्रयोगो नास्तीति भाष्यम् ।

## समः प्रतिज्ञाने ५२।

नित्यं शब्दं सङ्गिरते मीमांसकः । शब्दो नित्य इति प्रतिजानीते इत्यर्थः । नेह सङ्गिरति ग्रासम् ।

## उदश्चरः सकर्मकात् ५३

धर्ममुच्चरते । उल्लङ्घयतीत्यर्थः । द्वे तिस्रो रमणीयमंवरमणेर्यामुच्चरन्ते इति मुरारिः । सकर्मकात्किम् । क्षितेस्तदा यः स्वत्त उच्चचार । उत्पन्न इत्यर्थः ।

## समः स्तृतीयायुक्तात् ५४।

पश्यां नृपः सञ्चरमाण एषः । तृतीयेति किम् । उभौ लोकौ सञ्चरसि इमं चागुं च देव ।

## दाणश्च सा चेच्चतुर्थ्यर्थे ५५।

सम्पूर्वादाणस्तृतीयायुक्तादात्मनेपदं सा तृतीया चेच्चतुर्थ्यर्थे । दास्या संयच्छते । कामुकः सन् तस्यै ददातीत्यर्थः । तृतीयाऽप्यनैनैव चतुर्थ्यर्थे विधीयते चेच्छब्दस्य चकारार्थत्वादिति सम्प्रदायः । अशिष्टव्यवहारे चतुर्थ्यर्थे तृतीयेति वार्त्तिकं तदंशे



स्पष्टीकरणार्थम् । भाष्ये त्विदं सूत्रमपि प्रत्याख्यातम् । तदुक्तम्-

सहयुक्ते तृतीया स्याद्व्यतिहारे तद्धो विधिः ।

यो ह्यस्या दत्तं भुङ्क्ते स्वयं च तस्यै ददाति तत्रायं प्रयोग-  
इष्टः । तत्र सहयोगतृतीया कर्मव्यतिहारे चात्मनेपदमिति सि-  
द्धम् । दास्यै विश्राण्य तया सहोपभुङ्क्ते इति कैयटः ।

## उपाद्यमः स्वकरणे ५६।

अस्वस्य सतो यत्स्वीयत्वसम्पादनं तत्रेदम् । च्विप्रत्ययस्तु  
“समर्थानां प्रथमाद्वा” इति विकल्पान्न कृतः । भार्यामुपयच्छ-  
ते । नेह स्वं शाटकमुपयच्छति । पाणिग्रहण एवेदमिति वृत्तिः ।  
तद्भाष्यानुक्तत्वाद्धेयम् । उपायंस्त महास्त्राणीत्यादिविरोधाच्च ।

## ज्ञाश्रुस्मृदृशां सनः ५७।

सोपसर्गाणां यत्रार्थे आत्मनेपदं पूर्वमुक्तं तद्भिन्नार्थमार-  
म्भः । स्मरतेस्तु अप्राप्तावेव । धर्मं जिज्ञासते शुश्रूषते मुस्मूर्षते  
दिदक्षते ।

## नानोर्ज्ञः ५८।

पुत्रमनुजिज्ञासति । पूर्वप्राप्तेरयं निषेधः । अनन्तरस्येति  
न्यायात् । तेन सकर्मकस्येति निषेधः । अकर्मकास्तु “पूर्ववत्स-  
न” इति भवत्येव । “अकर्मकाच्च” इत्यनेन केवलाद्विधानात् ।  
तेन औषधस्यानुजिज्ञासते । औषधेन प्रवर्तितुमिच्छतीत्यर्थः ।

## प्रत्याङ्भ्यां श्रुवः ५९

आत्मनेपदं न स्यात् । प्रतिशुश्रूषति आशुश्रूषति । परस्पर-



साहचर्यादुपसर्गग्रहणाच्चेह देवदत्तं प्रति शुश्रूषते । “लक्षणोत्थं-  
भूत-” इति प्रतिः कर्मप्रवचनीयः ।

## शदेः शितः ६०

शितः प्रकृतिभूतात् शदेरात्मनेपदं स्यात् । शीयते । शितः  
किम् । शत्स्यति । अशत्स्यत् । “शेषाद्” इति परस्मैपदम् ।

“उपसर्गपूर्वनियमे इव्यवाय उपसंख्यानम्” ।

न्यविशत । व्यक्रीणीत । यद्यपि विकरणेभ्यो नि-  
यमो बलीयानित्युक्तम्, तत्र च विकरणोत्पत्तेः प्रागेव नि-  
यमः ततो नित्यत्वाद्विकरणः ततो ऽडागम इति वार्तिकं ग-  
तार्थं तथापि तदनाश्रित्यायमारम्भः । नच धात्ववयवत्वादटो न  
व्यवधायकत्वम् । विकरणान्तस्याङ्गत्वात्समुदायावयवस्याटो  
धातुग्रहणेनानुपादानात् । न च परत्वादद् । कृताकृतप्रस-  
ङ्गित्वेन विकरणानां नित्यत्वात् । अटश्च शब्दा-  
न्तरस्य प्राप्नुवन्निधिरित्यनित्यत्वात् । नच कृते ऽपि  
अन्यस्मात्प्राप्त्या विकरणो ऽप्यनित्यः । शब्दान्तरात्पा-  
प्नुवतो ऽनित्यत्वानुक्तेः । नच लादेशात्पूर्वं परत्वादडागमः ।  
लादेशस्य कृताकृतप्रसङ्गित्वेन नित्यत्वात् । कृते ऽप्यटि धातुग्र-  
हणेन तद्ग्रहणादव्यवधायकत्वात् । अडागमस्त्वनित्यः ।  
लादेशोत्तरं विकरणैर्नित्यतया स्वपूर्वं तत्प्रतिषेधात् । विक-  
रणोत्तरं च शब्दान्तरप्राप्तत्वात् । यद्यपि लादेशे कृते स्थानिव-  
द्भावेन लुङादिव्यपदेशादटो निमित्तसञ्ज्ञावे ऽपि विकरणेन  
निसत्त्वादद् बाध्यते तथापि यस्य लक्षणान्तरेण निमित्तं वि-  
हन्यते न तदनित्यम्, उभयोर्नित्ययोः परत्वादद् प्राप्नोति । नच



तथापि तस्य धात्ववयवत्वाच्चवधायकत्वं नास्तीत्यात्मनेपदं सिद्धमिति वाच्यम् । लादेशोत्तरं नियमात्पूर्वं नित्यत्वात् विकरणोत्पत्त्या ऽडागमस्य विकरणान्तभक्तत्वाद्धातुव्यवधायकत्वान्न्यादिभ्यः परे अठ्यवहिता विश्यादयो न भवन्तीत्यात्मनेपदं न स्यादिति वार्त्तिकमभिप्रायः ।

भाष्यकारास्तु लमात्रापेक्षतया लादेशा अन्तरङ्गा अडागमस्तु तद्विशेषापेक्षत्वाद्धिरङ्गः । अथ लादेशेन समं न सम्प्रधारणा किन्तु नियमेन सहैव । लादेशोत्तरं हि विकरणः, अडागमो, नियमश्चेति त्रयं प्राप्नोति । तत्र यदि सर्वतो नियमो बलवान्स्यात् तदा वार्त्तिकं विनैवेष्टसिद्धिः स्यात् । नच विकरणेभ्यो नियमो बलीयानिति निर्वाहः । कृतो ऽपि विकरणो न व्यवधायक इति ज्ञापनेनापि तज्ज्ञापनस्यान्यथासिद्धेः । नचैवं नित्य एव नियमः । निवेक्ष्यते निविशते इत्यादौ केवलविकरणस्य व्यवधायकत्वस्थले नियमप्रवृत्तावपि कृते विकरणे ऽडागम इत्यदो व्यवधायकत्वात्तदप्रवृत्तेः । नहि विकरणत्पूर्वम् अद् कर्तुं शक्यः । अङ्गात्पूर्वं विकरणानां वाच्यत्वात् । अन्यथा तरतः तरन्तीति न स्यात् । शपं विना गुणाभावात् तसादेर्ङित्वात् । ततश्च पूर्वमित्त्वमेव स्यात् । अडाङ्भ्यामप्यन्यदाङ्गं पूर्वमप्येषितव्यम् । अन्यथा उपार्च्छदित्यत्र आटः पूर्वमुक्तौ तद्विशिष्टस्यैव ऋच्छिभावापत्तेः । वर्णमात्राश्रयत्वाद्दृच्छिभावं बाधित्वा वृद्धेरेव पूर्वं प्रवृत्तेः । नच वार्णादाङ्गं बलीयः । समानाश्रयत्वात् । एकादेशस्य चादिवद्भावादृच्छिभावे ऋच्छदिति स्यान्न त्वाच्छदिति । नच शब्दान्तरस्याकृत आडिति कृत्वा पुनर्भविष्यति । पुनर्ऋच्छिभावः पुनराडित्यव्यवस्थाप्रसङ्गात् । तस्माद्वार्त्तिकमावश्यकमिति चेत् ।



न । तरत इत्यत्र ह्यनित्यमित्त्वं विकरणस्तु नित्य इति तस्यैव प्रवृत्तेः । तरतीत्यादौ गुणस्यापि नित्यत्वात्स एव परत्वात् । उपाच्छेदित्यत्रापि उक्तरीत्या पुनराद् । नच पुनर्ऋच्छिभावापत्तिः । इष्टतो व्यवस्थासम्भवात् । इदञ्चाभ्युपगम्योक्तम् । वस्तुतः परत्वाद्दृच्छिभावः पश्चादेवाद् । तस्माल्लादेशेषु कृतेषु परत्वादडागमः । नचाडागमो नित्यः । शब्दान्तरस्य प्राप्ताविव शब्दान्तरात्प्राप्तावपि अनित्यत्वस्य युक्तत्वात् । कृताकृतप्रसङ्गित्वस्य साधारणत्वात् । अङ्गत्वजात्याश्रयणाद्वाडागमस्य शब्दान्तरप्राप्तिविरहात् । यद्वा नेरिति षष्ठ्येव न तु पञ्चमी । व्यवहितस्याप्यर्थद्वारेण विशेष्यत्वात्सम्बन्धोपपत्तेः । यद्वा निशब्दात्परमात्मनेपदान्तं विशत इति पदं साधु भवतीति “नेर्विशः” इत्यस्यार्थः । सत्यप्यडागमे नेः परमनन्तरमेवेति दोषाभाव इत्याहुः ।

## म्रियतेर्लुङ्लिङोश्च ६१

शितो लुङ्लिङोश्च प्रकृतिभूतो यो म्रियतिस्तत एवात्मनेपदं नान्यस्मात् । शित्प्रकृतित्वं शिदुत्पत्तेः प्रागेव योग्यतया ग्राह्यम् । लुङ्लिङोस्तु सत्यामेवोत्पत्ताविति भेदः । म्रियते । म्रियेत । म्रियताम् । अम्रियत । अमृत । मृषीष्ट । नियमः किम् । ममार । मर्त्तासि । मरिष्यति । अमरिष्यत् । मृडो ङित्त्वं तु स्वरार्थम् । मा हि मृतेत्यत्र ङिदुपदेशात्परं “लसार्वधातुकम्” इति निघातो यथा स्यात् । नच सिञ्जलोपस्यासिद्धत्वम् । ङित्त्वसामर्थ्यात् । नच निघातः । हिचेति प्रतिषेधात् ।



## पूर्ववत्सनः ६२

शुद्धादात्मनेपदे यन्निमित्तं तत्सन्नन्तादप्यात्मनेपदं प्रवर्त-  
यतीत्यर्थः । एतावतैव निमित्तातिदेशो ऽयमिति व्यवहारः ।  
पूर्वेण तुल्यमिति तृतीयान्ताद्वृत्तिः । पञ्चम्यन्तात् विधानाभावात् ।  
पूर्वस्मादिवेति तु गम्योऽर्थः । ब्राह्मणेन तुल्यं वैश्यादधीत इतिवत् ।  
तत्र ब्राह्मणपदं तदपादानकाध्ययनपरम् । आसिसिषते । शि-  
शयिष्यते । निविविषते । मुमुक्षत इत्यादि । नेह शिशत्सति ।  
मुमूर्षति । नक्षेषा शदिम्रियतिव्यक्तिः शित्प्रकृतिः, अतो नात्म-  
नेपदनिमित्तम् । सनि कृते तु सन्नतमेव शित्प्रकृतिः । शिशयिष्यत  
इत्यादौ तु प्रकृतौ छिन्वानपायान्निमित्तताऽतिदेश इति वैषम्यम् ।  
नचैवमनुचिकीर्षतीत्यत्रातिप्रसङ्गः गन्धनादेरर्थस्य जित्वस्य  
चात्मनेपदनिमित्तस्यातिदेशापत्तेरिति वाच्यम् । “अनुपराभ्यां  
कुञ्जः” इति पर्यालोचनया अनुपूर्वकत्वाभावविशिष्टस्यैव  
तस्यात्मनेपदनिमित्तत्वात् ।

यद्वा प्राक् सनो येभ्य आत्मनेपदं तेभ्यः सन्नन्तेभ्यो  
ऽपि भवतीति कार्यस्यैवातिदेशः । सर्वातिदेशानां कार्यार्थतया  
कार्यातिदेशस्य प्राधान्यात् । नच शदिमृङ्गोरतिप्रसङ्गः ।  
“शदेः शितः” “म्रियतेर्लुङ्लिङ्गश्च” इति सूत्रद्वये ऽपि सनो  
नेत्यनुवर्त्य वाक्यभेदेन व्याख्यानात् । जुगुप्सते इत्यादौ तु  
नित्यसन्नन्ततया प्राक्सन आत्मनेपदादर्शनादेतदातिदेशस्य  
न प्रवृत्तिः । तथाऽप्यनुबन्धासञ्जनादेव तत्रानुदात्तङित इत्या-  
त्मनेपदमिति वक्ष्यते, अवयवेऽचरितार्थमिति न्यायात् । नच  
जुगुप्सयतीत्यादावतिव्याप्तिः । सन्पर्यन्तविशेषणेन चरि-  
तार्थत्वे तदतिरिक्तविशेषणे मानाभावात् । नच गोपयती-



त्यादावतिव्याप्तिः, सनेव विशेषणीयो नतु णिजित्यत्र बीजा-  
भावादिति वाच्यम् । यत्रार्थे निन्दादौ सन्निष्यते तदर्थकाना-  
मेवानुदात्तेच्चात् अर्थान्तरे त्वननुबन्धकाश्चुरादावेव गुपा-  
दय इति सिद्धान्तात् ।

## आम्प्रत्ययवत्कृजोऽनुप्रयो- गस्य ६३ ।

आम्प्रकृतिधातोरिवानुप्रयुज्यमानात्कृजो ऽप्यात्मनेपदम् ।  
आम्प्रत्ययो यस्मादित्यतद्गुणो बहुव्रीहिः । अकर्त्रभिप्रा-  
यार्थं सूत्रम् । ईहां चक्रे । नच इन्दांचकारेत्यत्र प्रसङ्गः । पूर्व-  
वदित्यनुवृत्तेः । पूर्ववदेवात्मनेपदं नतु तद्विपरीतमिति निय-  
मार्थतयाऽपि वाक्यभेदेन व्याख्यानात् । कृजः किम् । भव-  
स्त्योर्मा भूत् । कृजग्रहणसामर्थ्यान्नात्र कृज्प्रत्याहारः । अत  
एवानुप्रयोगविधौ कृज्प्रत्याहारग्रहो वक्ष्यते ।

## प्रोपाभ्यां युजेरयज्ञपात्रेषु ६४।

“युजिर् योगे” इत्यस्य स्वरितेतो रुधादेरकर्त्रभिप्रायार्थो  
विधिः । “युज समाधौ” इति दिवादेरनुदात्तेच्चात् । यज्ञपा-  
त्रविषयतयास्तत्रासम्भवाच्च ।

“स्वराद्यन्तोपसृष्टादिति वक्तव्यम्” ।

प्रोपाभ्यामित्यपहाय यस्योपसर्गस्यादावन्ते वाऽजस्ति  
तत्पूर्वादिति पठनीयमित्यर्थः । तेन हलन्तभिन्नोपसर्गसंग्रहः ।  
उद्युक्ते । नियुक्ते । अयज्ञेति किम् । द्वन्द्वं न्यञ्चि पात्राणि  
प्रयुनक्ति ।



## समः क्षणुवः ६५ ।

“समो गम्यच्छिभ्याम्” इत्यतो विच्छिद्य पाठः सकर्मकादपि विधानार्थः । संक्षणुते शस्त्रम् । वक्षः पीठे घनास्त्रव्रणकिणकठिने सङ्क्षणुवानः पृषत्कानिति मुरारिः ।

## भुजोऽनवने ६६ ।

“भुज पालनाभ्यवहारयोः” । “अनवने” इति पर्युदासाद्भक्षणार्थे आत्मनेपदविधानम् । तेन “भुज कौटिल्ये” इत्यस्य न ग्रहणम् । संयोगवद्विप्रयोगस्यापि विशेषनिर्णयहेतुत्वात् । अत एव सशङ्खचक्रो हरिरित्यत्रेवाशङ्खचक्रो हरिरित्यत्रापि हरिपदं नारायणपरम् । तदुक्तम्—संयोगो विप्रयोगश्चेत्युपक्रम्य विशेषस्मृतिहेतव इति । तच्चान्यत्र सविस्तरं व्याख्यातम् । ओदनं भुङ्क्ते । अनवने किम् । महीं भुनक्ति । बुभुजे पृथिवीपाल इत्यादौ उपभोगः, आत्मसात्करणं वाऽर्थः । नेह विभुजति पाणिम् । तेन “अनवन-कौटिल्ययोः” इति वार्त्तिकं स्पष्टार्थम् ।

## णेरणौ यत्कर्म णौ चेत्स- कर्ता ऽनाध्याने ६७ ।

ण्यन्तादात्मनेपदं स्यादनाध्याने । अणौ यत्कर्म णौ चेदिति द्वितीयं वाक्यम् । यच्छब्देन तच्छब्दाक्षेपः, यत्तदोर्नित्यसम्बन्धात् । धर्मान्तरस्य चानिर्देशात्कर्मत्वमेव सन्निधानात्प्रतिनिर्दिश्यते ।



अणौ यत्कर्म णौ चेत्तत्कर्मेति प्रतिनिर्देशेन च कर्मान्तरव्यावृत्तिः क्रियते । न त्वणौ कर्मणो णौ कर्मत्वसद्भावः प्रतिपाद्यते । स कर्तेति वाक्यान्तरेण तस्य कर्तृत्वप्राप्तिपादनात् । एकक्रियापेक्षया युगपदेकस्य कर्मकर्तृत्वोभयविरोधात् । यथेष्टं वाक्यशेषपरिकल्पनादणौ यत्कर्म णौ चेत्तदेव कर्मेत्येवकाराध्याहारात्कर्मान्तरनिवृत्तिलाभः । ततः स कर्तेति तृतीयं वाक्यम् अणौ कर्मणो णौ कर्तृत्वप्राप्तिपादनपरम् । एषामेकवाक्यत्वे महावाक्यम्—लक्ष्यस्य संस्कारकं महावाक्यं सम्पद्यते । नचैवं दर्शयते भृत्यान्नाजेति भाव्योदाहरणविरोधः । अणौ कर्मणो राज्ञोऽन्यस्य भृत्यानिक्ति कर्मणः सद्भावादिति वाच्यम् । अप्यन्तावस्थायां ये कर्तृकर्मणी तदतिरिक्तस्यैव कर्मणो व्यावर्तनात् । यथा आरोहमाणो हस्ती स्थलमारोहयति मनुष्यानिक्ति । इदं तु अप्यन्तावस्थायां कर्तृणां भृत्यानामेव णौ कर्मत्वमिति भवत्येवात्मनेपदम् । अत एव स्मरयत्येनं वनगुल्मः स्वयमेवेति प्रत्युदाहरणं सङ्गच्छते इति कैयटानुसार्थः । नच यदित्यनेन कर्मेवोपात्तं नतु कर्ताऽपीति कथं कर्तृकर्मातिरिक्तकर्मव्यवच्छेद इति वाच्यम् । “कर्तरि कर्मव्यतिहारे” इत्यतः “कर्तरि” इत्यनुवृत्तं प्रथमान्तत्वेन विपरिणमय्य यच्च यश्चेति “नपुंसकमनपुंसकेन” इत्येकशेषपेकवद्भावं च कृत्वा व्याख्यानात् । एवं च करेणुरारोहयते निषादिनामेति आद्यप्रयोगोऽप्युपपद्यते ।

अत्रेदमवधेयम्—अप्यन्ते यत् कर्म तदन्यकर्त्रभावे तत्र कर्तृत्वे च कर्मकर्तृत्वादेवात्मनेपदं सिद्धम् । तथा हि—लुनाति केदारं देवदत्तो लूयते केदारः स्वयमेवेति । यथा केदारः कर्मकर्ता तथा लावयते केदारः स्वयमेवेति प्यन्ते ऽपि । लुनातिर्हि द्विधाभवनोपसर्जने द्विधाभावने वर्तते । फलावच्छिन्नव्यापारवाचित्वस्य



सकर्मकाणामावश्यकत्वात् । लुनाति केदारं देवदत्तः द्विधा भवन्तं द्विधा भावयतीत्यर्थः । सौकर्यातिशयविवक्षायां द्विधा-  
भवनमात्रं तदर्थः । धातूनामनेकार्थत्वात् ।

वस्तुतो ऽर्थभेदेन धातुभेदः सारूप्यात् तच्चा-  
ध्यवसायः । तत्र द्विधाभवने कर्तुः केदारस्य “कर्म-  
वत्कर्मणा तुल्यक्रियः” इति कर्मकार्याणामतिदेशात् लूयते  
केदारः स्वयमेवेति प्रयोगः । स्वयमिति वचनं कर्त्रन्तरव्युदा-  
सार्थम् । आत्मनेत्यर्थे तु तदपेक्षया कर्मत्वमस्त्येवेति कर्मणि  
लकारेणैव सिद्धं स्यात् ।

यद्वा तेनात्मनः करणत्वमात्रं प्रतिपाद्यं प्रकृते तु द्विधाभवन-  
मात्रवृत्तेर्लुनातेर्ददा देवदत्तादिप्रयोजकव्यापारे णिजुत्पद्यते तदा  
लुनाति केदारं देवदत्तः लावयति केदारं देवदत्त इत्यनयोस्तुल्यो  
ऽर्थः। पुनः सौकर्यातिशयविवक्षायाम् अविवाक्षिते देवदत्तव्यापारे  
द्विधाभवनमात्रं लावयतेत्यर्थः । तत्र लूयते केदारः स्वयमेवेत्यने-  
न समानो लावयते केदारः स्वयमेवेत्यस्यार्थः । नच प्रयोज्य-  
प्रयोजकभावनिवृत्तौ णिचो निवृत्तिः । उपायनिवृत्तावप्युपेया-  
निवृत्तेः । सिद्धशब्दव्युत्पत्तये प्रकृतिप्रत्ययविभागस्य अर्थोपा-  
दानत्यागयोश्च स्वीकारात् । अत एव शिखी नष्ट इत्यादौ  
विशेषणध्वंसमात्रपरत्वे ऽपि मत्वर्थीयस्य न निवृत्तिः ।

तदुक्तम्—

निवृत्तप्रेषणाद्धातोः प्राकृतेऽर्थे णिजुच्यते । इति ।

सोऽयं निवृत्तप्रेषणपक्षे कक्षाचतुष्टयम्, तासु प्रथमतृतीये  
द्वितीयतुर्ये च तुल्यार्थे इति विवेकः । अथाध्यारोपितप्रेषणपक्षः  
लुनाति केदारं देवदत्तः लुनन्तं देवदत्तं सौकर्यातिशयात्केदारः  
प्रयुक्ते इति केदारव्यापारे णिच्-लावयति केदारो देवदत्तेनेति



देवदत्तनिष्ठो यो लवनानुकूलो व्यापारस्तदनुकूलव्यापारवानित्यर्थः । स च व्यापारो लवनसौकर्यप्रयोजकः शालिपाकादिः । पुनः प्रयोज्यप्रयोजकभावाविवक्षायां प्रकृत्या णिच् चोपात्तयोः प्रेषणयोर्युगपत्त्यागे लावयते केदारः स्वयमेवेति तिस्रो भवन्ति कक्षाः । पक्षे ऽध्यारोपितप्रेषणेऽत्र निवृत्तप्रेषणसमकक्षातुल्य एवार्थः । एवं स्थिते निवृत्तप्रेषणक्रियायां “कर्मवत्कर्मणा” इत्यात्मनेपदं सिद्धम् । लावयति केदारं देवदत्त इति लावयतौ यादृशी कर्मावस्थायां केदारस्य द्विधाभवनकरणा क्रिया तादृश्येव तस्मिन् धातौ कर्त्रवस्थायामिति “णेरणौ” इति सूत्रमनारभ्यम् ।

नचाध्यारोपितपक्षे आरोहयतीत्यत्र हस्तिनः कर्मत्वाभावात्समानधातौ कर्मत्वं नास्तीति पचत्योदनं देवदत्तो राध्यत्योदनः स्वयमेवेतिवत्कर्मवद्भावो न स्यादिति वाच्यम् । अध्यारोपितप्रेषणपक्षपरित्यागे ऽपि क्षतिविरहात् । निवृत्तप्रेषणक्रिययैव सर्वेष्टसिद्धेः । नच यक्चिणोर्निवृत्त्यर्थमिदम् । अणौ यत् कर्म णौ चेत्स कर्ता तदा णेरात्मनेपदमेव नान्यदिति नियमार्थत्वादिति वाच्यम् । “यक्चिणोः प्रतिषेधे हेतुमणिश्रिब्रूजामुपसंख्यानम्” इतिवार्तिकस्यावश्यकतया तत एव तत्सिद्धेः ।

ननु उदपुपुच्छत पुच्छं स्वयमेवेत्यहेतुमणौ यक्चिणोः प्रतिषेधार्थं सूत्रम् । नच पुच्छशब्दस्य द्रव्यवाचकतया अण्यन्तावस्थायां कर्मण एवाभावात्प्रकृतसूत्रेणापि तद् दुर्वारम् । पुच्छशब्दस्य पुच्छकर्मिकायामुदसनक्रियायां वृत्तेः । तस्मात्स्वार्थे णिङ् । यदा भ्राम्यमाणं पुच्छं संस्कारवशाच्चक्रमिव भ्रमणक्रियायां भूतायां स्वातन्त्र्येण विवक्ष्यते तदा उदपुपुच्छतेत्यात्मनेपदमेव णिङ्ताद्यथा स्यादिति नियम इति चेत् । न इहहेतुमत्पदमपहा-



यैव वार्तिकस्य भारद्वाजीयैः पठ्यमानत्वाम् । अन्यथा गणयति  
गणं गोपालकः । गणयति गणः स्वयमेवेत्यत्र यक्चिणोः  
प्रतिषेधार्थं वचनान्तरमारभ्यं स्यात् । गणस्य णावेव कर्मत्वा-  
त्प्रकृतनियमेन तत्र यक्चिणोर्दुर्वारत्वात् ।

नन्वत्र कर्मवद्भावस्यैव दौर्लभ्यम् । तथाहि—क-  
र्मस्थभावकानां कर्मस्थक्रियाणां च कर्मवद्भावः क्रिया-  
भावयोश्च परिस्पन्दतद्विरहान्यतरविशिष्टसाधनसाध्यत्वाद्भेद-  
व्यवहारः । गणनं च संख्यानिमित्तः परिच्छेदो ज्ञा-  
नविशेषात्मकः कर्तरि वर्तते न तु कर्मणीति चेत् न । भागशो  
व्यवस्थापने ऽपि गणयतिर्वर्तते । भागशो ऽवतिष्ठमानङ्गणं  
गोपालको ऽवस्थापयति । तत्रानुकूलत्वाद्गणस्यैव कर्तृत्वविव-  
क्षायां कर्मस्थभावकत्वात्कर्मवद्भावप्रसक्तेः ।

अत्र विवरणकाराः—पुच्छशब्दस्याणौ कर्मत्वेऽप्येतत्सूत्रस्य  
न तत्र प्रवृत्तिरिति भाष्यकैयटग्रन्थावभ्युपगम्यवादमात्रं वस्तु-  
गत्या पुच्छशब्दस्य तत्कर्मकक्रियायामवृत्तेरनुभवविरोधात् ।

अतः एव णेरिति सामान्यग्रहणे ऽपि पुच्छभाण्डा-  
दिणिङो न ग्रहणम् । अणौ कर्मणो ऽसम्भवादिति हरदत्ते-  
नाप्युक्तमित्याहुः ।

अथाणौ कर्मणो णौ कर्मत्वे आत्मनेपदं यथा स्यात् णौ तु  
कर्मणो णौ कर्तृत्वे मा भूदित्येतदर्थमिदं सूत्रमिति चेत् न ।  
अत्राप्यात्मनेपदस्येष्टत्वात् । नित्यत्वाणिचः केवलानां चुरादीनां  
प्रयोगाभावादणौ कर्मणो ऽसम्भवापत्तेरिति हेतुमणिचो ग्रहण-  
म् । अणाविति प्रतिषेधो ऽपि तस्यैव प्रत्यासत्त्या न्याय्यः  
इत्यहेतुमणौ गणस्य कर्मत्वं हेतुमणौ कर्तृत्वमिति प्रकृतसूत्रे-  
णाप्यात्मनेपदस्य दुर्वारत्वात् ।



नन्वनिर्दिष्टविषयस्य प्रतिषेधस्य विधातुमशक्यत्वात् अ-  
नाध्याने इति प्रतिषेधार्थं सर्वं सूत्रमारभ्यते । स्मरति वनगुल्मं  
कोकिलः स्मरयत्येनं वनगुल्मः स्वयमेवेत्यत्रात्मनेपदं मा भू-  
दिति चेत् । न । कर्तृस्थभावकत्वादत्र कर्मवद्भावस्य प्रसक्त्य-  
भावात् इति प्राप्ते सिद्धान्तः—

कर्मस्थभावकेषूक्तरीत्या कर्मवद्भावेन सिद्धावपि कर्तृ-  
स्थभावकेष्व्वात्मनेपदविधानार्थं सूत्रम् । तथाहि—रुहिर्गतिविशेष-  
वचन इति “यद्धितुपरं छन्दसि” इत्यत्र वक्ष्यति भाष्यकृत् ।  
नच न्यग्भावरूपस्य फलस्यात्रापि कर्मस्थत्वमस्त्येवेति वाच्यम् ।  
तस्य फलत्वाभावात् । तदुक्तं वाक्यपदीये—

विशेषदर्शनं यत्र क्रिया तत्र व्यवस्थिता ।

क्रियाव्यवस्था त्वन्येषां शब्दैरेव प्रकल्पिता ॥ इति ।

अतः क्रियाकृतविशेषदर्शनेन शब्दार्थानुसारेण वा क्रिया-  
यास्तात्स्थं व्यवतिष्ठते । अतः पच्यादिधातूनां क्रिया-  
कर्मस्था विक्लित्यादिमत्तया तण्डुलादेरुपलम्भात् । क्रियानिवृ-  
त्तावपि यत्र तत्कृतो विशेषः कर्मण्युपलभ्यते तत्रैव क्रियायाः  
कर्मस्थत्वम् । जानातीत्यादौ तु न तथेति स्पष्टमेव । आरोहती-  
त्यत्राप्युपरिगमनानुकूलव्यापार एव धात्वर्थो न तु हस्त्यादि-  
न्यग्भावानुकूलः । उपरि गच्छेयमित्येव ह्युपदेशो न तु हस्तिनो-  
न्यग्भावो भवत्विति । अत एव भूमिष्ठे शाखां नमयत्यारोहतीति  
न प्रयोगः । तस्मादारोहत्यादीनां कर्मस्थभावकत्वाभावाच्चत्रा-  
त्मनेपदमनेन विधीयते ।

तथाहि आरोहन्ति हस्तिनं हस्तिपकाः । न्यग् भावयन्ती-  
त्यर्थः । ततो हस्तिपकव्यापारपरित्यागे आरोहति हस्ती ।  
न्यग् भवतीत्यर्थः ।



तदुक्तं हरिणा—

निवृत्तप्रेषणं कर्म स्वक्रियावयवे स्थितम् ।

निवर्त्तमाने कर्मत्वे स्वे कर्तृत्वे ऽवतिष्ठते ॥ इति ।

निवृत्तप्रेषणं कर्तृव्यापारजन्यफलाश्रयत्वेनाविवक्षितम् ।  
स्वनिष्ठे विशिष्टक्रियावच्छेदकतया क्रियावयवे फलात्मके  
स्थितं स्वातन्त्र्येण विवक्षितम् । तादृशसमभिव्याहारे फलस्यैव  
क्रियात्वात् तदाश्रयस्य कर्तृत्वं विशिष्टव्यापारस्यात्राक्रियात्वात्त-  
दाश्रयस्य न कर्तृत्वम् । विशिष्टपरत्वे तु व्यापारस्यैव क्रिया-  
त्वात्फलाश्रयस्य कर्मत्वमेवेत्यर्थः । ततो निवृत्तप्रेषणणिचि  
आरोहयन्ति हस्तिनं हस्तिपकाः । आरोहयन्तीत्यर्थः । पुनर्ण्यर्थ-  
त्यागे आरोहयते हस्ती । न्यग्भवतीत्यर्थः ।

तदुक्तम्—

न्यग्भावनं न्यग्भवनं रुहौ शुद्धे प्रतीयते

न्यग्भावनं न्यग्भवनं ण्यन्ते ऽपि प्रतिपद्यते ॥

अवस्थां पञ्चमीमाह ण्यन्तं तत्कर्मकर्त्तरि ।

निवृत्तप्रेषणाद्धातोः प्राकृते ऽर्थे णिजुच्यते ॥

यद्यपि प्रथमकक्षायां फलावच्छिन्नव्यापारप्रतीत्या न्य-  
ग्भवनमपि प्रतीयते एव, तथा ऽपि विशेष्यत्वं न्यग्भावनस्यै-  
वेत्यर्थः । ततः शुद्ध एव व्यापारांशपरित्यागे न्यग्भवश्रमेव प्रती-  
यते इति द्वितीयकक्षा । ततो ण्यन्ते प्रथमकक्षावदेव न्यग्भावनं  
बुध्यते इति तृतीयकक्षा, अयं तु विशेषः—शुद्धे उभयमपि रुहेर-  
र्थः, ण्यन्ते तु रुहेर्न्यग्भवनं णिचश्च व्यापारो ऽर्थ इति । ततो  
णिजर्थव्यापारविवक्षायां द्वितीयकक्षावदेव चतुर्थकक्षा । अत्र  
शुद्धण्यन्ते न्यग्भावनं शक्त्या प्रतीयते न्यग्भवनं तु लक्षणयेति



विवेकः । प्राकृते ऽर्थ इत्यस्य शक्यलक्ष्योभयसाधारणे प्रकृति-  
सम्बन्धिनीत्यर्थ इति केचित् ।

निवृत्तप्रेषणात्प्रयोज्यमात्राभिधायिनः प्राकृते प्रकृतिवाच्ये  
इति तु विवरणकाराः ।

तेषामयम्भावः—फलवच्छिन्नव्यापारे धातुशक्तिस्वीकारे  
फलमात्रबोधो लक्षणयैव । विशिष्टवाचकानां विशेषणमात्रपरत्वे  
लक्षणाया एव स्वीकारात् । फले व्यापारे च खण्डश-  
क्तिस्वीकारे तु तात्पर्यविरहात् व्यापारानवबोधे फलप्रतीतिः  
ज्ञतैवेति । यदि तु एकोच्चारणान्तर्भावेनैव खण्डशक्तेर्वाच्यतया  
प्रत्येकरूपेण बोधने लक्षणैव, अत एव पुष्पवन्तादिपदाच्च-  
न्द्रत्वसूर्यत्वान्यतरमात्रप्रकारको बोधो लक्षणयैवेति सिद्धान्तः  
इति नव्यरीतिराश्रीयते, तदा न्यग्भवनबोधो लक्षणयैवे-  
ति बोध्यम् ।

स्यादेतत् । कक्षाचतुष्टयस्यैवोक्तत्वात्पञ्चमी अवस्था क-  
थमिति चेत् ।

अत्राहुः—उक्तरीत्या चतुष्टयबोधे ततः प्रकृतसूत्रेणात्म-  
नेपदं प्रतिपाद्यते इति व्युत्पत्तिक्रमापेक्षया पञ्चमत्वम्, प्रयो-  
गार्ह तु कक्षाचतुष्टयमेवेति केचित् ।

कौस्तुभकृतस्तु विशिष्टवाचकयोः शुद्ध्यन्तयोर्वाच्यावंशौ  
वाचकभेदाद् द्वेधा गणयित्वा तृतीयकक्षायामवस्थाचतुष्टयं च-  
तुर्थकक्षायां पञ्चम्यवस्थेति विवक्षितमित्याहुः ।

एवं विषयत्वापत्त्युपसर्जनविषयत्वापादनार्थो दृशिः । पश्य-  
न्ति भवं भक्ताः । चाक्षुषविषयं कुर्वन्तीत्यर्थः । भक्तव्यापारसागे  
पश्यति भवः । चाक्षुषविषयो भवतीत्यर्थः । अयं तु विशेषः—लुना-  
त्यादेर्निवृत्तप्रेषणाद्वितीयकक्षायां कर्मस्थभावक्रियत्वात्कर्मवद्भाव-



प्रवृत्तिः, न त्वत्रोभयत्रेति । तथा च वृत्तिः—रुहिः कर्तृस्थक्रियः  
दृशिः कर्तृस्थभाव इति । तच्च प्रागेव व्याख्यातम् । ततः पश्यन्तं  
प्रेरयतीति णिचि दर्शयन्ति भवं भक्ताः । प्रथमकक्षावदर्थः । पुन-  
र्ण्यर्थस्याविवक्षायां दर्शयते भवः । द्वितीयकक्षावदर्थः । प्रकृतसू-  
त्रेण त्वात्मनेपदमिति दिक् ।

अत्र दीक्षिताः—एवं वर्णयतां कैयटादीनां प्रकृतसूत्रभा-  
ष्यवार्त्तिकग्रन्थविरोधः आरोह्यमाणो हस्ती स्थलमारोहयति  
मनुष्यानित्यत्रातिव्याप्तिशङ्कायां मनुष्यानिति कर्मान्तरसद्भावा-  
न्नेति हि प्रथमे प्रघट्टके “कर्मकर्तृत्वात्सिद्धम्” इति शङ्कायां “यक्-  
चिणोर्निवृत्त्यर्थम्” इति द्वितीये “कर्तृस्थभावकार्थम्” इति तृतीये  
स्थितम् । तत्राद्यो विरुद्धः । मनुष्याणामणौ कर्तृत्वात् ।  
मनुष्यस्थलयोरणौ कर्तृकर्मणोरेवेह कर्मतया तदतिरिक्तकर्मा-  
भावादात्मनेपदस्य दुर्वारत्वात् । द्वितीयोऽपि विरुद्धः । तदुक्त-  
रीत्या कर्मवद्भावस्यैवाभावात् । “कर्मवदकर्मकाणाम्” इति  
हि वार्त्तिकम् । अत एव न तृतीयोऽपि । तथा चोद्देश्य-  
विस्मृतिरेवापततीति महानयं महतामपि प्रमादः ।

किञ्च कर्मान्तरनिवृत्तिपरवाक्यस्य निष्फलत्वमेव स्या-  
त् उदाहरणदौर्लभ्यात् । न ह्यणौ ये कर्तृकर्मणी तद्भिन्नं कर्म  
णौ सम्भवति यदनेन व्यावर्त्येतेति ।

तत्र केचिदाहुः—प्रथमप्रघट्टके तावन्मनुष्यानिति कर्मणः  
सत्त्वान्नातिव्याप्तिरित्यस्य हरदत्तादिभिरुक्तत्वेऽपि कैयटेनानु-  
क्तत्वात् । स्थलरूपस्य कर्मणः सत्त्वान्नातिव्याप्तिरित्येव तदभि-  
प्रायात् । वार्त्तिककाराभिमतं नियमार्थत्वं दूषयित्वा सूत्रस्य  
विध्यर्थत्वव्यवस्थापनपरभाष्यानुसारिणः कैयटस्य द्वितीयप्र-  
घट्टकवार्त्तिकविरोधस्याकिञ्चिरत्वात् । कर्तृस्थभावक्रियेषु सू-



त्रस्य विध्यर्थतायास्त्वयाऽपि स्वीकाराच्च । न तृतीयः । तृतीय-  
प्रघट्टकभाष्यानुसारेणैव कैयटेन तथाऽर्थस्य वर्णितत्वात् एवं  
वदतः स्वस्यैवोद्देश्यविस्मरणात् ।

तदयं निष्कर्षः—कर्तृस्थक्रियार्थं सूत्रारम्भ इत्येव हि भाष्य-  
काराभिप्रायो न तु यादृशस्थले कर्म कर्ता कर्तृस्थक्रियश्च धा-  
तुस्तत्रैवैतत्सूत्रप्रवृत्तिरित्येतत्पर्यन्तमपि । मानाभावात् । कैयट-  
व्याख्याने तु 'दर्शयते भृत्यान् राजा' इत्युदाहरणस्य तात्पर्यग्राहक-  
त्वात् । नच कर्मकर्तृत्वात्सिद्धमिति शङ्कितत्वादकर्मकमेवोदाहरण-  
मिति वाच्यम् । तस्य लावयते केदार इत्येतन्मात्रविषयकत्वात् ।  
अन्यथा स्मरयत्येनं वनगुल्मः स्वयमेवेति प्रत्युदाहरणम-  
सङ्गतं स्यात् ।

यत्तु कैयटादिभिरुक्तं कर्मेह न विवक्षितम् । अत्र ह्येनमिति  
कर्मणः सत्त्वात् कर्मवदकर्मकाणामिति वचनात् कर्मवद्भावस्य  
प्राप्तिर्नास्ति । न त्वेतत्सूत्रेणात्मनेपदस्य कर्मान्तरसद्भावात् । त-  
स्मात्स्मरयति वनगुल्मः स्वयमेवेति प्रदर्शनीयम् । स्मृ आध्याने  
घटादिः । उत्कण्ठापूर्वकस्मृतौ विषयो भवतीत्यर्थः । यच्च  
व्याख्यातं गभीरायां नद्यां घोष इत्यत्र गभीरनदीपदार्थ-  
योरभेदबोधानन्तरं तीरलक्षणायामपि प्राथमिकबोधमादाय  
गभीरपदसार्थक्यवदिहाप्यध्यारोपितप्रेषणपक्षे द्वितीयकक्षायां  
कर्मण्यन्ति ते ततो णिजर्थस्येव कर्मणोऽपि परित्यागे णिचः  
कर्मपदस्य च प्राथमिकबोधमादाय कथञ्चित्सार्थक्यं स्व-  
ज्ञाप्यसम्बन्धो लक्षणेत्यभ्युपगमात् । ज्ञाप्यस्य चेह विशिष्ट-  
वाक्यार्थरूपत्वात् । एषैव चार्थवादैः प्राशस्त्यलक्षणाया गतिः ।  
स एष सिद्धानां व्याख्योपायः । स्वाधीने तु शब्दप्रयोगे  
कर्मविनिर्मुक्तमेव प्रयोक्तुमुचितम् । तदभ्युपगम्य वादमात्रम् वा-



सिक्तमतानुसारेणोक्तत्वात् । सूत्रशेषे कैयटेनोक्तरीत्या कर्मवि-  
वक्षायां स्वयमेव प्रतिपादितत्वात् ।

एतेन कर्मकर्तरि मूलोदाहरणानि कर्मवद्भावस्तु कर्तृस्थ-  
भावक्रियत्वाच्चेति सिद्धान्तशरीरं भाष्यवृत्त्यादिनिष्कर्षे स्थित-  
मिति निरस्तम् । अकर्मकमात्रपरत्वे मानाभावस्योक्तत्वात् ।  
कर्मवद्भावाविषये कर्तृस्थभावादाविव तथाविधे सकर्मके ऽपि  
प्रवृत्तौ बाधकाभावात् ।

एतेन गभीरायाम् इत्यादिकमप्यपास्तम् । तद्वाक्ये गभी-  
रपदस्य जनितान्वयबोधतया प्रकृतवाक्ये च त्वद्वीत्या कर्मणो  
ऽन्वयबोधानुपधानेन वैषम्यात् ।

यत्त्वध्यारोपितप्रेषणपक्षे द्वितीयकक्षायां कर्मन्वय इति ।

तदसत् । वाक्यान्तरे ऽन्वितत्वे ऽपि तद्वाक्ये ऽन्वितत्वं  
विना सार्थक्याभावात् । णिचस्तु स्वार्थिकत्वेनाधुपपत्त्या न  
वैयर्थ्यमिति वैषम्यम् । वाक्यान्तरेषु सर्ववाक्यानामन्वितत्वाद्वाक्य-  
विशेषे ऽनन्वितपदोपादानापत्त्याऽतिप्रसङ्गकत्वाच्च । अर्थवाद-  
स्थले तु “वायुर्वै क्षेपिष्ठा देवता” इत्यादौ अर्थस्पाबाधितत्वेन  
शक्यार्थज्ञानजन्यशाब्दविषयीभूतक्षेपिष्ठत्वगुणको वायुः स्व-  
दैवत्यकर्मजन्यफलं शीघ्रं प्रयच्छतीत्येवंरूपवाक्यार्थसम्ब-  
न्धादेव स्तुतिरूपं प्राशस्त्यं लक्ष्यते । यजमानः प्रस्तर इत्यादौ  
तु यथाश्रुतस्य बाधात् गौण्या यजमानकार्यकारित्वासजाती-  
यकार्यकारी प्रस्तर इति शाब्दे जाते तदन्तरं स्वकार्यकर्तृरु-  
पवाक्यार्थसम्बन्धात्प्राशस्त्यं लक्ष्यते । न त्वनन्वितश्रूयमाण-  
पदार्थकस्यैव वाक्यार्थस्य तदिति न किञ्चिदेतत् ।

स्यादेतत् । एवं सत्यध्यारोपितप्रेषणपक्षद्वितीयकक्षायाम-  
प्यात्मनेपदमेव भवतीति पर्यवसाने लावयति केदारो देवद-



त्तेनेत्यत्र परस्मैपदं कैयटेनैव प्रयुज्यमानमसङ्गतं स्यादिति ।

अत्राहुः लेखकप्रमादादेव तथा पाठ इति ।

यत्तु विवरणकारैरुक्तं णौचेद्ग्रहणं समानक्रियार्थम् ।  
नचाप्यन्तेन समानक्रियत्वं ण्यन्तस्येत्यात्मनेपदं न कृतमि-  
ति, तद्वक्ष्यमाणहरदत्तग्रन्थश्रद्धाजाख्यमात्रप्रयुक्तत्वादुपेक्ष्यमिति ।  
अधिकमग्रे वक्ष्यामः ।

यच्चूक्तं कर्मान्तरनिवृत्तिपरवाक्यस्य व्यावर्त्यं नास्तीति ।

तदसत् । आरोहन्ति हस्तिनं हस्तिपकाः । आरोहयमाणो  
हस्ती स्थलमारोहयति मनुष्यानित्यस्य वार्त्तिकभाष्यकाराभ्या-  
मेव व्यावर्त्यत्वोक्त्या तदभावकथनस्य साहसमात्रत्वात् ।

अयं तु विशेषः—वार्त्तिककृता यथाश्रुतसूत्रार्थमादाय “जे-  
रात्मनेपदविधाने अप्यन्तस्य कर्मणस्तत्रोपलब्धिरितरथा हि  
सर्वप्रसङ्गः” इति हि वचनमारब्धम् । अप्यन्तस्य यत्कर्म यदा ण्यन्ते  
तदेव कर्म भवति तदाऽऽत्मनेपदमिति तदर्थः । भाष्यकृता  
तु पूर्वोपन्यस्तकैयटोक्तरीत्याऽवान्तरवाक्यभेदमाश्रित्य सूत्रा-  
क्षरैरेव तत्रातिव्याप्तिर्वारितेति । नच णौ ये कर्तृकर्मणी तदन्य-  
कर्मव्यवच्छेदे तात्पर्यस्य कैयटेनोक्तत्वाद्, अत्र च आरोहन्ति  
स्थलं मनुष्या इत्यणौ कर्तृकर्मणोरेव मनुष्यस्थलयोर्ण्यन्ते कर्म-  
त्वात्स्यादेवात्मनेपदमिति चेत् । न । आरोहन्ति हस्तिनं हस्ति-  
पका इत्यत्राऽणौ कर्तृकर्मभ्यां हस्तिहस्तिपकाभ्याम् अन्यस्य स्थ-  
लमिति कर्मणः सत्त्वात् । नच आरोहन्ति स्थलं मनुष्या इत्यप्यन्ता-  
वस्थामादायाऽतिप्रसङ्ग एवेति वाच्यम् । तस्यामवस्थायां यत्कर्म  
स्थलरूपं तस्योक्तप्यन्तावस्थायां कर्तृत्वविरहाच्चतृतीयवाक्यार्थे-  
नैव तद्वारणात् । आरोहन्ति हस्तिनं हस्तिपका इत्यप्यन्ताव-



स्थायां ये कर्तृकर्मणी तदतिरिक्तकर्माभावं चादायातिप्र-  
सङ्गस्यापादयितुमशक्यत्वात् । तथा च यस्यामप्यन्तावस्थायां  
कर्मणो ण्यन्ते कर्तृत्वं तस्यामेव ये कर्तृकर्मणी तदतिरिक्त-  
कर्मव्यवच्छेदे तात्पर्यमिति पर्यवसन्नम् । आरोह्यमाणो हस्ती-  
त्यत्र तु भवत्येवात्मनेपदम् । अध्यारोपितप्रेषणपक्षतृतीयकक्षायां  
विशेष्याभावादेव तदतिरिक्तकर्माभावसत्त्वात् । ‘दर्शयते भृत्या  
न् राजा’ इत्यत्र तदीयद्वितीयकक्षायां तु पश्यन्ति भृत्या रा-  
जानमित्यण्यन्तावस्थायां कर्तृणामेव भृत्यानां कर्मत्वात्कर्तृ-  
कर्मातिरिक्तत्वाभावप्रयुक्तविशिष्टाभावादिति न कोऽपि दोषः ।

एतेन स सन्ततं दर्शयते गतस्मयः कृताधिपत्यामिव  
साधु बन्धुतामिति भारविप्रयोगोऽपि व्याख्यातः । अत एव  
“हृक्रोरन्यतरस्याम्” इत्यत्र “अभिवादिदृशोरात्मनेपदे उप-  
संख्यानम्” इति वार्तिकव्याख्यायां पश्यन्ति भृत्या राजानम्,  
दर्शयते भृत्यान् राजा, दर्शयते भृत्यैराजा इत्यत्र “णेरणौ”  
इति आत्मनेपदमिति भाष्यकृद्भिर्व्याख्यातम् ।

न च कर्मसञ्ज्ञाविरहपरमेव तद्भाष्यमिति वाच्यम् ।  
सङ्कोचे मानाभावात् ।

एतेन द्वितीयवाक्यार्थः प्रत्यासत्त्यैव गतार्थः । ण्यन्तादात्म-  
नेपदं स्यादणौ यत्कर्म णौ चेत्स कर्त्तेत्युक्ते प्रत्यासत्तेरेतद्भ्रम्यते ये-  
न णिचा ण्यन्तादात्मनेपदं विधित्सितम् अप्यन्ते तत्प्रकृतौ  
यत्कर्म तदेव चेत्तस्मिन्नेव ण्यन्ते कर्त्तेति । इह तु यत्रायमुपाधिः  
कृतमेव तत्रात्मनेपदम् आरोह्यमाण इति । स्थलमारोहयतीत्यत्र  
त्वणौ कर्मणः स्थलस्य णौ कर्तृत्वाभावादयमुपाधिरेव नास्ती-  
ति नात्मनेपदप्रसङ्ग इति ।

तदप्यसत् । आरोहन्ति हस्तिनं हस्तिपका इत्यत्र शानच्प्र-



कृत्यन्तर्गतस्येव तिङ्प्रकृत्यन्तर्गतस्यापि णेरभावसत्त्वात् तत्र कर्मणो हस्तिनः स्थलमारोहयति मनुष्यानिति ण्यन्ते कर्तृत्वसद्भावादतिप्रसङ्गस्य दुर्वारत्वात् । ननु मनुष्याः स्थलमारोहन्तीत्यण्यन्ते कर्मणः स्थलस्य तत्र कर्तृत्वं नास्तीति चेत्किं यावतामणौ कर्मत्वं तावतां णौ कर्तृत्वमित्याभिमतं प्रत्यासत्तिवादिनः । ओमिति चेन्न । आरोहयमाणो हस्तीति अध्यारोपितप्रेषणतृतीयकक्षायामपि आत्मनेपदाभावप्रसङ्गात् । मनुष्याः स्थलमारोहन्तीत्यण्यन्तावस्थायां कर्मणः स्थलस्य तृतीयकक्षायां कर्तृत्वाभावात् । एतेन णित्वेनैक्यं गृहीत्वा शानच्प्रकृत्यन्तर्गतस्य णेरभावे कर्मणो हस्तिन एव तिङ्प्रकृतिभूतण्यन्तार्थे कर्तृत्वादुक्तस्थले ऽतिप्रसङ्गशङ्कोपपत्तिरित्यपि निरस्तम् । तिङ्प्रकृत्यन्तर्गतणिजभावस्यापि तत्र सत्त्वेनोक्तरीत्यैवातिप्रसङ्गोपपत्तौ णित्वेनैक्यविवक्षायां प्रयोजनाभावादिति केचित् ।

स्यादेतत् । येन णिचा ण्यन्तादात्मनेपदं विधित्सितं तत्र ये कर्तृकर्मणी तस्य णेरभावे यत्र तयोः कर्मत्वं कर्तृत्वं च तादृशण्यन्तादात्मनेपदमिति प्रत्यासत्त्यर्थ इति चेत् न । अध्यारोपितप्रेषणतृतीयकक्षायां निवृत्तप्रेषणस्य च चतुर्थकक्षायामव्याप्तेः । तत्र कर्मणो ऽप्रसिद्धत्वात् । अथ यथासम्भवं ण्यन्ते कर्तुरणौ कर्मत्वं ण्यन्ते कर्मणोऽणौ कर्तृत्वं चेति चेन्न । उक्तस्थले ऽतिप्रसङ्गतादवस्थ्यात् । ण्यन्ते कर्मणो मनुष्याणामणौ कर्तृत्वसत्त्वात्, निवृत्तप्रेषणतृतीयकक्षायामप्यतिप्रसङ्गाच्च । ण्यन्ते कर्मणो हस्तिन आरोहति हस्ती इति द्वितीयकक्षायां कर्तृत्वसद्भावात् ।

स्यादेतत् । येन णिचा ण्यन्तादात्मनेपदं विधित्सितं तस्य णेरभावे धात्वर्थताऽवच्छेदकं यत् फलं तदेव यस्मिन् ण्यन्ते धात्व-



यताऽवच्छेदकं धात्वर्थो वा भवति तस्मादात्मनेपदम् । आरोहन्ति  
हस्तिनं हस्तिपका इत्यत्र हि धात्वर्थत्वावच्छेदकं न्यग्भवनम्,  
स्थलमारोहयति मनुष्यानित्यत्र तु न्यग्भवनानुकूलो यो मनुष्य-  
निष्ठव्यापारस्तदनुकूलव्यापारश्च णिजर्थः । तथा च न्यग्भवने  
स्थलस्य तदनुकूलव्यापारे च मनुष्याणां अन्वये स्थलनिष्ठं यन्न्य-  
ग्भवनं तदनुकूलव्यापारवान्हस्तीति धीः । तत्र न्यग्भवनं ण्य-  
न्तधात्वर्थतावच्छेदकतावच्छेदकमेव भवति न तु धात्वर्थतावच्छे-  
दकं धात्वर्थो वा । व्यापारद्वयस्यैव क्रमेण तथात्वादिति नातिप्र-  
सङ्गः । चरमकक्षायामकर्मकतया धात्वर्थतावच्छेदकमप्रसिद्धमिति  
धात्वर्थो वेत्युक्तम् । न च दर्शयते राजा भृत्या नित्येतत्संग्रहो न  
स्याद्धात्वर्थतावच्छेदकत्वाभावाद्विषयत्वापत्त्युपसर्जनविषयत्वा-  
पादनं हि पश्यन्ति भृत्या राजानमित्यत्र दृशेरर्थः । प्रेषणा-  
न्तरारोपे तु विषयत्वापत्त्यनुकूलो यो भृत्यनिष्ठो व्या-  
पारश्चक्षुःसंयोगादिस्तदनुकूलो यो व्यापारश्चक्षुःसंयोगादेरनुकू-  
लदेशावस्थानादिस्तदाश्रयो राजेत्यन्वयबोधः । विषयत्वाप-  
त्तौ राजनिष्ठत्वमर्थाद् गृह्यते, तत्र च चक्षुःसंयोगा-  
दिरेव ण्यन्तधात्वर्थतावच्छेदको न तु विषयत्वापत्तिरिति वा-  
च्यम् । ण्यन्तत्वाभावदशायां धात्वर्थतावच्छेदकफलाश्रयो यस्त-  
दन्यवृत्तित्वेनानवगम्यमानत्वे सति धात्वर्थे प्रकारत्वमात्रस्य  
साक्षात्परम्परासाधारणस्य धात्वर्थतावच्छेदकपदेन विवक्षि-  
तत्वात् । अत्र च विषयत्वापत्ते राजान्यावृत्तित्वेनानवगम्य-  
मानत्वसत्त्वानातिव्याप्तिः । आरोहन्ति हस्तिनं हस्तिपका  
इत्यत्र धात्वर्थतावच्छेदकन्यग्भवनाश्रयाद्धस्तिनो ऽन्यस्मि-  
न्स्थले वृत्तित्वेन न्यग्भवनस्य स्थलमारोहयति मनुष्या-  
नित्यत्र प्रतीयमानत्वान्नातिप्रसङ्ग इति चेत् । न । प्रत्यासत्त्या



हि यदन्तादात्मनेपदं यत्प्रतियोगिकाभावश्च कर्मोपलक्षणम् । यद-  
न्तत्वं च कर्तृविशेषणम् । सा णिज्व्यक्तिरेका ग्राह्या इत्येतावन्मात्रे  
सिद्धे ण्यन्तत्वाभावदशायां धात्वर्थतावच्छेदकफलाश्रयो यत्र  
ण्यन्तावस्थायां णिजर्थव्यापाराश्रयस्तत्र ण्यन्तादात्मनेपदं स्याद्  
इत्येव सूत्रार्थो यथोक्तस्थलेऽपि प्रसक्ते एव सिद्ध्यति, नतूक्त-  
तदन्यवृत्तित्वेनाप्रतीयमानपर्यन्तमिति तादृशार्थलाभायोक्तरी-  
त्या द्वितीयवाक्यार्थाश्रयणमावश्यकमिति तत् एवोक्तार्थः सिध्य-  
ति इति भगवदभिप्रायात् । तस्माद् द्वितीयवाक्यार्थबलाद्यात्रान-  
र्थो विवक्षितः वाक्यैक्येऽपि स लभ्यते प्रत्यासत्त्येति साहसम् ।

तदयं भाष्यमतनिष्कर्षः—अण्यन्ते सति यत्र यौ किल  
फलव्यापारयोराश्रयौ ण्यन्ते तत्र तदन्यकर्मविरहस्तत्कर्मणः  
कर्तृता धातोः स्यात्तत् आत्मनेपदमनाध्यानार्थकादिति । असौ  
पन्था वार्त्तिकभाष्यकैयटमुखग्रन्थाशयग्रन्थिगः ।

वृत्तिकारमते त्वयमर्थः—ण्यन्तादात्मनेपदं स्यादनाध्या-  
ने अणौ यत्कर्मेत्यस्य कर्मान्तरनिवृत्तिरर्थः । व्याख्यानं  
कैयटोक्तरीत्यैव । एतावांस्तु विशेषः—तत्र णौ चेदि-  
त्यन्तेन कर्मान्तरनिवृत्तिलाभः, अत्र तु अणौ यत्कर्मेत्ये-  
तावतैव । सामर्थ्याण्णेरिति सन्निहितत्वाच्च ण्यन्तावस्थाया-  
मेव अणौ कर्मणो णौ कर्तृत्वविधानसिद्धिः । अणौ यत्कर्मेत्य-  
नुवादसामर्थ्यादिवाणौ कर्मत्वसिद्धेस्तत्रैव तद्विधानस्यानुपयो-  
गात् । कर्मपदं कर्ममात्रपरं नतु कर्तृकर्मोभयपरमिति ।

“णौ चेद्” इति तृतीयं वाक्यम् । अणौ यदित्यनुवृत्त्या अणौ  
यत् प्रतिपाद्यं वस्तु णौ चेत्तदेव प्रतिपाद्यमित्यर्थः । णौचेद्ब्रह्मणं  
समानक्रियार्थमिति वृत्तिग्रन्थस्वरसात् ।

स कर्तेति-चतुर्थम् । अणौ यत्कर्म णौ चेत्स क-



तेति तदर्थः । अनाध्यान इत्यपि प्रसज्यप्रतिषेधपक्षे पञ्चमं वाक्यम् । आरोहन्ति हस्तिनं हस्तिपकाः । आरोहयते हस्ती स्वयमेव । सिञ्चन्ति हस्तिनं हस्तिपकाः । सेचयते हस्ती स्वयमेव । पश्यन्ति भृत्या राजानम्, दर्शयते राजा स्वयमेव । णेरिति किम् । आरोहन्ति हस्तिनं हस्तिपकाः, आरोहयमाणो हस्ती साध्वारोहति । अणाविति किम् । गणयति गणं गोपालकः, गणयति गणः स्वयमेव । गणसंख्याने चुरादावदन्तः । अतो लोपस्य स्थानिवत्त्वान्न वृद्धिः । गण्यमानो गणो यदा गणनक्रियायामानुलोम्यं प्रतिपद्यते तदा तद्व्यापारमात्रवृत्तेर्हेतुमणिच् । पुनर्निवृत्तप्रेषणदशायां प्रत्युदाहरणम् । णावेव गणः कर्म तत्रैव च कर्तेति नात्मनेपदम् । नापि कर्मवद्भावेन, कर्तृस्थक्रियत्वात् । संख्यानिमित्तकज्ञानविशेषात्मकस्य गणनस्य कर्तर्येव वृत्तेः । कर्मग्रहणं किम् । लुनाति दात्रेण, लावयति दात्रं स्वयमेव । अण्यन्तावस्थायां दात्रस्य करणत्वात् । णौचेद्ग्रहणं समानक्रियार्थम् । आरोहन्ति हस्तिनं हस्तिपकाः । आरोहयमाणो हस्ती भीतान् सेचयति मूत्रेण । प्रयोज्यप्रयोजकभावलक्षणे ऽपि क्रियाभेदे मा भूणिच् । प्रकृत्युपात्तक्रियायामेव यथा स्यादित्यर्थात् । यद्यपि प्रयोज्यप्रयोजकभावक्रियाभेदे ऽप्यनेनात्मनेपदं वार्यत एव, तथा ऽपि अत्यन्तभेदप्रदर्शनार्थं सेचयतीति धातुभेदः प्रत्युदाहृतः । भीताश्चात्रारोहयतेः कर्म न सेचयतेः । आरोहयमाण इति णिचश्चेत्यात्मनेपदम्, चानिश् वा । भीता ह्यारोहयमाणा भीत्या मूत्रयन्ति । तेन हस्ती सिचयते । कर्मणो ऽविवक्षितत्वात्सेचयतेरकर्मकत्वम् । यत्सग्रहणमनन्यकमर्थम् । तथाहि—

उद्देशप्रतिनिर्देशाल्लब्धे यत्संग्रहे पुनः ।



तद्ग्रहो वाक्यभेदेन कर्मान्तरनिवृत्तये ॥

तेनारोहन्ति हस्तिनं हस्तिपकाः । आरोहयमाणो हस्ती  
स्थलमारोहयति मनुष्यान् इत्यत्र नात्मनेपदम्, मनुष्यरूपस्य  
कर्मान्तरस्य सत्त्वात् ।

यद्यपि भावकर्मणोरात्मनेपदस्य सिद्धत्वात्कर्तर्येवानेन  
भवितव्यम्, तथा ऽप्यणौ यत् कर्म तस्मिन्नेव कर्तरि  
यथा स्यात्, कर्त्रन्तरे मा भूदित्येवमर्थं कर्तेत्युक्तम् । तेन  
आरोहन्ति हस्तिनं हस्तिपकाः । तानारोहयति महामात्र  
इत्यत्र न । रुहेर्गस्यत्वाद्धस्तिपकानां कर्मसंज्ञा । यद्येवं कर्मा-  
न्तरसद्भावादेवात्र न भविष्यति । नैतदास्ति । अस्ति  
ह्यत्राणौ कर्मणो हस्तिनो णावपि कर्मत्वेनान्वयः । नचासति  
कर्तृत्वविधौ कर्मान्तरव्यावृत्तिर्लभ्यते । यद्वा प्रयोजकव्यापारे  
तात्पर्याद् यदा हस्तिपकाः कर्मत्वेनाविवक्षितास्तदेदं प्रत्युदा-  
हरणम् । अनाध्याने किम् । स्मरति वनगुल्मं कोकिलः ।  
स्मरयत्येनं कोकिलं वनगुल्मः । वृत्तौ वनगुल्मस्येति षष्ठी  
तु कर्मत्वोपलक्षणार्था । वनगुल्मस्य रमणीयत्वप्रतिपादनाय  
प्रयोजकत्वविवक्षायां णिच् । एनमिति बुद्धिस्थार्थत्वात्कोकिल-  
स्य कर्मसंज्ञा । एतदप्युपलक्षणं कर्मान्तरसत्त्वादेव प्राप्त्यभावा-  
त् । तस्मात् कर्माविवक्षायां प्रत्युदाहरणं द्रष्टव्यमिति हरद-  
त्तानुसारी तदर्थः । अधिकमग्रे वक्ष्यामः ।

कौतुभकारास्तु व्याचख्युः-णेरित्येकं वाक्यम् । अर्थः पूर्व-  
वत् । अणौ यत्कर्म णौ चेदिति द्वितीयम् । अणौ या क्रिया सैव  
चेण्यन्तेनोच्यते इति तदर्थः । “कर्तरि कर्मव्यतिहारे” इत्यादिवत्  
कर्मशब्दस्य क्रियापरत्वाश्रयणात् । स कर्तेति तृतीयम् । अणा-  
वित्यादेरनुवृत्त्या णिच्प्रकृत्यर्थं प्रति यत् कर्मकारकं स एव चे-



ण्यन्ते कर्तेत्यर्थः । शब्दाधिकाराश्रयणेन कर्मपदस्यात्र कार-  
कविशेषपरतया व्याख्यानात् । भाष्यवार्त्तिकयोरपि द्वितीय-  
वाक्यगतं कर्मपदं क्रियापरतयैव व्याख्येयम् । द्वितीय-  
वाक्यप्रयोजनं तु अध्यारोपितप्रेषणपक्षे द्वितीयकक्षायां मा भू-  
त् । तत्र प्रेषणाधिक्यान्नातिव्याप्तिः । तृतीयवाक्यप्रयोजनं  
तु निवृत्तप्रेषणपक्षे तृतीयकक्षायां मा भूत् । तत्राणौ कर्मत्वमे-  
व न तु कर्तृत्वमिति नातिव्याप्तिः । निवृत्तप्रेषणपक्षे चतुर्थक-  
क्षायां प्रथमकक्षामादाय तृतीयवाक्यार्थस्य द्वितीयकक्षामादाय  
च द्वितीयवाक्यार्थस्य समन्वयान्नातिव्याप्तिरिति ।

अत्रेदं वक्तव्यम्—अध्यारोपितप्रेषणद्वितीयकक्षायामप्यात्म-  
नेपदस्य भाष्यकारैरभ्युपगमेन तद्वारणमनुपपन्नम् । एवं तृतीय-  
कक्षायामप्यव्याप्तिः । आरोहन्ति हस्तिनं हस्तिपका इत्यत्र न्य-  
ग्भवनावच्छिन्नव्यापारस्य आरोहयते हस्तीत्यत्र च न्यग्भ-  
वनमात्रस्य प्रतीत्या समानक्रियत्वाभावात् ।

यत्तु क्रियाया आधिक्यमात्रं व्यवच्छिद्यते नतु  
न्यूनत्वमपीति । तन्न । प्रकृत्युपात्ता या क्रिया सैव  
चेण्यन्तेनोच्येत इत्यतो न्यूनाधिक्यव्यवच्छेदस्यैव प्र-  
तीयमानत्वात् । प्रकृत्युपात्तक्रियात्वं विशेष्यतावच्छेदकी-  
कृत्य तदवच्छिन्नान्यस्मिण्यन्तवाच्यत्वव्यवच्छेदस्यैव तदव-  
च्छिन्ने ण्यन्तवाच्यत्वस्यापि प्रतीतेः । एवकारार्थान्गोन्या-  
भावप्रतियोगितावच्छेदकधर्मस्य व्यवच्छेद्यधर्मप्रकारकबोधो वि-  
शेष्यतावच्छेदकतया च भानमिति नियमात् । अत एव 'पार्थ  
एव धनुर्धरः' इत्यादौ पार्थान्यस्मिन्धनुर्द्धरत्वव्यवच्छेदः, पार्थे  
धनुर्द्धरत्वं च प्रतीयते । अन्यथा "पार्थो धनुर्द्धरो न वा"  
इति संशयस्य तद्वाक्यार्थबोधादनिवृत्तिप्रसङ्ग इति सम्प्रदायः ।



स्यादेतत् । आरोहति हस्ती इत्यत्र निवृत्तप्रेषणद्वितीयक-  
 क्षायां न्यग्भवनमात्रस्य प्रकृत्युपात्तक्रियात्वात् तद्व्यपविशेष्यता-  
 वच्छेदकसामानाधिकरण्यमात्रेण ण्यन्तवाच्यत्वप्रतीतावपि चरम-  
 कक्षायामात्मनेपदं सुलभमेवेति उक्तविशेष्यतावच्छेदकावच्छि-  
 न्नयावत्क्रियासाम्यस्यासम्भवादेव विवक्षानुपपत्तेरिति चेन्न ।  
 अध्यारोपितप्रेषणपक्षे द्वितीयकक्षायामप्यात्मनेपदस्य दुर्वारत्वा-  
 त् । आरोहतीत्यत्रापि ण्यर्थस्यान्तर्भावयितुं शक्यतया आरो-  
 हति हस्तिपकान् हस्ती इत्यत्र न्यग्भवनानुकूलहस्तिपकानिष्ठ-  
 व्यापारानुकूलव्यापारवान् हस्तीति बोधस्य आरोहयति ह-  
 स्तिपकान् हस्तीत्येतद्वाक्यजन्यबोधस्य च तुल्यतया ण्यन्ता-  
 ण्यन्तयोः समानक्रियत्वसाम्यात् । अध्यारोपितप्रेषणतृतीयक-  
 क्षायामपि निवृत्तप्रेषणद्वितीयकक्षामादायैव क्रियासाम्योक्तेः ।  
 अणौ कर्मणो णौ कर्तृत्वं नास्ति प्रथमकक्षाकर्मणो हस्तिन  
 एव तत्र कर्मत्वात् । हस्तिपकानामेवोभयत्र कर्तृत्वादिति ना-  
 तिव्याप्तिरिति वैषम्यम् । इयं कक्षा न ग्रन्थकारैरुक्तेति चेन्न ।  
 न्यायाविशेषे तस्याकिञ्चित्करत्वात् । ण्यन्तसमानार्थकत्वमा-  
 त्रस्य बहिर्भावबीजत्वे निवृत्तप्रेषणप्रथमद्वितीयपक्षयोरप्युच्छेदा-  
 पत्तेः । अपिच ग्रन्थकारैर्नोक्तेत्यसिद्धम्, शुद्धेऽपि णिजर्थमन्त-  
 र्भाव्य बहुषु व्याख्यायमानत्वात् ।

अवस्थां पञ्चमीमाह ण्यन्तं तत्कर्मकर्तरि । इति—

वाक्यपदीये आरोहयते हस्तीत्यवस्थायाः पञ्चमीत्वस्य  
 साक्षादेवोक्तत्वाच्च । पूर्वोक्तकुसुष्टिव्याख्यानस्यानुपादेयत्वा-  
 त् । तथा—

न्यग्भावनं न्यग्भवनं रूढौ शुद्धे प्रतीयते ।

इत्यत्र न्यग्भावनपदेन न्यग्भवनानुकूलव्यापारो न्य-



गमवनानुकूलव्यापारानुकूलव्यापारश्चेत्युभयमादाय कक्षाद्वयम-  
भिमतम् । ण्यन्तस्य पुनर्ण्यन्तस्य च न्यग्भावनपदे व्या-  
ख्यानात् । तथा चारोहन्ति हस्तिनं हस्तिपकाः । हस्तिनिष्ठं  
यन्न्यग्भवनं तदनुकूलव्यापारवन्त इत्यर्थः इति प्रथमकक्षा ।  
ततोऽन्तर्भावितण्यर्थतायाम् आरोहति हस्तिपकान् हस्ती ।  
न्यग्भवानुकूलो यो हस्तिपकनिष्ठो व्यापारस्तदनुकूलव्या-  
पारवानित्यर्थ इति द्वितीया । ततो व्यापारद्वयस्याप्यविव-  
क्षायाम् आरोहति हस्ती इत्यादिकं पूर्ववदिति भवति आरोहयते  
हस्ती इत्यात्मनेपदार्हा कक्षा पञ्चमीति द्वितीयकक्षायामेव प्रे-  
षणनिवृत्तिरित्यस्याप्रयोजकत्वात् । नन्वत्राणौ कर्मणो णौ कर्तृ-  
त्वाभावादेव नातिप्रसङ्गः । आरोहति हस्तिपकान् हस्ती आरो-  
हयति हस्तिपकान् हस्तीत्युभयत्रापि सत्त्वात् । नच यामवस्था-  
मादाय क्रियासाम्यं तत्कर्मण एव णौ कर्तृत्वं विवक्षितमिति  
वाच्यम् । अध्यारोपितप्रेषणपक्षतृतीयकक्षायामव्याप्तेः । द्विती-  
यकक्षामादाय हि तत्र क्रियासाम्यम् तत्र त्वकर्मणोऽप्रसिद्धत्वा-  
त् । निवृत्तप्रेषणतृतीयकक्षायां तु प्रथमकक्षामादाय क्रियासाम्ये  
ऽपि उक्ततृतीयवाक्यार्थानन्वयान्नातिव्याप्तिरिति स्पष्टमेव वै-  
षम्यात् । वृत्तिकारस्याप्ययमेवाभिप्रायः । आरोहयमाणो हस्ती  
स्थलमारोहयति हस्ती मनुष्यानित्येतद्व्यावृत्त्यर्थं कर्मान्तरनिवृत्ते-  
स्तेन व्याख्यातत्वात् । अन्यथा आरोहन्ति हस्तिनं हस्तिपका  
इत्येतदपेक्षया तत्र प्रेषणान्तरप्रतीत्या क्रियासाम्याभावादेवाति-  
प्रसङ्गानुपपत्तेः । णौचेद्ब्रह्मणं समानक्रियार्थमिति तन्मतेऽपि  
स्वीकारात् ।

अयं तु विशेषः—त्वन्मते अणौ यत्कर्म णौ चेदित्येतेन समान-  
क्रियत्वलाभः । तन्मते तु णौचेदित्यनेन पूर्वानुवृत्तिसहितेनेति ।



एतेन कर्मपदं क्रियापरमिति काप्याकरग्रन्थे नोक्तमिति परास्तम् ।

उक्तीत्या तु न्यग्भवाननुकूलव्यापारस्य आरोहति हस्ति-  
पकान् हस्तीत्यत्रेव स्थलमारोहयति मनुष्यानित्यत्रापि सत्त्वेन  
क्रियासाम्यसत्त्वादतिप्रसङ्गापत्तौ कर्मान्तरानिवृत्तिवाक्येन तद्वा-  
रणं सम्भवतीति । स्थलमित्यादिकर्मान्तराभावे तु अर्थादेव  
न्यग्भवनं हस्तिनिष्ठतयैव गम्यते इति । एतेन समानक्रियत्वा-  
भावादध्यारोपितप्रेषणद्वितीयकक्षायां नात्मनेपदमिति वि-  
वरणग्रन्थो ऽपि चिन्त्यः । एतेनारोहन्ति हस्तिनं हस्तिपकाः,  
तानारोहयति हस्तीत्यत्र मा भूदिति हरदत्तो ऽपि व्याख्या-  
तः । अध्यारोपितप्रेषणपक्षे द्वितीयकक्षायामपि यथाव्या-  
ख्यातनिवृत्तप्रेषणद्वितीयकक्षामादाय क्रियासाम्यस्य सत्त्वात् ।  
एतेन निवृत्तप्रेषणपक्षे आद्यकक्षाद्वयस्य ण्यन्तत्वाभावात् तृती-  
यस्यां तु हस्तिनः कर्तृत्वाभावात्, चतुर्थ्यां तु कर्मान्वयात्  
अध्यारोपितप्रेषणपक्षे च द्वितीयकक्षायां समानक्रियत्वाभावात्,  
प्रथमायां च ण्यन्तत्वाभावात्, तृतीयस्यां च कर्मान्वयात्  
हरदत्तोक्तिरनुक्तसम्भवग्रस्तेति कौस्तुभोक्तमप्यपास्तम् । तस्मा-  
त्समानक्रियत्वाविवक्षायामपि अध्यारोपितप्रेषणद्वितीयकक्षायामा-  
त्मनेपदं दुर्वारमेवेति सिद्धम् ।

केचित्तु कौस्तुभोक्तार्थस्य सूत्रकाराभिमतत्वे “कर्मवत्क-  
र्मणा तुल्यक्रियः” इति सूत्रादनन्तरं “णेरणावनाध्याने” इत्येव  
सूत्रं कुर्यात् । अनाध्याने समानधातावणौ कर्मणा तुल्यक्रियो  
ण्यन्तस्य कर्ता कर्मवदिति व्याख्याने तदभिमतार्थलाभात् । त्व-  
द्वीत्या कार्यातिदेशाश्रयणेनैव सिध्या तदभिमतपूर्वविप्रतिषेध-  
ज्ञापनक्लेशाभावाच्च । कर्तृस्थभावक्रियार्थं सूत्रारम्भ इत्यस्य तुल्य-



त्वात् । यच्चिणोश्च कर्मस्थभावक्रियेष्विव कर्तृस्थभावक्रियेष्वपि विशेषवचनेनैव वारणीयत्वात् । किञ्च आरोह्यमाणो हस्ती पर्व-  
तमारोहयति इति निवृत्तप्रेषणतृतीयकक्षायामप्यात्मनेपदं स्यात्  
प्रथमकक्षामादाय क्रियासाम्यस्य, आरोहन्ति हस्तिनं हस्तिपका  
इत्यणौ कर्मणो हस्तिनः कर्तृत्वस्य च सत्त्वात् । कर्मान्तरनि-  
वृत्तिवाक्यस्य त्वयाऽनभ्युपगमात् । नच यां कक्षामादाय क्रिया-  
साम्यं तत्कक्षायामेव यत् कर्म तस्य णौ कर्तृत्वं विवक्षितमिति  
वाच्यम् । असम्भवापत्तेः । निवृत्तप्रेषणपक्षे द्वितीयकक्षामादाय  
क्रियासाम्यस्य प्रथमकक्षामादाय चाणौ कर्मणो णौ कर्तृत्वस्य  
स्वयमेव व्याख्यानात् । द्वितीयकक्षायां कर्मण एवाप्रसिद्धत्वात् ।  
नचेष्टापत्तिः । भाष्यकारादिमतविरुद्धत्वात् । यस्यामण्यन्ताव-  
स्थायां कर्मणो ण्यन्ते कर्तृत्वं तस्यामेव ये कर्तृकर्मणी तदन्पकर्म-  
व्यवच्छेदे कर्मान्तरनिवृत्तिवाक्यस्य तात्पर्यमिति व्यवस्थित-  
त्वात् । वृत्तिकौस्तुभोभयमते ऽप्यकर्मकाणामेवोदाहरणत्वस्वी-  
कारात् इत्याहुः ।

स्यादेतत् । आरोहन्ति हस्तिनं हस्तिपका इत्येतत्समाना-  
र्थिकायाम् आरोहयन्ति हस्तिनं हस्तिपका इत्यस्यामपि निवृ-  
त्तप्रेषणकक्षायामात्मनेपदं स्यात् । आरोहति हस्तिपकान्ह-  
स्तीत्यणौ कर्मणां हस्तिपकानां णौ कर्तृत्वात् । तत्र ये कर्तृकर्म-  
णी तदतिरिक्तकर्माभावाच्च अध्यारोपितप्रेषणद्वितीयकक्षाविशे-  
षस्य दुर्वचत्वात् इति चेत् ।

न । क्रियासाम्यस्य भाष्यमते ऽपि विवक्षितत्वात् । उक्त-  
ण्यन्तानिवृत्तप्रेषणकक्षायां च क्रियायां न्यूनत्वेन तदभावात् ।  
अध्यारोपितप्रेषणद्वितीयकक्षायां चोक्तोपाधिविशिष्टक्रियासाम्य-  
सत्त्वादात्मनेपदोपपत्तेः । पक्षद्वयस्यापि चरमकक्षायां पूर्वोक्त-



विशिष्टाभावसहितस्य 'आरोहति हस्ती' इत्येतदवस्थामादाय क्रियासाम्यस्य सत्त्वादात्मनेपदमुपपन्नम् । क्रियासाम्यं च हरदत्तोक्तरीत्यैव व्याख्येयम् । कैयटस्याप्यत्रैव तात्पर्यम् । समानक्रियत्वं भाष्यकैयटसंमतमित्यस्य कौस्तुभकारैरङ्गीकाराच्च ।

अयं तु विशेषः—तन्मते ऽध्यारोपितप्रेषणद्वितीयकक्षायामतिव्याप्तिवारणाय तथोक्तम् । अस्माभिस्तु यथोक्तनिवृत्तप्रेषणतृतीयकक्षायामिति । अत एव विवरणकारैः णौचेद्ब्रह्मणं समानक्रियाप्रतिपर्यर्थमिति तत्रोपन्यस्तम् । एतेन तद्विवरणं पदमञ्जरीश्रद्धाजाल्यमात्रप्रयुक्तमित्यपि निरस्तम् । उक्तरीत्या भाष्यादिसंमतत्वात्, परं त्वध्यारोपितप्रेषणद्वितीयकक्षायाम् अप्यन्तधात्वर्थक्रियासाम्यं नास्तीत्यंशे एव विवरणस्य चिन्त्यत्वमिति रहस्यम् ।

अत एव भाष्यमते "कर्मवत्कर्मणा" इत्यनन्तरं पूर्वोक्तरीत्या नैतत्सूत्रारम्भापत्तिः । अध्यारोपितप्रेषणद्वितीयकक्षायामात्मनेपदानुपपत्तिप्रसङ्गात् । कौस्तुभमते तु तस्या अलक्ष्यतया तद्दोषः कैश्चिदुक्त इति वैषम्यम् । एतादृशभाष्याभिप्रायव्यवस्थापनार्थमेव वृत्तिकृता चतुर्थवाक्यार्थो व्याख्यातः 'दर्शयते राजा भृत्यान्' इत्यत्र । तेनाप्यात्मनेपदोक्त्या भाष्यवृत्त्योर्मतैक्यनिर्णयात् । 'दर्शयते राजा भृत्यान् स्वयमेव' इति चतुर्थकक्षायामाष्यमते ऽपि लक्ष्यतया तदुदाहरणेनाध्यारोपितप्रेषणद्वितीयकक्षायामुत्तिमते ऽप्यलक्ष्यत्वासिद्धेः । ननु 'कर्मकर्तरि' इत्यादि वृत्तिग्रन्थस्तु वार्त्तिकमतानुसारेण, 'कर्तृस्थक्रियार्थम्' इत्यादितद्वन्थो भाष्यवदत्यन्तायोगव्यच्छेदार्थको न त्वन्ययोगव्यवच्छेदार्थको न्यायसाम्यात् । 'गणयति गणः स्वयमेव' इति ग्रन्थो ऽपि वार्त्तिकमतानुसारेणैव । भाष्यकारैर्णिग्रहणेन हेतुमणिच



एव ग्रहणात् । तत्राप्यात्मनेपदस्योदाहृतत्वात् । अत एव हे-  
लाराजेनोक्तं गणयति गणः स्वयमेवेत्यत्र त्वात्मनेपदनिवृ-  
त्त्यर्थं नियमार्थतया “गेरणौ” इति सूत्रं वार्तिककृता व्यवस्था-  
पितमिति । आरोहन्ति हस्तिनं हस्तिपकाः, आरोहयमाणो ह-  
स्ती भीतान्सेचयति मूत्रेणेति प्रत्युदाहरणस्य त्वयमर्थः—भीता  
मूत्रेण हस्तिनं सिञ्चन्ति इति प्रथमकक्षा । संयोगानुकूलद्रव-  
द्रव्यनिष्ठक्रियानुकूलव्यापारश्च सेकपदार्थः । हस्तिनिष्ठसंयो-  
गानुकूला या मूत्ररूपद्रवद्रव्यनिष्ठाक्रिया तदनुकूलव्यापारवन्त  
इत्यर्थः । ततो ण्यर्थान्तर्भावे हस्ती भीतैर्मूत्रेण सिञ्चति ।  
संयोगानुकूलद्रवद्रव्यक्रियानुकूलव्यापारानुकूलव्यापारवानित्य-  
र्थः । एतत्समानार्थायाम् अध्यारोपितप्रेषणद्वितीयकक्षायां  
हस्ती भीतैः सेचयते मूत्रेणेति । तत्रात्मनेपदं भवत्येव । गति-  
बुद्ध्यादिसूत्रस्यानवकाशाद्भीतानां कर्मत्वाभावात्कर्तरि तृतीया ॥

## भीस्म्योर्हेतुभये ६८ ।

भयेति विस्मरणस्याप्युपलक्षणम् । आभ्यां ण्यन्ताभ्या-  
मात्मनेपदं प्रयोजकस्यैव तज्जनकत्वे । मुण्डो भीषयते । “भियो  
हेतुभये” इति षुक् । “विभेतेः” इति वैकल्पिकात्वपक्षे भा-  
पयते । पुग्विधावीकारप्रश्लेषादत्र तदभावः । जटिलो वि-  
स्मापयते । हेतुभये किम् कुञ्चिकया भाययति, रूपेण वि-  
स्माययति । अत्र “नित्यं स्मयतेः” इति आत्वं न भवति ।  
उक्तार्थकहेतुभयपदस्य तत्रानुवृत्तेः । यद्यपि हेतुव्यापारे णि-  
ज्विधानं तस्यापि भयहेतुत्वं तथा ऽपि विशेषणसामर्थ्याद्धातु-  
स्वरूपमेवान्यनिरपेक्षन्धात्वर्थप्रयोजकं चेत्यर्थः ।

एतेन मनुष्यवाचा मनुवंशकेतुं विस्माययन्निति व्याख्यात-



म् । विस्मापयन्निति पाठः प्रामादिकः । णिजन्तरेण वाचेत्यस्य  
करणार्थत्वमपहाय प्रयोज्यकर्तृपरतया वा समाधेयः ।

## गृधिवञ्चयोः प्रलम्भने ६९ ।

प्यन्ताभ्यामाभ्यां वञ्चनार्थाभ्यामात्मनेपदम् । माणवकं  
गर्दयते वञ्चयते वा । प्रलम्भने किम् । श्वानं गर्दयति । कुत्र-  
चित्तस्येच्छामुत्पादयतीत्यर्थः । अहिं वञ्चयति वर्जयतीत्यर्थः ।

## लियः संमाननशाली-

### नीकरणयोश्च ७० ।

चकारात् प्रलम्भनग्रहणम् । लीड् प्रश्लेषणे । दिवादिः । अङ्कित्  
क्रयादिः । द्वयोरप्युपादानम् । निरनुबन्धकपरिभाषाया “वाम-  
देवाद् ड्यड्ड्यौ” इति डित्करणज्ञाप्यतया प्रत्ययविषयकत्वात् ।  
जटाभिरालापयते । पूजां प्राप्नोतीत्यर्थः । श्येनो वर्त्तिकामुल्लापय-  
ते । न्यकरोतीत्यर्थः । बालमुल्लापयते । वञ्चयतीत्यर्थः । “विभाषा  
लीयतेः” इत्यात्वम् एतद्विषये नित्यं व्यवस्थितविभाषात्वात् । नच  
“लीयतेः” इति श्यना निर्देशात् लीनातेरात्वं न स्यादिति वा-  
च्यम् । उभयार्थको निर्देशो ऽयमिति सिद्धान्तात् । संमाननादि-  
ष्विति किम् । बालमुल्लापयति । आश्लेषयतीत्यर्थः ।

## मिथ्योपपदात् कृजोऽभ्यासे ७१ ।

प्यन्तात्कृजो मिथ्योपपदादात्मनेपदं स्यात्पौनःपुन्ये । पदं  
मिथ्या कारयते । सापचारं स्वरादिदुष्टमसकृदुच्चारयतीत्यर्थः ।  
कृज् अत्राकर्मक उच्चारणार्थः । प्यन्तस्तु उच्चारणार्थः सकर्म-



कश्च। मिथ्येति किम् । पदं सुष्ठु कारयति । कृजः किम् । पदं मिथ्या वाचयति । अभ्यासे किम् । सकृत्पदं मिथ्या कारयति ।

## स्वरितञितः कर्त्रभि-

### प्राये क्रियाफले ७२ ।

स्वरितेतो ञितश्च धातोरात्मनेपदं स्यात् कर्तृगामिनि क्रियाफले । क्रियाफलमत्र यदुद्देशेन तत्क्रियाप्रवृत्तिस्तत् । नत्व-  
वान्तरफलं यत्तद् । तदुक्तम् —

यस्यार्थस्य प्रसिद्ध्यर्थमारभ्यन्ते पचादयः ।

तत् प्रधानं फलं तेषां न लाभादि प्रयोजनम् ॥

तेन दक्षिणावेतनादिकमादाय नात्मनेपदम् । अत्र क्रिया-  
फलस्यातिरिक्तगामित्वविवक्षायामात्मनेपदमसाधु, न तु कर्तृगा-  
मित्वाविवक्षायाम् । अत एव कर्त्रभिप्राये इति किम् कर्तृभि-  
क्षगामित्वे मा भूदिति व्याख्यातं नतु कर्तृगामित्वाभाव इति ।  
तेन भल्लीनामिव पानकर्म कुरुते कामं कुरङ्गक्षणेत्यत्रात्मनेपद-  
भनर्थकामिति काव्यप्रकाशः सङ्गच्छते । अन्यथा च्युतसंस्कृतावे-  
वान्तर्भावः स्यादिति प्रदीपकारादयः । यद्गतफलकामनया कर्म  
क्रियते तद्गतमेव फलमिति नियमात् गयाश्राद्धं पितरि, जातेष्टिः  
पुत्रे स्वर्गपूतत्वे जनयतः । मातापित्रादिस्वर्गकामनाकृतं च पु-  
ष्करणीयागादिकं मातापित्रादिस्वर्गजनकम् । “स्वर्गकामः” इ-  
त्यादौ स्वपरसाधारणस्वर्गस्य फलत्वकल्पनात् । यजेतेत्यात्मनेपदं  
च क्रियाफलस्य कर्त्रनिष्ठत्वेऽपि कर्त्रभिप्रेतत्वमात्रेण साध्विति  
मणिकृतः । मिश्रास्तु पुरुषविशेषस्य फलार्थं विशिष्य यत् कर्मोक्तं  
तत् तन्निष्ठफलेच्छया कृतं पुरुषान्तरे फलजनकमस्तु इत्थं च



परपुत्रादिपूतत्वार्थमपि जातेष्व्यादिकमस्तु यद्वत् फलं शास्त्र-  
देशितं तद्वत्तत्वेनैव फलकामना प्रयोजिकेत्यर्थे “स्वर्मकाम”  
इति श्रुतौ स्वत्वस्यौत्सर्गिकत्वान्मातापित्रादिस्वर्गार्थं पुष्क-  
रणीयागादिकरणविरोधः । दद्यादहरहः श्राद्धं पितृणां प्री-  
तिमावहन्नित्यादौ परपित्रादिलाभापत्तिः । आत्मनेपदमपि फल-  
स्य कर्तृगतत्वे एव साधु । कर्तारं चेत् क्रियाफलमभिप्रेति अभि-  
संबन्धातीति व्याख्यानात् । अत एव कर्त्रभिप्रायक्रियाफलयोः  
सामानाधिकरण्यं सूत्रे सङ्गच्छते । अभिप्रायपदस्य विषयलक्ष-  
णायां गौरवात् । अत एव यजन्ति याजका इति प्रत्युदाहरणम् ।  
नच तेषां वेतनमात्रे ऽभिप्रायः ! साङ्गे फले सत्येव वेतनमिति  
वेतनोपरागेण फलाभिप्रायस्यापि सत्त्वात् । तस्मात्परार्थं पुष्क-  
रिणीयागमहादानादेः शिष्टैरविगानेनाचरणात्स्वपरसाधारणस्व-  
र्गादिकामः पुष्करणीयागादिकं कुर्यादिति विशिष्यैव श्रुतिः  
कल्प्यते इत्याहुः ।

केचित्तु तदपेक्षया प्रत्यक्षविधेरेव शिष्टाचारबलात्सामा-  
न्यपरत्वावधारणादौत्सर्गिकस्वपरताबाधो युक्तः । पितृभ्य इ-  
त्यादौ तु स्वपितृभ्य इत्यादिवचनान्तरैकवाक्यतया शिष्टाचा-  
रेण च संबन्धित्वेनौत्सर्गिकस्वपितृपरत्वमेवेति मणिकृदुक्तं यु-  
क्तम् । आत्मनेपदमपि कर्तृभिप्रेते क्रियाफले एव । विषयसप्तम्या  
क्रियाफलविषयके कर्त्रभिप्राये, अभिप्रेयते इति कर्म व्युत्पत्त्या  
वा उक्तार्थलाभात् । अत एव दक्षिणाद्युपरागेणापि यजमानस्व-  
र्गादेः कामत्वे यजन्ते याजका इति । दक्षिणादेरेव तथात्वे तु  
यजन्ति याजका इत्येवेति ग्रन्थकारैरुक्तम् ।

न विमुञ्चन्ति सामर्थ्यं वाक्यार्थेषु पदानि वः ।

यज्ज्वलन्ति हि काष्ठानि तत् किं पाकं न कुर्वते ॥



इति कर्त्रभिप्रायेऽप्यात्मनेपदस्य भट्टाचार्यैः प्रयुक्तत्वा-  
च्चेत्याहुः ।

केचित्तु इदमात्मनेपदं संविधानवृत्तिभ्यो भवति । पचते  
पाचयतीत्यर्थः । एवं यजते इत्यादि । धातूनामनेकार्थत्वात्प्रकृ-  
तिरेव यदा संविधाने वर्तते तदा तस्य द्योतकमात्मनेपदं भवति,  
यदा तु प्रकृत्या न विहितं संविधानं तदा तदभिधानाय  
णिजुत्पद्यते पाचयतीति । यदा तु “णिचश्च” इति ण्यन्तादात्मनेपदं  
भवति तदा द्वितीये संविधाने ण्यन्तस्य वृत्तिः । यथा राजा  
पाचयते इति । कर्त्रभिप्राये क्रियाफले इत्यनेन संविधानात्मक  
एव क्रियाविशेष उपलक्ष्यते । तदुक्तं वाक्यपदीये—

क्रियाप्रवृत्तावारूपाता कैश्चित्स्वार्थपरार्थता ।

असती वाऽसती वाऽपि विवक्षितनिबन्धना ॥

केषांचित्कर्त्रभिप्राये णिचा सह विकल्प्यते ।

आत्मनेपदमन्येषां तदर्थं प्रकृतिर्यथा ॥

क्रीणीष्व पचते धत्ते चिनोति चिनुते ऽपि च ।

आप्तप्रयोगा दृश्यन्ते येषु ण्यर्थो ऽभिधीयते ॥

असतीवेत्यनेन कमलवनोद्घाटनं कुर्वते ये इत्यादयः स-  
मर्थिताः । तत्रापि स्वार्थताविवक्षायाः सम्भवात् । केषाञ्चिदि-  
ति श्लोकेन ण्यर्थस्य वाचकं द्योतकं वाऽऽत्मनेपदमिति मतद्वयं  
संगृहीतम् । चिनोति चिनुते इति चिनोति चाययतीति क्रमेणा-  
र्थ इत्याहुः ।

अत्रायं विवेकः—ण्यर्थे आत्मनेपदमिति मते ऽपि संविधाने  
शब्दशक्तिस्वाभाव्यात्स्वरितञित एव वर्तन्ते नान्ये धातव इति-  
स्वरितञिद्ग्रहणं भाष्ये प्रत्याख्यातम् ।

ये ऽपि स्वार्थं क्रियारम्भे आत्मनेपदं परार्थक्रियार-



म्भे परस्मैपदम् । सा च स्वार्थपरार्थता विषयानि-  
मित्ता लौकिकप्रयोगे स्वरितजिद्विषयैव नतु यातीत्यादि  
विषयेत्याहुः, तन्मते ऽपि स्वरितजिद्वहणं प्रत्याख्यात-  
म् । इदं मतं क्रियाप्रवृत्ताविति कारिकयोक्तम् । पञ्चभि-  
र्हलैः कृषतीत्यत्र “विभाषोपपदेन प्रतीयमाने” इति पाक्षिक  
आत्मनेपदाभावः । स्वामिदासौ पचत इत्यत्र क्रियामात्रवि-  
वक्षायां परस्मैपदम् । स्वामिगतधर्मस्य दासे आरोपे त्वात्मनेपदं  
भवत्येवेति कैयटः ।

## अपाद्वदः ७३ ।

पूर्वविषये आत्मनेपदम् । न्यायमपवदते । कर्त्रभिप्राये  
किम् । अपवदति ।

## णिचश्च ७४ ।

पूर्वविषये ण्यन्तादात्मनेपदम् । कटं कारयते । “कृत-  
श्मश्रुरपि श्मश्रूणि कारयति” इति भाष्यं तु संविधानपक्षे, कर्तृ-  
गामित्वाविवक्षायां वा ।

अत्र कश्चिद् इदं चुरादिण्यन्ते न प्रवर्त्तते लक्षेः स्वरिते-  
ष्वकरणात् ।

तदाह—

स्वरितेत्स्त्राद्बहिः क्यदादौ लक्षिश्चैकश्चुरादिषु । इति—  
व्याचष्ट । णिजभावपक्षे स्वरितेत्त्वं सार्थकमिति नोक्तार्थज्ञाप-  
कमिति चन्द्रः । लक्षेः स्वरितेत्त्वं निर्मूलमिति मैत्रेयः । तदे-  
तत्सर्वं हरदत्तेनोक्तम् । एष विधिर्न चुरादिणिजन्तात्स्यादिति



कश्चन निश्चिनुते स्म । आप्तवचोऽत्र न किञ्चन दृष्टम् । लक्षयतेः  
स्वरितेच्चमनार्थम् ।

## समुदाङ्भ्यो यमो ऽग्रन्थे ७५।

सर्वं प्राग्वत् । नतु ग्रन्थविषये । आङ्पूर्वकस्य विधानं सक-  
र्मकार्यम् । अकर्मकत्वे “आङो यमहनः” इत्येव सिद्धेः । व्रीही-  
न्संयच्छते । भारमुद्यच्छते । वस्त्रमायच्छते । अग्रन्थे किम् ।  
उद्यच्छति चिकित्सायां वैद्यः । अधिगमनपूर्वकमुद्यमनं धात्व-  
र्थः । चिकित्सामधिगन्तुमुद्यमं करोतीत्यर्थः । कर्त्रभिप्राये  
इत्येव । संयच्छति, उद्यच्छति, आयच्छति ।

## अनुपसर्गाज्ज्ञः ७६ ।

प्राग्वत् । “अकर्मकाच्च” इति सिद्धे सकर्मकार्यमारम्भः । गां  
जानीते । अनुपसर्गात्किम् । स्वर्गं न प्रजानाति । इत्थं नृपः  
पूर्वमवाल्लोके ततो ऽनुजज्ञे गमनं सुतस्येत्यत्र नृपेणेति वि-  
परिणामात्कर्मणि लकारो बोध्यः ।

## विभाषोपपदेन प्रतीयमाने ७७।

उपपदमत्र समीपे श्रूयमाणं पदम् । तेन क्रियाफलस्य क-  
र्तृगामित्वप्रतीतौ स्वरितेत्प्रभृतिभ्यो वाऽऽत्मनेपदम् । उपपदेन  
कर्तृगत्वे प्रतीते उक्तार्थानामप्रयोगादात्मनेपदस्याप्राप्तौ अप्राप्त-  
विभाषेयम् । स्वं यज्ञं यजति यजते वा । एवमन्यत् ।

## शेषात्कर्तरि परस्मैपदम् ७८।

आत्मनेपदनिमित्तहीनाद्धातोः कर्तरि परस्मैपदं स्यात् ।



कर्मकर्तर्यपि परस्मैपदं स्यात्, सति तु कर्तृग्रहणे उत्तरत्र शेष-  
ग्रहणस्य कर्तृग्रहणस्य चानुवृत्तौ सत्यां शेषे कर्तरि परस्मैप-  
दविधानात्कर्मकर्तरि न भवतीति चेत् ।

अत्र भाष्यं “कर्तरि कर्मव्यतिहारे” इत्यत्र ‘कर्तरि’ इत्यस्य  
प्रत्याख्यानानात् तस्येहानुवृत्त्या कर्तैव यः कर्ता तत्र परस्मैपदं  
न तु कर्मकर्तरीति न दोष इति ।

## अनुपराभ्यां कृञः ७९।

यत्रार्थे आत्मनेपदमुक्तं तत्रापीदम् । अनुकरोति । पराकरोति ।

## अभिप्रत्यतिभ्यः क्षिपः ८०।

“क्षि प्रेरणे” स्वरितेद् । अभिक्षिपतीत्यादि । एभ्यः  
किम् । आक्षिपते । कर्तरीत्येव । अतिक्षिप्यते सूत्रम् । कर्मकर्त-  
र्यपि एवम् ।

## प्राद्वहः ८१।

वह प्रापणे । स्वरितेत् । प्रवहति । प्रात्किम् । आवहते ।

## परैर्मृषः ८२।

मृष तितिक्षायाम् । स्वरितेत् । परिमृष्यति । परेः किम् ।  
आमृष्यते । “परेः” इति योगविभागाद्वहेरपीदमिति केचित् ।

## व्याङ्परिभ्यो रमः ८३।

रमु क्रीडायाम् । अनुदात्तेत् । विरमतीत्यादि ।



## उपाच्च ८४।

यद्यप्युपपूर्वो रमिर्निवृत्तिविनाशार्थत्वादकर्मकः, तत्र च विभाषाया वक्ष्यमाणत्वात् सकर्मकार्थं कथमयमारम्भः, तथा-  
ऽप्यन्तर्भावितव्यर्थत्वात्सकर्मकत्वं बोध्यम् । यज्ञदत्तमुपरमति ।  
उपरमयतीत्यर्थः ।

## विभाषाऽकर्मकात् ८५।

उपरमति उपरमते वा । निवर्तते इत्यर्थः ।

## बुधयुधनशजनेङ्गु-

## दुस्सुभ्यो णेः ८६।

एभ्यो ण्यन्तेभ्यः परस्मैपदम् । “णिचश्च” इत्यस्याप-  
वादः । बोधयति पद्मम् । योधयति काष्ठानि । नाशयति  
दुःखम् । जनयति सुखम् । अचित्तवत्कर्तृकत्वाद् “अणावकर्म-  
काद्” इत्यनेन नेह सिद्धिः । अध्यापयति । प्रावयति, द्रावयति,  
स्त्रावयति । क्रमेण प्रावयत्यादीनां प्रापयति विलापयति स्यन्द-  
यतीत्यर्थः । चलनार्थत्वाभावे इदं वचनम् । नच स्यन्दयतीत्यर्थे  
“निगरणचलनार्थेभ्यः” इति सिद्धम् द्रवत्वजन्यचलनस्य स्यन्द-  
नपदार्थत्वादिति वाच्यम् । द्रवत्वजन्यतावच्छेदकचलनत्वव्याप्य-  
जातिविशेषशक्ततयाऽस्य विशेषशब्दत्वेऽप्यपर्यायत्वादित्याहुः ।

## निगरणचलनार्थेभ्यश्च ८७।

भक्षणकम्पनार्थेभ्यो ण्यन्तेभ्यः परस्मैपदं स्यात् । निगारयति



आशयति भोजयति चलयति चोपयति कम्पयति । सकर्मकार्थोऽचित्तवत्कर्तृकार्यश्चरम्भः ।

“आदेः प्रतिषेधो वाच्यः” ।

आदयते देवदत्तेन ।

निजास्यलक्ष्मीमुकुरं चकोरैः स्वकौमुदीमादयमानमिन्दु-  
मिति श्रीहर्षः ।

गतिबुद्ध्यादिसूत्रेण प्राप्ताया देवदत्तस्य कर्मसंज्ञाया “आ-  
दिस्वाग्रोः प्रतिषेधः” इति वक्तव्यादभावः ।

कथं तर्हि—

इमां किमाचामयसे न चक्षुषी

चिरं चकोरस्य भवन्मुखस्पृशी ।

इति श्रीहर्षः ।

न पीयतां नाम चकोरजिह्वया

कथंचिदेतन्मुखचन्द्रिकां सदा—इति पूर्वार्दानुसारेण पाना-  
र्थत्वोक्तावपि तस्य भक्षणविशेषतया सामान्यग्रहणेन ग्रहणस्य  
दुर्वारत्वात् । अन्यथाऽत्रैव सूत्रे चोपयतीत्यसङ्गतं स्यात् । चो-  
पयतेर्मन्दगत्यर्थत्वात् । प्रत्यवसानार्थत्वं विना गतिबुद्ध्यादि-  
सूत्रेण इमामित्यत्र कर्मत्वासङ्गतिप्रसङ्गाच्च ।

अत एव “न पादमि” इति सूत्रे पाग्रहणम् घेट उपसं-  
ख्यानं च सङ्गच्छते । अन्यथा पाधेटोरपि आचमिवत्पानार्थ-  
त्वेन निषेधवैयर्थ्यं स्यात् ।

अत्र दीक्षिताः—आचामयेति लोडन्तम् । ‘से’ इति संबोधनं  
दमयन्त्याः । ई लक्ष्मीः तया सह वर्तमाने इति व्याख्यानात् ।

कोचित्तु चकोरस्य चक्षुषी भवन्मुखस्पृशी वर्त्तेते । अत एव  
इमां किं नाचामयसे चक्षुर्भ्यामित्याहुः ।



यद्वा इःकामः तस्य मा लक्ष्मीः तस्या अङ्किमा दृश्यतां त्व-  
येति शेषः । चकारः पूर्वोक्तनिषेधसमुच्चयार्थः । एतद्वृत्तिशोभायां  
कामशोभासादृश्यादेतद्दर्शने तद्दर्शनमपि प्रसक्तम्, तच्चात्र त्वद-  
नुरागाभावात्कामसादृश्यविषयदर्शनेच्छाविरहान्माऽस्तु, सामा-  
न्यतो रमणीयत्वेन दर्शनं तु क्रियतामिति भावः । आमयसे  
योजयसि बोधयसि वा । अमेर्बुध्यर्थत्वाद् “गतिबुद्धि-” इति  
कर्मत्वमिति नैषधभावप्रदीपे विस्तरः ।

## अणावकर्मकाचित्त- वत्कर्तृकात् ८८।

णेः पूर्वमकर्मकात् चित्तवत्कर्तृकाद् ण्यन्तात्परस्मैपदं  
स्यात् । शेते कृष्णः तं शाययति गोपी । अणाविति किम् । आरो-  
ह्यमाणं प्रयुङ्क्ते आरोहयते इत्यत्र णावकर्मके मा भूत् । “णे-  
रणौ” इति सूत्रे निवृत्तप्रेषणाध्यारोपितप्रेषणयोश्चरमकक्षाया-  
मकर्मकत्वव्यवस्थापनात् । अकर्मकात् किम् । कटं कुर्वाणं प्रयुङ्क्ते  
कारयते । चित्तवत्कर्तृकात्किम् । व्रीहीन्शोषयते ।

केचित्तु अणाविति णिमात्रस्य पर्युदासाच्चुरादिण्यन्ता-  
द्धेतुमणौ अणावित्यस्य प्रत्युदाहरणमाहुः ।

अत्र भाष्यम्—बुधादिसूत्रादिह णेरित्यनुवर्तते, स च हेतुम-  
ण्णिजेव, बुधादिभ्यस्तस्यैव सम्भवात् । तेनायमर्थः—अहेतुमण्य-  
न्तो यो ऽकर्मकाश्चित्तवत्कर्तृकश्च तस्माद्धेतुमण्यन्तात्परस्मैपदं  
भवतीति । तेन चेतयमानं प्रयुङ्क्ते चेतयतीत्यादि सि-  
द्ध्यतीति ।



एतेन “अणावकर्मकाद्” इति चुरादिणिचो ण्यन्तात्पर-  
स्मैपदवचनमिति वार्त्तिकं व्याख्यातम् । तस्मात्केषां चिन्मतम्  
एतदुभयविरुद्धम् ।

यत्तु रूपयन्तं प्रयोजयति रूपयते इति केषां चित्प्रत्युदा-  
हरणं तत् प्रयोजयतीति विग्रहस्वारस्यात् चुरादिण्यन्ताद्धे-  
तुमणिचि । सौकर्यविवक्षायां प्रयोज्यव्यापारमात्रवृत्तावकर्म-  
कत्वाद्, द्वितीयो हेतुमणिजिति बोध्यम् ।

एतेन चेतयमानं प्रयुङ्क्ते चेतयते इत्यपि व्याख्यातम् ।

## न पादम्याङ्यमाङ्यसपरि- मुहरुचिनृतिवदवसः ९८।

एभ्यो ण्यन्तेभ्यः परस्मैपदं न स्यात् । अत्र पिवतिर्निग-  
रणार्थः, इतरे चित्तवत्कर्तृकाः । नृतिश्चलनार्थोऽपि । अतो  
“निगरणचलन-”इति “अणावकर्मकाद्”इति च प्राप्तं परस्मैपदं  
निषिध्यते । पाययते । पा रक्षणे इत्यस्य न ग्रहणं लुग्विकरण-  
त्वात् । तेनाणावकर्मकत्वविवक्षायां पालयतीत्येव । दमु उपशमे ।  
दमयते । आङ्पूर्वो यम उपरमे । आयामयते । “यमो ऽपरिवेषणे”  
इति मित्रनिषेधः । ङकारविशिष्टोपादानम् उपसर्गप्रतिपत्त्यर्थम् ।  
तेनान्यान्वितादाकारात्परस्य न । आङ्पूर्वो यसुः प्रयत्ने ।  
आयासयते । परिपूर्वो मुहू वैचित्ये । प्रत्येकमेष परिमोहय-  
माणन्नाणः । रोचयते । नर्तयते । सरस्वती वादयते विपञ्चीम् ।

चिरादनध्यायमवाङ्मुखी मुखे

ततः स्म सा वासयते दमस्वसा ।

“वस आच्छादने” इत्यस्य न ग्रहणं लुग्विकरणत्वात् ।



घेष्ट उपसंख्यानम् । धापयेते शिशुमेकं समीची । प्रथमाद्वि-  
वचनेन “वा च्छन्दसि” इति पूर्वसवर्णदीर्घः । अयं च क-  
र्तुगे फले प्राप्तस्यात्मनेपदस्यापवादतया विहितस्य परस्मैप-  
दस्यैव निषेधः ।

यत्त्वकर्त्रभिप्राये “शेषाद्” इति परस्मैपदं तद् भवत्ये-  
व । तेन वत्सान् पाययति पयः, दमयन्ती कमनीयतामदम्  
अनीवदद्वीणां परिवादकेन, भिक्षा वासयतीत्यादि सिद्धमिति  
ग्रन्थकृतः ।

## वा क्यषः ९०।

क्यषन्तात्परस्मैपदं वा । लोहितायति लोहितायते । पटप-  
टायति पटपटायते । प्रकृत्यर्थनियमपक्षे एकवाक्यतया विधि-  
रिति पक्षे च परस्मैपदस्यायं विकल्पः । भिन्नवाक्यतया नि-  
यमपक्षे तु पूर्वसूत्रे प्रतिषेधेनापवादमपनीयात्मानेपदस्य प्रवर्त-  
नात् । तत्प्रतिषेधस्यैवानुवृत्त्या तत्सामर्थ्यादात्मनेपदविकल्पः ।  
आत्मनेपदप्रवृत्तिं विना तन्निषेधायोगाद्, आत्मनेपदस्य लक्षण-  
योपस्थितौ तस्यैव विकल्पसिद्धेः ।

## द्युद्भ्यो लुङि ९१।

द्युतादिभ्यः परस्मैपदं वा स्याल्लुङि । अद्युतत् अद्योतिष्ट ।  
अलुठत् अलोठिष्ट । लुङि किम् । अन्यत्रानुदात्तेच्चाभित्यं तद्  
यथा स्यात् । नन्वत्र वाग्रहणानुवृत्तिर्व्यर्था । अनुदात्तेच्चाभि-  
षिदस्य परस्मैपदस्यानेन प्रतिप्रसवे कृते “लस्य” इत्युत्सर्गे-  
णैव पाक्षिकस्यात्मनेपदस्य सिद्धेरिति चेद् ।



अत्रानुपराभ्यामिति सूत्रवार्तिकम्-

“न वा शुतादिभ्यो वा वचनाद्” इति ॥

अस्यार्थः—अशेषत्वात्कुजः “स्वरितजितः” इति पूर्वेण नियमादप्राप्तस्य परस्मैपदस्य “अनुपराभ्याम्” इत्यनेन विधानेऽपि अनुपरापूर्वात्करोतेमौलेन विधिवाक्येनात्मनेपदमपि स्यात् । नियमांशकरणेन परस्मैपदस्य प्रतिप्रसवेऽपि आत्मनेपदस्य निषेधाभावाद् इत्याशङ्कायां समाधानं नवेति । “शुद्भ्यो लुङि” इत्यत्रान्तरेणापि वावचनानुवृत्तिं परस्मैपद-प्रतिप्रसवादुभयस्मिन्सिद्धे स्वरितत्वे नवावचनानुवृत्तिलिङ्गं पर-स्मैपदप्रतिप्रसवे आत्मनेपदाभावस्येति ।

यद्वा आत्मनेपदापवादः परस्मैपदं विधीयते नतु प्रतिप्र-सवद्वारेण नियमः प्रतिपाद्यते । एवं च यथा कर्त्रभिप्राये क्रियाफ-ले परस्मैपदं न भवति तथा परस्मैपदविधावात्मनेपदमपि, येन-नाप्राप्तिन्यायेन बाधकत्वादिति । अस्मिन्नपि पक्षे पाक्षिकात्मने-पदप्रवृत्त्यर्थमिह वाग्रहणानुवृत्तिरिति ध्येयम् ।

## वृद्धयः स्यसनोः ९२।

वृत्तुष्टुशुभ्यस्यन्दूभ्यः पदस्मैपदं वा स्यात्स्ये सनि च । वत्स्यति अवत्स्यत् विवृत्सति । “न वृद्धयः श्रुतुर्भ्यः” इति नेद् । पक्षे वर्त्तिष्यते इत्यादि । स्यसनोः किम् । वर्त्तते ।

स्यादेतत् । लुङि पूर्वेण विकल्पो न सिद्ध्येत् । शुतादावेव वृतादीनां पाठात् । तक्रकौण्डिन्यन्यायेनास्याः प्राप्तेः पूर्वप्राप्ति-बाधकत्वात् । अत एवोत्तरसूत्रे चकारः । लुटीति विशेषविधिना स्यसनोरिति प्राप्तेर्बाधो यथा न स्यात् । अन्यथा क्लृपेरपि



वृतादित्वादनेनैव स्यसनोर्विकल्पसम्भवे चकारवैयर्थ्या-  
दिति चेत् ।

मैवम् । द्युतादिपाठसामर्थ्याद् वृतादिभ्यो ऽपि लुङि वि-  
कल्पसिद्धेः ।

यद्वा लुङीत्यस्य स्वरितत्वादिहाप्यनुवृत्तिः ।

## लुटि च कलृपः ९३।

लुटि स्यसनोश्च कृपेः परस्मैपदं वा । कलृप्तासि कलृप्स्यति ।  
चिकलृप्सति । “तासि च कलृपः” इति नेट् । पक्षे कलिपतासे  
कलृप्तासे कलिप्यते कलृप्स्यते अकलृप्स्यत् अकलिप्यत अ-  
कलृप्स्यत । चिकलिप्यते चिकलृप्सते । अत्र अदित्वात्पा-  
क्षिक इडभावः न तु पूर्ववन्निषेधः । तत्र परस्मैपदानुवृत्तेः ।  
“द्युङ्ग्यो लुङि” इत्यत्र विभाषाया इव स्वरितत्वप्रतिज्ञानादिह  
स्यसनोरित्यस्य स्वरितत्वादेवानुवृत्तिः । एवं च तदर्थाश्चकाराः  
प्रत्याख्यायन्ते इति भाष्यम् ।

इति सिद्धान्तसुधानिधौ प्रथमाध्यायस्य तृतीयपादे  
द्वितीयमाह्निकं पादश्चायं समाप्तः ।



# प्रथमाध्याये चतुर्थः पादः

## आ कडारादेका संज्ञा ॥१॥

इत ऊर्ध्वं “कडाराः कर्मधारये” इत्यतः प्रागेकस्यैकै-  
व संज्ञा स्यात् । उभयोः सावकाशत्वे विप्रतिषेधात्परैव, नि-  
रवकाशत्वे तु सैवेति विवेकः । नच “विप्रतिषेधे परं कार्यम्”  
इत्यनेन परस्याः तक्रकौण्डिन्यन्यायेन च निरवकाशाया वि-  
शेषविहितत्वादेव सिद्धिरिति वाच्यम् । संज्ञानां समावेश-  
स्य दर्शनाद्विप्रतिषेधाऽनवकाशात् । फलभेदाभावस्य च तक्र-  
कौण्डिन्यन्यायमूलत्वात् । कर्तव्यमित्यादौ प्रत्ययकृतकृत्यसंज्ञाः,  
धातोरङ्गसंज्ञा, प्रातिपदिकसंज्ञा, “तयोरेव” इति कर्मणि विधानं  
चेति फलभेदश्चेति दर्शनात् ॥

नच ‘आ द्वन्द्वादेका संज्ञा इत्येवास्तु, “चार्थे द्वन्द्वः” इत्यतः पर-  
त्रास्यानुपयोगाद् इति वाच्यम् । “द्वन्द्वश्च प्राणि-” इत्यस्य व्या-  
प्तिन्यायादवधित्वापत्तौ संबुद्धिसंज्ञाऽऽमन्त्रितसंज्ञयोः समावेशा-  
नुपपत्तेः । अत एव “आ कडाराद्” इति पाठे “प्राक्कडारात्समा-  
सः” इत्यस्य नावधित्वम् । इह प्राक्कडारात्परं कार्यमित्यपि पाठः ।  
तेन सह तारतम्यं भाष्ये विचारितम् ।

तथा हि—‘एका संज्ञा’ इति पाठे संज्ञाग्रहणे गौरवम् । ‘परं का-  
र्यम्’ इति पाठे ‘विप्रतिषेधे च’ इत्येवोत्तरत्र सूत्रयित्वा तत्रत्यस्य  
‘परं कार्यम्’ इत्यस्य त्यागे लाघवम् । एतत्सूत्रे च कार्यपदं  
संज्ञापरमेव प्रकरणात् । यस्याः संज्ञायाः परस्याः पूर्व्या ऽन-



वकाशया बाधः प्राप्नोति सा पराऽनेन भाव्यत इति वि-  
ध्यर्थमिदं न नियमार्थम् । एतदेव च परसंज्ञाविधानमेतत्प्रकरणे  
संज्ञानां बाध्यबाधकभावज्ञापकम् । तत्र परया ऽनवकाशया  
सावकाशा पूर्वा बाध्यते द्वयोश्च सावकाशयोर्विप्रतिषेधे परया  
पूर्वा बाध्यते ।

नच मयाऽपि 'आ कडारादेका' इति सूत्रणीयं संज्ञाप्रकरणा-  
देकेति स्त्रीलिङ्गनिर्देशः संज्ञाऽनुच्चारणेऽपि न विरुद्धः । एतत्सू-  
त्रोत्तरं च "सरूपाणां शेष एकविभक्तौ" इति प्रकरणं कर्तव्यम्  
तत्र स्वरितत्वादत्रत्यस्यैकशब्दस्यानुवृत्तौ लिङ्गविपरिणामेन  
सम्बन्धे पुनरेकग्रहणं न कार्यमिति लाघवमिति वा-  
च्यम् । तथाऽपि अङ्गसंज्ञाया भपदसंज्ञाभ्यां बाधापत्तेः ।  
तथाच सार्पिष्कः याजुष्क इत्यादौ अङ्गस्य विधीयमाना  
आदिवृद्धिर्न स्यात् । अङ्गसंज्ञा हि कर्तव्यमित्यादिषु सावकाशा ।  
धातुप्रत्ययेषु पूर्वस्य भपदसंज्ञयोरभावात् ।

नच "तद्धितेष्वचामादेः" "कितिच" इत्यङ्गस्य वृद्धिविधा-  
नसामर्थ्यात्समावेश इति वाच्यम् । वचनादनङ्गस्यापि वृद्धिप्र-  
सङ्गात् । तथाच 'देवदत्तो गार्ग्यः' इत्यादौ देवदत्तादेः समु-  
दायस्यादिवृद्धिः स्यात् । यथा डित्यभस्यापि अनुबन्धकरण-  
सामर्थ्यात्कुमुद्रानित्यादौ टिलोपः । परं कार्यमिति पक्षे तु  
पूर्वे भपदसंज्ञे पराऽङ्गसंज्ञा इति न दोषः । "यस्मात्प्र-  
त्ययविधिस्तदादि सुप्तिङन्तं पदं नःक्ये सिति च स्वादि-  
ष्वसर्वनामस्थाने यचिभं प्रत्ययेऽङ्गम्" इतिन्यासाश्रयणात् ।  
तथाचारम्भसामर्थ्याद्भपदसंज्ञे परकार्यत्वाच्चाङ्गसंज्ञेति समा-  
वेशसिद्धिः ।

नचैका संज्ञेति पाठे अङ्गं सङ्गपदसंज्ञं भवतीति व्या-



ख्यानात्समावेश इति वाच्यम् । एका संज्ञेति वचनादङ्गसंज्ञा-  
या नित्ये बाधे प्राप्ते पर्यायार्थानुवृत्तिः स्यात्, नियमबाधाभावाद-  
अनुवृत्तिसाफल्यञ्च ।

ननु “न पदान्त—” इति मूत्रे वेतस्वानिति सिद्ध्यर्थं भाष्य-  
कृतोक्तम्—“यथा ऽन्यानि पदकार्याणि उपप्लवन्ते रूत्वं ज-  
इत्वं च एवमिदमप्युपप्लोष्यते भसंज्ञा नाम” इति । तत्र पदं सञ्ज्ञ-  
संज्ञं विज्ञायते भसंज्ञायां पदसंज्ञाऽनुवृत्तावपि भसंज्ञया बाधः  
पदकार्यनिवृत्तये ऽभ्युपगन्तव्यः । इह त्वङ्गसंज्ञानुवृत्तौ पर्याय-  
उक्त इति विरोध इति चेत् ।

अत्राहुः—अङ्गसंज्ञानुवृत्तेः प्रयोजनान्तरविरहादिह पर्याय  
उक्तः, भसंज्ञायां पदसंज्ञानुवृत्तेस्तु प्रयोजनं भसंज्ञायाः पद-  
कार्यत्वं यथा स्यादिति । ततश्च “न पदान्त—” इति  
अकारलोपस्य स्थानिवत्त्वनिषेधात् “तसौ मत्वर्थे” इति भ-  
संज्ञायां पदत्वाभावे वेतस्वानिति सिद्धम् । भसंज्ञाविधौ हि  
पदमिति वर्त्तते अनुवृत्तिसामर्थ्यात्पूर्वं पदसंज्ञाप्रवृत्तौ भसं-  
ज्ञायाः पदकार्यत्वसिद्धिः । प्रवृत्तया तु भसंज्ञया पदसंज्ञा बा-  
ध्यते । एका संज्ञेतिनियमात् ।

किञ्च ‘एका संज्ञा’ इति पक्षे कर्मधारयसंज्ञायामेकसंज्ञाधिका-  
रे ऽन्यत्र वा क्रियमाणायां तत्पुरुषग्रहणं कर्त्तव्यम् । आद्ये संज्ञास-  
मावेशार्थं द्वितीये समासान्तरस्य कर्मधारयसञ्ज्ञानिवृत्त्यर्थम् । परं  
कार्यमिति पक्षे त्वस्मिन्नेव प्रकरणे कर्मधारयसंज्ञा क्रियते  
समावेशश्च सिद्ध्यतीति तत्पुरुषग्रहणं न कर्त्तव्यमिति लाघव-  
म् । “पूर्वकालैकसर्वजरत्पुराणनवकेवलाः समानाधिकरणेन क-  
र्मधारयः” ‘तस्यान्ते श्रितादिस्तत्पुरुषः’ इति न्यासकल्पनात् ।  
तत्रारम्भसामर्थ्यात् कर्मधारयसंज्ञा परकार्यत्वाच्च तत्पुरुषसं-



ज्ञा । नचैवं समानाधिकरणस्य कथं तत्पुरुषसंज्ञेति वाच्यम् ।  
पाठक्रमादार्थक्रमस्य बलवत्त्वात् पूर्वं तत्पुरुष इति कर्त्तव्यं  
ततो द्वितीयाश्रितेति । तत्पुरुष इत्यत्र पूर्वकालेत्यादिसूत्राण्यनु-  
वर्त्य तत्पुरुषसंज्ञाविधानाद् । एकसंज्ञापक्षे तु व्यधिकरणानां  
तत्पुरुषसंज्ञां विधाय समानाधिकरणस्य तत्पुरुषसंज्ञानुवृत्त्या  
तत्पुरुषसंज्ञापूर्वककर्मधारयसंज्ञाविधाने ऽपि पर्याय एव स्यात् ।  
समावेशस्य प्रयोजनं तु कारकगवीति पुंवद्भावसमासान्तौ ।  
एवं एकसंज्ञेति पक्षे “द्विगुश्च” इत्यत्र चकारग्रहणं कार्यम् ।  
ननु सर्वं सूत्रमेव कर्त्तव्यं कथं चकारमात्रं चोद्यते ।

अत्राहुः “द्विगुश्च” इति सूत्रं पक्षद्वयेऽपि न कर्त्तव्यम् एकसं-  
ज्ञापक्षे “संख्यापूर्वो द्विगुश्च” इति चशब्दः समावेशार्थः कर्त्तव्यो न  
पक्षान्तरे इति वार्त्तिकाभिप्रायः । भाष्यमप्येवं व्याख्येयं “त-  
द्धितार्थ—” इत्यत्रोक्तः संख्यापूर्वकः समासस्तत्पुरुषो द्विगुश्च भव-  
ति । संज्ञाद्वयं लभते इति यावत् । एतदर्थश्चकारः कर्त्तव्य इति ।

परं कार्यमिति पक्षे तु “तद्धितार्थोत्तरपदसमाहारे च”  
“संख्यापूर्वो द्विगुः” तस्यांते श्रितादिस्तत्पुरुषः । एतत्पूर्व-  
वद्व्याख्येयम् ।

तथा गतिदिवःकर्महेतुमत्सु चग्रहणं कार्यम् । “उपसर्गाः  
क्रियायोगे” “गतिश्च” इत्यत्र चकारः, अन्यथा ऽनवकाशा उपस-  
र्गसंज्ञा ऊर्यादिषु सावकाशां गतिसंज्ञां बाधेत । वस्तुतो गति-  
रित्यत्र प्रादीनामनुवृत्त्या गतिसंज्ञा विधीयते तत्र च वचनसाम-  
र्थ्यात्पर्याये लब्धे उपसर्गसंज्ञाऽनुवृत्तिः समावेशार्थेति चकार-  
ग्रहणम् एकसंज्ञापक्षे ऽपि न कार्यम् । समावेशस्य च प्रणीतम-  
भिषिक्तमिति गतिस्वरो णत्वषत्वे च प्रयोजनानि ।

एवं “साधकतमं करणम्” “दिवः कर्मच” इत्यत्र चकारः



कार्यः । अन्यथा कर्मसंज्ञया करणसंज्ञाया बाधः स्यात् । 'परं कार्य-  
म्' इति पक्षे तु दिवः साधकतमं कर्म करणं करणसंज्ञं च भवति ।  
ततः साधकतमं दिव इति निवृत्तम् । समावेशस्य चाक्षैर्देवयते  
देवदत्तो यज्ञदत्तेनेति । प्रयोज्यस्य कर्तुर्गतिबुद्धीतिनियमात्कर्म-  
संज्ञानिवृत्तिः, "अणावकर्मकाद्" इति परस्मैपदाभावश्च । नचैवम्  
'अक्षान्दीव्यति' इति द्वितीया न स्यात् परत्वाच्चृतीयया बाधात् ।  
कर्मसंज्ञाया अकर्मकव्यपदेशव्यावृत्त्यर्थत्वात् । करणसंज्ञायाश्च  
'देवना अक्षाः' इति ल्युङर्थत्वाद् इति वाच्यम् । 'कार्यकालं सं-  
ज्ञापरिभाषम्' इति पक्षाश्रयणात् । 'कर्मणि द्वितीया' इत्यत्र य-  
त्कर्मसंज्ञोपस्थानम् तदनवकाशम् इति द्वितीयासंभवात् । अक्षाणां  
देवितेत्यादौ कृद्योगषष्ठ्या अपवादत्वाद् द्वितीया बाध्यते ।  
तृतीया तु परत्वात् ।

"तत्प्रयोजको हेतुश्च" इत्यत्रापि चकारः कार्यः । अन्यथा  
कर्तृसंज्ञाबाधापत्तेः । समावेशस्य च कारयतीति हेतुमाणिचि  
कर्त्तरि लकारः प्रयोजनम् ।

एवं गुरुलघुसंज्ञयोर्नदीधिसंज्ञाभ्यां बाधः स्यात् । यदि घिनदी-  
संज्ञे वर्णमात्रस्य तदाऽयं दोषः । यदा तु तदन्तस्य तदा भिन्नवि-  
षयत्वात् सिद्धः समावेशः । तत्प्रयोजनं तु वात्सीबन्धुरित्यत्र "नदी-  
बन्धुनि" इति पूर्वपदान्तोदात्तत्वं वात्सीबन्धो इत्यत्र "गुरोरनृत"  
इति प्लुतो गुरुसंज्ञानिबन्धनः । घिलघुसंज्ञासमावेशस्य तु विश्व  
ना च विनरौ इति घिनिमित्तः पूर्वनिपातः, विन्नोर्भावी वैन्नमिति  
"इगन्ताच्च लघुपूर्वाद्" इत्यण् । अथ "द्वन्द्वमनोज्ञादिभ्यश्च" इति  
बुज्प्रसंगान्नैवमिति विभाव्यते तदा विनरावाचष्टे विनयति  
"तत्करोति तदाचष्टे" इति णिच् । णाविष्टवादित्यातिदेशा-  
द्विलोपः । विविनययेति "ल्यपि लघुपूर्वाद्" इत्ययादेशः । नच



“अचः परस्मिन्” इत्यत्र पूर्वस्माद्विधावपि स्थानिवद्भावविधानाद्विलोपः स्थानिवत्स्यादिति वाच्यम् । तस्यानित्यत्वात् । पञ्चमीसमासाश्रयणाद्वा ।

परस्मैपदसंज्ञां च पुरुषसंज्ञा बाधेत ततश्च क्रामतीत्यादौ दीर्घो न स्यात् । नच “सिचि वृद्धिः परस्मैपदेषु” इति ज्ञापकात्समावेशः । पर्यायासिद्धावपि समावेशासिद्धेः । ततश्च पाक्षिकी वृद्धिः स्यात् । यदि तु परस्मैपदमित्यस्य “ति-ङ्स्त्रीणि” इत्यत्रानुवृत्तिसामर्थ्यात्समावेशः, पर्यायस्यानुवृत्तिं विनाऽपि सिद्धेरिति कल्प्यते तदा न दोषः । तस्मादेका संज्ञेति पाठे चकारादिकं संज्ञासमावेशार्थमाश्रयणीयम् ।

परं कार्यमिति पाठे तु ऋत्वियशब्दो न सिध्यति । ऋ-तोरणः छन्दसि घस् । अयं ते योनिर्ऋत्वियः । प्रजां विंदाम ऋत्वियः । अत्र सितिचेति पदत्वमेवेष्ट्यते । परं कार्यमिति वचनाद्भ्रसंज्ञाऽपि स्यात् । तथाच ओर्गुणः प्रसज्येत । पद-संज्ञा त्ववग्रहार्था स्यात् ।

गतिबुद्ध्यादीनां ण्यन्तानां प्रयोज्यः कर्मसंज्ञां कर्तृसंज्ञां च प्राप्नोति ।

तथाहि एकसंज्ञाधिकारे कर्मसंज्ञाधिकारे कर्मसंज्ञायां सिद्धायां गत्यादिसूत्रं नियमार्थम् ।

तथाहि प्रयोज्यः स्वव्यापारे स्वतन्त्रः प्रयोजकव्यापारेण चाप्यत इति संज्ञाद्वयप्रसङ्गे एकसंज्ञाधिकारादन्यतरसंज्ञया भाव्यम्, तत्र प्रत्ययार्थस्य प्राधान्यात्तत्प्रयुक्तसंज्ञयैव भाव्यं गुणप्रधानसंनिधौ प्रधानस्य प्रयोजकत्वसंभवे गुणानां ताद्विरुद्ध-स्वकार्यप्रयोजकत्वानुपपत्तेः । ततः सिद्धायां प्रयोज्यस्य कर्मसंज्ञायां गत्यर्थादीनामेवाण्यन्तानां कर्त्ता ण्यन्तावस्थायां कर्मसंज्ञो भवति नान्येषामिति नियमः क्रियते । तेन पाचयत्यो-



दनं देवदत्तो यज्ञदत्तेनेति कर्मसंज्ञा न प्रवर्त्तते ततश्च बाध-  
काभावाद्गुणक्रियानिमित्ता कर्तृसंज्ञैव भवति । परं कार्यमिति  
पाठे तु अविरोधात्सर्वत्र संज्ञाद्वयप्रसङ्गे गत्यर्थादीनामेवेति नि-  
यमेन ण्यन्तधात्वन्तरप्रयोज्यात् कर्मसंज्ञाव्यावृत्तावपि गत्य-  
र्थादिप्रयोज्यस्य संज्ञाद्वयं स्यात् ।

यदि तु “हृक्रोरन्यतरस्याम्” इत्यत्रान्यतरस्यां ग्रहणं ज्ञापकं  
कर्मसंज्ञायां कर्तृसंज्ञा न भवति इति, यदि हि गत्यर्थादिप्रयोज्य-  
स्य संज्ञाद्वयं स्यात् तदा तत्रैव सूत्रे हृक्रोरित्यपठिष्यदिति कल्प्यते  
तदा न दोषः ।

एवं घिसंज्ञायां शेषग्रहणं न कर्त्तव्यं नदीसंज्ञानिवृत्त्यर्थम् ।  
अन्यथा शकटिशब्दात् डेप्रत्यये नदीसंज्ञानिमित्ते आटि कृते  
तस्य डिङ्प्रत्ययाद् घेङितीति गुणः स्यात् ।

वस्तुतस्तु यद्यत्र घिसंज्ञा प्रवर्त्तते तदा ऽन्तरङ्गत्वात्पूर्वमेव  
तत्प्रवृत्तिः स्यात् नदीसंज्ञा तु “ङिति ह्रस्वश्च” इतिङित्प्रत्ययापे-  
क्षा बहिरङ्गा तत्र घिलक्षणे गुणे कृते ह्रस्वाभावादल्लिङि-  
त्वाच्च स्थानिवत्त्वाभावान्नदीसंज्ञा नैव प्रवर्त्ततेति नदीसंज्ञावि-  
धानं व्यर्थमेव स्यादिति नदीसंज्ञाविधानसामर्थ्यादत्र घिसंज्ञा-  
न भवतीति बोध्यम् । नचैवं यणादेशोऽपि न स्यादिति वाच्यम् ।  
यं विधिं प्रत्युपदेशो ऽनर्थकः स विधिर्बाध्यते यस्य तु विधेर्निमि-  
त्तमेव नासौ बाध्यत इति न्यायात्

“शेषो बहुव्रीहिः” इत्यत्र शेषग्रहणं च कर्त्तव्यम् । उन्मत्तगङ्ग-  
मित्यत्रान्यपदार्थप्रधानतया ऽव्ययीभावसंज्ञया सह बहुव्रीहिसं-  
ज्ञायाः समावेशवारणार्थम् । अन्यथा पूर्वपदप्रकृतिस्वरः पाक्षिकः  
सामासान्तश्च कप् स्यात् शस्त्रीश्यामेत्यत्र यदा श्यामा शब्द उपमा-  
ने शस्यामेव वर्त्तते उपमेयं तु समासवाच्यं तदाऽन्यपदार्थवृ-



त्तित्वाद्बहुव्रीहिसंज्ञाप्रसंगे पाक्षिकः कप् स्यात् । “तत्पुरुषे तुल्या-  
र्थतृतीयासप्तम्युपमानाव्ययद्वितीयाकृत्याः” इति पूर्वपदप्रकृतिस्व-  
रविधानादत्र स्वरे विशेषाभावः । समाहारशब्दस्य भावसाधन-  
त्वपक्षे पञ्चगवमित्यस्य द्विगोरन्यपदार्थप्राधान्यात्पूर्वपदप्रकृति-  
स्वरत्वं स्यात् । कपस्तु नापत्तिरशेषत्वात् । नच टचश्चित्करणा-  
द्बहुव्रीहिस्वरो न भविष्यतीति वाच्यम् । पञ्चपात्रमित्यस्योदाहार्य-  
त्वात् । एवं निष्कौशाम्बिर्निवाराणसिरित्यत्र क्रान्तस्यान्यपदार्थ-  
स्य समासवाच्यत्वे बहुव्रीहिसंज्ञायां तन्निबन्धनो नदीलक्षणः क-  
प् स्यात् । पूर्वपदस्यैव क्रान्ताद्यर्थत्वे अव्ययीभावः शेषग्रहणे क्रि-  
यमाणे ऽपि द्वीरावतीको देशइत्यत्र बहुव्रीहिर्न स्यात् । नदीभि-  
श्चेत्यव्ययीभावप्रसङ्गात् समाह्रियमाणार्थस्य तद्वाच्यत्वे पञ्चनद-  
मित्यादौ तदवकाशसत्त्वात् वीरपुरुषको ग्रामः, अब्राह्मणको  
देश इत्यत्रापि बहुव्रीहिर्न स्यात् । ‘तत्पुरुषः समानाधिकरणः’  
‘अव्ययं विभक्ति’ इत्यत्र चोपयुक्तत्वात् । एकासंज्ञेति पक्षे तु शेषग्र-  
हणं न क्रियते अनवकाशाभिरव्ययीभावादिसंज्ञाभिर्बहुव्री-  
हिसंज्ञाबाधस्य सिद्धत्वात् । द्वीरावतीकादिषु तु परत्वाद्बहु-  
व्रीहिर्भविष्यति । एवं प्रपतितपर्ण इत्यर्थे प्रपर्ण इति बहुव्रीहि-  
र्न स्यात् । निःकौशाम्बिरित्यत्रेव तत्पुरुषसंज्ञाप्रसङ्गात् । एवञ्चसं-  
ज्ञापक्षे तु क्तार्थो यत्र समासार्थस्तत्र तत्पुरुषसंज्ञा । प्रपर्ण  
इत्यत्र तु क्तार्थः पर्णविशेषणं समासार्थस्त्वन्य एवेति बहु-  
व्रीहिः सिद्धः तस्मादेका संज्ञेति पाठे यासां संज्ञानां  
समावेश इष्टस्तत्र चकाराणां सूत्र एव कृतत्वाद् न दोषः । प-  
रं कार्यमिति पाठे तु उक्तस्थलेषु दोष इति सिद्धम् ।

अथ प्रयोजनान्युच्यन्ते तानि चात्रान्यस्मिन्वा प्रकरणे  
पठितानामनिष्यमाणसमावेशानां द्वितीयानाम् उपसंख्यान-



मिति विशेषः ।

“ऊकालोऽज्”इत्यत्र ऊकालस्य ह्रस्वसंज्ञा विहिता तस्य चाणत्वेन सवर्णग्राहकत्वादीर्घप्लुतयोरपि ह्रस्वसंज्ञा प्राप्नोति, सा दीर्घप्लुतसंज्ञाभ्यां बाध्यते । सच बाधस्तत्रैव विचारितः ।

एवं लिङ्लिटोरार्धधातुकसंज्ञया तिङ्त्वेन प्राप्तसार्वधातुक-संज्ञाबाधः । अन्यथा संज्ञाद्वये शवादय इट् च स्यात् । नच छन्द-स्युभयथा”इति संज्ञाद्वयविधानं समावेशज्ञापकम् । तिङ्गमार्धधा-तुकसंज्ञार्थतया शेषस्य सार्वधातुकसंज्ञार्थतया ऽपि तदुपपत्तेः ।

युवसंज्ञया अपत्यवृद्धसंज्ञाबाधः । समावेशे हि शालङ्केः पैलस्य च यूनः छात्रा इति विवक्षिते “गोत्रे ऽलुगचि”इति फक्फिजोरलुक् स्यात् । “फक्फिजोरन्यतरस्याप्”इति लुग्वि-कल्पस्य आनन्तर्यात् “यूनि लुग्”इत्येतस्यैव लुको बाधकतया “पैलादिभ्यश्च”इति लुक् प्रत्यवाधकत्वात् ।

नदीसंज्ञया विसंज्ञाबाधः । तेन शक्यै इत्यत्र गुणाभावः ।

“संयोगे गुरु”इतिगुरुसंज्ञया लघुसंज्ञाबाधः । तेनाततक्ष-दित्यादौ न सन्वद्भावः ।

“अपादानमुत्तराणि कारकाणि बाधन्ते” । तेन धनुषा वि-ध्यतीत्यत्रापायविवक्षां विना धनुषः साधकतमत्वाभावात्संज्ञाद्व-यप्रसङ्गे परत्वात्करणसंज्ञा । कांस्यपात्र्यां भुंक्ते इत्यत्राधिकरण-संज्ञा, गां दोग्धीत्यत्र कर्मसंज्ञा धनुर्विध्यतीत्यत्र कर्तृसंज्ञा ।

क्रुधदुहोरुपसृष्टयोः कर्मसंज्ञया संप्रदानसंज्ञाबाधः । करण-संज्ञां पराणि बाधन्ते । तेन धनुर्विध्यतीत्यादौ कर्तृसंज्ञा । अ-धिकरणसंज्ञां कर्मसंज्ञा गेहं प्रविशति । अधिकरणं कर्ता स्थाली पचति । अध्युपसृष्टं कर्माधिकरणसंज्ञाम् अधिवसति गृहम् ।



गत्युपसर्गसंज्ञे कर्मप्रवचनीयसंज्ञा । तेन सुसिक्तमित्यादौ ष-  
त्वम्, “सूपमानात् क्तः” इति गतिसंज्ञकसुशब्दाश्रयमन्तोदात्तत्वं  
च न भवतीति पूर्वपदप्रकृतिस्वर एव ।

परस्मैपदसंज्ञामात्मनेपदसंज्ञा । तेनाच्योष्ट आक्रमत इत्या-  
दौ वृद्धिदीर्घाद्यभावः ।

समाससंज्ञाश्च या याः परा अनवकाशाश्च तास्ताः पूर्वाः  
सावकाशाश्च बाधन्ते । तेन लोहितगङ्गमित्यव्ययीभावः । द्वीरा-  
वतीक इति बहुव्रीहिरेव ।

अर्थवत्प्रातिपदिकं गुणवचनं च समासकृतद्धिताव्ययस-  
र्वनामसंज्ञं च भवतीति वक्तव्यम् । एकविषयत्वाच्चकारकरणाच्च  
गुणवचनप्रातिपदिकसंज्ञयोः समावेशः । उत्तरसंज्ञास्वनुवर्तनात्  
प्रातिपदिकसंज्ञायाः समावेशः । गुणवचनसंज्ञायास्तु ताभिः संज्ञा-  
संज्ञान्ताभिर्बाधः । गुणवचनसंज्ञायास्तु ष्याज्जिवाधिः प्रयोजनम् ।  
“गुणवचनब्राह्मणादिभ्यः” इत्यत्र ब्राह्मणादिग्रहणं तु समासा-  
दिसंज्ञाविषयीभूतशब्दसंग्रहार्थम् । प्राणभृज्जातिलक्षणप्रत्य-  
यबाधनार्थं युवाद्यणसमावेशार्थं च ।

असर्वलिङ्गा जातिरिति च वक्तव्यम् । लिङ्गानां च न सर्व-  
भागिति लक्षणे तात्पर्यम् ।

संख्यासंज्ञा दुसंज्ञा च वक्तव्या । दु इति षट्संज्ञायाः  
प्राचीनव्यवहारः ।

एकद्रव्योपनिवेशिनी संज्ञेति च वक्तव्यम् । द्वित्यादियद्व-  
च्छाशब्दानां संज्ञासंज्ञेत्यर्थः । समासादिसंज्ञाभिर्गुणवचनसं-  
ज्ञाबाधात् चित्रगुत्वं कारकत्वं औपगवत्वं उच्चैस्त्वं सर्वत्वं गोत्वं  
बहुत्वं पञ्चत्वं द्वित्यत्वमित्यादौ न ष्यञ् । ऐक्यं राजपौरुष्यं  
इत्यादौ तु ब्राह्मणादित्वात्ष्यञ् ।



## विप्रतिषेधे परं कार्यम् ॥ २ ॥

तुल्यबलविरोधे परं कार्यं स्यात् । कर्मव्यतिहारविशिष्ट-  
क्रियावचनात् सेधतेर्भावे घञ् । उपसर्गबलाद्विरोधलाभः । विप्र-  
तिषेधः परस्परविरोधः । विषयान्तरे परस्परपरिहारेण लब्धा-  
वकाशयोः शास्त्रयोः कचिदेकत्र समावेशे तत्सम्भवात् । कार्य-  
मित्यर्हेऽर्थे कृत्यः । तुल्यबलं च करणार्हः । अतो नित्यानतरङ्गा-  
पवादानां निवृत्तिः । तत्र नित्यमावश्यकत्वाद्वाधकम् । अन्तरङ्गं  
लाघवात् । अपवादो वचनप्रामाण्यात् । तद्भिन्नं तु प्रकृतसूत्रवि-  
षयः । तदुक्तं 'परनित्यानतरङ्गापवादानामुत्तरमुत्तरं बलीयः' इति ।

इह जातिपक्षो व्यतिपक्षश्च सम्भवति ।

तथा हि गवादिपदानां जातावेव शक्तिरिति मीमांसकाः ।  
अत एव सरूपसूत्रे वार्तिकम् "आकृत्यभिधानाद्वैकं विभक्तौ वा-  
जप्यायनः" इति । वाजप्यायन आचार्यविशेषः । तथाहि जा-  
तेर्वाच्यत्वे लाघवं व्यक्तीनामानन्त्येन तत्र शक्तिग्रहासम्भवा-  
त् । गोत्वविशिष्टे शक्तिकल्पने च नागृहीतविशेषणन्यायेन गोत्व  
एव शक्तिकल्पनौचित्यात् । अन्यव्यक्तिविषयकशक्तिग्रहेण व्य-  
क्त्यन्तरबोधोपगमे च व्यभिचारात् । नचैवं वाहयति दोग्धीत्यादा-  
वनुपपत्तिः । लक्षितव्यक्तौ तदन्वयात् । तथा च जैमिनिसूत्रम्—“त-  
दर्थत्वात्प्रयोगस्याविभागः” इति । इदं हि जातिपक्षे “व्रीहीनवह-  
न्ति” “यदि पशुरूपाकृतः पलायेतान्यन्तद्वर्णं तद्वयसमालभेत” इ-  
त्यादीनामुपपत्तिरित्याशङ्क्य तच्चिराकरणपरम् । एतदर्थस्तु ल-  
क्षितव्यक्तिमादायावघातादिप्रयोगसम्भवान्नासम्बद्धत्वमिति ।

तथा हि यत्र व्रीहित्वजातेरवघातादिक्रियाजन्यवितुषाभावादि-



रूपफलाश्रयत्वासम्भवस्तत्र जातिलक्षितव्यक्तौ कर्मत्वान्वयद्वारा तस्याः क्रियान्वयः, यत्र तु “पशुना यजेत” इत्यादौ करणत्वश्रवणं तत्र द्वयपरिच्छेदरूपव्यापारेण जातेरेव करणत्वोपपत्तेर्न लक्षणा । “अन्यं तद्वर्णम्” इत्यादावपि पशुपदलक्षितव्यक्तिप्रतियोगिक एवान्योन्याभावो व्याख्येयः ।

यद्यपि गुरुमते ‘कार्यान्वित एव शक्तिः’ इति सिद्धान्तो जातेश्च कार्यान्वयासम्भवः, तथाऽपि स्वावच्छिन्नव्यक्तिद्वारकमेव कार्यान्वयमङ्गीकृत्य तदुपपाद्यम् । तथैव शब्दमणौ तन्मतोपन्यासदर्शनात् ।

एतेन ‘जातिविशिष्टव्यक्तौ शक्तिः’ इति वादो गुरुणां संमतः, अन्यथा कार्यान्विते पदशक्तिवादस्तेषां न सिध्येदित्यपास्तम् ।

नव्यास्तु घटत्वं धर्मितावच्छेदकीकृत्य शक्तत्वसम्बन्धेन घटवत्तानिश्चयत्वं कारणतावच्छेदकम्, उत घटपदत्वं धर्मितावच्छेदकीकृत्य शक्तत्वसम्बन्धेन घटवत्तानिश्चयत्वमिति विनिगमनाविरहाद् व्यक्तिशक्तौ गौरवम् । जातिशक्तिपक्षे तु घटपदं शक्तत्वसम्बन्धेन घटत्ववदिति पदत्वधर्मितावच्छेदकशक्तत्वसंसर्गकघटत्ववत्तानिश्चयत्वमेव तथा । घटत्वं शक्यत्वसम्बन्धेन घटपदवदिति निश्चयत्वेन कारणत्वे निरवच्छिन्नस्य घटत्वस्य धर्मित्वासंभवात् घटेतरावृत्तित्वे सति घटनिष्ठान्योन्याभावप्रतियोगितानवच्छेदकत्वे च सति समवेतत्वरूपघटत्वत्वस्य धर्मितावच्छेदकत्वे गौरवापत्तेः । घटत्वस्य प्रकारतायां तु घटत्वत्वस्याप्रवेशात्स्वरूपेणैव जातेः प्रकारत्वोपगमात् । नच समवायावच्छिन्नजातिप्रकारताया एव निरवच्छिन्नत्वनियमः । मानाभावात् । अत एवानुमितिलक्षणे ‘ऽनुभवत्वान्येति दीधितिफक्किायां भेदप्रतियोगितावच्छेदकानुभवत्वत्वघटकानुभवेतरासमवेतत्वे सती-



त्यंशस्य वैयर्थ्यात्सकलानुभवसमवेतत्वमेवानुभवत्वत्वं निवेश्य-  
मिति सकलानुभवसमवेतान्यत्वस्य ज्ञानत्वादावभावादेव तद्वा-  
रणे ज्ञानत्वादिवारकानुभवत्वं प्रकार इति व्याख्यातम् इत्याहुः ।

व्यक्तिवादिनस्त्वाहुः-व्यवहारेण शक्तिपरिच्छेदेन  
व्यक्तावेव शक्तिग्रह इति । तथाच सरूपसूत्रे वा-  
क्तिकम् “द्रव्याभिधानं व्याडिः” इति । व्यक्तीना-  
मेव पदैरभिधानं व्याडिराचार्यो न्यायवं मन्यते इत्यर्थः । इदमेव  
वैयाकरणमतम् । व्याकरणाधिकरणे व्याकरणप्रामाण्ये प्रतिपा-  
दिते तत्प्रसक्तकात्यायनादिसंमतव्यक्तिवादप्रामाण्यापवादत्वे-  
नाकृत्यधिकरणं तदुत्तरमारभ्यत इति सङ्गतेस्तत्र दर्शितत्वात् ।

यत्तु व्यक्तीनामानन्त्यमिति । तन्न । अशक्याया एव  
जातेः शक्यतावच्छेदकत्वसम्भवात् ।

नच स्वावच्छेद्यधर्मानाश्रयस्य तदवच्छेदकत्वाभावनियमः ।  
अव्यापकस्यापि व्यापकतावच्छेदकत्वाभ्युपगमात् । एतेनाति-  
प्रसङ्गोऽपि निरस्तः ।

उक्तं च प्रत्यक्षदीधितौ अव्यापकस्याप्यनुमितिविषयत्वे  
ऽतिप्रसङ्गस्य व्यापकतावच्छेदकत्वेनेवाशक्यस्यापि शाब्दधी-  
विषयत्वेऽतिप्रसङ्गस्य शक्यतावच्छेदकत्वेनैव निराससम्भवात् ।  
शक्यतावच्छेदके शक्तिसत्वेऽपि न तस्यास्तद्वोध उपयोगः ।  
विना लक्षणां लक्ष्यतावच्छेदकस्येव विनाऽपि शक्तिं तस्य बो-  
धसम्भवादिति ।

यत्तु विनिगमनाविरहात्कारणताद्वयम् इति । तन्न । घटत्व-  
वादिति प्रकारतायाम् अपि घटत्वत्वस्यावच्छेदकत्वाविशेषात्  
समवायस्वाश्रयतादात्म्याभ्यामेव जात्यंशे निरवच्छिन्नप्रका-



रतायास्तार्किकसंमतत्वात् । अनुभवत्वान्येत्यत्रापि सर्वेषां तथाऽनभिमतत्वात् ।

अत एव कैश्चिदनुभवपदे शक्यतावच्छेदकत्वेनैवानुभवत्व-  
प्रवेश इत्यादि व्याख्यातम् ।

अस्तु वा स्वरूपेण प्रकारत्वं तथाऽपि विनिगमनाविरहः ।  
स्वरूपेण विशेष्यत्वस्यापि संभवात् ।

उक्तं हि शब्दखण्डे मिश्रव्याख्यातृभिः कैश्चित् स्वरूपतः  
प्रकारत्वस्येव स्वरूपतो विशेष्यत्वस्यापि सम्भवादिति दिक् ।

एवं जातेः शक्यत्वे तद्विशेष्यकशाब्दापत्तिः । पदानां स्वश-  
क्यविशेष्यकज्ञानजनकत्वात् । घट इत्यादौ च तदनुभवविरुद्धम् ।

नच घटत्वशक्तिज्ञानस्य घटत्वप्रकारकघटविशेष्यकशाब्द-  
त्वं कार्यतावच्छेदकम् । 'घटत्वमस्ति' इत्यत्रापि तदापत्तेरिति  
तिष्ठतु विस्तरः ।

प्रकृतमनुसरामः । प्रक्रियादशायां लक्ष्यानुरोधात् पक्षद्वय-  
माश्रीयते ।

तथा हि जातिपक्षे तस्यां साक्षात्कार्यासम्भवेन तदवच्छिन्न-  
व्यक्तिविशेष एव तत्प्रवृत्तेः स्वीकार्यत्वात्तावतैव जात्युद्देशकशा-  
स्त्रस्य चारितार्थ्यम् । तथा च "सुपिच" इत्यस्य रामाभ्यामि-  
त्यादौ "बहुवचने झल्येद्" इत्यस्य रामेषु इत्यादौ चरितार्थ-  
त्वाद् वृक्षेभ्य इत्यत्र युगपत्प्रसङ्गे विनिगमकाभावाद्वयोरप्यप्रवृ-  
त्तिः स्यात् ।

तदुक्तम्—“अप्रतिपत्तिर्वोभयोस्तुल्यबलत्वाद्” इति । तत्र वि-  
प्रतिषेधसूत्रं विध्यर्थम्—परं भवतीति । तस्मिन्कृते च यदि पूर्वस्या-  
पि निमित्तमस्ति तर्हि तदपि भवत्येव । यथाऽभिनद् हि इत्यत्रा-  
कचं बाधित्वा परत्वाद्धिभावे कृतेऽप्यकच् । तदुक्तम् “पुनः प्रस-



ऋविज्ञानात्सिद्धम् इति ।

व्यक्तिपक्षे तु सर्वासां व्यक्तीनां तत्तद्व्यक्तित्वेनोद्देश्यतया व्यक्त्यन्तरे प्रवृत्तावपि शास्त्रस्य तद्व्यक्तिप्रवृत्तिं विना चरितार्थत्वासम्भवात् शास्त्रद्वयप्रामाण्यादगत्या विकल्प एव स्यात् । तथाचोभयोः पाक्षिक्यां प्राप्तावारब्धं विप्रतिषेधसूत्रं नियमार्थम्—परमेव भवति न तु पूर्वमिति । तेन जुहुतास्त्वमित्यत्र जुहु हि इति स्थिते धिभावं बाधित्वा परत्वाच्चातङ्गि कृते स्थानिवत्त्वाप्रसक्तौ धिभावः पुनर्न प्रवर्त्तते ।

तदुक्तं “सकृद्गतौ विप्रतिषेधे यद्बाधितं तद्बाधितमेव” इति ॥

नचैवं शास्त्रान्तरस्यापि तद्व्यक्तिविषयकत्वात्तस्यामप्रवृत्तावप्रामाण्यापत्तिः । व्यावर्त्यत्वाभिमतशास्त्रस्यापरशास्त्रप्रवृत्त्यविषयव्यक्तावेव तात्पर्यमिति फलतः परशास्त्रप्रवृत्तिविषयव्यक्तौ तात्पर्यं नास्तीत्यस्य पर्यवसानात् । तस्मात्पक्षद्वयमपि लक्ष्यानुसाराद्व्यवस्थितम् ।

परादपि नित्यं बलीयः । तेन रधेर्णिचि परामपि “अत उपधायाः” इति वृद्धिं बाधित्वा “रधिजभोः” इति नुम् । शब्दान्तरप्राप्त्या तस्यानित्यत्वेऽपि कृताकृतप्रसङ्गित्वमात्रेण नित्यत्वाभ्युपगमात् । तेन रन्धयतीति सिद्धम् । अदुद्रुवदित्यादौ परमपि लघूपधगुणं बाधित्वा उवङ् अन्तरङ्गत्वात् । शुन इत्यत्र परमप्यल्लोपं बाधित्वा “संप्रसारणाच्च” इति पूर्वत्वम् । अल्लोपे हि स्थानिवद्भावाद्यणः स्यात् । बहुश्वा नगरीसत्र “अन उपधालोपिनः” इति ङीप्स्यात् ।

नच गौरादिलक्षणो ङीष् तथाऽपि स्यादिति वाच्यम् । उपसर्जनत्वात् ।



यन्त्रस्मिन्सूत्रे बहुशुनीति भाष्यं तदल्लोपाभ्युपगमेन प्र-  
वृत्तत्वान्न सिद्धान्ते स्थितमिति कैयटादयः ।

नच शुना इसादायुदात्तनिवृत्तिस्वरः स्यादिति कुतो नोक्त-  
मिति वाच्यम् । “न गोश्वन्साववर्ण—”इति प्रतिषेधात् । श्वन्श-  
ब्दस्य गौरादिषु पाठादुदात्तनिवृत्तिस्वरोऽस्य न भवतीति ज्ञापि-  
तत्वाच्च । शुनीत्यत्रोदात्तनिवृत्तिस्वरेण ङीप उदात्तत्वादन्तोदा-  
त्तत्वार्थं ङीष्प्रविधानानुपपत्तेः । सौस्थितिरित्यत्र स्वरं बाधित्वा  
एकादेशोऽन्तरङ्गत्वात् । सु उत्थित इ इति स्थिते यदि पूर्व-  
सुकारस्योदात्तत्वं स्यात् तदा “स्वरितो वा ऽनुदात्ते पदादौ”  
इति पक्षे स्वरितत्वं स्यात् । पूर्वं त्वेकादेशे नित्यमाद्युदात्तत्वम् ।

वृद्ध्योरित्वोत्वे । स्तैर्णिः पौर्णिः । स्तृत इ इति स्थिते  
अन्तरङ्गत्वादित्वं ततो वृद्धिः । स्वरे तु न विशेषः । यदि पूर्वं  
स्वरस्तत इत्वोत्वे तथा ऽप्यान्तरतम्यादुदात्तसिद्धेः । आतेस्तीर्यते  
आपोपूर्यते इत्यत्र नित्यत्वात्प्राप्तं द्विवचनं बाधित्वाऽन्तरङ्ग-  
त्वादित्वोत्वे ।

इण्डिशीनामाद्गुणः सवर्णदीर्घत्वात् । अयज इन्द्र-  
मिति स्थिते परत्वात्प्राप्तं सवर्णदीर्घं बाधित्वा गुणोऽन्त-  
रङ्गत्वात् । वृक्षे इन्द्रं ये इन्द्रम् इति ङिश्योरुदाहार्यम् ।

यद्यपि सवर्णदीर्घो ऽपवादो दण्डाग्रमित्यादौ गुणस्य  
कुमारी ईहत इत्यादौ यणादेशस्य च नाप्राप्तत्वात् तथाऽपि  
एकनिमित्तप्राप्तविध्यन्तरबाधनेन सवर्णदीर्घस्य सावकाशत्वा-  
दन्तरङ्गबाधानौचित्यात् । अपवादोऽपि यद्यन्यत्र चरितार्थस्त-  
दाऽन्तरङ्गेणोत्सर्गेणापि बाध्यत इति स्थितिः ।

निरवकाशेन तु विध्यन्तरेण सावकाशे ऽन्तरङ्गो  
ऽपि विधिर्बाध्यते यथा गोत्रे ऽलुगचीति । अलुका-



लुक् । ऊङापोरेकादेश ईत्वलोपाभ्याम् ।

खट्वीयतीत्यत्र 'खट् आ य ति'इति स्थिते परत्वात्पा-  
समीत्वं बाधित्वाऽन्तरङ्गत्वादेकादेशः, अन्यथा ईत्वे कृते  
गुणः स्यात् । नच यस्येतिलोपसम्भवः । "पूर्वविधौ"इती  
त्वस्य स्थानिवद्भावात् । कामण्डलेयः भाद्रवाहेय इत्यत्र  
"ढे लोपो ऽकट्वाः"इति लोपं परमपि बाधित्वा ऽन्तरङ्गत्वा-  
देकादेशः । नच ऊङ ईत्वासम्भवाद् लोपेत्वाभ्यामिति युक्तः  
पाठ इति वाच्यम् । यथासङ्ख्यनिवृत्त्यर्थत्वात् । नच "अजा-  
द्यदन्तम्"इति तथैव युक्तत्वादिति कथं ज्ञापकत्वमिति वाच्यम् ।  
लक्षणेषु प्रायेणास्यानादरणात् । तेन बौडिरित्यत्र आलोपं  
बाधित्वा एकादेशः पूर्वमाकारलोपे तस्य स्थानिवद्भावाद-  
सिद्धत्वाच्चाकारलोपाभावादाद्गुणः स्यात् ।

आत्वनपुंसकोपसर्जनह्रस्वत्वान्ययवायावेकादेशतुग्विधिभ्यः ।

ग्लच्छत्रमित्यत्र विभज्यान्वाख्याने ग्लै छत्रमिति स्थिते यदि  
तुक्स्यात्तदा एजन्तत्वाभावादात्वं न स्याद् ढौकितेत्यादिवत् ।  
उपदेशग्रहणमनपेक्ष्य चैतदुक्तम् । अतिर्यत्र अतिन्वत्रेत्यादौ 'अति  
रै अत्र'इति 'अति नौ अत्र'इति स्थिते आयाद्यादेशे सति  
अनेजन्तत्वाद्ध्रस्वो न स्यात् । आराशस्त्री इदमिति स्थिते  
पूर्वमेकादेशे तस्यान्तवद्भावाद्ध्रस्वे कृते आराशस्त्रीदमिति न  
स्यात् । पदसंमुदायस्य विभज्यान्वाख्याने अग्निचि अत्रेति  
स्थिते पूर्वं यणादेशे तुक् न स्यात् । पुंसि विभक्त्या व्यवधाने  
ऽपि नपुंसके यणापत्तेः ।

तुग्यणेकादेशगुणवृज्यौत्वदीर्घत्वेत्वमुमेत्वरिविधिभ्यः ।

एभ्यस्तुगभवत्यन्तरङ्गत्वात् । यणादेशाद्व्याख्यातम् । अग्नि-  
चिदिदम् अत्रैकादेशात्, अग्निचितेत्यादौ गुणात्, प्राच्छक



इत्यादौ वृद्धेः, अग्निचितीत्यादावौत्वात्, जगज्याम् जगन्वज्या-  
मित्यादौ दीर्घत्वात्, जगत्यतीति क्यचि ईत्वात्, अग्निचिन्मन्य  
इत्यादौ मुमागमात्, जगज्य इत्यादौ एत्वात्, सुकृत्यतीत्यादौ  
क्यचि रीत्वात् ।

इयडादेशो गुणात् ।

धियति । धि धारणे । तिप् शः । परत्वात्तिवाश्रये गुणे  
प्राप्ते ऽन्तरङ्गत्वादियङ् । एवं प्रादुद्भवदित्यादावुवङ् ।

श्वेःसंप्रसारणपूर्वत्वं यणादेशात् ।

शुशुवतुरित्यादौ परत्वात्प्राप्तम् “एरनेकाचः”इति यणं  
बाधित्वाऽन्तरङ्गत्वादुवङ् ।

ह आकारलोपात्पूर्वत्वम् ।

जुहुवतुरित्यत्र ह्वा अतुस् इति स्थिते “हः संप्रसारण-  
म्” “अभ्यस्तस्यच”इति संप्रसारणे कृते आलोपं परत्वात्प्राप्तं  
बाधित्वाऽन्तरङ्गत्वापूर्वरूपम् । यद्याकारलोपः स्यात्तदा तस्य  
स्थानिवद्भावादाभीयत्वेनासिद्धत्वाद्वा उवङ् न स्यात् ।

स्वरो लोपात् ।

औपगवीत्यत्र अणि ङीपि च कृते यदि प्रत्ययाद्युदा-  
त्तत्वादनुदात्तत्वाद्वा पूर्वं लोपः स्यात् तदा ईकारस्य उदात्त-  
निवृत्तिस्वरो न स्यात् ।

प्रत्ययविधिरेकादेशाद् यणादेशाच्च ।

अग्निरिन्द्रं वायुरुदकमित्यादौ सवर्णदीर्घं परमपि बा-  
धित्वा प्रत्ययोत्पत्तिः । यद्यपि केवलायाः प्रकृतेः प्रयोगो  
नास्ति तथाऽपि वाक्यस्य विभज्यान्वाख्याने क्रियमाणो  
ऽयं विचारः । प्रत्ययस्य नित्यत्वे ऽपि अन्तरङ्गत्वेनैव समाधानं  
कृतम् । एवम् अग्निरत्रेत्युदाहार्यम् ।



लादेशो वर्णविधेः ।

पचत्वत्रेत्यादौ यदि पूर्वं यप्स्यात्तदाऽल्विधित्वात्स्थानि-  
वत्त्वाभावादुत्वं न स्यात् ।

तत्पुरुषान्तोदात्तत्वं पूर्वपदप्रकृतिस्वरात् ।

पूर्वा शाला प्रियाऽस्येति त्रिपदे बहुव्रीहौ कृते त-  
द्धितार्थेति द्वयोराद्ययोस्तत्पुरुषः । तत्र त्रिपदाश्रयबहुव्रीहिनि-  
मित्तः पूर्वपदप्रकृतिस्वरो बहिरङ्गत्वान्न प्रवर्तते, किं तु तत्पुरुष-  
समासाश्रयं शालाशब्दस्यान्तोदात्तत्वम् । पूर्वपदस्वरः “स्वाङ्ग-  
शिष्टामदन्तानाम्” इत्याद्युदात्तः ।

अत्रेदमवधेयम्—‘अन्तरङ्गबहिरङ्गयोरन्तरङ्गं बलवद्’ इति  
परिभाषा लाघवन्यायमूलेति कैयटः । असिद्धं बहिरङ्गमन्तरङ्गे  
इति तु “वाह ऊट्” इत्यत्र ज्ञाप्यते । दित्यवाह् अस् इति स्थिते  
वाहः संप्रसारणमेव कर्त्तव्यम्, तस्मिन्पूर्वत्वे च कृते ण्विनि-  
मित्ते गुणे “वृद्धिरेचि” इति वृद्धौ च दित्यौह इत्यादिसिद्धेः ।  
नच यत्राकारान्तमुपपदं नास्ति तत्र कथं निर्वाहः । ज्ञापकत्वो-  
पदर्शकभाष्यप्रामाण्येन तत्र ण्विर्नास्तीति कल्पनात् । छन्दसि  
कचिद् दर्शने तु ऊहतेः कृपा तत्सम्भवात् । तथाच ऊठो  
विधानम् उक्तपरिभाषाज्ञापकम् । तस्यां हि सत्यां बहिरङ्गस्य  
संप्रसारणस्यासिद्धत्वादनतरङ्गो गुणो न स्यादिति ऊट्करणं  
सार्थकम् । तेन पचावेदमित्यादौ एत एत्वं न भवति । “षत्वतु-  
कोरसिद्धः” इत्यनेन च तदपवादभूता “नाजानन्तर्ये बहिष्प्रकल-  
प्तिः” इति परिभाषा ज्ञाप्यते । को ऽसिश्चदधीत्येत्यादौ बहि-  
रङ्गस्यैकादेशस्यासिद्धत्वादेव षत्वनिषेधतुकोः प्रवृत्तौ असिद्ध-  
वचनस्य वैयर्थ्यात् ।

यच्चत्रत्यं भाष्यम्—असिद्धपरिभाषया गतार्थत्वाद् ‘अ-



न्तरङ्गं बलवद्'इति परिभाषा नारभ्येति । तद् विरुद्धम्, न्याय-  
सिद्धत्वात् । असिद्धपरिभाषायाः सापवादत्वाच्च ।

यदि तु विवरणोक्तरीत्या "षत्वतुकोः"इत्यनेनासिद्धपरि-  
भाषाया अनित्यत्वमेव ज्ञाप्यते नतु 'नाजानन्तर्ये'इति परि-  
भाषा । गौरवात्, तदैतद्भाष्यमेव युक्तम् । प्रपञ्चितं चैतत्प्राक् ।

नन्वन्तरङ्गस्य बलवत्त्वे पूर्वेषुकामशमः, अपरैषुकामशमः  
इत्यत्र पूर्वं इषुकामशमी अ इति स्थिते अतरङ्गत्वाद्गुणे पूर्वोत्त-  
रपदयोर्व्यपेवर्गाभावादुभयत आश्रये ऽन्तादिवद्भावनिवेधाच्च  
"दिशो मद्राणाम्" "प्राचां ग्रामनगराणाम्" इत्युत्तरपदवृद्धिर्न  
स्यात् । "उत्तरपदवृद्धौ सर्वे च"इति चशब्दाद् दिक्शब्दानां  
विधीयमानं पूर्वपदान्तोदात्तत्वं च न स्यात् । पूर्वकार्ष्णमृत्तिक  
इत्यत्र द्वयोः सावकाशत्वात् । गुडोदकमित्यादौ "उदके केवले"  
इति पूर्वपदान्तोदात्तत्वं न स्यात् । उदश्चित् उदकमित्यादौ  
सावकाशत्वादिति चेत् न । "नेन्द्रस्य परस्य"इति प्रतिषेधेन ए-  
कादेशं बाधित्वा पूर्वोत्तरपदकार्यं भवतीति ज्ञापितत्वाद् अन्यथा  
"यस्येति च"इति लोपेन एकादेशेन च द्वयोरचोरपहारात्तत्र स्वर-  
स्यैवाऽप्राप्तेः । व्याकरणान्तरे तु य्वोर्द्विप्रसङ्गे इयुवौ भवत  
इति वचनम् । तत्र वैयाकरणः, सौवश्वः । अत्र अन्तरङ्गतया पूर्व-  
मेव यणादेशे इयुवौ न स्याताम् इत्याशङ्क्य भाष्यम् अनवकाश-  
त्वाच्चौ भविष्यतः । न च यण्विरहितस्थले तौ सावकाशाविति  
वाच्यम् । अचि परे तयोर्विधानात् । अन्यथा ऐतिकायनः,  
औपगव इत्यादौ "लोपो व्योः"इति लोपसम्भवेऽपि प्रैयमेधः,  
प्रैयङ्गव इत्यादौ तदसम्भवात् ।

अथैवमपि पचेयुरित्यादि न सिद्ध्येत् । पच् अ यास्  
उस् इति स्थिते सलोपोत्तरमन्तरङ्गत्वात्पररूपे कृते व्यपवर्गा-



भावादियादेशो न स्यात् । एकादेशस्यान्तवद्भावे ऽपि  
रूपासिद्धेः ।

अत्र भाष्यम् “अतो येयः”इत्यत्र या इत्यस्य इया-  
देश इति नार्थः, किं तु याम् इत्यस्यैव इय् । संहितायाः  
सौत्रत्वात् । तथा च सलोपापवाद इयादेशः सलोपं विना  
च “उस्यपदान्ताद्”इत्यस्य प्रसक्त्यभावात् ।

लुक् लोपयण्यवायावेकादेशेभ्यः ।

तेन गोमत्प्रिय इत्यादौ “सुपो धातुप्रातिपदिकयोः”इति  
सोर्लुक्, न तु “हल्ङ्यादिभ्यः”इति लोपः, प्रत्ययलक्षणेन  
नुमादिप्रसङ्गात् । ग्रामण्यः कुलं ग्रामणि कुलम् । यणादेशे कृते  
लुकि रूपं न सिध्येत् । गोहितं रैकुलं नौकुलमित्यादावप्येवम् ।  
वृकाद्भयम् वृकभयं पूर्वमेकादेशे तस्यादिवद्भावाल्लुकि रूपा-  
सिद्धिः स्यात् । इदं च अन्तरङ्गानपि विधीन्वहिरङ्गो लुग्बाधत  
इत्यस्य “प्रत्ययोत्तरपदयोश्च”इत्यत्र ज्ञापितत्वात्सिद्धम् ।

इति श्रीसिद्धान्तसुधानिधौ प्रथमस्याध्यायस्य चतुर्थे पादे  
प्रथममाहिकम् ।





## यू स्याख्यौ नदी ।३।

इवर्णोवर्णान्तौ नित्यस्त्रीलिङ्गौ नदीसंज्ञौ स्तः । दीर्घान्तयोरियं संज्ञा फलति, ह्रस्वान्तयोर्धिसंज्ञया बाधाद् इति प्रागुक्तम् । तेन मते धेनो “इत्यादौ अस्वार्थनद्योः” इति ह्रस्वो न । यू इति न आवन्तव्यावृत्त्यर्थम् ।

न च खट्वाबन्धुरित्यादौ “नदीबन्धुनि” इति पूर्वपदान्तोदात्तत्वम्, बहुखट्वाक इत्यादौ “नद्यृतश्च” इति निसः कप्च प्रसज्येतेति वाच्यम् । “ङेराम् नद्यास्नीभ्यः” इत्यत्र पृथगाबुग्रहणाज्ज्ञापकात् । तथा च खट्वाशब्दस्य नित्स्वरेणाद्युदात्तत्वात्पूर्वपदप्रकृतिस्वरेण खट्वाबन्धुरित्यादावाद्युदात्तसिद्धेः । तथा ऽपि मात्रे मातुरित्यादावाडागमः स्यात् । नचाख्याग्रहणेन तन्निरासः । जननीवाचिनो नित्यस्त्रीलिङ्गत्वात् परिच्छेत्तृवाचिनस्तदन्यत्वात् । नच “नद्यृतश्च” इति ऋकारस्य पृथगुपादानम् ऋदन्तानां नदीसंज्ञाविरहज्ञापकम् । बहुपितृक इत्याद्यर्थत्वात् ।

“यू इति दीर्घयोरेव निर्देशः” इति भाष्यम् । तत्र छान्दसत्वात्पूर्वसवर्णदीर्घः । नच “ङिति ह्रस्वश्च” इत्यत्रान्वयानुपपत्तिः । ह्रस्वदीर्घयोरभेदान्वयानुपपत्त्या य्वोः सवर्णो यो ह्रस्व इति व्याख्यानात् । स्याख्यौ किम् । वातप्रस्ये ।

ननु स्त्रियमाचक्षाते इति विग्रहे स्याख्यायाविति स्यात् । मुगल इत्यादौ सावकाशस्य “आतश्चोपसर्गे” इति कप्रत्ययस्य कर्मण्यणा बाधित्वात् ।

अत्र भाष्यम्—‘छान्दसमेतत्’ ।

अत एव—



यस्मिन्दशसहस्राणि पुत्रे जाते गवां ददौ ।

ब्राह्मणेभ्यः प्रियाख्येभ्यः सोऽयमुञ्छेन जीवति ॥ इति-  
प्रयोगः ।

यद्वा स्त्रियामाख्यायेते विधीयते इति स्त्र्याख्यौ । घञर्थे  
कविधानम् । सप्तमीतिसमासः ।

नन्वेवं तन्त्रीलक्ष्मीश्रीभूपभृतीनां नदीसंज्ञा न स्यात् ।  
इयूङोरिव तयोरीकारोकारयोः स्त्रियां विहितत्वाभावात् । ए-  
तेन आख्यानमाख्या “आतश्चोपसर्गे” इति अङ् । स्त्रियामाख्या  
ययोरिति बहुव्रीहिरपि परास्त इति चेत् ।

सत्यम् । विच्प्रत्ययसम्भवात् । असरूपत्वादणा तदवाधात् ।  
समुदायधर्मस्यावयव आरोपात् कृत्स्न्या अप्यत्र पक्षे संज्ञा ।  
यद्वा मूलविभुजादित्वात्कप्रत्ययः । आख्याग्रहणं किमर्थमिति  
भाष्यम् विच्पक्षे यथाश्रुतमेव । कप्रत्ययपक्षे तु प्रवृत्तिनिमित्तनि-  
र्देशः । यू स्त्रियामिसेव स्त्र्यर्थवृत्तित्वलाभात् । आख्याग्रहणसाम-  
र्थ्याद्धि नियम आश्रीयते । स्त्रियमेव आचक्षाते न तु लिङ्गान्त-  
रमपीत्यर्थः । तेन ग्रामण्ये सेनान्ये इत्यत्र नदीसंज्ञा न भवति।ग्रामं  
सेनां च नयतीति क्रियाशब्दत्वाद् लिङ्गत्रयसाधारणतया स्त्रिया-  
मपि नदीसंज्ञाविरहः ।

नन्वेवं इष्वशनिप्रभृतीनामुभयलिङ्गानां पट्टादीनां च गुण-  
वचनानां सर्वलिङ्गानां स्त्रीविषयत्वाभावात् स्त्रियां वृत्तावपि  
“ङिति ह्रस्वश्च” इति नदीसंज्ञा न स्यात् । मैवम् । तत्राख्याग्रह-  
णमपहाय स्त्रीशब्दमात्रस्यानुवर्त्तनात् ।

अत्रेदं तत्त्वम्—लिङ्गान्तरानभिधायकत्वं नित्यस्त्रीत्वमिति  
कैयटः । शब्दान्तरसमभिहारं विनैव स्त्रियां वर्त्तमानत्वं त-  
दिति हरदत्तः । नच सूत्राक्षरैरेतदर्थालाभः । आसमन्तात् चक्षाते



इत्यतो लिङ्गान्तरानभिधायकत्वस्येवास्यापि लाभात् । समन्ता-  
द्भावस्य तन्मात्रपरतयेव नैरपेक्ष्यपरतया ऽपि नेतुं शक्यत्वात् ।

यत्त्वाचारकिबन्तात्कर्त्तरि किपि श्रिये ब्राह्मणायेत्यादावति-  
व्याप्तिः । नच महासंज्ञाकरणबलात्स्त्रीवाचकस्येत्यर्थलाभः । त-  
स्मादेव नित्यांशस्यापि लाभेन स्त्र्याख्यावित्यस्य वैयर्थ्या-  
पत्तेः । ब्राह्मणार्थस्योक्तत्वे ऽपि प्रकृत्यर्थस्याप्युक्तत्वेन स्त्रियां  
वर्त्तमानत्वानपायाच्च । नचेदं लिङ्गं विशेष्यनिष्ठं नेति वा-  
च्यम् । एतद्धोधकपदस्य सूत्रे ऽनुपादानादिति । तन्न । स्त्रिय-  
माचक्षाते इति द्वितीयाया विशेष्यत्वार्थकनया सूत्रादेव तद-  
र्थलाभात् । घटं जानातीत्यादौ विशेष्यत्वस्य द्वितीयार्थतायाः  
कलमत्वात् प्रकृत्यर्थोक्तिमात्रेणातिप्रसङ्गदाने प्रकृते लिङ्गान्तरान-  
भिधायकत्वसद्भावात्कैयटमते ऽपि तस्य दुर्वारत्वाच्च ।

नच हरदत्तमते ग्रामण्ये इत्यादावपि नदीसंज्ञापत्तिः ।  
ग्रामणीखलपूकटप्रशब्दानां मुख्यवृत्तेः पुंस्येव सत्त्वात् ।  
शक्तत्वाद्भयरहितत्वाच्च । कौशाम्बीनिर्गमनादिकं च स्त्री-  
पुंससाधारणमिति नाव्याप्तिः ।

किञ्च कैयटमते आध्वै ब्राह्मण्यै इति भाष्यविरोधः ।  
आध्यानकर्तृत्वस्य लिङ्गत्रयसाधारण्याद्ग्रामणीशब्दादिवन्नदी-  
त्वानुपपत्तेः ।

ननु आसमन्तादीर्यस्या इति बहुव्रीहौ उत्तरपदस्य नि-  
त्यस्त्रीत्वान्नदीत्वम् । “प्रथमलिङ्गग्रहणं च” इति वक्ष्यमाणत्वाद् ।  
अतिलक्ष्म्यै ब्राह्मणायेतिवदिति चेन्न । यणो दुर्लभत्वापत्तेः ।  
“गतिकारकपूर्वस्यैवेष्यते” इत्यत्र गतिसाहचर्येण कारकपूर्व-  
स्यापि नित्यसमासग्रहणम् । गतिसमासश्च प्रतिपदोक्त एव गृह्य-  
ते । तेन दुर्धियः निर्भियः वृश्चिकभियेत्यादावनिससमासत्वाद्



“एरनेकाचः” इति यणेनेति पुरुषोत्तमप्रभृतिभिर्व्याख्यानात् ।

अत एव कृन्मेजन्तसूत्रे “मानः समस्य दृढ्यः” इति मन्त्र-  
व्याख्यायां दुर्धिय इति कैयटः । अदूरविप्रकर्षेण चेदमर्थ-  
कथनम् । व्याख्येयमन्त्रे तु दुष्टं ध्यायतीति विग्रहे नित्यस-  
मास एव । ततो यण् । “दुरो नाशदाशदमध्येषुत्वमुत्तर-  
पदादेश्च ष्टुत्वम्” इति पृषोदरादिसूत्रस्थवार्तिकेन उत्त्वष्टुत्वे ।

यत्तु तद्वार्त्तिकव्याख्यायां दुष्टं ध्यायतीति “आतश्चोपसर्गे”  
इति कप्रस्य इति कैयटहरदत्तादयः । तच्चिन्त्यम् । अन्तःस्व-  
रितानुरोधेनार्थानुरोधेन च खयत्यादिवत् कृतयणादेशानु-  
करणतयैव व्याख्येयत्वात् । सर्वस्य दुर्बुद्धेरंहतिरुपद्रवो नोऽस्मा-  
न्मा वधीदिति तृतीयचरणस्थेनान्वयः । अपवर्जनमंहतिरित्य-  
मरादंहतिशब्दस्य दानरूढत्वे तु प्रद्वेषप्रयुक्तमाभिचारिकाद्यङ्गभूत-  
मेव तदिह ग्राह्यमिति दीक्षिताः ।

वस्तुतस्तु प्रकृतमन्त्रे ऽस्तु तथा, वार्त्तिके तु कप्रत्यया-  
न्तस्यापि ध्यशब्दस्य ग्रहणं युक्तम् । तन्त्रादिनोभयपरत्वसम्भ-  
वात् । अत एव ‘येनासि कृत्ये प्रहिता दृढ्येनास्मज्जिघांसया’-  
इत्याथर्वणमन्त्रः सङ्गच्छत इति वृद्धानामभिप्रायः ।

आध्यानमाधीरिति व्युत्पत्त्या गुणगुणिनोरभेदोपचारा-  
द्भाष्यं समाधेयमिति तूपचारे मानाभावादुपेक्ष्यम् । तस्मात्कै-  
यटमते आध्ये इति भाष्यविरोधः स्थितः ।

अत्र वार्त्तिकम्—

“प्रथमलिङ्गग्रहणंच । प्रयोजनं किञ्चुक्समासाः” इति ।

अयमर्थः—यः शब्दः प्रथमं स्त्रीत्वविशिष्टमर्थमाह पश्चात्तु  
प्रकारान्तरेण लिङ्गान्तरविशिष्टद्रव्यान्तरपरः, तस्य तदानीम-  
स्त्याख्यत्वादप्राप्ता नदीसंज्ञाऽनेन विधीयते । कुमारीमिच्छति



कुमारीयति, कुमारीवाचरति कुमारयति वा ततः क्तिप् । अल्लो-  
पयलोपौ । “कौ लुप्तं न स्थानिवद्”इति यणभावः । कुमारी  
ब्राह्मणः । अङ्यन्तत्वात्सुलोपः । कुमार्यै ब्राह्मणाय । “आ-  
णनद्याः” इत्याद् ।

ननु कैयटमते क्यच्क्विपोः प्रकृतिभूतस्य जीवन्तस्यापि  
नित्यस्त्रीत्वं नास्ति कुमारशब्दात् क्यजन्तात् क्विपि निष्पन्नेन  
कुमारीशब्देन त्रिलिङ्गेन समानाकारत्वादिति चेत् । न । अर्थ-  
भेदेन शब्दभेदाश्रयणात् ।

अयं विशेषः—कुमार्यौ कुमार्यः । “एरनेकाचः”इति यण् ।  
अमि शसि च कुमार्यै कुमार्यः । प्रध्यं प्रध्य इतिवत् । नच ‘गति-  
कारकपूर्वस्यैव’इति निषेधः । ‘तदितरपूर्वस्य न’इत्यर्थात् । विशि-  
ष्टाभावस्य केवले ऽपि सच्चात् कुमार्यै इत्यादौ स्त्रीलिङ्गवत् । हे  
कुमारि ब्राह्मणेत्यादि । कुमारशब्दान्निर्वृत्तस्य तु कुमारीशब्द-  
स्य कुमारीः । अङ्यन्तत्वान्न सुलोपः । अनदीत्वान्न संवु-  
द्धिस्वः, वातप्रमीवत् । पत्नीशब्दाच्च पत्नियौ पत्निय  
इत्यादावियङ् । कुमारमात्मन इच्छन्ती ब्राह्मणी कुमारी-  
रित्यत्र कैयटमते पुंवद्रूपम्, हरदत्तमते तु लक्ष्मीवत् । अमि  
शसि च यणिति विशेषः । तदेवं किञ्चिदुच्यते ।

लुप् । खरकुट्यै ब्राह्मणाय । खरकुटीवेति इवार्थे कनो “लु-  
म्पनुष्ये”इति लुप् । यद्यप्यत्र “लुपि युक्तवच्चक्तिवचने”इति स्त्री-  
त्वमप्यस्ति तथाऽपि स्वाश्रयस्य पुंस्त्वस्यानिवर्त्तनात्स्त्रीमात्र-  
वृत्तित्वाभावादप्राप्ता नदीसंज्ञेति कैयटहरदत्तादयः ।

दीक्षितास्तु—एवं ‘चञ्चाः पश्य’इत्यादौ शसो नत्वापत्तिः ।  
तस्माल्लुबन्तैः खरकुटीचञ्चादिशब्दैः स्त्रीत्वाविशिष्ट एव लौकिकः  
पुमानभिधीयते इत्येव तत्त्वम् । एवं च लुपः प्रयोजनत्वेन गण-



नमपि चिन्त्यमित्याहुः ।

वस्तुतो युक्तवद्भाववचनसामर्थ्यान्नत्वाभाव इति बो-  
ध्यम् । अतितन्त्र्यै ब्राह्मणाय । तन्त्रीमतिक्रान्त इति तत्पु-  
रुषः । बह्वयः श्रेयस्यो ऽस्य बहुश्रेयसी । “ईयसो बहुव्री-  
हेर्न” इति ह्रस्वस्य “ईयसश्च” इति समासान्तस्य कपो निषे-  
धः । एषां संबुद्धौ ह्रस्वः, ङित्सु आडागमादिकं च नदी-  
कार्यम् अवयवस्त्रीविषयत्वात्सिद्धम् । पूर्वमेवात्र स्त्र्याख्यत्वा-  
त्प्रवृत्ता नदीसंज्ञा पश्चादुपजायमाने ऽपि बहिरङ्गे लिङ्गान्तर-  
योगे न निवर्त्तत इति अवयवस्त्रीत्वेनैवोपपत्तौ पूर्ववार्त्तिकमनार-  
भ्यमित्यर्थः । वर्णसंज्ञापक्षे समुदायस्य नद्यन्तत्वात्कार्यसिद्धिः ।  
तदन्तस्य नदीसंज्ञापक्षे तु “अङ्गाधिकारे तस्य च तदुत्तरपदस्य  
च” इतिवचनाद् अतितन्त्रीबन्धुरित्यत्रापि पूर्वपदस्य नद्या वि-  
शेषणात् पूर्वपदान्तोदात्तत्वम् । किब्लुकोरपि एवं व्याख्येयम् ।

अत्रापक्षेपवार्त्तिकम्—

“इयङ्बुवङ्स्थानप्रतिषेधे यण्स्थानप्रतिषेधप्रसंगोऽवयवस्ये-  
यङ्बुवङ्स्थानत्वाद्” इति ।

अवयवस्य स्त्रीविषयत्वात्समुदायस्य नदीसंज्ञावद् अव-  
यवस्येयङ्बुवङ्स्थानत्वात्समुदायस्य यण्स्थानस्यापि उत्तरसूत्रेण  
नदीसंज्ञाप्रतिषेधः स्यात् । आध्यै ब्राह्मण्यै इति । इह ह्यवयवे  
इयङ् धिये इति, समुदाये तु “एरनेकाचः” इति यण् ।

अत्र सिद्धान्तमाह वार्त्तिककारः—सिद्धं त्वङ्गरूपग्रहणा  
द्यस्याङ्गस्येयुवौ तत्प्रतिषेधादिति ।

अस्यार्थः—“अचि श्नुधातुभ्रुवाम्” इत्यत्र इयङ्बुवङ्भ्यामङ्ग-  
माक्षिप्यते अङ्गाधिकारीयत्वात् । तेन यस्याङ्गस्येयङ्बुवङ्गौ निर्व-  
र्त्येते तस्य नदीसंज्ञानिषेधः । आध्यै इत्यत्र चावयवस्याङ्गसंज्ञा-



नास्ति, समुदायस्य त्वियङुवङ्स्थानत्वं नास्ति यणा बाधा-  
दिति न दोषः । एतदर्थमेव तत्र स्थानग्रहणम् इयङुवङोर्यदा  
स्थितिस्तदा प्रतिषेधो यथा स्यात् । यदा त्वपवादेन बाधस्त-  
दा मा भूदिति ।

“ह्रस्वेयुवस्थानप्रवृत्तौ च स्त्रीवचने” इति वाक्यान्तर-  
म् । “अवयवग्रहणात्सिद्धम्” इत्यस्यायमपवादः । ह्रस्वे-  
यङुवङ्स्थानानां प्रवृत्तिरर्थान्तरसंक्रान्तिः, तस्यां सत्यां  
स्त्रीवचन एव संज्ञा न लिङ्गान्तरवचने । चशब्दादप्रवृत्तौ  
चेत्यर्थः । शकट्यै अतिशकटये ब्राह्मणाय, श्रियै अतिश्रिये  
ब्राह्मणाय । इह तु स्यादेव अतिश्रिये अतिश्रियै वा ब्राह्मण्यै  
इति भाष्यम् । नचेह स्त्रीत्वं नास्तीति वाच्यम् । हरदत्तमते स-  
त्त्वात् । कैयटमतेऽपि “ङिति ह्रस्वश्च” इत्यत्र आख्याऽननुवृत्तेरुक्त-  
त्वात् । एवं च सुधीस्वयम्भवतिलक्ष्म्यतिचमूशब्देषु रूपद्वयं बो-  
ध्यम् । निष्कौशाम्बिः पुमानित्यत्र तु नदीसंज्ञायामपि न विशे-  
षः । ह्रस्वादेशेन नद्या अपहाराद् न सम्बुद्धिह्रस्वः, वर्ण-  
स्य नदीत्वात् । स्यात्स्वत्वं तु शक्त्याश्रयतामात्रात्, पर्याप्त्यधि-  
करणत्वस्याविवक्षणात् । तदन्तस्य नदीसंज्ञापक्षे ऽपि ‘सर्वे  
सर्वपदादेशाः’ इति न्यायेन सर्वादेशत्वात् । नच स्थानिवद्भा-  
वः, विशेषणतयाऽप्यलाश्रयणे निषेधस्योक्तत्वात् । “ङिति ह्रस्व-  
श्च” इति विकल्पस्तु भवत्येवेति कौस्तुभः ।

## नेयङुवङ्स्थानावस्त्री ४।

इयङुवङोः स्थितिर्यत्र तावीदृतौ नदीसंज्ञौ न स्तः स्त्रीशब्दं  
विना । स्थानं निरपवादा प्रसक्तिः । हे श्रीः, हे भूः । अस्त्रीति  
किम् । हे स्त्री । नदीत्वात् सम्बुद्धिह्रस्वः । अथ कथं विमानना



सुभ्रु कुतः पितुर्गृहे इति कालिदासः, हा पितः कासि हे सुभ्रु  
बह्वेवं विललाप स इति भट्टिः । मुकुलयति च नेत्रे सर्वथा  
सुभ्रु खेद इति भवभूतिः । प्रसूननाराचशरासनेन सहैकवंशप्रभ-  
वभ्रु वभ्रु इति श्रीहर्षश्च ।

अत्राहुः प्रमाद एवेति हरदत्तादयः ।

दुर्घटवृत्तिकारस्तु भ्रूशब्दाद् “अप्राणिजातेः” इत्युक्तिं समासे  
उपसर्जनह्रस्वेन “ऊडुतः” इत्युक्तिं तस्य समुदायभक्तत्वान्नोवङ्-  
स्थानत्वमित्याह ।

दीक्षितास्तु नेदं युक्तम्—प्रत्ययस्य भक्ततायां प्रमाणा-  
भावात् । एकादेशस्यान्तवद्भावेन भ्रूशब्दावयवताया अप्य-  
नपायात् । अङ्गाधिकारे तदुत्तरपदग्रहणस्य निर्विवादतया  
समुदायभक्ते ऽप्युवङ्प्रवृत्तेश्च सुभ्रुवावित्यादीनां सर्वसम्मत-  
त्वादित्याहुः ।

सामान्ये नपुंसकमिति केचित् ।

यथासंभवं क्रियाविशेषणत्वमित्यन्ये ।

## वाऽऽमि ५।

पूर्वोक्तावामि नदीसंज्ञौ वा स्तः । श्रीणां श्रियां भ्रूणां  
भ्रुवाम् । अस्त्रीत्येव । स्त्रीणाम् । द्वितीयैकवचनस्य तु नेह ग्रहः ।  
विशेषाभावात् ।

## ङिति ह्रस्वश्च ६।

इयङुवङ्स्थानौ ह्रस्वौ च यू नदीसंज्ञौ वा स्त्रियां ङिति परे ।  
श्रियै श्रिये भ्रुवै भ्रुवे कृत्यै कृतये धेन्वै धेनवे । नदीसंज्ञापक्षे  
“आण्णद्याः” इत्याद् “आटश्च” इति वृद्धिः । अस्त्रीत्येव । स्त्रियै ।



स्त्रीलिङ्गाविति किम् । अग्रये वायवे । इह प्रथमलिङ्गग्रहणाभा-  
वान्निष्कौशाम्बिर्हरिवदित्युक्तम् । अतिस्त्रिरित्यत्र तु विशेषः ।  
अतिस्त्रियावित्यादौ “स्त्रियाः” इति इयङ् स च गौणत्वे ऽपि ।

किं तु—

गुणनाभावौत्वनुद्भिः परत्वात्पुंसि बाध्यते ।

स्त्रीवे नुमा च स्त्रीशब्दस्येयङित्यवधार्यताम् ॥

“जसि च” इति गुणः । अतिस्त्रयः । “वाग्शसोः”  
अतिस्त्रिम् अतिस्त्रियम्, अतिस्त्रियः, अतिस्त्रीः । औद्शसो-  
रियङ् । “आडो नाऽस्त्रियाम्” अतिस्त्रिणा । “घेङिति” ।  
अतिस्त्रये इत्यादि । ओसि अतिस्त्रियोः । ह्रस्वेति नुद् ।  
अतिस्त्रीणाम् । “अच्च घेः” । अतिस्त्रौ ।

औकार ओसि नित्यं स्यादम्शसोस्तु विभाषया ।

इयादेशोऽचि नान्यत्र स्त्रियाः पुंस्युपसर्जने॥ इति कौस्तुभः ।

स्त्रीवे नुम् । अतिस्त्रिणी इत्यादि वारिवत् । स्त्रियां तु  
“ङिति ह्रस्वश्च” इति सञ्ज्ञाविकल्पः । नचास्त्रीति निषेधः ।  
इयङ्बुवङ्स्थानयोरेव तेन विशेषणात् । पूर्वसूत्रे तत्संबद्धत्वात् ।  
नचावृत्त्योभयविशेषणत्वम्, मानाभावात् । तेनातिस्त्रियै अति-  
स्त्रये । औत्वं बाधित्वा परत्वादिदुष्ट्यामिति डेराम् । अति-  
स्त्रियाम् । पक्षे अतिस्त्रौ इति ।

अत्र ‘वाऽचि ह्रस्वश्च’ इत्येव सूत्रणीयम् । नतु “वामि ङिति  
ह्रस्वश्च” इति सूत्रद्वयम् । गौरवात् । तस्मात्सूत्रद्वयं सन्निपातपरि-  
भाषाज्ञापनार्थम् । अजादित्वस्य नदीसंज्ञाप्रयोजकत्वे हि नदी-  
संज्ञां निमिचीकृत्य नुद् न स्यात् । भ्रूणामिति आमोऽजादि-  
त्वव्याघातापत्तेरिति कौस्तुभः ।



## शेषो ह्यसखि ७।

ह्रस्वौ यौ इउवर्णौ तदन्तं सखिभिन्नम् अनदीसंज्ञं घिसं-  
ज्ञं स्यात् । हरये भानवे । ह्रस्वौ किम् । ग्रामण्ये खलप्वे । यू  
किम् । मात्रे । असखीति किम् । सख्ये । अनदीसंज्ञं किम् ।  
मत्यै । सुसखेरित्यादौ भवत्येव । समुदायस्य सखिशब्द-  
भिन्नत्वात् । नच तदन्तविधिः । विशेष्यसम्बन्धाभावात् ।

नन्वेवं सखीत्यत्र ङीषन्ते “यस्येति च” इति इकारलोपव्या-  
ख्यान्तवैयर्थ्यम् । सर्वणदीर्घेऽपि दोषाभावात् । नचातिसखेराग-  
च्छतीत्यत्र सर्वणदीर्घस्य पूर्वं प्रत्यन्तवद्भावाद् घिसंज्ञानिषेधः  
स्यादिति वृत्त्युक्तप्रयोजनसम्भवः । सत्यप्यन्तवद्भावे समस्तस्य  
सखिशब्दादन्यत्वानपायेन निषेधतादवस्थ्यादिति । मैवम् । सखी  
सख्यौ सख्य इत्यादौ अनङ्गित्वयोर्वारणाय लोपस्यावश्यक-  
त्वात् । नच लिङ्गविशिष्टपरिभाषया दोषतादवस्थ्यम् । विभक्तौ  
लिङ्गविशिष्टाग्रहणात् ।

## पतिः समास एव ८।

पतिशब्दः समास एव घिसंज्ञः । भूपतये । नेह पत्या पत्ये।  
समासे पतिशब्दस्यैव घिसंज्ञेति विपरीतनियमं वारयितुमेवका-  
रः । तेन दृढमुष्टिनेत्यादि सिद्धम् ।

इह पतिगृहे इत्यत्र घिसंज्ञत्वात् पूर्वनिपातनियमार्थं पृ-  
थक् सूत्रम्, अन्यथा “शेषो ह्यसखिपती” इत्यसूत्रयिष्यत् ।  
बहुचपूर्वस्य तु घिसंज्ञा सुसखिवत् । सखिना वानरेन्द्रेण, क्लीबे  
च पतिते पतौ, सीतायाः पतये नमः, कृष्णस्य सखिरर्जुनः इ-  
त्यादिकं तु छान्दसम् ।



आख्यानप्यन्तात्कर्मणि “अच इः” । लाक्षणिकत्वात् पर्यु-  
दासे ग्रहणं नेत्यन्ये ।

वचो वाचस्पतेरपीत्यादौ “तत्पुरुषे कृति” इति बहुलग्रह-  
णादलुक् । एतेन दिवस्पतेरादरदार्शिना रसादिति नैषधं व्या-  
ख्यातम् । एवं च वास्तोष्पतिरपि । “षष्ठ्याःपति-” इत्यादिना  
सत्त्वम् । श्रियः पतिरित्याद्यनुरोधात्तत्र छन्दसीत्यनुवर्त्तते । पार-  
स्करादित्वात्सुद् इति केचित् । “द्यावापृथिवीशुनासीरमरुत्व-  
दग्नीषोमवास्तोष्पतिगृहमेधाच्छच” इति सामान्यापेक्षज्ञापकाद-  
लुक् । कस्कादित्वात्सत्त्वम् । इणः परस्य तु षत्वमित्यन्ये ।

‘वाचस्पतिं विश्वकर्माणमूतये’, ‘वास्तोष्पते प्रति’ इत्यादौ  
पृथक्पदपाठो वैदिकानाम् ॥

## षष्ठीयुक्छन्दसि वा ९।

पतिशब्दो घिसंज्ञः । क्षेत्रस्य पतिना वयम् ।

इह “च” इति योगविभागः । छन्दसीत्यनुवर्त्तते । तेन सर्वे  
विभयश्छन्दसि विकल्प्यन्त इत्यर्थः । “बहुलं छन्दसि” इत्या-  
दिकं प्रपञ्चार्थम् ।

## ह्रस्वं लघु १०।

चेतति । चिती संज्ञाने । लघूपधगुणः । नच ह्रस्वप्रदेशेष्वपि  
लघुसंज्ञया व्यवहारः । सर्पिष्ट्वमित्यादौ “ह्रस्वात्तादौ तद्धिते” इति  
षत्वाभावापत्तेः । गुरुसंज्ञया लघुसंज्ञया बाधात् । तस्मादेकसंज्ञा-  
ऽधिकारात् पूर्वमेव ह्रस्वसंज्ञारम्भः ।

यत्तु भाष्ये तत्र ह्रस्वसंज्ञाया दीर्घप्लुतसंज्ञाभ्यां समावेश-  
माशङ्क्य एकसंज्ञाऽधिकारे ऽयं योगः करिष्यत इत्युक्तम्, तत्र च-



चतुर्थपादे नदीसंज्ञाहिकम् । २ । ७९३

कारादिना ह्रस्वसंज्ञाया गुरुलघुसमावेशः करिष्यते इत्यभिप्रायः ।  
यद्वा अत एव तत्र पक्षान्तरोपन्यास इति बोध्यम् ॥

## संयोगे गुरु ११।

ह्रस्वं गुरुसंज्ञं संयोगे परे । शिक्षा भिक्षा । “गुरोश्च हलः”  
इत्यप्रत्ययः ।

## दीर्घं च १२।

गुरुसंज्ञं स्यात् । ईहांचक्रे । “इजादेश्च गुरुमतः” इत्याम् ॥

## यस्मात्प्रत्ययविधिस्तदादि

## प्रत्ययेऽङ्गम् १३।

यस्मात्प्रत्ययो विहितस्तदादिः शब्दः प्रत्यये परे ऽङ्गसंज्ञः  
स्यात् । रामेण । प्रत्ययेति किम् । स्त्री इयती । इदंशब्दाद्वतुपो वस्य  
घादेशः, प्रकृतेरीशभावः, “यस्येति च” इति तल्लोपः । स्त्रीशब्दा-  
त्सुशब्दस्य तल्लोपस्य च विधिरस्तीति अङ्गसंज्ञा स्यादङ्गसंज्ञा  
चेति संज्ञाद्वयनिमित्तो “यस्य” इति लोपः स्यात् । नच इद-  
मादेशलोपस्याभीयत्वादसिद्धत्वमिति प्रत्ययपरत्वाभावः । प्रा-  
ग्भादसिद्धत्वमिति कैश्चिदभ्युपगमात् । नापि स्थानिवद्भावः ।  
पदान्तरनिरपेक्षपदसंस्कारपक्षे स्त्रीशब्दस्थैकारस्यानादिष्ठादचः  
पूर्वत्वाभावात् । विधिशब्दस्यापि तदेव प्रयोजनम् । तस्मिन्ना-  
सति परशब्दस्याप्यध्याहारप्रसङ्गात् ।

यत्तु भाष्ये दधि अधुनेति प्रत्युदाहृतम्, तत्तु अधुनेति  
प्रत्ययो निपात्यते इदमश्च लोप इति पक्षे, इदमो ऽश्रभावो धुना



च प्रत्यय इति पक्षे तदसम्भवादिति कैयटः । नच विधिग्रहणे ऽपि स्त्रीशब्दात्सुप्रत्ययविधानाद्दोषतादवस्थयम् । प्रत्यासत्त्या यस्माद्यः प्रत्ययो विहितस्तस्मिन्नेव प्रत्यये परे तद् अङ्गसज्जमित्याश्रयणात् । तेन स्त्री अं पश्यतीत्यत्र नेयङ् । अशब्दाद् “अमि पूर्वः” इत्येकादेशस्य परादिवद्भावेन प्रत्ययत्वेऽपि अमः स्त्रीशब्दादविहितत्वात् । एवम् अततेर्दप्रत्यये टिलोपे च अशब्दस्य स्वतः प्रत्ययत्वं ऽपि न दोषः । इप्रत्ययस्याततेरेव विहितत्वेन स्त्रीशब्दप्रकृतिकत्वाभावात् । प्रत्ययापेक्षया यावान्पूर्वो भागस्तावतोऽङ्गसंज्ञा न तु प्रत्ययोत्पत्तिवेलायां यावतः प्रकृतित्वं तन्मात्रस्येत्यर्थः । तेन वदामि वदिष्यामीत्यादौ विकारणान्तस्याङ्गसंज्ञायाम् “अतो दीर्घो यजि” इति दीर्घः । नचारम्भसामर्थ्यम्, पय वय गतौ । यङ्लुकि “लोपो व्योः” इति यलोपे च पापामि पापाव इत्यादौ चरितार्थत्वात् । कुण्डानि । यदा नुम् परादिस्तदा “सुपि च” इति दीर्घः । दधीनीत्यादौ त्वकारान्तत्वाभावात् । पूर्वान्तपक्षे सामानीत्यादिवत्सिध्यति । यदा त्वभक्तत्वपक्षस्तदेदं प्रयोजनमादिग्रहणस्य । पूर्वान्तपक्षस्यैव स्थापितत्वादप्रयोजनमेतत् । प्रत्यये किम् । प्रत्ययविशिष्टस्य ततो ऽप्यधिकस्य वा मा भूत् । तथा सति च वत्रश्चेत्युरदत्त्वस्य परनिमित्तत्वं न लभ्येत । तथा च स्थानिवद्भावाप्रवृत्त्या वकारस्य संप्रसारणं स्यात् । अल्विधित्वेन “स्थानिवदादेशः” इत्यस्य प्रवृत्तेर्दुर्वचत्वात् ।

यत्तु “प्रकृत्यादि प्रत्ययेऽङ्गम्” इत्येव लाघवाद्भक्तुं युक्तम् । प्रकृतिमात्रस्य तु कर्त्ता कारक इत्यादौ व्यपदेशिवद्भावात् सिद्धमिति । तच्चिन्त्यम् । अङ्गातिरिक्तप्रकृतेर्दुर्वचत्वादात्माश्रयापत्तेः । नहि प्रत्ययाव्यवहितपूर्वकर्त्तृत्वं प्रकृतित्वम् । स्त्री इयतीत्यादावतिव्याप्तेः । बहुगुड इत्यादावव्याप्तेश्च । स्फुटं चेदं भूषणे इ-



त्यास्तां विस्तरः ।

इह 'यस्मात्प्रत्ययविधिस्तदादि प्रत्यये' इति योगविभागः । परिभाषेयम् । प्रत्यये गृह्यमाणे यस्मात्तस्य विधिस्तदादिग्रहणं भवतीत्यर्थः । गृह्यमाणपदाध्याहारात्सूत्राणां सोपस्कारत्वात् । तेन "जिनत्यादिर्नित्यम्" इत्यादौ यत्र प्रत्ययः सप्तम्या निर्दिश्यते तत्र तदादेर्ग्रहणात् 'देवदत्तो गार्ग्यः' इत्यादौ सङ्घातस्याद्युदात्तत्वं न भवति किंतु गार्ग्यशब्दस्यैव । "सुप आत्मनः क्यञ्" इत्यत्राप्यनेन तदादिनियमः । सुपा कर्मणस्तदादेर्वा विशेषणात्तदन्तविधिः । तेन महान्तं पुत्रमिच्छतीत्यादौ समुदायान्न क्यच् । समुदायस्यासुबन्तत्वात् । अवयवस्य सापेक्षत्वाद् असामर्थ्यात् । देवदत्तश्चिकीर्षतीत्यत्र सङ्घातस्य न धातुसंज्ञा । देवदत्तो गार्ग्य इति संघातस्य न प्रातिपदिकसंज्ञा । देवदत्तो गार्ग्यायण इति संघातान्न तद्धितोत्पत्तिः । अन्यथा वृद्धिस्वरौ संघातस्य स्याताम्, पूर्वस्य च सुपो लुक् स्यात् । तस्मात् प्रत्ययग्रहणे यस्मात्स विहितस्तदादेस्तदन्तस्य ग्रहणमिति परिभाषा वाचनिकीति सिद्धम् । यत्र पूर्वः कार्यित्वेनाश्रीयते तत्र तदादेः कार्यं भवति । यत्र तु प्रत्ययान्तः संघात आश्रीयते तत्र तदादेः प्रत्ययान्तस्य ग्रहणमित्यर्थः ।

केचित्तु उक्तयोगविभागलभ्यत्वे एतत्परिभाषायां तदन्तस्येत्यंशस्य निर्मूलत्वप्रसङ्गः । तदन्तशब्दस्यात्रानुपादानाद् इत्याहुः ।

तन्न । एकदेशानुमतिद्वारा पूर्वाचार्योक्तस्यांशान्तरस्यापि सङ्ग्रहसिद्धेः । ज्ञापकस्थल एव तथात्वमित्यत्र बीजाभावाद् । इष्टसिद्ध्यर्थताया ज्ञापकवद्योगविभागेऽपि तुल्यत्वात् ।

नन्वेवम् अवतप्तेनकुलस्थितं त एतत्, उदकेविशीर्णं



त एतत् इत्यादौ च गतिकारकाधिकेन समासो न स्यादिति चेद् न । कृद्ग्रहणे गतिकारकपूर्वस्यापि ग्रहणमिति परिभाषया तत्सिद्धेः ।

प्रयोजनं समासतद्धितविधिस्वराः ।

सांकूटिनम्, व्यावक्रोशी, इत्यादौ “अणिनुणः” इति सोपसर्गादण् । यदि तु कूटिन्नित्यस्मादण् स्यात्तदा तस्यैवादिष्टाद्धिः स्यात् । दूरादागतः । आगम्यते स्मेति कर्मणि क्तः । गतिस्वरेणाद्युदात्त आगतशब्दः । ततो दूरशब्दस्य “स्तोकात्तिक—” इति समासः । “पञ्चम्याः स्तोकादिभ्यः” इत्यलुक् । इह थाथादिस्वरेणान्तोदात्तत्वम् । नच समासस्वरेण सिद्धिः । “गतिरनन्तरः” कर्मार्थकत्त्वान्ते परे अव्यवहितगतिः प्रकृत्येति आद्युदात्तस्य तदपवादत्वात् । तथाच दूरादागतशब्दो मध्योदात्तः स्यात् । सत्यां तु परिभाषायां “गतिकारकोपपदात्कृद्” इति कृत्स्वरापवादं कृत्स्वरं बाधित्वा “थाथघञ्क्ताजबित्रकाणाम्” इति अन्तोदात्तत्वम् । कृद्ग्रहणेन गतिकारकपूर्वस्यापि ग्रहणात् । नच थाथादिस्वरस्यापि गतिस्वरोऽपवाद इति वाच्यम् । गतेरुत्तरस्य क्तान्तस्य यदन्तोदात्तत्वं तस्यैव सोऽपवादः । कारकादुत्तरस्य थाथादिस्वर एव भवतीति सिद्धान्तात् ।

नन्वागतशब्दस्याद्युदात्तत्वे ऽपि दूरशब्देन समासे सति-शिष्टत्वात्समासान्तोदात्त एव भविष्यतीति चेत् ।

अत्र कैयटादयः—अन्यार्थं कृतया परिभाषया कृदुत्तरपदप्रकृतिस्वरेणाद्युदात्ते आगतशब्दे प्राप्ते सगतेरपि क्तान्तत्वात्स्थानान्तरप्राप्तत्वाद्गतिस्वरस्य बाधकस्यापि बाधेन थाथादिस्वरो भवतीत्येवाभिप्रेतम्, नतु स्वर एवानन्यथासिद्धम् उदाहरणमिति । अस्यां च “गतिरनन्तरः” इत्यनन्तरग्रहणं ज्ञापकम् । तद्धि अ-



भ्युद्धृतमित्यत्र अभिशब्दस्य प्रकृतिस्वरो मा भूदित्येतदर्थम् ।  
यदीयं न स्यात्तदा उद्धृतशब्दस्य क्तान्तत्वाभावात् क्तान्ते  
उत्तरपदे ऽनन्तरे परे गतेः स्वरो विधीयमानो नैव प्राप्नोती-  
ति तद् व्यर्थं स्यात् ।

## सुप्तिङन्तं पदम् १४।

सुवन्तं तिङन्तं च पदसंज्ञं स्यात् । ब्राह्मणाः । ऊचुः । यद्यपि  
प्रत्ययग्रहणे तदन्तग्रहणात्सिद्धन्तथाऽपि 'सञ्ज्ञाविधौ प्रत्ययग्रहणे  
तदन्तग्रहणं नास्ति' इति ज्ञापनार्थमन्तग्रहणम् । तेन कुमारी चासौ  
गौरितरा चेति विग्रहे कुमारगौरितरेति सिद्धम् । तरबन्तस्य  
घसंज्ञायां कुमारीशब्दस्य पुंवद्भावं परत्वाद्धाधित्वा "घरूप—" इति  
ह्रस्व एव स्यात् । गौरीशब्दस्य च तरपि परे ह्रस्वो न स्यात् ।

नन्वेवं "सनाद्यन्ताः" इत्यत्रान्तग्रहणं कार्यमिति गौरवम्,  
अन्यथा सनादेरेव धातुसंज्ञायां तदादेरेवाङ्गत्वात्ततः पूर्वमद् स्यात्,  
"कृत्तद्धित—" इति सूत्रे च केवलानामेव कृत्तद्धितानां प्रातिपदि-  
कसंज्ञा स्यात् । ततश्च भिद् छिद् इत्यादौ न स्यात् । नाप्यर्थ-  
वत्सूत्रेण सिद्धिः । अधातुरिति निषेधात् । नापि प्रत्ययलक्षणेन ।  
प्रत्ययनिमित्तमन्यस्य यत्किञ्चित्कार्यं विधीयते तत्रैव तत्प्र-  
वृत्तेः । प्रत्ययस्यैव यत् कार्यं तस्य तेन दुर्लभत्वात् । असतो  
वचनशतेनापि कार्यित्वानुपपत्तेः । एवम् औपगव इत्यत्र के-  
वलस्य तद्धितस्य प्रातिपदिकसंज्ञायां षष्ठ्याः प्रातिपदिका-  
नन्तर्गतत्वाल्लुक् न स्यादिति चेत् ।

अत्र भाष्यं "सनाद्यन्ताः" इत्यत्र कृतमेवान्तग्रहणम्, "कृत्त-  
द्धित—" इत्यत्र त्वर्थवद्ग्रहणमनुवर्तते कृत्तद्धितान्तं चार्थवद् न  
केवलाः कृतस्तद्धिता वा" इति ।



स्यादेतत् । यद्यथेवत्ता पारमार्थिकी सा कृत्तद्धितान्तस्या-  
पि नास्ति । पदस्य वाक्यस्य वा तथात्वात् । अथ प्रक्रियाद-  
शायाम् अन्वयव्यतिरेकाभ्यां कल्पिताऽर्थवत्ता तदा कृत्तद्धित-  
योरप्यस्तीति चेत् ।

अत्राहुः—अर्थवद्ग्रहणानुवृत्तिसामर्थ्याद् लौकिकार्थप्रत्या-  
सन्नो ऽभिव्यक्ततरो योऽर्थः प्रत्ययान्तेषु लक्ष्यते स आश्रीयत  
इति । प्रकृतिप्रत्यययोर्मिलित्वा यदर्थबोधकत्वं स इति यावत् ।

## नः क्ये १५।

क्यङि क्यचि च नान्तमेव पदसंज्ञम् । नियमार्थमिदम् । सुव-  
न्तात्तदुत्पत्तेर्वक्ष्यमाणत्वात् । राजेवाचरति राजायते । “नलोपः  
प्रातिपदिकान्तस्य” इति नलोपः । क्यषन्तं तु भाष्यमते नो-  
दाहरणम् । “नायं नकारान्ताद्विधीयते” इति भाष्योक्तेः । लो-  
हितादिडाङ्भ्य एव तद्विधानाच्च । नान्तमेवेति किम् । वाच्य-  
ति । लुच्यति । पदत्वाभावात् कुत्वादि । न च विपरीतनि-  
यमापत्तिः । “नङि सम्बुद्ध्योः” इति “नलोपः प्रातिपदिकान्त-  
स्य” इति च ज्ञापकात् । अन्यथा ‘नलोपः क्ये’ इत्येवावक्ष्यत् ।

## सिति च १६।

सिति प्रत्यये परे पूर्वं पदसंज्ञम् । भंसज्ञाऽपवादः । “भ-  
वतष्ठक्छसौ” । भवदीयम् । पदत्वाज्जश्वम् । ऋतुः प्राप्ते  
ऽस्य ऋत्विगः । “ओर्गुणः” इति गुणाभावः ।

## स्वादिष्वसर्वनामस्थाने १७।

कप्रत्ययावधिषु सर्वनामस्थानभिन्नेषु स्वादिषु परेषु पूर्वं



पदसंज्ञम् । राजभ्याम् । सर्वनामस्थाने तु राजानौ इत्यादि ।

नन्वेवं राजा इत्यत्र नलोपो न स्यात् । प्रत्ययलक्षणेन सर्वनामस्थानपरत्वाद् उक्तनिषेधेन पदसंज्ञाया दुर्लभत्वाद् इति चेत् न । असर्वनामस्थाने इत्यस्य पर्युदासत्वात् । “सुप्ति-  
ङन्तम्” इति प्राप्तपदसंज्ञाया बाधाभावात् । अस्तु वा प्रसज्यप्र-  
तिषेधः । एतत्सूत्रप्राप्तेरेव प्रतिषेधान्न दोषः । अनन्तरस्येति न्या-  
यात् । न च परत्वादनया सुप्तिङन्तमित्यस्य बाधः । अस्याः प्रति-  
षिद्धत्वात् । तदुक्तम्—“नोत्सहते प्रतिषिद्धा सती बाधितुम्” इति ।  
“स्वादिषु” इति हि प्राप्तिः किं पूर्वस्याः प्राप्तेर्बाधिका ऽस्त्यथ  
निषेधस्य बाध्या । तत्र प्राप्तबाधस्यानुचितत्वाद् अप्राप्त्यनुमानस्य  
बाधत्वाद् अपवादविषयपरिहारेणोत्सर्गस्य प्रवर्त्तनात् “स्वा-  
दिषु” इत्यस्य सर्वनामस्थानांशे प्रवृत्त्यभावात् तस्याः “सुप्ति-  
ङन्तम्” इत्येतद्बाधकत्वानुपपत्तेः । अत एव वृक्षा इत्यत्र “ना-  
दिचि” इति प्रतिषेधविषये पूर्वसवर्णदीर्घस्य प्रवृत्त्यभावे “वृद्धि-  
रेचि” इत्यस्य प्रवृत्तिः ।

यद्वा “स्वादिषु” इति योगो विभज्यते—स्वादिषु पूर्वं पद-  
संज्ञं भवति । सर्वनामस्थाने ऽयचीत्यन्यो योगः । ‘असर्वनाम-  
स्थाने’ इत्यत्र श्रुतो नञ् यचीत्यनेन सम्बध्यते । यकारादि  
सर्वनामस्थानं नास्तीति यकारग्रहणं उत्तरार्थम् । तथाचाऽजा-  
दौ सर्वनामस्थाने पदसंज्ञानिषेधो न तु हलादौ इति राजेत्यत्र  
पदसंज्ञासिद्धिः । ततो भसंज्ञायां नञः सर्वनामस्थानेनैव सम्ब-  
न्धः । असर्वनामस्थाने यकारादावजादौ च पूर्वं भसंज्ञमित्यर्थः ।

ननु सावपि पदव्याख्याने ‘भद्रं करोषि गौः’ इत्यत्र “पूर्वस्या-  
र्द्धस्यादुत्तरस्येदुतौ” इत्यस्य प्रसङ्गः । तत्र पदान्तग्रहणेनापि दुर्वा-  
रत्वात् । मैवम् । वाक्यपदयोरन्त्यो य एच् तस्य तद्विधानाद्, अत्र



तु वाक्यस्य विसर्जनीयो ऽन्त्यो न त्वौकारः । “भुवद्भ्यो धारय-  
द्भ्य इत्यनयोरुपसंख्यानम्” । “तसौ मत्वर्थे” इति भसंज्ञाप्राप्तौ  
पदसंज्ञाविधानम् । शतृप्रत्यये व्यत्ययेन भवतेः शपो लुक्  
उवङ् ततो मतुप् ।

## यचि भम् १७।

यकारो ऽज्वा इत्येतदन्यतरादिषु स्वादिष्वसर्वनामस्थानेषु  
कप्रत्ययावधिषु परतः पूर्वं भसंज्ञम् । पदसंज्ञापवादः । गार्ग्यः ।  
“यस्य” इति लोपः । राज्ञः । “अल्लोपो ऽनः” ।

भसंज्ञायामुत्तरपदलोपे षषः प्रतिषेधः ।

अनुकम्पितः षडङ्गुलिदत्तः षडिकः । “बहूचो मनुष्य-  
नाम्नः” इत्यनुकंपायां ठच् । “ठाजादावूर्द्धम्” इति जुलिशब्दस्य  
लोपः । “यस्येति च” इति अकारलोपः । अत्र तुल्यावधिकया भ-  
संज्ञया प्रत्ययलक्षणेन सुबन्तत्वात्प्राप्तायाः पदसंज्ञाया बाधाज्ज-  
श्त्वं न स्यादित्यारम्भः । सिद्धमचः स्थानिवच्चात् । भसंज्ञायां  
विधीयमानायां अकारलोपस्य स्थानिवच्चावादकारान्तमेतद्भ-  
संज्ञां प्रतीति भिन्नावधिकत्वाद्भपदसंज्ञयोर्न बाध्यबाधकभावः ।  
नच “न पदान्त—” इति स्थानिवच्चनिषेधः । पदान्तस्य विधेयत्वे  
तत्प्रवृत्तेः । कानि सन्ति कौ स्त इत्यत्र पदान्तयोर्विधेयत्वात् ।  
इह तु जश्त्वस्य पूर्वमेव प्रवृत्तत्वात् ।

नन्वेवं अनुकम्पितो वागाशीर्दत्तो वाचिक इत्यत्रापि  
कुत्वं स्यात् । मैवम् । सिद्धमेकाक्षरपूर्वपदानामुत्तरपदलोपवच-  
नात् । तस्य च हलजादेशत्वाद् न स्थानिवच्चाव इति तुल्या-  
वधिकया भसंज्ञया बाधात्, “षषष्ठाजादिवचनाद्” इत्यकारस्य  
पृथग्लोपाच्च दोषः ।



“नभोऽङ्गिरोमनुषां वत्युपसंख्यानम्” ।

नभस्वत्, अङ्गिस्वत्, मनुष्वत् । पदसंज्ञायां तु रुत्वं स्यात्, न सत्त्वम् । अपदान्तस्येति वचनात् ।

“वृषण्वस्वश्चयोः” ।

वृषण्वसुः । वृषण्वस्य यच्छिरः । पदान्तस्येति निषेधाण्ण-  
त्वं न स्यात् । नलोपश्च स्यात् । नच भत्वादलोपापत्तिः । अ-  
ङ्गसंज्ञाया अभावात्, तस्याङ्गाधिकारीयत्वात् । उपसंख्यानान्ये-  
तानिच्छन्दोविषयाणीति कैयटः ।

## तसौ मत्वर्थे ॥१८॥

तान्तसान्तौ भसंज्ञौ मत्वर्थे प्रत्यये । तडित्वान् । यशस्वी ।  
नच यशस्वानित्यत्र न स्यादिति वाच्यम् । मतुपो ऽपि मत्वर्थ-  
वृत्तित्वात् । देवदत्तशालायां ब्राह्मणा आनीयन्तामित्युक्ते हि  
ब्राह्मणत्वस्य देवदत्तवृत्तित्वे तस्यापि कार्यान्वयः । उद्देश्यता-  
वच्छेदकरूपावच्छिन्नत्वात् । देवदत्तशाला भेद्यतामित्युक्ते तु  
न, शालात्वस्य देवदत्तावृत्तित्वात् । अत एव च्यर्थेण्वित्युक्त्वा  
अच्चाविति प्रतिषेधः सङ्गच्छते ।

## अयस्मयादीनि छन्दसि ॥१९॥

संज्ञाद्वयाधिकाराद् यथासम्भवं तदुभयद्वारैषां साधुत्ववि-  
धानम् । “उभयसंज्ञान्यपि” इति वार्त्तिकात् । “मयद्वैतयोर्भा-  
षायाम्” इत्युक्ते छन्दसि कथं मयडित्याशङ्क्य अस्मादेव निपात-  
नादिति न्यासकृत् । “अचः छन्दसि” इतीत्यन्ये । अत्र भत्वादु-  
त्वाभावः । स सुष्ठुभा स ऋकृता गणेन । पदत्वात्कुत्वं भत्वा-  
ज्जस्त्वाभावः । कुत्वविध्यैकवाक्यतापन्नपदत्वस्य भत्वेन बाधत्वात् ।



## बहुषु बहुवचनम् ॥२०॥

बहुत्वे एतत्स्यात् । वृक्षाः । दारा इत्यादौ अवयवनिष्ठबहुत्वस्यावयविन्यारोपः । प्रकृत्यर्थवृत्तित्वस्य तावता ऽपि निर्वाहात् । जलपरमाणावप्याप इति प्रयोगस्तद्गुणानादायेति वर्द्धमानादयः । नच घटेऽपि घटा इत्यापत्तिः । तन्नारोपे प्रमाणाभावात् । दारा इत्यादौ तु बहुवचनान्तत्वनियमप्रतिपादककोशवृद्धव्यवहारादेर्नियामकत्वात् ।

## द्व्येकयोर्द्विवचनैकवचने ॥२१॥

द्व्यौ वृक्षः । द्व्येकशब्दौ भावप्रधानौ, अन्यथा बहुवचनापत्तेः । पूर्वसूत्रे ऽपि बहुपदं बहुत्वपरम् । धर्मिगतबहुत्वस्य धर्मे आरोपाद्बहुवचनम् । अनेकपर्याप्तिसंख्यारूपबहुत्वस्य ग्रहणं यथा स्यात् । तच्च वैपुल्यवाचिनो बहुशब्दस्य ग्रहणवारणार्थम् । तेन बहुः सूप इत्यादौ न ।

अत्र श्लोकवार्तिकम्—

सुपां कर्मादयो ऽप्यर्थाः संख्या चैव तथा तिङाम् ।

प्रसिद्धो नियमस्तत्र नियमः प्रकृतेषु वा ।

“कर्मणि द्वितीया” इत्यादौ प्रकरणस्य संख्याशास्त्रस्य च स्वादिसूत्रेण सहैकवाक्यतया विधायकत्वम् । एकस्मिन् कर्मणीत्येवं गुणगुणिनोः सामानाधिकरण्येन सम्बन्धे संख्याकर्मादयः सुपामर्था भवन्ति । संख्याशास्त्रस्य तिबादिवाक्येनाप्येकवाक्यत्वम् । अत एव संख्याचैवेत्यस्य पृथगुपादानम् । तृतीयचरणेनार्थनियम उक्तः । चतुर्थेन प्रकृतार्थापेक्षः प्रत्ययनियमः उक्तः । तुल्यजातीयस्य नियमेन व्यावर्त्तनादव्ययेभ्यः स्वादीनामुत्पत्तिः ।



एकत्व एवैकवचनमिति नियमेन द्वित्वादेरेव व्यावर्त्तनात् । भ-  
वतु वा प्रत्ययानां सामान्ये नियमः, तथाऽपि “अव्ययादा-  
प्सुपः” इति लोपविधानाज्ज्ञापकादव्ययेभ्यः स्वादिसिद्धिरतः  
पदत्वाद्वत्वाद्युपपत्तिरिति भाष्यम् ।

इति श्रीसिद्धान्तमुधानिधौ प्रथमस्याध्यायस्य चतुर्थे पादे  
द्वितीयमाह्निकं समाप्तम् ।





## कारके ॥ २२ ॥

अधिकारो ऽयम् । प्रथमार्थे सप्तमी । प्रसिद्ध्यभावादन्यत्राविधानाच्च सप्तमीनिर्देशानुपपत्तेः कारकसंज्ञाया एव विधेयत्वात् ।

नन्वेवं एकसंज्ञाधिकारादपादानादिसंज्ञाभिः समावेशो न स्यात् ।

अत्राहुः—“ध्रुवमपाये”इति योगविभागेन ध्रुवस्य कारकसंज्ञा विधीयते । ततो “अपादानम्”इति कारकग्रहणं ध्रुवमपाये इति चानुवर्तते । कारकं सदपादानसंज्ञमित्यर्थः । अनुवृत्तिं विनाऽपि वचनसामर्थ्यात् पर्याये लब्धे ऽनुवृत्तिसामर्थ्यात्समावेशसिद्धिः । एवं संप्रदानादिषु व्याख्येयम् । स्तम्भेरम् इत्यादौ अधिकरणत्वात्सप्तमी । “गतिकारकोपपदात्कृद्”इत्युत्तरपदप्रकृतिस्वरश्च सिद्धः । थाथादिसूत्रे अप्साहचर्येण एश्च एवोपादानात् । नचोपपदत्वादेव तत्सिद्धिः । सप्तम्यन्तत्वविशिष्टस्य सप्तमीनिर्दिष्टत्वाभावादिति ग्रन्थकृतः ।

अत्र नैयायिकाः—विभक्त्यर्थद्वारा क्रियान्वयि सत् क्रियानिमित्तं कारकम् । राज्ञः पुरुषो गच्छतीत्यत्राज्ञाद्वारा गमनप्रयोजकस्य राज्ञो वारणाय क्रियान्वयीति । साक्षात्क्रियान्वयित्वं न ग्रामादेः । तदन्वितान्वयित्वं राज्ञोऽपीति अतो विभक्त्यर्थद्वारेणेति । सम्बन्धस्य तु न क्रियायामन्वयः । सम्बन्धप्रकारकबोधे नामजन्योपस्थितेर्हेतुत्वात् । अत एव सम्बन्धिनो न कारकत्वम् । नचापादाने सम्प्रदाने चाव्याप्तिः, तयोः क्रियानिमित्तत्वाभावादिति वाच्यम् । परस्वत्वफलकत्यागविशेषो हि दानम्, तत्र



विशेषणपरस्वत्वांशहेतुतया संप्रदानस्य कारकत्वात् । स्वीकारस्य स्वत्वहेतुत्वात् । विभागफलकत्वे सत्यधःसंयोगफलिका च क्रिया पतनं तत्र विभागांशहेतुतया संप्रदानस्य कारकत्वात् । यथा उत्तरसंयोगनिमित्ततया संयोगफलकक्रियात्मकगमन-निमित्तत्वं ग्रामस्येत्याहुः ।

वैयाकरणास्तु अपादानाद्यन्यतमत्वं सङ्केतविशेषसम्बन्धे-  
न कारकशब्दो वा कारकत्वम् ।

तदुक्तम्—

सामान्यान्यभिधीयन्ते संज्ञा वा तैर्विशेषिता ।

संज्ञाशब्दस्वरूपं वा प्रत्ययैस्त्वतलादिभिः ॥ इति ।

तत्क्रियाकारकत्वं तु तत्क्रियान्यतमत्वादि सङ्केतविशेष-  
स्थाने बोध्यत्वसम्बन्धेनेति वाच्यम् । तत्क्रियाकारकस्य सङ्के-  
ताभावात् । नचाकर्मकक्रियायां कर्मघटितमन्यतमत्वं कथमिति  
वाच्यम् । तन्निर्मुक्तस्यैव वाच्यत्वात् ।

अन्वर्था चेयं संज्ञा करोतीति कारकमिति । तेन क्रिया-  
ऽनन्वयिनो न संज्ञा ।

ननु ब्राह्मणस्य पुत्रं पन्थानं पृच्छतीत्यत्र पुत्रो ऽपि कथं  
कारकम्, प्रष्टुः प्रश्नकारकत्वे ऽपि यं प्रति प्रश्नस्तस्य जन-  
कत्वायोगात् । सत्यम् । जिज्ञासाविषयविषयकं हि वाक्यं प्रश्नः ।  
जिज्ञासा च ज्ञानविषयकेच्छा । तदेकदेशे ज्ञाने तस्य जनकत्वात्  
अपादानादिवत् ।

नन्वङ्कुरो जायत इत्यादौ कथं कारकत्वं पूर्वमसत्त्वादिति  
चेन्न । बुद्धिव्यवस्थापितार्थस्य क्रियाकारकत्वस्वीकारात् ।

केचित्तु तत्र अङ्कुरादिपदं तदुपादाने निरुद्धलाक्षणि-



कम् । तथा चाङ्कुरावयवस्तदुत्पत्त्यनुकूलव्यापारवान् इति धी-  
रिसाहुः ।

स्यादेतद् । वृक्षस्य पर्णे पतति इत्यत्र वृक्षस्य कारकता-  
पत्तिः । वृक्षात्पततीत्यत्र कारकतायाः क्लृप्तत्वात् ।

अथात्र संबन्धित्वेनैव वृक्षस्य विवक्षा । अत एव वृक्ष-  
मजहस्यपि पर्णे शाखास्थे वृक्षस्य पर्णे पततीति न प्रयोग-  
इति चेत्, तथाऽपि ब्राह्मणस्य पुत्रं पन्थानं पृच्छतीत्यत्र ब्राह्म-  
णस्य कर्मसंज्ञा स्यात् ।

मैवम् । करोतीति कारकमित्यन्वर्थसंज्ञाश्रयणात् ।

नन्वेवं कारकशब्दस्य कर्तृपदसमानार्थकत्वात्करणं का-  
रकम् अधिकरणं कारकमित्याद्यनुपपन्नम् । करणादीनां  
कर्तृपरन्त्रत्वात् ।

अत्र वार्तिकम्—सिद्धं तु प्रतिकारकं क्रियाभेदात्पचा-  
दीनां कारणाधिकरणयोः कर्तृभाव इति ।

अस्यार्थः—स्वव्यापारे सर्वेषां स्वातन्त्र्यात्तदनुष्ठान-  
द्वारेण प्रधानक्रियायामुपयोगात्कर्तृसन्निधावपि स्वव्यापार-  
स्यानिवर्तनात् पारतन्त्र्यावस्थायामप्यनिवृत्तं कारकत्वम् ।

तथाहि अधिश्रयणोदकावसेचनतण्डुलावपनैधोऽपकर्षण-  
क्रियाः प्रधानस्य कर्तृव्यापारः । तत्र धात्वर्थविवक्षा-  
यां देवदत्तस्य कर्तृत्वे देवदत्तः पचतीति । संभवनं धा-  
रणं चाधिकरणस्य व्यापारः । तस्य पुरस्कारे स्थाली प-  
चतीति । आविह्लित्तेर्ज्वलनं काष्ठानाम् । तत्र काष्ठानि पचन्ती-  
ति । एवं देवदत्तः छिनत्ति इत्यादौ योज्यम् । नन्वेवमपा-  
दाने ग्रामे ग्राम आगच्छतीति प्रयोगाभावात्तत्र कर्तृत्वं ना-  
स्तीति चेद् बलाहकाद्विद्योतते, बलाहके विद्योतते, बला-



हको विद्योतते इति दर्शनाद् विद्युतो बलाहकस्य चाभेदस्य विवक्षितत्वात्

तदुक्तम् पर्याप्तं करणाधिकरणयोः कर्तृत्वं निदर्शितम् अपादानादीनां कर्तृत्वनिदर्शनायेति ।

अयमर्थः—स्वव्यापारानुष्ठानमन्तरेण प्रधानक्रियायामुपयोगाभावात्करणादिन्यायेनापादानादावपि तदस्त्येव । ग्राम आयातीति तु न प्रयोगः, अर्थान्तरावगमादपादानव्यापारानवसायात् । एवं ब्राह्मणाय ददातीत्यर्थे ब्राह्मणो ददातीति न प्रयोगः । शब्दशक्तिस्वाभाव्याच्चापादानसम्प्रदानयोर्व्यापारे धातोर्न वृत्तिः ।

वस्तुतस्त्वपादानस्यावधिभावेनावस्थानं व्यापारः, सम्प्रदानस्याप्यनुमननादिलक्षणः प्रतीयमानोऽपि व्यापारः कारकव्यपदेशस्य निबन्धनम् । यथा प्रविश पिण्डीमिति कैयटः ।

अत्रायं सिद्धान्तः—यद्यपि स्वव्यापारे सर्वेषां स्वातन्त्र्यं तथाऽपि उद्भूतस्वातन्त्र्यविवक्षायां स्थाली पचति, उद्भूतपारतन्त्र्यविवक्षायां तु न्यग्भावात्सदपि स्वातन्त्र्यं स्वकार्यं न प्रयुङ्क्ते यथा राजसन्निधौ तदनुपयोगि स्वकार्यं नारभन्तेऽमात्याः । यद्यपि सामग्रीतः क्रियोत्पादात्सर्वेषां साम्यं तथाऽपि करणादीनां कर्माधीनप्रवृत्तिकत्वात्तस्य च प्रागन्यतः शक्तिलाभात्करणाद्यभावेऽप्यास्ते शेते इत्यादौ केवलस्य कर्तृदर्शनात्, कर्तृरहितानां च करणादीनामदर्शनात्कर्तुः प्राधान्यम् । तस्मात्साध्यत्वेन सर्वकारकाणां साधारण्यं क्रियायां सर्वेषां कर्तृत्वम् । अवान्तरविवक्षायां तु करणादित्वम् । यथा मातापित्रोरपत्योत्पादने कर्तृत्वमभेदविवक्षायां तु अयमस्या इयमस्माज्जनयतीति अधिकरणत्वमपादानत्वं च ।



करणाद्यवस्थायां तु न कर्तृसंज्ञा । “स्वतन्त्रः कर्ता” इत्यत्र कार-  
कत्वादेव स्वातन्त्र्ये लब्धे पुनः स्वतन्त्रश्रुतेः स्वतः स्वातन्त्र्य-  
वत् एव कर्तृसंज्ञा नतु पारतन्त्र्यस्वातन्त्र्योभयवत् इति नियमा-  
र्थत्वात् । कारकसंज्ञा तु वस्तुस्थित्या विद्यमानमनुद्भूतत्वेन वि-  
वक्षितमपि स्वातन्त्र्यमाश्रित्य करणादीनां विधानसामर्थ्यात्प्र-  
वर्तते । यत्रच शक्तीनां निमित्तनिमित्तिभावेन युगपद्वि-  
वक्षा तत्र संज्ञानां विप्रतिषेध उच्यते । यथा धनुषा विध्यती-  
त्यत्र । धनुषोऽपायविवक्षां विना साधकतमत्वाभावात्संज्ञा-  
द्वयप्रसङ्गे परत्वात्करणसंज्ञा । असिः छिनत्तीति सत्येव सा-  
धकतमत्वे स्वातन्त्र्यस्य विवक्षितत्वात्परत्वात्कर्तृसंज्ञा । तैक्षण्या-  
दीनां करणत्वम् । तेषां तु कर्तृत्वविवक्षायामात्मनः करणत्वम् ।  
विवक्षावशेन तैक्षण्यादीनां कर्तृत्वकरणत्वाभ्यां व्यवस्थापनात् ।  
तस्मात्कर्तृत्वादिकं विवक्षानियतम् इति सिद्धम् ।

तदुक्तं वाक्यपदीये—

वस्तुतस्तदनिर्देशं नहि वस्तु व्यवस्थितम् ।

स्थाल्या पच्यत इत्येषा विवक्षा दृश्यते यतः ॥ इति ।

गौः सर्वं प्रति गौरेव न तु कश्चित्प्रत्यगौरितिवादिदं क-  
र्तृत्वं अयं कर्तृत्व इति नियमो नास्तीत्यर्थः । भाष्ये तु पक्षा-  
न्तरमप्युक्तम्—कारकपदमत्र क्रियापरम् करोति कर्तृकर्मा-  
दिव्यपदेशानिति व्युत्पत्तेः । विषयत्वेन चायमधिकारः । क्रि-  
यायां विषये यद्ध्रुवमित्यादिरर्थः । अत एव कारके इति निर्दे-  
शोऽपि सङ्गच्छते । निर्धारणस्यानेकाश्रयतया तदर्थत्वे बहु-  
वचनापत्तेः । “कारकादित्श्रुतयोः” इत्यादौ कारकशब्दस्य स्व-  
रितत्वात्तदधिकारोपात्तानामपादानादीनां ग्रहणमिति कैयटः ॥



## ध्रुवमपाये ऽपादानम् ॥ २३ ॥

अपायो विश्लेषस्तस्मिन् साध्ये यद् ध्रुवमवधिभूतं तदपा-  
दानसंज्ञम् । ध्रु गतिस्थैर्यथोः । कुटादिः । अस्मात्पचाद्यच् ।  
ध्रुव स्थैर्ये इति पाठे तु इगुपधत्वात्कः । तथा च क्रियाना-  
श्रयत्वं तदर्थः ।

तथा च यन्निष्ठविभागजनकत्वेन यन्निष्ठान्योन्याभाव-  
प्रतियोगितावच्छेदकत्वेन च या क्रिया विवाक्षिता तत्त्वं  
तत्क्रियाऽपादानत्वम् । यत्पदं यत्पदाभिधेयपरम् । तेन वृक्षा-  
द्वक्षे पततीत्यत्र सप्तम्यन्तपदाभिधेयत्वविशिष्टस्य नापादान-  
त्वम् । वृक्षात्पर्णं पततीत्यत्र विभागान्योन्याभावप्रतियो-  
गितावच्छेदकत्वं पञ्चम्यर्थः । तिङ्गर्थ आश्रयः । तस्य पतन-  
क्रियायां वृत्तित्वेनान्वयः । पञ्चम्यर्थयोश्च यथाक्रमं जनकत्व-  
स्वरूपसम्बन्धाभ्याम् ।

विभागजनकत्वं पञ्चम्यर्थ इति तार्किकरीत्या तु त-  
स्यापि स्वरूपसंबन्धेनैवान्वयः । पर्णस्याभेदेनाश्रये, वि-  
भागान्योन्याभावयोर्वृत्तित्वेन वृक्षस्यान्वयः ।

वृक्षवृत्तिविभागजनकं वृक्षवृत्त्यन्योन्याभावप्रतियोगिताव-  
च्छेदकं च पर्णरूपाश्रयवृत्ति पतनमिति शाब्दधीः । यथोक्तपत-  
नाश्रयः पर्णमिति पर्णविशेष्यकबोधस्तार्किकाणां विशेषः ।

केचित्तु विभागः परसमवेतत्वं च पञ्चम्या अर्थः ।  
तथाच वृक्षवृत्तिविभागजनकं वृक्षभिन्नसमवेतं च यत् पतनं  
तदाश्रयः पर्णमिति धीः ।

नन्वत्र पञ्चम्यर्थतावच्छेदकभेदे वृक्षादेः प्रकृत्यर्थस्य प्रति-  
योगितामात्रेणान्वयः, उत प्रकृत्यर्थतावच्छेदकावच्छिन्नप्रतियो-



गितया वा, प्रकृत्यर्थतावच्छेदकाश्रययत्किञ्चित्प्रतियोगितया वा?, ।

नाद्यः । पर्णात्पर्णं पततीत्यापत्तेः । स्वस्मिन्नपि द्वित्वा-  
वच्छिन्नप्रतियोगितया स्वभेदसत्त्वात् ।

न द्वितीयः । द्रव्यात्पततीत्यनापत्तेः । द्रव्यत्वावच्छिन्नप्र-  
तियोगिताकभेदस्य पर्णादावसत्त्वात् । अनुयोग्यवृत्तिधर्मस्यै-  
व भेदप्रतियोगितावच्छेदकत्वात् ।

न तृतीयः । वृक्षात्पतति पर्णे पर्णात्पततीति प्रसङ्गात् ।  
पतनस्य तत्पर्णवृत्तिविभागाजनकत्वात्, प्रकृत्यर्थतावच्छे-  
दकपर्णत्वाश्रयतदन्यपर्णव्यक्तित्वावच्छिन्नप्रतियोगिताकभेदव-  
त्पतनाश्रयपर्णवृत्तित्वाच्चेति चेत् ।

सत्यम् । या व्यक्तिर्विभागेनान्वेति तव्यक्तित्वावच्छि-  
न्नप्रतियोगिताकत्वसम्बन्धेन प्रकृत्यर्थस्य भेदान्वयादित्याहुः ।

यत्तु अपादानत्वादिकमखण्डमेवेति । तन्न । तद्रूपेण  
बोधाभावात्, अखण्डोपाधेरनङ्गीकाराच्च ।

प्रकृतमनुसरामः—

धावतो ऽश्वात्पततीत्यादौ अश्वादेः क्रियावत्त्वेऽपि  
प्रकृतिपञ्चम्यर्थविभागजनकत्वान्वयिनी या क्रिया तद्रूपत्व-  
मस्त्येव । एवं परस्परान्मेषावपसरत इत्यादौ ।

तदुक्तम् वाक्यपदीये—

अपाये यदुदासीनं चलं वा यदि वा चलम् ।

ध्रुवमेवातदावेशात्तदपादानमुच्यते ॥

पततो ध्रुव एवाश्वो यस्मादश्वात्पतत्यसौ ।

तस्याप्यश्वस्य पतने कुड्यादि ध्रुवमुच्यते ॥

उभावप्यध्रुवौ मेषौ यद्यप्युभयकर्मजे ।

विभागे प्राविभक्ते तु क्रिये तत्र व्यवस्थिते ॥



मेषान्तरक्रियापेक्षमवधित्वं पृथक् पृथक् ।

मेष्योः स्वाक्रियापेक्षं कर्तृत्वं च पृथक् पृथक् ॥

स्यन्दनजन्यविभागाश्रयत्वेन वृक्षात्पर्णं स्यन्दते इति वारणाय क्रियेति सकर्मकधातुपरम् । एवं धात्वर्थानवच्छेदकत्वेन विभागविशेषणाद् वृक्षं त्यजतीत्यादौ नातिव्याप्तिः ।

ननु विभागविशिष्टक्रियायास्त्यज्यर्थतया विभागे विभागविशिष्टक्रियाजन्यत्वाभावाच्च दोष इति चेत् ।

न, अधःसंयोगावच्छिन्नक्रियायाः पतत्यर्थतया वृक्षात्पततीत्यादेरप्यसिद्धेः । तदुपलक्षितव्यापारजन्यत्वस्य विभागे उभयत्र साम्यादिति वृक्षाद्विभजते इत्यादौ स्वरूपसंबन्धरूपमवधित्वं पञ्चम्यर्थः । अपाये विभागे ध्रुवमवधिभूतमित्यर्थः । वृक्षनिष्ठावधितानिरूपकविभागाश्रयः पर्णमिति धीः ।

नच स्वस्माद्विभजते इत्यस्यापत्तिः । स्वप्रतियोगिकत्वविशिष्टसंयोगस्यैव स्वावधिकत्वविशिष्टविभागस्यापि स्वावृत्तित्वादिति तार्किकाः ।

इदंच त्रिविधम् । तदुक्तम्—

निर्दिष्टविषयं किञ्चिदुपात्तविषयं तथा ।

अपेक्षितक्रियं चेति त्रिधा उपादानमुच्यते ॥

यत्र धातुना साक्षाद्गतिर्निर्दिश्यते तद्भाष्यम् । यथा-उश्वात्पततीत्यादि । यत्र क्रिया धात्वन्तरार्थविशिष्टं स्वार्थमाह तद् द्वितीयम्, बलाहकाद्व्योतते इति । अत्र निःसरणविशिष्टव्योतनं व्युतेरर्थः । बलाहकान्निःसृत्य व्योतते इत्यर्थः ।

एतेन कुसूलात्पचति इत्यादि व्याख्यातम् । आदाय पचतीत्यर्थात् ।

तृतीयं तु प्रत्यक्षसिद्धमागमनं हृदि निधाय यत्र पृच्छ-



ति कुतो भवानिति. पाटलिपुत्रादिति चोत्तरयति ।

अत्र कैयटो ऽस्मत्पितृचरणाश्च सांकाश्येभ्यः पाटलि-  
पुत्रा अभिरूपतरा इति तृतीयोदाहरणम् । तत्रहि क्रिया-  
वधिपदं न श्रूयते केवलं प्रतीयते ।

यत्राप्यत्र “पञ्चमी विभक्ते” इति सूत्रेण विभक्तवति निर्द्धार-  
णाश्रये पञ्चमी तथापि भाष्ये “यस्तैः साम्यं गतवान् स ए-  
तत्प्रयुक्ते” इत्युक्तम् ।

अस्यार्थः—तैः सांकाश्यकैः पाटलिपुत्रकाणां समगु-  
णत्वाद् यः साम्यं ज्ञातवान् स प्रकर्षाश्रयेण पुनः पृथक्  
कृत्वा वाक्यं प्रयुक्ते इति । तथाच ध्रुवमपाये इत्येव सिद्धमि-  
त्याहुः ।

तेषामयमाशयः—कुसूलात्पततीत्यस्मात् कुतो भवानि-  
त्यस्य वैषम्ये मानाभावः । कुसूलादादाय पचति कुतो भ-  
वानागत इति चोभयत्रापि क्रियाप्रयोगस्यापि संभवाच्च । न-  
हि तत्रादानविशिष्टः पाको धात्वर्थः किन्तु आक्षेपादेवा-  
दानं गम्यते । पाकस्त्वाक्षेपकमात्रम् । तस्मादपेक्षितक्रियं  
यत्र क्रियापदप्रयोगाभावः सार्वदिकः किन्तु गम्यमानैव क्रि-  
या तदिति युक्तम् ।

स्यादेतत् । सार्थाद् हीयते इत्यत्र कथमपादानत्वम् प-  
रत्वात्सार्थस्य कर्तृत्वप्रसङ्गात् । तदुक्तम्—“अपादानमुत्तराणि”  
इति । अन्यथा त्यज्यमानस्य कर्मसंज्ञा न स्यात् । कर्तृव्या-  
पारव्याप्यत्वाभावात् । ततश्च हीयते हीन इति कर्मणि लका-  
रो निष्ठा च न स्यात् । नच कर्मकर्तर्यं लकारः । जहातेः  
कर्तृस्थक्रियत्वात् ।

अत्राहुः—कर्मकर्तर्येवायम् जहातेरपगमनार्थत्वात् । सा च



क्षुदुपघातादिना देवदत्तस्य तत्समर्थाचरणम् । यदा तु क्षुदुप-  
घातादिना स्वयमेवापगच्छति तदा कर्मकर्तृत्वमिति । नन्वत्र  
ध्रुवग्रहणं व्यर्थम् । नच ग्रामादागच्छति शकटेनेत्यत्र करणवार-  
णार्थम् । धनुषा विध्यतीत्यत्र क्रियमाणे ऽपि ध्रुवग्रहणे परत्वा-  
त्करणसंज्ञापवृत्तिवदक्रियमाणे ऽपि प्रवृत्तिसम्भवात् । ना-  
पि ग्रामादागच्छन् कंसपात्र्यां पाणिनौदनं भुङ्के इत्यत्र कं-  
सपात्रीवारणार्थम् । अधिकरणसंज्ञया तद्वाधात् । यद्यपि कं-  
सपात्र्या आगमनसाधनत्वं नास्ति भुजौ तु साधनम्, ध्रुवा च  
तत्र परत्वादधिकरणसंज्ञेत्याकडारादित्यत्रोक्तम्, तथाऽपि व-  
स्तुस्थित्या ऽत्रागमनं प्रधानं तदङ्गं तु भोजनम् । शब्दात्तु विप-  
रीतगुणप्रधानभावप्रत्ययः ।

तदुक्तम्—

चङ्क्रम्यमाणो ऽधीष्वात्र जपंश्चङ्क्रमणं कुरु ।

तादर्थ्यस्याविशेषे ऽपि शब्दाद्भेदः प्रतीयते ॥ इति ।

तत्र भुजेः साधनत्वात्तद्द्वारेण गमनस्यापि साधनमिति  
शङ्कोपपत्तिः । शाब्दं प्राधान्यमादाय तत्प्रयुक्तैव संज्ञेति परि-  
हारभाष्यार्थ इति कैयटः ।

अत्र भाष्यम्—“वृक्षस्य पर्णे पततीत्यत्र वृक्षवार-  
णार्थं तद्” इति ।

नन्वत्र कारकत्वं नास्ति अपायाभावाच्च ससेवावधावपायो  
भवतीत्युक्तत्वात् । गतिं विना त्ववधिना नापाय इति कथ्यते  
इति स्वीकारात् ।

अत्र केचित् । सुज्ञानत्वात् पूर्वसूत्रे एवोक्तत्वाच्चायमर्थो  
भाष्यकारेण नोक्त इति ।

अन्ये तु सतीह ध्रुवग्रहणे विशिष्टो ऽपायो लभ्यते, असति



तु तस्मिन् पातमात्रस्य लोके ऽप्रायत्वेन प्रसिद्धत्वात्, कारकाधिकारानपेक्षया च प्रत्युदाहरणमिति कैयटः ।

“जुगुप्साविरामप्रमादार्थानामुपसंख्यानम्” ।

अधर्माज्जुगुप्सते । विषयत्वं पञ्चम्या निन्दा धातोरर्थः । अधर्मं निन्दतीत्यर्थः । अधर्माद्विरमति । पञ्चम्या विषयत्वम् । धातोः करणानन्तरं यावज्जीवमकरणमर्थः । विषयत्वस्य करणे ऽकरणे चान्वयः । अधर्मविषयककृत्युत्तरकालावच्छिन्नजीवनव्यापकाधर्मविषयककृत्यभाववानित्यर्थः । यावज्जीवपदादधार्मिके स्वप्नादिदशायां नोक्तप्रयोगः । कश्चित्कालं विरम्य येन पुनरधर्मकरणं तत्रोक्तप्रयोगो भाक्त इत्याहुः ।

अन्ये तु कृतिध्वंसः समानकालत्वमभावश्च धात्वर्थः । तत्र ध्वंसः सामानाधिकरण्येन कृतौ सा समानकालत्वे तच्चाभावे । स कृतिश्च ध्वंसे आकाङ्क्षाविशेषबलात्प्रकारः । एकैव ध्वंसव्यक्तिः पूर्वोत्तरमाकाङ्क्षावशादवभासते । अधर्मविषयकस्वसमानाधिकरणकृत्यसमानकालकृतिध्वंस आश्रयवृत्तिरिति बोधः । अत्र स्वोत्पत्त्यवच्छेदकशरीरसजातीयशरीरावच्छिन्नसमवायेन सामानाधिकरण्यं वाच्यम् । साजात्यं च सम्प्रतिव्याहृतपदोपस्थापितदेवदत्तत्वादिजात्या । तेन भाविदेहान्तरावच्छेदेनाधर्मकरणे स्वसमानाधिकरणतत्कृतिसमानकालत्वादेतत्कृतिध्वंसस्य कथमेतमादाय देवदत्तोऽधर्माद्विरमतीति प्रयोगो, न कथंच युवशरीरावच्छेदेन अधर्मं कुर्वत्यपि बालशरीरावच्छेदेनोत्पन्नचरमकृतिमादाय विरमतीति प्रयोग इति निरस्तम् । भाव्यधर्मकरणस्योक्तस्वसमानाधिकरण्याभावात् । युवशरीरावच्छेदेन कृतेर्बालशरीरावच्छिन्नकृतिध्वंससामानाधिकरण्याच्च । नचैनमेव कृतिध्वंसमादाय



भाविदेहावच्छेदेनाधर्मकरणे ऽपि भाविदेहावच्छिन्ने ऽपि चै-  
त्रो ऽधर्माद्विरमतीत्यापत्तिः । समभिव्याहृतपदबोध्यशरीराव-  
च्छिन्नसमवायस्य सामानाधिकरण्यघटकत्वात् । चैत्रादिपदे-  
न विशिष्टात्मबोधने शरीरस्यापि बोधनात् । आत्मा विर-  
मतीत्यादौ तु शुद्धसमवायेन सामानाधिकरण्यं भासते इति  
शरीरबोधककर्तृपदाभावे ऽपि न क्षतिरित्याहुः ।

वस्तुतस्तु कृतिध्वंसश्च धात्वर्थः । कृतेश्च स्वावच्छिन्नप्रति-  
योगिताकसामानाधिकरण्यकालिकोभयसम्बन्धप्रतियोगिताव-  
च्छेदककभेदः प्रतियोगित्वं चेत्युभयसम्बन्धेन ध्वंसेऽन्वयः ।  
तथाच सामानाधिकरण्यं कालिकविशेषणता चेत्युभयसम्बन्धेन  
कृतिमान् यस्तद्भिन्नो यो ऽधर्मविषयककृतिध्वंसस्तद्धानित्या-  
दिधीः । अधर्मविषयककृत्यन्तरप्रागभावसमानाधिकरणतादृश-  
ध्वंसवारणाय भिन्नान्तम् । तत्रापि व्यधिकरणकृतेः कालिकेन  
तत्कृतिध्वंसे सत्त्वात् सामानाधिकरण्येति । अतीतकृतिसामाना-  
धिकरण्यस्य तादृशकृतिध्वंसे ऽपि सत्त्वात् कालिकेति बोध्यम् ।

धर्मात्प्रमाद्यति । पञ्चम्या विषयत्वं धातोरनवधानं तिष्ठ आ-  
श्रयत्वमर्थः । धर्मविषयकावधानाभावाश्रय इत्यर्थः ।

अत्र भाष्यम्—जुगुप्सादयो ऽत्र जुगुप्सापूर्विकायां निवृत्तौ  
वर्तन्ते, अतो बुद्धिकलितमपादानत्वमस्त्येव । अनिष्टसाधनता-  
ज्ञानेन बुद्ध्यन्तं प्राप्य निवृत्तेः । अनिष्टसाधनत्वप्रकारता-  
निरूपितविशेष्यतासम्बन्धेन ज्ञानवच्चरूपायाः प्राप्तेश्चौरादौ  
सत्त्वात् । नच गौणे शास्त्राप्रवृत्तिः । कारकप्रकरणे गौण-  
स्यापि ग्रहणात् । अपायादिपदानां स्वरितत्वात्तेन गौण-  
मुख्यन्यायाभावादिति ।



## भीत्रार्थानां भयहेतुः ॥ २४ ॥

भयार्थानां त्राणार्थानां च योगे भयहेतुरपादानम् ।  
चोराद्विभेति, उद्विजते त्रायते रक्षतीत्यादि । जन्यत्वं  
पञ्चम्यर्थः । चोरजन्यभयाश्रय इति धीः । त्राणं भयाभावो  
धात्वर्थः । व्यापार आख्यातार्थः । शत्रुजन्यभयाभावानुकूल-  
व्यापारवानित्यर्थः । हेतुपञ्चम्या सिद्धौ इदं प्रपञ्चार्थम् ।  
भयहेतुग्रहणं स्पष्टार्थम् । चैत्रादौ परत्वात्कर्तृसंज्ञाप्रवृत्तेः ।

कस्य विभ्यति देवाश्च जातरोषस्य संयुगे । इति—

रामायणे कस्य संयुगे इत्यन्वयः ।

## पराजेरसोढः ॥ २५ ॥

अध्ययनात्पराजयते । अत्र धातोरसाहिष्णुत्वम् । तच्च द्वेष-  
विशेषो ऽभिभवाशक्यत्वज्ञानं वा । अध्ययनं न सहते इति वि-  
वरणात् । अध्ययनविषयकाभिभवाशक्यत्वज्ञानवानित्यर्थः ।  
शत्रून् पराजयते इत्यत्र परत्वात्कर्तृसंज्ञा । अभिभवती-  
त्यर्थः । तेनासोढग्रहणं स्पष्टार्थम् ।

## वारणार्थानामीप्सितः ॥ २६ ॥

वारणार्थानां प्रयोगे क्रियया ऽऽप्तुमिष्टोऽर्थो ऽपादानं  
स्यात् । कूपादन्धं वारयति ।

ननु कूपस्य निवार्यनिवारकाभ्यामुभाभ्यामनीप्सितत्वात्  
कथमपादानसंज्ञेति चेत् ।

अत्राहुः—प्रवृत्तिविघातो वारणमिति पक्षे वारकनिष्ठव्या-  
पारजन्यप्रकृतधातूपात्तफलशालित्वेनान्धादेरेवेप्सितत्वे ऽपि



संकोचे मानाभावेन वारणशब्दवाच्यकोटौ प्रवृत्तेरपि प्रवे-  
शात् । वार्यमाणनिष्ठगमनव्यापारजन्यसंयोगरूपफलशालि-  
त्वेन कूपादेरपीप्सितत्वम् ।

विभागानुकूलव्यापारो वारणमिति पक्षे तु विभागस्यो-  
भयनिष्ठत्वेन तच्छालित्वाच्चिवार्यनिवारकयोर्द्वयोरपि स्पष्ट-  
मेवेप्सितत्वमिति ।

तच्चिन्त्यम् । वारणस्थले कूपेऽन्धसंयोगस्यैवानुत्पत्त्या  
तच्छालित्वस्य वक्तुमशक्यत्वात् । एतेन विभागोऽपि व्या-  
ख्यातः । अन्धात्कूपं वारयतीत्यस्यापि प्रसङ्गाच्च ।

यत्तु संयोगस्यैवाभावात् सिद्धविभागपरिपालनमात्रेण  
फलत्वमिति ।

तदपि न । संयोगाभावे गुणविशेषात्मकविभागस्याप्यनु-  
त्पत्तेः । पूर्वसिद्धविभागान्तरस्य फलत्वोक्तौ तु यत्र तद्व्यक्तेः  
पूर्वं कूपविभागोऽपि न जातस्तत्रोक्तप्रयोगानापत्तेश्च । नच  
संयोगात्यन्ताभावरूप एवात्र विभागो विवक्षणीयः । सत्य-  
पि कूपपाते उक्तप्रयोगदर्शनात् । नच संयोगस्याव्याप्यवृ-  
त्तितया कूपसंयोगसत्त्वेऽपि तदत्यन्ताभावसत्त्वान्न विरोध-  
इति वाच्यम् । प्रतियोगिसमानाधिकरणसंयोगात्यन्ताभावो-  
द्देशेन वारणानुकूलव्यापारस्य केनाप्यननुष्ठानात् । तस्य  
स्वत एव सत्त्वात् । अन्यथाऽन्धकूपसंयोगानुकूलव्यापारवत्य-  
पि कूपादन्धं वारयतीति प्रयोगप्रसङ्गात् इति दिक् ।

तस्मादन्धस्य कूपाधःसंयोगो मा भूदितिच्छापूर्वकत्वा-  
द्वारणस्यान्धप्रतियोगिककूपाधोदेशसंयोगाभावविषयकत्वादि-  
च्छायाः स्वीयाभावनिष्ठविशेष्यतानिरूपितप्रतियोगित्वसंसर्गा-  
वच्छिन्नसंयोगनिष्ठप्रकारतानिरूपितानुयोगित्वसंसर्गावच्छिन्न-



प्रकारताशालित्वरूपमेवेप्सितत्वं ग्राह्यम् । अतो ऽन्धकूपसं-  
योगाप्रसिद्धावपि न क्षतिः । उक्तेच्छायास्तत्रापि सुस्थत्वा-  
त् । अत्र पञ्चम्या अधःसंयोगानुकूलक्रियारूपं पतनम् ।  
द्वितीयाया धात्वर्थव्यापारान्वितं पतनम् । धातोर्विरोधिव्या-  
पारोऽर्थः । तथाचान्धवृत्तिकूपनिष्ठाधःसंयोगानुकूलक्रियाविरो-  
धिव्यापारविषयककृतिमानिति बोधः । यत्र कूपे पतनमप्रसिद्धं  
तत्रोक्तप्रयोगो ऽसाधुरेवेत्येके ।

अन्ये तु धातोरभावानुकूलव्यापारो ऽर्थः । पञ्चम्या  
वृत्तित्वम् । द्वितीयाया धात्वर्थतावच्छेदकाभावान्वितं प्रतियोगि-  
त्वमनुयोगित्वं वा । अभावश्च कूपादिपदसमभिव्याहारात् प-  
तनादिजन्याधःसंयोगादिना संबन्धेन । कूपवृत्त्यन्धप्रतियोगिका-  
भावानुकूलव्यापारविषयकयन्नवानिति धीः । एवं सविषाद-  
न्नान्मित्रं वारयतीत्यादौ यत्र मित्रस्य विषादभोजनमप्र-  
सिद्धं तत्र भोजनादिसंबन्धेन सविषादन्नवृत्तिमित्रप्रतियोगि-  
काभावानुकूलव्यापारविषयकयन्नवानिति धीरित्याहुः ।

केचित्तु पतनाभावप्रकारकेच्छापूर्वकपतनाभावानुकूलो व्या-  
पारः प्रकृते वारणम् । पञ्चम्यर्थः कर्मत्वम्, द्वितीयार्थः  
कर्तृत्वम्, पतनविशेष्यतानिरूपितप्रकारतासम्बन्धेनेच्छायाम-  
न्वेति । कूपपतनादेः क्वचिदप्रसिद्धत्वे ऽपि तादृशेच्छासत्त्वान्न  
दोषः । कूपकर्मत्वेनान्धकर्तृत्वेन च या पतनाभावेच्छा तत्पूर्-  
वकपतनाभावानुकूलो यो व्यापारस्तद्विषयककृतिमानिति  
वाक्यार्थः । एवं सविषादन्नादित्यादौ भोजनाभावेच्छापूर्वकभो-  
जनाभावानुकूलो व्यापारो वारणम् । अन्यत् पूर्ववदित्याहुः ।

अपरे तु उक्तोभयत्र आद्ये धातोः पतनं द्वितीये भोज-  
नम् । उभयत्राभावानुकूलव्यापारश्चार्थः । पञ्चम्या आद्येऽव-



च्छिन्नत्वं द्वितीये कर्मत्वम्, उभयत्र द्वित्वं चार्थः ।  
 द्वितीयायाः कर्तृत्वमर्थः । धात्वर्थपतनादेरधिकरणत्वेन  
 धात्वर्थतावच्छेदकेऽभावे ऽन्वयः । द्वित्वावच्छिन्नस्य  
 पञ्चम्यर्थद्वितीयार्थोभयस्याभावे प्रतियोगित्वेनान्वयो ऽपि  
 व्युत्पत्तिवैचित्र्यात् । तथाच पतनसामान्ये यः कूपा-  
 वच्छिन्नत्वान्धकर्तृकत्वोभयाभावस्तदनुकूलव्यापारविषयकयन्न-  
 वान्, द्वितीये भोजनसामान्ये यः सविषान्नकर्मकत्वमित्रकर्तृ-  
 कत्वोभयाभावस्तदनुकूलव्यापारविषयकयन्नवानिति धीः । आ-  
 काशं न पश्यति घटश्चैत्रो वेत्यादौ द्वितीयया विषयित्वं  
 लक्षणया घटादिवृत्तित्वं द्वित्वं च बोध्यते । धातो-  
 लौकिकविषयित्वावच्छिन्नप्रत्यक्षम् । तथा च लौकिकप्र-  
 त्यक्षसामान्ये य आकाशविषयकत्वघटवृत्तित्वोभयाभाव-  
 स्तन्निरूपको घट इत्यर्थः । आकाशविषयकचाक्षुषोपनी-  
 तभावे ऽपि लौकिकविषयित्वावच्छेदेन आकाशविषयकत्व-  
 चैत्रवृत्तित्वोभयाभावो ऽस्त्येव । एवमप्रसिद्धस्थले ऽन्य-  
 त्रापीत्याहुः ॥

## अन्तर्धौ येनादर्शनमिच्छति २७।

यत्समवेतप्रत्यक्षविषयत्वाभाव आत्मन इष्यते तदपा-  
 दानम् । उपाध्यायादन्तर्धत्ते शिष्यः । अत्र स्वप्रत्यक्षाभा-  
 वेच्छापूर्वकतदनुकूलसन्निकर्षाभावानुकूलव्यापारो धात्वर्थः ।  
 पञ्चम्यर्थो वृत्तित्वम् । तस्य स्वप्रत्यक्षाभावे ऽन्वयः । उपा-  
 ध्यायवृत्तिर्यः स्वप्रत्यक्षाभावस्तदिच्छापूर्वकः प्रत्यक्षानुकूलसन्नि-  
 कर्षाभावानुकूलो व्यापारः शिष्यवृत्तिरिति धीः । इच्छानिवे-  
 शात्सत्यपि चाक्षुषे न क्षतिः ।



## आख्यातोपयोगे ॥ २८ ॥

उपयोगो नियमपूर्वकमध्ययनम् तत्र वक्ताऽपादानम् ।  
उपाध्यायादधीते । अध्ययनं तदुच्चारितशब्दप्रयोज्यशब्दानुसन्धान-  
नम् । पञ्चम्यर्थो वृत्तित्वम् । उपाध्यायवृत्ति यदुच्चारणं  
तज्जन्यशब्दप्रयोज्यशब्दानुसन्धानमिति ।

इदमपि भाष्ये प्रत्याख्यातम् । ध्रुवमपाय इत्यत एव सिद्धेः ।  
तदुक्तम्—“यद्यपक्रामति किं नात्यन्तायापक्रामति  
सन्ततत्वात् । अथवा ज्योतिर्वज्ज्ञानानि भव-  
न्ति” । व्याख्यातं च कैयटेन सन्ततत्वादिति  
शब्दस्य व्यञ्जका ध्वनय उपाध्यायेनोत्पाद्यमाना भिन्ना  
अपि सादृश्यात्तत्वेनाध्यवसीयमानाः श्रोतुः पुनः  
पुनः श्रोत्रपथं गच्छन्तो व्यक्तिस्फोटरूपं जातिस्फोटरूपं वा  
शब्दमभिव्यञ्जयन्तीत्यर्थः । अथवेति । यथा ज्वालारूपं  
ज्योतिरविच्छेदेनोत्पाद्यमानं सदृशत्वेनाध्यवसीयमानं स-  
न्ततं तथैवोपाध्यायज्ञानानि भिन्नानि शब्दरूपतामाप-  
द्यमानानि संततान्युच्यन्ते । ज्ञानस्य शब्दरूपापत्तिरिति  
दर्शनमत्र भाष्यकारस्य ।

तथाचोक्तम्—

वायोरणूनां ज्ञानस्य शब्दत्वापत्तिरिष्यते ।  
कैश्चिद्दर्शनभेदो हि प्रवादेश्वनवस्थितः ॥ इति ।

## जानिकर्तुः प्रकृतिः ॥ २९ ॥

जायमानस्य हेतुरपादानसंज्ञः । पुत्रात्प्रमोदो जायते ।



ब्रह्मणः प्रजाः प्रजायन्ते । जनीत्यर्थग्रहणम् । अङ्गादङ्गात्स-  
म्भवासि । जनेरिञ् । जनिघसिभ्यामिष्वा । “जनिवध्योश्च”  
इति न वृद्धिः । शेषषष्ठ्या समासः ।

यद्वा “कर्तरि च” इति निषेधस्यात एव ज्ञापकादनित्यत्वम् ।

इदमपि प्रत्याख्यातम् । गोमयाद् वृश्चिको जायते । गोलो-  
माविलोमभ्यो दूर्वा जायन्ते । अत्रापक्रमणं गौणम् । लोके हि  
यद्यस्मादुत्पद्यते तत्तस्मान्निर्गच्छतीत्युच्यते । वैशेषिकादिम-  
ते तु परमाण्वादिसमवेतं कारणेभ्योऽपृथग्देशं कार्यमुत्पद्यते  
इति नास्त्यपक्रमः । सांख्यमतेऽप्याविर्भावतिरोभावलक्षणज-  
न्मनाशरूपपरिणामाभ्युपगमान्न तथा । “संततत्वान्नात्यन्त-  
मपक्रामन्ति” इति भाष्यम् । अविच्छेदादित्यर्थः । यथा बिला-  
दीर्घभोगो भोगी निष्क्रामन्नप्यविच्छेदात्तत्रोपलभ्यते तथा-  
दूर्वा अपीत्यर्थ इति कैयटः ।

अत्राद्वैतचन्द्रिकाकाराः—विभागरूपापक्रमणस्यावधावेवाप-  
क्रमतो न प्रतीतिः । इह तु युक्तत्वरूपमपक्रमणं तदवधौ प्र-  
युक्तस्य प्रतीतिरङ्गीक्रियते एव । तथैवानुभवात् ।

ननु प्रयुक्तत्वं कथमपादानपञ्चम्यर्थ इति चेत् । न । वृक्षा-  
त्पततीत्यादौ वृक्षाद्यवधिकविभागप्रतीत्या विभागस्येव कपा-  
लाद्वट इत्यादौ कपालाद्यवधिकप्रयुक्तताप्रतीत्या प्रयुक्तस्या-  
प्यपायशब्देन वक्तुं शक्यत्वात् ।

तथा चेदं भाष्यतात्पर्यम्—अव्यवहितोत्तरक्षणसम्ब-  
न्धोऽप्यत्रापायशब्दार्थः । तदेकदेशेऽव्यवहितोत्तरत्वे नि-  
रूपकरूपस्याप्यवधेर्ध्रुवपदेन वाच्यत्वात् । कारणसमूहस्य  
तदवधित्वेऽपि समूहसमूहिनोरभेदोपचारात् करणमात्रे  
ऽपि तत्संभवः । यद्यप्यन्यथासिद्धस्यास्याप्युक्तावधित्वम-



स्ति, तथाऽप्यनन्यथासिद्धत्वस्यापि निवेश्यत्वाद्, दण्डरूपाद्धट-  
 इत्यादेर्नापत्तिः । दण्डाद्धटो जायते इत्यादौ घटं प्रत्य-  
 नन्यथासिद्धदण्डघटितो यः समूहस्तदव्यवहितोत्तरक्षण-  
 सम्बन्धाभिन्ना या उत्पत्तिस्तद्वान् घटः । दण्डाद्धट इत्यादौ जा-  
 यते इत्यादिक्रियाध्याहारावश्यकत्वे तु तादृशाव्यवहितोत्तरत्व-  
 मेव पञ्चम्यर्थः । तथैव धात्वर्थघटकक्षणेऽन्वयादिष्टार्थलाभः ।  
 वस्तुतः प्रयुक्तत्वमेव पञ्चम्यर्थः, तस्यैवापायशब्देन ध्रुवपदेन  
 चोक्तिसंभवात् । अस्ति च घटादाविव तदुत्पत्तावपि दण्डादि-  
 प्रयुक्तत्वमिति दण्डाद्धट उत्पद्यते दण्डाद्धट इत्यस्य च प्रामाण्यम् ।  
 कैयटादिवाक्यं तु समाधानान्तराभिप्रायम् । निष्क्रामन् वि-  
 भागानुकूलव्यापारोत्पत्तिकालावच्छिन्नः विभागपूर्वस्थूलकाल-  
 व्यापारोत्पत्तिकालप्रदर्शनाय दीर्घभोग इति । तथाच वि-  
 भागोत्पत्तिः, पूर्वं विले भोगिन इवोत्पत्तेः प्रयुक्तत्वस्य वा क्रम-  
 णस्योत्तरकालमेव लोमादौ दूर्वादेः प्रत्यक्षम् । उत्पत्त्याद्यकाले  
 तु तन्नास्त्येव । चक्षुराद्यसंयोगात् । उत्पत्तिक्षणे च लोमादौ  
 दूर्वाद्यस्तीति परोक्षधीस्तु पूर्वोक्तरीत्या समाधेया ।

यत्तु भोगिनोऽग्रावच्छेदेन विलासंयोगरूपापक्रमणस्य  
 सत्त्वेऽपि मूलावच्छेदेन विलसंयोगाद्यथा विले उपलब्धिस्तथा  
 दूर्वादेः स्वपरिणामिलोमादिभागसम्बद्धतया प्रतीयमानस्या-  
 पि लोमादिभागान्तरावच्छेदेन लोमादिसम्बन्धाभावरूपापक्रम-  
 णमिति कैयटवाक्यार्थ इति तन्न ।

वृक्षावस्थितिकाले चलत्यपि पत्रादौ वृक्षाच्चलतीत्याद्यप्र-  
 योगाद् वृक्षादिसंयोगाद्यसमकालिकस्यैव वृक्षादिसंयोगाभा-  
 वादेरपायपदार्थतया विलादिसंयोगाभावादेरपायपदार्थत्वाभावा-  
 दित्याहुः ॥



## भुवः प्रभवः ॥ ३० ॥

भूकर्तुः प्रभवः प्राग्वत् । हिमवतो गङ्गा प्रभवति । भवन-  
मत्र वहिःसंयोगः । वहिःपदार्थो हिमवद्भिन्नजम्बूद्वीपभूमिः ।  
संयोगध्वंसकालीनत्वं पञ्चम्यर्थः । सच वहिःसंयोगत्व-  
व्यापकविशेषणतासम्बन्धेन वहिःसंयोगे ऽन्वेति । आ-  
श्रयत्वं तिङ्मर्थः । हिमवत्संयोगध्वंसकालीनहिमवद्भिन्नजम्बू-  
द्वीपीयभूमिसंयोगाश्रयो गङ्गेति धीः । प्रयागात्प्रभवति ग-  
ङ्गेत्यप्रयोगात् वहिःसंयोगत्वव्यापकसम्बन्धानिवेशः ।  
प्रयागभिन्नजम्बूद्वीपभूमिगङ्गासंयोगत्वं गङ्गाद्वारादिभूमिगङ्गा-  
संयोगे कल्पादिकाले ऽप्यस्ति । नतु प्रयागगङ्गासंयोग-  
ध्वंसकालीनत्वमिति तद्वारणम् । हिमवद्भिन्नगङ्गासंयोगत्वावच्छे-  
देन तु हिमवद्गङ्गासंयोगध्वंसकालीनत्वमस्त्येवेति न दोषः ।

अन्ये तूक्तप्रयोगवारणाय प्राथमिकवहिःसंयोगः पञ्च-  
म्यर्थः । वहिःपदार्थो भूखण्डम् । प्राथम्यं संयोगध्वंसा-  
व्यवहितोत्तरक्षणवृत्तित्वम् । हिमवत्संयोगध्वंसकालीनाव्य-  
वहितोत्तरक्षणवृत्तिपृथिवीसंयोगाश्रयत्ववती गङ्गेति धीरित्याहुः ।

इदमपि प्रत्याख्यातम् । अन्यान्याः प्रादुर्भवन्तीति भ-  
गवदुक्तेः ।

एतेनान्यान्यशय्यारचनाय लूनैरित्यादिश्रीहर्षप्रयोगा व्या-  
ख्याताः ।

अत्र वदन्ति कथंचिदुक्तप्रयोगाणां समर्थने ऽपि मुख्या-  
र्थपुरस्कारेण षष्ठी स्यात् । नटस्य शृणोतीतिवत् । क्रियानु-  
कूलव्यापारांशे नटोपाध्याययोरविशेषात् । अनाभिधानब्रह्मा-  
स्त्रमाश्रित्य प्रत्याख्यानं तु न मनोरमम् । सन्सूत्रभाष्यवि-



रुद्धं च । एवं जुगुप्सेतिवार्तिकमप्यावश्यकम् । एवं च ध्रुवं भयहेतुरसोढ इत्यादिसंज्ञिनिर्देशोऽपि सार्थकः । परत्वात्तत्तत्संज्ञा-प्रवृत्तावपि शेषत्वविवक्षायां “न माषाणामश्नीयाद्” इत्यादिवत् षष्ठ्या इष्टतया तत्रापादानसंज्ञावारणार्थत्वादिति अत्र भाष्यार्थविरोधः । उपाध्याये षष्ठी नेष्यते भगहेत्वादिषु त्विष्यते इत्यस्य वक्तुमशक्यत्वादिति बहुश्रुतैर्विचारणीयं च ।

तदेतदभिसंधायास्मत्पितृचरणैरुक्तम् । अवधित्ववदपादानम् । अवधित्वं च प्रकृतधात्वर्थप्रयुक्तकर्तृकर्मन्यतरसंबन्धनिवृत्तिमन्त्रम् । अश्वात्पतति देवदत्त इत्यत्र प्रकृतधात्वर्थः पतनं तत्प्रयुक्ता देवदत्तरूपस्य कर्तुः संयोगस्य निवृत्तिरश्वे तद्गानश्वोऽपादानम् । परस्परान्मेषावपसरत इत्यत्रापि अपसरणप्रयुक्ता मेषयोः संयोगस्य निवृत्तिः । वृकाद्विभेतीत्यत्र वृकप्रयुक्ता देवदत्तसम्बन्धस्य निवृत्तिर्दृक् । चौरैर्भ्यस्त्रायते देवदत्तमित्यत्र त्राणप्रयुक्ता कर्मसंज्ञकदेवदत्तसंबन्धस्य निवृत्तिश्चौरेषु । उपाध्यायादधीते इत्यत्रापि कर्मणः शब्दस्य ध्वन्यात्मकस्य निवृत्तिरुपाध्याये वर्तते । कैयटोक्तविधान्न बोध्या । येनोत्पादितो ध्वनिरनित्यत्वान्निवर्तते इति कैयटाशयः । माषेभ्यो गां वारयतीत्यत्र वारणक्रियाप्रयुक्ता कर्मभूतानां गवां सम्बन्धस्य निवृत्तिर्माषेषु । गोमयाद्भृशिको जायते इत्यादावपि कर्तृभूतवृश्चिकताद्रूप्यसंबन्धनिवृत्तिर्गोमयादौ । हिमवतो गङ्गा प्रभवतीत्यादावपि प्रभवनक्रियाकर्तृगङ्गाजलसंबन्धस्य निवृत्तिर्हिमवति । यतः काश्चिदापो हिमवतो निर्गच्छन्ति काश्चिदन्यास्तत्र तिष्ठन्ति । समुद्रः कुण्डिकेत्यत्र कुण्डिकायाः पानीयबाहुल्यात्समुद्रत्वम् । समुद्रस्य वा सुतरत्वात्कुण्डिकात्वमसदपि विवक्षावशात् प्रतीयते । तथा गौण-



मुख्यसाधारणमेवाऽपादानत्वं सर्वत्र सम्भवतीति दिक् ॥

## कर्मणा यमभिप्रैति स संप्रदानम् ॥ ३२ ॥

तत्क्रियाकर्मणा करणभूतेन तत्क्रियाकर्ता यमभिप्रैति स संप्रदानसंज्ञः । करणीभूतकर्मजन्यफलभागित्वेनोद्देश्यत्वं संप्रदानत्वमिति यावत् । उपाध्यायाय गां ददाति । ग्रामं गच्छतीत्यत्र गमनकर्मग्रामजन्यसुखादिमत्तयोद्देश्यस्य चैत्रादेर्वारिणाय करणीभूतेति । ग्रामो हि न गमने करणम् । धनं तु दाने तथैव । परस्वत्वहेतुत्यागविशेषात्मकदानघटकस्वत्वहेतुत्वात् । पितृस्वर्गोद्देशेन ब्राह्मणाय गोदानस्थले दानजन्यफलशालित्वेनैव पिताऽभिप्रेतो न तु गोजन्यफलशालित्वेनेति न व्यभिचारः । नचादृष्टद्वारा स्वर्गादिफलस्यापि गोजन्यत्वं, दत्ता गौः पितृस्वर्गजनयिष्यतीत्यभिसन्धानादिति वाच्यम् । अदृष्टाद्वारकत्वेन धात्वर्थतावच्छेदकत्वेन वा फलस्य विशेषणात् । उक्तस्थले विप्रस्वत्वोद्देश्यकत्वं तदिच्छाजन्यरूपं दानान्वितं चतुर्थ्याः, द्वितीयायास्तु स्वत्वमर्थः । विप्रस्वत्वोद्देश्यकधनीयस्वत्वजनकदानानुकूलकृतिमात्र इति धीः । एवं च दानक्रियामात्रनिरूपितं सम्प्रदानत्वमित्यनङ्गीकारात् वृक्षायोदकं सिञ्चतीत्यादावपि उदकजन्यफलभागित्वेनोद्देश्यत्वाद्बुधस्य सम्प्रदानत्वम् । वृक्षीयपत्राद्युद्देश्यकसेचनविषयककृतिमानिति धीः । नचाजां ग्रामं नयतीतिवद्बुधसमुदकं सिञ्चतीति स्यात् । संयोगवत्तया वृक्षस्य द्रवद्रव्यक्रियावत्तया च उदकस्य कर्मत्वसम्भवादिति वाच्यम् । अनभिधानात् ।

मीमांसकास्त्वन्वर्थसंज्ञाविज्ञानान्त्यज्यमानद्रव्योद्देश्यत्वे सति



स्वीकारवत्त्वं सम्प्रदानत्वम् । स्वीकारो यथेष्टविनियोगयोग्यतो-  
पधायकः प्रतिग्रहः । उद्देश्यत्वं चतुर्थ्यन्तपदोच्चारणजन्यज्ञा-  
नविषयत्वम् ।

नामगोत्रे समुच्चार्य सम्यक् श्रद्धान्वितो ददेत् ।

संकीर्णं देशकालादि तुभ्यं सम्प्रददे इति ॥

न ममेति स्वसत्ताया निवृत्तिमपि कीर्तयेत् ।

दानहोमादिकं कुर्यादेवं श्रद्धासमन्वितः ॥

इति वृद्धवसिष्ठवचनात् ॥ देवतायामतिव्याप्तिवारणाय विशे-  
ष्यम् । त्यज्यमानद्रव्योद्देश्यत्वमिन्द्रादावर्थे । त्यागकालीनचतुर्थ्य-  
न्तपदोच्चार्यत्वं शब्दे । देवतात्वं तद्धितवाच्यम् वृद्धव्यवहारात् ।  
अत एव तद्धितापेक्षया देवतालाभे चतुर्थ्या दौर्वल्यम् । स्वीका-  
रवत्त्वांशत्यागेनैव त्यज्यमानद्रव्योद्देश्यत्वरूपदेवतात्वस्य चतुर्थी-  
तो लाभात् ।

तदुक्तं भट्टैः ।

तद्धितेन चतुर्थ्या वा मन्त्रलिङ्गेन वा पुनः ।

देवतासङ्गतिस्तत्र दुर्बलं तु परं परम् ॥

तत्र त्यागादिकमन्यलभ्यम् । उद्देश्यत्वमात्रं चतुर्थ्यर्थः ।  
रजकाय वस्त्रं ददातीत्यादौ च लक्षणेति । वृत्तिकारस्याप्य-  
यमेवाभिप्रायः ।

कैयटादयस्तु “न शूद्राय मर्तिं दद्यात्” इति दर्शनात् “खण्डि-  
कापोध्यायस्तस्मै चपेटां ददाति” इति भाष्यकारोदाहरणाच्च पर-  
स्वत्त्वापत्तिपर्यन्तस्वत्त्वनिवृत्तेर्दानत्वम्, ददातिविषयैव च सम्प्र-  
दानसंज्ञेत्युभयमप्ययुक्तम् । अत एव क्रियाग्रहणं कर्तव्यमिति-  
वार्तिकमपि प्रत्याख्यातमित्याहुः ॥

नन्वेतन्मते तद्धितापेक्षया चतुर्थ्या दुर्बलत्वं न स्यादिति



चेन्मैवम् । तन्मात्रस्य दौर्बल्यानुपपादकत्वात् ।

तथाहि—शुणाधिकरणे निरूपितं “तप्ते पयसि दध्यानयति सा वैश्वदेव्यामिक्षा वाजिभ्यो वाजिनम्” इति श्रुतं, तत्र वाजिन-वाक्यं किं पूर्वयागानुवादेन द्रव्यदेवतान्यतरविधिः, अथ कर्मान्तर-विधिः । स्ववाक्योपात्तयोर्द्रव्यदेवतयोर्वाक्यान्तरोपात्तद्रव्यदेवतापेक्षया प्रथमोपस्थितिकत्वात्तद्वरुद्धे यागे निराकाङ्क्षतया वाक्यान्तरोपात्तयोर्न निवेश इति । वाजिनवाक्यस्थस्य यजेरधिका-राख्यप्रकरणसापेक्षस्य प्रकृतयागोपस्थापकत्वम् । आमिक्षावाक्य-स्थस्य तु तदनपेक्षस्यैवेति । यजेः द्रव्यदेवतापदान्वये सन्निकर्षाच्च । यजिकल्पकस्य द्रव्यदेवतासंबन्धस्यामिक्षायां वैश्वदेवीत्येकपदो-पादानात्प्रतीतिः । वाजिने तु पदान्तरोपादानादिति विप्रकर्षाच्च । वैश्वदेवीत्यत्र “सास्य देवता” इत्यनुशासनाद्देवताविशिष्टद्र-व्यविशेषस्य तद्वितार्थत्वात् । द्रव्यानभिधाने आभिक्षापदसा-मानाधिकरण्यानुपपत्तेश्च । नच तस्य व्यक्तिन्यायेन धीः । “संप्र-दाने चतुर्थी” इतिवद्देवतायां तद्वित इत्येवानुशासनप्रसङ्गात् । न-च द्रव्यमात्रं तद्वितार्थो, देवतात्वं तु संसर्ग इति वाच्यम् । पदार्था-नुशासने संसर्गस्यानुशासनानर्हत्वात् । “तस्यापत्यम्” इत्यादौ अपत्यत्वस्यापि प्रत्ययार्थत्वानापत्तेश्च । नच तद्वितस्य द्रव्यावि-शेषवाचकत्वे आभिक्षापदवैयर्थ्यम् । बुद्धिस्थप्रकारवाचिनस्त-द्वितस्य पदान्तरसमाभिध्वाहारविरहे आभिक्षात्वादिविशेषरूपेणा-नुपस्थापकत्वात् तात्पर्यग्राहकतया तत्सार्थक्यात् । यदि च त-द्वितान्तपदमात्रश्रवणेऽपि द्रव्यविशेषस्य संशयोत्पादात्सामान्य-रूपेण द्रव्योपस्थितिस्तद्वितात् । तथापि विशेषस्याभिक्षापदेन समर्पणेऽपि अनिर्धारितद्रव्यविशेषदेवतासंबन्धस्य पदश्रुति-मात्रप्रमाणकत्वमक्षतम् ।



वाजिभ्य इति चतुर्थी तु स्वरूपत एव संदिग्धा । पञ्चमी-  
साधारण्यात् । चतुर्थ्यपि संप्रदानत्वमात्रवाचिनी प्रतिग्रहीतृत्वां-  
शत्यागेन लक्षणयैव देवतात्वं वदेत्, नतु द्रव्यसंबन्धम् । देवत-  
यापि प्रतिसंबन्धितया द्रव्यस्यार्थापत्तिविधयाक्षेपेऽपि न त-  
स्य शाब्दत्वम् । नचाक्षेपोऽपि संभवति । प्रमाणान्तराभावे त-  
स्यावश्यकत्वात् । अत्र च वाजिनपदस्य सत्त्वात् । ततश्च वाजि-  
भ्य इति पदस्य द्रव्यसाकाङ्क्षत्वेऽपि द्रव्यसम्बन्धस्य पदान्त-  
रगम्यत्वादामिक्षासम्बन्धमपेक्ष्य वाजिनसंबन्धो विप्रकृष्टः । न-  
च संख्यावदभ्यासापादनेन निवेशः । कर्मस्वरूपे होक्त्वावच्छिन्ने  
सति अभ्यस्ते तस्मिन्नेकादशत्वनिवेशः । द्वित्वादिसंख्यायाः पू-  
र्वावधारितैकत्वसामानाधिकरण्यनियतत्वात् । वाजिनस्य त्वामि-  
क्षासामानाधिकरण्येनानिवेशात् अभ्यस्तस्यापि कर्मणः आमि-  
क्षावरोधनादवस्थेन निवेशासंभवात् । तस्माद् द्रव्यदेवतासं-  
बन्धकल्पितं साक्षाद्यप्रकृतिकं यागान्तस्मेव आमिक्षाऽनुनिष्पा-  
दिवाजिनप्रतिपत्त्यर्थतयाऽऽभिक्षायागमात्राङ्गत्वेन विधीयते ।  
तस्मात्पूर्वकर्मण्यनिविशमानो गुणो भेदकः । अनिवेशश्च प्रकृते  
संनिकर्षविप्रकर्षादिभिरुक्तन्यायैः । कचिद्वाक्यभेदापत्त्यादिनेत्य-  
न्यत्र निरूपितम् ।

अत्र च लक्षणया देवतात्वप्रतीतिरिति बीजाभावेऽपि  
न्यायान्तरेण यथोक्तेनैव चतुर्थ्या दौर्बल्यसिद्धेरिति ।

प्रकृतमनुसरामः । क्रियाग्रहणं कर्तव्यम् । पत्ये शेते ।  
शयनक्रियया ईप्सितस्य पत्युरुक्तसंज्ञा । भाष्यकारास्तु सं-  
दर्शनाध्यवसायप्रार्थनादिभिरर्थ्यमानत्वात् क्रियाऽपि कृत्रिमं-  
कर्म । तथाच सूत्रेणैव सिद्धम् । अप्रयुज्यमाना अपि याः संदर्श-  
नादिक्रियास्तत्कर्मभूतया शयनक्रियया पत्युरभिप्रेयमाणत्वात् ।



पूर्वं हि शयनक्रियायाः ज्ञानं तत इच्छा ततः प्रवृत्तिरिति क्रमः । ज्ञानादिक्रियानिरूपितं च कर्मत्वं शयनादेः स्पष्टमिति । प्रतीयमानक्रियामपेक्ष्य कारकत्वस्य प्रविश, पिण्डी-मिसादौ दर्शनात् । “क्रियार्थोपपदस्य” इति सूत्रस्वारस्याच्च ।

नन्वेवं कटं करोतीत्यादावपि सम्प्रदानत्वापत्तिः ।

अत्राहुः—यदा संदर्शनादयो धात्वर्थाद्भेदेन विवक्ष्यन्ते तदा सम्प्रदानसंज्ञा । सा च विवक्षा प्रयोगदर्शनवशान्नियतविषयैवाश्रीयते ऽतो नातिप्रमङ्गः । तत्र भेदस्याविवक्षितत्वात् । अत एव गत्यर्थकर्मणीति प्रत्याख्यास्यते ।

उक्तंच वाक्यपदीये—

भेदस्य च विवक्षायां पूर्वा पूर्वा क्रियां प्रति ।

परस्याङ्गस्य कर्मत्वान्न क्रियाग्रहणं कृतम् ॥

क्रियाणां समुदाये तु यदैकत्वं विवक्षितम् ।

तदा कर्म क्रियायोगात्स्वाख्ययैवोपचर्यते ॥

भेदाभेदविवक्षा च स्वभावेन व्यवस्थिता ।

तस्माद्गत्यर्थकर्मत्वे व्यभिचारो न दृश्यते ॥

विकल्पेनैव सर्वत्र संज्ञे स्यातामुभे यदि ।

आरम्भेण न योगस्य प्रत्याख्यानं समं भवेत् ॥

स्वाख्यया—क्रियेप्सितत्वरूपकर्मसंज्ञया उपचर्यते—व्यवहियते, नतु सम्प्रदानसंज्ञया । गत्यर्थकर्मणि तु भेदाभेदोभयं पर्यायेण विवक्ष्यते इति संज्ञाद्वयाद्विभक्तिद्वयं सिद्धम् । स्पष्टमन्यत् ।

मीमांसकास्तु नियमेन ज्ञानादिप्रतीत्यभावान्नेदं युक्तम् । अत एव गत्यर्थकर्मणीति सूत्रे “क्रियाग्रहणमपि तत्र चोच्यते” इति भाष्यकृतोक्तवार्तिकं विधित्वेनाश्रितमिसाहुरिति तत्रैव स्फुटीकरिष्यामः ।



इदं च त्रिविधम् ।

अनिराकरणात्कर्तुस्त्यागाङ्गं कर्मणेप्सितम् ।

प्रेरणानुमतिभ्यां च लभते संप्रदानताम् ॥

इति वाक्यपदीयात् । सूर्यायाध्यं ददाति । विप्राय गां ददाति । उपाध्यायाय गां ददाति इति क्रमादुदाहरणम् । नच तादर्थ्यचतुर्थ्यैव सिद्धौ एतत्सूत्रवैयर्थ्यम् । दानक्रियायाः फलसम्बन्धितया प्राधान्यात्संप्रदानस्यैव तदर्थत्वम् नतु दानाक्रियायाः सम्प्रदानार्थत्वमिति तदप्रसक्तेरिति हेलाराजः । अत एव त्यागाङ्गं “कर्मणेप्सितम्” इत्युक्तम् ॥ कर्मसंप्रदानयोः करणकर्मत्वे वाच्ये । पशुना रुद्रं यजते । पशु रुद्राय ददातीत्यर्थः । इदं तु छान्दसव्यत्ययात्सिद्धं । लोके तु यजेः पूजार्थत्वात्पशोः करणत्वम् ।

**रुच्यर्थानां प्रीयमाणः ॥ ३३ ॥**

उक्तसंज्ञः स्यात् । देवदत्ताय रोचते स्वदते वा मोदकः पथि । प्रीयमाणः किम् पथीत्याधिकरणे मा भूत् । आदित्यो रोचते इत्यत्र दीप्स्यर्थे न संज्ञा ।

अत्र वाक्यपदीयम् ।

हेतुत्वे कर्मसंज्ञायां शेषत्वे वापि कारकम् ।

रुच्यर्थादिषु शास्त्रेण संप्रदानाख्यमुच्यते ॥

अस्यार्थः । अन्यसमवेताभिलाषो रुच्यर्थः । अभिलाषविषयो भवतीत्यवगमात् । तादृशं मोदकं देवदत्तः प्रयुक्ते । लौल्यात्तदानुगुण्यमाचरतीति देवदत्तस्य हेतुसंज्ञायां, रोचतेः प्रीणातीत्यर्थे तु कर्मसंज्ञायां, देवदत्तस्य योऽभिलाषस्तद्विषयो भवतीत्यर्थे तु शेषषष्ठ्यां प्राप्तायां संप्रदानसंज्ञारम्भः ।



## श्लाघद्गुस्थाशपां जीप्स्यमानः ॥ ३४ ॥

एषां प्रयोगे बोधयितुमिष्टः सम्पदानम् । देवदत्ताय श्लाघते । तं स्तौतीत्यर्थः । एवं हि देवदत्तः शक्यते ज्ञापयितुं । देवदत्ताय स्वं परं वा श्लाघ्यं कथयतीति केचित् ।

श्लाघमानः परस्त्रीभ्यस्तत्रागाद्राक्षसाधिपः ॥

इति भट्टीप्रयोगात् आत्मानं श्लाघ्यं परस्त्रीभ्यः कथयन्नित्यर्थः । आद्यपक्षे कर्मत्वे, द्वितीये च शेषष्ठयां प्राप्तायामारम्भः । हनुकादयः स्वार्थविशिष्टज्ञापनार्थत्वात्सकर्मकाः । तथा च जीप्स्यमान इति संज्ञिविशेषणम् । देवदत्ताय हनुते देवदत्तमपलपन् तदपलापं देवदत्तं बोधयति । सन्निहितमपि तं धनिकादेरपलपतीत्यर्थः । यद्वा होतव्यं देवदत्तं बोधयतीत्यर्थः । देवदत्ताय तिष्ठते ईदृशोऽहमित्यवस्थानेन बोध्यते ।

कस्तस्मै रमणं गणप्रणयिने तिष्ठेन कः प्रज्वल—

दम्भोलिद्युतिमण्डलोज्ज्वलभुजस्तम्भाय जम्भारये ॥

इति मुरारिः ।

देवदत्ताय शपते । शपथेन किञ्चित्प्रकाशयतीत्यर्थः । जीप्स्यमान इत्युक्तेर्नेह । देवदत्तः श्लाघते गार्गिकया । श्लाघते पथीत्यादौ कर्त्रादिविषये न संज्ञा ।

## धारेरुत्तमर्णः ॥ ३५ ॥

उत्तमर्णो धनस्वामी । उत्कृष्टार्थपरादुच्छब्दात्तमम् । द्रव्यप्रकर्षत्वान्नाम् । अर्त्तः क्तः । “ऋणमाधमर्ण्ये” इत्यत्र विनिमयनि-



रूपकमात्रस्य विवक्षितत्वादुत्तमर्णे ऽपि नत्वम् । एतन्निपात-  
नादेव बहुव्रीहौ निष्ठान्तस्यापि परनिपातः । देवदत्ताय शतं  
धारयति । पुनर्दानमङ्गीकृत्य द्रव्यग्रहणं धारणम् । षष्ठ्यां  
प्राप्तायामारम्भः । उत्तमर्णः किम् । उक्तवाक्ये ग्रामे इत्यादि-  
प्रयोगे मा भूत् । नच परत्वादेव सिद्धिः । उत्तमर्णे ऽपि  
हेतुसंज्ञापत्तेः ।

## स्पृहेरीप्सितः ॥ ३६ ॥

स्पृह ईप्तायाम् । चुरादिरदन्तः । अस्य प्रयोगे ईप्सित  
उक्तसंज्ञः स्यात् । पुष्पेभ्यः स्पृहयति । ईप्सिततमत्वे तु परत्वा-  
त्कर्मत्वम् । पुष्पाणि स्पृहयति । शेषत्वविवक्षायां पष्ठेच ।

कुमार्य इव कान्तस्य त्रस्यन्ति स्पृहयन्ति च ॥

इति हरदत्तादयः । कर्मसंज्ञायाः शेषषष्ठ्याश्च बाधिकेयं सं-  
ज्ञेति हेळाराजः । एतत्पक्षे उक्तप्रयोगे कान्तायेति विभक्ति-  
विपरिणामः ।

“परस्परेण स्पृहणीयशोभम्” ।

इसत्र दानीयो विप्र इतिवत्संप्रदाने एवानीयर् इति कल्प्यम् ।

## क्रुधद्रुहेर्ष्यासूयार्थानां यं प्रति कोपः ॥ ३७ ॥

क्रोधाद्यर्थानां घातूनां प्रयोगे यं प्रति कोपस्तत्का-  
रकमुक्तसंज्ञम् । देवदत्ताय क्रुध्यतीत्यादि । क्रोधो रोषः । द्रो-  
हो ऽपकारः । ईर्ष्या परगुणासहनम् । असूया परगुणविध्वंस-  
नम् । यद्यप्येते वित्तदोषा एवेति वित्तदोषार्थानामित्येव वक्तुं



युक्तं तथापि यो ऽस्मान्द्वेष्टीत्यादौ द्विषेरनभिनन्दनार्थत्वेन क्रो-  
धाद्यवृत्तित्वात्तत्रातिप्रसङ्गः स्यात् । औषधं द्वेष्टीत्यादावनभिनन्दने  
ऽपि द्विषेः प्रयोगात् । यं प्रतीति किम् । भार्यामीर्ष्यति । परै-  
र्दृश्यमानां न सहते इत्यर्थः । क्रुधद्रुहोरकर्मकत्वात्तत्रोगे शेषषष्ठ्यां,  
इतरयोस्तु सकर्मकत्वात् द्वितीयायां प्राप्तायामारम्भः ।

**क्रुधद्रुहोरुपसृष्टयोः कर्म ॥३८॥**

सोपसर्गयोरनयोः पूर्वोक्तं कर्मसंज्ञम् । पूर्वापवादः । देव-  
दत्तमभिक्रुध्यति, अभिद्रुह्यति ।

**राधीक्ष्योर्यस्य विप्रश्नः ॥३९॥**

एतयोर्विविधप्रश्नसम्बन्धि कारकं सम्प्रदानसंज्ञम् । कृ-  
ष्णाय राध्यति, ईक्षते वा । पृष्ठो गर्गः शुभाशुभं पर्या-  
लोचयतीत्यर्थः । शुभाशुभरूपयोः कर्मणोर्धात्वर्थान्तर्भावा-  
दकर्मकत्वम् । षष्ठीप्राप्तौ वचनम् । राध्यतीति अकर्मकत्वात्  
इयन् । तथा च दिवाद्यन्तर्गणसूत्रम् । “राधोऽकर्मकाद्वृद्धात्रेव”  
इति । राधो ऽकर्मकादेव इयन्, एवकारस्य भिन्नक्रमत्वात् । यथा  
वृद्धाविति । अत एव “कर्मवत्कर्मणा” इति सूत्रे राध्यत्योदन इति  
भाष्यम्, सिध्यतीत्यर्थकत्वात् । एतेनैतयोः कर्मकारकं सम्प्र-  
दानमिति प्रत्युक्तम् । यस्येत्यनर्थकं, यं प्रतीत्यनुवृत्त्या सिद्धेरिति  
केचित् । तन्न । यं प्रतीत्यस्य यद्विषयार्थकत्वादत्र पर्यालोचने  
शुभाशुभयोरेव विषयत्वाच्छुभाशुभयोश्च निर्विषयकत्वात् । शब्दा-  
धिकारमाश्रित्यार्थान्तरकल्पने गौरवात् ।



## प्रत्याङ्भ्यां श्रुवः पूर्वस्य कर्ता ॥४०॥

प्रतिपूर्व आङ्पूर्वश्च श्रुणोतिरभ्युपगमार्थः । तस्य पूर्वो व्या-  
पारः प्रवर्तनक्रिया, तस्याः कर्ता सम्प्रदानम् । विप्राय गां प्रति-  
श्रुणोति आश्रुणोति वा । विप्रेण मह्यं गां देहीति प्रवर्तितः प्रति-  
जानीते इत्यर्थः । हेतुसंज्ञायां प्राप्तायां विप्रेण प्रतिश्रुणोति इति  
प्रयोगवारणाय वचनम् । विवक्षाभेदेन देवदत्तो गां प्रतिश्रावयतीति  
केचित् ।

एवं देवदत्तो रोचयति मोदकमित्यपि स्यात् । नचेष्टा-  
पत्तिः । तत्रत्यस्वपरग्रन्थविरोधात् । हेतुत्वबाधाणि जभाव-  
स्य प्रकृतेऽपि तुल्यत्वादित्यन्ये ।

## अनुप्रतिगृणश्च ॥४१॥

अनु प्रति इत्यन्यतरस्माद् परस्य गृणातेः प्रागुक्तं कारकं  
तथा । गृणा इति श्रान्तस्यानुकरणम् । अनुप्रतिभ्यां गृणा इति  
समासः । आतो धातेरित्याकारलोपः ।

केचित्तु अनुप्रतीति भिन्नं पदम् । प्रकृतिवदिति अव्य-  
यत्वात्सुलोप इत्याहुः ॥

शंसितुः प्रोत्साहनं तदर्थः । पूर्वो व्यापारः शंसनम् ।  
होत्रे अनुगृणाति, प्रतिगृणाति वा । होता प्रथमं शंसति त-  
मध्वर्युः “आद्यामो देवा” इत्यादिभिः शब्दैः प्रोत्साहयतीत्यर्थः ।

## साधकतमं करणम् ॥४२॥

क्रियायां प्रकृष्टोपकारकं कारकं करणसंज्ञम् । नच कारकाधि-



कारादेव लब्धस्य साधकत्वस्य पुनःश्रुत्यैव प्रकर्षार्थसिद्ध्या किं तमपेति वाच्यम् । सामर्थ्यात् प्रकर्षो ऽत्र प्रकरणे न गृह्यते इत्यस्य ज्ञाप्यत्वात् । तेन गङ्गायां घोष इत्यादि सिद्धम् । तीरनिष्ठाधारत्वस्य प्रवाहे उपचारात् । गङ्गापदस्य तीरलक्षकत्वे तु नेदं प्रयोजनम् । रामेण वाणेन हतो बाली ।

अत्र प्राञ्चः कारकान्तरे ऽचरितार्थत्वे सति क्रियानिमित्तत्वं करणत्वम् । कारकान्तरनिष्ठव्यापारद्वारा क्रियाहेतुत्वाभावो विशेषणार्थः । कर्तृकर्मणोः करणनिष्ठव्यापारद्वारा क्रियाहेतुत्वान्न व्यभिचारः । अधिकरणस्यापि कर्तृकर्मन्यतरव्यापारद्वारा तथात्वम् । चैत्रो गेहे स्थाल्यामोदनं पचतीत्यादौ गृहस्य कर्तृव्यापारद्वारा, स्थाल्याः कर्मव्यापारद्वारा उपयोगात् । सम्प्रदानस्याप्यनुमतिप्रकाशनद्वारा, कर्तुरिच्छोत्पादनद्वारा वा, अपादानस्य पतनप्रतिबन्धकसंयोगनाशकविभागद्वारा तथात्वम् । नच कुठारादिसंयोगस्यापि कर्तृकर्मव्यापारे चरितार्थत्वादव्याप्तिः । चरमकारणस्यैव लक्ष्यत्वात् । अत एव फलायोगव्यवच्छिन्नं कारणं करणमित्याहुः ।

अन्ये तु व्यापारवत्त्वे सति कारणत्वं करणत्वम् । न च कार्यमात्रे ज्ञानादौ चाऽदृष्टस्य मनोयोगस्य च व्यापारत्वादात्मनः करणत्वापत्तिः, इष्टत्वात् । अत एव “आत्मानमात्मना वेत्ति” इत्यादिप्रयोगाः । कर्तृत्वकरणत्वोपाधिभेदेनैकस्योभयात्मकत्वेऽप्यदोषात् । श्रावणप्रत्यक्षे श्रोत्रमनःसंयोगो व्यापारो, न शब्दः । शब्दात्यन्ताभावप्रत्यक्षे व्यभिचारात् । चाक्षुषादौ चक्षुरादेस्तत्संयोगः, अनुमितौ व्याप्तिज्ञानस्य परामर्शो व्यापार इत्याहुः ।

अन्ये तु कर्तृव्यापारविषयत्वं करणत्वं । तच्च फलानुकूलक-



र्तृव्यापारवच्चम् । अस्ति हि कुठारादौ छिदानुकूलकर्तृनिष्ठ-  
संयोगादिमच्चम् । न चाऽधिकरणस्याऽपि कर्तृनिष्ठव्यापारविष-  
यत्वाच्चभिचारः, तत्करणत्वस्येष्टत्वात् । स्थाल्याऽन्नं साधयती-  
त्यादिप्रयोगात् । तदुक्तम्—

क्रियायाः परिनिष्पत्तिर्यद्व्यापारादनन्तरम् ।

विवक्ष्यते यदा तत्र करणं तत्तदा स्मृतम् ॥

वस्तुतस्तद्वनिर्देश्यं न हि वस्तु व्यवस्थितम् ।

स्थाल्या पच्यत इत्येषा विवक्षा दृश्यते यतः ॥

एतेन गवा दानं साधयति, ब्राह्मणेन साधयतीत्यादि-  
व्याख्यातम् । चैत्र आत्मना चैत्रेण वा पचतीत्यप्रयोगाद-  
न्यावयावि सत् यदवच्छेदकतया कृतिमत्तद्भिन्नत्वेन व्यापार-  
वान् विशेष्यः । अन्त्यावयववित्युपादानाद्धस्तेन पचतीत्यादेः  
संग्रहः । इदं च करणत्वं नाऽनुमानादि साधारणमिति तत्र  
भिन्नमेव तत् । करणशब्दश्च नानार्थ इत्याहुः ।

## दिवःकर्म च ॥४३॥

दीव्यतेः साधकतमं कर्ममंज्ञम् । चात्करणसंज्ञम् । करण-  
शब्दानुवृत्तेर्वक्ष्यमाणान्यतरस्यांग्रहणाकर्षणेन वा पर्यायलाभात्स-  
मावेशार्थश्चकारः । तत्फलं तु आकडारादिति सूत्रे व्याख्यातम् ।

## परिक्रयणे सम्प्रदानमन्यतर- स्याम् ॥४४॥

समयविशेषावच्छेदेन वेतनादिना स्वीकरणं परिक्रयणं, त-



स्मिन् साधकतमं सम्प्रदानसंज्ञं वा । शताय शतेन वा परिक्रीतः ।

## आधारो ऽधिकरणम् ॥४५॥

आध्रियते क्रियाऽनेनेत्याधारः । अध्यायन्यायेत्यादिना करणे घञ् । क्रियाधारत्वं कर्तृकर्मणोर्धारणात् । साक्षात्क्रियाश्रयोः कर्तृकर्मणोः पराभ्यां कर्तृकर्मसंज्ञाभ्यां बाधात् । कर्तृकर्मन्यतरव्यवधानेन क्रियाश्रयः कारकमाधिकरणसंज्ञम् ।

तदाह हरिः—

कर्तृकर्मव्यवहितामसाक्षाद्धारयत् क्रियाम् ।

उपकुर्वीत्क्रियासिद्धौ शास्त्रे ऽधिकरणं स्मृतम् ॥

कटे आस्ते, स्थाल्यां पचति । नन्वेवमग्नौ पचतीत्यादिप्रयोगानुपपत्तिः । कर्तृकर्मन्यतरद्वारकस्य क्रियावत्त्वस्य विरहात् । नचायं प्रयोगो नास्त्येवेति कल्प्यम् ।

यास्मिन्नग्नौ पचेदन्नं तस्मिन् होमो विधीयते ।

इत्यादिस्मार्तप्रयोगदर्शनात् । नापि अग्न्यादिपदस्य स्थाल्यादिलक्षणया उक्तान्यतरद्वारकत्वसम्भव इति केषांचित् कल्पनं युक्तं, यच्छब्दस्यापि तत्परत्वापत्त्या तस्मिन् होमो विधीयते इत्यस्यानन्वितत्वप्रसङ्गात् इति चेत्सत्यम् । छान्दसत्वेन तदुपपत्तेः ।

नन्वाधिकरणत्वं न धर्मसम्बन्धित्वं संयोगादेर्द्विष्टतया बदरादेः कुण्डादिनिरूपिताधारत्वापत्तेः । नच स्वधर्मसम्बन्धस्तत्, कुण्डादिकं च न बदरादिधर्म इति वाच्यम् । धर्मत्वस्याधेयतारूपतया तस्य च स्वनिष्ठाधिकरणतानिरूपकत्वरूपतया ऽन्योन्याश्रयप्रसङ्गात् । नचोत्पत्तिस्थितिज्ञप्तीनामन्यतमापेक्षणीयमाधिकरणं, समवायिकारणं घटादेः, भूतलादि जात्यादेः, समवायि समवा-



## ८३८ व्याकरणसिद्धान्तसुधानिधौ प्रथमाध्याये

यादेः, स्वरूपसम्बन्धि चेति क्रमादुदाहरणमिति वाच्यम् । अपेक्षणीयपदेन कारणोक्तौ अममवाद्यादावतिव्याप्तेः । घटत्वादिज्ञ-  
सर्वदादौ समवायित्वानुपपत्तेश्च ।

अत्र प्राञ्चः । तद्विज्ञत्वे सति तत्पतनप्रतिबन्धकसंयोग-  
वन्मूर्तत्वं तदधिकरणत्वम् । ब्रह्माण्डधारकसंयोगाश्रयेऽश्वरवारणाय  
मूर्तेति । जातिगुणादीनां तत्समवायित्वमेव तत् । समवायादे-  
स्तत्स्वरूपसम्बन्धित्वमिति नानैवाधिकरणत्वमित्याहुः ।

नव्यास्तु एवमननुगमात्सप्तम्या नानार्थत्वापत्त्या ऽतिरिक्त-  
मेवाधिकरणत्वम् । नचाधेयत्वमेवातिरिक्तं, तन्निरूपकत्वं चाधा-  
रत्वमिति वाच्यम् । विनिगमकाभावात् । अतो द्वयमप्याति-  
रिक्तमित्याहुः ।

अत्र प्राचीनानुसारिणः । तत्तत्संयोगममवायादिरेवाधार-  
ता । आधारतात्वं चातिरिक्तं तत्माधारणमतो नाननुगमः । द-  
ण्डधार इत्युक्ते आधारतात्वेन संयोगग्रहं ऽपि संयोगत्वेन त-  
दग्रहाद् दण्डसंयोगी नवेति संशयसम्भवः । संयोगत्वाद्यवच्छि-  
न्नप्रकारताकाधेय एव तद्विरोधित्वादित्याहुः ।

भूतले घट इत्याधारत्वं सप्तम्यर्थः । तस्य निरूपकत्वसम्बन्धेन  
घटे ऽन्वयः । भूतलनिष्ठाधिकरणत्वनिरूपको घट इति बोधः ।  
निष्ठत्वनिरूपकत्वे संसर्गाविति तार्किकप्राञ्चः ।

नव्यास्तु भूतले न घट इत्यादौ बोधो न स्यात्, निरूपकत्व-  
सम्बन्धस्य वृत्त्यनियामकत्वेनाभावप्रतियोगितानवच्छेदकतया  
नञर्थान्वयासम्भवात् । अत आधेयत्वं सप्तम्यर्थः । तत्र निरू-  
पितत्वसम्बन्धेन प्रकृत्यर्थस्यान्वयः सप्तम्यर्थस्य चाश्रयत्वसम्बन्धेन  
घटादाविति भूतलनिरूपिताधेयत्वाश्रयो घट इति धीरिसाहुः ।



## अधिशीङ्स्थासां कर्म ॥४६॥

अधिपूर्वाणामेषामाधारः कर्मसंज्ञः स्यात् । अधिशेते, अधि-  
तिष्ठति, अध्यास्ते वा वैकुण्ठं हरिः ।

## अभिनिविशश्च ॥४७॥

एतत्पूर्वस्य विशतेराधारः प्राग्वत् । ग्राममभिनिविशते ।  
अभिनिवेश आग्रहः । तदाश्रयत्वात्स्वार्थे ऽकर्मको ऽयम् ।  
तत्राधिकरणस्य कर्मसंज्ञाविधिरयम् । प्रवेशनार्थतायां तस्याः  
सिद्धत्वात् । परिक्रयणे सम्प्रदानमिति सूत्रान्मण्डूकप्लुतिन्यायेन  
विकल्पानुवृत्तौ व्यवस्थितविभाषात्वस्वीकारात् पापे ऽभिनिविशते  
इत्यादौ सप्तमी । अत एव समर्थसूत्रे एष्वर्थेऽभिनिविष्टानामिति  
भाष्यम् । उपसर्गद्वयस्य यथोक्तानुपूर्व्यवञ्छितत्वेन प्रयोगश्चायम् ।  
नेः परनिपातकरणाल्लिङ्गात् । तेनेह न । निविशते यदि शूक-  
शिखा पदे । कर्मत्वविवक्षायां तु तत्रापि द्वितीयैव ।

## उपान्वध्यावसः ॥४८॥

उपवसति, अनुवसति, अधिवसति, आवसति वा ग्रामं से-  
ना । वसेरश्वर्थस्य प्रतिषेधो वक्तव्यः । अर्थशब्दो निवृत्तिवाची ।  
व्यधिकरणे षष्ठ्यौ । अश्वर्थस्य भोजननिवृत्तेर्वाचको यो व-  
सिस्तस्येत्यर्थः । यद्वा शीङ्गोऽर्थः श्वर्थः । न श्वर्थो ऽश्वर्थः ।  
अस्थानार्थस्येत्यर्थः । जलाशय इत्यादौ शंतेः स्थित्यर्थत्वदर्शनात् ।  
ग्रामे उपवसति । ग्रामे तिष्ठतीत्यर्थे तु ग्राममुपवसतीति । उपोष्य  
रजनीमेकामिति कालाध्वनोरिति द्वितीया । एकादश्यां न भु-  
ञ्जीतेति कालिकाधिकरणत्वे सप्तमी । कारकविभक्तेर्बलवत्त्वात् ।



# कर्तुरीप्सिततमं कर्म ॥४९॥

कर्तृनिष्ठा या आत्यन्तिकी प्राप्तीच्छा तद्विषयः कारकं कर्म-  
संज्ञम् । यद्वापारवत्त्वप्रयुक्तं कर्तृत्वं तेनैव प्राप्तुमिष्टमिति सान्निधि-  
लभ्यम्, तेन क्रियाजन्यफलशालित्वलाभः । फलेच्छाया उपाये-  
च्छाविधया क्रियेच्छाजनकत्वात् फलस्यैवेप्सिततमत्वात् । नच  
चैत्रो ग्रामं गच्छतीत्यादौ संयोगशालिनश्चैत्रस्यापि कर्मत्वापत्तिः ।  
परसमवेतत्वेन क्रियाया विशेषणात् ।

अत्र खण्डनकृतः । वृक्षात्पर्णं पततीत्यादावपादाने ऽति-  
व्याप्तिः । पर्णसमवेतपतनक्रियाजन्यविभागरूपफलशालित्वात् । न-  
चेष्टापत्तिः । द्वितीयान्तत्वापत्तेः । नच घटः क्रियते इत्यादौ व्यभिचा-  
रः । घटं करोतीत्यादौ तस्यामेव क्रियायां प्रयोगान्तरे द्वितीयान्तत्व-  
सत्त्वात् । नच कर्मत्वेन विवक्षाविषयत्वं द्वितीयाप्रयोजकं  
नतु कर्मत्वमात्रम्, युगपच्च कारकाणां न विवक्षेति वाच्यम् ।  
कर्मत्वसत्त्वे विवक्षाया दुर्वारत्वात् । नच वैयाकरणसम्प्रदायो  
नियामक इति वाच्यम् । वस्तुमात्रं कर्मस्यपि लक्षणप्रसङ्गात् । अ-  
तिप्रसङ्गस्योक्तरीत्यैव सुपरिहरत्वात् । नचापादानान्यत्वमपि  
विशेषणम् । नदी वर्धते इत्यादाववयवोपचयरूपाया वृद्धेः  
अप्राप्ततीरभागेन संयोगविभागौ फले इति तच्छालिनि तीरे  
ऽतिव्याप्तेः । तथाच वृधेरकर्मकत्वं न स्यात् । नच क्रियाना-  
शकत्वं फले विशेषणम्, पर्णसमवेतक्रियाजन्यवृक्षनिष्ठविभागश्च  
न क्रियानाशकः, उत्तरसंयोगस्यैव क्रियानाशकत्वात्, ग्रामादेश्च  
गन्तृसमवेतगमनविनाशहेतुसंयोगशालित्वान्नातिव्याप्तिरपीति वा-  
च्यम् । वृद्धिफलसंयोगस्य क्रियानाशकत्वात्तीरादावतिव्याप्तिता-  
दवस्थात् । एवमात्मानं जानातीत्यादावव्याप्तिरिति ।



अत्राहुः । क्रियाफलं केनचिद्धातुना कर्त्रतिरिक्तनिष्ठत्वेन प्रतिपाद्यते । केन चिच्च न तथा, यद्वा कर्तृनिष्ठत्वेन प्रतिपाद्यते । अथवा कस्य चिद्धातोः कर्त्रतिरिक्तनिष्ठत्वेन फलप्रतिपत्तौ तात्पर्यम् । कस्य चित्तु न तथा, यद्वा कर्तृनिष्ठत्वेन फलप्रतिपत्तौ तात्पर्यम् । तत्र क्रियाश्रयातिरिक्तनिष्ठतया धातुप्रतिपाद्यफलशालि कर्म । नच वृक्षतीरयोस्तथात्वम् । उच्चाश्वविशेषे विभागरूपफलस्य पतत्यर्थत्वाभावात् । अघःसंयोगस्य तदर्थत्वात् । वर्धतिना च कर्त्रतिरिक्तनिष्ठत्वेन कस्याप्यनभिधानात् । नचात्मानं जानातीत्यत्राव्याप्तिः । परसमवेतक्रियाफलशालित्वेन क्रियाश्रयातिरिक्तवृत्ति यत्र क्रियाफलं तज्जातीयफलाश्रयत्वस्य विवक्षितत्वात् । घटादिवृत्तिव्यवहारसजातीयस्य व्यवहारादेरात्मन्यप्युपपत्तेः । यद्वा ऽऽत्मनः परत्वाभावे फलानाश्रयत्वे ऽपि च क्रियाश्रयातिरिक्तनिष्ठत्वेन फलस्य धातुनाऽनुच्यमानत्वान्न दोष इति ।

नैयायिकास्तु धात्वर्थतावच्छेदकफलशालित्वं तत् । संयोगावच्छिन्नक्रिया गमेरर्थः । विभागावच्छिन्ना त्यजेः । अघःसंयोगावच्छिन्ना पतेः । स्पन्दमात्रस्य तदर्थत्वे पर्यायत्वप्रसङ्गात् । तथाच गमनपतनजन्यविभागमादाय पूर्वदेशे, संयोगमादाय त्यजेरुत्तरदेशे कर्मत्वानापत्तिः । स्पन्देद्वर्धधातोश्च व्यापारमात्रवाचकतया धात्वर्थतावच्छेदकत्वस्य संयोगे विरहान्न पूर्वापरदेशयोस्तीरस्य च तथात्वप्रसङ्गः । फलावच्छिन्नव्यापारवाचित्वादेव धातूनां मुख्यं सकर्मकत्वम् । जानात्यादीनां तु नामार्थान्वितोद्देश्यत्वातिरिक्तविषयत्वरूपविभक्त्यर्थान्वयर्थकत्वरूपगौणं तत् । घटं जानातीत्यादितो घटविषयताशालिज्ञानाश्रय इति बोधात् । उभयसाधारणसकर्मकधातुयोग एव कर्मप्रत्ययाः अत एव



पतेर्न सकर्मकत्वम् । नामार्थान्वितस्य चतुर्थ्यर्थोद्देश्यत्वस्यैव यत्रेऽन्वयात् । अभुञ्जानेऽपि भोजनाय यतते इति प्रयोगात् । परसमवेतक्रियाजन्यत्वमपि फले निवेद्यम् । भूमिं प्रयाति विहगो, विजहाति महीरुहं, न तु स्वात्मानामिति प्रयोगात् । संयोगविभागयोरुक्तधात्वर्थतावच्छेदकफलत्वेन तच्छालिनः स्वस्य कर्मत्वप्रसङ्गात् । नच मल्लो मल्लं गच्छतीत्यादौ उभयकर्मजसंयोगस्य तादृशात्वात् स्वस्मिन् स्वकर्तृकक्रियाकर्मत्वव्यवहारापत्तिः । परसमवेतक्रियाजन्यफलशालित्वं यत्र तत्तत्क्रियाकर्मेति स्वीकारात् ।

इति च द्वितीयादेः क्रियान्वितं परसमवेतत्वमर्थः । परत्वं च सुपा स्वप्रकृत्यर्थापेक्षया प्रत्याय्यते । कर्माख्यातेन तु स्वार्थफलान्वयपेक्षयेति विशेषः । तथाच भूमिं प्रयाति इत्यादेर्भूमिभिन्नसमवेतो भूमिवृत्तिसंयोगजनको यः स्पन्दस्तदनुकूलकृतिमानिति धीः । अतः स्वभिन्नसमवेतं स्ववृत्तिसंयोगजनकं यन्मल्लान्तरवृत्तिगमनं तदनुकूलकृतेः स्वस्मिन्नभावाच्च मल्लः स्वं गच्छतीत्यादिः प्रयोगः । अत्र च द्वितीयाद्यर्थफले यद्व्यक्तेरन्वयस्तद्व्यक्तित्वावच्छिन्नप्रतियोगितासम्बन्धेन ग्रामादेः परत्वेऽन्वयः । तेन पृथिवीं प्रयातीत्यादौ पृथिवीत्वावच्छिन्नप्रतियोगिताकभेदस्य विहगादावसत्त्वेऽपि न क्षतिः । न वा स्वात्मन्यप्युभयभेदसत्त्वात् स्वं प्रयातीत्यादिप्रयोगापत्तिरित्याहुः ।

अन्ये तु पृथिव्यादिपदं तत्तत्पृथिव्यादिव्यक्तौ लाक्षणिकम् । अन्वयितावच्छेदकावच्छिन्नप्रतियोगिताकत्वव्युत्पत्त्यनुरोधादित्याहुः ।

केचित्तु क्रियान्वितं अन्योन्याभावप्रतियोगितावच्छेदकत्वं द्वितीयार्थो न परसमवेतत्वं । ततश्च भूमिवृत्तिसंयोगजनकं



भूमिनिष्ठान्योन्याभावप्रतियोगितावच्छेदकं च यत् प्रयाणं त-  
दनुकूलकृतिमानिति धीः । स्वनिष्ठक्रियायाः स्वनिष्ठान्योन्या-  
भावप्रतियोगितावच्छेदकत्वविरहाच्च स्वं प्रयातीत्यापत्तिरित्याहुः ।

एवं सति येन मल्लेन मल्लान्तरं न गतं तस्मिन् मल्लो मल्लं  
गच्छतीति प्रयोगः स्यात् । मल्लान्तरनिष्ठान्योन्याभावप्रतियोगिता-  
वच्छेदिकायास्तन्मल्लक्रियायास्तन्मल्लभूमिवृत्तिसंयोगजनकत्वात् ।  
फलान्वयिमल्लव्यक्तेरेव प्रतियोगितया भेदान्वय इत्युक्तौ तु तद्व्य-  
क्तित्वादेः प्रकारत्वे शक्यानन्त्यम् । संमर्गत्वकल्पनापेक्षया तु  
परसमवेतत्वमेव सम्यक् । अन्योन्याभावस्याव्याप्यवृत्तित्वे ऽप्यक्ष-  
तेरिदमपरे ।

अथ पतेरधःसंयोगावच्छिन्नस्पन्दार्थतयोक्तसंयोगशालिनो  
भूतलादेः कर्मत्वापत्तौ वृक्षात्पर्णं भूतलं पततीति प्रयोगापत्ति-  
रिति चेन्न ।

तथा विवक्षायामिष्टत्वात् । अत एव द्वितीयाऽऽश्रिताती-  
तपतितेत्यादिसूत्रेण पतितयोगे द्वितीयासमासविधिः संगच्छते ।

अन्ये त्वाहुः । सकर्मकाकर्मकत्वव्यवस्था न व्यापारस्व-  
रूपे किंत्ववच्छेदकफलविशेषानादाय शब्दविशेषे ।

तथाहि— घातुना व्यापारावच्छेदकत्वेन फलेऽभिहिते  
प्रतियोग्याकाङ्क्षायां सन्निहितो द्वितीयान्तस्यैवार्थस्तच्चेनान्वीयते  
इति ग्रामं गच्छतीत्यत्र ग्रामप्रतियोगिकसंयोगजनकव्यापारो  
वाक्यार्थः । पतिधात्वर्थावच्छेदकसंयोगे च न प्रतियोगित्वेन  
वृक्षो ऽन्वेति, अयोग्यत्वात् । न भूतलं, अधः संयोगा-  
वच्छिन्नव्यापारवाचिना घातुना प्रतियोगिविशेषितस्यैव फलस्यो-  
पस्थापनेन प्रतियोगिनिराकाङ्क्षत्वादिति न द्वितीयानिर्देशः ।  
एवं वर्धते इत्यादावप्युक्तम् ।



एवञ्च कटं करोतीत्यादौ कृधात्वर्थावच्छेदकोत्पत्तिरूपफ-  
लभागित्वात्कटादेर्मुख्यमेव कर्मत्वमिति ।

केचित्तु पतिना कर्तृमात्रनिष्ठत्वेनाधःसंयोगात्मकफ-  
लोपनयादकर्मकत्वम् । गम्यादीनां तु ग्रामनिष्ठत्वेन तदुपनया-  
त्सकर्मकत्वमित्याहुः ।

एतन्मते संयोगावच्छिन्नव्यापारे लक्षणामङ्गीकृत्य द्विती-  
यासमासविधानं समाधेयम् ।

केचित्तु पतिः सकर्मक एव किन्तु गुरुत्वजन्यविजातीयक्रि-  
यैव तदर्थः । तत्समभिव्याहृतद्वितीयायास्त्वधःसंयोगलक्षणं  
कर्मत्वम् । एवं त्यजिगम्यादेरपि व्यापार एवार्थो न तु फला-  
वच्छिन्नो गौरवात् । द्वितीयादिस्तु तत्समभिव्याहाररूपतात्पर्य-  
ग्राहकवशाद्विभागसंयोगादिपरः । अतो ग्रामं सजति गच्छति  
इत्येतयोर्न पर्यायत्वम् । सजेर्विभागावच्छिन्नस्पन्दशाब्दत्वं, गमेः  
संयोगावच्छिन्नस्पन्दशाब्दत्वं कार्यतावच्छेदकमिति स्वीकारात् ।  
गमनं त्याग इत्यत्रापि फलावच्छिन्नस्पन्दे लक्षणा । न च चैत्रेण  
ग्रामस्यज्यते इत्यत्र स्पन्दविशेषणकविभागादिविशेष्यकशाब्दा-  
नुपपत्तिः । विभागसंयोगान्यतरस्पन्दोभयवैशिष्ट्यावगाहिशाब्द-  
त्वस्यैव विवक्षितत्वात् । विभागादिविशेषणकस्पन्दविशेष्यकत्व-  
स्पन्दविशेषणकविभागादिविशेष्यकत्वेत्युभयस्य संग्रहात् । सकर्म-  
कत्वव्यवहारस्त्वननुगततत्तन्निमित्तकः । परसमवेततत्तद्धात्वर्था-  
न्वितफलशालित्वं तत्तद्धात्वर्थकर्मत्वम् । तेन पूर्वदेशादेर्गम्यादौ  
न कर्मत्वमिति वदन्ति ।

तत्रेसपरे । क्रियानिमित्तत्वं विना कर्मणोऽपादनस्य च कार-  
कत्वायोगात् । जुहोतेस्तु देवतोद्देश्यको ऽग्निप्रक्षेपो ऽर्थः । स चा-  
ग्निसंयोगानुकूलक्रियानुकूलो घृतादिनिष्ठो नोदनादिव्यापारः ।



न चाग्नौ जुहोतीत्यादौ सप्तम्यर्थस्यान्वये निराकाङ्क्षत्वम् । सं-  
योगानुकूलक्रियानुकूलव्यापारस्यैव धात्वर्थत्वात् । अतः क्रि-  
याया धात्वर्थतावच्छेदकतया तद्वतो घृतादेरेव कर्मत्वं न तु  
संयोगवतोऽग्नेः । संयोगस्य धात्वर्थतावच्छेदकतावच्छेदकतया  
धात्वर्थतानवच्छेदकत्वात् । धात्वर्थे साक्षात्प्रकारस्यैव धात्व-  
र्थतावच्छेदकत्वात् । तथा च घृतघृत्यग्निंसंयोगावच्छिन्नक्रियानु-  
कूलव्यापारानुकूलकृतिमानिति धीः । मूल्यदानं विना स्वस्व-  
त्वध्वंसपरस्वत्वजनकस्यागो दानम् । देवतोद्देश्यकस्वस्वत्व-  
ध्वंसफलकस्यागो यागः । मूल्यग्रहणप्रयुक्तस्वस्वत्वध्वं-  
सपरस्वत्वजनकस्यागो विक्रयः । मूल्यदानप्रयुक्तस्व-  
स्वत्वोत्पादकस्वीकारः क्रयः । दत्तद्रव्यस्वत्वजनकःस्वीकारः  
प्रतिग्रहः । तथाच विप्राय गां ददाति, विष्णुं यजते, गां  
विक्रीणाति, क्रीणाति, प्रतिगृह्णातीत्यादौ मूल्यग्रहणं विना वि-  
प्रोद्देश्यकगोवृत्तिस्वस्वत्वध्वंसपरस्वत्वजनकस्यागानुकूलकृतिमान्,  
विष्णूद्देश्यकस्वस्वत्वध्वंसजनकस्यागानुकूलकृतिमान्, गोवृत्तिमूल्य-  
ग्रहणप्रयुक्तस्वस्वत्वध्वंसपरस्वत्वानुकूलस्यागानुकूलकृतिमान्, गो-  
वृत्तिमूल्यदानप्रयुक्तस्वस्वत्वानुकूलस्वीकारानुकूलकृतिमान्, गो-  
वृत्तिदत्तद्रव्यस्वत्वजनकस्वीकारानुकूलकृतिमानिति धीः । विष्णो-  
रुद्देश्यतासम्बन्धेन स्वस्वत्वध्वंसरूपफलवत्त्वेन कर्मत्वमिति प्राञ्चः ।

नव्यास्तु दानस्य परस्वत्वजनकत्वे तत् एव विक्रयादिवारणे  
मूल्यग्रहणेति व्यर्थम् । यदि तु स्वीकारविशेषात्मकतया प्रतिग्रह-  
स्यैव स्वत्वजनकत्वात्, औपादानिकस्वत्वस्थले स्वीकारस्य-  
तद्धेतुतायाः क्लृप्तत्वात्, अन्यथा प्रतिग्रहवैयर्थ्यम् । “इज्या-  
ध्यापनप्रतिग्रहैर्ब्राह्मणो धनमर्जयेत्” इति स्मृतिविरोधश्च । स्वस्वत्व-  
ध्वंसमात्रजनकं दानं तु परस्वत्वप्रयोजकमित्युच्यते । तथापि



वैयर्थ्यतादवस्थं । तथाप्युपेक्षायामतिव्याप्तिश्च । तस्या अपि स्व-  
स्वत्वध्वंसद्वारा परस्वत्वप्रयोजकत्वात् । किञ्च दूरस्थपात्रोद्देशेन  
सक्तस्य प्रतिग्रहात्प्रागस्वामिकस्य द्रव्यस्यानुद्देशेन पुरुषेण प्रति-  
ग्रहात्स्वत्वं स्यात् । अन्योद्देश्यकत्यागस्य तद्विरोधित्वे गौरवम् ।

न च संप्रदानस्यानुमतिप्रकाशनद्वारा दानहेतुत्वादसम्प्रदान-  
कत्यागो दानाभास एवेति वाच्यम् ।

तीर्थसङ्कल्पितद्रव्यं यदन्यत्र प्रदीयते ।

दाता तत्फलमाप्नोति प्रतिग्राही न दोषभाक् ॥

मनसा पात्रमुद्दिश्य भूमौ तोयं विनिःक्षिपेत् ।

विद्यते सागरस्यान्तो दानस्यान्तो न विद्यते ॥

द्रव्यपात्रविकर्षश्चेत्परोक्षं दातुमुद्यतः ।

तं ध्यायेद्वैभवं पात्रं द्रव्यमादिसदैवतम् ॥

परोक्षे कल्पितं दानं पात्राभावे कथं भवेत् ।

गोत्रजेभ्यस्तथा दद्यात् तदभावे स्त्रवन्धुषु ॥

इत्यादि नारदीयषट्त्रिंशन्मतादिस्मृतिविरोधापत्तेः ।

एवं स्वस्वत्वध्वंसजनकेत्यपि व्यर्थम् । अव्यावर्तकत्वात् ।  
अग्निप्रक्षेपो होम इत्यप्ययुक्तम् । देवतोद्देश्यकस्वस्वत्वध्वंसज-  
नकत्यागो यागः । सु एव प्रक्षेपात्रच्छिन्नो होम इति वाचस्पति-  
मिश्रोक्तेः । याग एव त्रिशिष्टदेशप्रक्षेपोपहितो होम एवं विवेको-  
क्तेश्च । अस्ति च ऋत्विजां यागाद्यजमानस्वत्वध्वंसः । अनु-  
मतदासत्यागविशेषात्स्वामित्वध्वंसवत् ।

वस्तुतो दानत्वयागत्वहोमत्वादयो मानसप्रत्यक्षगम्या जा-  
तिविशेषाः । नच श्राद्धस्य पित्रपेक्षया यागत्वं ब्राह्मणापेक्षया  
च दानत्वमिति विवेकोक्तेस्तत्र सांकर्यम् । श्राद्धस्य गौणतदुभय-



रूपत्वात् ।

वस्तुतः श्राद्धस्य यागत्वमेव । पित्रादिस्वत्वाजनकत्वात् ।  
ब्राह्मणस्वत्वमपि सार्वत्रिकम् । ब्राह्मणासंभवेऽपि श्राद्धोक्तेः ।  
“पिण्डांस्तु गोजत्रिभ्यः” इत्यादिना अन्यत्रापि तत्प्रतिपत्त्युक्तेः ।

विष्णुं यजत इत्यादौ द्वितीयार्थ उद्देश्यत्वं तच्च तस्येदमित्या-  
रोपज्ञानविषयत्वम् । देवताचैतन्यपक्षे तु देवतायाः स्वत्वोप-  
गमात् दानत्वव्याप्यं यागत्वं, तद्व्याप्यं होमत्वमिति बोध्यम् ।  
देवपूजादिकमपि याग एव । अत एव संसृष्टिस्थलेऽसाधारणस्व-  
त्वनाशोत्तरं साधारणस्वत्वोत्पादात्तत्र दानलक्षणस्य नातिव्या-  
प्तिः । दानत्वजातेस्तत्रानङ्गीकारात् । परमात्रस्वत्वानुकूलत्वेन  
विशेषणान्न तथेति केचित् ।

सखेव पूर्वस्वत्वे तत्र परस्वत्वोत्पत्तिमात्रम् । नच स्वत्वव-  
ति कथं परस्वत्वोत्पत्तिः । इच्छाया उत्तेजकत्वादित्यन्ये ।

अहृष्टजनकत्वविशेषणात्तन्निरास इत्यपरे ।

मिश्रास्तु देवतोद्देश्यकद्रव्यत्यागरूपं यागलक्षणं देवतायै  
दाने ऽतिव्याप्तम् । तथापि दाने देवतास्वत्वमुद्देश्यं न तु बागे ।  
अत एव पूजारूपयागद्रव्यं गन्धपुष्पादि सर्वदेशीयाः शिष्टा उप-  
युज्यते, न तु देवतायै दत्तं गृहालङ्कारादिकमित्याहुः ।

उद्धारकृतस्तु नैतद्युक्तम् । देवताचैतन्यपक्षे ऽपि तासा-  
मनुमत्यभावात् संप्रदानत्वम् । तदभावे च कथं दानं,  
तद्विना च कथं स्वत्वं, अन्यथा यागेऽपि स्वत्वोत्पत्त्यापत्तेः ।  
नचानुत्पन्नमेव स्वत्वमुद्देश्यत्वमात्रेण व्यावर्तकम् । तदुद्देश्यत्वे  
मानाभावात् । नच ददातिप्रयोगो मानम् । श्राद्धे ऽपि  
श्राद्धं दद्यादिति बहुशः प्रयोगात् । नच श्राद्धमपि दानम् ।  
सकलसंप्रदायविरोधात् । देवस्वव्यवहारस्तु उद्देश्यतामात्रेण ।



# ८४८ व्याकरणसिद्धान्तसुधानिधौ प्रथमाध्याये

गृहालङ्कारणादीनामनुपयोगः ।

हृदि रूपं मुखे नाम नैवेद्यमुदरे हरेः ।

पादोदकं च निर्माल्यं मस्तके यस्य सोऽच्युतः ॥

इत्यादिवत् प्रतिपत्तिवाक्याभावात् ।

न च—

अपि दीपावलोकं मे नोपयुज्ज्यान्निवेदितम् ।

इति भगवद्वचनविरोधः । तस्यासाधारणस्थावरविषयतया राग-  
प्राप्तभोजनविषयतया व्यवस्थापनात् । अथवाऽन्यस्मै निवेदितं  
तस्मै नोपयुज्यान्निवेदयेत् इत्यर्थः ।

पित्रन्यदेवतोच्छिष्टं विष्णवे यः प्रयच्छति ।

इत्यादिनिन्दावलात् । वस्तुतो दाने मन्त्राभावात् देव-  
तात्वमिति न यागत्वम् । एवं च ददातिप्रयोगेऽपि यत्र श्रा-  
द्धादौ मन्त्रः, स एव यागो नान्य इति । अतएव स्वीकारः स  
ऋत्विक्के दाने कारणं, नानृत्विक्के । अत एवोत्सर्गे ददा-  
तिर्मुख्य एवेत्याहुः । इत्यास्तां विस्तरः ।

इदं च सप्तविधमित्युक्तं वाक्यपदीये ।

निर्वर्त्यं च विकार्यं च प्राप्यं चेति त्रिधा मतम् ।

तच्चेप्सिततमं कर्म चतुर्धाऽन्यत्तु कल्पितम् ॥

औदासीन्येन यत्प्राप्यं यच्च कर्तुरनीप्सितम् ।

संज्ञान्तरैरनाख्यातं यद्यच्चाप्यन्यपूर्वकम् ॥

इति । आद्यानां त्रयाणां लक्षणमप्युक्तम् ।

सती वा विद्यमाना वा प्रकृतिः परिणामिनी ।

यस्य नाश्रीयते तस्य निर्वर्त्यत्वं प्रचक्षते ॥

प्रकृतेस्तु विवक्षाया विकार्यं कौश्रिदन्यथा ।

निर्वर्त्यं च विकार्यं च कर्म शास्त्रे प्रदर्शितम् ॥



यदसज्जायते सद्वा जन्मना यत्प्रकाशते ।

तन्निर्वर्त्यं विकार्यं तु द्वेधा कर्म व्यवस्थितम् ॥

प्रकृत्युच्छेदसंभूतं किञ्चित्काष्ठादिभस्मवत् ।

किञ्चिद् गुणान्तरोत्पत्त्या सुवर्णादिविकारवत् ॥

क्रियाकृतविशेषाणां सिद्धिर्यत्र न गम्यते ।

दर्शनादनुमानाद्वा तत्प्राप्यमिति कथ्यते ॥

अयमर्थः । घटं करोतीत्यत्र सत्यपि घटस्य प्रकृतिर्न परिणामित्वेन विवक्षितेति निर्वर्त्यम् । भस्म करोतीत्यत्रापि काष्ठादिरूपप्रकृतेराविद्यमानाया अविवक्षायां, तथैवोक्तप्रकृतेः परिणामित्वाविवक्षायां तु विकार्यतैवेति केचित् ।

अन्ये त्वाहुः । घटं करोतीति निर्वर्त्यमेव । घटादिकं चासदेवोत्पद्यत इति तार्किकादयः ।

सदिति तु सांख्यादयः । तदुक्तं तत्रैव ।

उत्पत्तेः श्वाससद्भादो बुद्ध्यवस्थानिवन्धनः ।

अविशिष्टः सताऽन्येन कर्त्रा भवति जन्मनः ॥

कारणं कार्यभावेन यदा वा व्यवतिष्ठते ।

कार्यशब्दं तदा लब्ध्वा कार्यरूपेण जायते ॥

यथाऽहेः कुण्डलीभावो व्यग्राणां वा समग्रता ।

तथैव जन्यरूपत्वं सतामेके प्रचक्षते ॥

आद्यश्लोको ऽसत्कार्यवादे घटादीनां कथं जन्मकर्तृत्वमिति शङ्कासमाधानार्थः । बुद्धिकाल्पितसत्तामादाय शब्दप्रयोगोपयुक्तं कर्तृत्वम् । तत्र कार्याव्यवहितमाकाले वृत्तित्वस्यानुपयुक्तत्वात् । कारणत्वं तु स्वस्य स्वं प्रति नाङ्गीक्रियते एव । यत्रोक्तापेक्षा स्यात् । उत्पत्तावपि घटप्रागभावस्यैव निमित्तत्वात् । सत्कार्यवादे ऽपि वेदान्ताद्यभिमतं येन रूपेणोत्पत्तिस्तद्रूपेण पूर्वमसत्त्वात्,



कारणरूपेण सत्त्वस्य त्वप्रयोजकत्वादिति तदेदं तद्व्याकृत-  
मांसीदिति वाक्यव्याख्यायां तर्ककौतूहले विस्तरः ।

अन्त्यद्वयं तु संत्कार्यवादाभिप्रायम् घटो नाशयत्वमापन्नः,  
कष्टकमेव मुकुटं जातमित्यादिप्रतीत्या पूर्वावस्थाया उत्तरावस्था-  
तादात्म्यानुभवात् पूर्वोत्तरावस्थयोरभेदः । भिन्नकालीनयोरप्य-  
नुभवसाम्यात् प्रतियोगित्वानुयोगित्ववत्तादात्म्यस्यापि सम्भ-  
वात् । इदमेव वेदान्तिभिः संस्कारशब्देनाभिधीयते । परन्तु मि-  
थ्यात्वात्सांख्यापेक्षया विशेषः ।

प्रकृतमनुसरामः । विकार्यं द्वेषा । प्रकृतिभूतस्यात्मन उज्ज्हे  
संभूतं प्राप्तम् । काष्ठं भस्म करोतीति । गुणान्तरोत्पत्त्या सुवर्णं  
कुण्डलं करोतीति । भस्मदशायां न काष्ठत्वप्रत्ययः, कुण्डलदशायां  
तु सुवर्णत्वप्रत्ययो ऽस्तीति विशेषः । अत्र काष्ठसुवर्णयोः परिणा-  
मित्वविवक्षाविवक्षयोरपि भस्मकुण्डलयोर्निर्वर्त्यतैव । काष्ठसुवर्ण-  
योस्तु विकार्यत्वमेवेति बोध्यम् । नच क्रियाजन्यफलानाश्रयस्य  
काष्ठस्य कथं कर्मत्वमिति वाच्यम् । प्रकृतिविकृतोर्निरूढयाऽभे-  
दविवक्षया तथात्वात् । काष्ठानि विकुर्वन् भस्म करोतीत्यर्थाद्वा ।  
तण्डुलान् विक्लेदयन्नोदनं निर्वर्तयतीतिवत् । व्युत्पादितं चेदं  
द्वयर्थः पचिरित्युपक्रम्य भाष्यकारैरेति ग्रन्थकृतः । प्राप्यं रूपं  
पश्यतीति । आवरणभङ्गस्य विषयत्वस्य वा क्रियाकृतविशेषस्य  
प्रतिपत्तृगम्यत्वेऽपि तदतिरिक्तागम्यत्वम् । औदासीन्येन ग्रामं  
गच्छन् तृणं स्पृशति । अनीप्सितं विषं भुङ्क्ते । संज्ञान्तरैरना-  
ख्यातमकथितं गां दोग्धि पयः । अन्यपूर्वकं संज्ञान्तरप्रसङ्गे वि-  
हितकर्मसंज्ञाकम् । क्रूरमभिक्रुध्यनीत्यादि ।

नैयायिकास्तु संयोगादिक्रियाफलशालि प्राप्यं ग्रामादि ।  
यल्लब्धसत्ताकमेवावस्थान्तरमापद्यते तद्विकार्यम् । यथा प्रागुदा-



हृतम् । तत्र हि काष्ठपदं तदवयवपरम् । तस्य सत एव भस्मा-  
दिभवनरूपावस्थान्तरप्राप्तेः । न च क्रिया यत्कर्मनाशकं फलं  
जनयति तद्विकार्यम् । काष्ठं लुनातीत्यत्र काष्ठमिति वाच्यम् । तत्र  
लक्षणया काष्ठावयवस्य कर्मतया क्रियायास्तन्नाशकत्वाभावात् ।  
तत्र हि काष्ठपदस्य तदवयवः, लुनातेरारम्भकसंयोगविरोधिविभाग-  
हेतुक्रियानुकूलव्यापारो ऽर्थ इति काष्ठावयववृत्तिनादृशविभागहेतु  
क्रियानुकूलव्यापारानुकूलकृतिमानिति शाब्दात् काष्ठावयवस्य  
प्राप्यकर्मत्वैव । अवस्थान्तरप्राप्त्यभावात् । तण्डुलं पचतीत्यत्र तण्डुल-  
पदं तदवयववलक्षकम् । पच्यर्थो रूपादिपरादृष्ट्यवच्छिन्नतेजःसं-  
योगः । तेन क्रियाजन्यफलशालित्वात् सतो ऽवस्थान्तरप्राप्ते-  
श्चोभयविधं कर्मत्वम् । घटं करोतीत्यादि निर्वर्त्तम् । अत्र कृजः  
फलावच्छिन्नव्यापारबोधकतया गौणं कर्मत्वम् । क्रियानिमित्त-  
त्वाभावान्न मुख्यं कारकत्वमीप, किन्तु साध्यत्वाख्यकृतिविष-  
यतया गौणम् । कृज्समभिव्याहृतद्वितीयादेरुक्तविषयतैवार्थः ।  
अत एव कपालं करोतीति न शक्त्या प्रयोगः । उपादानत्वा-  
ख्यविषयताया एव तत्र सत्त्वात् ।

प्राञ्चस्तु घटपदं कपाले लाक्षणिकम् । तेन क्रियाजन्यघ-  
टात्मकफलशालित्वात् मुख्यमेव कर्मत्वादि । शक्त्या तु कपा-  
लं करोतीति न प्रयोगः । कृज्समभिव्याहृतघटादेस्तदवयवे नि-  
रूढलाक्षणिकत्वादिसाहुः ।

यत्तु कर्तृकरणकर्माधिकरणविभक्तीनां आश्रय एवार्थः । फ-  
लाश्रयः कर्म, व्यापाराश्रयः कर्ता, कर्तृकर्मन्यतराश्रयो ऽधि-  
करणम् । तत्र फलादेरन्यलभ्यतया आश्रयमात्रमर्थः । तत्त्व-  
मेवाखण्डशक्तिरूपमवच्छेदकम् । नच चैत्रो ग्रामं गच्छतीत्यादौ चै-  
त्रादेरपि कर्मत्वे द्वितीयापत्तिः । संज्ञान्तरविरहविशिष्टकर्मसंज्ञा-



या एव द्वितीयाप्रयोजकत्वात् । परया कर्तृसंज्ञया कर्मसंज्ञा-  
बाधात् । एकसंज्ञाधिकारेण समानेशस्याप्यसम्भवादिति तच्चि-  
न्त्यम् । आश्रयमात्रस्य वाच्यत्वे कर्तृसंज्ञापर्यवसानानुपपत्त्या  
तस्याः कर्मसंज्ञाबाधकत्वानुपपत्तेः । नच फलस्याश्रयोपरि  
विशेषणत्वविवक्षायां कर्मसंज्ञा, व्यापारस्य तथात्वे तु कर्तृसंज्ञे-  
ति वाच्यम् । फलाश्रयत्वादेः शाब्दबोधविषयत्वेऽपि कर्तृकर्मा-  
न्यतराश्रयत्वस्याधिकरणस्थले शाब्दबोधाविषयत्वात् तत्र नि-  
यामकाभावात् ।

तथायुक्तं चानीप्सितम् ॥५०॥

ईप्सिततमवत्क्रियया युक्तमनीप्सितमपि कर्मसंज्ञम् । चौरा-  
न् पश्यति । अनीप्सितानामपि चौराणां चक्षुःसंयोगबलादर्श-  
नविषयत्वम् ।

अकथितं च ॥५१॥

अपादानादिविशेषैरविवक्षितं कारकं कर्मसंज्ञम् । परिगणने  
कर्तव्यम् । नटस्य शृणोतीत्यादावतिप्रसङ्गनिवारणार्थम् । तथा  
च भाष्यम् ।

दुहियाचिरुधिप्रच्छिभिगिक्षिचिजामुपयोगनिमित्तमपूर्वविधौ ।

ब्रुविशासिगुणेन च यत्सचते तदकीर्तितमाचरितं कविना ॥

नीवह्योर्हरतेश्चापि गत्यर्थानां तथैव च ।

द्विकर्मकेषु ग्रहणं कर्तव्यमिति निश्चयः ॥

प्रच्छिसत्रानित्यश्वागमश्चासनमिति तुगभावः । इको यणचि-  
सनाद्यन्ता धातव इत्यादौ नुडाद्यभाववत् । उपयुज्यते इत्युपयोगो



मुख्यं कर्म क्षीरफलादि तस्य निमित्तं गवादि । गां दोग्धि  
पय इत्यत्र हि पयस ईप्सिततमत्वमुपयुज्यमानत्वान्न तु गोः ।  
नच तथायुक्तत्वेन सिद्धिः । तथायुक्तत्वाभावात् । ब्रुविशास्यो-  
गुणेन कर्मणा च यत्सचते सम्बध्यते, क्रियायाः साध्यत्वा-  
त्प्राधान्यं, कारकाणां गुणत्वम् । षच समवाये स्वरितेत् । पर-  
स्मैपदेष्वेवैतत्पाठपक्षे षच सेवने इत्यस्यानुदात्तेतो रूपम् । धा-  
तूनामनेकार्थत्वात् । कविना क्रान्तदर्शना मेधाविना ऽऽचार्येणेति  
यावत् । अकीर्तितमकथितमित्योच्चरितं व्यवहृतमित्यर्थः । अपा-  
दानाद्यविवक्षायां चैतदित्याह—अपूर्वविधाविति । पूर्वोक्तानामपा-  
दानादिसंज्ञानामविषये इत्यर्थः । नचैवं वक्ष्यमाणयोर्हेतुकर्तृसंज्ञ-  
योर्विषयेऽतिप्रसङ्गः । पूर्वैत्यन्यमात्रस्योपलक्षणात् । नचाकथित-  
मिति निष्ठार्थभूतत्वस्य वक्ष्यमाणो बाधः । तस्याविवक्षितत्वात् ।  
अत एव पराजेरसोढ इत्यादौ पराजेष्यमाणस्याप्यपादानत्वमिति  
सम्प्रदायः । परत्वाद्धेतुकर्तृसंज्ञाभ्यामेतद्बाधः एकसंज्ञाधिकारा-  
दिति नव्याः ।

गत्यर्थानामिति गतिबुद्ध्यादिसूत्रोपात्तानामुपलक्षणम् ।  
चकारेण जयसादिसङ्ग्रह इति कैयटः । ते च माधवेनोक्ताः ।

जयतेः कर्षतेर्मन्थेर्मुषेर्दण्डयतेः पचेः ।

तारेर्ग्राहेस्तथा मोचेस्त्याजेर्दीपेश्च सङ्ग्रहः ॥

कारिकायां चशब्देन सुधाकरमुखैः कृतः । अथ भिक्षेः  
प्रथमुपादानं व्यर्थम् । दुहादिनिर्देशस्यार्थपरत्वात् । याचिग्रह-  
णेनैव संग्रहात् । नचार्थपरत्वे मानाभावः । अहमपीदमचौघं चो  
द्य इति तद्राजसूत्रे भाष्यनिर्देशात् । पृच्छिपर्यायतयैव चुदोर्दि-  
कर्मकत्वसम्भवात् । अत एव—

“शिलोच्चयोऽपि क्षितिपालमुखैः प्रीत्या तमेवार्थमभाषतेव”-



इति कालिदासादिप्रयोगाः सङ्गच्छन्ते । अत एव त्याजेरपि  
दुह्यर्थत्वादेव सङ्ग्रहः इति चेदत्राहुः ।

अनुनयार्थोऽत्र याचिः । अविनीतं विनयायानुनयतीति प्र-  
त्ययात् । नच याचेरेव तर्हि ग्रहणमस्तिवाति वाच्यम् । अर्थभे-  
दाच्छब्दभेद इति प्रार्थनार्थस्य याचेरिहानुपादानात् । पक्षा-  
न्तरे तु स्पष्टार्थं भिक्षिग्रहणमिति ।

उदाहरणानि । गान्दोग्धि पयः । पौरवं गां याचते । अ-  
विनीतं विनयं याचते । अन्ववरुणद्धि गां व्रजम् । माणवकं प-  
न्थानं पृच्छति । पौरवं गां भिक्षते । वृक्षमवाचिनोति फलानि ।  
पुत्रं ब्रूते धर्मं, अनुशास्ति वा । अजां नयति ग्रामम् । वहति भारं  
ग्रामम्, हरति वा । गमयति देवदत्तं ग्राममित्यादि । शतं ज-  
यति देवदत्तम् । कर्षति शाखां ग्रामम् । क्षीरार्थं सुधां मथ्नाति ।  
मुष्णाति शतं देवदत्तम् । गर्गान् शतं दण्डयति । तण्डुलानोदनं  
पचति । तारयति कपीन् समुद्रम् । ग्राहयति बटुं वेदम् । त्या-  
जयति कोपं देवदत्तम् । दीपयति शास्त्रार्थं शिष्यान् । नचाजां  
गृहीत्वा ग्रामं नयतीत्यर्थादप्रयुज्यमानग्रहणक्रियापेक्षमेव कर्मत्व-  
मिति वाच्यम् । अजा नीयते ग्राममित्यत्र नयत्युत्तरकर्मप्रत्ययेन  
ग्रहणकर्मणोऽजाया अनभिधानप्रसङ्गात् । “अन्यकर्मेति चेद्  
ब्रूयाद् लादीनामविधिर्भवेद्” इति भाष्योक्तेः । इह ग्राहेद्विकर्मकत्वं  
बहूनामनभिमतं, उक्तस्थले बुध्यर्थत्वादेव तत्संभवात् । अत एव—  
“अजिग्रहत्तं जनको धनुस्तव” ।

इति भट्टिप्रयोगं अनेन भगवता त्रिपुरदाहः कृत इति  
बोधितवान् ।

“अयाचितारं नहि देवदेवमद्भिः सुतां ग्राहयितुं शक्नाक”

इति कालिदासप्रयोगमुद्राहृत्येन बोधयितुम् ।



तमादौ कुलविद्यानामर्थमर्थविदां वरः ।

पश्चात्पार्थिवकन्यानां पाणिमग्राहयत्पिता ॥

इति तत्प्रयोगं च उत्तरार्थे तेनेति विभक्तिविपरिणामेन  
व्याचख्युः । अन एव ।

“पतद्ग्रहं ग्राहितवान्नलेन सः” इति श्रीहर्षः ।

पचेस्तु द्विकर्मकत्वं “दुहिपच्योर्वहुलं सकर्मकयो”रिति कर्म-  
वत्कर्मणेति सूत्रगतवार्तिकव्याख्यायां कैयटेन स्फुटीकृतम् । मा-  
धवस्याप्यत्रैवानुमतिः ।

नन्वेतत्कर्मसंज्ञासूत्रे अर्थः पचिरिति भाष्यविरुद्धम् । तत्र हि  
विकृतिरुत्पत्तिश्च फलद्वयं व्यापारश्च पच्यर्थः । तथा च वि-  
कृतिशालितया तण्डुलानामुत्पत्तिमत्तया चौदनस्य कर्मत्वम् ।  
तेन तण्डुलनिष्ठविकृतिचेरोदनानिष्ठोत्पत्तेश्चानुकूलो देवदत्तनिष्ठो  
व्यापार इत्यर्थः । तण्डुलान् पचतीत्यत्र तु विक्लेदयती-  
त्यर्थः । धातुत्वेन पच्युपात्तायां भावनायां पचित्वरूपेण  
पच्युपात्ताया विकृतिः कर्मतयान्वयात् । ओदनं पचती-  
त्यत्र विकृत्य निर्वर्तयतीत्यर्थः । करणत्वेन तदन्वयादिति  
निरूपितम् । द्विकर्मकत्वे तु उक्तप्रयासवैयर्थ्यं स्यात् । मैवम् ।  
मतभेदाभिप्रायत्वात् । एतेनाकथितशब्दो यद्यप्रधानार्थो गृह्यत  
तदा पाणिना कांस्यपाश्यां दोग्धि पय इत्यत्र करणाधिकरण-  
योरपि कर्मसंज्ञा स्यात् । नच तयोरनवकाशत्वं पच्यादौ सावका-  
शत्वात् । नच तत्रापि एतत्प्रसङ्गः । दुह्यादिपरिगणनादिति  
हरदत्तग्रन्थो व्याख्यातः । यत्तु ग्राहेद्विकर्मकत्वे जायामतिग्राहित-  
गन्धमाल्यामिति न सिध्येत् । जायया गन्धमाल्यं प्रतिग्राहितं  
येति विग्रहे बहुव्रीहेर्दुर्लभत्वात् । त्रिकतः शेषस्य भाष्ये  
वक्ष्यमाणत्वात् । नच गन्धमाल्ये प्रतिग्राहिते यामिति विग्रहः ।



धेनुरूपप्रयोज्यकर्मण एव क्तेनाभिधानात् । “प्यन्ते कर्तुश्च-  
कर्मण” इति वक्ष्यमाणत्वात् । अत एव—

“भूपालैर्विगतस्पृहा अपि धनं विप्राः प्रतिग्राहिता”

इति प्रयोगः । प्रतिग्राहिते गन्धमालये ययेति विग्रहे तु  
नानुपपत्तिः । उदरथ इत्यादिवत् । नचापादानाद्यविवक्षाया-  
मेव द्विकर्मकत्वं ताद्विवक्षायां तूक्तविग्रहो भविष्यतीति वाच्यम् ।  
हरतेश्चेति चकारसमुच्चितानां जयत्यादीनामकथितसूत्रविषयत्वे-  
ऽपि तथैव चेति समुच्चितानामणौ कर्तुणौ कर्मताभ्युपगमात् गत्यर्थः  
साहचर्यात् । अत एव तार्यादयः पृथगेव संगृहीताः । ग्रहणकर्तृ-  
त्वाविवक्षायां प्रयोजकस्य हेतुत्वाभावे णिचो दुर्लभत्वाच्च । नच  
दीपिग्रहणवैयर्थ्यम् । अकर्मकत्वादतिबुद्धीति सूत्रेणैव सिद्धेरिति  
वाच्यम् । प्यन्ताणिणचि तत्सार्थक्यादिति तच्चिन्त्यम् ।

भरतस्तत्र गन्धवान् युधि निर्जस केवलम् ।

आतोद्यं ग्राहयामास समत्याजयदायुधम् ।

प्रतिग्राहितशब्दस्य बोधितार्थत्वमङ्गीकृत्य स्वेच्छयाऽन्यत-  
रकर्मणि प्रत्ययोत्पत्त्या जायया बोधिते गन्धमालये यामिति  
विग्रहे तदुपपत्तेः । यद्वा प्रतिग्राहितशब्दे भावे क्तः । जाया-  
या इति षष्ठीसमासः । अर्श आदित्वादच् । जायानिष्ठो यः धे-  
नुकर्तृकस्वीकरणप्रयोजको व्यापारस्तद्विशिष्टे गन्धमालये य-  
स्या इति बहुव्रीहिः । वैशिष्ट्यं चेदं धेनोर्भवत्वितीच्छाविष-  
यत्वम् । एतेन ।

“स्वक्रीडाहंसमोहग्रहिलशिशुभृशप्रार्थितोन्निद्रचन्द्र”

इति नैषधं व्याख्यातम् । शिशुनिष्ठं उत्कण्ठं यत्प्रार्थनं तद्विषयी-  
भूत उन्निद्रचन्द्रो यस्या इति तदर्थः । एतेनाप्रधानकर्मणः क्तेना-  
भिधानात् “काकपक्षधरमेत्य याचित” इतिवत् शिशुना उन्निद्रचन्द्रं



प्राथित्येन बहुव्रीहिदौर्लभ्यात्तच्चिन्त्यमिति निरस्तम् ।

इदमिहावधेयम् । विभागानुकूलक्रियानुकूलव्यापारो दुहेः, संयोगानुकूलक्रियानुकूलव्यापारश्च नयतेरर्थः । विभागे गामिसस्य, क्रियायां पय इत्यस्यान्वयः । गोवृत्तिविभागानुकूलाया पयोवृत्तिः क्रिया तदनुकूलव्यापारस्य स्तननिष्पीडनादेः, ग्रामवृत्तिसंयोगानुकूलायाऽजावृत्तिः क्रिया तदनुकूलव्यापारस्य च बोधः । साक्षाद्धात्वर्थतावच्छेदकयथोक्तक्रियाशालिनोरजापयसोः कर्मत्वम् । धात्वर्थतावच्छेदकतावच्छेदकविभागसंयोगरूपफलान्वितयोस्तु गोग्रामयोस्तदभावाद्नेन कर्मसंज्ञाविधानम् । अत एव द्व्यर्थः पचिरिति भाष्येण विकृतिरूपफलान्वयित्वेन तण्डुलानां, उत्पात्तिरूपफलान्वयित्वेन चौदनस्येति द्विकर्मकत्वमुपपादितम् । अत एव पचेरपि चकारेण सङ्ग्रहस्तत्समतः । एतेन पचेर्द्विकर्मकत्वे सङ्ग्राह्यविरोधशङ्का निरस्ता । यदा तु विभागावधित्वं गोर्विवक्ष्यते, तदा गोः पयो दोग्धीसपादानत्वम् । गवावधिकविभागानुकूलपयोवृत्तिक्रियेसादिबोधात् । पयःसम्बन्धित्वविवक्षायां तु षष्ठ्येव । गोसम्बन्धि यत्पयस्तन्निष्ठविभागानुकूलक्रियानुकूलव्यापारस्य बोधात् । स च विभागो गवावधिक एव तात्पर्यवशात्प्रतीयते ।

इदमप्यवधेयम् । लकृत्यक्तस्यलर्था द्विकर्मकेभ्यो मुख्ये गौणे वा कर्मणीति विवक्षायां व्यवस्थामाह भाष्यकारः ।

प्रधानकर्मण्यारुष्ये लादीनाहुर्द्विकर्मणाम् ।

अप्रधाने दुहादीनां प्यन्ते कर्तुश्च कर्मणः ॥

द्विकर्मपदेनात्र नीवहोर्हरतेश्चैवेति त्रयश्चकारसमुच्चितः कृषिश्च गृह्यते । दुहादिपदेन कारिकोपात्ताश्चकारसमुच्चितानां मध्येऽहेतुमण्यन्ता जिदण्ड्यादयश्च गृह्यन्ते । प्यन्तपदेन तु गत्या-



दिसूत्रोपात्ताश्चशब्दसमुच्चितास्तार्यादयश्च । तत्र ह्यणौ कर्ता  
णौ कर्म, तस्याभिधाने लादय इत्यर्थः । तत्रापि बुद्धिप्रत्यवसा-  
नार्थशब्दकर्मकेषु गुणकर्मणीति मतान्तरं यद्भाष्यम्—

कथितेऽभिहिते ( )त्वाविधिस्त्व( )मतिर्गुणकर्मणि लादिविधिः सपरे ।  
ध्रुवचोष्टितयुक्तिषु चाप्यगुणे तदनल्पमतेर्बचनं स्मरतेति ॥

अत्राद्यचरणः । प्रधानकर्मणि लादिभिरभिहिते गुणकर्मणि  
षष्ठीत्येकीयमतदूषणपरः । तद्धि प्रागुक्तम् ।

कथिते लादयश्चेत्स्युः षष्ठीं कुर्यात्तदा गुणे ।

कारकं चेद्विजानीयाद्यां यां मन्येत सा भवेत् ॥

दुह्यते गौः पयः, याच्यते पौरवात्कम्बल इति पूर्वार्थोदाह-  
रणम् । कारकत्वविवक्षायां तु यथास्वं विभक्तयः । दुह्यते गोः  
पयः, याच्यते पौरवात्कम्बल इति । तथा च कथितेति प्रधान-  
कर्मपरम् । तस्मिन्नभिहिते त्वस्या द्वितीयापेक्षया भिन्नायाः  
षष्ठ्या विधिरिति । त्वस्यान्यस्याच्चार्यदेशीयस्य मतिर्नत्वाचार्य-  
स्य । अप्रधानकर्मणि द्वितीयादर्शनादित्यर्थः ।

न्याय्यं पक्षमाह । गुणकर्मणीति । सपरे इत्यत्र परशब्दो  
गत्वादिसूत्रपरः । तत्सहिते दुहादौ गुणकर्मणि लादयः । दोहादि-  
प्रवृत्तेः पयआद्यर्थत्वाद्वत्वादीनामप्राधान्यम् । तत्र प्रत्ययोत्पत्तिस्तु  
दुग्धाद्यर्थिनः प्रथमं गवादावेव प्रवृत्तेः । तदुक्तम्—

गुणकर्मणि लादिविधिः पूर्वं गुणकर्मणा भवति योगात् ।

मुख्यं कर्मप्रेप्सुर्यस्माद् द्रव्येऽवयतते प्राक् ॥

तस्माच्छुद्धस्य दुहेर्भवति गवा पूर्वमेव सम्बन्धः ॥

गोर्दुहिना पयसस्तु प्राक् तस्माल्लादयस्तस्मिन् ।

( ) उभयत्रापि त्वशब्दांऽन्यार्थकः । पूर्वत्र च सर्वनाम्नो वृत्ति-  
मात्र इति पुंवद्भावः ।



इति । गौर्दुह्यते पयः, दोग्धव्या, दुग्धा, सुदोहा वेत्यादि । ण्यन्ते तु प्रयोजकव्यापारस्य शाब्दं प्राधान्यम् । ण्यर्थतया तस्य विशेष्यतापन्नत्वात् । प्रयोज्यव्यापारस्य त्वार्थम् । प्रयोजकव्यापारस्य तदर्थत्वात्, अतस्तत्कर्मणोरपि तथात्वम् । अन उभयत्रापि पर्यायेण प्रत्ययः । बोध्यते माणवकं धर्मः, माणवको धर्ममिति वा । धृत्युक्तयोऽकर्मकाः । पूर्वाचार्यसङ्केतात् । चेष्टित्युक्तयो गत्यर्थाः । एष्वगुणे प्रयोज्ये कर्मणि लादयः । देवदत्तो ग्रामं गम्यते, गमयितव्यः, गमितः, सुगम इत्यादि । अनल्पमतेराचार्यस्य । तद् द्वितीयतृतीयचरणोपन्यस्तम् । स्मरतेत्यागमाविच्छेदोक्तिः स्वकल्पितत्वनिरासार्था । न च बुद्धिप्रत्यवसानार्थशब्दकर्मकेषु गुणकर्मण्येव लादिप्रसङ्गः, ण्यन्ते कर्तुश्चेत्यस्य परत्वात्सपर इत्यनेन बाधादिति वाच्यम् । अपर आहेति प्रायेण मतान्तरमतिपत्त्या तत्रापि विकल्पोसिद्धेः ।

तदयं संग्रहः ।

मुख्ये हृनीवहकृषां तु गुणे दुहादेर्वाशब्दकर्मकसमुद्ध्य-  
ज्ञानार्थकानाम् ।

ण्यन्तान्तरस्य किल कर्मणि तु प्रयोज्ये संप्रत्ययं दधति  
लक्तखलर्थकृत्याः ॥

अथ कृद्योगे कर्मणि षष्ठी द्विकर्मकेभ्यः कुत्र कर्म-  
णि स्यादिति चेत् ? अत्र भाष्यम् । उभयथा गोणिकापुत्र  
इति । नेताऽश्वस्य सुघ्नं सुघ्नस्य वा । अत्र ह्येकेन शब्देन  
भिन्नकक्षयोर्गुणप्रधानयोः कर्मणोरभिधानानुपपत्त्या प्रधानकर्म-  
णोऽभिधानं न्याय्यम् । षष्ठी तु पृथगेव गुणप्रधानाभ्यां द्विती-  
यावद्विधीयते इति आविरोधादुभाभ्यां प्राप्ता प्रधाने नित्या  
भाष्यप्रामाण्याद्गुणकर्मणि वैकल्पिकी ।



“कालभावाध्वगन्तव्याः कर्मसंज्ञा ह्यकर्मणाम् ॥

देशश्चाकर्मकाणाम्” इति वक्तव्यम् ।

गन्तव्योऽध्वा ऽध्वगन्तव्यः । निपातनाद्विशेषणस्यापि परनिपातः । न च गन्तव्यपदवैयर्थ्यम् । गन्तव्यतया लोके प्रसिद्धस्य नियतपरिमाणस्य क्रोशयोजनादेरेव ग्रहणार्थत्वात् । मासमास्ते, गोदोहमास्ते गोदोहपर्याप्तकालमभिव्याप्य तिष्ठतीत्यर्थः । क्रोशमास्ते । कुरुन् स्वपिति । न च कालाध्वनोरिति द्वितीयासिद्धेः कर्मसंज्ञावैयर्थ्यम् । गोदाहादेः कालोपाधित्वेऽपि कालत्वेनाप्रसिद्धत्वात् । कालाध्वनोस्तु लादिविध्यर्थत्वात् । आस्यते मासः, आसितव्यः, आसितः, स्वासो वा । एवं शय्यते क्रोश इत्यादि । देशपदं ग्रामसमुदायविशेषात्मककुरूपञ्जालादिपरम् । भाष्योदाहरणसामर्थ्यात् । तेनाधिशोङ्स्थासामित्यादेर्न वैयर्थ्यमिति कैयटः । यदि तु सकर्मकधात्वन्तरार्थविशिष्ट आसनादौ आस्यादयो वर्तन्ते, तदापूर्वेणैव सिद्धम् । मासमासनेन व्याप्नोतीत्यर्थात् । यद्वक्ष्यति प्राकृतमेवेदं कर्म, यथा कटं करोतीति द्वितीये विस्तरः ।

गतिबुद्धिप्रत्यवसानार्थशब्द-

कर्माकर्मकाणामणि कर्ता

स णौ ॥ ५२ ॥

गतिबुद्धिभक्षणार्थानां शब्दकर्मकाणामकर्मकाणां च धातूनामणौ कर्ता णौ कर्म स्यात् । यद्यपि प्रयोजकव्यापारेण प्रयोज्यव्यापाररूपेणिततमत्वात्तत्प्रयुक्तकर्मसंज्ञा सिद्धैव, तथापि



नियमार्थमिदम् । निजर्थेनाप्यमानस्य यदि भवति तर्हि गत्यर्था-  
दीनामेव नान्येषामिति । तेन पाचयति देवदत्तो यज्ञदत्ते-  
त्यत्र गुणक्रियाकर्तारि प्रयोज्ये पूर्वप्रवृत्तकर्तृसंज्ञाया एवाव-  
स्थानात्तृतीया ।

तदुक्तम्—

गुणक्रियायां स्वातन्त्र्यात्प्रेषणे कर्मतां गतः ।

नियमात्कर्मसंज्ञायाः स्वधर्मेणाभिधीयते ॥

स्वधर्मेण कर्तृप्रत्ययेन तृतीययेति यावत् । गमयति देवदत्तं  
ग्रामं इत्यादि । देवदत्तो ग्रामं गच्छतीति अण्यन्तावस्थायां देवद-  
त्तस्य कर्तृत्वम् । नीवहोः प्रतिषेधः । प्रापणार्थतया विशेषणत्वेन  
गतिप्रतीतिरिति संज्ञाप्रसक्तिः । नाययति वाहयति वा  
भारं देवदत्तेन । बहिरनियन्तृकर्तृकस्यैव प्रतिषेधः । वहन्ति  
वाहाः । वाहयति वाहान् रथिनं सूतः । नियन्तृपदं पशु-  
प्रेरकमात्रपरम् । तेन वाहयति बलीवदान् सस्यम् । कालं  
यापयतीत्यादावप्यनेन कर्मत्वम् । या प्रापणे इत्यत्र गतेरेव  
प्रापणपदार्थत्वात् । बुध्यर्थेति ज्ञानसामान्यवाचिनामेव ग्रह-  
णम् । नतु विशेषार्थानां स्मरत्यादीनाम्, श्रुद्दशोरूपसंख्यानस्य  
वक्ष्यमाणत्वात् । बोधयति माणवकं धर्मम् । भोजयति, आशयति  
वा माणवकमोदनम् । आदयति, खादयति वाक्त्रं बटुना ।

भक्षेरर्हिसार्थस्य प्रतिषेधः । नच चुरादिप्यन्तत्वादणौ  
कर्तेत्यस्याप्रसिद्धिः । हेतुमणिजन्ते विधानादणावित्यत्रापि  
संनिधानात्तस्यैव प्रतिषेधात् । हेतुमणिजन्तत्वात्त्रिरहदशायामित्य-  
र्थादत्रापि प्रसक्तेः । भक्षयत्यन्नं बटुना । अर्हिसेति किम् । भ-  
क्षयन्ति बलीवदाः सस्यम् । भक्षयति बलीवदान् सस्यम् क्षे-  
त्रस्थानां यवानां चैतन्याभ्युपगमात् । यवभक्षणे तत्स्वामिनो



वा हिंसा । हिंसाङ्गे भक्षणे भक्षयतेर्दृत्तिस्वीकारात् । शब्दः  
कर्मकारकं येषां ते शब्दकर्मकाः । नतु कर्मपदं क्रियापरम् ।  
प्रत्यवमानशब्दार्थेतिपाठादेव तादृशार्थलाभे कर्मशब्दस्यार्थात्पृ-  
थगुपादानसामर्थ्यात् । अध्यापयति पाठयति वा पुत्रं देवदत्तः ।

दृशे श्रोपसंख्यानम् । दर्शयति हरिं भक्तान् ।  
चाक्षुषपरत्वादुद्ध्यर्थत्वेन सिद्धात्रापि तत्र ज्ञानसामान्यवा-  
चिनामेव ग्रहणम्, नतु विशेषवाचिनामिति ज्ञापनार्थमुपसं-  
ख्यानम् । श्रावयति श्लोकं देवदत्तमिति तु शब्दक्रियाणा-  
मित्यर्थे शृणोतेरप्युपसंख्यानानात् । अन्यथा तु शब्दकर्मकत्वा-  
त्सिद्धम् । आद्ये ह्याययति क्रन्दयति वा देवदत्तेनेत्यत्र  
प्रतिषेधो वाच्यः । पक्षद्वयेऽपि शब्दायतेः प्रतिषेधो वाच्यः ।  
अकर्मकत्वादपि प्रमाक्तिसत्त्वात् । शब्दस्य कर्मणो धात्वर्थेऽन्तर्भा-  
वात् । शब्दाययति देवदत्तेन । अकर्मकपदं अत्रिद्यमानकाला-  
द्यन्यकर्मकपरम् । तेन मासमासयति चैत्रमित्यादि सिद्धम् । देव-  
दत्तेन पाचयतीत्यादौ च न कर्मत्वम् ।

## हृक्कोरन्यतरस्याम् ॥५३॥

हारयति कारयति वा कटं भृत्यं भृत्येन वा । नवेति वि-  
भाषेति सूत्रे उभयत्र विभाषेयमिति वार्तिकम् । तथाहि—अभ्य-  
वहारयति माणवकमोदनं, माणवकेन नेत्यत्र प्रत्यवसानार्थत्वा-  
त्प्राप्ते, विकुर्वते छात्राः, विकारयति छात्रान् छात्रैर्वेत्यत्र त्व-  
प्राप्ते इदमारभ्यते ।

अभिवादिदृशोरात्मनेपदे चेति वक्तव्यम् ।

अभिवादयतेरप्राप्ते दृशेस्तु बुद्ध्यर्थत्वादुपसंख्यानान्ना प्राप्ते



विभाषेयम् । अभिवदति गुरुं देवदत्तः । अभिवादयते गुरुं  
देवदत्तं देवदत्तेन वा । दर्शयते राजानं भृत्यान् भृत्यैर्वा ।  
परस्मैपदे तु कर्मसंज्ञाविरहपक्षे णेरणाविस्मात्मनेपदम् । तत्पक्षे  
तु णिचश्चेति ।

## स्वतन्त्रः कर्ता ॥५४॥

क्रियायां स्वातन्त्र्येण विवक्षितोऽर्थः कर्तृसंज्ञः स्यात् ।  
स्वातन्त्र्यं च धातुपात्तव्यापाराश्रयत्वम् । तदुक्तं हरिणा—  
धातुनोक्तक्रिये नित्यं कारके कर्तृतेष्यते ।

धातुपात्तफलाश्रये कर्मण्यतिव्याप्तिवारणाय व्यापारेति ।  
पाचयति चैत्रो मैत्रेणैसादौ पाकस्य णिजर्थस्य च धातुपात्त-  
व्यापारत्वात्तयोरुभयोः कर्तृत्वम् । चैत्रवृत्तिकर्तृत्वस्यैव तिङुपात्त-  
त्वात् तत्रैव संख्यान्य इति तु विशेषः । चैत्रो मैत्रं गमयतीत्यत्र  
मैत्रस्य कर्तृत्वेऽपि न तृतीया । कर्मसंज्ञावरोधात् । स्थाली पचती-  
त्यादौ स्थालीनिष्ठव्यापारस्यैव धातुपात्तत्वात्कर्तृत्वम् । तेन चैत्रो  
न पचतीत्यादौ धातुपात्तव्यापाराभावाश्रये चैत्रादौ नाव्याप्तिः ।  
तद्व्यापारस्याभावप्रतियोगित्वेऽपि धात्वर्थत्वानपायात् । चैत्रवृ-  
त्तित्वेन भासमानत्वस्य लक्षणानन्तर्भावात् ।

यत्तु घटः पटो नेत्यादावन्योन्याभावप्रतियोगिनि घटादौ  
धात्वर्थाश्रयत्वाभावादव्याप्तिः । नच तत्राध्याहृतभवतिपदस्यो-  
भयतादात्म्यभवनलक्षकतया तादृशभवनमभावप्रतियोगिनि शब्दे-  
ऽर्थादन्योन्याभावबोधोपपत्तेस्तदात्मत्वेन भवनस्य चोभयवृत्तित्वा-  
दुभयोः कर्तृत्वोपपत्तिरिति वाच्यम् । द्वयोरपि तिङुपात्तसंख्या-  
त्वापत्त्या घटो न पटाविति प्रयोगानापत्तेः ।



एनेन घटो न पट इत्यत्र घटपदं घटप्रतियोगिकान्योन्याभाव-  
लक्षकं, नञ्पदं तात्पर्यग्राहकं अतश्चोभयोरपि शुद्धो घटः, अघटः  
पट इतिवत् पाक्षिकाभेदसम्बन्धमादाय विशेष्यविशेषणभावेन  
वाऽध्याहृतक्रियायामेवान्वय इत्यपास्तम् । घटो नश्यतीत्यादौ कथ-  
मपि कर्तृत्वानुपपत्तेश्चेति ।

तदसत् । अन्योन्याभावप्रतियोगिनः कर्तृत्वविरहात् ।  
साधुत्वप्रयोजकप्रथमायाः प्रथमातिक्रमे कारणाभाव एव प्र-  
योजक इत्यस्य स्वयमप्यङ्गीकारात् । यदपि यद्धात्वार्थावच्छि-  
न्नलिङ्गानन्वयिपदोपस्थाप्यार्थाश्रयत्वं यस्य तस्य तत्कर्तृत्वं, प-  
च्यते चैत्रेण, पचाति चैत्र इत्यादौ चैत्रादेर्धात्वार्थावच्छिन्नकृत्या-  
श्रयत्वात् कर्मणि लकारेणापि कृतेरुक्तेः । घटो भवतीत्यादौ  
चाख्यातेनाश्रयत्वस्य, नश्यतीत्यादौ च प्रतियोगित्वस्य लक्षणात् ।  
अवच्छिन्नत्वं च स्वरूपविशेषो न तु जनकत्वाद्येव । तेन प्रतियोगि-  
त्वादेर्नाशाद्यजनकत्वेऽपि न क्षतिः । चैत्रः पाचकः, पक्तेत्यादौ  
कृतप्रत्ययेन पाकानुकूलकृतेर्लिङ्गानन्वयिन्या उक्तत्वात् । चैत्रस्य  
पाक इत्यादिघञन्ते घञाद्यर्थस्य लिङ्गान्वयेऽपि धातुना लक्ष्यस्य  
पाकावच्छिन्नव्यापारस्य लिङ्गानन्वयान्नाव्याप्तिः । यद्वा घञादिना  
कृतेर्लक्षणया शक्त्या च पाकस्योक्तिः । कृतौ च चैत्रस्यान्व-  
यात्कर्तृत्वम् । शेषे षष्ठीत्वाद्वा कर्तृत्वाभावेऽपि न क्षतिरित्यादि ।

तदप्यसत् । कृदुक्तकृतेर्लिङ्गानन्वयित्वे प्रमाणाभावात् । चैत्रः  
पक्ता, मित्रा पक्त्रीत्यादिदर्शनात् । नच तल्लिङ्गमाश्रयवृत्त्येव, नतु  
कृतिवृत्ति कृत्यादिपदे एव कृतेः स्त्रीत्वादिप्रत्ययादिति वाच्यम् ।  
तथापि कृतेः पृथग्घञर्थत्वे कृतेर्न लिङ्गान्वय इति दुर्वचत्वात् ।  
पाकानुकूलकृतिसाध्यः पाक इत्यस्य च सिद्धभावापन्नभावो घ-  
ञाद्यर्थ इति सिद्धान्तविरुद्धत्वात् । शेषषष्ठ्याश्च चैत्रपाक इ-



त्यादौ कृदुत्तरपदप्रकृतिस्वरानुपपत्त्यैव दृष्टत्वात् इति द्वितीये प्रपञ्चयिष्यामः ।

यदपि घटो न पटाविसत्राध्याहृतभवत्तादेः प्रतियोगित्वा-  
श्रयत्वोभयलक्षकत्वम् । घटपटसम्बन्धिनी यथाक्रमं अन्योन्या-  
भावीये विद्यमानत्वसम्बन्धिनी प्रतियोगित्वाश्रयत्वे इति धीः ।  
अनुयोगिवृत्तिसंख्यावचनमेवाख्याते भवति, नतु प्रतियोगिवृत्ति-  
संख्यावचनमपीति नियमोऽप्यनुभवानुसारात्कल्प्यः । यद्वा  
घटो न भवति पटौ न भवत इति क्रियाद्वयाध्याहारः । नञ्-  
पदं द्योतकम् । एकघटवृत्तिभवननाश्रयत्वं पटद्वयवृत्तिभवननाश्रयत्व-  
प्रतियोगिकान्योन्याभाववदिति बोधः । द्वयोरारुण्यातयोः  
पश्य मृगो धावतीतिवत्त्वप्रतियोगिकान्योन्याभाववत्त्वसंसर्गेणा-  
न्वयः । घटपटयोर्भेदानुभवश्च मानस इति ।

तदप्यसत् । घटो न घट इत्यस्याप्यापत्तेः । घटत्वावच्छि-  
न्नत्वमेव प्रतियोगित्वे घटस्य सम्बन्ध इति चेत् न । घटस्य  
पटान्यवृत्त्यन्योन्याभावप्रतियोगित्वं, पटस्य घटत्वान्यथर्मावच्छि-  
न्नप्रतियोगिताकान्योन्याभावाश्रयत्वमादायापि उक्तधीपर्यवसान-  
सम्भवात् । यस्याश्रयत्वं तद्वृत्तिरेवान्योन्याभावो बुध्यते इत्या-  
दिनियमकल्पनेऽपि शाब्देन घटः पटो न वेति संशयनिवृत्त्या-  
दिकं न स्यात् । एकवाक्यत्वानुभवविरोधश्च ।

एतेन यद्वैत्यपास्तम् । घटपटयोर्भेदानुभवस्य शाब्दत्वा-  
च्चेति तिष्ठतु तावत् ।

तार्किकप्राञ्जस्तु इतरकारकाप्रयोज्यत्वे सति कारकान्तर-  
प्रयोजकत्वं कर्तृत्वम् । सत्यन्तं कुठारादिवारणाय । पुरुषादि-  
जन्यसंयोगादिव्यापारविशिष्टत्वेन तत्प्रयोज्यत्वादित्याहुः ।

तच्चिन्त्यम् । ईश्वरप्रयोज्यानां जीवानां कर्तृत्वानापत्तेः ।



दण्डजन्यसंयोगादिविशिष्टत्वेन दण्डादिप्रयोज्यत्वे कुलालादा-  
वव्याप्तेश्च ।

नव्यास्तु तत्क्रियानुकूलकृतिमत्त्वं तत्क्रियाकर्तृत्वम् ।  
काष्ठे पाकानुकूलव्यापारवत्त्वप्रतिसंधानेऽपि कर्तृपदाप्रयोगा-  
त् । कृताकृतविभागेनेत्याचार्योक्तरीत्या यन्नशक्तिमता तृ-  
जन्तेन कृधातुना व्युत्पन्नकर्तृपदस्य यन्नाश्रयबोधकत्वा-  
च्च । अचेतने तत्प्रयोगस्य गौणत्वात् । गुरुतरभारोत्तोल-  
नक्रियाविषयकयन्नसत्त्वेऽपि तदनिष्पत्तौ तत्क्रियाकर्तृत्वव्यवहा-  
रविरहात् विषयकत्वं विहायानुकूलत्वमुपात्तम् । यदि त्वन्यावि-  
षयां तदनुकूलां कृतिमादायाऽपि न तत्कर्तृत्वम्, अत एव  
मत्तौ भूतं नतु मया कृतमिति तत्र व्यवहार इति नान्तरीयक-  
कृतिसाध्यपिष्टमध्यस्थशर्कसादिभोजने चैत्रस्य न कर्तृत्वम्, तदा  
विषयकत्वमपि निवेद्यम् । तच्च साध्यत्वेन । तेन यागादिकृतेरु-  
द्देश्यत्वाख्यविषयतया स्वर्गादौ सत्त्वेऽपि न यागादिकर्तुः स्वर्गा-  
दिकर्तृत्वम् । ईश्वरः पचतीतीष्टमेव । अन्यथा तु कार्यत्वानव-  
च्छिन्नजन्यतानिरूपितमसाधारणमनुकूलत्वं निवेद्यमित्याहुः ।

## तत्प्रयोजको हेतुश्च ॥५५॥

तस्य कर्तुः प्रयोजको हेतुसंज्ञः, चात्कर्तृसंज्ञश्च । कुर्वन्तं  
प्रेरयति कारयति हरिः । हेतुसंज्ञया तद्व्यापारे हेतुमति चेति णि-  
च् । कर्तृत्वात् कर्तरि लकारः । न च प्रयोज्यस्य स्वातन्त्र्या-  
भावात्कथं कर्तृत्वमिति वाच्यम् । प्रयोजकसन्निधानेऽपि स्वव्या-  
पारे स्वातन्त्र्यानपायात् । अत एव कुर्वन्सपि प्रयोज्ये प्रयोजकः  
कारयतीति व्यपदेश इति भाष्ये स्पष्टम् ।

इति श्रीसिद्धान्तसुधानिधौ प्रथमस्य चतुर्थे तृतीयमाह्निकम् ।



## प्राग्ग्रीश्वरान्निपाताः ॥ ५६ ॥

प्रागिति तन्त्रादृश्यन्यतरेण द्विरन्वेति । अधिरीश्वरे इत्यत्र  
रीश्वरपदात्प्राक् प्राङ् निपाता इत्यधिकारः । तस्य ह्यवधित्वे  
पूर्वं निपातसंज्ञाः सन्तः पश्चाद् गत्युपसर्गसंज्ञाः, इति संज्ञासमावे-  
शसिद्धिः । अन्यथा पर्यायः स्यात् । तन्त्रादौ ज्ञापकं तु प्रा-  
ग्रग्रहणमेव । पञ्चम्यैव दिक्शब्दाक्षेपसम्भवात् । नच परशब्दा-  
क्षेपापत्तिः । चादयोऽसत्त्वे, प्रादय इत्येतयोर्विधेयालाभेनानन्वयाप-  
त्तेः । रेफविशिष्टग्रहणं तु व्याप्तिन्यायेन ईश्वरे तोमुन्कमुनावि-  
त्यत्रत्यस्यावधित्ववारणार्थम् । नच कुन्मेजन्त इति ज्ञापका-  
व्याप्तिन्यायबाधः । तेन से-कसेनमभृतीनां णमुल्लुमुनोश्च  
निपातत्वादेवाव्ययसंज्ञासिद्धौ पुनस्तद्विधानं व्यर्थं स्यादिति वा-  
च्यम् । कृत्यार्थे तवैकेनित्यादेरेजन्तस्य खमुञादेश्च मान्तस्य त-  
त्संज्ञार्थत्वेन तत्सार्थक्योपपत्तेः । तस्य ईश्वरे तोमुन्कमुनावि-  
त्युत्तरं पठ्यमानत्वात् । अथाव्ययीभावस्याव्ययसंज्ञाविधानं  
व्याप्तिन्यायबाधकं व्याप्त्याश्रयणेऽव्ययीभावस्यापि निपातत्वा-  
दव्ययसंज्ञासिद्धेः, इति चेन्न । समामानां मध्येऽव्ययीभाव एवा-  
व्ययसंज्ञ इति नियमार्थत्वेनोपपत्तेः ।

ननु प्रत्यासत्तिवशादधिरीश्वर इत्यत्रत्य एवेश्वरशब्दो ग्रही-  
ष्यते अत एव कपिञ्जलानालभेतेत्यत्र प्रथमोपस्थित्या त्रय एवा-  
लभ्यन्ते । आ वनान्तादा उदकान्तात्प्रियं पन्थानमनुव्रजेदित्य-  
त्रापि प्रथमस्यैव वनान्तादेर्ग्रहणात्, इति चेन्न । स्नेहा-  
दिना द्वितीयादेरपि वनान्तादेर्ग्रहणात् । कपिञ्जलस्थले तु चतु-  
रादौ न हिंस्यात्सर्वा भूतानि इति निषेधस्य बाधकत्वात् । अत्र  
च द्वितीयेश्वरग्रहणे बाधकाभावात् । नचैवं न लोकाव्ययेति सू-



त्रे लादीनामव्ययत्वादेवोपसन्दाने पृथगुपादानवैयर्थ्यम् । तावता तेषामव्ययसंज्ञाविरह एव ज्ञाप्येत । निपातसंज्ञा त्वस्त्येवेति सम्भवात् । तस्माद्रेफविशिष्ट ईश्वरशब्दो निर्देश्य इति सिद्धम् ।

वस्तुतो व्याप्तिमपेक्ष्य प्रत्यासत्तिर्लघीयसी कपिञ्जलाधिकरणे लाघवस्यैव न्यायवीजत्वात् । अन्यथा ब्राह्मणान्भोजयेसादौ त्रित्वानापत्तेः । अत्र एव शंखन्ता प्रायणीया सन्तिष्ठन्ते, पत्नीः संयाजयन्ति, इडान्तातिथ्या सन्तिष्ठते, नानुयाजान् यजतीत्यत्र पत्नीसंयाजपूर्वोत्तरवर्त्तिशंयुद्रयस्यानुयाजपूर्वोत्तरवर्त्तिन इडाद्रयस्य च मध्ये पूर्वयोरैव शंयिडयोरवधित्वं नतूत्तरयोरिति सिद्धान्तः । तस्मादीश्वरपदमात्रोपादानेऽपि न दोषः ।

## चादयोऽसत्त्वे ॥ ५७ ॥

चादयो निपातसंज्ञाः नतु द्रव्ये सत्वशब्दस्य द्रव्यपरत्वात् । तदुक्तम्—

वस्तुपलक्षणं यत्र सर्वनाम प्रयुज्यते ।

द्रव्यामित्युच्यते सोऽर्थो भेद्यत्वेन विवक्षितः ॥

तदिदमादिशब्दैर्यस्य देवदत्तादेः परामर्शस्तदत्र द्रव्यम् । क्रियानिपाताद्यर्थस्य तदादिभिरनिर्देशात् । घटश्चेत्यस्मादिघटः स इत्यस्मात्तादृशार्थानवबोधात् । लिङ्गसंख्यान्वयि द्रव्यमिति वा । च वा इत्यादि । निपातत्वादव्ययत्वं ततः सुपो लुक् । असत्त्वे किम् पशुना यजेत, पशुशब्दश्चादिः । चः समुच्चयमित्यादिकमपि प्रत्युदाहार्यम् । प्रकृतिवदनुकरणमित्यतिदेशस्यानित्यत्वात् । प्रमज्ज्यप्रतिषेधः किम्, वातीति वाः, विमातीति विमः । क्रियाविशिष्टद्रव्यवाचकतया क्रियायाश्चासत्त्वरूपतया निपातसंज्ञा मा भूत् । पर्युदासे तु क्रियाकारक-



समुदायस्य सत्त्वभेदाश्रयत्वादतिप्रसङ्गः स्यात् । अन्यथा प्रयोजनं सर्वनामाव्ययसंज्ञायामित्युक्तरीत्या स्वराद्यन्तस्य परमोच्चैरित्यादेरिव तदन्तविधिना विप्रशब्दस्याप्यव्ययसंज्ञा स्यात् अव्ययसंज्ञायां निपातस्य विशेष्यतया तदन्तविधेः सुलभत्वात् । ततश्च सुपो लुक् स्यात् । विप्रकम्बल इत्यत्र च निपातान्तस्य पूर्वपदप्रकृतिस्वरः स्यात् ।

अथ चादयः । च वा ह अह एव एवं नूनं शश्वत् युगपत् भूयस् कूपत् सूपत् इमौ प्रश्नवितर्कप्रशंसासु । कुविदिति भूर्यर्थे योगप्रशंसास्तिभावेषु । नेदिति शङ्कायाम् । नेज्जिह्वायन्तो नरकं पताम । निपातसमुदायश्चायम् । नेदेवमायुनजन्नत्र देवा इति पदद्वयपाठात् । निपातैर्यद्यदीति निघातनिषेधः । प्रतिषेधविचारसमुच्चयेष्वयमिति शाकटायनः । चोदित्यापत्तौ । चणू तदर्थे । समुच्चयादौ त्वननुबन्धः क्वचित् । यत्र नह निश्चितनिषेधे । हन्त हर्षेऽनुकम्पायां च “हन्त हन्त महतामुदारता” । “हन्त हताः पधिकगेहिन्यः” । माकिर्माकीम एतौ निषेधे । माकिर्नेशान् । मार्की रिषत् । न किं सम्भावितनिषेधे । रेफान्तोऽपि । ससमिद्धान किरन्यस्त्वावान् । माङ् निषेधे । माङित्यत्र विशेषणार्थो ङकारः । मा भवतु मा भविष्यतीत्यादौ निरनुबन्धः । नञ् तथा । जकारो नलोपो नञ इति विशेषणार्थः । नस्येत्युक्ते पामनपुत्र इत्यादावतिप्रसङ्गात् । नच स्त्रैणपुत्रेऽतिप्रसङ्गवारणाय अल्लुगुत्तरपदे इति उत्तरपदाक्षिप्तेन पूर्वपदेन नञो विशेषणस्यावश्यकत्वात्त एव पामनपुत्रेऽपि नातिप्रसङ्ग इति वाच्यम् । अनन्यार्थजित्वस्य निपातस्यैव ग्रहणं न तु वृद्ध्यर्थत्वेनोपक्षीणजकारस्य तद्धितस्यापीति सम्भवात्, इति प्राञ्चः । नैकनीवृतेत्यादौ नकारेण सह सह सुपेति समासेऽतिप्रसङ्गवार-



णाय चित्त्वभावश्चकमिति नव्याः । यावत् तावत् त्वै न्वै एतौ  
चित्कर्त्तॆ । श्रौषट् श्रौषट् स्वाहा वषट् स्वधा ॐ तथा हिरूक् खलु  
किल अथ सुष्ठु आदहेति हिमोपक्रमकुत्तनेषु । “आदह स्वधा  
मनु” इत्यत्र आदिति पृथक्पदपाठः ।

उपसर्गविभक्तिस्वरप्रतिरूपकाश्च ।

अवदत्तं विदत्तं च प्रदत्तं चादिकर्मणि ।

सुदत्तमनुदत्तं च निदत्तमिति चेष्ट्यते ॥

उपसर्गत्वाभावादच उपसर्गादिति तत्त्वाभावः । अहं, शुभं,  
अहंयुः शभयुः, चिरेण, अन्तरेण, चिराय, चिरात्, अ-  
कस्मात् चिरस्य मम । ममत्वं गतराज्यस्य । बेलार्या मात्रार्या ।  
वामिति युवामिसर्थे । गेये केन विनीतौ वाम । ते मे शब्दौ  
त्वया मयेत्यर्थे इति वामनः । तिङन्तप्रतिरूपकाणि यथा  
आह आस इत्यादि । स्तरास्तु सम्बोधनभर्त्सनानुकम्पापाद-  
पूरणप्रतिषेधेषु यथासम्भवं बोध्याः । अ ओहि । आ एवं  
मन्यसे, इ इन्द्र पश्य, ई ईशः, उ उत्तिष्ठ, ऊ ऊषरे बीजं  
वपति, ए इतो भव, ओ श्रावय, ऋ ऋ लृ ए औ एते  
मन्त्रस्तोमाः । पशु सम्यगर्थे । लोभं नयन्ति पशु मन्यमा-  
नाः । शुक्रं शौध्वे । यथाकथाचेत्यनादरे । पाट्, प्याट्,  
अज्ज, है, हे, भो, अये, इत्याद्याः सम्बोधने । द्येति हिं-  
साप्रातिलोभ्यपादपूरणेषु । विष्णु नानार्थे, एरूपदे अकस्मादर्थे ।

अयमेकपदे तथा त्रियोगः प्रियया चोपनतः सुदुःसहो मे ॥

नववारिधरोदयादहोभिर्भवितव्यं च त्रिनातपत्ररम्यैः ॥ १ ॥

पुत्र कुत्सायाम् । कुत्सितमवयवं छादयति पुच्छं, डप्रत्य-  
यः । लान्तमिति शाकटायनः, कुत्सितं कसति गच्छति-  
पुल्कसः । अस्मि इत्यहमर्थे ।



चतुर्थपादे निपातादिसंज्ञाहिकम् । ४ । ८७१

“अन्यत्र यूयं कुसुमावचायं कुरुध्वमत्रास्मि करोमि सख्यः” ।

आत इति इतोऽपीत्यर्थे ।

“आतस्त्वां प्रति कोपनस्य तरलः शापोदकं दक्षिणः” ॥

प्रागेवेति सुतरामित्यर्थे इति वर्धमानादयः । आकृतिगणो-  
ऽयम् ।

**प्रादयः ॥ ५८ ॥**

निपातसंज्ञाः नतु द्रव्ये । प्र परा अप सम् अनु अव निम्  
दुर् वि आङ् नि अधि अपि अति सु उव अभि प्रति परि उप ।  
निसस्तपतावनासेवने इति निर्देशात्, निः कृतं दुः कृतमित्यत्र  
इदुदुपधस्याप्रत्ययस्य सकारस्येति भाष्याच्च निस् दुस् इति सा-  
न्तौ इति वृत्तिः । निरः कुषः, सुदुरोऽधिकरणे इति निर्देशा-  
द्रेफान्तावपीति हरदत्तः । अद्रव्ये किम् । विः पक्षी । पराः  
सेनाः । योगविभागस्तु निपातसंज्ञासमावेशार्थः । प्रादयः उप-  
सर्गाः क्रियायोगे इति योगैक्ये । क्रियायोगाभावे निपातसंज्ञा न-  
स्यात् । ततश्च प्रगत आचार्यः प्राचार्य इत्यत्रान्वयपूर्वपदप्रकृ-  
तिस्वरो न स्यात् ।

**॥ उपसर्गाः क्रियायोगे ॥ ५९ ॥**

प्रादय इत्यनुवृत्तमुद्देश्यसमर्पकम् ।

**॥ गतिश्च ॥ ६० ॥**

प्रादयो गतिसंज्ञाः क्रियायोगे । पुँल्लिङ्गोऽयं संज्ञाशब्दः ।  
गतिरनन्तर इति ज्ञापकात् । अत एवायमव्युत्पन्नः । यद्वा क्ति-  
जन्तोऽयम् । निर्देशसामर्थ्यान्न क्तिचि दीर्घश्चास्येत्यस्य न प्रवृ-



त्तिः । चकार उपसर्गसंज्ञासमुच्चयार्थः । तेन प्रणयमित्यादौ  
उपसर्गत्वाण्णत्वम् । गतिकारकेति कृदुत्तरप्रकृतिस्वरश्च । योग-  
ग्रहणं यत्क्रियायुक्ताः प्रादयस्तं प्रत्येव गत्युपसर्गसंज्ञा इत्येतद-  
र्थम् । तेन प्रवृद्धं कृतं प्रकृतमित्यत्र गतिरनन्तर इति स्वरो न ।  
कृतशब्दं प्रत्यगतित्वात् । तदर्थनिशेषकत्वे तु भवसेव ।

उपसर्गसंज्ञायां मरुच्छब्दस्योपसंख्यानम् मरुत्तः । अजन्त-  
त्वाभावेऽप्यच उपसर्गादिति तत्त्वम् । नच किरङ् प्रयोजनं स्या-  
दिति वाच्यम् । अनभिधानादेव तदनुत्पत्तेः । न च मरुन्नयती-  
त्यत्र णत्वापत्तिः । तत्त्वं प्रत्येवोपसर्गसंज्ञेत्यर्थात् । निपातसंज्ञा  
तु नास्त्यस्य । मरुत्तशब्दस्याद्युदात्तत्वापत्तेः । सिद्धान्ते तु तृतीया  
कर्मणीति पूर्वपदप्रकृतिस्वरे कृते मध्योदात्तत्वम् । मरुच्छब्द-  
स्यान्तोदात्तत्वात् । नचोपसर्गाश्चाभिवर्जमिसाद्युदात्तत्वतादव-  
स्थम् । निपातत्वादिव तत्सिद्धौ अपेः प्रतिषेधमात्रं तत्सूत्रार्थ  
इति हरदत्तादिभिरुक्तत्वात् । अत एव नाभेरित्येव वाच्यम् ।  
यद्वा एवमादिष्वभिः पठनीयः ।

तत्पूर्वमरुभ्यामिति प्रकारान्तरेणापि मरुत्तशब्दो व्युत्पाद-  
यिष्यते । तत्र पितृमेव, नित्त्रपाठस्तु प्रामादिकः । अत्रत्यकैय-  
टादिविरोधात् । नचैवं पर्वताश्चिन्महि वृद्धौ विभायेत्यत्र पर्वत-  
शब्दस्याद्युदात्तत्वानुपपत्तिः । नाविविषयस्येति पर्वशब्दस्याद्युदात्त-  
त्वात् । श्रच्छब्दस्याङ्गविधानुपसंख्यानम् । श्रद्धा । भिदादौ श्र-  
द्धाशब्दो न पठनीयः । गतिसंज्ञायां कारिकाशब्दस्योपसंख्या-  
नम् । कारिकाकृत्य । कुगतीति समासः । समासेऽनज्पूर्वेति क्तवो-  
ल्यवादेशः । कारिका क्रिया मर्यादा स्थितिरित्यर्थः । यत्र इ-  
त्यन्ये । श्लोकवाचिनो न ग्रहणम् । क्रियायोग इति विशेषणात् ।

पुनश्चनसौ छन्दासि गतिसंज्ञाविति वक्तव्यम् । पुनराधे-



यं गतित्वात्समासः । कृदुत्तरपदप्रकृतिस्वरेण यतोऽनाव इति  
धेशब्द उदात्तः । पुनरुत्स्यूतं वासः । गतित्वात्ममासः । स्व-  
रस्तु प्रवृद्धादेराकृतिगणत्वादन्तोदात्तत्वम् । काठके तथैव पाठा-  
दिति कैयटः । शेषनिघातेन पुनः शब्दोऽनुदात्तः । वृत्तिकारस्तु  
गतिर्गताविति निघात इत्याह । <sup>३३</sup>उशिगूतश्चनोदितः । निपातत्वा-  
दाद्युदात्तस्य चनःशब्दस्य गतिरनन्तर इति प्रकृतिस्वरः ॥

ऊर्यादिचिह्नार्थम् चश्च ॥ ६१ ॥

गतिसंज्ञाः क्रियायागे । भ्रूः भ्रुस्तिथोग एवैते प्रयुज्यन्ते ।  
चिञ्डाचोस्तत्रैव विधानात् तत्माहचर्यात्, अन्यत्रानभिधानाच्च ।  
तच्चापि प्रादुराविःशब्दयोस्त्रिभिर्योगः । अन्येषां तु कृजैरेति  
साधवादयः । संज्ञाविधौ प्रत्ययग्रहणे तदन्तग्रहणाभावेऽपि प्र-  
त्ययमात्रस्य क्रियायोगाभावात्, च्वेः सर्वलोपित्वाच्च सामर्थ्या-  
त्तदन्तग्रहणम् । ऊरीकृत्य । शुक्लीकृत्य । पटपटाकृत्य । अयमत्र  
विवेकः । श्रावैषडादीनां स्वाहान्तानां चादिष्वपि पाठात् क्रि-  
यायोगं विनापि निपातत्वम् । आविःशब्दस्य साक्षात्प्रभृतिषु  
पाठात् कृज्योगे विकल्पः । भ्रुस्तिथोगे तु प्रकृतसूत्रेण  
नियं तदिति । अथ कथं—

“वारुणीमदविशङ्कमथाविश्वक्षुषेऽभवदसाविव रागः” ।

इति माघः । प्रमाद एवायमिति हरदत्तः ।

अन्ये तु ते प्राग्धानोरिति सूत्रस्य प्रयोगानयमार्थत्वपक्षे  
दोषसत्त्वेऽपि संज्ञानियमार्थत्वपक्षे नायं दोषः । प्रयोगः प्राक्  
पश्चाद्वा । प्राक् प्रयोगे तु गत्युपसर्गपञ्ज्ञेति तदर्थान्न । अत एव  
सुकटंकराणि वीरणानीति भाष्यम् । स्वाढ्यं भवामिति भाष्यवृत्ती ।  
स्वाढ्येन भूयत इति वृत्तिश्च सङ्गच्छते । इत्थं—



“पुरो रामस्य जुहवांचकार ज्वलने वपुः” ॥ इति भट्टिः ।

“तस्य स्थित्वा कथमापि पुरः” इति मैघदूतः ।

“तुरासाहं पुरोधाय” इत्यादि प्रयोगात्पुरोऽव्ययमित्यस्य कृज्मात्रशङ्कानवतारादित्याहुः ।

एतेन “अभवद्युगपद्विलो जह्वायुगलीढो भयसृक्कभागमाविः” ॥

इत्यपि व्याख्यातम् ।

ऊरी उरी उररी एतेऽङ्गीकृतचत्वारयोः । बेनाली धूमी एतौ विस्तारे । शकला स्रानुत्पत्तेर्ध्रंसकला श्रंसकला एते चत्वारो हिंसार्थाः । शकलाकृत्येत्यादि । गुल्लगुधा पीडायाम् । सजूः सहाय्ये । फलफली । विक्ली आक्ली एते विकारे । आलोष्टी देवाली सेवाली शेवाली वर्षाली मसमसा मस्मसा एते हिंसायाम् । सर्वे तं मस्मसाक्षुरु इति मन्त्रः । वषट् वौषट् स्वाहा स्वधा व्याख्याताः । पांपी करुणक्षिप्तये । पांपीकृत्य करुणं विलप्येत्यर्थः । प्रादुः प्राकट्ये । श्रत् शीघ्रार्थे । श्रत्कृत्य । आविः प्राकट्ये । गणरत्ने त्वन्येऽपि सङ्गृहीताः । पांपाली संकला केवासी एते हिंसायाम् । वादांली पादांली आलम्बी एते प्राकाश्ये हिंसायां च । इत्यूर्यादयः ।

## अनुकरणं चानितिपरम् ॥६२॥

गतिसंज्ञं क्रियायोगे । स्वादृकुल्य । अनितिपरं किम् । स्वादिति कृत्वा निरष्टीवत् । इतेः परमितिपरं, न तथाऽनितिपरमिति समासे इति स्वादृकुल्येत्यत्र संज्ञा न स्यात् । तस्मादितिः परो यस्मात्तदितिपरम्, न तादृगिति समासः । ननु श्रौषट् वौषडिति कृत्वा निरष्टीवदित्यत्र वौषट् व्यवधानात् श्रौषटोऽनितिपरत्वाद्-



तित्वापत्तिः । अव्यवहितपरत्वस्यैव परशब्दमुख्यार्थत्वात् । अन्यथा  
खादृकृत्येति निरष्टीवादिखादौ गनित्वानुपपत्तिप्रसङ्गात् । मैवम् ।  
अनुकरणत्वसामान्यस्य विवक्षितत्वात् तस्य च व्यक्तिभेदेऽप्य-  
भिन्नत्वादव्यवधानसम्भवात् । गन्धुपसर्गसंज्ञा धातोः प्रागेव  
प्रयोक्तव्या इति प्रयोगनियमपक्षे इति खादृकृत्येतिप्रयोगवारणा-  
र्थमनितिपरमित्युक्तम् । संज्ञानियमपक्षे तु इतिशब्दव्यवधाने  
गतिसंज्ञाप्रसक्तिविरहाच्च कार्यम् ।

## आदरानादरयोः सदसती ॥६३॥

क्रमाद्गतिसंज्ञे स्तः । सत्कृत्य । प्राशस्त्यज्ञानं आदरः । एत-  
योः किम् । सत्कृत्वा असत्कृत्वा । शोभनमशोभनं च कृत्वे-  
त्यर्थः । नन्वादरे सदित्थेवास्तु । नचासत्कृत्येति कथं नञ्स-  
मासे सति शिष्टत्वात्कृदुत्तरप्रकृतिस्वरं बाधित्वाऽव्ययपूर्वपद-  
प्रकृतिस्वरेणाद्युदात्तत्वापत्तेः । न च सदसदिति समासे तु  
सच्छब्दस्य विहितायाः संज्ञाया असच्छब्देऽनुपपत्तेरिति वा-  
च्यम् । तदन्तविधिना तत्संभवात् । नच विशेष्यसन्निध्यभावात्त-  
दयोगः । संज्ञायाः कार्यार्थतया कार्यप्रदेशेषु प्रकृतस्य गति-  
ना विशेषणात् । प्रकृतं च समासविधौ सुविति । गतिरनन्तर  
इत्यत्र पूर्वपदं । गतिर्गताविसत्र पदस्येति । अव्ययपदसंज्ञायां  
त्वस्य तदन्तविधिः ।

अत्र भाष्यम् । आदरानादरयोः सदित्थेव वक्तव्यम् । स-  
च्छब्दस्यानादरे वृत्त्यभावात्सामर्थ्यात्तदन्तविधिनाऽसच्छब्दस्य  
गतिमंज्ञा । यथा गोःपदसेवितेत्यत्रासेविते गोःपदशब्दवृत्त्य-  
भावादगोः पदार्थमसेवितग्रहणम् ।



## भूषणेऽलम् ॥ ६४ ॥

अलङ्कृत्य भूषणे किम् । अलङ्कृत्यौदनं गतः । पर्याप्तमित्यर्थः । अनुकरणमित्यादि योगत्रयं स्वभावात्कुञ्जविषयमिति सम्प्रदायः ।

## अन्तरपरिग्रहे ॥ ६५ ॥

अन्तर्हृत्य मध्ये हत्वेत्यर्थः । अपरिग्रहे किम् । अन्तर्हत्वा मृषिकां श्येनो गतः । हतं परिगृह्य गत इत्यर्थः । हतं सक्त्वा गमने उदाहरणम् । परिगृह्य गमने तु प्रत्युदाहरणम् ।

“अन्तः शब्दस्याङ्किकिविधिसमासणत्वेष्टूपसख्यानम्” । समासो गतिसंज्ञाप्रयुक्तः । अन्ये उपसर्गसंज्ञाप्रयुक्ताः । गतिसंज्ञा च प्रकृतसूत्रेणैव सिद्धेति विभागः । अन्तर्धा आनश्चोपसर्गे इति अङ् । अन्तर्द्धिः उपसर्गे घोरिति किः । समास उक्तः । अन्तर्हण्यात् हन्तेरत्पूर्वस्येति णत्वम् । अन्तरदेशे इति नारभ्यम् । देशे क्षुब्भनादित्वाण्णत्वाभावः । अयनं चेत्यपि न कर्तव्यम् । कृत्यच इति सिद्धेः, इति कैयटः । देशे निषेधार्थं सूत्रद्वयमिति हरदत्तः । पसद्वयेऽपि अन्तर्णयति, अन्तर्भवाणीत्यादौ णत्वम् ।

## कणेमनसी श्रद्धाप्रतीघाते ॥ ६६ ॥

कणे इति सप्तमीप्रतिरूपको मनशब्दश्च इच्छानिश्चयार्थौ निपातौ । कणेहत्य पयः पिबन्ति । उत्कटेच्छापूर्वकं तन्निवृत्तिपर्यन्तं पिबन्तित्यर्थः । मनोहृतेत्यप्येवम् ।

कान्ताभिः सह तत्क्रियाविनिमयाक्षतंचराः कोष्णता-



चतुर्थपादे निपातादिसंज्ञाहिकम् । ४ । ८७७

भाञ्जि व्यक्तमसृञ्जि जक्षति कणेहत्य व्रणंभ्यः क्षणात् ।

इति मदीयप्रयोगः । श्रद्धेति किम् । कणे हत्वा गतः ।

मनो हत्वा । सूक्ष्मतण्डुलावयवः कणः ।

**पुरो ऽव्ययम् ॥ ६७ ॥**

पूर्वाधरावराणामिति व्युत्पादितोऽसिप्त्ययान्तः पुरःशब्द उक्तसंज्ञः । पुरस्कृत्य । नमस्पुरसोर्गत्योरिति सत्वम् । अव्ययं किम् । पुरः कृत्वा । पुःशब्दस्यैव बहुवचनम् ।

**अस्तं च ॥ ६८ ॥**

अव्ययमिसेव । अस्तंगत । अव्ययं किम् । अस्तं काण्डं क्षिप्तमित्यर्थः ।

**अच्छ गत्यर्थवदेषु ॥ ६९ ॥**

अव्ययमिसेव । अच्छगत्य, अच्छोद्य । अभिगत्य, अभि-  
मुखमुत्तवा चेत्यर्थः । अव्ययं किम् । जलमच्छं गच्छति ।

**अदो ऽनुपदेशे ॥ ७० ॥**

त्यदादिरदःशब्दो ऽनुपदेशे गतिसंज्ञः । अदः कृत्वाऽ-  
दः कृतम् । स्वयमेव पर्यालोचने इदम् । अनुपदेशे किम् । प-  
रप्रेरणे मा भूत् । अदः कृत्वादः कुरु ।

**तिरोऽन्तर्धौ ॥ ७१ ॥**

तिरोभूय । अन्तर्धौ किम् । तिरो भूत्वा स्थितः । पार्श्वतो  
गत्येत्यर्थः ।



## विभाषा कृञि ॥ ७२ ॥

पूर्वमनुवर्ततेऽतः प्राप्तविभाषेयम् । तिरस्कृत्य तिरःकृत्य ।  
तिरसोऽन्यतरस्यामिति वा सत्वम् । प्रत्युदाहरणे तु न सत्व-  
म् । तद्विधौ गतिग्रहणानुवृत्तेः । तिरः कृत्वा काष्ठं गतः ।

“लावण्यप्रसरतिरस्कृताङ्गलेखाम” ।

इत्यादौ सत्वम् । व्याप्तेरेवान्तर्दिपदार्थत्वात् तिरस्कृत  
इति परिभूतेऽन्तर्ध्युपचारादिति वामनः । तदनुरोधात्सत्वविधौ  
गतिग्रहणानुवृत्तिरिति माधवः ॥

## उपाजेऽन्वाजे ॥ ७३ ॥

दुर्बलस्य बलाधानमनयोरर्थः । एतौ कृञि वा गतिसंज्ञौ ।  
उपाजेकृत्य, उपाजे कृत्वा अन्वाजेकृत्य अन्वाजे कृत्वा । उप-  
भ्येत्यर्थः ।

## साक्षात्प्रभृतीनि च ॥ ७४ ॥

कृञि वा गतिसंज्ञानि । च्यर्थग्रहणं कर्तव्यम् अभूतत-  
द्भावविषयाणामेव यथा स्यात् । यदा तु साक्षाद्भूता रूपान्तरेण  
क्रियन्ते तदा माभूत् । च्यन्तेषु तु पूर्वविप्रतिषेधादूर्यादीति  
नित्यैव गतिसंज्ञा तेन लवणीकृत्येत्यत्र न मान्तत्वम् । विकल्प-  
सन्नियोगेन गणे तन्निपातनात् । यद्वा लवणशब्दस्य लवणमिति  
मान्तादेशः । तथाच पूर्वविप्रतिषेधं विनाऽपि त्रैशब्दसिद्धिः । लव-  
णंकृत्य, लवणं कृत्वा, लवणीकृत्येति । च्यन्ताच्यन्तयोः पाक्षि-  
के मान्तादेशे तुल्यं रूपम् । विकल्पस्य परत्वेऽपि तन्निर्मुक्ते-  
च्यन्तस्य नित्यसंज्ञाप्रवृत्तेः । साक्षात् मिथ्या चिन्तेति मनो-



व्यापारे । चिन्ताकृत्य । भद्रा इत्यालोचनप्रशंसामङ्गलेषु । रोच-  
नेति श्रद्धोत्पादप्रशंसयोः । अमेति रहःसाहित्ययोः । आस्था-  
अद्धा प्राज्ञर्या बीजर्या जरणक्रियायाम् । प्राजरुहा बीजरुजेति-  
रुहिक्रियायाम् । लवणं शीतं उष्णं उदकं आर्द्रं पञ्चानां संज्ञाम-  
न्वियोगेन मान्तत्वनिपातः । मान्तादेशो वा । अग्नौ वशे विकम्पने  
विकसने प्रहसने संतपने इति सप्तमीप्रतिरूपकाः । प्रादुस् न-  
मस् आचिस् । प्रादुसाविसोः ऊर्णादित्वात्प्राप्ते विभाषा । आ-  
कृतिगणोऽयम् ॥

## अनत्याधान उरसिमनसा ॥ ७५ ॥

एतौ निपातौ कृञि वा गतिमंज्ञौ । उरसिकृत्य उरसि कृ-  
त्वा । अभ्युपगम्येत्यर्थः । मनसिकृत्य मनसि कृत्वा निश्चित्ये-  
त्यर्थः । अत्याधानं संयोगः, तत्र न । उरसि कृत्वा पाणिं शेते ॥

## मध्ये पदे निवचने च ॥ ७६ ॥

कृञि वा गतिमंज्ञानि अनत्याधाने ।

“मध्येकृत्य घनं घिनोति जलधिः स्वैरम्बुभिर्मैदिनीम्” ॥

इति मुरारिः । मध्ये कृत्वा । पदेकृत्य पदे कृत्वा । एद-  
न्तौ निपातौ । निवचनं वचनाभावः । संज्ञाविरहपक्षेऽपि अस्यै-  
दन्तत्वं निपात्यते इति व्याख्यातारः । निवचनेकृत्य निवचने  
कृत्वा । वाचं नियम्येत्यर्थः । अनत्याधाने किम् । हस्तिनः  
पदे कृत्वा शेते ।

## नित्यं हस्ते पाणावुपयमने ॥ ७७ ॥

उपयमनं दारकमेति केचित् । स्वीकारमात्रमित्यन्ये । ह-



स्तेकृत्य । पाणौकृत्य । उपयमने किम् । हस्ते कृत्वा स्वर्णं गतो भृत्यः ।

## प्राध्वं बन्धने ॥ ७८ ॥

चादौ प्राध्वमिति गान्त आनुकूलगर्हत्तिनिपातः । अयं कृ-  
जि नित्यं गातंसंज्ञो बन्धनप्रयुक्तं चेदानुकूल्यम् । प्राध्वंकृत्य ।  
बन्धनेनानुकूलं कृत्वेत्यर्थः । प्रार्थनादिना तत्करणे तु बाध्वं कृत्वा ।

## जीविकोपनिषदावौपम्ये ॥ ७९ ॥

जीविकामिव कृत्वा जीविकाकृत्य । उपनिषदमिव कृत्वा  
उपनिषत्कृत्य । समासस्य निरुत्वेऽपि सादृश्यपरत्वाभावे गति-  
संज्ञाविरहाज्जीविकादेर्विग्रहे प्रवेशः । अत एव तत्र इवपदप्रयो-  
गोऽपि । औपम्ये किम् । जीविकां कृत्वा गतः ।

## ते प्राग्धातोः ॥ ८० ॥

ते गत्युपसर्गसंज्ञा धातोः प्रागेव प्रयोज्याः । छन्दसि परे-  
ऽपि । व्यवहिताश्चेति वक्तव्यम् । हरिभ्यां याह्लोक आ । आम-  
न्दैरिन्द्र हरिंभर्याहि । इह संज्ञानियमपक्षोऽपि भाष्ये  
उक्तः । तच्छब्देन प्रादीनुपनिषत्पर्यन्तान् स्वरूपेण परा-  
सृश्य धातोः पूर्वं प्रयोज्यमानानामेषां पूर्वसूत्रैकवाक्यतया  
गतिसंज्ञाया अनेन विधानात् । अत्र छन्दसि परेऽपि, व्य-  
वहिताश्चेति सूत्रद्वयं, अनितिपरग्रहणं च न कर्तव्यमिति लाघ-  
वम् । परव्यवहितानां गत्युपसर्गसंज्ञावारणेऽपि प्रयोगस्यानिवा-  
रितत्वात् । ननु संकीर्णप्रयोगदर्शनादेतत्सूत्रमेव नारभ्यम् । भा-  
षायां प्रयोगस्य व्यवस्थितत्वात् । छन्दसि तु परव्यवहितयोरपि  
प्रयोगस्येष्टत्वात् ।



अत्र वार्तिकम् । “उपसर्जनमन्निपाते तु पूर्वपरव्यवस्थार्थम्” ।  
दृग्भं कूलमुद्गजम् । ऋग्भं कूलमुद्ग्रहम् । अत्र द्वयोरप्युपपदत्वा-  
त्समामे उपसर्जनं पूर्वमिति पर्यायेण पूर्वेनिपातः स्यात् । कू-  
लमुद्गजम्, उत्कूलं रुजमिति भ्रमनिवारणाय सूत्रारम्भात् ।

नन्वेवं सुखेन कटाः क्रियन्ते इति कर्तृकर्मणोश्च भूकृजोरिति  
खल्ल । मुकुटंकराणि वीरगानीत्यत्रास्मान्निगमात् कटंमुकराणीत्ये-  
व स्यात् । न च खलः खित्करणसामर्थ्यादिनव्ययस्य प्रारम्भयोगे  
निर्णीते परिशेषात्सोरेव पूर्वप्रयोगः कटशब्दस्य पूर्वप्रयोगे तस्य खि-  
त्परत्वाभावात् । मुशब्दे चानव्ययस्येति पर्युदासान्मुमभावान्निवृत्त-  
वैयर्थ्यादिति वाच्यम् । तत्सामर्थ्याद्व्यवहितेऽपि मुम्सम्भवात् ।  
कुद्ग्रहणे गतिकारकपूर्वस्यापि ग्रहणाच्च । ईषच्छब्दस्य गतित्वाभा-  
वेन ईषदाढ्यम्भव इत्यत्र मुमर्थतया खित्वस्यान्यथा सिद्धत्वाच्च ।

अत्राहुः । प्रयोगनियमस्यान्यत्र सावकाशत्वात्तद्वाधेऽपि  
न क्षतिः । न च खित्वसामर्थ्यादव्ययस्यापि मुम् । प्रतिषे-  
धस्य प्रसक्तत्वात् । धातोः किम् । प्राचिकीर्षदित्यत्र सनः प्रा-  
क् प्रयोगो मा भूत् ।

## कर्मप्रवचनीयाः ॥ ८१ ॥

रीश्वरात्प्रागयमधिकारः । महासंज्ञाकरणमन्वर्थत्वाविज्ञाना-  
र्थम् । अर्थमनुगता अर्थेनानुगता वाऽन्वर्था । अन्वितावयवार्थेति  
यावत् । रुढिरप्यवश्यापेक्षया । अन्यथाऽतिप्रसङ्गात् । कर्म क्रियां  
प्रोक्तवन्तः कर्मप्रवचनीयाः । भूते बाहुलकात्कर्तृव्यनीयम् । तेन  
सम्प्रति क्रियां न द्योतयन्तीति लभ्यते । तदुक्तं हरिणा-

क्रियाया द्योतको नायं सम्बन्धस्य न वाचकः ।

नापि क्रियापदाक्षेपी सम्बन्धस्य तु भेदकः ॥



तथाहि—शाकल्पस्य संहितामनु प्रार्षत् । अत्र न तावदनु-  
भूयते सुखमित्यादिवदनुः क्रियाविशेषद्योतकः । तदननुभ-  
वात् । क्रियापदसन्निधानविरहात् । नापि षष्ठीवत्सम्बन्धवा-  
चकः । तस्य द्वितीयैवोक्तत्वात् । नापि प्रादेशं विपरिलिख-  
तीत्यत्र विपरिमाय लिखतीत्यर्थाद्यथा विशब्दे मानक्रियाक्षेप-  
स्तद्वत्क्रियाक्षेपकः । कारकविभक्तिप्रमज्जात् । किन्तु संहिताश-  
ब्दोत्तरद्वितीयया सामान्यरूपेणानुगम्यमानं सम्बन्धं तद्वाक्ये-  
ऽप्रयुज्यमानस्य निशमेर्या क्रिया तत्कृतत्वस्य वृष्टौ बोधाद्धेतु-  
हेतुमद्भावलक्षणविशेषरूपेणावच्छिनत्ति । विशिष्टक्रियाभिजनित-  
त्वेन हेतुहेतुमद्भावलक्षणविशेषरूपतया वा सम्बन्धस्य तद्वशे-  
न सम्प्रत्ययात् ।

यत्तु येऽप्रयुज्यमानस्य क्रियामाहुरिति भाष्यम् तत्र क्रि-  
याशब्देन तदुपजनितसम्बन्धविशेष उपचारादुच्यते । आहुरि-  
त्यस्य द्योतयन्तीत्यर्थ इति कैयटः । क्वचित्तु उक्तप्रवृत्तिनिमि-  
त्ताभावेऽपि वचनसामर्थ्यादियं संज्ञा । यथा सुः पूजायामि-  
त्यादौ सोः षत्त्वादिनिवृत्तये गत्युपसर्गसंज्ञावाचनार्था ॥

## अनुर्लक्षणे ॥ ८२ ॥

लक्षणे द्यात्येऽनुः कर्मप्रवचनीयः । संहितामनु प्रार्षत् ।  
यद्यपि लक्षणेत्थंभूतेत्यादेना संज्ञा सिद्धा तथापि वृक्षमनु वि-  
द्योतते विद्युदिति हेतुभिन्ने लक्षणे सावकाशा तत्प्रयुक्ता द्वितीया  
धनेन कुलमित्यादौ सावकाशया हेताविति तृतीयया परत्वा-  
द्वाध्येत । हेतुभूतसंहितोपलक्षितं वर्षणमिति बोधाद्धेतुमद्भाव-  
सत्त्वात् । अतः पुनः संज्ञाविधानं तत्सामर्थ्याच्च द्वितीयैव । तदुक्तम् ।  
हेतुहेतुमतोर्योगपरिच्छेदे तुना कृते ।



चतुर्थपादे निपातादिसंज्ञाहिकम् । ४ । ८८३

आरम्भाद्वाध्यते प्राप्ता तृतीया हेतुलक्षणा ॥ इति ।

न च तृतीयार्थे इति सूत्रेण गतार्थत्वम् । पुरस्तादपवादस्या-  
येन तस्य सहयुक्तेऽपधाने इत्येतन्मात्रबाधकत्वात् ।

**तृतीयार्थे ॥ ८३ ॥**

अत्र द्योत्येऽनुक्तसंज्ञः । नदीमन्ववसिता सेना । तथा  
सह सम्बद्धेत्यर्थः ।

**हीने ॥ ८४ ॥**

प्राग्वत् । अनु हरिं सुराः हरिमपेक्ष्यापकृष्टा इत्यर्थः ।  
उत्कृष्टदेव द्वितीया न त्वपकृष्टात् । शब्दस्वभावात् ।

**उपोऽधिके च ॥ ८५ ॥**

चकाराद्धीने । उपशब्दः प्राग्वत् । उपस्त्रार्यां द्रोणः ।  
खारीतोऽधिको द्रोणः । उभयमस्तीति यावत् । यस्मादाधिकमि-  
ति सप्तमी । उपहरिं सुराः । पूर्वसूत्रोक्तवदर्थः ।

**अपपरी वर्जने ॥ ८६ ॥**

स्पष्टम् । अपविष्णोः परिपरिविष्णोः संसारः । पञ्चम्यपा-  
ङ् इति पञ्चमी । परेर्वर्जन इति द्विवचनम् । पञ्चमीकर्मप्रवचनी-  
याभ्यां द्योतितेऽपि वर्जने वचनमामार्थ्यात्तत्प्रवृत्तेः । वर्जने कि-  
म् । परिविञ्चति । सर्वत इत्यर्थे उपसर्गत्वात्षत्वम् ।

**आङ् मर्यादावचने ॥ ८७ ॥**

यद्यप्यन्यत्र मर्यादाभिबिध्योर्भेदस्तथाप्यत्र वचनग्रहणसाम-



८८४ व्याकरणसिद्धान्तसुधानिधौ प्रथमाध्याये

ध्यात् परिच्छेदहेतुरुभयमपि गृह्यते । आमुक्तेः संसारः ।  
आकुमारं यशः पाणिनेः । कुमारानपि प्राप्तमित्यर्थः ।

## लक्षणेत्थंभूताख्यानभाग- वीप्सासु प्रतिपर्यनवः ॥ ८८ ॥

एष्वर्थेषु विषयेषु प्रत्यादय उक्तसंज्ञाः । यथा विभक्तिसमी-  
पादयोऽव्ययानामर्थास्तथा लक्षणादयो न प्रसादीनाम् ।  
किन्तु पदान्तरवाच्याः सन्तः प्रत्यादीनां उक्तसंज्ञायां  
विषयत्वेन निर्दिष्टाः । वृक्षं प्रति परि अनु वा विद्योतते  
विद्युत् । अत्र वृक्षो विद्योतनस्य लक्षणम् । प्रत्यादयस्तु प्राप्ति-  
क्रियाजनितसम्बन्धविशेषस्यावच्छेदकाः । कंचित्प्रकारं प्राप्त इत्थं-  
भूतः । तदाख्याने यथा साधुर्देवदत्तो मातरं प्रसीत्यादि ।  
भागे यदत्र मां प्रति स्यादित्यादि । योऽत्र मम भागः  
स्यात्स दीयतामित्यर्थः । स्वस्वामिभावो द्वितीयार्थः । वी-  
प्सा व्याप्तुमिच्छा । साकल्यप्रतिपिपादयिषेति यावत् । भूतं  
भूतं प्रति पर्यनु वा प्रभुः । सकलभूतानामित्यर्थः । इहेत्थंभू-  
ताख्यानेनैव सिद्धौ तु वृक्षं वृक्षं प्रति सिञ्चतीत्यादि । इह परि-  
शब्दः क्रियासम्बद्धः । वीप्सा तु द्विवचनद्योत्या । द्विग्या तु  
कर्मणि । कर्मप्रवचनीयसंज्ञा पुनरुपमर्गत्वनिवृत्त्यर्था तेनोपसर्गा-  
त्सुनोतीति षत्वं न । न च परिशब्दयोगे पञ्चम्यापत्तिः । तत्र  
वर्जनार्थापशब्दमाहचर्यात् ।

## अभिरभागे ॥ ८९ ॥

भागाभिन्ने लक्षणार्थत्रयेऽभिरुक्तसंज्ञः । वृक्षमभि विद्योतते ।



चतुर्थपादे निपातादिसंज्ञाहिकम् । ४ । ८८५

साधुर्गतिरमभि । वृक्षमभि सिञ्चति । अभागे किम् । यदत्र ममा-  
भिष्यात्तदीयताम् । उपसर्गपादुभ्यामिति षत्वम् ।

**प्रतिःप्रतिनिधिप्रतिदानयोः ९० ॥**

स्पष्टम् । अभिमन्युरर्जुनात्प्राति । तस्य प्रतिनिधिरित्यर्थः ।  
मुख्यात्किञ्चिन्न्यूनः प्रतिनिधिः । तिलेभ्यः प्रतियच्छति माषा-  
न् । प्रतिनिधिप्रतिदाने च यस्मादिति पञ्चमी ।

**अधिपरी अनर्थकौ ॥ ९१ ॥**

इह धात्वर्थान्तिरिक्तार्थविरह एवानर्थकत्वम् । सर्वथाऽनर्थक-  
स्य प्रयोगायोगात् । धात्वर्थमात्रानुवर्तित्वाच्च गतिसंज्ञा प्राप्ता  
तद्वाधायोक्तसंज्ञाविधानम् । तेन कुनोऽध्यागच्छति, कुतः पर्याग-  
च्छतीत्यत्र गतिर्गताविति निघातो न ।

**सुः पूजायाम् ॥ ९२ ॥**

सुस्तुतम् । अनुपसर्गत्वान्न षत्वम् । पूजायां किम् सुषिक्तं  
किं तत्रात्र । पेक्षोऽयम् । सुष्टुतिरित्यत्रातिशयमात्रं विवक्षितं  
न पूजेत्याहुः ।

प्रशंसानुमते पूजाभृशकृच्छसुखेषु सुः ॥ इति पाठात् ।

**अतिरतिक्रमणे च ॥ ९३ ॥**

चकारात्पूजायाम् । अतिक्रमणमुचितादधिकानुष्ठानम् । अ-  
तिसिक्तम्, अतिस्तुतम् । बहुतरं समीचीनमिति क्रमेणार्थः ।



# अपिः पदार्थसंभावनान्वव- सर्गगर्हासमुच्चयेषु ॥ ९४ ॥

एषु द्योतयेन्नपिरुक्तसंज्ञः । यद्येतेऽपि शब्दार्था निर्दिश्ये-  
रन् तदा पदार्थस्योपादानमनर्थकं स्वपदार्थाऽव्यभिचारात् ।  
सम्भावनाद्युपादानमप्येवम् । तेषामपि पदार्थत्वात् । तथा च  
सर्पिषोऽपि स्यादित्यत्र स्यादिति पदं कर्तृसामान्यवाच्यपि  
यदा सामर्थ्यात् बिन्दुरूपकर्तृविशेषपरं तदा तत्प्रति अपिः  
कर्मप्रवचनीयः । सर्पिःशब्दस्तु समुदाये वर्तते नावयवे ।  
अत एवावयवोपजनितव्यतिरेके षष्ठी । प्रार्थनायां लिङ् ।  
तस्या एव विषयभूते प्रकृत्यर्थे भवने कर्तृदौर्लभ्यप्रयुक्तं दौ-  
र्लभ्यं द्योतयन्नपिशब्दः स्यादित्यनेन सम्बध्यते । इदमेवापि-  
शब्दस्य पदार्थद्योतकत्वम् । तदुक्तम्—

पदान्तरस्याप्रयुज्यमानस्यार्थं पदार्थं इति ।

एवं चात्र न कर्मप्रवचनीयप्रयुक्ता द्वितीया । सर्पिषो बिन्दुना-  
न्वयो न त्वपिनेत्युक्तत्वात् । संज्ञाफलं तु उपसर्गप्रादुर्भ्यामिति  
प्राप्तपक्षाभावः । अथ यदा गतार्थोऽपि बिन्दुशब्दः स्पष्टार्थं  
प्रयुज्यते तदा बिन्दोर्द्वितीया ऽस्तु । पदान्तरव्यतिरेकेऽपि यः  
पदार्थः प्रतीयते तस्यैव पदार्थपदार्थतया विवक्षितत्वात् । तद्वा-  
चकपदाभावानियमस्यानभिमतत्वात् । मैवम् । उपपदविभक्तिः  
कारकविभक्तेर्बलवत्त्वात् । शक्त्युत्कर्षप्रकाशनार्थमत्युक्तिः स-  
म्भावनम् । अपि सिञ्चेन्मूलसहस्रं, अपि स्तुयाद्विष्णुम् । अ-  
न्ववसर्गः कामचारानुज्ञा । अपि सिञ्च, अपि स्तुहि । अन्य-



चतुर्थपादे निपातादिसंज्ञाहिकम् । ४ । ८८७

तरत्स्वेच्छया कुर्वित्यर्थः । गर्हायां धिग् देवदत्तं अपि स्तुयादृष्ट-  
फलम् । समुच्चये अपि सिञ्च अपि स्तुहि । उभयं कुर्वित्यर्थः ।  
उपसर्गसंज्ञाबाधादुपसर्गात्सुनोतीति षत्वाभावः ।

## अधिरीश्वरे ॥ ९५ ॥

स्वस्वामिभावे द्योसेऽधिरुक्तसंज्ञः स्यात् । अधि ब्रह्मदत्ते  
पञ्चालाः । अधि पञ्चालेषु ब्रह्मदत्तः । यस्य चेश्वरवचनामिति  
स्वस्वामिनोः पर्यायेण सप्तमी वक्ष्यते ।

## विभाषा कृञि ॥ ९६ ॥

अधिः कृञि वक्तृसंज्ञः । ईश्वरे इत्यनुवर्तते । पूर्वेण प्राप्ते  
विभाषेयम् । यदत्र मामधिकारिष्यति । विनियोक्ष्यते इत्यर्थः । वि-  
नियोक्तुः इश्वरत्वावगमात्कर्मत्वाद् द्वितीया । इह गतिसंज्ञाया बा-  
धितत्वात्तिङि चोदात्तवतीति निघातो न । मामधि कृत्वेत्यत्र  
प्रादिसमासो न । कर्मप्रवचनीयानां प्रतिषेध इति वक्ष्यमाणत्वात् ।  
प्रक्षेऽधिकृत्य ।

## लः परस्मैपदम् ॥ ९७ ॥

आदेशापेक्षा षष्ठी । लस्यादेशाः परस्मैपदसंज्ञाः । आत्मने-  
पदसंज्ञया परस्मैपदसंज्ञाबाधार्थमिहानयोरारम्भः । नचैवं पुरुष-  
संज्ञाभिः शतृकसोः सावकाशा परस्मैपदसंज्ञा बाध्येतेति वा-  
च्यम् । सिचिदृद्धिः परस्मैपदेष्विति परस्मैपदग्रहणेन परस्मैपद-  
संज्ञायाः पुरुषसंज्ञाभिर्बाधो नेति ज्ञापनात् । ज्ञापकस्य च  
सामान्यापेक्षत्वादात्मनेपदसंज्ञयाऽपि समं पुरुषसंज्ञानां समावे-  
शः । अन्यथा परस्मैपदे सावकाशानां तासामनवकाशया



तथा बाधप्रसङ्गात् ।

## तडानावात्मनेपदम् ॥ ९८ ॥

तड् प्रत्याहारः शानच्चाकानचौ चैतत्संज्ञाः । आस्ते, आ-  
सीनः, चक्राणः । आनपदेन शानन्वानशोर्न ग्रहणम् । लादे-  
नात्वाभावात् । तेन तौ परस्मैपदिभ्योऽपि भवतः । अत एव लो-  
लमानादयश्चानशीनि वामनः । स्मराग्नौ जुह्वाना इति सौन्दर्यल-  
हरी । रसमानसारमेनेति माघः । एतेन तं पश्यते निःकलं ध्या-  
यमान इति आथर्वणश्रुतिरपि व्याख्याता ॥

## तिङ्स्त्रीणि त्रीणि प्रथम-

## मध्यमोत्तमाः ॥ ९९ ॥

प्रथममध्यमोत्तमाश्च प्रथममध्यमोत्तमाश्चेति कृतद्वन्द्वानामेक-  
शेषः । तेन पदद्वये षट् त्रिकाः षडेव संज्ञा इति यथासंख्यनि-  
र्वाहः । सूत्रत्रये महामंज्ञाकरणं पूर्वाकार्यानुरोधात् । इह त्रीणि-  
त्रीणीत्येकपदम् । द्वे वेति हरदत्तः । अवान्तरपदसंज्ञायां सत्या-  
मपि समुदायपदसंज्ञामाश्रित्य संहितैकपदेत्यस्य प्रवृत्तिः । अ-  
न्यथा समासेऽपि पृथक्छेदः स्यात् । द्विरुक्तमध्ये पदान्तरप्रयो-  
गस्याप्यापत्तिश्चेति कौस्तुभः ।

## तान्येकवचनद्विवचनबहु

## वचनान्येकशः ॥ १०० ॥

तानीति पुरुषसंज्ञाभिः समावेशार्थम् । अन्यथा पुरुषव-



चनसंज्ञाः पर्यायः स्यात् । ततश्चादुत्तमस्येत्यादि कार्यं पक्षे न प्रवर्त्तत । लब्धप्रथमादिसंज्ञकानि त्रीणि त्रीणि एकशः क्रमेण एकवचनादिसंज्ञानि स्युः । एकश इति प्रथमान्ताद्वीप्सायां शस् । येन नाप्राप्तिन्यायेन द्विर्वचनापवादेन शसैव वीप्साया उक्तत्वाच्च द्विर्वचनम् ।

यत्तु एकैकश इति प्राञ्चः । तदयुद्धम् । यत्तु एकैकशो ददाति इति भाष्यप्रयोगाच्चदपि साधयति । तन्न । यत्र तद्धितेनानुक्ता वीप्सा भवतीत्युपक्रम्य भाष्ये तथा प्रयुक्तत्वात् । अल्यार्थोऽप्येकशब्दोऽस्ति तस्माद्बहुत्वार्थादिति शसिति कैयटव्याख्यानाच्च । संख्यैकवचनाच्चेति शस एव वीप्सायां विधानात् इति दीक्षिताः ।

वस्तुस्तु । एका कपिला एकैकशः सहस्रकृत्वो दत्त्वेति भाष्यप्रयोगात्प्रत्येकमिति कैयटेन तद्व्याख्यानाच्च स्वार्थिकोऽपि शस्प्रत्ययोऽस्ति । एवं च एकैकशो युवजनमिति गोवर्धनाचार्यप्रयोगः । एकैकश्येनेति बाधलक्षणे शास्त्रदापिकादिप्रयोगाश्च सङ्गच्छन्ते इति नव्याः ।

## सुपः ॥ १०१ ॥

सुपस्त्रीणि त्रीणि क्रमादेकवचनादिसंज्ञानि स्युः । इहान्वर्थत्वमाश्रित्य द्व्येकयोर्द्विवचनैकवचने बहुषु बहुवचनमिति त्याज्यम् । एकवचनस्यौत्सर्गिकत्वेऽपि उपसर्जनकर्मप्रवचनीयादिसंज्ञावद्यथासम्भवमन्वर्थतायाः सुवचत्वादित्याहुः । एकत्वे द्विवचनं लक्षणयापि न साधयति ज्ञापनार्थं तदिति नैयायिकाः ।



## विभक्तिश्च ॥ १०२ ॥

सुप्रतिष्ठौ विभक्तिसंज्ञौ स्तः । पुरुषवचनसंज्ञाभ्यां समा-  
वेशार्थश्चकारः । तिङ्गां विभक्तिसंज्ञा तु न विभक्तौ तुस्मा इत्ये-  
त्प्रवृत्त्यर्थम् । सुपां तु यदाद्यत्वाद्यर्थमपि ।

## युष्मद्युपपदे समानाधिकरणे स्थानिन्यपि मध्यमः ॥ १०३ ॥

लकारेण समानाधिकरणे युष्मदि प्रयुक्तेऽप्रयुक्तेऽपि म-  
ध्यमः स्यात् । त्वं पचसि । त्वं दृश्यसे । कर्तृकर्मणोः क्रमेण  
लकारः । तद्विशेषबोधकत्वात्त्वं शब्दस्य तत्समानाधिकरण्यम् ।

नैयायिकास्तु कर्तृकर्मणोराख्यातार्थत्वाभावात् उभाभ्यां  
धर्माभ्यां एकधर्मिबोधकत्वरूपं न प्रकृते सामानाधिकरण्य-  
म्, नीलो घट इत्यादिवत् । किन्तु तिङर्थसंख्याविशेष्यबोध-  
कत्वरूपमेवेत्याहुः । समानाधिकरणे किम् । त्वां पश्यति ।  
त्वया दृश्यते । आद्ये कर्तरि लकारः । त्वामिति कर्म । अन्त्ये  
कर्मणि लकारः । त्वयेति कर्तेति सामानाधिकरण्याभावः । अ-  
त्वं त्वं भवति त्वद्भवति इत्यत्र तु न मध्यमः । प्रकृतिविकृत्यो-  
रभेदविवक्षायामपि प्रकृतेरेव विकाररूपेण सम्पत्तौ कर्तृत्वा-  
त्प्रकृत्याश्रयस्य प्रथमस्यैव प्रवृत्तेः । यदग्नेः स्यामहं त्वं, त्वं वा-  
अहं स्या इति मन्त्रप्रयोगात् । भवान्करोतीत्यत्रापि न मध्यमः ।  
अलिङ्गः सम्बोधनैकविषयश्च युष्मदर्थः । सलिङ्गः संबोध्या-  
सम्बोध्यसाधारणश्च भवदर्थ इति वैषम्यात् । न च युष्मदः  
सम्बोधनैकविषयत्वे तस्मात्सम्बोधन एव प्रथमापत्त्या आम-



न्निताद्युदात्तत्वं पदात्परत्वे निघातश्च स्यादिति वाच्यम् । सम्बोधनस्य प्रातिपदिकार्थे एवान्तर्भावात् । सम्बोधनेचेति सूत्रं तदाधिक्यार्थमिति वक्ष्यमाणत्वात् ।

केचित्तु तत्रेष्टापत्तिमाहुः । पठन्ति च ।

सम्बोधनार्थः सर्वत्र मध्यमे कौश्चिदिष्यते ।

तथा सम्बोधने सर्वा प्रथमा युष्मदो विदुः ॥

युष्मदर्थस्य सिद्धत्वान्नियता चाद्युदात्तता ।

युष्मदः प्रथमान्तस्य परश्चेन्न पदादसौ ॥ इति ।

तन्न । उक्तयुक्तिविरोधात् । युवं ह गर्भं जगतीष्वधत्यः, यूयं पात स्वस्तिभिः इत्यादौ पादादावप्यन्तोदात्तत्वस्य । ये देवा यूयमिदापयस्येत्यादौ पदात्परत्वेऽप्यनिघातस्य दर्शनाच्चेत्यन्ये ।

## प्रहासे च मन्योपपदे मन्य- तेरुत्तम एकवच्च ॥ १०४ ॥

मन्यधातुरूपपदं यस्य तस्मिन् धातौ प्रकृतिभूते मध्यमः स्यात् परिहासे गम्यमाने मन्यतेस्तुत्तमः स्यात् स चैकवत्स्यात् । मन्तृणां भेदेऽपि एकवचनमेव स्यादिति यावत् । अन्वाचये चकारः । तेनैकवचनेऽपि प्रधानशिष्टौ मध्यमोत्तमौ प्रवर्तते । एहि मन्ये ओदनं भोक्ष्यसे भुक्तः सोऽतिथिभिः । सख्योदने परिहासार्थं प्रतारणम् ।

किं मन्ये विहरिष्यसे वत हतां सुआन्तराशामिमाम् ।

विहरिष्ये इति मन्यसे इत्यर्थः ।



एहि मन्ये राजपुत्र जामदग्न्यं विजेष्यसे ।

इति भवभृतिः । एतं एत वा मन्ये ओदनं भोक्ष्येथे शोक्ष्य-  
ध्वे इत्यादि । भोक्ष्यावहे इति मन्येथे, भोक्ष्यामहे इति मन्यध्वे ।  
युष्मदीत्यनुवृत्तेर्नह । एतु भवान् मन्यसे ओदनं भोक्ष्ये इति ।  
इयता निर्देशान्नेह । एहि मनुषे रथेन यास्यामीति । प्रहासे किम् ।  
तत्त्वकथने मा भूत् । एहि मन्यसे ओदनं भोक्ष्ये इति भुक्तः सो-  
ऽतिथिभिरिति ।

**अस्मद्युत्तमः ॥ १०५ ॥**

स्पष्टम् । अहं पश्यामि, दृश्ये वा । युष्मदस्मदभ्यां समा-  
वाधिकरणत्वे परत्वादुत्तम एव । अहं च त्वं च वृत्रहन् संयुज्या-  
वसनिभ्य आ ।

**शेषे प्रथमः ॥ १०६ ॥**

मध्यमोत्तमविषयादन्यत्र प्रथमपुरुषः स्यात् । देवदत्तः  
पचति ॥

**परः सन्निकर्षः संहिता ॥ १०७ ॥**

वर्णानामतिश्रयितः सन्निधिः संहितासंज्ञः । प्रदेशाः संहिता-  
यामित्यादयः । यावता समयेन उत्सर्गतो वर्ण उच्चार्यते तदाधिक-  
व्यवधानाभाव एवातिशयः । न चैवं मध्यमायां विलम्बितायां  
च वृत्तौ संहितासंज्ञा न स्यादिति वाच्यम् । वृत्तिमात्रे सन्निकर्ष-  
साम्येऽपि नैरन्तर्योच्चारणात् । द्रुतायां स्वरूप उपलब्धिकालो  
मध्यमायामधिको विलम्बितायामधिकतर इत्येतावता विशेषात् ।  
प्राकृतवैकृतभेदेन ध्वनीनां भिन्नत्वात् । वैकृतध्वनिवशात्तस्यैव



वर्णस्य पुनः पुनरुपलब्धिरिति ध्वनिभेदेन वृत्तिभेदात् । हस्ति-  
द्वयस्य मशकद्वयस्य च संयोगसाम्येऽपि हस्तिनोर्वहुदेशव्याप-  
कत्वं मशकयोःस्वरूपदेशव्यापकत्वमिति वत् ।

अथवा शब्दाविरामः संहिता । यदा प्रयोक्ता शब्दोच्चारणा-  
न्न विरमति तदा तत्संपत्तेः ।- एवं च मध्यमादावपि न दोषः ।  
नचैवं वर्णानां भिन्नप्रयत्नजनितध्वनिव्यङ्ग्यत्वात्प्रतिवर्णं प्रयत्न-  
भेदादेकप्रयत्ने स्मारितवर्णानन्तरोत्पन्नप्रयत्नान्तरेण वर्णान्तरो-  
च्चारणादेकैकस्य वर्णस्य विरामसद्भावादवसानसंज्ञया संहिता  
संज्ञाबाधप्रसङ्गः । वर्णान्तरानुच्चारणे वृक्ष इत्यादौ सावकाशाया-  
ऽवसानसंज्ञया निरवकाशायाः संहितासंज्ञाया बाधानुत्पत्तेः ।

अथवा सर्वत्र विरामसद्भावात् अवसानसंज्ञायां विशेष  
आश्रयणीयः । शब्दार्थयोर्यत्र विरामस्तत्रावसानसंज्ञा । अत्र तु  
सत्यपि विरामे पदार्थस्य वाक्यार्थस्य वाऽविरामान्न तथा ।

यद्वा हादाविरामः संहिता । प्रयत्नविशेषजन्यो विरतेऽपि  
वर्णेऽनुरणनरूपोऽन्यवर्णोच्चारणेऽप्यनुवर्तमानो घोषो हादः ।

अथ वर्गानां प्रथमद्वितीयानां शषसत्तां च संयोगे घोष-  
विच्छेदादसन्निधानात्संज्ञा न स्यात् । ततश्च कुक्कुट इवायमिति  
कनो लुब्धमनुष्ये इति लुपि कृते संज्ञायामुपमानमित्याद्युदात्तत्वम् ।  
शिष्टमनुदात्तम् । तत्र संहिताधिकारीयमुदात्तादनुदात्तस्येति स्व-  
रितत्वं न स्यात् । पचतीत्यत्र चकारस्याघोषत्वादकारोच्चारणे  
घोषविच्छेदात्स्वरितत्वानुपपत्तिः । द्वयोरकारयोर्घोषवर्तोर्मध्यव-  
र्तिनोऽकारस्यापि घोषवत्तयोपलम्भात् । एकजपाकुसुमरूपेण  
स्फटिकद्वयस्याप्युपरागदर्शनात् । सन्निधिसत्त्वे एकस्यैवानेकस्यापि  
हादेन प्रच्छादनसम्भवात् ।

यद्वा वर्णान्तरोच्चारणकालादन्येन वर्णशून्येन कालेनाव्यव-



हितं पौर्वापर्यं संहिता । तेन मध्यमायां विलम्बितायां च परस-  
न्निकर्षाभावेऽपि संज्ञा । यद्यपि युगपदुत्थितानां पौर्वापर्यं वर्णा-  
नां च यौगपद्यं तथापि बुद्धिनिबन्धन एव सन्निकर्षादिव्यव-  
हारः । तदुक्तम्—

बुद्धौ कृत्वा सर्वाश्चेष्टाः कर्ता धीरस्तत्त्वज्ञीतिः ।

शब्देनार्थान् वाच्यान् दृष्ट्वा बुद्धौ कुर्यात्पौर्वापर्यम् ॥

तननं तत् सास्ति यस्याः सा तत्त्वती सकलविषयव्यापिनी  
बुद्धिर्यस्य । तन्वन्नीतिरिति पाठे शत्रन्तस्य प्रयोगः । अर्थः पूर्ववत् ।

**विरामोऽवसानम् ॥ १०८ ॥**

वर्णानामभावोऽवसानसंज्ञः । प्रदेशा वावसाने इत्यादयः ।  
इहाभावोऽवसानमिति केचित्पठन्ति । न चाभावस्य पूर्वपरभा-  
वानुपपत्तिः । वर्णन्यायेन बुद्धिकल्पितस्य तस्योपपत्तेः । यद्वा  
विरम्यतेऽनेनेति करणे घञ् इति चरमवर्गः संज्ञी । खरवसा-  
नयोरित्येकापि संज्ञा विषयभेदाद्भिद्यते । खरि परे रेफस्य वि-  
सर्गः । अवसाने च रेफे स्थानिनीति ।

वार्तिककारस्तत्राह । संहितावसानयोर्लोकविदितत्वात्सिद्ध-  
मिति । उक्तसूत्रद्वयं नारभ्यमित्यर्थः ।

इति श्रीसिद्धान्तसुधानिधौ प्रथमस्याध्यायस्य चतुर्थपादे  
चतुर्थमाह्निकम् ।

**पादोऽध्यायश्चायं समाप्तः ॥**

सद्विद्वत्पदवाक्यमाननिगमाकूपारपारंगम—

श्रीलक्ष्मीधरलब्धबोधजनुषा विश्वेश्वरेणोदिते ॥

श्रीसिद्धान्तसुधानिधौ सुधिषणैरध्यायमध्यायतं ।

ध्यायं ध्यायमिहाभिधेयमधुना शोभाय धीर्धायिताम् ॥ १ ॥



# अथ द्वितीयोऽध्यायः ।

## समर्थः पदविधिः ॥ १ ॥

पदसम्बन्धी विधिः समर्थाश्रितो बोध्यः । समर्थपदस्य तदाश्रिते लाक्षणिकत्वात् । विधिपदं कर्मसाधनम् । उपसर्गे घोः किरिति किप्रत्ययः । विध विधाने इत्यौणादिके इप्रत्यये त्वाद्युदात्तो विधिशब्दः । अयं त्वन्तोदात्त इति विशेषः । अत्र एकार्थिभावः सामर्थ्यमधिकार इत्येकः पक्षः । व्यपेक्षासामर्थ्यमधिकार इति द्वितीयः पक्षः । द्विविधं सामर्थ्यमधिकार इति तृतीयः पक्षः । एवं परिभाषायामपि त्रय इति षट् पक्षाः । तत्रैकार्थिभावः सामर्थ्यपरिभाषेति सिद्धान्तः । इतरे पूर्वपक्षा इति स्थितमाकरे । अन्यतरस्य द्वयोर्वा सुबन्तत्वे यः प्रवर्तते स पदविधिः ।

मीमांसकास्तु पदत्वप्रयोजकसाधारणमेव पदविधित्वं तेन ब्रीहिभिर्यवैर्वा यजेतेत्यत्र ब्रीहियवयोर्न समुच्चयः । साकाङ्क्षत्वेऽसामर्थ्येन ततस्तृतीयानुपपत्तेः । विभक्त्युत्पत्तौ सत्यां पदसंज्ञेति तृतीयाविधेरपि पदसंज्ञाप्रयोजकतया पदविधित्वेन समर्थपरिभाषाविषयत्वादित्याहुः ।

तदसत् । शब्दान्तरान्वयाकाङ्क्षायामेवासामर्थ्यात् । अन्यथा समुच्चयाभावेऽप्यवघातादिसाकाङ्क्षत्वेन तृतीयानुत्पत्तिप्रसङ्गात् । नीलं घटमित्यादावपि विभक्त्यनुत्पत्तिप्रसङ्गात् । नीलसाकाङ्क्षतया ऋद्धस्य राजपुरुष इतिवदसामर्थ्यात् । मन्मते तु



## ८९६ व्याकरणसिद्धान्तसुधानिधौ द्वितीयाध्याये

पदविधित्वविरहान्न परिभाषोपस्थानमिति वैषम्यम् । अत एव सन्सूत्रे उपसर्गार्थविशिष्टधात्वर्थस्य कर्मत्वमिति पक्षे उपसर्गमाकाङ्क्षत्वेऽपि धातोः सन्प्रत्ययः । पदविधित्वाभावेन समर्थपरिभाषाया अप्रवृत्तेः । महान्तं पुत्रमिच्छतीत्यत्र तु सुबन्तात् क्यञिधानेन तस्य पदविधित्वान्न दोष इत्युक्तं भाष्ये । त्वद्रीक्षा तु सन्प्रत्ययान्तात्तिङ्गुत्पत्तौ पदसंज्ञेति तस्यापि पदविधित्वमस्त्येवेति समर्थपरिभाषोपस्थाने तद्विरोधापत्तिर्दुर्वारा ।

एतेन विशेषणत्वस्यान्ययोगव्यावृत्तिं विनाऽसम्भवेन द्रव्यान्तरसापेक्षत्वे विशेषणत्वस्याप्यनुपपत्तौ एकार्थीभावलक्षणसामर्थ्यानुपपत्तेरित्यपि निरस्तम् । अन्ययोगव्यावृत्तावेव विशेषणत्वस्वीकारे दण्डी पुरुष इत्यादेरनुपपत्तेः । स्वायोगव्यावृत्तिमात्रविवक्षायां तु समुच्चयेऽप्यदोषात् । अत एव 'यदि रथन्तरसामा सोमः स्यादैन्द्रवायवाग्रान् ग्रहान् शृङ्गीयात्, यदि बृहत्सामा शुक्राग्रान्, यदि जगत्सामा आग्रयणाग्रान्' इत्यत्र बृहद्रथन्तरसाध्यपृष्ठयोज्योतिष्ठोमे विकल्पेऽपि स्वायोगव्यावृत्त्या विशेषणत्वसम्भवादेकार्थीभावलक्षणसामर्थ्यानपायाद्विशिष्टस्य यागस्याग्रतायां निमित्तमिति सिद्धान्तः । त्रीहिभिरित्यादौ तु त्रीहिजन्यत्वयागत्वयोः सामानाधिकरण्यमात्रस्य विधिवोध्यत्वात् । यवजन्यत्वसामानाधिकरण्यस्यापि शास्त्रान्तरेण बोधे उभयत्र विजातीययागत्वमेव जन्यतावच्छेदकं कल्प्यते तृणारणिमणिन्यायात् ।

सामार्थ्यं च न परस्परान्वययोग्यार्थकत्वं भार्या राज्ञः, पुरुषो देवदत्तस्येत्यादावतिव्याप्तेः । किन्तु तदर्थान्वितार्थबोधकत्वेन तात्पर्यविषयत्वं । तत्र तु राज्ञो भार्यापदार्थेन सहैवान्वयबोधे तात्पर्यं नतु पुरुषेणेति न दोषः । एतच्च वाक्ये व्यपे-



क्षासामर्थे च एकार्थीभावपक्षे समुदायस्यैव विशिष्टार्थशक्तिस्वी-  
कारेणैतादृशसामर्थ्याभावात् । तत्र चेत्यमुपपत्तिमाहुः । राजपु-  
रुष इत्यादौ पदद्वयस्य स्वार्थपरत्वे वाक्यवद् वृत्तावपि विशेष-  
णान्वयः स्यात् । एवं पुत्रीयति, कुम्भकार, औपगव इत्यादा-  
वपि बोध्यम् । न च सविशेषणानां वृत्तिर्न, वृत्तस्य वा विशेषण-  
योगो नेति वचनाच्च तदापत्तिः । वचनेन तन्निवारणे गौरवाप-  
त्तेः । उक्तरीत्या तु समुदायस्य विशिष्टार्थशक्ततया तदेकदेशे  
राजादिपदार्थे विशेषणान्वयानुपपत्तेः सिद्धौ उक्तवचनस्य  
न्यायप्राप्तानुवादकत्वमात्रस्वीकारेण लाघवात् । स्वयुरपदज-  
न्योपस्थितौ पितृविशेषणत्वेनोपस्थितायां भार्यायां सुशीला-  
या इत्यादिविशेषणान्वयत्वात् । एवं धवश्च खदिरश्चेत्यादौ इव-  
समासेऽपि चकारप्रयोगापत्तिः । समासस्यैव तादृशविशिष्टार्थ-  
परत्वे तु उक्तार्थतया तदनापत्तेः । नच मयापि तादृशार्थे नि-  
रुद्धलक्षणास्वीकाराच्च तदापत्तिरिति वाच्यम् । शक्तेरेव तावता  
स्वीकर्तुमुचितत्वात् । समासे चित्रगुरित्वादौ यत्पदप्रयोगा-  
पत्तिश्च, प्राप्तोदको ग्राम इत्यादौ कर्तृप्रत्ययान्तप्राप्तपदे कर्तुः  
प्रत्ययार्थतया प्राधान्यापत्तौ उदककर्तृकप्राप्तिकर्मीभूतो ग्राम  
इत्यर्थासम्भवश्चेति ।

अन्ये त्वाहुः । राजपुरुष इत्यत्र राजपदस्य राजसम्बन्धिनि  
लक्षणया राज्ञः पदार्थैकदेशतया तत्रापि विशेषणान्वयस्यापा-  
दयितुमशक्यत्वात् । वस्तुतो विशेषणत्वेनोपस्थितस्येतरपदार्था-  
नन्वये निराकाङ्क्षत्वं बीजम् । ततश्च रक्तः पटो भवतीत्यादा-  
विव ऋद्धस्येत्यादिसमभिव्याहारे उत्थाप्याकाङ्क्षयाऽन्वयसम्भवा-  
दसाधुत्वज्ञापनार्थं सविशेषणानामिति वचनमावश्यकम् । अतो-  
ऽल्लुक्समासस्थलेऽपि न दोषः ।



## ८९८ व्याकरणसिद्धान्तसुधानिधौ द्वितीयाध्याये

यत्तु नप्ता सुन्दरः, घटो नित्य इत्यादौ विना लक्षणां सुन्दर-  
नित्ययोः पुत्रे घटत्वे चान्वयमादाय साधुतावारणाय पदार्थै-  
कदेशान्वये वाक्यस्यासाधुतायाः सामान्यत एव निर्णयः । किञ्च  
वार्त्तिकात्तादृशप्रयोगस्य साधुत्ववारणेऽपि शाब्दबोधस्ता-  
दृशप्रयोगाद्दुर्गारः इति शक्तिस्वीकार इति ।

तदसत् । चैत्रस्य नप्तेत्यादेरापि असाधुत्वापत्तेः । बोधस्य  
श्रान्त्यापि सम्भवेन शक्तिस्वीकारेण तस्य दुर्गारत्वाच्च ।

भेद्यभेदकसम्बन्धोपाधिभेदनियन्त्रितम् ।

साधुत्वं तदभावेऽपि बोधो नेह निवार्यते ॥

इत्यभ्युपगमात् । नच घटो नित्य इत्यादेर्विनापि लक्षणां  
घटत्वे नित्यत्वान्यये साधुत्वं स्यादिति वाच्यम् । इष्टापत्तेः ।  
आकाङ्क्षाविरहादेव तथानवबोधात् । विशेष्यतया पदार्थप्रकार-  
कबोधे विशेष्यतया पदजन्योपस्थितेहेतुत्वात् । क्वचित्तु स्वा-  
रसिकानुभवबलेनागत्या पदार्थतावच्छेदकेऽप्यन्वयार्थमवच्छे-  
दकतया पदजन्योपस्थितेरपि हेतुत्वकल्पनात् । अत एव घटः  
कर्मत्वमित्यादौ नामाधुत्वव्यवहारः ।

यत्तु शब्दकौस्तुभे ध्रुवमपाये इति सूत्रे उक्तं आनयनयोगा-  
द्धटस्य, कृतियोगादानयनपदस्य च कृद्योगषष्ठीप्रसङ्गसत्त्वादिदं  
वाक्यमसाध्वेवेति । तदमत् । घटानयनयोरन्वयस्यात्रानभिमतत्वा-  
त् । घटस्य कर्मत्वे तस्य वाऽऽनयनेऽन्वयस्यापाद्यत्वात् । चकार-  
प्रयोगापादानमप्यनर्हम् । समुच्चयविशिष्टघटादिलक्षणयैवोपपत्तेः ।  
अतिरिक्तशक्तिस्वीकारापेक्षया लक्षणाया एव युक्तत्वात् । य-  
त्पदप्रयोगस्याप्यनापत्तिः । विग्रहे तथात्वेऽपि समासे गोपदस्य  
चित्रगवीस्वामिलक्षकतया स्वामिप्राधान्यसिद्धौ समासे तत्प्रयो-  
गे प्रयोजनाभावात् । चित्रा गावो यस्येति विग्रहे गवामेव वि-



शेष्यतया समामार्थविबोधकत्वं विग्रहस्य कथं स्यादिति य-  
च्छब्दार्थस्य स्वामिनस्तच्छब्देन विशेष्यतासंपादनार्थमेवोद्देश्य-  
विशेषभावाविधया यत्तत्पदयोः प्रयोगात् । ननु गोपदस्य गोस्वा-  
मिलक्षणायां चित्रापदार्थानन्वयः । गोःपदार्थैकदेशत्वात् । नापि  
चित्रापदस्य चित्रास्वामानं सा । गोपदार्थानन्वयादिति चेत् ।

अत्र वटेशोपाध्यायाः । वाक्ये एव लक्षणानच चित्रा गौर्य-  
स्येति विग्रह एव लुप्तस्मृतयत्पदार्थस्तत्रानयनादिक्रियान्वयी तत्र  
चित्रगोसम्बन्धितयैवोपस्थितेः कर्मत्वान्वयानुपपत्तेः । नच नि-  
र्विभक्तिकमेव यत्पदम् विग्रहे । विग्रहवाक्यस्यान्वयाबोधकत्वा-  
पातात् । न च चित्रा गौर्यस्य तमानयेति वाक्यार्थः । तथाऽन-  
नुभवान् । नच यत्तदोर्नित्यसम्बन्धात्तत्पदोपस्थितेः, अध्याहारप्र-  
सङ्गादित्याहुः । अत एव गभीरायां नद्यां घोष इत्यादौ वा-  
क्ये एव लक्षणा । गभीरनद्याः परस्परमन्वयबोधानन्तरं व-  
स्तुगत्या गभीरनदीसम्बन्धितीरं तीरत्वेन रूपेण तत्र लक्ष्यते ।  
परस्परान्वयबोधं विना विशिष्टार्थे वाक्यज्ञाप्यत्वाभावेन स्व-  
ज्ञाप्यसम्बन्धरूपलक्षणाभास्तीरे ज्ञातुमशक्यत्वात् । अत एव सत्यं  
विज्ञानमानन्दं ब्रह्मेति वाक्ये वस्तुगत्या विशिष्टवाक्यार्थसम्ब-  
न्धि शुद्धं ब्रह्म लक्ष्यते इति वेदान्तविदः । एवमर्थवादादि-  
वाक्येऽपि प्राशस्त्यादिलक्षणास्तन्त्रान्तरे स्पष्टाः । एवमिहापि  
चित्रागवोरभेदान्वयबोधोत्तरं स्वज्ञाप्यगोसम्बन्धिति चित्रगो-  
स्वामित्वरूपेण लक्षणा ननु स्वामित्वेन देवदत्तत्वेन वा । विशि-  
ष्टानुभवानुरोधात् । देवदत्तादिपदेनैव तल्लाभाच्चेति बोध्यम् ।

मणिकुनस्तु गभीरायां नदीति भागे लक्षणा, नद्यामि-  
त्यन्ते वा । नाद्यः । तस्य अप्रकृतित्वेन तदर्थे सुवर्थानन्वयात् ।  
नान्यः । अत एव, सुवर्थे सुवर्थानन्वयाच्चेत्याहुः ।



अन्ये तु समुदायस्य लक्ष्यार्थवत्त्वेन नामत्वान्नाद्यो दोषः ।  
 सुम्मात्रार्थयोरनन्वयेऽपि समुदितवाक्यार्थस्यातथात्वेन न द्विती-  
 योऽपि । नचात्र वाक्यस्यासुबन्तत्वेन लक्ष्यार्थबोधकत्वानुपप-  
 त्तिः । अर्थवत्त्वेन तस्य नामत्वेऽपि तीररूपस्य तदर्थस्य नाभे-  
 देन क्रियान्वयोऽयोग्यत्वात्, नापि भेदेन अव्युत्पत्तेरिति  
 वाच्यम् । तीरवृत्तावेव लक्षणास्वीकारेण वाक्यस्य द्वितीयान्तत्व-  
 सम्भवेनाभेदान्वयस्य क्रियायां सम्भवात् । गभीरया नद्या  
 वृक्षा जनिता इत्यादौ द्वितीयान्तत्वानुपपत्तावपि नदीत्याद्यन्त एव  
 लक्षणास्वीकाराच्चासाधुत्वानन्वयौ । एषैव रीतिरर्थवादवाक्येऽपि  
 लक्षके बोध्या । तत्रापि हि क्रियायामेवान्येषामिदं बलवद्-  
 निष्ठाननुबन्धित्वरूपप्राज्ञस्त्यस्यापि प्रथममन्वयः । पश्चादेव  
 घात्वर्थे इत्याहुः ।

तत्रेदं चिन्त्यम् । तथापि समुदायस्य प्रत्ययत्वमनुपपन्नं  
 यस्मात् प्रत्ययो विहितस्तस्यैव प्रकृतित्वात् । समुदायस्य ल-  
 क्ष्यार्थवत्त्वेऽपि नामत्वमनुपपन्नम् । नदीशब्दस्य प्रत्ययान्तत्वेना-  
 प्रत्यय इति पर्युदासात् । न च प्रत्ययग्रहणे यस्मात्स  
 विहितस्तदादेस्तदन्तस्य च ग्रहणमिति परिभाषया नदीशब्द-  
 स्यैव तेन पर्युदासो न विशिष्टस्येति वाच्यम् । तथापि अर्थ-  
 वत्समुदायानां समासग्रहणं नियमार्थमिति पदद्वयसमुदायस्य  
 नामत्वानुपपत्तेः । न च लक्षणायाः पदद्वयवृत्तित्वादर्थवत्समु-  
 दायत्वं नास्त्येकस्यैव समुदायस्यार्थवत्त्वादिति वाच्यम् । त-  
 थापि द्वयोरर्थवत्त्वानपायात् । अन्यथा वाक्यार्थस्य लक्षक-  
 त्वपक्षे विशिष्टार्थस्य समुदायप्रतिपाद्यतया वाक्यस्य प्रा-  
 तिपदिकसंज्ञापत्तेरपरिहार्यत्वात् । अत एव द्योत्यवाच्याभ्याम-  
 र्थाभ्यां प्रकृतिप्रत्यययोरर्थवत्त्वादुक्तनियमेन संज्ञानिषेधः स्या-



दिति भाष्यादिशङ्का संगच्छते । अन्यथा गभीरायामित्यत्रत्य-  
विभक्तेः प्रातिपदिकावयवतया लोपप्रसङ्गाच्च । एतेन गभीरया  
नद्येत्यादिकमपि निरस्तम् । अत एव द्वितीयोऽप्यपास्तः ।  
नद्यामित्यत्रापि तत्र विभक्तिलोपप्रसङ्गस्याधिक्यात् । अर्थव-  
त्त्वसत्त्वेन तत्रापि प्रातिपदिकसंज्ञाप्रसक्तेः । तत्र क्रियाविशेषण-  
तया द्वितीयान्तत्वस्वीकारेण भवता नामत्वस्वीकाराच्च । आस्ता-  
मप्रकृतमेतत् ।

अन्ये तु अस्तु विनिगमनाविरहाद्बहुव्रीहौ पदद्वयेऽपि  
लक्षणा तथापि न शक्तिकल्पनं गौरवादिति वदन्ति ।

नव्यास्तु गोपदे एव विशिष्टार्थलक्षणा । अत एवार्धापि-  
प्पली, उपकुम्भमित्यादौ पूर्वपदार्थप्रधानेऽपि षष्ठीतत्परुषाव्ययी-  
भावादानुत्तरपदस्यैव पिप्पल्यर्थादौ लक्षणा, पूर्वपदं तु तात्पर्य-  
ग्राहकं तदर्थस्योत्तरपदलक्ष्यस्य विशेष्यत्वाच्च प्रवादनिर्वाह इत्या-  
स्थीयते । एतेन गोपदस्य गोस्वामिलक्षकतायां एकदेशे गवि  
चित्रान्वयो न स्यादित्यपास्तम् । न च चित्रपदे विशिष्टलक्ष-  
णामादाय विनिगमनाविरहः । तस्य गुणवाचकतया तल्लक्षणायाः  
परम्परासम्बन्धरूपतया गुरुत्वात् । एतेन अषष्ठ्यर्थबहुव्रीहान्त-  
र्गतानां प्राप्तादिपदानामपि कर्त्रादिवाचकत्वेन साक्षात्सम्बन्ध-  
सत्त्वाद्द्विनिगमकाभाव इत्यपास्तम् । तथापि तेषां सामान्यरूपेण  
द्रव्यवाचकत्वम् । उदकादिपदानां तु विशिष्येति सम्भवात् ।  
शूरादिपदानां गुणविशिष्टद्रव्यवाचित्वनियमेऽपि प्रकृते चि-  
त्रादिपदानामपि तथात्वेनाविशिष्टत्वात् शूरगुरित्यादावपि वि-  
निगमकस्य सुस्थत्वाच्च । केवलगुणवाचकत्वाभावमात्रस्याकिञ्चि-  
त्करत्वात् । उत्तरपदे लक्षणायां प्रत्ययसंनिधानलाभाच्च । न-  
चानेकेषां सुब्रन्तानामन्यपदार्थपरत्वे बहुव्रीहिविधानादेकमात्रपद-



स्यान्यपदार्थपरत्वे तदनुपपत्तिरिति वाच्यम् । तात्पर्यग्राहकत्वा-  
दिना तदुपयोगस्य मणिकारादिभिरुक्तत्वात् । अन्यथा समा-  
सस्यानेकपदत्वाभावात्तच्छक्तौ तत्रापि तद्विरोधतादवस्थ्यात् ।

यत्तु घटादिपदेऽपि प्रकृतिप्रत्ययविभागसम्भवात्प्रत्ययांश-  
स्य जातिविशेषादौ लक्षणेति कल्पयितुं शक्यतया समुदायश-  
क्तिविलोपपत्तिरिति । तन्न । यौगिकार्थे समुदायशक्तिविलोप  
आपाद्यते, रूढ्यर्थे वा । नाद्यः । इष्टापत्तेः । नान्यः । तत्रा-  
वयवार्थसम्बन्धाभावात् । बहुव्रीहेरपि यदि देवदत्तत्वादि शक्यता-  
वच्छेदकं तदैव घटपटादिसाम्यं स्यात्, नत्वेवमस्ति बोधयोर्वै-  
लक्षण्यस्य सर्वसंमतत्वात् । नच चित्रगवीस्वामित्वविशिष्टदेव-  
दत्तत्वादिकमेव शक्यतावच्छेदकं देवदत्तादिपदं च तात्पर्यग्राह-  
कमिति वाच्यम् । नानार्थत्वापत्तेः । अन्यपदार्थ इत्यनुशासन-  
विरोधात् । देवदत्तादिपदस्यैव सर्वमर्थो बहुव्रीहिस्तात्पर्यग्राहक  
इत्यापत्तेश्च । अत एव भाष्यकैयटयोः पदार्थाभिधानेऽनुप्रयो-  
गानुपपत्तिरभिहितत्वात् । यथा चार्थे द्वन्द्व इत्यभिधानाद् द्वन्द्वे च-  
कारस्याप्रयोगस्तथा देवदत्तपदार्थस्य समासेनाभिहितत्वादेवदत्ता-  
दिपदप्रयोगो न स्यात् । इति पूर्वपक्षयित्वा नवाऽनभिहितत्वादिस-  
नेन सामान्यार्थस्य समासेनाभिधानेऽपि विशेषस्यानभिधानात्  
विशेषप्रतिपत्त्यर्थं देवदत्तादिपदप्रयोग इति सिद्धान्तितम् । तथा  
च चित्रगवीस्वामित्वप्रकारकबोधत्वमेव चित्रगुरिति समुदाय-  
शक्तिज्ञानस्य कार्यतावच्छेदकम् । एवं च तार्किकादीनां गोपद-  
लक्षणाज्ञानस्येति विशेषः । अत एव मीमांसावार्तिके ।

भवेतां यदि वृक्षस्य वाजिकर्णौ कथंचन ।

अकलृप्तां समुदायस्य शक्तिं को जातु कल्पयेत् ॥

इत्युक्तम् । अर्थवदित्यादिसूत्रानुरोधेनाव्युत्पत्तिपक्षस्याव-



श्याभ्युपेतया समुदायशक्तिलोपापत्तेरनुचितत्वाच्च । कस्य शब्दस्याव्युत्पन्नत्वमित्यपेक्षायां च यत्रावयवार्थमादाय न तत्पदजन्यबोधोपपत्तिस्तस्येति विनिगमकस्य स्पष्टत्वात्, प्रकृतिभागप्रत्ययभागयोर्घटते घट इत्यादौ व्यभिचारेण घटत्वप्रकारकघटविशेष्यकबोधानुपपादकत्वात् । एतेन पङ्कजपदप्रतिबन्धिरपास्ता । तत्र पञ्चत्वप्रकारकबोधार्थमेव समुदायशक्तिस्वीकारात् ।

यत्त्वेवमपि तत्र विभक्त्यर्थान्वयानापत्तिः प्रत्ययानां प्रकृत्यर्थान्वितस्वार्थबोधकत्वव्युत्पत्तेः उत्तरपदोत्तरं प्रत्ययविधानाभावेन तदर्थस्य प्रकृत्यर्थत्वाभावादिति तज्जुञ्छम् । प्रकृतित्वं हि अङ्गत्वमेव । यस्मात्प्रत्ययविधिस्तदादिप्रत्ययेऽङ्गमिति वचनात् । तथा च समासोत्तरं विभक्तिविधानात् । एकस्य तात्पर्यग्राहकत्वमपरस्य लक्षकत्वमिति वैषम्यसत्त्वेऽपि लक्ष्यार्थे प्रकृत्यर्थत्वानपायात् । एतेन समासोत्तरं विभक्तिर्न स्यादित्यपि निरस्तम् ।

अभ्युपेत्यापि ब्रूमेः । समासग्रहणादेव प्रातिपदिकसंज्ञा । नन्वेवं तस्य नियमार्थत्वाभावे कुतश्चितेति सूत्रेण मूलकेनोपदेशमिति समुदायस्य प्रातिपदिकसंज्ञापत्तिः । कृद्ग्रहणे गतिकारकपूर्वस्यापि ग्रहणादिति चेन्मैवम् । अनेन हि किमापाद्यते, समुदायोत्तरं विभक्तिर्वा, समुदायोत्तरं विभक्तिलोपो वा । नाद्यः । शृष्टापत्तेः । अव्ययत्वेन लोपस्य सुलभत्वात् । न द्वितीयः । तृतीयाप्रभृतीन्यन्यतरस्यामिति सूत्रे तृतीयाग्रहणवैयर्थ्यापत्तेः । उपदेशस्तृतीयायामित्यस्य णमुल्मात्रविषयकत्वेन अमैवाव्ययेनेति सूत्रेणैव समाससिद्धेः । तद्धि पक्षे तृतीयाश्रवणार्थम् । तत्रापि लोपे तु किं विकल्पेन ।

वस्तुतस्तु कृद्ग्रहणे गतिकारकपूर्वस्य केवलस्य च ग्रहणम् । अन्यथा कष्टश्रित इत्यादौ द्वितीयाश्रितेति समासो न स्यात् ।



तथा च केवलस्य कृदन्तस्य कारकपूर्वस्य च प्रातिपदिकसंज्ञा-  
विधानं व्यर्थं स्यात् । इति नात्र तत्पारिभाषोपस्थानमिति तत्रैव  
विपश्चितमित्यास्तां तावत् । एतेन व्यङ्गैः स्विष्टकृतं यजतीत्यत्रा-  
ज्ञानुवादेन त्रित्वविधिर्न सम्भवति । समासे एकप्रसरताभङ्ग-  
प्रसङ्गात् । एकं हि पदं उद्देश्यकं विधायकं वा युक्तम् । नत्वेको-  
द्देशेनापरविधानमिति सिद्धान्तविरोध इत्यपास्तम् । उत्तरपदल-  
क्षणायां एकपदार्थत्वस्य सुलभत्वात् ।

वस्तुतो बहुव्रीहिवोत्तरपदे लक्षणा उपकुम्भमर्थपिप्पलीत्या-  
दौ तु पूर्वपदार्थस्य कुम्भसमीपपिप्पल्यभादेर्विभक्त्यर्थे प्रातिपदि-  
कान्तरार्थे चान्वयो नानुपपन्नः । तादृशबोधे तादृशसमस्तपदप्रत्य-  
यपदयोरव्यवहितपूर्वापरीभाषस्य प्रातिपदिकान्तरार्थाभेदान्वयबोधे  
समानविभक्तिकयोस्तादृशसमस्तपदपदान्तरयोः समाभिव्याहारस्या  
पि पृथगाकाङ्क्षात्वकल्पनादित्यभिनवः स्यात् । समासग्रहणस्य वि-  
ध्यर्थतया तदुत्तरं विभक्तेः सौलभ्यात् । न च तत्रोद्देश्यविधेय-  
भावेन बोधः स्यादिति वाच्यम् । उद्देश्यविधेयभावावच्छिन्न-  
विषयतया शाब्दे समासानन्तर्गतपदद्वयजन्योपस्थितेर्हेतुत्वकल्प-  
नात् । एतेन राजपुरुषः सुन्दरः, यदि रथन्तरसामा सोमः स्या-  
दैन्द्रवायवाग्रान् ग्रहान् गृण्हीयात् इत्यादौ च तथान्वयो न स्या-  
दित्यपास्तम् । उद्देश्यविधेययोर्द्वयोः समासानन्तर्गतत्वस्य विव-  
क्षितत्वात् । एतेन वषट्कर्तुः प्रथममक्ष इत्यादिषु बाधशङ्का नि-  
रस्ता । शाब्दे पूर्वनिर्दिष्टस्योद्देश्यत्वं चरमनिर्दिष्टस्य विधेयत्व-  
मिति नियमस्य सर्वसमतत्वाच्च । वृद्धिसूत्रे च दर्शितमेतदित्या-  
स्तां विस्तरः । तस्मादयमत्र भाष्याभिप्रायः । राज्ञः पुरुषः इ-  
त्यत्र राजा षष्ठ्यर्थे सम्बन्धे, स चाश्रयत्वेन पुरुषे विशेषणमिति  
राजसम्बन्धाश्रयः पुरुष इति बोधः । अत्र प्रकृत्यर्थो राजा प्रति-



योगित्वसम्बन्धेन षष्ठ्यर्थेऽन्वेति । तथा च प्रतियोगित्वाश्रय-  
त्वयोः संसर्गत्वं, अन्येषां पदार्थत्वमिति विभागः । नचायं बोधो  
राजसम्बन्धिलक्षणया राजसम्बन्धिप्रकारकामेदसंसर्गकपुरुष-  
विशेष्यकबोधस्वीकारे समासादुपपादयितुं शक्यः । तथा च राज-  
निष्ठप्रकारतानिरूपितप्रतियोगित्वनिष्ठसांसर्गिकविषयतानिरूपित-  
सम्बन्धनिष्ठविशेष्यताख्यप्रकारतानिरूपिताश्रयत्वनिष्ठसांसर्गिक-  
विषयतानिरूपितपुरुषनिष्ठविशेष्यताशालिज्ञानत्वं राजपुरुषपद-  
शक्तिज्ञानकार्यतावच्छेदकं कल्प्यते । न च तादृशार्थं समुदा-  
यलक्षणयैव तदुपपत्तिरिति वाच्यम् । उभयोस्तुल्यकक्षतया बो-  
धकत्वेऽनादिप्रयोगे च समाने वृत्तेर्लक्षणात्वमेवेति दुराग्रहमात्र-  
पर्यवसानात् ।

नचैवं प्राप्नोदकादिवहुव्रीहौ विग्रहममानाकारकबोधस्य के-  
नाप्यनङ्गीकारात् तत्र शक्तिर्न स्यादिति वाच्यम् । तथापि एक-  
त्र क्लृप्ततया तत्रापि तत्कल्पने बाधकाभावाच्च । नच वाक्ये सं-  
ख्याया अपि राजादिविशेषणत्वेन भिन्नात्कथं समानाकारक-  
त्वमिति वाच्यम् । यावत्त्यंशे सम्भवस्तावतोऽपि त्यागानौचि-  
त्वात् । नचैकत्वेविंशिष्टराजसम्बन्धाश्रयेत्यादिकमेव शक्यता-  
वच्छेदकं कल्प्यतामिति वाच्यम् । तथानुभवाभावात् । वृत्ताव-  
भेदैकत्वसंख्यैव भासते इति सिद्धान्तात् । संख्याविशेषाणाम-  
विभागेनावस्थानं अभेदैकत्वसंख्या । तदुक्तं वाक्यपदीये—

यथौषधिरसाः सर्वे मधुन्याहितशक्तयः ।

अविभागेन वर्तन्ते तां संख्यां तादृशीं त्रिदुः ॥

यद्वा परिक्तविशेषं संख्यासामान्यमभेदैकत्वसंख्येति कै-  
यटः । तदुक्तम्—

भेदानां वा परिसागात्संख्यात्मा स तथान्विधः ।



व्यापाराज्जातिभागस्य भेदापोहेन वर्तते ॥

अगृहीतविशेषेण यथा रूपेण रूपवान् ।

प्रख्यायते न शुक्लादिरूपभेदस्तु गम्यते ॥

इदं च मतभेदप्रदर्शनमात्रम् । संख्यासामान्ये मानाभावात् । ध्वनितं चेदं अव्ययानां लिङ्गसामान्ययोगं दूषयता कैयटेनेति बोध्यम् । द्विपुत्र इत्यादौ शब्दविशेषोपादानात्संख्याविशेषप्रत्ययः । तावकीनो मामकीन इत्यादावादेशविशेषात् । शौर्पिकमित्यत्र प्रातिपदिकेन विशिष्टस्यैव परिमाणस्योपादानात् । मासजात इत्यादौ विशिष्टकालावगमे तात्पर्यात् । एवमन्यदप्यनुमन्धेयम् । न च प्रथमोपस्थितत्वात्कपिञ्जलन्यायेन राजपुरुष इत्यादौ राजादीनामेकत्वप्रत्ययोऽस्तु इति वाच्यम् । तद्वदत्र संख्योपस्थापकपदाभावात् । नचैवं संख्यासामान्यमपि न प्रतीयेत इति वाच्यम् । संख्याविशेषानवच्छिन्न एव राजादिपदार्थो भासते इत्यस्य विवक्षितत्वात् । एतेन राज्ञो राज्ञोर्वेत्यादेर्जिज्ञासानुरोधात्संख्यात्वसामान्यप्रतीतिः कल्प्येत निरस्तम् । मानसादिसंख्यात्वज्ञानादेव तदुपपत्तेः । तस्य संख्यासंशमहेतुत्वे मानाभावाच्च । अतो विभक्तिलोपादिविधानं प्रक्रियामात्रम् । राजपुरुषादिपदमग्नण्डमेव । पदद्वयप्रत्यभिज्ञा तु सादृश्यमूलिका भ्रान्तिरिति निष्कर्षः ।

स्यादेतत् । कर्मधारये नीलोत्पलमित्यादौ नीलस्याभेदसंसर्गेणोत्पलपदार्थेऽन्वय इति दर्शनान्तराणां रीतिः । विशिष्ट एव शक्तिरिति वैयाकरणाः । एवं सति निषादस्थपतिं याजयेदित्यत्र षष्ठीसमासे पूर्वपदस्य सम्बन्धिनि लक्षणा, कर्मधारये त्वभेदः संसर्ग एवेति लाघवात्कर्मधारय एव । अपूर्वविद्याकल्पनप्रयुक्तगौरवं तु फलमुखत्वाददोष इति सिद्धान्त इष्टः । स वैया-



करणमते न स्यात् । तैः षष्ठीसमासेऽपि त्रिशष्टशक्तिस्वीकारेण  
लक्षणाप्रयुक्तगौरवाभावात् । अत्राहुः ।

पर्यवस्यच्छाब्दबोधविदूरप्राक्क्षणास्थिते ।

शक्तिग्रहेऽन्तरङ्गत्ववहिरङ्गत्वचिन्तनम् ॥

अयमर्थः । निषादस्थपतिपदं समासशक्तिपक्षे निषाद-  
रूपे स्थपतौ, निषादानां स्थपतौ, निषादस्वामिके पुरुषान्तरे चेति  
सर्वशक्तत्वान्नानार्थम् । तत्र तात्पर्याद्विशेषावगतिरिति निषादरूपे  
स्थपतावेव तात्पर्यं कल्प्यते । उपस्थित्वादिलाघवादिति ।

स्यादेतत् उक्तलाघवं त्रिग्रहे त्रिवक्षितं समासे वा । नाद्यः ।  
तत्राभेदस्य विशेषणविभक्त्यर्थतया षष्ठीसमासत्रिग्रहापेक्षया ला-  
घवाभावात् । नच वाक्येऽप्यभेदः संसर्ग इति वाच्यम् । तत्र विभ-  
क्तेः प्रयोगसाधुत्वमात्रापेक्षयाऽर्थसाधुत्वस्याभ्यर्हितत्वेन तस्या  
अभेदार्थक्राया एव न्याय्यत्वात् । अत एव वाक्ये अभेदस्य  
प्रकारत्वेन, समासे संसर्गत्वेन भानात्कथं तयोरेकार्थत्वमित्याशङ्क्य  
समानविषयकत्वमात्रेण समानार्थकत्वं नतु विशेषणसाम्येनापीति  
स्पष्टं शब्दालोकादौ । एवं च भेदाभावरूपाभेदस्य त्रिग्रहे प्रका-  
रत्वेन भानात्कर्मधारयत्रिग्रहस्यैव गुरुत्वाद्विपरीतापत्तिः । न द्वि-  
तीयः । त्रिग्रहसमानार्थकत्वानुरोधेन कर्मधारस्यापि निषेदाभे-  
दप्रकारकविशेषणताविशेषसंसर्गकस्थपतिविशेष्यकज्ञानजनकताया  
वाच्यत्वात् । तत्र च निषादसंबन्धिप्रकारकाभेदसंसर्गकस्थपति-  
विशेष्यकधीजनकतत्पुरुषापेक्षया गौरवाभावादिति ।

अत्रोच्यते । वाक्ये विभक्त्यर्थभेदं वदद्भिरपि यथा स-  
मासेऽभेदः संसर्ग एवेत्युच्यते उक्तं हि मिश्रैः—नचैवं कर्मधा-  
रयेऽपि विभक्त्यर्थेऽभेदे लक्षणा मन्त्रव्येति निषादस्थपत्यधिक-  
रणविरोधः । कर्मधारयेऽभेदस्य संसर्गमर्यादया भानाभ्युपगमादि-



ति । तथाऽत्रापि निषादप्रकारकाभेदसंसर्गकस्थपतिविशेषक-  
ज्ञानजनकत्वमेव कर्मधारयस्य स्वीक्रियते तथाच षष्ठीममासे  
पूर्वपदार्थनिष्ठप्रकारतायां कर्मधारये च पूर्वपदार्थनिष्ठप्रकारतायां  
अभेदस्य संमर्गतया प्रवेशेन तत्र सम्बन्धिनोऽधिकस्य शक्य-  
तावच्छेदककोटावनुपवेशात्तद्वैरवं दुर्वारम् । अत एव लक्षणाया  
अविशेषेऽपि मत्वर्थलक्षणापेक्षया गौणी दुर्वलेति तद्व्यपदेशाधिकरणे  
निर्णीतम् । तथाच ।

पराभीष्टे विशिष्टार्थे ममामे शक्तियोगतः ।

सम्भवे सति धर्मस्य लघोरेव पुरस्कृत्या ॥ १ ॥

इति तिष्ठतु विस्तरः ।

अथ कथं देवदत्तस्य गुरुकुलमित्यादिकमिति चेत् ।

अत्राहुः । सम्बन्धिशब्दस्थले सापेक्षत्वेऽपि भवत्येव वृत्तिः ।

तदुक्तं वाक्यपदीये—

सम्बन्धिशब्दः सापेक्षो नित्यं सर्वः समस्यते ।

वाक्यवत्त्वा व्यपेक्षा हि वृत्तावपि न हीयते ॥ इति ।

तथा—तस्मात्समाससुब्धातुकृत्तद्धितविशेषणे ।

न विशेषेण सम्बन्धः सापेक्षे तु भवेदयम् ॥

यद्वा स्वाश्रयसम्बन्धित्वसम्बन्धेन षष्ठ्यर्थस्य सम्बन्धस्य  
कुल एवान्वयः । तदुक्तम्—

समुदायेन सम्बन्धो येषां गुरुकुलादिना ।

संस्पृश्यावयवास्ते तु युज्यन्ते तद्वता सह ॥ १ ॥

इति । चैत्रस्य नमेत्यादावपि षष्ठ्यर्थस्य स्वाश्रयजन्यत्व-  
सम्बन्धेन धर्मिण्यन्वय इति शब्दालोके । कचित्तु सापेक्षत्वेऽपि स  
सम्बन्धकभिन्नस्थलेऽपि वृत्तिर्भाष्यप्रामाण्यात् । तथाहि—किमोदनः  
शालीनां, केषां शालीनामित्यर्थः । रक्तञ्चेतभेदेन शालिद्वैविध्यात् ।



सक्त्वाढकमापणीयानां आपणसम्बन्धिनानां सक्त्तनामाढकमित्यर्थः । कुतो भवान् पाटलिपुत्रकः । पाटलिपुत्रादागतः पाटलिपुत्रकः । रोपधेतोः प्राचामिति बुन् । द्वे पाटलिपुत्रे, कस्मात् पाटलिपुत्राद्भवानागतः इत्यर्थः । अकिञ्चिकुर्वाणादयस्तु असमर्थसमासा असाधनश्चेति स्थितम् । तत्तिनद्धं एकार्थीभावसामर्थ्ये समासादय इति । वक्ष्यमाणविभाषायां च सामर्थ्यं विशेषणं, न तु समासे । गुणः कृतात्मसंस्कार इति न्यायात् । तथा च विकल्पेनैकार्थीभूतं सत्समस्यते इत्यादिस्तत्र तत्र वाक्यार्थः । नत्वेकास्मिन्नेव विषये विकल्पेन समास इत्यर्थोऽसम्भवात् । व्यपेक्षायां वाक्यमेव । एकार्थीभावे तु समास एवेति यावत् । यद्यप्यलौकिके प्रक्रियावाक्ये सामर्थ्यं नास्ति तस्य शाब्दबोधाजनकत्वात् तथापि परिनिष्ठिते विशेषणसम्बन्धाद्यभावदर्शनात् शवादौ द्वितीयादिसामानाधिकरण्यदर्शनेन लकारे तत्कल्पनवत् । एवं चित्रगुपदस्यान्यपदार्थपरत्वादलौकिकेऽपि तत्परत्वं कल्प्यते । अन्यपदार्थ इत्यादिसौत्रानुवादेनैव देवताविग्रहवत्तत्सिद्धेश्चेत्याहुः ।

इति श्रीसिद्धान्तसुधानिधौ द्वितीयाध्यायस्य

प्रथमे पादे प्रथममाहिकम् ॥



## सुवामन्त्रिते पराङ्गवत्स्वरे ॥

सुवन्तमामन्त्रिते परे पराङ्गवत्स्यात् स्वरे कर्तव्ये । तादात्म्या-  
तिदेशोऽयम् । “तन्निमित्तग्रहणं कर्तव्यम्” । तस्यामन्त्रितपदार्थस्य  
यन्निमित्तं तत्प्रातिपदिकमेव सुवन्तं पराङ्गवन्नतु तद्विन्नमित्य-  
र्थः । यत्ते दिवोदुहितर्मर्त्तभोजनम् । दिव इत्यस्य पराङ्गवद्भावा-  
दाष्टमिको निघातः । नन्विह सुव्ग्रहणं व्यर्थम् । आमन्त्रित-  
स्य पदत्वेन तांस्मन् परे विधीयमानस्य पराङ्गवद्भावस्य पदवि-  
धित्वात्समर्थपरिभाषोपस्थाने तिङन्तस्य वारणसम्भवात् । व्य-  
धिकरणस्य तस्य वस्तुनोऽसामर्थ्यात् । समानाधिकरणस्य तु  
समानाधिकरणमसमर्थमिति वाचनिकासामर्थ्यसत्त्वात् । षष्ठ्या-  
मन्त्रितकारकवचनमित्यस्याव्याप्तिवारणायान्वयकतया तत् एव  
तिङन्तवारणाच्च । प्रत्युत सुव्ग्रहणे कृते तीक्ष्णया सूच्या सी-  
व्यन्निखत्र सुवन्तसमुदायस्य पराङ्गवद्भावो न स्यात् प्रत्ययग्र-  
हणपरिभाषया सुवन्तत्वाभावादिति चेत् ।

सत्यम् । पीड्ये पीड्यमान करोष्यटन् इत्यादावतिप्रसङ्गात् ।  
अस्ति ह्यत्र सामर्थ्यम् । सम्बोधनपदं क्रियान्वयीति वक्ष्यमा-  
णत्वात् । नच सर्पिः कालकमित्यादौ इसुसोः सामर्थ्ये इति  
षत्ववारणाय समानाधिकरणमसमर्थमित्युक्तत्वात् करोष्यटन् इ-  
त्यत्र न दोष इति वाच्यम् । सर्पिः पीयते इत्यादौ षत्वसि-  
द्धये अधात्वभिहितमित्यस्याप्युक्तत्वात् । नच सर्वं नाम धातुज-  
मिति दर्शने कालकादावपि तदार्पात्तरिति वाच्यम् । क्रिया-  
याः प्रतीतावेव पर्युदासात् । षष्ठ्यामन्त्रितेत्यपेक्षया च तन्नि-  
मित्तग्रहणमेव युक्तम् । गोषु स्वामिन्नित्यत्र पराङ्गवद्भावस्या-  
न्यथाऽनुपपत्तेः । नहि गोष्विति षष्ठ्यन्तम् । नापि आमन्त्रि-



ते धातुवाच्या या क्रिया तस्याः कारकं स्वामीश्वराधिपतीति  
शेषविषये सप्तमीविधानात् । निमित्तत्वं त्वस्त्येव स्वामित्वस्य  
द्रव्यसापेक्षतया गवां तन्निरूपकत्वात् । तेन क्षेत्रेणाग्ने स्वायुः  
संरभस्व, मित्रेणाग्ने मित्रधेये यतस्वेत्यत्र पराङ्गवद्भावः ।  
एवं ऋतेन मित्रावरुणावृतावृथा वृतास्पृशा, क्रतुं बृहन्तमाशाथे  
इत्यत्र ऋतेनेत्यस्य, अयमग्ने जानतेत्यत्र अर्यामत्यस्य चेत्यत्र धेयम् ।

स्यादेतत् । मित्रावरुणावित्यस्यापि पराङ्गवद्भावो न  
स्यात् । ऋतस्य वर्धयितारान्वित्यर्थेऽन्तर्भावितण्यर्थाद्वृद्धेः किपि  
अन्येषामपि दृश्यते इति दीर्घे च ऋतावृथावित्यस्य व्युत्पत्तेः ।  
तत्र च मित्रावरुणयोर्निमित्तत्वाभावात् । न चेष्टापत्तिः । ऋ-  
तावृथावित्स्य निघातानापत्तेः । द्वितीयपादादित्वेनानुदात्तं स-  
र्वमपादादाविति पर्युदासप्रसङ्गात् । अत एव इमं मे गङ्गे यमुने  
सरस्वति शुतुद्रि स्तोममिति मन्त्रे पूर्वपूर्वामन्त्रितानामविद्यमान  
वद्भावेऽपि मेशवदात्परत्वमादाय क्रियमाणो निघातो गङ्गे इ-  
त्यादित्रयस्यैव भवति नतु शुतुद्रीत्यस्यापि इति स्थितिः ।  
ततश्च पादादित्वेऽपि पराङ्गवद्भावोदामन्त्रितस्य चेसाद्युदात्तत्व-  
मेव ऋतेनेत्यस्य स्यात् । न च मित्रावरुणावित्यस्य कथं प-  
राङ्गवद्भावः । आमन्त्रितं पूर्वमाविद्यमानवादिति तस्याविद्यमा-  
नवद्भावादिति वाच्यम् । पूर्वपदोपादानसामर्थ्यात्परस्य कार्यं  
एवाविद्यमानवद्भावातिदेशात्स्वकार्यं पराङ्गवद्भावे तदयोगात् ।  
अनएवाग्ने नयेत्यादौ तिङ्ङीतङ् इति निघातविरहेऽपि आम-  
न्त्रिताद्युदात्तत्वं प्रवर्तते एव ।

यद्वा नामन्त्रिते समानाधिकरणे सामान्यवचनमिति वचनान्न  
दोषः । मित्रावरुणाविति सामान्यवचनं, तद्विशेषवचनं ऋतावृ-  
थाविति पराङ्गवन्न भवतीत्यर्थः । तथा च ऋतेनेत्यस्येव मित्रा-



## ९१२ व्याकरणसिद्धान्तसुधानिधौ द्वितीयाध्याये

वरुणावित्यस्यापि पराङ्गवद्भावो दुर्लभ इति ।

अत्र वेदभाष्यशब्दकौस्तुभादयः । तन्निमित्तग्रहणं न कर्तव्यम् । तथाहि—परस्परान्वयरूपव्यपेक्षालक्षणमत्र सामर्थ्यं ग्राह्यम् । अत एवात्रैतदारम्भः सङ्गच्छते । तथा च ऋतेन मित्रावरुणावृतावृथावित्यत्र कारकाणां क्रियायामेवान्वयादृतेनेत्यस्योत्तरार्धगतेन क्रतुं बृहन्तमाशाथेइत्यत्रत्यकेनाशाथे इत्यनेनान्वयान्मित्रावरुणाभ्यामन्वयो नास्तीति सामर्थ्यविरहान्न पराङ्गवद्भावः । मित्रावरुणावृतावृथावित्यनयोस्तु शाब्दे क्रियान्वयेऽपि पार्ष्णिक्-परस्परावच्छेदेनाभेदान्वयात्सामर्थ्यमस्तीति पराङ्गवद्भावसिद्धिः । समानाधिकरणमसमर्थमिति त्वधात्वभिहितपरमित्युक्तमेवेति । नचैवं शुतुद्रीसस्यापि निघातः स्यात् । सरस्वतिपदस्य पराङ्गवद्भावेनापादादित्वादिति वाच्यम् । सचतेति क्रियायां सर्वेषामन्वयेऽपि परस्परमसामर्थ्याद् । नचैवमेकत्वावरुद्धानां कथं बहुवचनान्तक्रियायामन्वयः तथाचैकवाक्यत्वाभावे निघातस्यापि दौर्लभ्यमिति वाच्यम् । प्रत्येकं तथात्वेऽपि मिलितेषु बहुत्वान्वयसम्भवात् । अहं च त्वं च वृत्रहन् संयुज्यावसनिभ्य आ, ।

तौ गुरुर्गुरुपत्नी च प्रीत्या प्रतिननन्दतुः ।

इत्यादिवेदलोकप्रयोगदर्शनाच्चेत्याहुः ॥

तत्रेदं वक्तव्यम् । ऋतस्य वर्धयिताराविसनेन ऋतवर्धने मित्रावरुणयोर्निमित्तत्वस्य स्पष्टमेव लाभात्तस्य तन्निमित्तत्वं नास्तीत्युक्तम् । तद्धर्मावच्छिन्नकार्यताप्रतियोगिककारणतावच्छेदकधर्मवत्त्वस्यापि विवक्षितत्वात् । दिवो दुहितरिसादावव्याप्तेः । गोषु स्वामिन्नित्यादावव्याप्तेश्च । न च तन्निमित्तग्रहणं विनैवोत्तरीत्या तन्न कर्तव्यमित्यभिप्राय इति वाच्यम् । एकार्थीभावः सामर्थ्यमधिकारश्चेति सिद्धान्तात् । पराङ्गवद्भावे च तन्निमित्त-



ग्रहणाच्च दोष इति भाष्यकैयटयोर्व्यवस्थापितत्वात् । व्यपेक्षा-  
सामर्थ्यस्यात्र ग्रहीतुमशक्यत्वात् । अङ्गेति किम् । द्वयोः पृथ-  
गाद्युदात्तत्वं माभूत् । वदिति किम् । स्वाश्रयमपि यथा स्यात् ।  
आम् कुण्डेनाट । आम् एकान्तरमामन्त्रितामिति निघातः ।  
स्वर इति किम् । कूपे सिञ्चन्, चर्म नगन्, इत्यत्र षत्वणत्वे प्रति  
पराङ्गवद्भावो माभूत् । सति हि तस्मिन्नैकपद्यात्सकारस्य प-  
दादित्वाभावात्सात्पदाद्योरिति षत्वनिषेधो न स्यात्, समानप-  
दस्थत्वाणत्वं च स्यात् ।

अत्र भाष्यम् । अतिदेशेन स्वाश्रयं पदादित्वं न निवर्त्तयते  
विरोधाभावात् । पूर्वपदात्संज्ञायामेवेति नियमाच्च न णत्वम् ।  
पूर्वपदशब्दस्य समासपूर्वावयवे रुढत्वेऽपि व्याप्तिन्यायेन यौ-  
गिकस्यापि पूर्वपदस्य ग्रहणात् । यद्वा आमन्त्रितपदग्रहणात्  
आमन्त्रितत्वप्रयुक्तकार्यं प्रत्येव पराङ्गवद्भाव इति ।

समानाधिकरणस्योपसंख्यानमनन्तरत्वात् । तीक्ष्णया सूच्या  
सीव्यन्, तीक्ष्णेन परशुना वृश्चन् । तस्मिन्निति निदिष्टे पूर्वस्येति  
परिभाषोपस्थित्या आमन्त्रिते परे विधीयमानस्य पराङ्गवद्भाव-  
स्य व्यवहिते प्रवृत्तिविरहादारम्भः । नच परस्पराङ्गवद्भावे कृते  
पूर्वस्यापि स भविष्यतीति वाच्यम् । स्वर इत्यवधारणेन पराङ्ग-  
वद्भावे कर्त्तव्ये पराङ्गवद्भावस्य दुर्लभत्वात् । “छन्दसि परमपि  
पूर्वस्याङ्गवद्भवती”ति वक्तव्यम् । आ ते पितर्मरुतां सुम्नमेतु ।  
प्रति त्वा दुहितर्दिवः । वृणीष्व दुहितर्दिवः । पितरित्यामन्त्रित-  
निघातेनानुदात्तं, तस्मात्परं मरुतामित्येतदपि अनुदात्तमेव ।  
“अव्ययप्रतिषेधश्च” । उच्चैरधीयान, नीचैरधीयान । “अनव्ययी-  
भावस्ये”ति वक्तव्यम् । उपाग्न्यधीयान । यद्यपि लुङ्मुखस्वरो-  
पचाराः प्रयोजनमिति पूर्वमुक्तं तथापि स्पष्टार्थमिदमुक्तम् ।



## प्राक्कारात्समासः ॥ ३ ॥

कडाराः कर्मधारये इत्यतः प्राक्समास इत्यधिक्रियते । आवृत्त्या पूर्वं समाससंज्ञा, ततोऽव्ययीभावादिसंज्ञेति सज्ञान्तरव्यापकत्वसिद्धिः । अन्यथा पर्यायेणैव संज्ञाद्वयं स्यात् । उपसर्गकर्मप्रवचनीयसंज्ञावत् ।

स्यादेतत् । समाससंज्ञाया अनवकाशत्वादेव समावेशो भविष्यति । नच विस्पष्टपटुरित्यादौ तदवकाश इति वाच्यम् । विस्पष्टादीनि गुणवचनेषु इति पूर्वपदप्रकृतिस्वरविधानाज्ज्ञापकाद्बहुकुमारीवस्यायेन समाससिद्धेरत्र सह सुपेत्यस्य प्रवृत्त्यनुपयोगात् । तत्रोत्तरपदार्थतावच्छेदके पाठ्ये व्युत्पत्तिबलाद्विस्पष्टत्वस्यान्वयात्पूर्वपदार्थतावच्छेदकस्योत्तरपदार्थतावच्छेदकस्य चैकधर्मिपरत्वाभावेन कर्मधारयत्वानुपपत्तेः ।

अत एव पठन्ति—

कः समास इति प्रश्ने विस्पष्टपटुगोचरे ॥

समासमात्रं ये ब्रूयुर्विस्पष्टपटवो हि ते ॥

न च काकतालीयं अजाकुपाणीयमित्यत्रानवकाशः । अत्रापि समामाच्च तद्विषयादितीवार्थविषयकसमासानुवादेन छमित्ययविधानबलादेव समाससिद्ध्या सह सुपेत्यस्यानुपयोगात् । नचेदं बहुव्रीहिरेव काकतालमित्यत्र इवपदार्थस्य प्राधान्यादिति वाच्यम् । मत्वर्थ एव बहुव्रीहेर्विधानात् ।

वस्तुत उपमानशब्दस्यैवोपमेयवृत्तितया इवार्थप्राधान्याभावात् । काकतालशब्दयोः स्वसमवेतक्रियापरत्वेन काकागमनसदृशं चैत्रागमनं, तालपतनसदृशो दस्युपनिपात इत्येकस्मिन्निवार्थे समासः । पतता तालेन यथा काकस्य वधस्तथा दस्युना चैत्रस्येति



द्वितीये तत्र छापत्ययः । तदाह —

यच्चौराणामस्य च समागमो यश्च द्वैर्वधो ऽस्य कृतः ।

उपनतमेतदकस्मादासीद्ध १ काकनालीयम् ॥

न च पुनराजः पुनर्गव इत्यत्राजितियोगविभागेन तत्पुरुषसंज्ञां  
विनापि रूपमिद्वेः समाससंज्ञा सावकाशेति वाच्यम् । पुनर्गवीति  
ङीबर्थे टच एव तत्रापेक्षितत्वेन तत्पुरुषसंज्ञाया अवस्थापेक्षणीय-  
तयाऽव्ययं प्रवृद्धादिगिरिति वा मयूख्यसंक्रादित्वाद्वा तत्पुरुषस्यैव  
वाच्यत्वात् । न च पुनराधेयमिदं विशेषकार्यादर्शनात्सावकाशा  
समाससंज्ञेति वाच्यम् । गतिकारकोपपदात्कृदिनि स्वरार्थं गति-  
संज्ञावश्यकत्वे कुगतिप्रादय इति तत्पुरुषस्यैव वाच्यत्वात् । यतो  
ऽनाव इति धेयशब्दस्याद्युदात्तत्वात्पुनराधेयशब्दे एकार उदात्तः ।  
अन्यथा समासान्तोदात्तत्वं स्यात् । न च पुनरुत्स्यूतं वासो देयं,  
पुनर्निःकृतो रथ इत्यवकाशः । पुनःशब्दस्य गतिसंज्ञायां था-  
यादिस्वरेणान्तोदात्तत्वम् । असत्यां तु समासस्वरेणेति विशेषा-  
भावादिति वाच्यम् । गतिसंज्ञायां गतिरनन्तर इत्यनन्तरग्रहणसा-  
मर्थ्यात् थायादिस्वरं बाधित्वा उच्छब्दस्य प्रकृतिस्वरत्वात् ।  
उदात्तपुनःशब्दस्य तु शेषनिघानं बाधित्वा परत्वाद्गतिर्गताविति  
निघातो भवतीति विशेषमत्त्वात् । न च पुनश्चनसौ च्छन्दसीति  
तत्सिद्धिः । भाषायां स्वरसिद्धये गतिसंज्ञापेक्षाया आवश्यक-  
कत्वात् । नच काठके पुनरुत्स्यूतशब्दोऽन्तोदात्त एव पठ्यते इति  
वाच्यम् । व्यत्ययेन प्रवृद्धादेराकृतिगणत्वाद्वा तत्सिद्धेः । तत्सिद्धं  
समास इत्येवाधिक्रियतामिति चेत्मत्यम् । एकसंज्ञाधिकारे पर्या-  
यापत्तेरावश्यकत्वात् । यद्यप्यत्रिहितलक्षणः समासः सह सुपेत्यनेन  
विधीयते इति भाष्ये वक्ष्यते तथाप्यसंयुक्तपाठेन समाससंज्ञायाः  
सवार्थित्वं, न्यायव्युत्पादनाय त्वनवकाशव्युत्पादनमिति कैयटः ।



## सह सुपा ॥ ४ ॥

सहेति योगो विभज्यते । सुवामन्त्रिते इत्यतश्च सुबग्रहणानु-  
वृत्तिः । सुवन्तं समर्थेन सह समस्यते । यो जात एव पर्यभूषत ।  
यः शम्बरमन्वविन्दत् । अनुव्यचलत् । अनुप्राविशत् । सुपसु-  
षेति पुनर्विधानेन कतिपयतिङन्तमात्रविषयत्वादस्य नातिप्रसङ्गः ।  
योगविभागस्येष्टसिद्ध्यर्थत्वाच्चेह । सम्प्रयच्छ वृष्या इन्द्राय भा-  
गम् । सुविति संख्या विश्वक्षिता । तेन पूर्वं वेः समासः, पश्चाद-  
नोः । समासे शाकलप्रतिषेधाद्यणादेशः । समासान्तोदात्तत्वं तु  
न भवति । तिङ्ङितिङ्ङ इति निघातेन बाधितत्वादिति केचित् ।

अन्ये तु तथा सत्यनोर्गतिर्गताविति निघातः । विशब्द उ-  
दात्तः । उदात्तस्वरितयोर्धणः स्वरितोऽनुदात्तस्येति स्वरितः ।  
एवं चानुप्राविशदिति भाष्योदाहरणवैयर्थ्यम् । अतः सति शिष्ट-  
त्वात्समासान्तोदात्तत्वमेव । न च सुबुत्पात्तिसङ्गः । तिङैकत्व-  
स्योक्तत्वादिसाहुः ।

अपरे तु वचनग्रहणसामर्थ्यादुक्तेष्वप्येकत्वादेषु प्रथमा भ-  
वत्येव । न च श्रवणापत्तिः । हल्लङ्यादिलोपसम्भवात् । अत एवै-  
कपद्यादामनुप्राविश देवदत्तेत्यत्राम एकान्तरमामन्त्रितमिति नि-  
घातप्रतिषेधः समाससंज्ञायाः प्रयोजनमिति तिङन्तनिघातवादिन  
इत्याहुः ।

अत्र दीक्षिताः । एवं मतस्वरूपमात्रं लिखज्यां कैयटहरद-  
त्ताभ्यां किं परत्वान्निघात उत सति शिष्टत्वात्समासान्तोदात्तत्व-  
मिति नावधारितम् । किञ्च गतिकारकोपपदादिति उत्तरपद-  
प्रकृतिस्वरत्वं भवति नवेत्यपि विचारयितुमर्हम् । तत्र कृद्ग्रह-  
णस्य वार्तिककृता प्रत्याख्यानात् । किञ्च अनुव्यचलदित्यादौ



यथा तथाऽस्तु । यो जात इत्यादौ तु यद्वृत्तान्नित्यमिति नि-  
घातप्रतिषेधात्समासान्तोदात्तत्वं दुर्वारम् । किञ्च सति शिष्टत्वात्सं-  
मासान्तोदात्तत्वमिति पक्षे अत्यायाहि शश्वतो वयं ते इत्यत्र आङ्-  
उदात्तपाठो न सङ्गच्छते । अपि च निरिणामि इत्यत्र निशब्दे,  
वितन्वते इत्यत्र विशब्दे च निर्घातः । समासान्तोदात्तत्वं तु  
रिणातीत्यत्र नास्ति । तन्वते इत्यत्र त्वस्तीति वैषम्यं दुरुपपादम् ।  
तस्मादिदमत्र तत्त्वम्—

वार्तिकमते तावदाद्य एव पक्षः । कृद्ग्रहणप्रत्याख्यानात् ।  
उदात्तवता गतिमता च तिङा समासो वक्तव्य इति तत्पुरुषाधि-  
कारे तिङ्समासविधानेन गतिसमासस्य तत्पुरुषत्वाभ्युपगमाच्च ।  
वितन्वते इत्यत्र त्रिचक्रादित्वादन्तोदात्तत्वं कल्प्यम् । अत्या-  
याहीत्यत्र तु तिङ्ङतिङ् इति निर्घाते आङा समासः । उत्तरपद-  
स्योदात्तशून्यतया गतिस्वराभावादव्ययपूर्वपदप्रकृतिस्वरेणाङु-  
दात्तः । ततोऽतिशब्देन समासे कृते कृद्ग्रहणप्रत्याख्यानादु-  
त्तरपदप्रकृतिस्वरेणेष्टसिद्धिः । निरिणातीत्यत्र तु यच्छब्दयोगे  
निघातनिषेधात्पूर्वदेवेष्टं सिद्धम् ।

भाष्यमते तु सह सुपेत्यत्र योगविभागेनोक्तममासविधानात्त-  
त्पुरुषसंज्ञाविरहाद्गतिस्वरस्याव्ययपूर्वपदप्रकृतिस्वरस्य चाभावे  
समासान्तोदात्तेन वितन्वते इति सिद्धम् । अन्वविन्दत, निरि-  
णातीत्यादौ उत्तरपदप्रकृतिस्वरत्वं तु बाहुलकात्समाधेयमित्याहुः ।

इदं तु इह वक्तव्यम् । कृद्ग्रहणप्रत्याख्याने धातोर्हि द्वये  
प्रत्यया विधीयन्ते, तिङः कृतश्च, तत्र कृता सह समासो भवति,  
तिङा च न भवति । तत्रान्तरेण कृद्ग्रहणं कृत एव भविष्यतीति  
भाष्यकारोक्त्या तिङ्समासे गतिकारकोपपदादिति स्वरो न  
प्रवर्तते इति गम्यते । तिङ्समासस्य स्वरूपतः सत्त्वेन उक्त-



## ९१८ व्याकरणसिद्धान्तसुधानिधौ द्वितीयाध्याये

स्वराभावविशिष्टतयैव तदभावस्य वाच्यत्वात् अत एव प्रपच-  
तितरामित्यत्र कृद्ग्रहणस्याव्याप्तिरुद्भाविता । अन्यथा प्रपच-  
तीत्यत्रैव तत्कथनप्रसङ्गात् । अपिच उदात्तवता गतिमता च  
तिङा समासो वक्तव्य इति वार्तिकव्याख्यायां यत्परिचयन्तीति  
उदात्तवत उदाहरणम् । निपात्यैर्यद्यदीति निघातप्रतिषेधाच्चन्ती-  
त्यस्य प्रत्ययस्वरणाद्युदात्तत्वात्परिशब्दस्य यन्तीत्यनेन समासः ।  
अनुव्यचलदिति । पूर्वं परत्वात्तिङ्ङनिङ्ङ इति निघातः । ततः  
उदात्तत्वाभावाद्गतिमतेति पृथगुक्तम् । तत्र त्रयाणां पदानां स-  
मासान्तोदात्तत्वं भवति । तत्पुरुषे तुल्यार्थतृतीयासप्तम्युपमा-  
नाव्ययद्वितीयाकृत्वा इति पूर्वपदप्रकृतिस्वरत्वं तु न भवति ।  
गतिगताविसनोरनुदात्तत्वात् । तत्र चोदात्तस्वरितग्रहणानुवर्तनात् ।  
विशब्दस्य पूर्वपदत्वाभावादिति तावत्कैयटैव व्याख्यातम् ।  
तथा च समासान्तोदात्तत्वं भवत्येवेति स्पष्टमेवोक्तम् ।

इदमप्यवधेयम् । तिङ्समासः छान्दस एव । अन्यथा पर्यभूष-  
दित्यादौ हल्ङपादिलोपेन यत्प्रकरोतीत्यादौ नपुंसकत्वाभ्युपगमेन  
च निर्वाहेऽपि यत्प्रकुरुते इत्यादौ ह्रस्वस्य प्रकुर्वीरन्निद्यादौ न लोप-  
स्य चापत्तेः छान्दसत्वेनैव सुलोपस्य वाच्यत्वात् । तस्मात्काव्यादौ  
उपसर्गः प्रथक् पदमेवेति सिद्धान्तः । “इवेन सह समासो विभक्त्यलोपः  
पूर्वपदप्रकृतिस्वरत्वं च वक्तव्यम्” । उक्तयोगाभ्यां सिद्धसमासा-  
नुवादेन विभक्त्यलोपस्वरौ विधीयेते । अयं चानित्यः । उद्गाहुरिव  
वामन इत्यादेर्जामृतस्येव भवति प्रतीकमित्यत्र तैत्तिरीये पृथक्पदपाठ-  
स्य च दर्शनात् । एतेनेव समासस्य छान्दसत्तमप्यपास्तम् । इवेन  
समासे श्रौत्याः समासगतोपमाया आलङ्कारिकैरुदाहृतत्वाच्चेति ।

हरीतकीं भुङ्क्ष्व राजन् मातेव हितकारिणीम् ॥

अद्वैतमप्यनुभवामि करस्थञ्चिल्वतुल्यं शरीरमाहिनिर्वायिनीव वीक्षे ॥



इत्यादयः समस्तप्रयोगाः “नह्यस्ति प्रथमान्तेनैवे”त्याद्यनेक-  
मन्यपदार्थ इति सूत्रस्थभाष्यसंज्ञता एवेति दीक्षिताः ।

## अव्ययीभावः ॥ ५ ॥

अधिकारोऽयम् । यद्यपि पूर्वपदार्थप्रधानोऽव्ययीभावः । उ-  
त्तरपदार्थप्रधानस्तत्पुरुषः । अन्यपदार्थप्रधानो बहुव्रीहिः । उभय-  
पदार्थप्रधानो द्वन्द्व इति प्राचां व्यवहार इहापि महासंज्ञाक-  
रणादाश्रितस्तथापि प्रायिक एव । उन्मत्तगङ्गमित्यव्ययीभावे  
ऽन्यपदार्थस्य, अर्धपिप्पलीति तत्पुरुषे पूर्वपदार्थस्य, द्वित्रा  
इति बहुव्रीहौ उभयपदार्थस्य च प्राधान्यदर्शनात् । समाहार-  
द्वन्द्व उभयपदार्थप्राधान्यादर्शनाच्च । एकार्थीभावपक्षे पदद्वयस्या-  
प्यनर्थकत्वाच्चेति कैगटादयः ।

अव्ययं विभक्तिसमीपसमृद्धि-  
व्युद्ध्यर्थाभावात्ययासम्प्रतिशब्द-  
प्रादुर्भावपश्चाद्यथानुपूर्व्य-  
योगपद्यसादृश्यसंपत्ति-  
साकल्यान्तवचनेषु ॥ ६ ॥

अत्राव्ययमिति योगं विभज्य अपदिशंमिति साधनीयम् ।  
कृत्रिं ऽन्तरं त्वपदिशं दिशोर्मध्ये विदिक् स्त्रियाम् ।



९२० व्याकरणसिद्धान्तसुधानिधौ द्वितीयाध्याये

इत्यमर इति केचित् । तच्चिन्त्यम् । भाष्यादावनुक्तत्वात् । विभक्त्यर्थेऽव्ययीभावः । अव्ययीभावे शरत्प्रभृतिभ्य इति टच् । अव्ययीभावश्चेति क्त्वावत्वमिति क्षीरस्वामिना तत्र व्याख्यातत्वात् । दिशोरिदमिति विग्रहस्य दर्शितत्वाच्च । सबन्धस्य चार्थवशान्मध्यरूपस्यैव ग्रहणात् । नन्वत्र विभक्तिपदमाधिकरणमात्रपरम् । नचैवं विभक्तीति सामान्यनिर्देशवैफल्यम् । परिशिष्टवदधिकरणपदस्यैव ग्रहणापत्तेरिति वाच्यम् । तथा सत्येकमात्राया आधिक्यात् । मैत्रम् । अधिकरणमात्रविवक्षायां विभक्तिपदस्थाने विग्रहणस्यैव लाघवात्प्रसङ्गात् । नचैवं एकस्यैव लाभापत्तिः, तथात्वे सुइत्येवाभिधानापत्तेः प्रथमोपस्थितत्वात् । तस्माद्विभक्तिपदोपादानस्वरसादधिकरणादतिरिक्तार्थवृत्तेरप्यव्ययस्य ग्रहणमभिमन्यमिति न काप्यनुपपत्तिः । तत्रश्च कर्तृकर्मकरणसंप्रदानापादानरूपशक्तिवृत्तेरव्ययस्याप्रसिद्धत्वात् । अधिकरणसंबन्धोभयपरमव्ययमत्र गृह्यते इति सिद्धम् ।

यत्तु नारद इत्यबोधीत्यादौ इतिशब्देन कर्माभिधानस्य प्रसिद्धत्वादिति नारदमित्यव्ययीभावो भवत्येव विभक्तिपदस्वरस्यादिति कैश्चिदुक्तम् ।

तच्चिन्त्यम् । तस्य कर्मत्वमात्रावृत्तित्वात् । तथाहि—नारदं अबोधि इत्येतज्जन्यबोधापेक्षया नारद इत्यबोधि इत्येतज्जन्यबोधस्य वैलक्षण्यमनुभवसिद्धम् । आद्ये उल्लेख्यज्ञानस्य नारदविशेष्यकत्वं नियमेन गम्यते । नारदत्वप्रकारकत्वं तु औत्सर्गिकम् । धर्मान्तरप्रकारकस्यापि नारदविशेष्यकज्ञानस्य तदुल्लेख्यत्वात् । द्वितीये तु नारदत्वप्रकारकत्वं नियमेन गम्यते, नारदविशेष्यकत्वं तु न तथा । नारदत्वप्रकारके भिन्नविशेष्यकेऽपि बोधे सति तादृशप्रयोगदर्शनात् । तथाच विशेष्यत्वरूपं



कर्मत्वं ज्ञानाद्यर्थकप्रातुयोगे द्वितीयार्थः । इतिशब्दस्य तु प्रका-  
रत्वमर्थः । स्वसमाभिध्वाहृतपदार्थतावच्छेदकप्रकारकत्वस्य ज्ञाने  
नियमनोऽवभासनात् । स्वसमाभिध्वाहृतपदार्थविशेषकत्वं तु  
प्रमास्थले लभ्यते, नतु अत्रस्थले इति अनभिहितसूत्रे वक्ष्यामः ।  
तत्राव्ययीभावस्वीकारे तस्य नित्यसमासत्वाच्चारद इत्यबोधी-  
ति प्रयोगस्यासाधुत्वप्रसङ्गाच्चेति दिक् । विभक्तिस्तदर्थरूपा  
कारकशक्तिरधिकरणादिस्वरूपा वचनशब्दः कर्मव्युत्पत्त्याऽर्थप-  
रः । विभक्त्यादिभिरभेदेन तदर्थान्वयः । अधिकरणाद्यर्थेषु  
वर्तमानं सुबन्तमवग्रहं समर्थेन सह समस्यते । नच सुप्सुपेयने-  
न सिद्धिः । पुनर्विधानात्तस्यानित्यत्वद्योतनात् । अतएव विभा-  
षाधिकारात्पूर्वं पठितस्यापि तस्य नित्यसमासत्वाभावात्पूर्वं  
भूतो भूतपूर्व इति स्वपदविग्रहो वृत्तावुक्तः । वाप्यामश्वो  
वाप्यश्व इत्यादौ तत्समासे कैयटेऽपीति बोद्धव्यम् । संज्ञाया-  
मिति वत्सुप्सुपेत्यस्यापि नित्यत्वे सिन्नित्यसमासयोः शाकलप्र-  
तिषेध इतिवार्तिकस्थनित्यग्रहणप्रत्याख्यानपरस्य “नित्यग्रहणेन  
नार्थः, इदमापि सिद्धं भवति वाप्यामश्वो वाप्यश्व” इति भाष्य-  
स्यानुपपत्तेः । यथाश्रुतवार्तिकेनापि तन्निषेधसिद्धेः । नचैवं प-  
ङ्कजादिपदेष्वपि नित्यसमासत्वादविग्रहत्वं स्यादिति वाच्य-  
म् । यौगिकार्थपुरस्कारेण विग्रहदर्शनेऽपि समुदायार्थस्य प-  
ञ्चत्वस्य समासैकगम्यतया वस्तुतस्तथात्वादिति दीक्षिताः । वि-  
भक्तौ हरौ इत्यभिहारि । हरि ङि अधि इत्यलौकिकं वाक्यम् ।  
अन्तरङ्गानपीति डेल्लुक, नतु परत्वादौत्वम्, घेरकारान्तादेशे य-  
थोक्तरूपासिद्धेः । संनिधानात्समस्यमानपदान्तर्गतैव विभक्तिग्री-  
हा । तदर्थश्चाधिशब्देन द्योत्यः । नचैवं निपातेनाभिहिते विभ-  
क्त्यनुपपत्तिः । सुबन्तेन समासविधानसामर्थ्यात्तदुत्पत्तेः । अत-



एव द्विजार्थः सूत्र इत्यादौ उक्तार्थस्यापि प्रयोगो वक्ष्यते । वि-  
भक्त्यर्थमात्रवृत्तेरेवावयवस्येह ग्रहणम् । वचनग्रहणस्य सामर्थ्या-  
द्विभक्त्यादिप्रत्येकान्वयात् । अन्यथा तद्वैयर्थ्यात् । गृहस्योपरि, ग्रा-  
मस्य पुर इत्यादीनां त्वधिकरणार्थत्वेऽपि दिग्देशकालेष्वधिकेषु  
वर्तमानत्वाच्च समासः ।

केचित्तु । निपातेनाभिहितत्वात्प्रथमान्तेनायं समासः । य-  
द्वा षष्ठ्यन्तेनेति मतद्वयमपि परिशिष्टोक्तत्वादङ्गीचक्रुः । तच्चि-  
न्त्यम् । समस्यमानपदस्य सप्तम्यन्तं विना समासेऽधिकरणा-  
र्थकाधिशब्दप्रयोगानुपपत्तेः ।

प्राञ्चस्तु हरौ अधिकृतेति विग्रहमाहुः । तत्र नित्यसमा-  
सत्वेऽप्यस्वपदविग्रहत्वमक्षतम् । ल्यबन्तस्य समासघटकातिरि-  
क्तस्य प्रवेशात् । नच समासार्थलेशमप्यबोधयतस्तस्य विग्रहा-  
न्तर्भावो न युक्त इति वाच्यम् । समासार्थातिरिक्तार्थबोधकत्वे-  
न विग्रहवहिर्भावे कुम्भं करोति कुम्भकार इत्यपि न स्यात् ।  
अणन्ते वर्तमानत्वं संख्याद्यनवबोधनात् । समासार्थबोधकत्वस्य  
अधिकं तु (१) प्रविष्टमिति न्यायेनोभयत्र साम्यात् । किञ्चैवं विग्रह-  
मात्रोच्छेदापत्तिः । तदन्यूनानतिरिक्तार्थबोधकत्वस्य कुत्राप्य-  
भावात् । चित्रगुरित्यत्र गोनिष्ठसंख्यानवबोधात्, विग्रहे च त-  
द्वोधात् इति दिक् ।

समीपे कृष्णस्य समीपमुपकृष्णम् । अन्वर्थसंज्ञात्वात्सामीप्य-  
प्राधान्येऽयं, समीपवर्तिप्रधान्ये तु उपदशा इति बहुव्रीहिर्वक्ष्यते ।  
अतोऽत्र सामीप्यस्य भेदेनान्वयः । तत्र तु समीपवर्तिनोऽभेदेने-  
ति विशेषः । नच समया, निकषा, आरादित्यादावतिप्रसङ्गः ।  
तेषामधिकरणत्वविशिष्टसामीप्यपरत्वात् । ग्रामस्य समीपे इति

(१) अधिकं तु प्रविष्टं चेन्न तद्व्यापिकरं भवेत् ॥ इति न्यायस्वरूपम् ।



बोधात् । उपकुम्भमित्यादौ सामीप्यस्य घटादिनिष्ठत्वेन गम्य-  
मानत्वात् । तथा च तत्र सामीप्यं देशान्तरे तद्वृत्तित्वं च घटादौ  
प्रकारः । उपकुम्भमित्यादौ तु कुम्भस्यैव सामीप्यनिरूपकत्वं  
तद्विशेष्यत्वं चेति विशेषः ।

यत्तु तत्र द्वितीयापञ्चम्योर्विधानमामर्थ्यान्न समास इति त-  
न्न । चैत्रस्य ग्रामं समेत्यादावसामर्थ्यादसमासे तद्विशेष्यरिता-  
र्थत्वात् । नच समासस्य नित्यतया वृत्तस्य विशेषणयोगो नेति  
चैत्रस्येत्यादेर्नापत्तिः । सविशेषणानां नेत्यस्यापि सत्त्वात् । नचा-  
नित्यसमासपरं तादिति वाच्यम् । मानाभावात् । तत्प्रयोगे ए-  
कार्थीभावेन समासप्राप्त्यभावाच्च । नच स्थूलस्य कुम्भस्य का-  
र इत्यापत्तिः । कर्मयोगं विना ऽणो ऽसाद्युत्वात् । स्थूलं कुम्भ-  
कार इत्यस्य चासामर्थ्यात् । अत एव महान्तं पुत्रीयति इत्या-  
देरगमकत्वं भाष्ये उक्तम् । व्यपेक्षायां वाक्यमेव, एकार्थीभावे  
वृत्तिरेवेत्यस्य तदर्थत्वात् ।

समृद्धौ मद्राणां समृद्धिः सुमद्रं, मद्राणां विशेष्यत्वे तु कुग-  
तीति तत्पुरुषः । समृद्धा मद्राः सुमद्रा इति ।

व्यृद्धौ दुर्यवनम् । अर्थाभावे तु अभावप्रतियोगिना समासः ।  
इह तु ऋद्धेरभावप्रतियोगित्वं न तु यवनानामिति विशेषः ।

अर्थाभावे निर्मक्षिकम् । अविह्नम् । संसर्गाभावेऽयं समा-  
सस्तस्य समस्यमानपदार्थविरोधित्वात् । भेदस्य तु पदार्थताव-  
च्छेदकेनैव सह विरोधात् ।

यत्तु भूतले घटो नेत्यत्र घटाभावबोधो न भवति । अव्य-  
यीभावस्य नित्यसमासत्त्वादिति । तन्न । अभावस्य विशेष्यत्वं  
एवाऽव्ययीभाविधानात् । भूतलवृत्त्यभावप्रतियोगी घट इत्यभा-  
वप्रकारकप्रतियोगित्वसंसर्गकघटविशेष्यकबोधतात्पर्ये भूतलवृत्ति



त्वाभाववान् घट इति बोधे वा समासाप्रसक्तेः । न च भूतल-  
वृत्तिर्घटाभाव इति बोधस्यापि तात्पर्यवशेन नैयायिकैः स्वीका-  
रात्तत्र दोषो दुर्वार इति वाच्यम् । घटत्वावच्छिन्नप्रतियोगिताक-  
प्रकारकाभेदसंसर्गकाभावविशेष्यकबोधे तात्पर्येऽव्ययीभावः । घ-  
टत्वावच्छिन्नप्रतियोगितासंसर्गकघटप्रकारकाभावविशेष्यकबोधे ता-  
त्पर्ये तु नेति विभागसम्भवात् । न चाघटमित्यत्रोक्तावच्छि-  
न्नप्रतियोगितैव संसर्ग इति वाच्यम् । अर्थाभावपदात्तादृशप्रतियो-  
गिताकप्रकारकबोधस्यैवोत्पत्त्या तदर्थविहिताव्ययीभावस्यापि त-  
दर्थकत्वकल्पनात् । एतेन नानुयाजेष्विति पर्युदासो व्याख्यातः ।  
तत्र हेतुं निरूपितम् । यजतिषु येयजामहं करोति नानुयाजेष्विति  
श्रूयते । तत्र संशयः । प्रसज्यप्रतिषेधः, पर्युदासो वेति । तत्र  
नञोऽनुयाजान्वये नित्यत्वादब्राह्मण इतिवदनुयाजशब्देन समा-  
सापत्तिः सामर्थ्याधिघातात् ।

वातिककारो हि वावचनानर्थक्यमात्रक्षणां नञ्-  
समासस्य नित्यतां विग्रहेण सह भिन्नार्थतां च मेने । वि-  
ग्रहसमासयोरेकार्थत्वे हि समासनियमाद्वाक्यनिवृत्तिप्रसङ्गे  
विभाषावचनमवश्याध्येयं स्यात् । इति प्राप्ते सिद्धान्तः । प्रति-  
षेधस्य प्रसक्तिपूर्वकत्वात्तस्याश्च लोकतोऽनिर्वाहात् । शास्त्रा-  
देव तदङ्गीकारे च प्रसज्यप्रतिषेधकयोस्तुल्यबलत्वात्षोडशिन्याये  
न विकल्पप्रसङ्गात्पर्युदास एव । सामर्थ्यसत्त्वेऽपि विभाषाधिकारे  
नञ्समासपाठान्न समासः । समासे विशेषणानन्वयो, वाक्ये तु  
तदन्वय इति वैषम्येऽपि अर्थभेदाभावेन समासेन वाक्यं मा वा-  
धीति तदावश्यकत्वात् । अन्यथा विभाषाधिकारात्प्राग्विहितेनो-  
पकुम्भादिसमासेनापि वाक्यं न बाध्येत । उपपदसमासेन च कु-  
म्भकारादिना । तस्मात्कात्यायनीयं वावचनानर्थक्यं न्यायसूत्रो-



भयविरोधादयुक्तमिति । शब्दचिन्तामणिप्रभृतयोऽप्येवम् ।

यदप्युक्तम् । घटो नास्ति, त्वं नास्मि, नास्मि अहं इत्यादौ पुरुषव्यवस्था न स्यात् । घटादीनामभावान्वये त्वदादीनां तिङ्-सामानाधिकरण्याभावात् । घटाभावस्त्वदभावो मदभावश्चास्तीतिवत् सर्वत्र प्रथमपुरुषापत्तेः । अतोऽसमस्तनञः क्रियान्वय एव युक्त इति । तदप्यसत् । घटो नास्तीत्यत्र स्वावच्छिन्नप्रतियोगिताकत्वसम्बन्धेन घटत्वमभावे विशेषणम् । यद्वा घटत्वावच्छिन्नप्रतियोगिता घटस्याभावे संसर्गः । घटाभावोऽस्तीत्यत्र तु घटपदं घटत्वावच्छिन्नप्रतियोगिताके लाक्षणिकम् । अभेदश्च तस्याभावे संसर्गः । उभयथाप्यभावस्य विशेष्यत्वात् प्रथमपुरुषः । त्वं नास्तीत्यत्र वर्तमानाभाप्रतियोगी त्वमिति । त्वदभावोऽस्तीत्यत्र त्वत्प्रतियोगिको वर्तमानोऽभाव इति बोधः । आद्ये प्रतियोगित्वमाख्यातार्थः आश्रयतया त्वंपदार्थे विशेषणमिति युष्मत्सामानाधिकरण्यम् । द्वितीये त्वंपदलक्ष्यस्य त्वत्प्रतियोगिताकस्याभावेऽभेदः संसर्गः । अभावे चाख्यातार्थवर्तमानान्वय इति युष्मत्सामानाधिकरण्याभावः । एवमहं नास्मीत्यादावपि योज्यम् । एतेन वायौ रूपाणामभावोऽस्तीतिवत् रूपाणि न सन्तीत्यत्राप्येकवचनमेव स्यादित्यपि निरस्तम् । आद्ये रूपत्वावच्छिन्नप्रतियोगिताकाभावस्यैक्यादेकवचनम् । द्वितीये वायुवचन्यभाप्रतियोगीनि रूपाणीति विशेष्यभूतरूपात्मकप्रतियोगिभेदाद्बहुवचनम्, इत्यास्तामपस्तुतमेतत् । एतेनाभावास्यायां श्राद्धं कुर्वीत, रात्रौ श्राद्धं न कुर्वीतिति स्मृतिवाक्येऽपि पर्युदासो व्याख्यातः ।

यत्तु तत्र निषेधवाक्ये कुर्वीतपदवैयर्थ्यं दीधितिकृतोक्तम् । तच्च । अकरणाधारवाक्यार्थसम्बन्धिनि लक्षणाभ्युपगमाद्वाक्यान्त-



रलक्षणावदिति मैथिलसम्प्रदायः ।

अत्यये हिमस्यात्ययोऽतिहिमम् । तस्य ध्वंसः इत्यर्थः । न चार्थाभावेन सिद्धौ पृथगुपादानं व्यर्थम् । तत्रात्पन्ताभावस्यैवोपादानात् । अत्र चात्ययग्रहणस्यैव प्रमाणत्वात् । तेन प्रागभावार्थे नाव्ययीभावः ।

यत्तु ध्वंसत्वमभावत्वव्याप्यमखण्डमेवेत्यर्थाभावात्पृथगुपादानमिति तन्न । ध्वंसत्वस्याभावत्वाघटितत्वेऽपि ध्वंसस्याभावश्चानपायात् ।

संप्रति इत्यव्ययमधिकरणशक्तिप्रधानम् ।

एतर्हि संप्रतीदानीमधुना सांप्रतं तथेत्यमरोक्तेः ।

अधिकरणकारकासिद्धायुज्यक्रिया नञा निषेधते । अतिनिद्रम् । निद्रा इदानीं न युज्यते इत्यर्थः । अतितैसृकमाच्छादनमिति वृत्तिः । तिसृभावे संज्ञायां कन्युपसंख्यानम् । तिसृका नाम ग्रामः । तत्र भवं तैसृकमाच्छादनम् । तच्चातिशीने वा काले उपयोज्यम् । इदानीं नोपभोगार्हं तैसृकमाच्छादनमिति तदर्थः । तैसृकपदस्याच्छादनपदसापेक्षत्वेऽपि गमकत्वात्समास इत्याहुः ।

प्राञ्चस्तु असंप्रतीति संप्रत्यभावः अनेनोपभोग्यवस्तुनो यो वर्तमानकालस्तस्यैव निषेधः क्रियते इत्याहुः ॥

ननु अधिकरणस्य निषेधं प्रतियोगित्वेनान्वयो विरुद्धः । भूतले न घट इत्यादौ भूतलस्याभावप्रतियोगित्वानवभासनादिति चेन्न । वस्तुतोऽधिकरणस्य नाभावप्रतियोगित्वं, तज्जन्यबुद्धावधिकरणत्वेन प्रतीयमानस्य वा नाद्यः । अधिकरणस्य केवलान्वयितया घटादेरपि तथात्वानुपपत्तेः । नान्त्यः । कालस्य निषेधप्रतियोगित्वं वदता तस्याधिकरणत्वानुभवानङ्गीकारात् । नचाधिकरणशक्तिप्रधानस्याभावे प्रतियोगित्वेनान्वयो न स्यात्,



भुतलस्य वेति वाच्यम् । तथाभूतस्यापि दिवाशब्दस्य दिवामन्ये  
इत्यत्राधिकरणशक्तिमाधान्यमपह्नाय वृत्तिस्वभावेन कर्मत्वाङ्गी-  
कारात् । तथाचातिनिद्रमित्यस्य निद्रायोग्यकालाभावइत्यर्थः ।

शब्दप्रादुर्भावे इतिहरि । हरिशब्दस्य प्रकाश इत्यर्थः ।  
हरिपदं शब्दस्वरूपपरम् । तस्य प्रकाशार्थेन इतिशब्देन समासः ।

पश्चादर्थे अनुस्थम् । स्थानां पश्चादित्यर्थः । इह व्युत्पिपद-  
स्याल्पाच्त्वेन प्रसक्तस्य पूर्वनिपातस्याकरणं एतत्समासानि  
सत्त्वज्ञापनार्थम् । अतो वाक्यस्यापि साधुत्वमिति केचित् । स-  
मीपाद्यर्थैः शब्दैरतद्विधानैः साहचर्यात् तथाविधस्यैवेह ग्रहण-  
म् । अचः परस्मिन्नित्यत्र ततः पश्चादिति, अनेकमन्यपदार्थे  
इति सूत्रे सर्वपश्चादिति च भाष्यादित्यन्ये ।

योग्यतावीप्सापदार्थानतिवृत्तिसादृश्यानि यथार्थाः । अनुरूपं  
रूपस्य योग्यम् । वीप्सायाम् । अर्थमर्थं प्रतीति प्रत्यर्थम् । भाष्य-  
प्रामाण्याद्वाक्यमपि साधु । यद्वा प्रतिशब्दोऽत्र कर्ममन्त्रचनीयत्वात्  
संबन्धस्यावच्छेदकः । वीप्सा तु द्विर्वचनद्योसा । अतोऽव्ययस्य  
वीप्सायामवृत्तेर्न समास इति ह्रस्वत्तादयः ।

केचित्तु प्रतिशब्दस्य वीप्सायां कर्ममन्त्रचनीयसंज्ञाविधा-  
नसामर्थ्यात्तद्वर्मे वाक्यमपि । नच ग्रामस्य वृक्षं प्रतीत्यत्र समा-  
साप्रसक्त्या तत्रैव द्वितीयाविधानं सावकाशमिति वाच्यम् । स-  
मासावश्यकत्वे विशेषणस्यैवानन्वयापत्तेरित्याहुः । हरेः सादृश्यं  
सहरि । अनुपूर्वस्य भाव आनुपूर्व्यम् । ब्राह्मणादित्वात्ष्यञ् ।  
षित्त्वान्ङीष् आनुपूर्वीति । अनुज्येष्ठम् । ज्येष्ठक्रमेणेत्यर्थः ।

यौगपद्ये सचक्रम् । सहशब्दस्य समासः । अव्ययीभावे चाका-  
ले इति सभावः ।

सदृशः सख्या ससखि । सखिखीति वृत्तिः । अपचि-



तपरिमाणा मृगाली किखी । पूर्वे सादृश्यस्य प्राधान्यं अत्र  
तद्वत् इति विशेषः । अन्यथा समृद्धा मद्राः सुमद्रा इतिवदव्य-  
यार्थप्राधान्याभावे समासो न स्यात् । “सपल्लवं व्यासपराशरा-  
भ्यामि”ति नैषधम् । पाणिपक्षे पल्लवसदृशमित्यर्थः । संपत्तिरनु-  
रूपमात्मभावः । सब्रह्मवर्गीणां तेषामनुरूपो ब्रह्मभावः ।

साकल्ये सत्तृणमभ्यवहरति । न किञ्चित्प्रयोजति । नतु तृ-  
णभक्षणे तात्पर्यम् । अन्यवचने साग्न्यधीते । अग्निशब्दस्तदर्थ-  
ग्रन्थपरः । तत्पर्यन्तमधीते इत्यर्थः । नच साकल्येन सिद्धिः ।  
यदा यावान्देशोऽध्येतव्यत्वेन परिगृहीतस्तदपेक्षममाप्तेरन्तः-  
ब्देन, सकलापेक्षया च समाप्तेः साकल्यशब्देनोक्तत्वात् । अग्नि-  
ना सहेति विग्रहः । अन्तत्वं द्योत्यमिति केचित् । अग्निरन्तो-  
ऽस्येति । अग्निरन्तत्वमिति वा विग्रह इत्यन्ये ।

यत्तु सहशब्दस्यान्तवाचकत्वाभावादन्तत्वस्य सुतराम-  
लाभादध्ययनेऽनन्वयाच्च नेदं युक्तमिति तदसत् । द्योत्यार्थे-  
नैव शब्देनाऽस्वपदविग्रहोक्तौ बाधकाभावात् । अतएवान्तत्व-  
स्यापि सुलभत्वात् । अन्तवाचकत्वे हि प्राधान्येनान्तत्वं नो-  
पस्थितमिति शङ्का स्यात् । अध्ययनान्वयस्तु तृतीयान्तविग्रहेऽन्त-  
त्वस्य द्योत्यत्वेऽपि तुल्यः । अध्येतव्यपरिच्छेदकत्वमात्रं त्वत्रापि  
तुल्यमेवेति दिक् ॥

## यथाऽसादृश्ये ॥ ७ ॥

यथार्थत्वेन सादृश्येन वा प्राप्तस्य पर्युदासार्थम् । सादृ-  
श्यभिन्नेऽर्थे यथाशब्दः समस्यते । तेनेह न । हथा हरिस्तथा हरः ।  
नच तथाशब्देन सह हरशब्दस्य समासः स्यादेवेति वाच्यम् ।  
सादृश्यप्रतियोगिना सहैव तद्विधानात् । यथाशब्दार्थस्य सादृश्य-



स्य प्रतियोगित्वसम्बन्धेनान्वयस्य व्युत्पन्नत्वात् । तथाशब्दार्थस्य  
त्वाश्रयत्वसम्बन्धेनैवान्वय इति वैषम्यात् । नचयथाशक्ति यथाबल-  
मिति सादृश्यरूपप्रकारवाचिथाल्प्रत्ययान्तयथाशब्दस्य समासो न  
स्यादिति वाच्यम् । अव्युत्पन्नेन सह तदुपपत्तेः ।

## यावदवधारणे ॥ ८ ॥

इयत्तापरिच्छेदवृत्ति यावादित्यव्ययं सुपा सह समस्यते ।  
यावादिति तद्धितान्तेनास्वपदविग्रहः । यावदमत्र ब्राह्मणानामन्त्र-  
यस्व । इहामत्रैब्राह्मणाः परिच्छिद्यन्ते । अमत्रसंख्याकान्  
ब्राह्मणानित्यर्थः । यद्यपि अमत्रसंख्याया ब्राह्मणाः परिच्छिद्य-  
न्ते तथापि केवलसंख्यायाः परिच्छेदकत्वायोगादमत्रानुरोधाच्च  
तेषां परिच्छेदकत्वोक्तिः । अवधारणे किम् । यावदत्तं तावद्  
मुक्तम् । कियदिति नावधारयामीत्यर्थः ।

## सुप्प्रतिना मात्रार्थे ॥ ९ ॥

अलपार्थवृत्तिना प्रतिना सह सुव्रन्तं समस्यते । शाकस्य लेशः  
शाकप्रति । रूपप्रति । पुनः सुप्ग्रहणस्याव्ययाधिकारनिवृत्तिज्ञाप-  
कत्वात् । अन्यथा च स्वरादीनाम दोषामन्यमहः दिवामन्या-  
रात्रिरिति वृत्तिविषये सत्त्वप्रधानतादर्शनात्तादृशानामेवाव्य-  
यानां प्रतिना समासः स्यात् । मात्रार्थे किम् । वृक्षं प्रति सिञ्च-  
तीत्यादौ माभूत् । न च तत्र कर्मप्रवचनीयसंज्ञाविधानसामर्थ्या-  
न्न समास इति वाच्यम् । षत्वनिवृत्त्यर्थतया तदुपपत्तेः ॥

## अक्षशलाकासंख्याः परिणा १० ।

संख्यायां विशेषस्य ग्रहणम् । अक्षशलाकयोः स्वरूपस्य ।



अक्षशलाकाशब्दौ एकवचनान्तौ । चतुःपर्यन्तसंख्याश्चेत्येते  
तृतीयान्ताः । कितव्यव्यवहारे पराजये गम्यमाने विपरीतं वृत्त-  
मित्यर्थे पारेणा सह समस्यन्ते तृतीयान्तत्वं वर्तमानक्रियाकर्तृत्वा-  
न्यायसिद्धम् । अन्यद्वाचनिकम् । पञ्चिकाख्यं द्यूतं पञ्चभिरक्षैः  
शलाकाभिर्वा भवति । तत्र सर्वेषामुत्तानत्वे अधोमुखत्वे वा पात-  
यितुर्जयो वैषम्ये पराजयः । अक्षेण विपरीतं वृत्तमक्षपरि । शला-  
कया विपरीतं वृत्तं शलाकापरि । एकेन तथा एकपरि । एवं द्वि-  
परि त्रिपरि चतुःपरीति । पञ्चानामैकरूप्ये तु जयनियमात्पञ्च-  
परीति न भवत्येवमवधेयम् ।

## विभाषा ॥ ११ ॥

अधिकारोऽयम्, अत एव पूर्वोक्तानां नित्यसमासत्वम् ।

## अपपरिबाहिरञ्चवः पञ्चम्या ॥ १२ ॥

एते पञ्चम्या वा सनस्यन्ते । अपहरि संसारः । अपहरेः ।  
एवं परिणा । बहिर्ग्रामम् । बहिर्ग्रामाद् । प्राग्ग्रामम् । प्राग् ग्रामात् ।  
परस्परमाहचर्यादिपपरी वर्जने इति कर्मप्रवचनीयौ । पञ्चम्य-  
पाङ्गपरिभिरिति तद्योगे पञ्चमी । अञ्चतिरप्यव्ययमेव । तत्साह-  
चर्यात् । तत्राप्यञ्चूत्तरपदेति पञ्चम्येवेति भाष्यम् । पञ्चमीग्रहणं  
तु बहिर्योगेऽपि षष्ठ्यर्थे पञ्चमीज्ञापनार्थम् । तेन बहिर्योगे चोपसं-  
ख्यानमिति नारभ्यम् ॥

## आङ्मर्यादाभिविध्योः ॥ १३ ॥

आमुक्ति आमुक्तेर्वा संसारः । आबालं आबालेभ्यो वा हरि-  
भक्तिः । अत्रार्थग्रहणं शक्यमकर्तुम् । एतयोरेवार्थयोः कर्मप्र-



वचनीयसंज्ञायाः पञ्चम्याश्च विधानात् । आपरमाणोरा च भू-  
गोलमिति तु लेखकप्रमादः । भूगोलकादित्येव पाठो युक्तः । च-  
कारेण समासविच्छेदादसमासे च पञ्चम्या आवश्यकत्वादिसाहुः ।

## लक्षणेनाभिप्रती आभिमुख्ये ॥ १४ ॥

आभिमुख्यद्योतकाभिप्रती चिह्नवाचिना सह वा समस्येते ।  
अभिरभागे लक्षणेत्थंभूतेति च कर्मप्रवचनीयत्वाद् द्वितीया । अ-  
भ्यग्नि शलभाः पतन्ति । प्रत्यग्नि । लक्ष्यलक्षणभाव आभिमु-  
ख्यं चेत्युभयमाभिप्रतीभ्यां द्योत्यम् । लक्षणेन किम् । स्तुत्रं प्रति-  
गतः । स्तुत्रादागतस्तमेव प्रतिगत इत्यर्थः । अतः स्तुत्रनस्य  
कर्मत्वं न तु लक्षणत्वम् । अभिप्रतिग्रहणाद्येनाग्निस्तेन गत इत्य-  
त्र न । आभिमुख्यग्रहणं किम् । अभ्यंका गावः । प्रत्यंकाः ।  
अभिनवः प्रतिनवश्चाङ्गो यासां ताः । न चाव्ययार्थप्राधान्यस्यौ-  
त्सर्गिकस्यात्राभावादेव नाव्ययीभावप्रसङ्ग इति वाच्यम् । बहु-  
व्रीहिविषयेऽप्यव्ययीभावो भवतीति ज्ञापनार्थत्वात् । तेन द्विमुनि  
व्याकरणमित्यादिसिद्धिः ।

## अनुर्यत्समया ॥ १५ ॥

यदिति सामान्ये क्लीबत्वम् । यं पदार्थं समया सामीप्यप्रति-  
योगी यः पदार्थ इति यावत् । तेन लक्षणभूतेनानुर्वा समस्यते ।  
अनुवनमशनिर्गतः । वनस्यानु । वनसामीप्यनिरूपकं अशनि-  
गमनाश्रयदेशोपलक्षणं च । समयेति किम् । वृक्षमनु विद्योतते  
विद्युत् । वृक्षस्य लक्षणत्वमेव न तु सामीप्यनिरूपकत्वम् । अ-  
व्ययं विभक्तिइत्येव सिद्धे विभाषार्थं सूत्रम् ।



## यस्य चायामः ॥१६॥

लक्षणेत्यनुवर्तते । यस्यायामोऽनुना द्योत्यस्तेन लक्षणेनानुर्वा समस्यते । अनुगङ्गं हास्तिनपुरम् । अनुगङ्गं वाराणसी । आयाम-लक्षणत्वे अनुना द्योत्ये दैर्घ्यस्य उपलक्षिततासम्बन्धेन वाराणस्या-मन्वयः । एवं चायामस्यानुशब्दार्थस्य विशेषणत्वेनान्वये लक्षण-त्वस्य संसर्गत्वमेव द्योत्यत्वेनोक्तम् । अव्ययार्थस्य भेदसम्बन्धेना-पि नामार्थान्वयात् । यदि तूपलक्षितत्वमपि तदर्थः । तदा दैर्घ्य-स्यानुशब्दार्थान्तरे उपलक्षितेऽत्र सम्बन्धे तस्य वाराणस्यामभेदे-नान्वयः । उदगायतेति फलितोर्थः ।

## तिष्ठद्गुप्रभृतीनि च ॥ १७ ॥

एतानि निपात्यन्ते । तिष्ठन्ति गावो यत्र स तिष्ठद्गु दोहनका-लः । चकार एवकारार्थो वृत्त्यन्तरप्रवेशनिरासार्थः । अथ आति-ष्ठद्गु जपन् संख्यां पश्चिमामायतीगवामिति भाट्टप्रयोगे पूर्वत्र पञ्चमी-लोपपृथक्पदत्वाभ्यां निर्वाहेऽपि द्वितीये कथं निर्वाह इति चेत् अत्राहुः । विजातीयवृत्तिरेव निषिध्यते अव्ययीभावस्तु भवत्येवेति । आयतीगवादिति पाठ इत्यन्ये । खलेयवादीनि प्रथमान्तानि । प्रा-तिपदिकार्थमात्रादन्यत्र न प्रयोग इत्यर्थः । तिष्ठद्गु बहुहु । शत्रादेशो निपातनात् । गोस्त्रियोरिति ह्रस्वः । आयतीगवम् । शत्रादेशपुं-वत्त्वनिषेधसमासान्ताः । खलेयवम् खलेबुसम् । सप्तम्या अलुक् । लूनयवम् । लूयमानयवम् । पूयमानबुसम् । संह्रियमाणयवम् । संह्रियमाणबुसम् । एते कालार्थाः । समभूमि समपदाति । भूमेः समत्वमिति पूर्वपदार्थः प्रधानम् । सममित्युभयत्र मान्तपाठे पुं-वपदे सुमागमो निपात्यः । सम्भूमीत्यादिपाठे अन्तलोपः । उ-



क्तार्थे संशङ्कस्य वा प्रयोगः । सुषमम् त्रिषमम् । दुःषमम् ।  
निःसमम् अपसमम् । समस्य शोभनत्वम् विगतत्वम् दुष्टत्वम् नि-  
र्गतत्वमपगतत्वं चेति विग्रहः । आयतीसमा आयतीसमं शत्रा-  
देशपुत्रत्वनिषेधौ पापसमं पुण्यसमं समासं वत्सरः, प्राङ्गं प्रमृगं  
प्ररथं प्रदक्षिणं प्रगतत्वमह इत्यादि विग्रहः । प्रतिगतस्य सङ्गतत्वं  
सम्प्रति । विपरीतमसम्प्रति । इच्छकर्मव्यतिहारे दण्डादण्डि ।  
द्विदण्ड्यादिष्वप्येतस्य विधानात्सोऽप्यव्ययीभावः ।

## पारमध्ये षष्ठ्या वा ॥ १८ ॥

पारमध्यशद्वौ षष्ठ्यन्तेन सह वा समस्येते । निपातनादेदन्त-  
त्वम् । सप्तम्या अलुका सिद्धेऽपि मध्येगङ्गादानयेत्यादेरसिद्धेः ।  
इह विकल्पान्तरपक्षे षष्ठीतत्पुरुषार्थं महाविभाषयाऽप्यव्ययी-  
भाववाक्ययोरेव सिद्धेः । विकल्पप्रतियोगिनोरन्यतराप्रवृत्तौ  
अन्यतरस्य प्रवृत्तिनियमात् । विकल्पान्तरसत्त्वे तु सामर्थ्यात्तत्पु-  
रुषसिद्धिः । अत एवान्यत्र महाविभाषयोत्सर्गापवादयोर्विकल्पे  
अपवादिनिर्मुक्तेनोत्सर्गप्रवृत्तिः । तेन पूर्वकायस्येकदेशिममासा-  
भावपक्षे वाक्यमेव न तु षष्ठीसमासः । दक्षस्यापसं दाक्षिरिति  
इजा निर्मुक्तेऽणभावश्च । अत एवोदञ्चितोऽन्यतरस्यामिति वि-  
भाषारम्भः ।

## संख्या वंश्येन ॥ १९ ॥

वंशो भवो वंश्यः । स च द्वेधा विद्यया जन्मना च । तदर्थकेन  
सह संख्या वा समस्यते । द्वौ मुनी पाणिनिकात्यायनौ द्विमुनि  
व्याकरणस्य त्रिमुनि । जन्मना यथा । एकविंशति भरद्वाजम् । इह



पूर्वपदार्थ उत्तरपदार्थे स च समासार्थे वञ्चये विशेषणमित्यन्वयः ।  
द्विमुनि व्याकरणमिति तु विद्यया सह तद्वतामभेदोपचारादिति  
वृत्तिः । लक्षणेति सूत्रे आभिमुख्यग्रहणादव्ययार्थप्राधान्याभावे  
ऽप्यव्ययीभाव इति दीक्षिताः ।

## नदीभिश्च ॥२०॥

नदीभिः संख्या समस्यते । न च द्विरावतीको देश इत्यत्रापि  
अव्ययीभावः स्यादर्थविशेषानुपादानेन पूर्वोत्तरपदनिर्देशेन सगा-  
सन्निधानाद्विशेषाभावादिति वाच्यम् । अन्यपदार्थे प्रतिषेध इति  
वार्तिकात् । पूर्वपदार्थप्राधान्याभावेन द्विरावतीक इत्यत्राव्य-  
यीभावानुपपत्तेः । न च सप्तगङ्गमित्यत्रापि न तत् । समाहारप-  
दस्य भावव्युत्पन्नत्वे समूहरूपस्य तस्यान्यपदार्थस्य कर्मप्रत्यया-  
न्तत्वेन समाह्रियमाणपरत्वे च पूर्वपदार्थविशिष्टोत्तरपदार्थस्य प्रा-  
धान्यादिति वाच्यम् । प्रक्रान्ते द्विशब्दार्थे अर्थविशेषाकाङ्क्षायां  
यमुनेत्युक्ते उत्तरपदार्थे प्रति पूर्वपदार्थस्य विशेष्यत्वात् । यद्वा  
वृत्तिविषये द्विप्रभृतिशब्दानां द्वित्वादपरतया यमुनयोर्द्वित्वमि-  
त्यस्य समासार्थत्वात्पूर्वपदार्थनिर्वाहः । न च समुदायेनान्यपदा-  
र्थावगमात्पूर्वोत्तरपदाभ्यां द्वाभ्यां तद्व्यपदेशात्पूर्वपदार्थप्राधान्य-  
मस्त्येवेति वाच्यम् । अन्वयव्यतिरेकाभ्यां तयोः संख्यानदी-  
विशेषमात्रवाचकत्वावधारणात् समाहारे चायमिष्टः । सप्तगङ्गम् ।  
द्वियमुनम् । स्वरूपस्य पारिभाषिकनद्याश्च नेह ग्रहः । बहुवचन-  
सामर्थ्यात् । सर्वमेकनदीतर इत्यत्र समाहाराभावान्नाव्ययीभावः ।  
अन्यथा नदीपौर्णमास्याग्रहायणीभ्य इति टच् स्यात् । न वाच्यत्र-  
वेत्यत्र योगविभागेन क्रियमाणे गोदावर्याश्च नद्याश्चेत्यत्र दुर्वार  
इति वाच्यम् । प्रयोगदर्शनादेकनदीतरे तदप्रवृत्तेः ।



## अन्यपदार्थे च संज्ञायाम् ॥ २१ ॥

अन्यपदार्थवृत्ति सुबन्तं निखं समस्यते संज्ञायाम् । उन्मत्त-  
गङ्गं नाम देशः । लाहितगङ्गम् । शनैर्गङ्गम् । अन्येति किम् ।  
कृष्णवेणी, संज्ञायां किं शीघ्रगङ्गो देशः । विभाषाधिकारेऽप्ययं  
निखसमासः । वाक्येन संज्ञानवगमात् ।

## तत्पुरुषः ॥ २२ ॥

बहुव्रीहेः प्रागधिकारोऽयम् ।

## द्विगुश्च ॥ २३ ॥

द्विगुरपि तत्पुरुषसंज्ञः । संख्यापूर्वो द्विगुरित्यत्र च का-  
रपाठेन संज्ञासमावेशसिद्धेरिदं व्यर्थमित्युक्तम् । द्विगोस्तत्पुरुषत्वे  
टडाचौ प्रयोजनम् । पञ्चराजम् । राजाहरिति टच् । तस्य समु-  
दायावयवतया उत्तरपदस्याकारान्तत्वाभावात् स्त्रीत्वम् । समा-  
सार्थोत्तरपदान्ताः समासान्ता इति पक्षे तु पात्रादित्वम् । पञ्चरा-  
जीति निर्मूलम् । ब्रह्मः । अह्मष्टोरेवेति टिलोपः । रात्राह्वा  
हा इति पुंस्त्वम् । पञ्चगवम् । गोरगद्वितलुकीति टच् । प्राग्वन्न  
स्त्रीत्वम् । ब्रजुलम् । तत्पुरुषस्याङ्गुलेः संख्याव्ययादेरिति अच् ।

## द्वितीयाश्रितातीतपतित-

## गतात्यस्तप्राप्तापन्नैः ॥ २४ ॥

द्वितीयान्तं एतैः सुबन्तैः सह समस्यते स तत्पुरुष इत्यग्रे-



## ९३६ व्याकरणसिद्धान्तसुधानिधौ द्वितीयाध्याये

ऽपि बोध्यम् । कृष्णं श्रितः कृष्णश्रितः । दुःखातीतः । कूपप-  
तितः । न च तनिपतीति इद्विकल्पाद्यस्य विभाषांत निष्ठाया-  
मिङ्निषेधापात्तः । अस्मादेव निपातनादित्प्रवृत्तेः । केचित्तु से-  
सिचीत्यादिना विकल्पितत्कानां कृतीप्रभृतीनां इदत्करणं यस्य  
विभाषेत्यस्य नित्यत्वज्ञापनार्थम् । तेन धावतांभराजाधियेत्या-  
दिकर्मापि सिद्धमिच्छाहुः । ग्रामगतः । तुहिनात्यस्तः । सुखप्राप्तः ।  
सुखापन्नः ।

गमिगम्यादीनामुपसख्यानम् । ग्रामं गमी ग्रामगमी । ग-  
मोर्गान्तरित्यौणादिक इति । आङि च ण्गारति तु बाहुलकात्के-  
वलादापि । भविष्यति गम्यादय इति भावष्यदर्थे गत्यर्थकर्म-  
णोत्यत्र द्वितीयाग्रहणमपवादावषयेऽपि विधानार्थमिति कृद्योगे  
ऽपि द्वितीया ।

भाष्यमते तु गत्यर्थसूत्रप्रत्याख्यानात्कृद्योगे षष्ठ्यवेष्टयत  
इति तत्पक्षे अकेनोर्भविष्यदाधमर्ण्ययोरिति षष्ठानिवेधः ।

तथा विदूराद्रिरदूरताङ्गमो यथा स गामी तत्र कालशेलताम् ।  
इति श्रीहरेः । मधुपिपासुप्रभृतया गमिगम्यादित्वादिति  
वामनः । “मधुपिपासुमधुव्रतसेवितं मुकुलजालमजृम्भत वीरुधान्” ।  
ननु श्रितादिभिः सह बहुव्रीहिणैव सिद्धेद्वितीयाममासोवधि-  
वैयर्थ्यम् । अर्थभेदाभावात् । नच स्वरे भेदः । अहीने द्विती-  
येति तत्पुरुषेऽपि पूर्वपदप्रकृतिस्वरत्वाविधानात् । अतीतात्यस्तप्रा-  
प्तापन्नैः सह तु स्वरार्थस्तत्पुरुषो विधेय एव । अतीतात्यस्तयो-  
रहीन इत्यनेन अनुपसर्गे इति पर्युदासेन च तत्र पूर्वपदप्रकृति-  
स्वरस्यानिष्टत्वात् । थाथादिस्वरेण तत्रान्तोदात्तसिद्धये तत्पु-  
रुषस्वरस्यावश्यकत्वात् । नच जातिकालमुखादिभ्योऽनाच्छादना-  
त् क्तोऽकृतमित प्रतिपन्ना इत्यनेन बहुव्रीहावन्तोदात्तविधानात् ।



जात्यादिभ्यः परेषु श्रितादिषु स्वरे दोषः स्यात् । तत्पुरुषारम्भे हि बहुव्रीहिरन्तोदात्तत्वं तत्पुरुषस्य त्वहीनेति पूर्वपदप्रकृतिस्वरत्वमिति द्वैस्वर्यम् । तत्पुरुषानारम्भे तु अन्तोदात्तत्वमेवेति वाच्यम् । वाजात इत्यत्र जातश्रितपतितगत इति श्रितादीनां प्रवेशं कृत्वा बहुव्रीहावपि स्वरद्वयस्य सुसाधत्वात् । नच स्वरविधौ ममामविधौ वा श्रितादीनां प्रवेशे साम्यमेवेति वाच्यम् । अहीने द्वितीये-  
सस्यानारम्भेण लाघवात् । समासद्वयपुरस्कारेण बहुव्रीहिमात्र-  
पुरस्कारेण वा द्वैस्वर्ये विशेषाभावात् । नच यत्र बहुव्रीहितत्पु-  
रुषयोः प्राप्तस्तत्र तत्पुरुष एवेति ज्ञापनार्थमिदं तेन राजसख  
इत्येव भर्वात् नतु राजा सखास्येति बहुव्रीहिरपीति वाच्यम् ।  
स्वस्ति सोमसखा पुनरोहि गत्रांसख इत्युभयस्यापि इष्ममाणत्वात् ।

अत्र भाष्यकाराः । बहुव्रीहौ शेषाद्विभाषेति कपा भाव्यं न  
तत्पुरुषे इति त्वन्मते जात्यादावपि रूपभेदापत्तिः । बहुव्रीहा-  
वेव स्वरद्वयस्वीकारात् । सिद्धान्ते तु तत्र तत्पुरुषेऽहीने द्वितीये-  
ति पूर्वपदप्रकृतिस्वरो नतु कप् । बहुव्रीहौ तु क्वस्ति नतु पूर्व-  
पदप्रकृतिस्वरः, अन्तोदात्ताविधानादिति विशेषः ।

## स्वयं केन ॥ २५ ॥

सुब्रन्तं स्वयमित्येतत् क्तान्तप्रकृतिकं यत्सुप् तदन्तेन  
समस्यते । द्वितीयायास्तु नेह सम्बन्धः । कर्त्रर्थत्वात् । स्वयं कृत-  
मित्यैकपद्यात्समासान्तरप्रवेशः । आम एकान्तरमिति निघात-  
निषेधः । स्वयं कृतस्यापत्यं स्वायंकृतिरिति तद्धितश्च ॥

## खट्वाक्षेपे ॥ २६ ॥

खट्वेति द्वितीयान्तं क्तान्तेन सुब्रन्तेन समस्यते निन्दायाम् ।



९३८ व्याकरणसिद्धान्तसुधानिधौ द्वितीयाध्याये

खट्वाखण्डो जालमः ।

जालमोऽसमीक्ष्यकारी स्यादित्यमरः । समावर्तनोत्तरं खट्वा-  
रोहणं विहितम्, तत्पूर्वमेव तदाचरणमिषाक्षिप्तं निषिद्धाचर-  
णमस्य प्रवृत्तिनिमित्तम्, अवयवार्थस्त्वविवक्षितः ।

येन स्यात्कर्मणा खट्वा मनुशयी नरः ।

आदितस्तन्न कर्तव्यमिच्छता भावमात्मनः ॥

इत्यादौ वाक्येन निन्दानवगमाद्विभाषाधिकारेऽपि समासस्य  
नित्यत्वम् ।

**सामि ॥ २७ ॥**

सुबन्तमेतत् क्तान्तेन वा समस्यते । सामि त्वर्द्धे जुगुप्सिते  
इत्यमरः । अस्यार्थकत्वाच्च द्वितीयान्तत्वम् । सामिकृतम् ।

पूर्वं गाधिसुतेन सामिषाडितामुक्ता नु मन्दाकिनी । इति श्रीहर्षः ।

**कालाः ॥ २८ ॥**

द्वितीयान्ताः कालवाचिनः क्तेन सह समस्यन्ते । अनत्य-  
न्तसंयोगार्थं वचनम् । मासं प्रमितः मासप्रमितः प्रतिपच्चन्द्रः ।  
माङ्माने । आदिकर्मणि क्तः । मासं परिच्छेत्तुमारब्धवानि-  
त्यर्थः । प्रतिपच्चन्द्रस्य मासेन सह नात्यन्तसंयोगः । प्रतिपद्वै-  
शिष्ट्यस्य तिथ्यन्तरचन्द्रे विरहात् ।

**अत्यन्तसंयोगे च ॥ २९ ॥**

काला इत्येव । अक्तान्तार्थ आरम्भः । सुहूर्तं सुखं सुहूर्त-  
सुखं । तद्व्यापीत्यर्थः । कालाध्वनोरित्यत्यन्तसंयोगे द्वितीया ।



# तृतीया तत्कृतार्थेन गुणवच- नेन ॥ ३० ॥

तृतीयान्तं स्वार्थनिष्ठजनकत्वप्रतियोगिजन्यत्ववदर्थकेन गुण-  
वचनेन, अर्थशब्देन च सह समस्यते । तत्कृतेति पृथक् ।  
छान्दसस्तृतीयालोपः । तत्पदं तृतीयान्तार्थपरम् । तत्कृ-  
तत्वमपि गुणशब्दस्य स्वार्थद्वारकम् । शङ्कुलया खण्डः  
शकुलाखण्डः । किरिणा काणः किरिकाणः । खडि भेद-  
ने । कणनिमीलने । घञन्तौ काणखण्डशब्दौ उपचारान्मतुब्लो-  
पात् वा गुणविशिष्टद्रव्यवाचिनावपि गुणवाचिनौ भवत एव ।  
तन्मात्रवाचकत्वस्यात्राविवक्षणात् । वचनग्रहणसामर्थ्याच्च केव-  
लगुणवाचिनो न ग्रहणम् । घृतेन पाटवमिति । धान्येनार्थो धा-  
न्यार्थः । कर्मणि भावे वा घञ् । प्रयोजनं इच्छा तदर्थः । हेतुतृ-  
तीयायाः समासः ॥ तत्कृतेति किम् । दध्ना पटुरिखत्र माभूत् ।  
यदा भुङ्क्ते इतिभोजनापेक्षो दध्नः करणभावः । यदातु विशिष्टद्र-  
व्यासंस्कृतं दध्यापि पाटवं करोति क्रियाकारकभावो विवक्ष्यते  
तदा भवत्येव समासः । तस्माद्यत्रोत्तरपदे क्रियाया न प्रतीति-  
स्तत्रापि तत्कृतत्वेन समासः । भोजनादिद्वारके सामर्थ्ये माभुदिति  
तत्कृतग्रहणम् । एवं कुङ्कुपेन लोहितं मुखमिसादावपि समासः ।  
गुणेति किम् । गोभिर्वपावान् । गव्यदध्यादिभोजनात्पीनत्वमित्य-  
स्ति तत्कृतत्वम् । नचायं गुणवचनो भवत्येवेति वाच्यम् । के-  
वलगुणबोधकस्य यस्य कश्चिद्गुणविशिष्टद्रव्यबोधकत्वं तस्यैव गुण-  
वचनत्वात् । वपावच्छब्दस्य द्रव्यमात्रवाचित्वात् । गुणश्च सत्त्वे  
निविशतेऽपैतीति लक्षयिष्यते ।



# पूर्वसदृशसमोनार्थकलह-

## निपुणमिश्रश्लक्ष्णैः ॥ ३१ ॥

एतैः सह तृतीयान्तं प्राग्वत् । समासविधानादेव ज्ञापका-  
त्पूर्वादियोगे तृतीया । मासेन पूर्वो मासपूर्वः । मात्रासदृशः  
समो वा । मातृसदृशः । मातृसमः । तुल्यार्थैरिति तृतीया । सदृश-  
ग्रहणं च सदृशप्रतिरूपयोः सादृश्य इत्यत्र षष्ठे भाष्यकृद्भिः  
प्रत्याख्यातम् ।

तथाहि । तुल्यार्थयोगे षष्ठ्यप्यस्ति तत्समासेनैवसिद्धिः ।  
नच तत्पुरुषे तुल्यार्थतृतीयेति पूर्वपदस्य प्रकृतिस्वरार्थमिदं षष्ठी-  
समासेऽन्तोदात्तत्वापत्तेरिति वाच्यम् । सदृशप्रतिरूपयोः सादृश्ये  
इत्यनेनैव सिद्धेः । नच तत्रैव सदृशग्रहणमस्त्विति वाच्यम् ।  
षष्ठीसमासपक्षेऽन्तोदात्तत्वं वारयितुं तदावश्यकत्वात् । नचा-  
नभिधानात्षष्ठीसमास एव मास्त्विति वाच्यम् । दास्याः सदृश  
इत्यत्र षष्ठ्याआक्रोशे इत्यल्लुक्समासस्य भाष्ये उदाहृतत्वा-  
त् । नच हेतुतृतीयान्तेन समासार्थमिह सदृशोपादानमिति वा-  
च्यम् तत्कृतत्वादेव सिद्धेः । नच सदृशशब्दस्य केवलगुणवा-  
चकत्वाभावाद्वपावच्छब्दस्येव तत्समासो न स्यादिति वाच्यम् ।  
षष्ठीसमासेनैव सिद्धिसम्भवादिति ॥ पूर्वसूत्रेऽर्थशब्देन समासस्य  
व्याख्यातत्वादिहार्थग्रहणं ऊनेन सम्बध्यते नतु पूर्वादिभिः ।  
समशब्दस्य पृथगुपादानात् । माषेणोनं माषोनं कार्षापणम् । माष-  
विकलम् । वाचाकलहो वाक्कलहः । आचारनिपुणः गुडमिश्रः ।  
आचारश्लक्ष्णः । मिश्रग्रहणे सोपसर्गस्यापि ग्रहणम् । गुडसं-  
मिश्राः मिश्रंचानुपसर्गमसन्धावित्यनुपसर्गग्रहणादप्येतत्सिद्धम् ।



अवरस्योपसंख्यानम् । मासावरः ।

## कर्तृकरणे कृता बहुलम् ॥३२॥

उभयमध्येऽन्यतरार्था तृतीया कृदन्तेन सह बहुलं समस्यते हरिणा त्रातो हरित्रातः नखैर्भिन्नो नखभिन्नः । कृदग्रहणे गति-  
कारकपूर्वस्यापि ग्रहणम् नखानभिन्नः । अर्थग्रहणं किम् । भिक्षा-  
भिरुपितः । हेताविगं तृतीया बहुलग्रहणाच्छतृशानच्त्तवत्त्वादि-  
भिर्न । हस्तेन कुर्वन्निसादि । नचैवं क्तेनेत्येवोच्यतामिति वाच्यम्  
नखनिर्भेद इत्यादौ घञाद्यन्ते समासानुपपत्तेः । तस्मादव्याप्त्य-  
तिव्याप्तिनिरासार्थं बहुलमिसेव साधु । बहुलग्रहणाद्धि पादाभ्यां  
हारकः पादहारक इति अपादानपञ्चम्यापि समासः कर्मणि ण्डुल्  
एवं गलेचोपकः चुपमदायां गतौ हेतुमदण्यन्तात्कर्तरिण्डुल् अ-  
मुर्धमस्तकात्स्वाङ्गादिसलुक् । कृतेति किमकाष्ठैः पचतितरा-  
मिसत्र माभूत् ।

## कृत्यैरधिकार्थवचने ॥ ३३ ॥

स्तुतिनिन्दान्यतरतात्पर्यकं स्वार्थोतात्पर्यकं अधिकार्थवचनं  
तत्र कर्तरि करणे च तृतीया कृत्यैः समस्यते । काकयेया  
नदी पूर्णत्वात्तरिस्थैः काकैरपि पातुंशक्येति स्तुतिः । अल्प-  
तोयत्वात्काकैरपिपेयेतिनिन्दावा । क्रियोपादानस्य स्तुतिनि-  
न्दातात्पर्यकत्वेन कर्तृकरणयोगौणत्वादप्राप्तः समासो विधीयते  
इतिकेचित् ।

अन्येतु पूर्वं क्रियाकारकयोरन्वये तदुत्तरं स्तुतिनिन्दयोरव-  
गतिः अर्थवादाधिकरणन्यायात् । अतः प्रपञ्चार्थमेतत् अतएवका-  
कपीता नदीति अकृतेनाप्यधिकार्थवचने समासो दृश्यते इत्याहुः



## अन्नेन व्यञ्जनम् ॥ ३४ ॥

संस्कारकद्रव्यवाचि तृतीयान्तं संस्कार्येण सह प्राग्वत् । दध्ना उपसिक्त ओदनो दध्योदनः । इह कारकाणां परस्परानन्वयेऽपि वृत्तावन्तर्भूतयोपसेकक्रियया सामर्थ्यसंपत्तिः । उपसेकं विना द्वयोः संस्कार्यसंस्कारकभावस्य प्रतीयमानस्यानुपपत्तेः । नच वचनसामर्थ्यादसामर्थ्येऽपि समासोऽस्तु । किं(१)दध्ना ओदनो भुज्यतामिसादावप्यापत्तेः ।

## भक्ष्येण मिश्रीकरणम् ॥ ३५ ॥

गुडमिश्रा घानाः गुडघानाः । वृत्तौ मिश्रणाक्रियांतर्भावः । खरविशदमभ्यवहार्यं भक्ष्यम् । स्वरंकठिनम् । विशदं विभक्तायवम् । न चैवं अब्भक्ष्यमिसादिकथंमिति वाच्यम् गिरजन्तस्य भक्षयतेरुक्तार्थनया तत्र गौणत्वेन कर्मण्यणन्तत्वेनानिर्वाहात् ।

## चतुर्थी तदर्थार्थबलिहितसु- खरक्षितैः ॥ ३६ ॥

चतुर्थ्यन्तपदवाच्यार्थोद्देश्यकं यत्तद्वाचिनाऽर्थ्यादिशब्दैश्च सह चतुर्थ्यन्तं समस्यते तादर्थ्ये इह प्रकृतिविकृतिभाव एव समास इष्टः । बलिरक्षितग्रहणसामर्थ्यात् अन्यथा कुबेराय बलेरपि कुबेरार्थत्वात्तदर्थेत्यनेनैव समासः स्यात् यूपाय दारु यूपदारु कुण्डलाय हिरण्यम् कुण्डलहिरण्यम् । नेह रन्धनाय स्थाली । अश्वघासादयस्तु षष्ठीममासा इति भाष्यम् । अत्रयूपदारु इत्यादौ

(१) अत्रादर्शपुस्तकद्वयेऽपि खण्डित एव पाठो दृश्यते ।



उत्तरपदार्थस्य पूर्वपदार्थोद्देश्यकत्वप्रकारको - बाधः अत्र-  
घासादौ तु अत्रादिसंबन्धित्वप्रकारकइति विशेषः । अर्थेन  
नित्यममासो विशेष्यलिङ्गता च वक्तव्या । द्विजायार्थं द्विजार्थः  
सूयः द्विजार्था यवागूः द्विजार्थपयः । अत्र चतुर्थैव तादर्थ्यस्योक्त्या  
अर्थशब्दस्य पृथक्प्रयोगासंभवेन नित्यत्वं न्यायसिद्धम् । समा-  
सेतु वचनसामर्थ्यादुक्तार्थस्याप्यर्थशब्दस्य प्रयोग इति वैषम्यम्  
तस्मात् परवल्लिङ्गताबाधाय विशेष्यलिङ्गत्वमात्रं वक्तव्यम् ।

ननु तदर्थं विकृतेः प्रकृतावित्यत्र तदर्थं सार्थाविति सूत्रं का-  
र्यम् । तादर्थ्येन चतुर्थ्या आक्षेपः । तस्मै हितमित्यतो वा तद-  
नुवृत्तिः चतुर्थीसमर्थात्तदर्थे वाच्ये सार्थप्राप्त्ययः स्यात् । आदिर्जि-  
दुडवः, षः प्रत्ययस्योक्त संहितापाठे षकारद्वयस्य निर्देशे तत्र ण्डु-  
त्वेन सकारप्रश्लेषात्सकारस्येतसंज्ञा । सितिचेति पदत्वम् । तेन  
राजार्थं भवदर्थमित्यादौ । नलोपजस्तादौ । पकारोऽनुदात्तार्थः ।  
तस्मात्प्रकृतेर्यथापूर्वस्वरसिद्धिः । तेनार्थे इति पूर्वपदप्रकृतिस्वरो  
नारम्भणीयः । प्रत्ययत्वाच्च न पृथक्प्रयोगापत्तिः । नद्धितत्वा-  
दभिधेयलिङ्गताचेति किमर्थमेतदिति चेन्न । सार्थपः प्रत्ययत्वेऽप्यर्थ-  
श्चार्थमित्यत्रेण्डुवङ्कोः प्रसङ्गात् । सकारप्रश्लेषे च मानाभावात् ।  
बुञ्च्छणादिसूत्रेण समस्ये तृणसइत्यादावतिव्याप्तेश्च ।

अथ तथापि ब्राह्मणोऽर्थो यस्य स ब्राह्मणार्थ इति बहुव्रीहि-  
रस्तु । ब्राह्मणार्थस्य वस्तुनो ब्राह्मणप्रयोज्यत्वात् । नचद्विजार्थ-  
पय इत्यादौ पथसः पूर्वसिद्धत्वात्तत्र ब्राह्मणस्य नप्रयोजकत्व-  
मिति वाच्यम् । क्रियाद्वारा तत्सम्भवात् । एवं च चतुर्थ्यन्तेन  
विग्रहाभावः । विशेष्यलिङ्गत्वं पूर्वपदप्रकृतिस्वरत्वं चेति सर्वं बहु-  
व्रीहित्वादेव सिद्धमिति चेन्मैवम् । महदर्थमित्यत्रात्वकपोः  
प्रसङ्गात् ।



स्यादेतत् । तदर्थस्योत्तरपरस्यार्थशब्द आदेशः क्रियताम् ।  
तथाच विग्रहाभावः सर्वलिङ्गता च सिद्धा । नच पयआदिश-  
ब्दप्रयोगानुपपत्तिः । आदेशस्य शब्दान्तरसाधारण्येनार्थविशेषा-  
भिव्यक्त्यर्थं तदुपपत्तेः । तथाच तदर्थार्थेति योगविभागः । त-  
दर्थस्योत्तरपदस्यार्थशब्द आदेशो विकल्पेन भवतीत्यर्थः । ततो  
बलिरक्षितयोरपि विभाषार्थशब्द आदेशः स्यात् । कुबेरार्थो ब-  
लिः कुबेरबलिः । पूर्वेण सिद्धौ ज्ञापनार्थमिदम् । प्रकृतिविकृति-  
भावादन्यत्र नित्योऽर्थादेश इति । रन्धनार्था स्थालीमेव नतु र-  
न्धनस्थालीति । यूपार्थं दारु यूपदारु इतिचोभयमिति चेन्मैवम् ।  
उदकार्थो वीवध इत्यल्ल वीवधशब्दस्यार्थादेशो मन्यौदनेत्यादिना  
उदकशब्दस्योदादेशागसङ्गात् । अतो यथान्यासमेव रम्यम् ॥

## पञ्चमी भयेन ॥ ३७ ॥

पञ्चम्यन्तं भयप्रकृतिकेन सुबन्तेन सह प्राग्वत् । चौरभ-  
यम् । भयभीतभीतिभीभिरितिवाच्यम् । वृकभीतः । नेह वृके-  
भ्यस्त्रासः । पूर्वस्यैव बाहुल्यस्यायं प्रपञ्चः । तेन ग्रामनिर्गो-  
ऽधर्मजुगुप्सुरित्यादि ॥

## अपेतापोढमुक्तपतितापन्न- स्तैरल्पशः ॥ ३८ ॥

एतै सह पञ्चम्यन्तं अल्पं समस्यते स तत्पुरुषः । बह्वल्पा-  
र्थोदित्यत्र मङ्गलामङ्गलवचनमिति वचनेऽपि अस्मादेव निपा-  
तेनाच्छस् । सुखापेतः । कल्पनापोढः । चक्रपतितः । स्वर्गपतितः ।  
तरङ्गापन्नस्तः । अमार्वात्रिकत्वार्थकत्वेनाल्पता इत्युक्तेर्नेह । प्रासा-



दात्पतितः । बाहुलकस्यैवायं प्रपञ्चः ॥

## स्तोकान्तिकदूरार्थकृद्वाणिक्तेन ३९

अर्थेति पूर्वोक्तविशेषणम् । स्तोकान्मुक्तः । अल्पान्मुक्तः ।  
अन्तिकादागतः । अभ्याशादागतः । दूरादागतः । कृद्वाणिक्तेन ।  
पञ्चम्याः स्तोकादिभ्य इत्थलुक् ।

## सप्तमी शौण्डैः ॥ ४० ॥

यद्वचनच्छौण्डादिभिरित्यर्थः । छत्रिणो गच्छन्तीत्यादिवद्-  
जहत्स्वार्थलक्षणया शौण्डशब्दस्य तद्धटितधूर्तादिसमुदायपर-  
त्वात् । अक्षशौण्डः । प्रसक्तिरूपक्रियाया वृत्तावन्तर्भावात्तत्र  
सप्तम्यर्थान्वयः । अन्तःशब्दस्यात्र पठितस्य योगेऽव्यविन-  
आधारत्वविवक्षायां सप्तमी वृक्षे शाखेतिवत् । वनेऽन्तर्वनान्तः ।  
अस्य वैकल्पिकत्वात्पक्षेऽव्ययीभावः । अन्तर्वणम् । प्रनिरन्तारिति  
णत्वमिति हरदत्तः । अन्तःशब्दार्थव्याचिख्यासायां विभक्ति-  
मात्रप्रयोगस्यासम्भवात्साधुत्वार्थमेव मध्यशब्दस्य प्रयोगात् ।  
अधिकरणविशिष्टमध्यवाचकस्यास्य विभक्त्यर्थमात्रवृत्तित्वाभावा-  
त्तथेति दीक्षिताः । वस्तुतो मध्ये इत्यभिधानेऽपि अधिकरणा-  
तिरिक्तोऽर्थो नास्सेवान्तः शब्दस्य अधिकरणमात्रवृत्तिशब्दान्-  
न्तरकल्पने गौरवात् । नच वनेऽन्तारिति स्वपदविग्रहस्यैव तथा-  
सखनुपपत्तिः, तत्पुरुषनिर्मुक्तेऽव्ययीभावस्य प्रसक्तेस्तस्य च  
नित्यत्वेन वाक्यबाधकत्वादिति वाच्यम् । वने इति सप्तम्या अ-  
धिकरणातिरिक्तार्थपरत्वस्य विग्रहे वक्तव्यत्वात् । अधिशब्दोऽप्य-  
त्र पठ्यते तस्य चाधिकरणमाधान्येऽव्ययीभावः । आधेयमाधान्ये  
त्वेनेन तत्पुरुषः । अध्युत्तरपदत्वात्स्वप्रत्ययः । ब्राह्मणाधीनः ।



९४६ व्याकरणसिद्धान्तसुधानिधौ द्वितीयाध्याये

ब्राह्मणेष्वधि इति विग्रहः । शौण्ड धूर्तः कितव व्याड प्रकीर्ण  
संवीत अन्तर अधिकरणप्रधान एवायम्, अधि पटु पण्डित  
कुशल चपल निपुण वृत्त शौण्डादिगणो वृत्तः समाप्त इत्यर्थः ।

**सिद्धशुष्कपक्वबन्धैश्च ॥ ४१ ॥**

एतैः सप्तमी समस्यते सांकाश्यसिद्धः । काम्पिल्यसिद्धः ।  
संकाशेन काम्पिलेन च निर्वृत्तं सांकाश्यं काम्पिल्यं वनम् ।  
संकाशादिभ्यो ण्यः तत्र तपसा सिद्ध इत्यर्थः । आपशुष्कः ।  
स्थालीपक्वः । चक्रबन्धः । चक्रेबन्धः । बन्धे च विभाषेत्यलुक् ।

**ध्वाङ्क्षेण क्षेपे ॥ ४२ ॥**

ध्वाङ्क्षवाचिना सह समस्यन्तं समस्यते निन्दायाम् । तीर्थे  
ध्वाङ्क्ष इव तीर्थध्वाङ्क्षः । तीर्थकाकः । यथा ध्वाक्षस्तीर्थे चिरस्ना-  
वतिष्ठते तथाऽन्योऽपि चापलात्कार्येषु अनवस्थितवृत्तिरेवमुच्यते ।  
इवार्यो वृत्तावन्तर्भूतः । क्षेपे किम् तीर्थे ध्वाक्षस्तिष्ठति ।

**कृत्यैर्ऋणे ॥ ४३ ॥**

ऋणपदभावश्यकोपलक्षणम् । कृत्येति यत्प्रत्ययश्च गृह्यते  
व्याख्यानात् बहुवचनं तु प्रकृतिभेदाभिप्रायम् मासेदेयमृणम् ।  
पूर्वाण्हेगेयं साम । तत्पुरुषे कृत्यैत्यलुक् ।

**संज्ञायाम् ॥ ४४ ॥**

सप्तम्यन्तं सुपा समस्यते संज्ञायाम् । अरण्येतिलकाः ।  
अरण्येमाषाः । वनेकसेरुकाः । हलदन्तात्सप्तम्याः संज्ञायामित्य-  
लुक् । वाक्येन संज्ञानवगमाभित्यसमासत्वम् ।



## केनाहोरात्रावयवाः ॥ ४५ ॥

दिनस्य रात्रेश्चावयवाः सप्तम्यन्ताः कान्तेन समस्यन्ते ।  
पूर्वाण्डकृतम् । अपराण्डकृतम् । पूर्वरात्रकृतम् । अपररात्रकृतम् ।  
अवयवेति किम् । अह्नि षष्ठम् । रात्रिचतुष्टयमुच्यतेति बहु-  
लग्रहणादिति केचित् । अधिकरणस्य शेषत्वविवक्षायां षष्ठी-  
समासो वा ।

## तत्र ॥ ४६ ॥

तत्रेति सप्तम्यन्तं कान्तेन सह समस्यते । तत्रभुक्तम् । तत्र  
कृतम् । यद्यप्यधिकरणार्थस्याभिहितत्वात्तत्र शब्दात्प्रथमैव युक्ता ।  
तथापि तत्रभवानित्यादौ विभक्त्यन्तरेऽपि दर्शनादधिकरणप्र-  
तिपक्षे तत्रशब्दस्यापि सप्तम्यपेक्षित्वमिति वृत्तिकृतः । दी-  
क्षितास्तु अत्र सप्तम्यधिकारेऽपि अर्थवशात्तद्वाच्यः । पूर्वपद-  
प्रकृतिस्वरस्याप्यव्ययत्वादेव सिद्धिः । सप्तम्या लोपस्यावश्यक-  
त्वेन विभक्त्यन्तरसाधारण्यस्य तदवस्थत्वाच्चेत्याहुः ॥

## क्षेपे ॥ ४७ ॥

सप्तम्यन्तं कान्तेन समस्यते निन्दायाम् । अवतप्तेन-  
कुलस्थितं त एतत् । यथा तप्तपदशो नकुलश्चिरं न तिष्ठति ।  
तथा कार्याण्यारभ्य मध्ये परित्यजन् एवमुच्यते । कुद्ग्रहणे  
गतिकारकपूर्वस्यापि ग्रहणान्नकुलस्थितशब्देन समासः । उदके-  
विशीर्णम् । प्रवाहेमूत्रितम् । भस्मानिहुतम् । निष्फलमिति या-  
वत् तत्पुरुषे कृति बहुलमित्यल्लुक् ।



## पात्रेसमितादयश्च ॥४८॥

एते निन्दायां निपात्यन्ते । क्तान्तानां पूर्वेण सिद्धे युक्त्या-  
 रोह्यादित्वात्पूर्वपदाद्युदात्तार्थमिह पाठः । तत्र पात्रेसमितादय-  
 श्चेत्यन्तर्गणसूत्रान् । पात्रेसमिताः । पात्रेबहुलाः । भोजनसमये एव  
 सङ्गता न तु कार्ये । उदुम्बरमशकः । अल्पसन्तोषेण नान्य-  
 दस्तीति मन्यमानः । उदुम्बरकृमिः । कूपकच्छपः । कूपमण्डूकः ।  
 कुम्भमण्डूकः । उदपानमण्डूकः । नगरकाकः । नगरवायसः ।  
 मातरिपुरुषः । पितरिशूरः अन्यत्र पौरुषहीनत्वात्, उदुम्बरमशका-  
 दिषु उपमयाक्षेपः । मातरिपुरुष इति प्रतीतिवशात्सेवनेन । पिण्डीशूरादिषु  
 निरीहयतेति दृष्टिः । पिण्डीशूरः । गेहेशूरः गेहेनदी । गेहेश्वेडी ।  
 गेहेमेडी । गेहोच्चिती । गेहव्याडः । गेहेष्टः । गेहेधृष्टः । गेहे-  
 त्तः । आखनिकवकः । आखनिको जलस्रोतः स्वातः, तत्र यथावको  
 यात्कश्चित्प्राप्ते भक्षयति तथाऽन्योऽपीत्यर्थः । गोष्ठेशूरः । गोष्ठेवि-  
 जिती । गोष्ठेश्वेडी । गोष्ठेपटुः । गोष्ठेपण्डितः । गोष्ठेप्रगल्भः ।  
 कर्णेतिरिटिरा । कर्णेचुरुचुरा । आकृतिगणोऽयम् । चकारोऽवधा-  
 रणार्थः । तेन परमाः पात्रेसमिता इत्येव । न तु समासान्तरम् ।  
 परमपात्रेसमिता इति पाठे तु विस्पष्टपटुवत्समासप्रसक्तिरिति कैपटः ।

पूर्वकालैकसर्वजरत्पुराणनव-  
 केवलाः समानाधिकरणेन ॥४९॥

सप्त सुबन्ताः समानाधिकरणेन सुबन्तेन समस्यन्ते । पूर्व-  
 कालेत्यर्थस्य, अन्येषां स्वरूपस्य निर्देशः । सप्तम्बन्धिकत्वेन  
 पूर्वकालस्यापरकालेन समासः । विशेषणमित्येव सिद्धे पूर्वनिपात-



नियमार्थमिदम् । एकशब्दस्य तु अपूर्वविधिरेव । दिक्संख्ये संज्ञायामिति नियमेनान्यत्र तदभाप्तेः । एतेन दिक्संख्ये इति नियमस्यैकाधिकरणे इति निर्देशादनित्यत्वमिति कैश्चिदुक्तं परास्तम् । पूर्वं स्नातः पश्चादनुलिप्तः स्नातानुलिप्तः । पूर्वोत्तरकालयोरत्र समासार्थत्वं स्नानानन्तरकालीनानुलेपनाश्रय इत्यर्थः स्नानस्य पूर्वत्वप्रतीतिः । एकशाटी, सर्वयाज्ञिकाः । जरत्ताकिंकाः । पुराणमीमांसकाः, तत्रपाठकाः, केवलवैयाकरणाः । समानाधिकरणेन किम् । एकस्याः शौक्यम् । पूरणगुणेति षष्ठीसमासस्याप्यभावः ।

## दिक्संख्ये संज्ञायाम् ॥ ५० ॥

समानाधिकरणेनेत्यापादसमाप्तेरनुवर्तते । संज्ञायामेव समानाधिकरणेन दिक्संख्ययोः समासो नान्यत्र । पूर्वेषुकामशमी । इषुकामशमीशब्देन पूर्वशब्दस्य समासः । ग्रामावेशेषसंज्ञेयम् । पञ्चाम्राः । सप्तर्षयः । नेह उत्तरा वृक्षाः । पञ्च ब्राह्मणाः । त्रिवलीत्यादयो मध्यमपदलोपात् । पूर्वसूत्रमित्यादौ दिगर्थत्वाभावात्समासः ॥

इति श्रीसिद्धान्तमुद्रानिधौ द्वितीयाध्यायस्य प्रथमे पादे द्वितीयमाह्निकम् ॥ श्रीः ॥



## तद्धितार्थोत्तरपदसमाहारे चा५१।

तद्धितार्थे विषय उत्तरपदे च परे समाहारे च वाक्ये दिक्  
 संख्ये समानाधिकरणेन समस्येते । एवं च विषयभेदात्सप्तम्यर्थ-  
 भेदो बोध्यः । पूर्वस्यां शालायां भवः पौर्वशालः । तद्धित-  
 विवक्षायां तदुत्पत्तेः पूर्वमेव पूर्वशालाशब्दयोः समासः । ततो दि-  
 क्पूर्वपदादसंज्ञायामितिज आपरशाल इति । एवम् उत्तरपदे पूर्व-  
 शालाप्रियः उभयत्रापि प्रतिपदोक्तत्वासर्वनाम्न इति पुंवद्भावः  
 पूर्वाशाला प्रिया यस्येतित्रिपदे बहुव्रीहौ कृते प्रियाशब्दे उत्तरपदे  
 पूर्वयोस्तत्पुरुषः ! तेन समासान्तोदात्तस्वरेण लशब्दाकार उदात्तः  
 पूर्वभागे तत्पुरुषाभावे तु पूर्वपदप्रकृतिस्वरेण पूर्वपदस्याद्युदात्तत्वं  
 स्यात् । दिक्षु समाहारो नास्त्यनभिधानात् । दिक्शब्दस्यो-  
 दाहरणद्वयमेव । संख्यायाः क्रमेणोदाहरणत्रयम् यथा—षण्णांमातृ-  
 णामपत्थं षाण्मातुरः । पाञ्चनापितिः । अनपस्य इति पर्युदासाच्च  
 लुक् । पञ्चसु कपालेषु संस्कृतः पञ्चकपालः पुरोडाशः । संस्कृ-  
 तं भक्षाइसण् द्विगोल्लिङ्गनपस्ये इति लुक् । पञ्च गावो धनं यस्य  
 स पञ्चगवधनः पूर्ववत्समासः तेन गोरतद्धितलुकीति टच् ।

न च महाविभाषया तत्पुरुषस्य वैकल्पिकत्वात्पक्षे पञ्चगो-  
 धन इति स्यादिति वाच्यम् । 'द्वन्द्वगतपुरुषयोरुत्तरपदे निससमास  
 वचन'मिति वार्तिकारम्भात् । अत एव वाक्ये च त्वक् प्रिये यस्य  
 स वाकत्वचप्रियः । छत्रोपानहप्रियइति त्रिपदबहुव्रीहौ द्वन्द्वा-  
 द्युदघहान्तादिति नित्यः समासान्तः । इदं च तत्पुरुषांशे  
 न्यायसिद्धम् बहुव्रीहावन्तमूर्तस्य पूर्वपदद्वयस्यैकार्थीभावसत्त्वेन  
 तत्पुरुषस्य दुर्वारत्वात् । महाविभाषया हि सस्यैकार्थीभाव समा-  
 सस्य दुर्वारत्वात् । समुदायस्यैकार्थीभावे तदवयवयोस्तदभावस्य



व्याहतत्वात् । तथा च विकल्पे प्राप्ते नित्यत्वविधानमिति प्राचां  
ग्रन्था असङ्गता एवेति केचित् । तच्चिन्त्यम् त्रयाणां समासे कृते  
ऽन्यपदार्थोपसंक्रमेण परस्परसंबन्धाभावात् द्वन्द्वतत्पुरुषयोरमासौ  
वचनमिति तदुक्तेरेवासङ्गतत्वात्

एकार्थिभावसामर्थ्ये बहुव्रीहिरिति तदवयवयोः पूर्वशालाश-  
ब्दयोरप्येकार्थिभाव इत्युक्तोर्हि कोऽभिप्रायः पदद्वयस्यैकार्थिभा-  
वो वा ! पदद्वयस्यापि वा नाद्यः अन्यपदार्थापेक्षया पदत्रयस्यैका-  
र्थिभावे विवादाभावात् । तेन च पूर्वपदद्वयस्य तत्पुरुषो नित्य इ-  
ति दुर्घटत्वात् । नान्त्यः । परस्परसंबन्धाभावादित्यस्यानुपपत्तेः  
तदेकार्थिभावस्य वैकल्पिकतया पाक्षिकतत्पुरुषाभावस्य  
दुर्वारत्वात् ।

ननु यत्र वृत्त्यभावे वाक्यप्रयोगस्तत्र महाविभाषापट्टतिः ।  
इह तु पदत्रयस्य बहुव्रीहौ तद्धटकपदद्वयस्य प्रयोगानुपपत्त्या त-  
त्पुरुषसंज्ञाया अर्थान्नित्यत्वसिद्धिः । अत एव वाक्येन संज्ञान-  
वगमाद्विभाषाधिकारीयस्यापि संज्ञायामित्यादिना विहितस्य  
समासस्य नित्यत्वं स्वीक्रियते इति चेत् । सत्यम् इदं तावदत्र भवा-  
न् व्याचष्टा किमयं समासः सामर्थ्येऽसामर्थ्ये वा । नाद्यः । परस्प-  
रसंबन्धाभावादिति भवदुक्तिव्याघातात् । नान्त्यः सुसूक्ष्मजटकेशो-  
नेत्यादौ अनेकपदे बहुव्रीहौ विशेषणं विशेष्येणेति समासप्रसक्तैर्ब-  
हुलवचनात्तत्परिहारस्य च समर्थसूत्राये भाष्यकैयटग्रन्थे प्रसि-  
द्धत्वात् । सामर्थ्याभावे विशेषणसमासप्रसक्तेः शङ्कितुमप्यशक्य-  
त्वात् । एवं अधिकपाष्ठिवर्ष इत्यत्र तद्धितार्थेति तत्पुरुषं बाधित्वा  
परत्वात् संख्ययाव्यपीति बहुव्रीहिप्रसङ्गस्य तत्र शङ्कितत्वाच्च ।  
तद्धितार्थेति तत्पुरुषस्य वचनसामर्थ्यादुत्तरपदे परतः प्रवृत्तावपि  
संख्ययेत्यादिबहुव्रीहेः प्रवृत्तौ बीजाभावात् द्वित्रा इत्यादौ तस्य



चरितार्थत्वात् ।

वृत्तभावे यत्र वाक्यमित्यस्य तु कोऽर्थः । त्रिपदबहुव्रीह्यभा-  
वपक्षे वा पूर्वभागे तत्पुरुषाभावे वा ? नाद्यः । पूर्वशालामिया य-  
स्येति वाक्यस्येष्टत्वात् नान्त्यः । पूर्वशालेत्यस्यापीष्टत्वात् वृत्त्य-  
न्तर्गतयोरेव पृथक् प्रयोगो यत्रेति चेन्न असिद्धेः । राज्ञ पुरुष  
इत्याद्यावापि तदभावात् ! वृत्तिविशिष्टयोः कापि वाक्यानन्वयात्  
वृत्त्युपलक्षितयोस्तत्रापि पार्थक्येन प्रयोगसत्त्वात् । राजपुरुषमानये-  
त्यादौ वृत्तिवाक्ययोरवान्तरार्थभेदेऽपि प्रधानार्थभेदाभावात् ।  
वृत्त्या वाक्यस्य बोधो माभूतइत्येतदर्थमेव महाविभाषाधिकारः ।  
वृत्तिवाक्ययोः स्वभावादेव व्यवस्थेति सिद्धान्तः ।

तथा च भाष्यम् “इह द्वौ पक्षौ वृत्तिश्चावृत्तिश्च, स्वभावतश्च  
तद्भवति । वाक्यं च वृत्तिश्च तत्र स्वाभाविके वृत्तिविष-  
ये नित्यप्रत्यये प्राप्ते वाचनेन किमन्यच्छक्यमभिसम्बन्धुम-  
न्यदतःसंज्ञायाः । नच संज्ञाया भावाभावाविष्येते” इत्यादि ।  
एकार्थीभावसत्त्वे वृत्तेरावश्यकतया सादृश्यलपस्य विधातुम-  
शक्यत्वात्संज्ञाविकल्प एव स्यात् । ततश्च तन्निबन्धनकार्यविक-  
ल्पापत्तिरित्यस्यार्थः । यदि त्वत्र सामर्थ्यं विनैव वचनसामर्थ्या-  
त्तत्पुरुषस्तदा तद्विकल्पस्य विधातुं शक्यत्वात्प्रकृते एतद्भाष्या-  
पन्यासस्यानवकाशात् ।

मीमांसकास्तु ‘पृष्ठस्य युपगद्विधरेकाहवाह्विसामत्व’मितिदाश-  
मिकाधिकरणे ‘पृष्ठ्यः षडहो बृहद्रथन्तरसामा कार्य’इत्यत्र पूर्व-  
भागे द्वन्द्वगर्भो बहुव्रीहिरुक्तवार्त्तिकवादिति पूर्वपक्षयित्वा वार्त्तिकस्य  
यत्र पूर्वपदे समासान्ताप्रप्तिस्तन्मात्रविषयत्वादत्र केवलात्रिपदबहु-  
व्रीहिरतः प्रसङ्गं बृहद्रथन्तरयोर्मध्ये यत्किञ्चित्साम न तु द्वयमि-  
ति सिद्धान्तस्याचक्रुः । तन्न स्वरे विशेषस्य स्पष्टतया समासान्त-



पर्यन्तमाग्रहे बीजाभावादिति दीक्षिताः ।

नचैवं समासद्वयापत्तिरिति वाच्यम् । षडहोपस्यैव समुच्च-  
यस्य गम्यमानत्वेन प्रत्यहं तदनापत्तिरिति तत्पूर्वपक्ष एवोक्तत्वात्  
वस्तुतस्तु भाष्ये समासान्तप्रयुक्तानामेव त्रयाणामुदाहृत-  
त्वात् कैयटेनापि समासान्तप्रयोजकाभावप्रतियोगित्वेनैव तत्र  
द्वन्द्वतत्पुरुषयोरुक्तत्वात्तन्मात्रविषयकत्वमेव युक्तम् । अत एव कै-  
यटेन जातिरप्राणिनामिति चात्र द्वन्द्वः । इतरेतरयोगद्वन्द्वे तु का-  
र्येणैव भेदः स्यादित्युक्तम्, अन्यथेतरयोगेऽपि स्वरे विशेषः स्या-  
देवेतितद्ग्रन्थस्यासङ्गतत्वापत्तेरिति विभावनीयम् । समाहारे प-  
ञ्चमूली पञ्चकुमारी पञ्चानां मूलानां कुमारीणां च समाहार  
इति विग्रहः । न तु पञ्चमूलाः समाहृता इति उत्तरपदार्थ-  
प्राधान्येन ।

न च कर्मसाधनसमाहाराश्रयणे तदपि सम्यगेवेति वाच्य-  
म् । पञ्चकुमारीत्वत्र उपसर्जनहस्वानापत्तेः । समासश्चास्त्रे प्रथमा-  
निर्दिष्टत्वाभावात् नानाविभक्तिसंबन्धेन नियतविभक्तिकत्वाभा-  
वादेकविभक्तिचेत्यनेनापि उपसर्जनसंज्ञानुपपत्तेः ।

न च नंपुसकहस्वेन निर्वाहः । पञ्चखट्वीत्यस्य तथास्य-  
सिद्धेः । वा टावन्त इति स्त्रीलिङ्गत्वपक्षे ङीदंरूपम् । तत्र च ह-  
स्वाभावे द्विगोरत इति ङीप् न स्यात् । सिद्धान्ते तु नानावि-  
भक्तियोगस्य समासार्थसमाहारनिष्ठतया कुमारीपदस्य नित्यं  
षष्ठ्यन्तत्वादेकविभक्तिचेति उपसर्जनत्वं सिद्धम् ।

न चैकविभक्तावषष्ठ्यन्तवचनमिति वक्ष्यमाणत्वादर्थपि-  
ध्वरपादिषदत्र न तत्प्रवृत्तिरिति वाच्यम् तस्यैकदेशिसमासमात्र-  
परत्वात्, अत्र च भावसाधनसमाहारशब्दस्थापनपरभाष्यस्यैव प्र-  
माणत्वात् । एवं द्विगुरेकवचनमित्यस्यारम्भादपि गौरवम् । भाव-



परत्वे तु समाहारस्यैकत्वादेव तत्सिद्धेर्न तदावश्यकमिति लाघवम् ॥

न चैवं पञ्चमूलीमानयेत्यादौ द्रव्यस्यानपनाद्यन्वयानुपपत्तिः, आक्षेपेण तत्संभवात् जातेः पदार्थत्वपक्षे गामानयेत्यादिवत् । द्विगुरेकवचनमित्यस्य तु स नपुंसकमिति वक्ष्यामीत्यारम्भो बोध्यः । स्यादेतत्—समाहारसमूहपदयोरेकार्थकत्वात्समूहस्यापि तद्वितार्थत्वात् तद्वितार्थेत्यनेनैव सिद्धे समाहारग्रहणं व्यर्थम् न चैवं तद्वितश्रवणापत्तिः । द्विगोर्लुगिति लुक्संभवात् ।

नन्वेवं पञ्चमूलीत्यत्रापरिमाणविस्ताचितकम्बल्येभ्यो न तद्वितलुकि इति ङीप्प्रतिषेध स्यात्पञ्चभिरश्वैः क्रीता पञ्चाश्वे-  
त्यादिवत्, पञ्चगत्रं इत्यत्र गोस्तद्वितलुकीति पर्युदासाच्च टच् न स्यादिति वाच्यम् । उभयत्रापि न तद्वितलुक्पतद्वितलुकीति अंश-  
मपहाय समाहार इति पठित्वा तस्य च नियमार्थत्वमाश्रित्य सर्व-  
निर्वाहात् । समाहार एव तद्वितलुकि ङीप्ममासान्तौ भवतो-  
नान्यत्वेति । तेन पञ्चानामश्वानां समाहारः पञ्चाश्वी पञ्चगवम्  
नेह पञ्चाश्वी पञ्चभिर्गोभिः क्रीतः पञ्चगुः । तदेतदुक्तं वार्तिक-  
कृता समाहारसमूहयोरविशेषात्समाहारग्रहणमनर्थकम् तद्वितार्थक-  
तत्वादिति । अविशेषादर्थभेदाभावात् शब्दस्वरूपपरतया नैकशेषः ।

अत्र भाष्यम् एवं सति पञ्चकुमारि इत्यत्र लुक्तद्वितलुकीति  
स्त्रीप्रत्यक्लुगापत्तिः । तस्मात् पृथक्समाहारग्रहणात्समासस्यैव  
समाहारो वाच्यो न तद्वितस्येति व्याख्यानाच्च तद्वितापत्तिः ।  
अत एव तद्वितार्थ इत्यत्र विषयसप्तमी व्याख्याता, एवं च पाञ्च-  
नापितिरित्यादौ तद्वितोत्पत्तिः । समासेनैव तद्वितार्थोक्तौ तु  
उक्तार्थत्वात्स न स्यात् । तथा च द्विगोर्लुगिति लुगप्यसंगतः  
स्यात्तद्वलादेव तद्वितोत्पत्तिव्याख्याने तु गौरवमित्यलं बहुना ।

उत्तरपदेन परिमाणिना द्विगोः समासवचनम् । द्वौ मासौ जा-



तस्य द्विमासजातः त्रिमासजातः । अत्र हि कालाः परिमाणने-  
ति त्रिपदसमास इष्यते सुप्सुपेत्येकत्वविवक्षया च न प्राप्नोति  
इति वार्तिकारम्भः । तत्रैकत्वविवक्षायां चेदमेव लिङ्गम् । तत्र  
कृते जातशब्दे उत्तरपदे द्विमासशब्दयोस्तद्धितार्थेत्यादिनोत्तरपद-  
निमित्तको द्विगुः क्रियते । कालान्ते द्विगौ पूर्वपदे प्रकृतिस्वरो-  
पथा स्यात् । बृहज्जात इति च समासान्तः ।

न च द्वौ मासौ द्विमासं, समाहारद्विगौ पात्रादित्वाच्च स्त्रीत्व-  
म्, तज्जातस्येति समास इति वाच्यम् । समासान्तोदात्तत्वेन त-  
काराकारस्योदात्तत्वप्रसङ्गात् । सर्वत्र मत्वर्थे प्रतिषेध इति वाच्य-  
म् । पञ्च खट्वा अस्या विद्यन्ते इति विग्रहे हि तद्धितार्थेति त-  
त्पुरुष एव स्यान्न बहुव्रीहिः । मत्वर्थे बहुव्रीहिविधानात् तस्य च  
तद्धितार्थत्वात् ।

न च बहुव्रीहिविधानसामर्थ्यम् । चित्रगुरित्यादौ साव-  
काशत्वात् । न च तत्रेष्टापत्तिः । आवन्तत्वेन द्विगोरिति ङीप्-  
स्तदभावपक्षे च नपुंसकत्वप्रसङ्गात् । एवं पञ्चगुरित्यत्र टच्  
स्यात् । न च द्विगोर्लुगिति निर्वाहः । प्राग्दीव्यतेः इत्यधिकारात्  
मनुष्यश्च तद्वहिर्भावात् । तथा च मनुव्लोपार्थं वचनमारम्भणीय-  
मित्येव दोषः । अतद्धितलुकीत्यत एव ङीप्समासान्तयोर्निषेधसिद्धेः  
भाष्यमते तु त्रिकतः शेषस्य वक्ष्यमाणतया परत्वाद्बहुव्री-  
हिरिति दिक् ।

## संख्यापूर्वो द्विगुः ॥५१॥

तद्धितार्थ इत्यत्र विहितः संख्यापूर्वस्तत्पुरुषो द्विगुसंज्ञः स्या-  
त् । तेन पञ्चकपाल इत्यत्र द्विगोरिति व्याख्यातोऽस्य लुक् ।  
पञ्चनात्रप्रिय इत्यत्र नावो द्विगोरिति टच् समाहारे पञ्चमूलीत्यत्र



द्विगोरिति ङीप्, अव्यवहितपूर्वसूत्रस्यैव ग्रहणादेकभिसेत्यत्र तदभावः ।

न चैवमेकशाटीत्यत्र द्विगोरिति ङीप् न स्यात् इति वाच्यम् । ङीवन्तशाटीशब्देनैव तत्र समासात् शाटकेत्यत्र कप्रत्ययप्रकृतिभूतशाटशब्दाज्जातिलक्षणो ङीष् । न चैकापूपीति न स्यादिति वाच्यम् । समाहारेत्यत एव सिद्धेः । अनेकविषयकस्य दानस्य संभ्रमस्य वा महत्त्वाद्वा श्रद्धातिशयाद्वा कार्यरामादिना वा एकास्मिन्नपि संभवात् तस्यैव समाहारपदार्थत्वात् । न चैवं पञ्च-होतारो दशहोतार इत्यत्र इगन्ते द्विगोविति पूर्वपदप्रकृतिस्वरो न स्यादिति वाच्यम् । आद्युदात्तप्रकरणे दिवोदासादीनां छन्दस्युपसंख्यानानेन तत्संभवात् । अत एव सप्तर्षय इत्यत्र पूर्वपदप्रकृतिस्वरो न भवति, किन्त्वन्तोदात्तत्वेमेव । सप्तर्षयस्तपसे ये निषेदुरिति तद्वचनत्वात् ।

## कुत्सितानि कुत्सनैः ॥ ५२ ॥

गलादिसूत्रे चकारस्थानुक्तसमुच्चयार्थत्वात्कुत्स अवेषण इत्यस्माद्वर्तमाने क्तः बहुवचनप्रयोगाच्छब्दस्वरूपपरत्वनिरासः । कुत्स्यमानवाचीनि कुत्साप्रतिपादकशब्दैः सह समस्यन्ते । शब्दप्रवृत्तिनिमित्तकुत्सायामेवायम् विशेष्यस्य पूर्वनिपातार्थं चेदम् वैयाकरणलसूचिः । सूचयतेरिच्चेतीकारप्रत्ययः । प्रतिवादिना पृष्ठो यस्तत्प्रसङ्गाविच्छेदाय अहो निर्मलं गगनमित्यादि कथयति, गगनं प्रपश्यति वा स एवमुच्यते तद्विचारासमर्थत्वे तात्पर्यम् । नात्र व्याकरणाध्ययनस्य कुत्सा किन्तु प्रतिभानहीनतायाः । न च तस्याः शब्दप्रवृत्तिनिमित्तत्वं नेतिवाच्यम् प्रतिभानविशेषानुपपादकत्वेनैवाध्ययनस्य कुत्सनोपपत्तेः । याज्ञिककितवः प्रायेण द्रव्या-



थित्वात् किं तवास्तीति पृच्छन् द्यूतकारः कितवशब्दार्थः किं तवा-  
स्तीति शब्दानुकृतिनिरुक्तदर्शनात् । अत एव सभामेति कितवः  
पृच्छमान इति श्रुतिरिति दीक्षिताः । एवं याज्ञिकोऽपि दाक्षिणा-  
मात्रपरत्वादयाज्यमपि यो याजयति स उच्यते । मीमांसकदुर्दु-  
कठः । दुल उत्क्षेपे । दुरूपं औणादिकः कूटपत्त्ययः । बहुलम-  
न्यत्रापीति णिलोपः । रलयोरेक्यम् 'कस्यां चिद्वाचि कौश्चिदादि  
मम निहितं दूषणम् दुर्दुरुदै'रिति प्रयोगात्स्वातन्त्र्येणापि कुर्वत  
नार्थः । प्रवृत्तीति किम् । त्रैयाकरणो दरिद्रः । नात्राध्ययनं  
कुत्स्यते किन्तु धर्मी । दारिद्र्यादि च तन्निमित्तम् ।

## पापाणके कुत्सितैः ॥ ५३ ॥

एते कुत्सितैः समस्यन्ते । पूर्वनिपातवैपरीत्यार्थमेतत् । पाप-  
नापितः । अणककुलालः । कुत्सित इत्यर्थः ।

## उपमानानि सामान्यवचनैः ५४

पन्निमित्तकं द्वयोः सादृश्यं तद्वर्णवाचिना सह सादृश्यप्रति-  
योगिवाचिनः शब्दाः समस्यन्ते । घन इव श्यामो घनश्यामः ।  
अत्रोपमेयविशेषणत्वेन यद्यपि श्यामत्वमुपात्तम् । तथापि घनस्य  
श्यामत्वमर्थगम्यम् । अत एव धर्मत्रिशिष्टद्रव्यवाचकस्योपादा-  
नार्थं वचनपदोपादानम् । अत्र घनपदं घनसदृशो लाक्षणिकम् ।  
भूतपूर्वगत्वा तु उपमानत्वम् अत एव मृगीव चपलेसत्र पुंवत्कर्ष-  
धारयेति सामानाधिकरण्यानिमित्तकः पुंवद्भाव इति वदन्ति ।

वस्तुतस्तु लक्षणायामपि तत्प्रयुक्तसामानाधिकरण्येन पुंव-  
द्भावे शास्त्रीश्यामेत्यत्रापि स स्यात् । जातेश्चेति निषेधस्याप्युभ-



यत्र साम्यात् । अत एव कैयटेन मृगक्षीरादिवत्स्त्रीत्वानिवक्ष्यैव  
 पुंवद्भावस्यान्यथा सिद्धिरित्युक्तम् । अरविन्दसुन्दरं सुखमित्यत्रा-  
 रविन्दपदस्यारविन्दनिरूपितसादृश्यप्रयोजके लक्षणा । तस्याभे-  
 दसंसर्गेण सुन्दरपदार्थैकदेशे सौन्दर्येऽन्वयः । तथा चारविन्दनि-  
 रूपितसादृश्यप्रयोजकसौन्दर्यवदभिन्नं सुखमिति धीरिति के-  
 चित् । अरविन्दपदस्यैव लक्षणया सर्वोर्थः सुन्दरपदं तात्पर्यग्रा-  
 हकमित्यन्ये । समुदायस्यैव तादृशविशिष्टार्थपरत्वमित्यन्ये । अ-  
 त्र सर्वत्रापि समासगतवाचकलुप्तोपमानत्वं आलङ्कारिकसिद्धान्त-  
 सिद्धं न स्यादित्यलंकारकौस्तुभे निरूपितमस्माभिः ।

उपमितं व्याघ्रादिभिः सा-

मान्याप्रयोगे ॥ ५५ ॥

उपमेयं व्याघ्रादिभिरुपमानैः सह समस्यते सादृश्यप्रयोजक-  
 सामान्यधर्मस्य यदि प्रयोगो न स्यात् । विशेष्यस्य पूर्वनिपातार्थं  
 सूत्रम् । पुरुषो व्याघ्र इव पुरुषव्याघ्रः । व्याघ्रप्रतिपोगिकसाद-  
 र्यवान् पुरुष इत्यर्थः । अत एवोपमितसमासे पूर्वपदार्थस्य प्रा-  
 धान्यम् सुखं चन्द्र इति रूपकसमासे उत्तरपदार्थस्येत्यालङ्कारि-  
 कसंप्रदायः । सामान्येति किम् पुरुषोऽयं व्याघ्र इव शूरः ।

अथ कथं भाष्याब्धिः क्रातिगम्भीर इति । न चायं मयूरव्यंस्-  
 कादिसमास एवेति वाच्यम् । प्रकृतभाष्यप्राधान्यभङ्गापत्तेरिति चेत्  
 अत्राहुः । गाभीर्यप्रयुक्तं साम्यामिह न विवक्षितम् किन्तु विततदुख-  
 गाहित्रादिप्रयुक्तमेव । तस्य चाप्रयोगात्समासः सुलभ इति ।  
 न च सामान्यधर्मसामान्याभाव एव समासविधानमिति वाच्य-  
 म् । साम्यप्रयोजकत्वेनाभिमतो यो धर्मस्तदप्रयोग एव तद्विधा-



नात् । न चात्र मानाभाव इति वाच्यम् । सामान्यमात्राप्रयोगस्य  
वाधितत्वेन विवक्षितो यो धर्मस्तदप्रयोग इति सूत्रार्थपर्यवसानात् ।

## विशेषणं विशेष्येण बहुलम् ॥५६॥

विशेषणं समानाधिकरणेन विशेष्येण समस्यते । नीलोत्पलं  
नीलोत्पलम् । विशेषणं च प्रकारमात्रं न तु व्यावर्तकमेवेत्याग्रहः ।  
प्रमेयबहिरिसादिप्रयोगात् । अत एव विशेषणविशेष्यतावच्छे-  
दकयोरन्यतरस्यान्यतरव्यभिचारित्वेऽयं समासो न तु परस्पर-  
व्यभिचारित्वानियमः । नीलोत्पलमिसादौ तथात्वेऽपि उक्तस्थले  
तदभावात् । एवं विशेषणतावच्छेदकस्य विशेष्यतावच्छेदक-  
व्यभिचारेऽयं समास इत्यपि न नियमः ।

अत एव कैलासाद्रितटीषु घूर्जटिजटालङ्कारचन्द्राङ्कुरेति  
मुरारिः । स्वच्छन्दमिन्दुमपि सुन्दरि भन्दराद्रिरिति श्रीहर्षः ।  
यस्तर्कतन्त्रशतपत्रसहस्ररश्मिरिति वर्धमानः । शब्दशास्त्रसहकार-  
पादपादिति हरदत्तः । अत्र विशेष्यत्वविशेषणत्वयोः सप्तम्ब-  
न्धिकृतयाऽन्यतरस्याक्षेपलभ्यत्वे ऽप्युभयोपादानं स्पष्टार्थमिति  
कैयटः । न च प्रथमानिर्दिष्टत्वेन उपसर्जनसंज्ञासिद्धयर्थं विशेषण-  
मित्यस्य पूर्वनिपातनियमार्थमावश्यकतया विशेष्यपदोपादानमेव  
तथेति वाच्यम् । सुवित्पनुवृत्त्यैव तत्सिद्धेः । अयं च विशेषः ।  
विशेषणविशेष्यभावे कामचारो यत्रोभौ गुणशब्दौ वा क्रिया-  
शब्दौ वा गुणक्रियाशब्दौ वा तद्विषयः । द्रव्यशब्दस्य तु गुण-  
क्रियाशब्दौ प्रति विशेष्यत्वमेव । विशेष्यग्रहणेन प्रसिद्ध्यनुरो-  
धलाभात् । तेन खञ्जकाणः काणखञ्जः पाठकपाचकः पाचक-  
कपाठकः खञ्जपाठकः । पाठककाणः इत्यादावेवोभयथा पूर्व-  
निपातः । कृष्णतिला नीलोत्पलं पाचकब्राह्मण इत्यादौ तु द्र-



## ९६० व्याकरणसिद्धान्तसुधानिधौ द्वितीयाध्याये

व्यस्यैव विशेष्यत्वमिति नियमः । गुणस्य द्रव्यपरिच्छेदद्वारै-  
कक्रियान्वयित्वेन तदपेक्षया वाक्यार्थे द्रव्यस्य प्राधान्यात् ।

अत एव श्वेतं छागभालभेतेति चोदनायां विशिष्टालाभे  
गुणान्तरावच्छिन्नच्छाग एवालभ्यते । न तु श्वेतावच्छिन्नद्रव्या-  
न्तरमिति भाष्यकाराः । एवमुत्पलनीलांमिति भवत्येवेति प्रल-  
पितं निर्मूलत्वादुपेक्ष्यम् । विशेषणविशेष्यभावे इच्छाया एव  
नियामकत्वेऽपि भाष्यकारेण तादृशसमासस्यासाधुत्वोक्तेः ।  
न्यासकारादिभिः साक्षादेवोक्तत्वाच्च । लीलावत्युपायव्याख्या-  
तारोऽप्येवमेवेति दिक् ।

बहुलग्रहणं किम् । तक्षकः सर्पः । रामो जामदग्न्यः । अर्जु-  
नः कार्तवीर्य इत्यादौ माभूत् । कृष्णमर्षः लोहितशांलिरित्या-  
दौ च नित्यं स्यात् कार्तवीर्यार्जुन इत्यादौ तु भवत्येव समासः ।  
प्रयोगदर्शनात् । एवं सामान्यविशेषभावस्थले सामान्यस्य विशे-  
ष्यत्वं विशेषस्य विशेषणत्वमिति तद्व्यवस्था । सामान्यस्य नि-  
विशेषं न सामान्यमिति न्यायेन विशेषाकाङ्क्षायास्तत्रावश्यकत्वात् ।

## पूर्वापरप्रथमचरमजधन्यस-

## मानमध्यमध्यमवीराश्च । ५७।

एते सुवन्ताः समानाधिकरणेन सुवन्तेन समस्यन्ते । गुण-  
क्रियाशब्दैः सह समासेऽपि पूर्वादीनां पूर्वनिपातनियमार्थं सूत्रम् ।  
पूर्ववैयाकरणः । अपराध्यापकः इत्यादि । यद्यपि हस्तः सराज-  
न्यकमेकवीर इत्यत्र पूर्वकालैकेति बाधित्वा परत्वादस्यैव प्रवृत्त्या  
वीरैक इति युक्तम् । तथापि पूर्वविप्रतिषेधो बोध्य इति केचित् ।  
बाहुलकात्तदित्यन्ये ॥



## श्रेण्यादय कृतादिभिः ॥५९॥

श्रेण्यादिषु च्यवर्थवचनं कर्तव्यम् । अश्रेणयः श्रेणयः कृताः श्रेणीकृताः । च्यवन्तस्य तु गतित्वात्कुगतीति नित्यसमासः । श्रेणीकृता इति । एकेन शिल्पेन पण्येन वा ये जीवन्ति तेषां समूहः श्रेणिः । मिद्धानामेव श्रेणीनां न समासः गुणान्तराधाने तु यदा पृथक्स्थितानां श्रेणीकरणं तदा समासः । 'वणि-  
कपथे पूगकृतानि यत्र' इति माघः । श्रेणी एक पूग कुन्दराशि विशिष्ट निचय निधन इन्द्र देव मुण्ड भूत श्रवण वदान्य अध्यापक अभिरूपक ब्राह्मण क्षत्रिय पटु पण्डित कुशल चपल निपुण कृपण इति श्रेण्यादिः । कृतादिस्त्वाकृतिगणः ।

## तेन नञ्विशिष्टनानञ् ॥६०॥

नञ्मात्राधिकेन क्तान्तेन सहानञ्युक्तं क्तान्तं समस्यते कृतं च तदकृतं च कृताकृतम् । एकस्यैव वस्तुन एकदेशावच्छेदेन कृताकृतत्वोक्तिः । पीतापीतम् । उदितानुदितम् । इत्यादि । अत्रानञ् इत्यत्र बहुव्रीहिः । विशेष्याकाङ्क्षायां तृतीयान्तपदोपस्थाप्यं क्तान्तमेव विशेषणानुरोधात् प्रथमान्तत्वेन सम्बध्यते ।

अत्र वार्तिकम्—'अवधारणं नञा चेत् नुडिड्विशिष्टेन न कल्प्येत' । 'अथ चेदधिकविवक्षा कार्यं तुल्यप्रकृतिकेनेति' । अस्यार्थः—विशिष्टशब्दः समयोः सम्प्रधारणविवक्षायां अवधारणविशिष्टे आधिक्ये वर्तते, स्वरूपवर्णनमात्रविवक्षायां तु आधिक्यमात्रे । देवदत्तयज्ञदत्तावाढ्यौ अभिरूपौ देवदत्तस्तु यज्ञदत्तात्स्वाध्यायेन विशिष्ट इत्युक्ते स्वाध्यायेनैवाधि-



क्यम् । गुणान्तराणां तु साम्यं कदाचित्प्रणीयते । कदाचित्तु  
स्वाध्यायाधिक्यमात्रं गम्यते । गुणान्तराणां त्वविवक्षेत्यनुभवात् ।

अत्र च नञ्विशिष्टेति नञ्मात्राधिक्यविवक्षायां यथा प्रकृ-  
त्यन्तरे न भवति सिद्धं चाभुक्तं चेति । तथा नुडिड्भ्यां  
विशिष्टेऽपि न स्यात् । क्लिष्टाक्लिशितम् । उदितानुदित-  
मित्यादौ । अथाऽऽधिक्यमात्रं तदर्थो न तु विशेषान्तर-  
व्यावृत्तिः । तदा यथा नुडिडाधिक्ये भवति तथा प्रकृत्य-  
न्तरेऽपि स्यात् सिद्धं चाभुक्तं चेति । ततश्च समानप्रकृति-  
केनेति कर्तव्यम् । अतः अर्थान्तरानापादकविकाराधिक्ये भ-  
वत्येष । प्रकृत्यन्तरादौ तु न भवति । छाताच्छितम् । शाखोरन्प-  
तरस्यामित्यात्वम् । प्राणात्रातामित्यादौ त्वसिद्धत्वात्त्वस्य भेद-  
कत्वाभावः । कृतप्रतिकृतादीनामुपसंख्यानम् । कृतापकृतम् ।  
मुक्तविमुक्तम् । पीतविपीतम् । गतप्रत्यागतम् । भावे क्तः । गम-  
नोत्तराल्पकालीनप्रत्यागमनेन सहचाराद्गतप्रत्यागते । एवं याता-  
नुयातम् । क्रयाक्रयिका । अल्पार्थे कप्रत्ययान्तः स्वभावात्स्त्री ।  
अन्येषामपीति दीर्घः । द्वितीयस्याल्पपरत्वात्प्रथमक्रयपदस्यार्था-  
न्महाक्रयपरत्वम् । एवं पुटापुटिका । फलाफलिका । मानोन्मा-  
निकेति । शाकपार्थिवादीनां सिद्धये उत्तरपदलोपस्योपसंख्या-  
नम् । शाकप्रियः पार्थिवः शाकपार्थिवः । आकृति-  
गणोऽयम् ॥

सन्महतपरमोत्तमोत्कृष्टाः

पूज्यमानैः ॥ ६१ ॥

एते प्रशस्यैः समस्यन्ते । गुणक्रियाशब्दैः समासे सदा-



दिशब्दानां पूर्वनिपातनियमार्थ आरम्भः । सत्पाठकः । महा-  
राजः । यत्तु पुरुषोत्तम इत्यत्र उत्तमश्चासौ पुरुषश्चेति स-  
मासे विशेषणत्वादुत्तमशब्दस्य पूर्वनिपातापत्तिरित्युपायग्रन्थ-  
मुपादाय कामचारात्पुरुषशब्दस्य पूर्वनिपातसमर्थनाय प्रवर्त-  
न्ते । तदुपेक्ष्यम् । एतद्विरोधात् । पूजति किम् । उत्कृष्टो गौः ।  
पङ्कादुद्धृत इत्यर्थः । महोदाधिरिसादौ 'विशेषण'मिति समासः ।  
महापापमिसादौ तु पूज्यमानत्वाद्नेनैव । उत्तरपदवाच्यताव-  
च्छेदकसमानाधिकरणोत्कर्षस्य प्रशंसार्थत्वात् । स च पापान्तरा-  
पेक्षयाऽधिकदुःखजनकत्वमेवेति बोध्यम् ।

## वृन्दारकनागकुञ्जरैः पू- ज्यमानम् ॥ ६२ ॥

व्याघ्रादेराकृतिगणत्वेन सिद्धे पूज्यमानमेवेति नियमार्थ-  
मेतद्विसेके । सामान्यप्रयोगेऽपि विध्यर्थमित्यन्ये । वस्तुतः सा-  
दृश्ये गम्ये तत् । इदं तु प्राशस्त्यमात्रे गम्ये । गोवृन्दारक  
इत्यादेः प्राशस्त्यप्रकारकबोधोदयात् । उत्तरपदार्थप्रतियोगिकसा-  
दृश्यप्रकारकपूर्वपदार्थविशेष्यकबोधानुदयात् । पूज्यमानमित्यस्य  
पूजायां गम्यायां समास इत्यर्थः ।

## कतरकतमौ जातिपरिप्रश्ने ॥ ६३ ॥

एतौ समर्थेन समस्येते । कतरकठः । कतमकलापः । 'गोश्रं  
च चरणौ सहे'ति पारिभाषिकं जातित्वम् । यद्यपि 'वा बहूनां  
जातिपरिप्रश्ने. डतमजि'ति व्युत्पन्नकतमशब्दस्य तन्मात्रविषय-  
त्वात् साहचर्येण कतरशब्दस्यापि तद्विषयकस्य ग्रहणं सिद्धम् ।



९६४ व्याकरणसिद्धान्तसुधानिधौ द्वितीयाध्याये

तथापि जातिप्रश्नोपादानं कतमशब्दस्थान्यत्रापि साधुत्वज्ञापनार्थम् । अत एव भवतो भवतां वा कतरः कतमो वा देवदत्तः इति प्रत्युदाहरन्ति ।

किं क्षेपे ॥ ६४ ॥

किंराजा । यो न रक्षति । 'किमः क्षेपे' इति समासान्त-निषेधः । क्षेपे किम् । को राजा प्रश्नोऽयम् ।

पोटायुवतिस्तोककतिपयगृ-  
ष्टिधेनुवशावेहद्वृष्कयिणीप्र-  
वक्तृश्रोत्रियाध्यापकधूर्तैर्जा-  
तिः ॥ ६५ ॥

पोटा स्त्रीपुंसलक्षणेत्यमरः । शास्त्रीयस्त्रीत्वींशष्टे नपुंसके ऽस्य शक्तिरिति केचित् । स्तनदमश्रूादियुक्ता स्त्री तथेत्यमरव्याख्या-तारः । गृष्टिरेकवारप्रसूता गौः । धेनुराचिरप्रसूता । वशा वन्ध्या । वेहद्वृष्कयिणी तरुणवत्सा । इमपोटा इययुवतिः । अग्निस्तोकः । उदाश्वित्कतिपयम् । गोष्टिष्ठिरित्यादि । 'हयद्विषद्वृष्कयिणीपयः सुत'मिति श्रीहर्षः । कठप्रवक्तेत्यादि । न च कठधूर्त इत्यत्र 'कुत्सितानि कुत्सनै'रित्यनेन गतार्थत्वम् । प्रवृत्तिनिमित्तकुत्सायामेव तत्प्रवृत्तेः । अत्र तु धर्मिणः कुत्स्यमानत्वात् । धूर्तबकोबालमत्स्यानामिति तु प्रमाद इत्याहुः । त्रैविद्यतपस्विनोऽपि धूर्तबका एवेति चेदिति कुसुमाञ्जलिप्रयोगे तु बकशब्दस्य



तत्सदृशलक्षणायां निर्धारणसम्भ्या समासो बोध्यः ।

## प्रशंसावचनैश्च ॥ ६६ ॥

वचनग्रहणं यौगिकानां प्रशस्तादीनां विशेषार्थकानां च शुचिप्रभृतीनां स्वार्थभिन्ने प्रयोगात्प्रशंसागमकानां व्याघ्रादि-पदानां च निरासेन प्रशंसामात्ररूढशब्दपरिग्रहार्थम् । मतल्लिकाम-चर्चिका प्रकाण्डमुद्धतल्लजौ । प्रशस्तवाचकान्यमूनीत्यमरः । एते च नियतलिङ्गाः । अरिर्मधोरैक्षण गोमतल्लिकामिति माघः । एवं गोमचर्चिकेत्यादि । प्रशस्तां गौरित्यर्थः । मतल्लिका प्रशस्ता स्युः प्रकाण्डस्थलपित्त्य इति गणरत्नमहोदधिकारोक्तेः 'तस्यैक-नागस्य कपोलभित्त्यो'रिति भित्तिशब्दः प्रशंसार्थ इति रघुव्या-ख्यातारः । प्रशंसावचनपोटायुवतीत्येकयोगसम्भवाद्योगद्वयफलं चिन्सामिति केचित् ।

## युवा खलतिपलितवलिन-

## जरतीभिः ॥ ६७ ॥

जराङ्गिरिति पाठान्तरम् । आद्यपाठे युवशब्दस्य भिन्नलिङ्ग-त्वाज्जरतीशब्दसामानाधिकरण्यानुपपत्त्या प्रातिपदिकग्रहणे लि-ङ्गविशिष्टस्यापि ग्रहणमिति परिभाषा युवतिशब्दस्य स्त्रीलि-ङ्गान्तत्वापवादकत्वेन ज्ञाप्यते । नचैवमपि अर्थभेदात्सामानाधि-करण्यस्यारोपेणैव वाच्यत्वात्पूर्वमेव तदस्त्विति वाच्यम् । सर्वत्र तदनौचित्येन लक्ष्यानुरोधेन च परिभाषाज्ञापनस्य युक्तत्वात् । श्रमणादिषु स्त्रीलिङ्गानामेव बहूनां पाठात् 'कुमारः श्रमणादि-भि'रित्यस्य वा ज्ञापकत्वात् । नच तत्राक्षेपसम्भवात्को विशेष



इति वाच्यम् । अश्वादिभ्यः फञ्जिधौ 'पुंसि जात' इति गणसूत्रे पुंसीत्युक्तेरेव ज्ञापकत्वसम्भवात् । अन्यथा पुल्लिङ्गजातशब्द-निर्देशे लिङ्गान्तरविशिष्टस्य ग्रहणानुपपत्त्यैव तद्वैयर्थ्यात् । वस्तुत एकोदशस्य पूर्वान्तत्वेन ग्रहणात् पुंसीत्यस्य तद्व्यावर्त-कतया सार्थक्यात्पूर्वोक्तमेव युक्तमित्याहुः ।

## कृत्यतुल्याख्या अजात्या ॥ ६८ ॥

कृत्यप्रत्ययान्तास्तुल्यार्थाश्चाजात्यर्थेन समस्यन्ते । भोज्यो-  
ष्णम् । भोज्यलवणम् । तुल्यश्वेतः । सदृशश्वेतः । अजात्येति  
किम् । भोज्य ओदनः । न च विशेषणसमामः । प्रतिषेधमाम-  
र्थ्यात् । 'तस्य सत्कृत्यशालिन' इति भाट्टिप्रयोगे सन्महदित्यस्मा-  
त्परत्वादेतत्प्रामात्रपि षष्ठीसमास इत्याहुः ।

## वर्णो वर्णेन ॥ ६९ ॥

रूपविशेषवाचकशब्दस्तादृशेन समस्यते । कृष्णसारङ्गः ।  
चित्रस्य कृष्णासम्भिन्नस्यापि सम्भवात्कृष्णेति । अव्याप्यवृ-  
त्तिनानारूपसमाहारश्चित्रमिति पक्षे कृष्णस्यापि तत्र सत्त्वात् ।  
चित्रस्यातिरिक्तत्वमते तु अवयवनिष्ठकृष्णत्वेनैव तत्प्रतीत्युप-  
पत्त्या तत्र लक्षणा ।

नन्विह तत्कृतत्वादेव सिद्धम् । एवं 'वर्णो वर्णेऽस्मि' इति पूर्वपद-  
प्रकृतिस्वरस्योऽपि न विधेयः । 'तत्पुरुषे तुल्यार्थतृतीये'त्यनेनैव  
सिद्धेः । मैवम् । शुक्लवध्रुः कृष्णशुक्ल इत्यादौ तदभावात् ।  
अत एव स्वरसूत्रमपि उभाभ्यां वाच्यम् । कृष्णसारङ्ग इत्यत्र  
तत्पुरुषेतुल्यार्थतृतीयेति पूर्वपदप्रकृतिस्वरवारणार्थम् । तथा च  
स्वरसूत्रे वर्णो ऽनेते इत्येवास्तु । नचैवं तृतीया तत्कृतत्वेनेति यत्र



तृतीयान्तस्य वर्णेन समासस्तत्रापि स्यादिति वाच्यम् । प्रतिपदो-  
क्तवर्णममासस्यैव ग्रहणात् ।

केचित्तु विशेषणसमासेनैवोपपत्त्या इदं सूत्रं मास्तु । स्वरसूत्रं  
यथाश्रुतमेवास्त्वित्याहुः । 'मत्वर्थीयचिकीर्षायां न कर्मधारय' इति  
वक्तव्यम् । तेन वीरपुरुषवान् ग्राम इत्यादि न स्यात् । किन्तु  
प्रथमत एव सम्बन्धविवक्षायां वीरपुरुष इति बहुव्रीहिरेव । न्याय-  
लभ्यं चैतदिति भाष्यम् । कर्मधारयोत्तरं हि मत्वर्थीये क्रियमाणे  
वर्तिपदार्थप्राधान्यमाश्रित्य कर्मधारयः । ततस्तत्पदार्थानामन्यत्र  
गुणभावमाश्रित्य मत्वर्थीय इति प्रतिपत्तिगौरवम् । पूर्वमेवान्य-  
पदार्थविवक्षायां तु वर्तिपदार्थानां प्रथमतो गुणभाव एवाश्रीय-  
यते इति स्वपदार्थप्राधान्याश्रयणाल्लाघवमिति कैयटः ।

केचित्तु बहुव्रीहौ समस्यमानपदद्वयेनैवान्यपदार्थबुद्धिः,  
कर्मधारये तु मत्वर्थीयसापेक्षेणैवेति शब्दे लाघवम् । विशेष्यस्य  
पृथक् प्रयोगस्तूभयत्रापि तुल्यः । नचैवं वृक्षवनस्पेत्पादावतिप्र-  
सङ्गः । प्रयोगदर्शनात्प्रकृताविषय एव यथोक्तलाघवस्यानादर-  
णादित्याहुः । नचैवं कृष्णसर्पवान् बल्मीकः लाहितशालिमान्  
ग्राम इत्यादिकं न स्यादिति वाच्यम् । जातिविशेषस्य कर्मधा-  
रयमात्रगम्यत्वात् । सर्वशब्दस्य त्वकारान्तैः कर्मधारय इष्टः ।  
तस्माच्च ठनं बाधित्वा इतिरेवेति वक्तव्यम् । सर्वधनी सर्वबीजी  
सर्वकेशी ।

**कुमारः श्रमणादिभिः ॥७०॥**

अत्र स्त्रीलिङ्गान्तत्वेन पठितैः श्रमणादिभिः सह कुमारी-  
शब्दस्य समासः । पुंलिङ्गैरध्यापकादिभिस्तूभयत्रापि । प्रातिप-  
दिकग्रहणे लिङ्गविशिष्टस्यापि ग्रहणात् । कुमारी श्रमणा-कुमार-



श्रमणा । श्रमणा, प्रव्रजिता, कुलटा, गर्भिणी, तापसी दासी, बन्धकी, अध्यापक, अभिरूपक, पाण्डित, पटु, कुशल, चपल, निपुण । उक्तपरिभाषा चानित्या । शक्तिलाङ्गलापसंख्याने घटीशब्दस्य घटशब्दात्पृथगुपादानसामर्थ्यात् । तेन महतीप्रिय इत्यत्र 'आन्महत' इत्यात्वम्, द्विषतीताप इत्यत्र 'द्विषत्परयोस्ता-पे'रिति खच् च न भवति । एवं मदराज्ञीत्यत्र टजपीत्यवधेयम् ।

## चतुष्पादो गर्भिण्या ॥७१॥

मण्डूकप्लुत्या जातिपदस्यानुवृत्तिरिति केचित् । शब्दान्तरमभिव्याहारव्यतिरेकेणैव तद्धाधनसमर्था अन्तरङ्गत्वाद्गृह्यन्ते । न तु कालक्षपादयः तेषां यौगिकानां शब्दान्तरसंनिधानादेव बोधकत्वादित्यन्ये । चतुष्पाद्वृत्तिजातिवाची सुबन्तो गर्भिणीशब्देन समस्यते । 'गोर्गर्भिणीप्रियन्त्रोलपमालभारी'ति भवभूतिः । 'इह महिषत्रिषाणव्यस्तपाषाणपीठस्खलनमुलभरोहि-द्रर्भिणीभूणहत्या' इतिमुरारिः । जातिः किम् । कालाक्षीर्गर्भिणी । कालाक्षीपदस्य आधुनिकसंकेतेनैव गतिरिति वृत्तेः । चतुष्पात् किम् । ब्राह्मणी गर्भिणी ।

## मयूरव्यंसकादयश्च ॥७२॥

एते समुदाया निपात्यन्ते । मयूरश्चामौ व्यंसकश्चेति मयूर-व्यंसकः । व्यंसको धूर्तः । एवं मुण्डपर्यन्तानामिति केचित् ।

अन्ये तु मयूर इव व्यंसकः । छात्र इव व्यंसकः । काम्बोज इव मुण्डः इत्युपमितसमासापवादोऽयं समासः । न च वैयर्थ्यम् । 'तत्पुरुषे तुल्यार्थतृतीये'ति पूर्वपदप्रकृतिस्वरवाधनार्थत्वात् । प्रति-पदोक्तोपमानशब्दगर्भितसमासस्यैव तत्र ग्रहणादित्याहुः । छन्दसि



पादगृह्य हस्तगृह्य लङ्गूलगृह्य पुनर्दाय 'यत्प्राक्षिणः' पितरं  
पादगृह्यः । अग्निर्होता हस्तगृह्या निनाय । तृतीयमुदाहार्यम् ।  
पुनर्दाय ब्रह्मजायाम् । 'पुनश्चनसौ छन्दसी'ति गतिसंज्ञा तु  
वार्तिकोक्ता ।

एहीडादयोऽन्यपदार्थे एहीड इति यस्मिन् कर्मणि  
तदेहीडम् । एहियवम् । एहिवाणिजेति यस्यां क्रियायां सा  
एहिवाणिजा, अपोहिवाणिजा । प्रेहिवाणिजा । एहि स्वागतमिति  
यस्यां सा एहिस्वागता । प्रोह करटमिति यस्यां सा प्रोहकरटा । प्रो-  
हकटा प्रोहकर्दमा । निपातनात्परस्मैपदम् । उद्धरचूडा । आहर-  
वाला । आहरवसना । आहरवनिता । कुन्तत्रिचक्षणेति यस्यां  
क्रियायां सा कुन्तत्रिचक्षणा । कुन्त्रिचक्षणेति पाठान्तरम् । पा-  
त्रादुद्धर उत्सृज देहीति यस्यां उद्धरोत्सृजा । असातत्यार्थं वचन-  
म् । उद्धमविधमा । उत्प्रचनिपचा । उत्पतनिपता । अन्यपदार्थ-  
स्य क्रियायाः स्त्रीत्वाद्वाप् । उदक्च अत्राक्च उच्चाक्चम् । उच्चैश्च  
नीचैश्च उच्चनीचम् । आचितञ्चोपचितञ्च आचोपचम् । आ-  
चमचम् । निश्चितञ्च प्रचितं च निश्चप्रचम् । न त्रिद्यते किञ्चन यस्य  
सोऽकिञ्चनः । यत्किञ्चनः । स्नात्वाकालकः । समासान्तोदात्त-  
त्वम् ल्यवभावश्च निपातनात् । अन्तर्भूतक्रियापेक्षं समानक-  
र्तृत्वम् । संप्रच इति प्रतीतेः । पीत्वास्थिरकः । भुक्त्वासुहितः ।  
प्रोष्यपापीयान् । 'राघवः प्रोष्य पापीयान् जहीहि तमकिञ्चन'  
मिति भाट्टिः । उत्पत्यपाकला । उत्पतनं कृत्वा या पाण्डुर्भवति ।  
हस्तिज्वरः पाकलः । तद्विशेषः कूटपाकलः । 'कलमं कठोर इव-  
कूटपाकल' इति भवभूतिः । गजं वातात्मको हन्यात्तथा वै कूटपाकल  
इति गजशास्त्रमिति तच्च्याख्यातारः । निषसरोहिणी निषद्यश्यामा  
अपोहिमणसा ।



जहि कर्मणा बहुलमाभीक्ष्णे कर्तारं चाभिदधाति । जहीति लो-  
पमध्यमैकवचनान्तम् । तदाभीक्ष्ण्ये गम्ये कर्मणा सह समस्यते  
बहुलम् । समासेन कर्तरि च गम्यमाने । जहिजोड इति आभीक्ष्ण्येन  
य आह स जहिजोडः । जहिस्तम्बः उज्जहिस्तम्बः ।

आख्यातमाख्यातेन क्रियासातत्ये अश्रीतपिबतेति यत्र  
सततमभिधीयते साऽश्रीतपिबता । 'अश्रीतपिबतीयन्ती  
प्रसिता स्मरकर्मणी'ति भाट्टः । पचतभृज्जता रूपादतमोदता । आहर  
निवपा । आहरनिः कषा उत्पचनिपचा । भिन्धि लवणमिति यस्यां-  
भिन्धिलवणा । पचलवणा । आकृतिगणोऽयम् । अन्येऽप्यभि-  
युक्तव्यवहाराद्धोधाः । कुतोऽपि यस्य भयं नास्ति सोऽकुतो-  
भयः । कां दिशं गच्छामीति य आह स कान्दिशीकः ।  
पाठसामर्थ्यादीकण् । द्वितीयाया अलुक् च । कान्दिशीको भय-  
द्रुत इत्यमरः । अहोऽहंपुरुष इत्यहंकारवानहोपुरुषस्तस्य भाव  
आहोपुरुषिका मनोज्ञादित्वाद्भावे बुञ् इति कैयटः । कमलकु-  
शलावधाने भानोरहोपुरुषव्रतमिति श्रीहर्षः । अहंशक्तोऽहं श-  
क्त तिङ् यस्यां साऽहमहमिका । यदृच्छ यदृच्छा । एहि रे या-  
हि रे यस्यां सा एहिरेयाहिरा । पाठादात्वम् । उन्मृड्ढि अव-  
मृड्ढि इति यस्यांसा उन्मृजाऽवमृजा । इहैवानयोः साधुत्वम् ।  
अवश्यकार्यम् । अन्यद्वनं वनान्तरम् । अन्तरशब्दो भिन्नार्थः ।  
सचाभेदेन वने विशेषणम् । प्रतियोगित्वमपि पूर्वपदार्थस्यैव भेदे  
प्रतीयते । वनान्तरं गच्छतीत्यादौ अस्माद्वनाद्भन्नं वनं गच्छती-  
ति बोधात् 'वनान्तरादुपावृत्तौरे, त्यादौ दर्शनाच्च । तस्मादन्तरश-  
ब्दो भिन्नार्थः । वनपदस्य वारद्वयमन्वयः । तद्व्यक्तित्वावच्छि-  
न्नप्रतियोगितासम्बन्धेन भेदे प्रकारत्वम् । विशेषणतावच्छिन्नभेद-  
प्रकारतानिरूप्यविशेष्यत्वं चेत्यवधेयम् । एवं प्रातिपदिकार्थ



एव प्रातिपदिकार्थमात्रम् । मुखमेव चन्द्रो मुखचन्द्रः । रूपकस्थले  
मयूरुयंसकादित्वात्समास इति आलङ्कारिकाः । अत्र मुखप्रति-  
योगिकभेदवान् चन्द्र इति बोध इति केचित् । मुखनिष्ठा-  
भेदप्रतीयोगी चन्द्र इत्यन्ये । एतद्विवेचनं त्वलङ्कारकौस्तु-  
भे स्पष्टम् ।

इति श्रीसिद्धान्तमुधानिधौ द्वितीयस्याध्यायस्य प्रथमे पादे  
तृतीयमाहिकम् । पादश्चसमाप्तः ।

॥ श्रीः ॥



## अथ द्वितीयपादः

## पूर्वापराधरोत्तरमेकदे-

## शिनैकाधिकरणे ॥ १ ॥

एकत्वसंख्याविशिष्टेनावयविना सह पूर्वादयः समस्यन्ते ।  
पूर्वं कायस्येति पूर्वकायः । अपरस्यार्धे पञ्चभावो वक्तव्यः । पश्चा-  
र्धेन प्रविष्टः शरपतनभयाद् भूयसा पूर्वकायमिति कालिदासः ।  
षष्ठीसमासव्यावृत्त्यर्थमेतत् । विशेषणसमासेनापि पूर्वकायशब्द-  
सिद्धेः । समुदायवृत्ताः शब्दा अवयवेष्वपीति न्यायात् इत्याहुः ।

न च दिशि दृष्टः शब्दो दिक्शब्द इत्यर्थाद्विज्ञाचकस्यापि  
पूर्वशब्दस्य योगे अन्यारादिति पञ्चम्या एव युक्तत्वात्षष्ठ्येव  
कथमिति वाच्यम् । तस्य परमाग्नेडितमिति लिङ्गेन अवयवयोगे  
षष्ठ्या एवेष्ट्यमाणत्वात् । यत्तु एकदेशिशब्दश्चावयव-  
रूढोऽत एव मत्वर्थीय इत्याहुः । तन्न । एकगोपूर्वादिति ठञ्  
इव न कर्मधारयादित्यस्यापि सौत्रत्वादेव बाधसिद्धेः । न्यायै-  
कदेशिन इत्यादिकं तुभयथापि गौणम् । एकदेशस्वामिनि तु यद्ये-  
कदेशिशब्दोऽसाधुस्तदावयवावयवविसम्बन्ध एवायं निपात इति क-  
ल्प्यम् । एकदेशिनेति किम् । पूर्वं नाभेः कायस्य । नाभेरिति दिग्योगे  
पञ्चमी । नाभिमपेक्ष्य पूर्वभागः कायसम्बन्धित्यर्थः । अत्र पूर्वं प्रति-  
नाभेरवधित्वं नत्ववयवित्वमित्यसमासः । कायेन सह तु भवत्येव ।  
नाभेः पूर्वकायः । पूर्वशब्दस्य निरसापेक्षत्वात् । एकाधिकरणे-



किम् । पूर्वं छात्राणामामन्त्रयस्व । इह समुदाये षष्ठी । उ-  
द्भूतावयवभेदत्वाद्बहुत्वं एकत्वानवच्छिन्नत्वाच्च समासः ।

अत्र व्याख्यातारः । संख्याविसायपूर्वस्येति ज्ञापकेन सर्व-  
स्यैकदिशिवाचिनोऽह्लादेशः । अन्यथा सायपूर्वत्वानुपपत्तेः । अतो-  
मध्याह्नः सायाह्न इत्यादि । ज्ञापकस्य सामान्यापेक्षतया च सर्वो-  
प्यवयववाची कालेन समस्यते इति ज्ञाप्यम् । तेन मध्यरात्रः  
उपरताः पश्चिमरात्रगोचरादित्यादि सिद्धम् । अहः सर्वैकदेशे-  
त्यादेराहोह इत्यादेशैकदेशिसमासमात्रविषयकत्वेन विशेषणस-  
मासेनौभयत्राप्यनिर्वाहात् । ज्ञापकसिद्धं न सर्वत्रैतन्यायाच्च दि  
नमध्य इत्यादिसिद्धिरित्याहुः ॥

## अर्थ नपुंसकम् ॥ २ ॥

नित्यस्त्रीवोऽर्धशब्द एकत्वावच्छिन्नावयविना सह समस्यते ।  
अर्थ पिप्पल्या अर्थपिप्पली । नपुंसकपदं च यत्रार्थे नियमेन  
नपुंसकत्वं तत्रैव समास इत्यर्थकम् । नचार्थमिति निर्देशादेव त-  
त्सिद्धिः । सूत्रे लिङ्गवचनमतन्त्रमिति ज्ञापनार्थत्वात् । तेन  
तस्येदमित्यादेर्लिङ्गत्रयेऽपि प्रवृत्तिः । 'भित्तं शकलखण्डे वा पुंस्य-  
र्द्धोऽर्धं समेऽशके' इत्यमरः । समांशवाच्यर्धशब्दो नपुंसकमात्रलि-  
ङ्ग इत्यर्थः ।

अत्राहुः—वापुंसीत्युभयान्वयी । तत्राद्ययोर्नपुंसकनिर्देशा-  
त्पुंस्त्वस्य स्त्रीत्वेन सह विकल्पस्यानुपपत्त्याऽस्त्रियामित्यर्थः ।  
भिन्नलिङ्गानां न द्वन्द्व इति परिभाषितत्वेन खण्डस्य स्त्रीत्वायो-  
गात् । शकलशब्दे च स्त्रीत्वाभावस्य निर्देशादेव निश्चितत्वात् ।  
अर्धशब्दे तु निर्देशात्पुंस्त्वप्रतीत्या वा पुंसीत्यस्याविशेषात्स्त्रीन-



## ९७४ व्याकरणसिद्धान्तसुधानिधौ द्वितीयाध्याये

पुंसकपरत्वम् । तथाचार्धशब्दः स्त्रीलिङ्ग इति । तदसत् । अस्त्रि-  
यामित्यस्य पूर्वं निर्णोतत्वेनोत्तरत्रापि तदर्थस्य न्याय्यत्वात् । श-  
ब्दाधिकारस्य बहिरङ्गत्वात् । दैवतानि पुंसिवा । वापुंसि पञ्च । पुंसि  
वा हरिचन्दनम् । इत्यादौ पुंविकल्पे नपुंसकेनैव सह तल्लाभात् ।  
स्त्रीवत्त्वस्य निर्देशात्पुंसिवेति स्त्रिया सह विकल्पापत्तेः । नच-  
तत्र पुंस्त्वतदभावयोर्विधाने तदभावपक्षे निर्दिष्टलिङ्गग्रहणा-  
त्तथा । अत्र तु निर्देशविशेषविधिभ्यां सिद्धस्य पुंस्त्वस्य वि-  
ध्यनर्हत्वात्तदभावविधेरविशेषात्तदन्यालिङ्गद्वयसिद्धिरन्यतरमात्र-  
ग्रहणे बीजाभावात् इति वाच्यम् । पूर्वोत्तरयोर्नपुंसकस्थिति-  
सत्त्वात् । अन्यत्र तदभावपक्षे एकस्यैव विधानाच्च । त्रिष्वित्य-  
स्य वक्तव्यत्वापत्तेश्च । यदि स्त्रीत्वमिष्टं तदा प्रमाणान्तरादस्तु  
अमरग्रन्थस्य तु द्विलिङ्गत्वे एव तात्पर्यम् । अवयववाची त्वाभि-  
धेयवशात्सर्वाल्लिङ्ग इति कैयटः । क्षीरस्वामिनापि निर्देशात्पुंसि-  
इत्युक्त्वा व्याख्यातम्—वाच्यलिङ्ग इत्येके । यट्टीका 'खण्डमात्रवृ-  
त्तितायामभिधेयलिङ्ग इति' इति दिक् ।

न च विग्रहे नियतविभक्तिकत्वात्पिप्पलीशब्दस्योपसर्जनत-  
या ह्रस्वापत्तिः । एकविभक्तावषष्ठ्यन्तवचनमिति निषेधात् ।  
एकाधिकरणे किम् अर्धं पिप्पलीनाम् । अर्धपिप्पल्य इति तु कृत-  
समासानामेकशेषात् । अर्थभेदस्तु स्पष्टः । एकदेशिनेति किम् ।  
अर्धं पशोर्देवदत्तस्य । देवदत्तस्यात्र पशुं प्रति स्वामि-  
त्वम् । पशुना सह तु भवत्येष समासः पूर्ववत् । नपुंसकं  
किम् । ग्रामार्धो नगरार्धः ।

भाष्यकारास्वेतत्प्रत्याचख्युः । समुदायवृत्तीनां शब्दाना-  
मवयवेऽपि वृत्तिस्वीकारेणार्धपिप्पलीसादेः कर्मधारयादेव सिद्धेः ।  
अन्यथा—अर्धाकारः अर्धजरतीयं अर्धोक्तमर्धविलोकितमित्या-



दौ समविभागविरहादनिर्वाहात् । नच षष्ठीसमासबाधार्थम् ।  
तस्यापीष्टत्वात् इति । प्रेम्णा शरीरार्थहरां हरस्येति कालिदासः ।  
एतेन—

पणार्धक्रीतताम्बूलचर्वणाद्वर्तिताननाः ।

अनभ्यासगललाला यान्त्येते वारयात्रिकाः ॥ १ ॥

इत्यादि व्याख्यातम् ।

द्वितीयतृतीयचतुर्थतुर्या-

प्यन्यतरस्याम् ॥ ३ ॥

एतान्यत्रयविना वा समस्यन्ते द्वयैक्ये । द्वितीयं भिक्षाया-  
द्वितीयभिक्षा भिक्षाद्वितीयम् । एवमन्यत् । तुरीयस्यापीष्यते इति-  
वृत्तिः । अत्रयविना किम् । द्वितीयं भिक्षाया भिक्षुकस्य ।  
अत्र स्वांमिना भिक्षुकेण समासो मामूत् । द्वयैक्ये किम् ।  
द्वितीयं भिक्षाणाम् । नचात्रापि पूर्ववत्कर्मधारयषष्ठीसमासा-  
भ्यां सूत्रवैषम्यम् । पूरणगुणेति षष्ठीसमासनिषेधात् । नच  
सूत्रारम्भेऽपि तद्वैषम्यम् । विभाषाग्रहणसामर्थ्यान्निषेधा-  
प्रवृत्तेः । नच पाक्षिकवाक्यार्थं तत् । महाविभाषयैव तत्सि-  
द्धेः । नच 'पूरणाद्भागे तीयादन्नि,ति स्वार्थेऽनप्रत्ययं कृत्वा  
षष्ठीसमासनिषेधो नास्तीति कल्पयितुं शक्यम् । स्वार्थिकानां  
प्रकृत्यर्थेनार्थवत्त्वादन्नन्तस्यापि पूरणार्थत्वमिति सिद्धान्ता-  
त् । न च पूरणाधिकारविहितत्वमेव पूरणार्थत्वम् । तत्र तदर्थ-  
त्वमात्रोपादानात् । नचैवं पूरणादिशब्दानामप्युदात्तानामप्युदा-  
'कुम्भपूरणभवः पटुरुच्चै'रित्यादेरनुपपत्तिः । पादपूरणमिवादि-  
निर्देशेन प्रत्ययानामेव ग्रहणात् । नचैवं षष्ठाष्टमाभ्यां जवेति च-



कारेण विहितस्यानोऽपि पूरणत्वेन निषेधप्रवृत्तौ 'तान्युञ्जषष्ठा-  
ङ्कितसैकतानि 'इति कालिदासप्रयोगानुपपत्तिः । तस्य प्रामादि-  
कत्वादिति केचित् । षष्ठशब्दात्तत्करोति तदाचष्टे इत्याख्यान-  
प्यन्तात्पचादित्वादजित्यपरे । उञ्जेषु षष्ठः उञ्ज्यात्मको वा षष्ठः ।  
समुदायवृत्ता इतिन्यायादित्यन्ये ।

## प्राप्तापन्ने च द्वितीयया ॥ ४ ॥

प्राप्तो जीविकां प्राप्तजीविकः । एवमापन्नजीविकः । पक्षे  
द्वितीयाश्रितेति समासः । जीविकाप्राप्तः जीविकापन्नः । नच बहु-  
व्रीहिणा गतार्थत्वम् । समासान्तोदात्तत्वस्यासिद्धेः । प्राप्तमुत्तं  
इत्यादौ जातिकालमुखादिभ्य इति निष्ठायाः परनिपातापत्ते-  
श्च । लिङ्गविशिष्टपरिभाषया प्राप्ता जीविकां प्राप्तजीविका स्त्री ।  
न च जीविकाशब्दस्यैकविभक्तिचेति उपसर्जनत्वेन ह्रस्वेऽपि  
प्राप्ताशब्दे स न स्यादिति वाच्यम् । अकारप्रश्लेषेण पूर्वपद-  
स्याकारादेशस्यापि विधानादिति भाष्यम् । नच द्विवचनोत्तरं  
तत्प्रश्लेषे प्रकृतिभावापत्तिः । सौत्रत्वादिति प्राञ्चः । यद्वा स-  
माहारे द्वन्द्वः । विषये समग्री अकारादेशापेक्षा । प्राप्तापन्न-  
शब्दयोरकारादेशो भवतीत्यर्थः । नचैवं प्रथमानिर्दिष्टत्वाभा-  
वात्तयोरुपसर्जनसंज्ञानापत्तिः सुबित्यनुवृत्त्या । सन्निधानात्सूत्रा-  
रम्भसामर्थ्याद्वा तयोरेव तत्सिद्धेः । द्वितीयान्तस्य तत्सिद्धौ  
द्वितीयाश्रितेत्यादिना गतार्थत्वापत्तेरिति कैयटः । सूत्रान्ते  
प्रश्लेष इति दीक्षिताः ।

## कालाः परिमाणिना ॥ ५ ॥

परिच्छेद्यवाचिना सुबन्तेन कालाः समस्यन्ते । मासो जातस्य



यस्य स मासजातः । नच समासेऽपि षष्ठीश्रवणं मातशब्दे  
स्यादिति वाच्यम् । सम्बन्धस्य समासाभिहितस्य तत्रान्तर्भावात्  
उक्तार्थानामप्रयोगात् । मासजातस्य वस्त्रमिसादौ तु स्वस्वामि-  
भावसम्बन्धे षष्ठी । परिच्छेद्यपरिच्छेदकभावस्यैव वृत्तावन्तर्भा-  
वात् । अत एव बहुव्रीहौ ताद्विग्रहे च विपरीतो विशेष्यविशेषण-  
भावः । शब्दशक्तिस्वाभाव्यात् । अतो मासजातो ह्ययतामि-  
त्यादौ जातस्यैव क्रियायोगो नतु विग्रहे प्रधानस्यापि मासस्य ।  
एकत्वं चात्र मासस्य गम्यते । शब्दस्वाभाव्यात् । द्वित्वा-  
दिसंख्यायाः सापेक्षत्वात् । अत एव हरिणोक्तम्—

शौर्पिके मासजातेच परिमाणं स्वभावतः ।

उपाधिभूतमाश्रित्य संख्याभेदेन वर्तते ॥ इति ॥

देवदत्तस्य परिच्छेद्यत्वं जननद्वारकम् । मासपरिच्छेद्यं  
यज्जननं तदाश्रय इत्यर्थात् । एवं च परिच्छेद्यत्वं  
संसर्ग इति फलितार्थः । तच्च तन्मासघटकदिनप्रागभावानधिकरण-  
कालवृत्तत्वम् । नतु तन्मासघटकक्षणप्रागभावानधिकरणकाला-  
न्तत्वम् । तन्मासाद्यांदिनमध्याह्नेत्यप्युपपन्नानपि मासजातपदप्र-  
योगात् । तच्छब्दप्रयोगापेक्षया मासो व्युत्पत्तिबलसाध्यः । नच-  
तन्मासोत्तरोत्पन्नेऽपि तत्प्रयोगापत्तिः । प्रत्ययार्थस्यातीतत्वस्या-  
पि जनने भानात् । तथाच तन्मासघटकदिनप्रागभावानधिक-  
रणकालवृत्तत्वात् च यज्जननं तदाश्रय इत्यर्थः । ब्रह्मजात  
इत्यादिकं प्राग्व्याख्यातम् ।

नन्वेवं सति परिमाणमात्रेण त्रिपद(१)तत्पुरुषः । अन्यत्र तु

( १ ) उत्तरपदेन परिमाणिना द्विगोः सिद्धये बहूनां तत्पुरुष-  
स्योपसंख्यानमिति वार्तिकेनेत्यर्थः ।



## १७८ व्याकरणसिद्धान्तसुधानिधौ द्वितीयाध्याये

द्विपद एवेति स्थिते 'त्रिलोकनाथेन सता मखाद्विषः' इति कालिदा-  
सः । 'नवरसरुचिरा' मिति काव्यप्रकाशश्च कथम् । नचविशेषणस-  
मासमाद्यपदद्वयस्य कृत्वा ततो द्विपदतत्पुरुष इति वाच्यम् । दिक्  
संख्ययोः संज्ञायामेव तद्विधानात् । समाहारद्विगौ च ङीप्प्रसङ्गा-  
त् । 'यदि त्रिलोकी गणनापरा स्या'दित्यादिदर्शनेन पात्रादित्वस्य  
कल्पयितुमशक्यत्वात् । अत्राहुः—ऽप्यवयवो लोकस्त्रिलोकः ।  
शाकपार्थिवादिः लोकशब्दस्य समुदायपरत्वात् । इदं च भाष्ये  
स्पष्टम् ।

### नञ् ॥ ६ ॥

अयं सुपा सह समस्यते । अब्राह्मणः अट्टपलः । अत्र नद-  
न्ति । आरोपितत्वं नञा द्योत्यते । तच्चोत्तरपदार्थतावच्छेदक-  
निष्ठं । तथाचारोपितं यद्ब्राह्मणत्वं तद्विशिष्टे समासः शक्तः । आरोप  
एव विशेषणविशेष्ययोः संसर्गः । ब्राह्मणभिन्नबोधस्त्वार्थः ।  
अतएवानुपसर्जनत्वादतस्मिन्नित्यादि सर्वनामकार्योन्वाह इति ।

तत्रेदं वाच्यम् । आरोपस्य नियमेनानुपपत्त्या कथं तत्संस-  
र्गको बोधः प्रयोक्तृनिष्ठारोपस्य योग्यानुपलब्धिवाधितत्वात् ।  
अन्यनिष्ठस्यच मानाभावग्रस्तत्वात् । नहि ब्राह्मणपदादारोपसं-  
सर्गकबोधसंभवः । तदीयशक्तिज्ञानकार्यतावच्छेदकसमवायस्यैव  
संसर्गत्वात् । कालिकादिना ब्राह्मणत्ववति ब्राह्मणपदाप्रयोगात्  
समवायस्वाश्रयतादात्म्ययोः संसर्गतायामेव जात्यंशे निरवच्छिन्न-  
प्रकारताकबुद्धेः मिश्रादिसंमतत्वेन आरोपस्य संसर्गतायां ब्राह्म-  
णत्वांशेऽन्याप्रकारकज्ञानस्यामंभवाच्च । नच समवायेन स्वाश्रयता-  
त्म्येन वा सवन्धेन विशिष्टस्यैवारोपस्य संसर्गत्वमप्रास्तिवति वाच्यम् ।  
तथापि आरोपितत्वस्य नञ्द्योत्यत्वानुपपत्तेः । संसर्गस्य द्योत्य-



त्वानङ्गीकारात् । आरोपस्य संसर्गत्वे तदुत्तरमार्थिकभेदबोधाना-  
पत्तेश्च । नच ब्राह्मणत्वोपरि प्रकारत्वेनाप्यारोपितत्वभानं आरो-  
पस्यच स्वाश्रयेऽनङ्गीकारेणार्थाङ्गेदबोध इति वाच्यम् । आरो-  
पसंसर्गतोक्तेर्व्यर्थत्वापत्तेः । ब्राह्मणत्वस्य ब्राह्मणत्वेनानुपस्थि-  
ततया तत्रारोपितत्वस्य प्रकारतया भानासंभवाच्च । ब्राह्मणत्वां-  
शो निः प्रकारकानुभवविरोधाच्च ।

किंचारोपितत्वं विशेषणमुपलक्षणं वा नाद्यः । तदानीमारो-  
पे मानाभावात् । नान्त्यः क्षत्रियादावारोपितस्य तस्य ब्राह्मणे-  
ऽपि सत्त्वेन ततोभेदप्रतीतेरार्थिक्या असिद्धेः । तस्मादब्राह्मण  
इत्यत्र नजर्यभेदे ब्राह्मणत्वावच्छिन्नप्रतियोगितयाऽन्वयः भेदस्य  
विशेषणतयाऽऽश्रये इति युक्तम् । अतएव ब्राह्मणे तत्प्रयोगाभावः ।  
नचैवं उत्तरपदार्थप्राधान्यं न स्यादिति वाच्यम् । अर्धपिप्पल्यां  
दिवदिष्टापत्तेरिति नैयायिकाः । एतेनारोपमात्रं द्योत्यं विषयत्वं  
संसर्ग इत्यप्यपास्तम् ।

नन्वेवं असः, असर्वस्मै इत्यादौ सत्त्वं स्मायादेशश्च न  
स्यात् उपसर्जनानामन्तर्गणकार्यस्य सर्वनामकार्यस्य चानङ्गीका-  
रादिति चेदुच्यते । 'एतत्तदोः सुलोप' इत्यस्य एतत्तदर्थनिष्ठैक-  
त्वाभिधायिनः सोर्लोप इत्यर्थः सिद्धान्ते त्वयापीष्टः । तथाच  
अनेषो ददाति असो ददाति इत्यत्र तदर्थस्य गुणीभूतत्वादे-  
कत्वस्य तत्रानन्वयादेव लोपस्याप्रसक्त्या अनज्जमास इतिज्ञा-  
पनार्थम् । नञ्ममासे उपसर्जनस्यापि सर्वनाम्नस्तत्कार्यं भवती-  
ति । नचैतत्तदेरित्यत्र सर्वनामत्वं नापेक्ष्यं मानाभावादिति वा-  
च्यम् । अक्रोरित्यकक्षहितव्यावृत्त्यर्थविशेषणोपादानेन सर्वना-  
म्नोरेव ग्रहणात् । 'सेव्यसेऽनेकया सन्नतापाङ्गये'त्यत्र तु विशेष्य-  
स्यैकत्वादेकवचनम् । अतएव 'पतन्त्यनेके जलधेरिवोर्मव' इत्या-



दौ विशेष्यबोधाद्बहुत्वम् । एतेन 'अनेकमन्यपदार्थे' इति व्याख्या-  
तम् । सुवन्तमित्यस्य जातिपरस्य तत्रापि विशेष्यत्वात् । एते-  
नाध्यारोपितैकत्वानां प्रकृत्यर्थत्वादनेक इति बहुवचनं नतु वा-  
स्तवप्रकृतिभेदाभिप्रायम् । यद्वाऽनेकश्चानेकश्चेत्येकशेष इत्य-  
प्यनाश्रयणीयम् । इत्यास्तां विस्तरः । यत्तु मतं अन्यपदार्थप्र-  
धानोऽयं समासः भावप्राधान्यमाश्रित्य नविद्यते ब्राह्मणत्वं यत्रे-  
त्यर्थात् । उन्मत्तगङ्गादावव्ययीभावस्येह तत्पुरुषस्य बहुव्री-  
हिबाधकत्वादकर्ता अमोक्तेत्यादौ 'नष्टमश्ने'ति कवभावस्तत्फल-  
मिति । तदपि भाष्ये निरस्तम् । अतस्मिन्नित्यादेरसिद्धेः ।  
अवर्षा हेमन्त इत्यत्र हेमन्तवत्ताद्विशेषस्याप्येकवचनापत्तेश्च ।  
अधनो ब्राह्मण इत्यादौ परवल्लिङ्गतापत्तेश्च ।

मतान्तरं तु—

तपः श्रुतं चयोनिश्चेत्येतद्ब्राह्मणलक्षणम् ।

तपःश्रुताभ्यां यो हीनो जातिब्राह्मण एव सः

इति वचनात् । ब्राह्मणादिशब्दाः तदीयगुणसमुदाये जातौ  
च शक्ताः अपूर्णो ब्राह्मणोऽब्राह्मण इति समासार्थ इति । तदप्य-  
सत् । जातिब्राह्मणेऽप्यब्राह्मणशब्दप्रयोगापत्तेः ।

जन्मना ब्राह्मणो ज्ञेयः संस्काराद्विज उच्यते ।

इत्यादिवचनानुरोधेन तपः श्रुतयोरुत्कर्षमात्राधायकत्वेन  
ब्राह्मणपदप्रवृत्तिनिमित्तत्वाभावाच्च । अतएव 'सुरापाननिषेधस्तु  
जात्याश्रय इति स्थिति'रिति कुमारवचनादिप्रामाण्याद् 'ब्राह्मणो  
न सुरां पिबेत्' 'ब्राह्मणं न हन्या'दित्यादीनां जातिमात्रपरत्वमि-  
तिसिद्धान्तः । अतएव छान्दाग्योपनिषदि संस्कारादिहीनेऽपि  
जात्राले नैतद्ब्राह्मणो विवक्तुमर्हतीत्यादिना गौतमस्य तत्संस्कार-  
प्रवृत्तिर्ब्राह्मणत्वनिश्चयादित्युक्तम् । 'तदभावनिर्धारणे च प्रवृत्ते'



रितिचेदान्त(१)सूत्रेऽपि तत्स्पष्टम् ।

प्रकृतमनुसरामः । यत्तु—

तत्सादृश्यमभावश्च तदन्यत्वं तदल्पता ।

अप्राशस्त्यं विरोधश्च नञर्याः षट्प्रकीर्तिता इति ।

तत्रान्योन्याभावात्यन्ताभावयोः शक्तिः । अन्ये तु व्युत्पत्तितात्पर्यादिवशगम्याः । अब्राह्मण इत्यत्र ब्राह्मणभि-  
न्न इति प्रतीतौ भेदप्रतियोगिवृत्तिप्रतियोगितावच्छेदकधर्मसाक्षा-  
द्व्यापकधर्मावच्छिन्नानुयोगिताकत्वं भेदस्यावबुध्यते । घटादा-  
वब्राह्मण इत्यप्रयोगात् । अत एवाजपन्यूनत्वसामसु इत्यत्रजपादि-  
वृत्तिप्रतियोगितावच्छेदकीभूतजपत्वव्यापकमन्त्रत्वावच्छिन्न एव  
जपादिभिन्ने एकश्रुतिविधानादूहिते इन्द्रशत्रुशब्दे तदभाव इति  
स्पष्टमाकरे । तथाच तद्धर्मेण मनुष्यत्वादिना प्रतिपोगिसादृश्य-  
मनुयोगिनो वस्तुगत्या भवतीत्यर्थो नतु तत्र सादृश्यस्यापि भान-  
म् । तदल्पता पुष्करिण्यां जलं नास्तीत्यादौ प्रकृष्टजले जलपदस्य  
लाक्षणिकत्वात् । एतेनानुदरा कन्येति व्याख्यातम् । अपचसि त्वं  
जालमेत्यत्र नञो न लोपस्तिष्ठि क्षेपे इति प्रशस्तपाके पचेलक्षण-  
या तस्याभावान्वये धातोरेव वा अपशस्तपाकपरतया नञस्तात्प-  
र्यग्राहकतया तल्लामः । एवमस्य ज्ञानं नास्तीत्यादौ योज्यम् ।

विरोधोऽधर्म इत्यादौ धर्मभेदस्य तज्जनकाश्रमेधादिक्रि-  
यायामपि सत्त्वात् । धर्माजनकत्वरूपो विरोधो ब्रह्मवधादौ प्र-  
तीयते । अतश्च प्रतिपोगिविशेषगतया वा अन्यथा वा एषाम-

( १ ) अ० १ पा० ३ सू० ३७ 'नैतद्ब्राह्मणो विवक्तुमर्हति समि-  
धं सोम्याहरोप त्वा नेष्ये न सत्यादगाः' छान्दोग्योपनिषत् ४-४-  
५) इति श्रुतिलिङ्गाद्यत्सत्यवचनेन शूद्रत्वाभावे निर्णीते जाधालं  
गौतम उपनेतुमनुशासितुं च प्रवृत्ते । अतो नास्तिशूद्रस्य ब्रह्मवि-  
द्यायामधिकार इति सूत्रार्थः ।



र्थानाम्भानमिति दिक् ।

इदं त्ववधेयम् । अविघ्नमिषञ्चापि परत्वात्तत्पुरुषः स्यात् । अव्ययीभावस्य निर्मलिकमित्यादौ सावकाशत्वात् । इति प्राप्ते उच्यते । 'रक्षोहागमलघ्वसंदेहाः प्रयोजनं' 'अथासंहितये'ति 'अदुत्तायामसंहित'मित्यत्र भाष्यवार्तिकयोः प्रयोगादुभयसमावेशो ज्ञाप्यते इति ।

इदं चावधेयम् । न ब्राह्मणस्य भाव इति भावप्रतिषेधयोर्युगपत्सम्बन्धविवक्षायां नञ्समासस्य भावप्रत्ययस्यच प्रसङ्गे यदि परत्वात्प्रत्ययः स्यात् । पुनः प्रसङ्गविज्ञानाच्च पौ-श्वात्समासः । तदा तत्पुरुषे तुल्यार्थतृतीयेति पूर्वपदप्रकृतिस्वरेणाद्युदात्तत्वमब्राह्मणत्वपदे स्यात् । इष्यतेतु प्रत्ययस्वरेणान्तोदात्तत्वम् । तस्मात्समास एव प्रथमम् । प्रकृत्यर्थस्य सापेक्षत्वेनासामर्थ्यात्प्रत्ययानुत्पत्तेः । नञ्समासस्तु प्रधानस्य सापेक्षत्वाद्भवत्येवेति वैषम्यम् । अतः सति शिष्टत्वात्प्रत्ययस्वरः । तत्प्रत्यये लितीतिपूर्वोदात्तत्वं च सिद्धमित्याहुः ॥

**ईषदकृता ॥ ७ ॥**

अत्र वार्तिकम् । ईषद्गुणवचनेनेति । अकृतेत्यपनीयतस्तस्थाने गुणवचनेनेत्येष वक्तव्यमित्यर्थः । तेनेषत्पिङ्गलः ईषद्रक्तं ईषदुन्नतं इत्यादि सिद्धम् । ईषद्गार्ग्य इत्यादौच नातिव्याप्तिः । यद्यपि गर्गापत्यत्वे उत्कर्षापकर्षौ नस्तस्तदेकार्थवृत्तिक्रियागुणानां तत्संभवात् गार्ग्यकल्पो गार्ग्यपाशइत्यादौ तत्समानाधिकरणानामेव गुणानां तदर्थयोगात् ।

**षष्ठी ॥ ८ ॥**



षष्ठ्यन्तं सुबन्तेन समर्थेन सह समस्यते । राज्ञः पुरुषो  
राजपुरुषः । इह षष्ठीलोपमजानतामप्यर्थबोधाद्राजपदं राज-  
सबन्धिनि लाक्षणिकम् । तस्याभेदेन पुरुषेऽन्वयः इति दर्शनान्तरम्  
शाब्दिकमते तु समाभे गतिस्वीकाराद्राजसंबन्धप्रकारकाश्रयत्व-  
संसर्गकपुरुषविशेष्यको बाध इति प्रागुक्तम् । कृद्योगा च षष्ठी  
समस्यते इति वाच्यम् । इधमप्रव्रश्चनः । पलाशशातनः । प्राति-  
पदाविधानां षष्ठी न समस्यते इति वक्ष्यमाणस्यायमपवादः ।  
अन्यदग्रे वाच्यम् ।

## याजकादिभिश्च ॥ ९ ॥

एभिः षष्ठी समस्यते । तृजकाभ्यां कर्तरीत्यस्यायं प्रतिप्रसवः ।  
ब्राह्मणयाजकः । याजक पूजक परिचारक परिवेषक स्नातक  
अध्यापक उत्सादक उद्गर्गक होतु पोतु भर्तु रथगणक  
पात्तगणक वृत् ।

‘गुणात्तरेण तरलोपश्चेति वक्तव्यम्’ । सर्वं गुणकात्स्न्ये इति  
सूत्रे पठितमेतदभाष्ये । तरबन्तस्य गुणवाचिनां समासः  
तरबलोपश्च । सर्वेषांश्चेततरः सर्वेषां महत्तरः सर्वमहान् पूरण-  
गुणेति निषेधस्यापवाद इति भाष्यम् । ननिर्धारणे इत्यस्येति  
वृत्तिः । गुणस्य स्वाश्रयेणैव समासनिषेधादिति तदाशयः ।

## न निर्द्धारणे ॥ १० ॥

निर्द्धारणे या षष्ठी सा न समस्यते । नृणां द्विजः श्रेष्ठः निर्द्धार-  
णस्य द्विजापेक्षत्वात्तेन समासः प्राप्तः । अथ पुरुषोत्तम इतिकथम् ।  
तत्रकेचित् । निर्द्धारणविषयस्य तत्प्राप्तियोगिनश्चैकधर्मावच्छिन्नत्वे  
निर्द्धारणम् । गत्रां कृष्णा बहुक्षरित्पत्र गोत्वस्योभयत्र सत्त्वात्



अत्रतु मुखममवायिकारणतावच्छेदकत्वेन सिद्धाया आत्मत्व-  
जातेः परमात्मन्यवृत्तत्वाच्च निर्धारणमनो न निषेधः । आत्म-  
पदवाच्यतावच्छेदकसिद्धौ विभुमैन्धवादिष्यतिप्रसङ्गादित्याहुः ।  
तच्च उक्तरीत्या सिद्धस्यैवात्मत्वस्यात्मपदवाच्यतावच्छेदकत्व-  
मिति जलपरमाणुष्वपि तत्सिद्धिः । अनएवेश्वरेऽपि श्रौतात्म-  
पदप्रयोगः । संगच्छते ।

अन्येतु निर्धारणविषयप्रामिद्योगिनोस्तान्निमित्तधर्मस्य बाधदत्त-  
समासनिषेधः । जीवात्मभ्यः परमात्मनो निर्धारणेन नित्यज्ञान-  
वत्त्वादिकं निमित्तं तत्प्रयोगाभावात्समास इत्याहुः । द्विवचन-  
विभक्त्येति सूत्रस्य कैयटस्वरसोऽप्येवम् । लीलावत्युपाये तु पञ्चमी-  
तियोगविभागात्पञ्चमीसमासः ।

यस्मात्क्षरमनीतोऽहमक्षरादपि चोत्तमः ।

अनोऽस्मि लोके वेदेच प्रथितः पुरुषोत्तमः ॥

इति भगवद्गीतोक्तेरित्युक्तम् ।

द्वाविमौ पुरुषौ लोके क्षरश्चाक्षर एव च ॥

इति तन्मोक्तत्वात्तदर्थलाभइति तद्व्याख्यातारः । कुमुदाञ्जल्यु-  
पाये तु निर्धारणसप्तम्या समासः । नचैवंषष्ठीसमास निषेधव्य-  
र्थम् । तत्रान्तोदात्तत्वं, सप्तमीसमासे तु तत्पुरुषे तुल्यार्थेति पूर्व-  
पदप्रकृतित्थरइतिभेदादित्युक्तम् । यत्तु संज्ञायामितिसमासस्य  
नित्यत्वात्स्वपदविग्रहत्वमयुक्तमिति तदकिञ्चित्करम् । सप्तमीशौ-  
ण्डे रित्यत्र सप्तमीतियोगविभागात्समासस्य वाच्यत्वात् । अतएव  
नरशूर इतिप्रयोगस्यापि सिद्धिस्तत्रव्याख्यातेतिदिक् । प्रति-  
पदाविधाना च षष्ठी न समस्यते इति वाच्यम् । सर्पिषो ज्ञानम् ।  
ज्ञोविदर्थस्येति षष्ठी । षष्ठीशेष इत्यपहायान्यासर्वा षष्ठी



प्रतिपदविधाना । नच न निर्द्धारणे इति अस्य वैयर्थ्यम् । यतश्च निर्द्धारणमिति सूत्रस्य सप्तमीमात्रविधायकत्वाद्विशेषविहित-सप्तम्या सामान्यप्राप्तपष्ठ्या बाधो माभूदिति चकारेण तदभ्यनु-ज्ञानेऽपि षष्ठीशेषे इत्यस्यैव तद्विधायकत्वात् । एवं स्वा-मीश्वरेत्यादावपीति गृहस्वामी सर्वेश्वर इत्यादिभिर्द्वम् ।

अत्रायं सिद्धान्तः । ज्ञोऽविदर्थस्येसादि चतुर्दशसंख्या दिवस्तदर्थस्येसादिषट्संख्यां शेष इत्यनुवर्तते । तत्र च षष्ठी शेष-इत्येव तत्सिद्ध्या तद्विधानं नियमार्थम् । षष्ठीभवति श्रूयते एव । षष्ठीभवतीत्यन्तायोगव्यच्छेदस्य शेषवचनादेव सिद्धेः । क्रिया-संगतस्याप्येवकारस्यायोगव्यच्छेदार्थत्वम् । ज्ञानमर्थगृह्णत्येवेत्या-दौ क्वचित्तथा व्युत्पत्तेश्च । यद्वा षष्ठ्येव भवतीति नियमव्यावर्त्य-स्य पूर्वप्राप्तस्य विभक्त्यन्तरस्याभावाल्लोपएव व्यावर्त्यः । तथा च षष्ठीलोपप्रयोजकः समास एव न भवतीति फलितार्थः । तस्य च तिङन्ते प्राप्त्यभावादेव व्यावर्त्यत्वानुपपत्त्या मातुः स्मरण-मित्यादौ षष्ठीलोपाभावस्तदर्थः । मातुः स्मरतीत्युदाहरणं च वृत्तिकारादीनां कृदन्तस्यैवोपलक्षणमिति प्रामाणिकाः । नचै-वं हरिस्मरणमित्यादीनामनुपपत्तिः । कर्मषष्ठ्या समासेन तत्संभवात् । नच विशेषाभावः । तत्र समासान्तोदात्तत्वं, कर्मषष्ठ्या समासेतु कारकपरत्वात्कृदुत्तरपदप्रकृतिस्वरत्वमिति विशेषात् । तदुक्तं वाक्यपदीये ।

कारकैर्व्यपदिष्टेच श्रूयमाणक्रिये पुनः ।

प्रोक्ता प्रतिपदं षष्ठी समासस्य निवृत्तये ॥

इति । अपिच मातुः स्मृतमित्यत्र नलोकेति कर्मषष्ठीनिषे-धात् शेषषष्ठ्याश्चोक्तरीत्या समासाभावाद्वाक्यस्यैव साधुत्वम् । तदुक्तम् ।



निष्ठायां कर्मविषया षष्ठी च प्रतिषिध्यते ।

शेषलक्षणया षष्ठ्या समासस्तत्र नेष्यते ॥

तथाच प्रतिपदविधानेति निषेधो व्यर्थः । तदपवादः कृत्योगा-  
चैत्येतदपि व्यर्थमेव । कतुर्कर्मणोः कृतीत्यत्र तु शेष इत्यस्य  
निवृत्त्या कर्मणिषष्ठिमिप्राप्तामेवेदं विधत्तेऽति तद्योगे षष्ठीसमासो  
भवत्येवेति दिक् ।

## पूरणगुणसुहितार्थसद्व्ययत- व्यसमानाधिकरणेन ॥ ११ ॥

पूरणाद्यर्थैः सदादिभिश्च षष्ठी न समस्यते । सतांषष्ठः । पू-  
रणार्थाः प्रत्यया एव गृह्यन्ते इति प्रागुक्तम् । गुणेतिः केवलं गुणे  
गुणादिशिष्टद्रव्ये च वर्तन्ते तेषामुपादानम् । चन्दनस्य गन्ध इत्यादौ  
हि वैयधिकरणमेव । नतु कदापि चन्दनं गन्धइति सामानाधिकर-  
ण्यम् । शुक्लादीनां तु पटस्य शुक्लइति शुक्लः पट इति चोभयं व्युत्प-  
न्नम् । यद्यपि मनुबलोपादाश्रयलक्षणया वा सामानाधिकरण्यं तच्च  
गन्धवच्चन्दनमित्यादावपि । तदाश्रयाभेदप्रत्ययः समानः, तथापि  
मनुपं विना नास्तीत्ययमेव विशेषः । लक्षणायाश्च तत्पदेषु निरूढ-  
त्वाभावात् । आधुनिकलक्षणायाश्च निषेधात् । ननुभेदाभेदवादि-  
मते गुणाभेदस्यैव द्रव्ये स्वीकारात्तत्ररूपादिपदेऽतिप्रसङ्गः स्या-  
दिति चेन्न । तैरपिपटरूपमितिप्रयोगप्रतीत्योरनङ्गीकारात् । रूप-  
त्वादिव्याप्यधर्माणामेवाभेदप्रतियोगितावच्छेदकत्वमिति स्वी-  
कारात् । तस्मादेकानुपूर्व्यवच्छिन्नस्य यस्य शब्दस्य गुणतद्वि-  
शिष्टद्रव्योभयबोधकत्वं तेषामेवायं निषेध इति चन्दनगन्धः प-  
टरूपमित्यादौ भवत्येव समासः । नचपटस्यशौक्ल्यमित्यत्र निषे-



घो न स्यात्सर्वदा व्यधिकरणत्वादिति वाच्यम् । यत्प्रतिपाद्यगु-  
णप्रतिपादकशब्दस्य सामानाधिकरण्यवैयधिकरण्याभ्यामन्वय-  
बोधकत्वं तेनापि सह समासनिषेधात् । अस्तिच शुक्लगुणस्यप्र-  
कृत्यर्थतावच्छेदकधर्मत्वाच्च भावप्रत्ययान्तगुणविशिष्टद्रव्यत्वाच्च प्र-  
कृतिकशौक्ल्यपदप्रतिपाद्यत्वं तत्प्रतिपादकशुक्लपदस्य चोभयथा  
बोधकत्वात् । नच रूपपदप्रतिपाद्यगुणप्रतिपादक शुक्लपदमा-  
दाय तस्यापि निषेधः स्यादिति वाच्यम् । समान प्रकारकत्वेन-  
प्रतिपादकत्वस्योक्तत्वात् । नचैतावान् विशेषःकुतो लभ्यत इ-  
ति वाच्यम् । तत्स्थैश्च गुणैः समासइति वार्त्तिकस्य मान-  
त्वात् । गुणिनासह भेदेनान्वयबोधकत्वस्य तदर्थत्वात् । त-  
स्यचगुणमात्रसाधारणेन भेदमात्रेणान्वयबोधकत्वलाभात् ।  
नच ब्राह्मणस्य शुक्ल इति नोदाहरणं दन्तादिनैव सह सा-  
काङ्क्षत्वादिति वाच्यम् । प्रकरणादिना विशेष्यस्य निर्ज्ञातत्वे  
शुक्लेनापि सामर्थ्यात् । संख्यायास्तु न निषेधः । शतमहस्त्रा-  
न्ताच्चनिष्कात् क्रोशशतयोजनशतयोरुपसंख्यानं स्वारीशतमपि  
ददातीति मुनित्रयोक्तेर्ज्ञापकत्वात् । अनित्यश्चायं गुणेन षष्ठी-  
समासनिषेधः । उत्तरपदार्थप्राधान्यामित्यादिमुनिप्रयोगात् तेन  
यत्नगौरवादिसिद्धिः । सुहितार्थास्तृप्त्यर्थाः । फलानां सुहिताः ।  
करणस्य शेषत्वविवक्षायां षष्ठी । न लोकेति निषेधस्य कृद्यो-  
गलक्षणषष्ठीविषयकत्वात् ।

नन्वेवं तृतीयासमासेन फलतृप्त इत्यादेरापत्तिः ।

फलैर्नानाविधैश्चित्रैःस्वादुशीतैश्च वारिभिः ।

तृप्तास्तां भ्राजथुमतीं पप्रच्छुः कस्य पूरियम् ।

इतिभट्टिप्रयोगेण सुहितार्थयोगे शेषत्वविवक्षैवेति नियमस्य  
वक्तुमशक्यत्वात् । नचेष्टापत्तिः, निषेधवैयर्थ्यादिति चेन्न षष्ठ्या



समासेऽन्तोदात्तत्वं स्यात् । तृतीयया तु थाथादिस्वरापवादस्तृ-  
 तीयाकर्मणीति पूर्वपदप्रकृतिस्वर इति विशेषात् । पितृनताप्सी-  
 तइतिप्रयोगेणतृपेः सकर्मकस्या पिसंत्वात्कर्मणिक्तप्रत्ययसंभवात्  
 फलतर्पणमित्यत्र कारकात्परत्वेनकृदुत्तरपदप्रकृतिस्वराच्च । अ-  
 तएव मुहितार्थयोगे करणस्यशेषत्वविवक्षेवेसाहुरितिहरदत्तेन त-  
 त्रापरस्तिष उद्भाविता इसाहुः ।

संत द्विजस्य कुर्वन्, द्विजस्य कुर्वाणः । शेषेषष्ठी ।  
 चोरस्य द्विपन् । द्विषः शतुर्वचिचनमितिपक्षे कर्मणि षष्ठी ।  
 ब्राह्मणस्य पश्यन्निषत्तु न प्रसङ्गो लादेशप्रयोगे षष्ठ्यां  
 निषेधात् । ओदनाद्यपेक्षायाश्चशत्राद्यन्तेन सहासामर्थ्या-  
 त् । अव्ययं ब्राह्मणस्य कृत्वा । तादर्थ्यस्य शेषत्वनि-  
 वक्षायांषष्ठी । ब्राह्मणसंबन्धिनी क्रियेत्यर्थः । एवं पुरा सूर्यस्यो-  
 देतोराधेयः । कर्तरिषष्ठी । नच नलोकेतिनिषेधः । तोमुन्कमुनोः  
 प्रतिप्रसन्नस्य वक्ष्यमाणत्वात् । अत्र वृक्षस्योपरीति अव्ययत्वा-  
 त्समासप्रतिषेध इति कैयटहरदत्तौ । पूर्वोत्तरसाहचर्यात्कृदव्यये-  
 नैव निषेध इति रक्षितादयः । अतएवाव्ययपदेन कुन्मेजन्तः कृत्वा-  
 तोमुन्कमुन इत्युक्त्वा अव्ययकृतो गृह्यन्ते इतिमाधेवेनोक्तम् । तेन-  
 यत्कृतेऽरीन्निगृह्णीमः । तत्पाणिमात्मापरिपातुकं तु इत्यादिसिद्धम्  
 सर्वपश्चादितिभाष्यप्रयोगोऽप्यत्रप्रमाणम् । तव्येति निरनुव-  
 न्धग्रहणात्तव्यतासह भवत्येव समासः । गतिकारकोपपदादिति  
 कृदुत्तरपदप्रकृतिस्वरः । तव्यतस्तित्वेनान्तस्वारतत्त्वम् । तव्य-  
 स्य त्राद्युदात्तत्वात्मध्योदात्तत्वं स्यादिति विशेषः । समानाधि-  
 करणेन शुक्रस्य गाणवकस्य, राज्ञः पाटलिपुत्रकस्य, पाणिनेः  
 सूत्रकारस्येति भाष्यम् । मारावी शब्दो मार्क्यता मित्याह मारा-  
 विकः । मारावीति मारूयुक्तस्य रावीति रुधातोर्भावेचिणन्तस्या-



नुरकरणम् । तदाहेति माशब्दादिभ्य उपमंख्यानमितिठक् । मा-  
राविदस्येति पाठे उक्तशब्दं ददातीति स एवार्थः । एवं तक्षकस्य  
सर्पस्येत्यप्युदाहार्यम् । अन्यदग्रे वक्ष्यामः ।

## क्तेन च पूजायाम् ॥ १२ ॥

मतिबुद्धीतिविहितक्तान्तेन षष्ठी न समस्यते । पूजार्थान्मसा-  
द्यर्थाच्च तद्विधानात्पूजया तत्सूत्रविहितक्तप्रत्यय उपलक्ष्यते ।  
तेनगत्याद्यर्थप्रकृतिकक्तान्तस्यापि निषेधः । राज्ञां मतो बुद्धः  
पूजितो वा । क्तस्यच वर्तमाने इतिषष्ठी । कलहंसराममहितः  
कृतवानित्यादौ तु कर्तुः शेषत्वे षष्ठी ततः समासः । शेष षष्ठ्या  
समासेऽन्तोदात्तत्वम् । अन्यथा कारकपरत्वात्कृदुत्तरपदप्रकृतिस्वर  
इतिविशेषाच्च निषेध इति केचित् । अन्ये तु भूने क्तान्तात्कर्तरि  
तृतीया । पूजितो यःसुरासुरैरिति दर्शनात् । कृत्करणे कृता-  
बहुलमिति समासः । तेनेत्यधिकारे उषज्ञात इतिनिर्देशेन वर्तमा-  
नार्थकेनक्तेन भूतार्थस्य क्तस्य बाधो नेति ज्ञापितत्वात् । तस्यचो-  
क्तप्रयोगानुरोधेन सामान्यापेक्षत्वाश्रयणादित्याहुः ।

## अधिकरणवाचिना च ॥ १३ ॥

क्तेन षष्ठी न समस्यते । इदमेषांमासितं गतं भुक्तं वा । क्तो  
ऽधिकरणेचोत्तः । अधिकरणवाचिनश्चेतिर्कर्तरि षष्ठी । वाचि-  
ग्रहणं स्पष्टार्थम् । किंवृत्तं यद्वृत्तं मित्यादौ भावे क्तः व्यधिकरणे  
बहुव्रीहिः । तद्वाकर्तरि क्तः । तृतीयासमास इत्याहुः ।

## कर्मणि च ॥ १४ ॥

चकार इतिशब्दार्थः । कर्मणीति सप्तम्यन्तानुकरणम् । तं-



शब्दमुच्चार्य विहिता षष्ठी न समस्यते । उभयप्राप्तौ कर्मणीति सूत्रविहितेति यावत् । चित्रं गवां दोहोऽगोपेन । अत्र तन्मियमात्कर्मणि षष्ठी । अथशब्दानुशामनमित्यत्र तु कर्तृकर्मणोरित्येव षष्ठी । शब्दानामनुशासनं नत्वर्थानामित्यर्थे कर्तृविशेषनिवृत्तावतात्पर्यात् । अतो नायं निषेध इत्याहुः । एतदभिप्रायेणैव अथातोब्रह्मजिज्ञासेत्यत्र कल्पतरावुक्तम्—प्रकृते तु ब्रह्मकर्मत्वमेवोपादीयते नतु कर्तृमतोऽतिशय इति उभयप्राप्त्यभावात्कर्तृकर्मणोः कृतीत्येव षष्ठी । तेन ब्रह्मजिज्ञासेत्युपपन्नः समास इति । केचित्तु तत्राकाकारयोः स्त्रीप्रत्यययोः प्रतिषेध इत्याश्रित्योभयप्राप्तावित्यस्य बाधात् कर्तृकर्मणोरिति षष्ठी । अतः समास इत्याहुः । प्रसक्तिमात्रमुभयोरपेक्षितं नतु शब्दमुपादानमिति तदभिप्रायः । अतएवशेषषष्ठ्या समासइतिपक्षोऽपि कैयटादिभिरुक्तः । केचित्तुविशेषेण विभाषेति पक्षस्यापि तज्जक्ष्यमाणत्वान्नियमाप्रवृत्तिपक्षे इदमित्याहुः ।

## तृजकाभ्यां कर्तरि ॥ १५ ॥

कर्त्रर्थतृजकाभ्यां षष्ठ्या न समासः तृचः कर्त्रर्थत्वान्यभिचारात् । कर्तरीसकस्यैव विशेषणं अपां स्रष्टा वज्रस्यभर्ता । नचयाजकादित्वाद्भर्तृशब्दे समासः शङ्काः । प्रत्यर्थस्यैव तत्र ग्रहणात् । ओदनस्य पाचकः कर्तरि किम् । इक्षूणां भक्षणांमशुभक्षिका । पर्यायार्हणोत्पत्तिषु ण्वुच् । धात्वर्थनिर्देशे ण्वुल्वा । अथ कथं घटानां निर्मातृांस्त्रुवनविधातुश्च कलहः निर्जात्रनेत्रावतरत्वबोधिकामित्यादि । अत्र न्यासकारः । तृन्समासोऽयम् । नचतत्र नलोकेति षष्ठीनिषेधः । प्रकृतसूत्रेऽनुबन्धनिर्देशेन तदन्त्यत्वासिद्धोरित्याह—शेषषष्ठ्यासमास इति कैयटादयः । अन्येतु



जनिकर्तुः प्रकृतिः, तत्प्रयोजको हेतुश्चेत्यादिनिर्देशादयं निषेधो  
ऽनित्य इत्याहुः ।

## कर्तरि च ॥१६॥

कर्तृषष्ठ्या अकेन सह समामो न स्यात् । भवतः शायिका ।  
पर्यायार्हणैतिषुब् । तृचो योगे कर्तुरभिधानेन कर्तृषष्ठ्याऽनुप-  
पत्त्या नात्र तृचोऽनुवृत्तिः ।

## नित्यं क्रीडाजीविकयोः ॥१७॥

अर्थद्वये षष्ठी नित्यं समस्यते । नचात्र निषेधस्यैव नित्य-  
त्वान्वयः सन्निहितत्वादिति वाच्यम् । तस्य प्रतिषेधारम्भसाम-  
र्थ्यादेव नित्यत्वात् । विधेश्चैकलिपकत्वेन तस्यैव नित्यत्वान्वये  
वचनसार्थक्यात् । उद्दालकपुष्पभाञ्जिका । संज्ञायामिति भावेऽणुल् ।  
क्रीडाविशेषस्येयं संज्ञा । कर्मणि षष्ठी । जीविकायां दन्तलेखकः ।  
क्रीडायां विकल्पे जीविकायां तृजकाभ्यां कर्तरि इति निषेधे च-  
प्राप्ते इदम् । अत्र जयादित्यः । तृजकाभ्यां मित्यत्र कर्तरीति षष्ठ्या  
विशेषणं नतु प्रत्यययोः । नच कर्त्रर्थकतृचा योगे कर्तृषष्ठ्या  
असंभवात्तदग्रहणवैयर्थ्यम् । तस्योत्तरार्थत्वात् : कर्तरिचेति सूत्रे  
हि कर्तृग्रहणं तृजकयोर्विशेषणम् । कर्त्रर्थकाभ्यां तृजकाभ्यां ष-  
ष्ठी न समस्यते इति । एतन्मतेऽपि फलितार्थः प्रागुक्तार्थेन तु-  
ल्य एव । किन्तु सूत्रद्वयेऽर्थव्यत्यय इति विशेषः । नित्यं क्रीडे-  
तिसूत्रे अकप्रत्ययमात्रमुदाहरणमिति तुल्यम् ।

वामनस्तु रमणीयकर्तेति जीविकायामपि तृचा समासमाह ।  
अकेजीविकार्थे इतिसूत्रेऽकइति किमित्युक्त्वा तत्प्रत्युदाहरणात् ।  
क्रीडायां लक्षणाभावेन तृजभावेऽपि जीविकायां णुल्तृचाविति



तृचोऽपिसुलभत्वात् । अतएव तृजुत्तरार्थे इति व्याख्यातम् ।  
अन्यथा कर्मणिचेति सूत्रे ताद्विच्छेदेऽत्राप्यननुवृत्तिप्रसङ्गादिसाहुः

## कुगतिप्रादयः ॥ १८ ॥

कुशद्रो गतिमंज्ञाः प्रादयश्च समर्थेन नित्यं समस्यन्ते । कुश-  
ब्दः पापार्थोऽत्रगृह्यते नपृथग्व्यर्थः । अव्ययसाहचर्यात् । अव्यये  
नञ्कुनिपातानामिति वार्तिकोक्त्या तस्याप्यव्ययत्वात् । कुपुरुषः  
कुत्तिनः पुरुषइत्यर्थः । ईषदर्थेचेति कोः कादेशविधानात्तत्रापि  
समासः । ऊरीकृत्य । प्रादिग्रहणमगर्थम् । तत्र त्रिषयवि-  
भागो वार्तिकैरुक्तः—स्वती पूजायाम् । सुभुजा । अतिराजा न-  
पूजनादिति समासान्तनिषेधः । अतिसिक्तमेव भवतेत्यतिक्रमणे-  
ऽप्यतिः समस्यते इति कैपटः । अतिरतिक्रमणेचेति कर्मप्रवच-  
नीयत्वात्पत्वाभावः । सुष्ठुमिप्यत्रोपसर्गत्वान्नपत्वम् । दुर्निन्दा-  
याम् । दुर्गवः । समासान्तष्टच् । आङ्गीषदर्थे । आकटारः ।  
क्रियायोगे तु गतित्वात्समासः । आमन्दैरिन्द्रहारिभिर्याहि-  
मयूररोगभिरित्यत्र तु सामर्थ्येऽपिइन्द्रं प्रत्यगतित्वात्तद्गतेषदर्थ-  
त्वाभावाच्च न समासः ।

प्रादयो गताद्यर्थे प्रथमया । प्रगत आचार्यः प्राचार्यः । प्रा-  
न्तेवामी प्रपितामहः । वृत्तिविषये गताद्यर्थवृत्तीनां प्रादीनां ग-  
तित्वाभावेऽपि प्रादिग्रहणसामर्थ्यात्समासः । अत्यादयः क्रान्ता-  
द्यर्थे द्वितीयया । अतिक्रान्तो मालामणिमालः । अवादयः कृष्टा-  
द्यर्थे तृतीयया । अवकृष्टः कोकिलया ऽवकोकिलः । पर्यादयो  
ग्लानाद्यर्थे चतुर्थ्या । पारग्लानो ऽध्ययनाय पर्यध्ययनः । अलं  
कुमार्यै अलंकुमारिः । एकत्रिभाक्तेत्युपसर्जनत्वात् ह्रस्वः ।  
नित्यसमासत्वेऽपि चतुर्थ्याविधानसामर्थ्यात्पक्षे वाक्यम् । अतएव-



तत्सूत्रेऽलंकुमार्यै अलंकुमारिरिति भाष्यम् ।

दीक्षितास्तु नाथमेतद्विषयः । प्रादिसमासस्यायं प्रपञ्च इति सिद्धान्तात् । अलंशब्दस्य च प्रादित्वविरहात् । किन्तु द्विगु-  
प्राप्तापञ्चालपूर्वेत्यनेन ज्ञाप्यमानोऽलं पूर्वस्तत्पुरुषोऽत्र सूत्रे पृथग्ग-  
तिग्रहणात्पर्याप्त्यर्थेनापि तेन भवन्नभिधानानुरोधाच्चतुर्थ्यन्तेनैव  
भवति । तस्य चानित्यत्वं निर्वाधमेवेत्याहुः ।

निरादयः क्रान्ताद्यर्थे पञ्चम्या । निष्क्रान्तः कौशाम्ब्या नि-  
ष्कौशाम्बिः । नच प्रादिग्रहणस्यागत्यर्थत्वात्कर्मप्रवचनीयानामपि-  
समासापत्तिः । कर्मप्रवचनीयानां प्रतिषेधो वक्तव्य इति वचनेन तद्वा-  
रणात् । वृक्षं प्रति विद्योतते विद्युत् । अथ कथमधीत्येति । अधिपरी  
अनर्थकाविति कर्मप्रवचनीयत्वादिति चेत् अत्र केचित् । अध्या-  
पकधूर्तैरिति निर्देशादनित्यो निषेधः । अतएव सुस्तुतमतिस्तुत-  
मिति षत्वाभावेऽपि समासः कैयटादावुक्तः इत्याहुः । अधीत्य  
स्नात्वेति खट्वाक्षेपेऽत्र गतभाष्यप्रामाण्यादिनि तत्त्वम् । अव्ययं प्रवृ-  
द्धादिभिः समस्यत इति वक्तव्यम् । पुनः प्रवृद्धं बहिर्भवति । पुनर्ग-  
वम् । पुनः सुखम् । इवेन विभक्त्यलोप इत्यादि । अव्ययमव्य-  
येन प्रयोज्यपतिमिति । उदात्तयता गतिमता च तिङ्ङाऽव्ययं सम-  
स्यते इति वक्तव्यम् । अनुव्यचलत् । यत्परियन्ति । एतत्तत्त्वं  
सहसुपेसत्रोक्तम् ।

## उपपदमतिङ् ॥ १९ ॥

उपपदं सुबन्तं समर्थेन नित्यं समस्यते । अतिङन्तश्च समासः ।  
कुम्भकारः । अतिङिति किम् । मा भवान् भूत् । अन्यथा माङि-  
लुङिति सप्तमीनिर्दिष्टस्य माङिउपपदत्वाल्लुङन्तेन समासः स्यात् ।  
यद्यपि इह सूत्रेऽतिङिति नोपपदविशेषणम् । किन्तु समासस्यैवेति



## ९९४ व्याकरणसिद्धान्तसुधानिधौ द्वितीयाध्याये

स्वप्नया भाष्ये नोक्तम् । तथापि अनवकल्पयेति सूत्रे किंवृत्त-  
स्यानधिकारादकिंवृत्तग्रहणानर्थक्यमित्युक्त्वा उपपदसंज्ञार्थमित्या-  
शङ्क्य अतिङिति समासप्रतिषेधात्तत्तज्ञानर्थक्यमिति सिद्धान्तित-  
त्वाल्लभ्यते । पूर्वसूत्रेऽपि गतीतिपृथक्कृत्पातिङिति पृथक्योज्यम् ।  
तेन प्रपततीत्यादौ न समासः । नच सुप्सुपेत्पाधिकारादेव तिङन्त-  
व्यावृत्तिरिति वाच्यम् । सुप्सुपेत्यस्य निवृत्तिज्ञापनार्थत्वात् ।  
सुविति प्रथमान्तं त्वनुवर्तते एव । अन्यथा राजदर्शीत्यादौ पूर्व-  
पदस्यासुबन्तत्वाच्चलोपो न स्यात् । निर्गत इतिरुत्वम् । संयन्ते  
तिपरसवर्णविकल्पश्च न स्यात् । सुप्सुपेति निवृत्तमिति भाष्यस्य  
तु एकदेशनिवृत्तावेव तात्पर्यमिति कैयटादयः ।

ननु कारको गत इत्यत्र तुमुन्बुलौ क्रियायां क्रियार्थायां  
इति कर्तुं गत इत्यर्थे गतशब्दे उपपदे ण्वुलविधानात्समास निवृत्त्यर्थं  
अक्रियार्थमितिङ्ग्रहणमस्तु । अन्यथा गतकारक इति स्यात् ।  
अक्रियेत्युक्ते तु प्रकृतिवाच्यक्रियाश्रयप्रत्ययोस्तथा क्रियावाचि-  
त्वान्न समास इति चेन्ना । अतिङिति सुबन्तविशेषणनया सुबन्तस्य  
द्रव्यवाचित्वेन क्रियार्थत्वाभावात् । कृदन्ते प्रकृत्यर्थस्य क्रियायाः  
प्रत्ययार्थे कर्तरि विशेषणत्वात् । अतएव गतशब्दे समासस्याप्य-  
प्रसक्तिः । धातुमात्रस्योपपदत्वात् । धातोश्च क्रियावाचित्वात्त-  
दाश्रयप्रत्ययोत्पत्तेः । नच तर्हि धातोरेव समासः स्यादिति वाच्य-  
म् । प्रत्ययार्थेन सह संसृष्टस्य निः कृष्य समासस्याशक्यत्वात्  
सुबन्तत्वाभावाच्च । नचकारकस्य गतिरित्यत्र भावप्रत्य-  
यस्य क्रियावाचकत्वात्तदन्तेन समासनिषेधार्थं अति-  
ङ्ग्रहणं स्यादिति वाच्यम् । तत्रापि प्रत्ययेन सत्त्वं-  
रूपतापञ्जाक्रियाभिधानात् । साध्यरूपाक्रियाया धातुमात्र-  
बोध्यत्वात् । सुबन्तस्य क्रियावाचित्वाभावात् । क्रियावाचिन



अथ सुबन्तत्वाभावात् । कृदभिहितो भावो द्रव्यवत्प्रकाशत इति न्यायात् । द्रव्यधर्मानलङ्घन संख्यादीन् गृह्णातीत्यर्थात् । अन्यदग्रे वक्ष्यामः । तस्मात्सुपेत्यस्य निवृत्तिरेव तत्प्रयोजनम् ।

तेन गतिकारकोपपदानां कृद्भिः सह समासवचनं प्रागुबुत्पत्तेरिति परिभाषा ज्ञाप्यते । एकदेशानुमतिद्वारा समस्तपरिभाषाया लक्ष्यानुरोधेन ज्ञापनसंभवात् । गतीनां यथा । व्याजिघ्रशीति व्याघ्री । आतोऽनुपसर्गे कः । नच पाघ्रेति शप्तत्ययापत्तिः । जिघ्रतेः संज्ञायां प्रतिषेधारम्भात् । विआइति उपसर्गद्वयस्य घशब्दात् सुपोऽनुत्पत्तावेव तेन समासः । अन्यथास्वार्थद्रव्यलिङ्गसंख्याकारकाणां क्रमेण प्रत्यय इति प्रक्रियामाश्रित्य पूर्वं लिङ्गाकाङ्क्षाध्रौव्येण तन्निमित्तकप्रत्ययो लक्षणान्तराभावाद्भावेव स्यात् । घशब्दमात्रस्य जातिवाचकत्वाभावात् । ङीष्श्च सूकरीत्यादौ सावकाशत्वात् । पश्चाद्गतिसमासे व्याघ्राशब्दस्य जातिवाचित्वेऽपि अदन्तत्वाभावात् ङीष् न स्यात् सुबुत्पत्तेः प्रागेव समासे तु व्याघ्राशब्दस्य पूर्वसिद्धौ जातिलक्षणो ङीष् सिद्धः । नच तत्र सामान्यनिमित्तटावापत्तिः । अन्तरङ्गत्वात्समासस्यैव प्रवृत्तेः तदुत्तरं ङीषैव तद्भाषात् ।

एवं कारकाणां अल्पैरभ्रैर्लिप्ताअभ्रलिप्ती कर्तृकरणेकृता बहुलमिति समासः । ततः करणपूर्वादित्यनुवर्तमाने क्तादल्पाख्यायामिति ङीप् । यदि सुबुत्पत्त्यनन्तरं स स्यात्तदा पूर्वटाबुत्पत्तौ ङीष् न स्यात् । अत इत्यधिकारात् । नच वचनसामर्थ्यम् । अभ्रैर्बिलिप्ताद्यौरिति वाक्यावस्थायामपि ङीषापत्तेः । पूर्वशब्दस्य व्यवस्थावचनत्वम् । अत इत्यस्य प्रातिपदिकादित्यस्य चाधिकारस्य बाधो वेति कल्प्यत्वात् । साहि तस्य धनक्रीतेत्याद्यनुपपत्तेः । ननु त्वद्वीत्यापि उक्तप्रयोगोऽनुपपन्न एव । एवं दधिते चादित्यादौ



सात्पदाद्योरिति षत्वनिषेधश्च नस्यादिति चेत् ।

अत्राहुः । कचित्सुबुत्पत्तात्रपि कारकसमासो भवतीति सुपे-  
त्यस्यनिवृत्तावेव तात्पर्यं नतु सुपः प्रागेव समास इत्यत्र । तथाच  
कार्यानुरोधात्कचिदुत्पत्ते कचिच्चानुत्पत्ते सुपि समास इति ।  
दधिमेचावित्यत्र तुनिरुपपदात्सेचयतेः किपि कृते षष्ठीसमासेऽपि  
सिद्धमिति प्रागुक्तम् ।

उपपदानां यथा कच्छेन पिबति कच्छपी । सुपीतियोगविभा-  
गात्कः । आतोनुपसर्गे इति कप्रत्ययः । जातिनिमित्तत्वेनावयवा-  
र्थवाधस्यावश्यकत्वादिति कैयटः । व्याघ्रीवद्व्याख्येयम् । यत्तु  
आतिष्ठित्युपपदविशेषणं तेन प्रधानहारको ब्रजतीत्यत्र नेति तन्न ।  
प्रथमान्तसुबुग्रहणस्यापि निवृत्तिप्रसङ्गात् ।

## अमैवाव्ययेन ॥ २० ॥

अस्मात्रविधायकसूत्रे यत्सप्तभीनिर्दिष्टं तदेवोपपदं अव्ययेन  
समस्यते इति नियमोऽयं । इदंचामैवेत्यस्यावृत्त्या निरूपित्वस्य  
तृतीयार्थत्वात् । तस्यचोपपदविशेषणत्वाल्लभ्यते । अस्मात्रनिरू-  
पितं यस्योपपदत्वं तदव्ययेन समस्यते इति पर्यवसानात् । ताव-  
न्मात्रस्य च पूर्वैणैव सिद्धत्वान्नियमविधिस्वाभाव्यात्तदेव समस्यत  
इत्यर्थसिद्धिः । एवंच तुल्यविधानमित्यध्याहारो नादरणीयः । स्वा-  
दुंकारम् । संपन्नंकारम् । लवणंकारम् । स्यादुमिणमुलितित्वा  
दुग्रहणस्यार्थपरत्वात् । निपातनात्पूर्वपदे मान्तत्वम् । अत्र प्रत्यया-  
न्तरविध्यभावात्स्वादुशद्वस्याममात्रनिरूपितमुपपदत्वम् । अतए-  
वाव्ययान्तरं प्रत्युपपदत्वाभावादमैव समासः । अग्रेभोजम् । अग्रे-  
भुक्त्वा । अत्र तु विभाषाग्रं प्रथमपूर्वेष्विति क्त्वाणमुलोर्विधानाच्च  
तन्मात्रनिरूपितं तत्र इति न समासः । उभयनिरूपितोपपदसंज्ञाया



भिन्नत्वे मानाभावात् । नियमफलं तु कालसमयवेलासु तुमुन् ।  
कालो भोक्तुमित्यादौ माभूत् । अव्ययेनेति किम् । कुम्भकार इत्या-  
दौ कुम्भादेः समासनिवृत्तिर्माभूत् । अन्यथा अमं प्रत्येव यस्यो-  
पपदत्वं तदेवोपपदं समस्यते इतिनियमपर्यवसानप्रसङ्गात् । नच  
पूर्वमुत्रस्यानवकाशत्वादव्ययपरत्वं नियमस्य भविष्यतीति  
वाच्यम् । अमन्तेन सह य उपपदसमासः सोऽमैव तुल्यविधानस्ये-  
ति नियमापत्तेः । अग्रेभोजमित्यादौ समासाभावेऽपि अग्रेभुक्त्वा  
काले भोक्तुमित्यत्र दुर्वीरत्वात् ।

## तृतीयाप्रभृतीन्यन्यतर- स्याम् ॥ २१ ॥

उपदंशस्तृतीयायामित्यादौ यान्युपपदानि तानि अव्ययेन  
सह वा समस्यन्ते । उभयत्र विभाषेयम् । मूलकोपदंशं भुङ्क्ते मूल-  
केनोपदंशं भुङ्क्ते इत्यत्रप्राप्ते, अव्ययेयथा भिप्रेताख्याने कृजः क्त्वा-  
णमुलावित्यत्रोभयत्रिधौ उच्चैः कारमाचष्टे इत्यत्र त्वप्राप्तेविधानात् ।  
इहसमासे गतिकारकोपपदादिति कृदुत्तरपदप्रकृतिस्वरः । अस-  
मासे तु उच्चैरित्यन्तोदात्तम् । आदिर्णमुल्यन्यतरस्यामेतिकारमि-  
त्याद्युदात्तम् । अमा सहैवायम् । नेहापर्याप्तो भोक्तुम् । पर्या-  
प्तिवचनेष्विति तुमुन् ।

## क्त्वाच ॥ २२ ॥

तृतीयाप्रभृतीन्युपपदानि क्त्वाप्रत्ययेन वा समस्यन्ते । समा-  
सपक्षे ल्यप् । उच्चैः कृत्वा उच्चैः कृत्वा । अव्ययेऽयथाभिप्रेतेति-  
क्त्वा । तृतीयेति किम् । अलंकृत्वेत्यादि ।



# शेषो बहुव्रीहिः ॥ २३ ॥

अधिकारोऽयम् शेषः किम् । उन्मत्तगङ्गम् । येषां पदानां यस्मिन्नर्थे संज्ञान्तरं नोक्तं तेषां तदर्थे यः समासः स बहुव्रीहिः । नचाकङ्कारोदेका संज्ञेति निरवकाशत्वादव्ययीभावसंज्ञा भविष्यन्तीति वाच्यम् । प्राक्कङ्कारात्परंकार्यमिति पाठे परत्वाद्वहुव्रीहिसंज्ञाप्रसङ्गात् । एकमंज्ञाधिकारे तु त्रिकतः शेषो भाष्ये व्याख्यातः । तथाहि । द्वितीयाश्रितेसारभ्य द्वितीयादीनां त्रिकाणां षण्णां समासोक्तः । ततश्च प्रथमायाः शेषत्वे प्रथमान्तानां पदानां बहुव्रीहिरित्यर्थात्समानाधिकरणानामित्यापि सिद्धम् । कण्ठेकालइत्यादौ तु सप्तम्याः पूर्वनिपातविधानाज्ज्ञापकाद्बहुव्रीहिः ।

इति श्रीसिद्धान्तसुधानिधौ द्वितीयस्याध्यायस्य द्वितीये पादे प्रथममाहिकम् । श्रीः ॥





## अनेकमन्यपदार्थे ॥ २४ ॥

अनेकं सुवन्तमन्यस्य पदस्यार्थे वर्तमानं वा समस्यते स बहुव्रीहिः । अन्यपदं समस्यमानपदद्वयभिन्नपरम् । समस्यमानपदद्वयं च प्रथमान्तम् । त्रिकतुः शेषस्योक्तत्वात् । तद्विभक्त्यर्थे द्वितीयाद्यन्तं तदर्थश्च कर्मत्वादि तस्य प्रकृत्यर्थविशेषणत्वेन प्रतीयमानत्वात् । अतएव पठन्ति । अपथमाविभक्त्यर्थेचायमिति । तथाच द्वितीयाद्यर्थविशिष्ट एव बहुव्रीह्यर्थः । प्राप्तमुदकं स प्राप्तोदको ग्रामः । ऊढो रथो येन स ऊढरथोऽनङ्गान् । उपहृतः पशुर्यस्मैस उपहृतपशु रुद्रः । उद्धृत ओदनो यस्याः सा उद्धृतादना स्थाली । चित्रा गावो यस्य स चित्रगुर्देवदत्तः । वीराः पुरुषा यस्मिन् स वीरपुरुषो ग्रामः । अत्र सर्वत्र कर्मत्वादिविशिष्टस्य ग्रामादेर्लभः । उदककर्तृकप्राप्तिकर्म रथकर्मकावहनकर्ता पशुकर्मकोपहरणोद्देश्यः । ओदनकर्मकोद्धरणावाधिः । चित्रगव्रीस्वामी । वीराभिन्नपुरुषाधिकरण इत्यादिवोधात् । अतो वृष्टे देवे गत इत्यादौ पदद्वयस्य भावलक्षणसप्तम्यन्तस्य समयपरिच्छेदद्वारा गमनक्रियारूपान्यपदार्थतात्पर्यकत्वेऽपि गमने वृष्टिध्वंसोत्तरकालीनत्वस्यैव प्रतीत्या कर्मत्वादिबोधाभावाच्च बहुव्रीहिः । एतेन चित्रागावो यस्येति विग्रहे गवां प्राधान्यम् । समासे तु स्वामिनइतिवृत्तिवाक्ययोर्विशेष्यभेदः स्यात् । अतश्चित्राणां गवामयमित्यादिरेव विग्रह इति मीमांसकोक्तं परास्तम् । समस्यमानपदयोः प्रथमान्तत्वं त्रिनाबहुव्रीहेरेव दुर्लभत्वात् । मत्वर्थे बहुव्रीहिरिति क्रात्यायन वचनाविरोधाच्च । तदस्यास्तीति प्रथमान्तादस्त्यर्थे वर्तमानान्मतुषो विधानात् । वृत्तिवाक्ययोर्विशेष्यभेदस्याप्रयोजकत्वात् । तथाच कचिद्गुणप्रधानत्वमर्थानामविवक्षितमितिप्रक्रम्य हरिणोक्तम् ।



१००० व्याकरणसिद्धान्तसुधानिधौ द्वितीयाध्याये

आख्यातं तद्धितकृतोर्यत्किञ्चिदुपदर्शकम् ।

गुणप्रधानभावादौ तत्र दृष्टो विपर्यय इति ॥

असौर्दीव्यति आक्षिप्तः । व्याकरणमधीते वैयाकरणः ।  
पचतीति पाचकः । विग्रहे कर्तुः क्रियायां गुणीभूतत्वेऽपि वृत्तौ  
विशेष्यत्वेन प्रत्ययात् । भावना च तेषां तिङ्वाच्या अस्माकं तु  
धात्वर्थ इति विशेषः । मासजात इत्यत्र वृत्तिवाक्ययोर्विशेष्यभेदः  
प्रागेव व्याख्यातः । अतएव सर्वतन्त्रेषु चित्रा गावो यस्येत्येव  
विग्रहो दर्शयते इति दिक् । अनेकग्रहणं बहूनां समाससिद्ध्यर्थम् ।  
तथाचममर्थसूत्रे भाष्यम् ।

सुसूक्ष्मजटकेशेन सुनताजिनवाससा ।

समन्त्राशितिरन्ध्रेण द्वयोर्वृत्तौ न सिद्ध्यति ॥

चतुः पदोऽयं बहुव्रीहिः । ड्यापोः संज्ञाछन्दसोरित्यत्र बहु-  
लवचनाज्जटाशब्दे ह्रस्वः । यद्वा त्रिपदबहुव्रीहिं कृत्वा पश्चात्केश  
शब्देन बहुव्रीहिः । एवं सुष्ठु नतं वासो यत्रेति व्याख्येयम् ।  
समन्त्रानि शितीनि रन्त्राणि यस्येति विग्रहः । ननुत्रिपदे बहुव्रीहौ  
पूर्वशालापियः पञ्चगवधन इत्यत्र शालाशब्दस्योदात्तत्वं समासा-  
न्तश्च यद्यपि उत्तरपदानिमित्तकतत्पुरुषसंज्ञया सिद्ध्यति । तथापि  
खादिरी इतरा शम्या यस्येति खादिरेतरशम्यामित्यत्र खादिरी-  
शब्दस्य पुंवद्भावो न स्यात् । उत्तरपदस्य ततः परत्वाभावादिति-  
चेत् न । तत्रेतरा चासौ शम्याचेति कर्मधारयं कृत्वा खादिरीइत-  
रशम्याऽस्येति द्विपदस्यैव बहुव्रीहेर्वाच्यत्वात् । खादिरीपदस्य-  
विकारताद्धितान्तत्वाद्वृद्धिनिमित्तस्येति प्रतिषेधस्याप्रवृत्तेः ।

अथ पूर्वशालापियइत्यादावपवादत्वाद्वहुव्रीहिस्वरौ दुर्वारः ।  
नच विषयभेदाद्विरोधाभावः । तस्याववयवाश्रयतयाऽन्तरङ्गत्वे-  
नबहुव्रीहिसारस्यैवापत्तेः नच समुच्चयेन निर्वाहः, अनुदात्तपद-



मेकवर्जमिति पदद्वये उदात्तद्वयानुपपत्तेः । नचान्तरङ्गत्वं न  
स्वरबलीयस्त्वे हेतुः बहिरङ्गेणापि सतिशिष्टेन स्वरेण बाधादिति  
वाच्यम् । तथापि निमित्तस्वराक्षिमित्तिस्वरौ बलीयानिति बहु-  
व्रीहौ स्वावयवोत्तरपदाश्रये पूर्वयोस्तत्पुरुषे निमित्ततया बहुव्री-  
हिस्वरं बाधित्वा तत्पुरुषस्वरस्यवोपपत्तेः । नच निमित्तिस्वरबली-  
यस्त्वे मानाभावः । युक्तारोह्यादिष्वेकशितिपाञ्चदपाठस्य मा-  
नत्वात् । अन्यथैकशब्दस्य कन्नन्तत्वात् । यद्वा स्वाङ्गशिटामित्या-  
द्युदात्तत्वात् एकः शितिः पादो यस्येति त्रिपदे बहुव्रीहौ त-  
द्विगार्थेति द्वयोस्तत्पुरुषे च तत्स्वरं बाधित्वा बहुव्रीहौ प्रकृत्या  
पूर्वपदाद्युदात्तसिद्धौ तदर्थस्य पाठस्य वैयर्थ्यात् ।

नन्वेकः शितिः पादो यस्येति पूर्वपदे कर्मधारयगर्भे बहुव्री-  
हाविगन्ते द्विगविति पूर्वपदाद्युदात्तत्वम् । एकः शितिर्येषां ते  
एकशितयः पादा यस्येति पूर्वपदे बहुव्रीहौगर्भे बहुव्रीहावपि बहुव्रीहौ  
प्रकृत्येति वार्त्तिद्धमिति युक्त्यारोह्यादेष्वेकशितिपाञ्चदपाठप्रत्या-  
ख्यानात्कथं तस्य ज्ञापकत्वमितिचेत्तस्यम् । तथापि निमित्तस्वराक्षि-  
मित्तिस्वरौ बलीयानित्यस्य वाचनिकत्वाङ्गीकारात् । नच सुसूक्ष्म-  
जटकेनेत्यादौ त्रिपदे बहुव्रीहौ पूर्वपदद्वयस्य तत्पुरुषसंज्ञायामन्तो-  
दात्तापातिरिति वाच्यम् । नहि बहुव्रीह्यावयवस्य तत्पुरुषत्वमत्र  
विधेयम् । किन्तु लक्षणान्तरेण यस्य तत्पुरुषसंज्ञाप्रोक्त्यनुवादः ।  
दिक्संख्ययोस्तु तद्विगतार्थोत्तरपदेति तत्पुरुषसंज्ञाविधानवैषम्यम् ।  
नच तत्रापि विशेषणं विशेष्येति तद्विधानमिति वाच्यम् । समुदाय-  
स्य वृत्तावयवस्य संज्ञान्तरं विशेषवचनं त्रिना न प्रवर्तते इति बहुल-  
वचनात्सिद्धेः । अन्यथापूर्वशालाप्रिय इत्यत्रापि वचनान्तरेण  
सिद्धेरुत्तरपदे परे तत्पुरुषविधानवैयर्थ्यात् ।

नन्वेवमप्यधिकषाष्ठिवर्ष इत्यत्र त्रिपदे बहुव्रीहौ अधिकग्र-



हणं चालुकीति अधिकशब्दस्य संख्यासंज्ञत्वात्तद्धितार्थोत्तर-  
पदेति पदद्वयस्य तत्पुरुषेऽन्तोदात्तता स्यात् । मैवम् । इगन्ते  
द्विगात्रिति पूर्वपदाद्युदात्तमिद्धेः ।

नन्वाधिकशतवर्ष इत्यत्र दोषनादवस्थगम् । अधिकषष्ठिः  
इत्यत्रापि डच्प्रकरणे तत्पुरुषे संख्याया उपसंख्यानमिति ड-  
च्प्रसङ्गः । किञ्च तद्धितार्थोत्तरपदेति तत्पुरुषं बाधित्वा सं-  
ख्यायाव्ययेति बहुव्रीहौ बहुव्रीहौसंख्येयेति डच्प्रसङ्ग इति चे-  
न्न । उपसंख्यानस्य गोत्रिंशदिसाद्यनुरोधेनाव्ययादिमात्रपरत्वा-  
त् । अधिकषष्ठिर्वर्षाणामस्येति विग्रहे षष्ठिपदस्य संख्यापरतया  
संख्येयपरत्वाभावाच्च । नचैवं वर्षाणां संख्येयत्वाद्नेकमन्यपदा-  
र्थे इति बहुव्रीहिप्रसङ्गः । तस्यसंख्येयवृत्तित्वाच्च डजपि वय-  
स्विन्यभिधेये बहुव्रीहिगर्भवहुव्रीहिप्रसङ्गश्चेति वाच्यम् । वृत्ति-  
विषये व्यक्रयोरित्यादिनिर्देशेन दशादीनामापि संख्यामात्रपर-  
त्वात्संख्येयस्यान्यपदार्थत्वात्संख्योत्तरपदस्य बहुव्रीहेः प्रत्या-  
ख्यानत् । अव्यत्रिकन्यायेनाधिका षष्ठिर्वर्षाणामिति वाक्यमेवे-  
ति स्वीकारात् ।

नचैवमप्यधिकशतवर्ष इत्यत्र तकाराकारस्यैवोदात्तत्वं स्यान्न-  
त्वाधिकशब्दस्याद्युदात्तत्वमिति वाच्यम् । तस्य युक्तारोह्यादिषु  
द्रष्टव्यत्वात् ।

स्यादेतत् । अनेकग्रहणं चित्रगुरित्यादावुत्तरपदस्याप्युपस-  
र्जनसंज्ञार्थमेवास्त्विति चेन्न । एकविभक्तिचापूर्वनिपात इत्येवसि-  
द्धेः । चित्रगुमानयेत्यादौ समासार्थस्य विभक्त्यन्तरयोगेऽपि चि-  
त्रा गावो यस्येति विग्रहे समस्यमानपदयोः प्रथमान्तत्वनिय-  
मात् । नचैवं राज्ञः कुमारी राजकुमारी तां पश्येत्यादिदर्श-  
नात्कुमारीशब्दस्यापि नियतविभक्तित्वादतिप्रसङ्ग इति वाच्य-



म् । तत्र द्वितीयाद्यन्तेनापि कुमारीशब्देन विग्रहोपगमात् । तत्तत्प्रयोगव्यक्तौ सर्वस्याप्येकविभक्तित्वात्समासत्वव्याप्यधर्मावच्छिन्नयत्तत्पुरुषादि तन्निष्पिपाविग्रहत्वावच्छेदेन यस्यैकविभक्तित्वमित्यर्थपर्यवसानात् ।

अथ प्रथमान्तेन विग्रह इत्येव पक्षो युक्तः । अन्यथा कर्मत्वादेः समासेनैवाभिहितत्वाद्वाजकुमारीं पश्येत्यादौ द्वितीयादिकं न स्यात् । अतः प्रातिपदिकार्थमात्रविवक्षायां प्रथमं प्रथमया (१) संस्कृत्वा ततः पश्येत्यादिसम्बन्धविवक्षायां द्वितीयादिकमनुपपन्नम् । अपिचोक्तविभक्तेः समासबहिर्भूतायाः कथं विग्रहे प्रवेशः । एवं पूरणगुणेति सूत्रे समानाधिकरणेन षष्ठीसमासान्वेषोऽपि व्यर्थः । तथाहि तक्षकस्य सर्पस्येत्यत्र विषादिरूपसमासबहिर्भूतपदार्थपेक्षा षष्ठी तथाच कटोऽपि कर्म भीष्मादयोऽपीति पक्षे द्वयोरपि षष्ठ्यन्वये पश्चात्प्रातिपदिकार्थयोः परस्परावच्छेदः । ततश्च षष्ठ्यन्तयोर्मिथोऽसामर्थ्यं स्पष्टम् । ततश्च प्रथमान्तयोरेव समासप्रसङ्गस्तत्र बहुलवचनाच्चेति प्रागुक्तम् । एवं राज्ञः कुमार्या इत्यत्र द्वयोः षष्ठ्यन्तात्पूर्वनिपातनियमो न स्यादित्याशङ्कापि मन्दा । कुमारीशब्दे प्रथमान्तत्वावश्यकत्वात् । अतः प्रथमान्तेनैव विग्रहो युक्त इति प्राप्ते उच्यते ।

समासोत्तरश्रुतस्य द्वितीयादेरापि द्वितीयपदोत्तरं विग्रहे प्रवेश उपस्थितत्वात् बाधकाभावात् । अन्यथा विग्रहे नियतविभक्तित्वेनोपसर्जनसंज्ञायां कुमारीशब्दादेर्ह्रस्वापत्तेः । साधकत्वाच्च । अतएव बहुव्रीहिप्रकृतिकाद्वितीयादेर्विग्रहे वार्तिपदोत्तरं न प्रयोगः । स्वामिगतकर्मत्वाद्यबोधकत्वेन विरुद्धार्थकत्वात् । अतएवच कर्मत्वादेर्न समासेनाभिधानम् । अनुप्रवे-

( १ ) संस्कृत्वेति । अत्र पदसंस्कारं कृत्वा इति पाठान्तरम् ।



ज्ञमात्रेण वाच्यत्वे पचन्तीति पाचका इत्यत्र बहुत्वस्यापि कृद-  
 र्थत्वापत्तेः । षष्ठीसमासकर्मधारयादेः सर्वत्रिभक्तिसाधारणेन त्रि-  
 भक्तिविशेषार्थानां तत्तदर्थकुसावन्तर्भावयितुमभाक्यतया सर्व-  
 साधारणस्यैवार्थस्य सद्बोधकल्पनौचित्यात् । कर्मत्वादेश्वान्वयव्य-  
 तिरेकाभ्यां तत्तद्विभक्तिबोध्यत्वात् । अतएव द्वितीयार्थे बहुव्रीहौ  
 कर्मत्वादेर्वर्तिपदार्थादेव धर्मविशेषणत्वेन प्रतीतत्वात् । उदकक-  
 र्तृकप्राप्तिक्रियानिरूपितकर्मत्वादिबोधार्थं नद्वितीयादिः किन्तु क्रि-  
 यान्तरनिरूपितकर्तृत्वादिबोधार्थमेवेति नियमः । एवं नीलोत्पल-  
 स्येत्यादौ षष्ठ्या विग्रहेऽपि न संबन्धस्य समासे प्रवेशः । तदंशो  
 विवरणत्वाभावात् । अत एव निषेधसार्थक्यं पार्ष्टिकपरस्परव-  
 च्छेदेऽपि सामर्थ्यस्यानपायात् । 'मित्रावरुणावृत्तावृधा' मित्यत्र  
 प्रथमं द्वयोः क्रियान्वयेऽपि पार्ष्टिकाभेदमादायैव सामर्थ्येन परा-  
 ङ्गवद्भावनस्य पूर्वमुपपादितत्वाच्च ।

वस्तुतः कारकाविभक्तीनामेव क्रियान्वयनियमात् । तदन्ता-  
 नामेव कटोऽपि कर्मेति न्यायेन क्रियान्वये पश्चान्मिथोऽवच्छेदः ।  
 षष्ठ्यास्तु कारकाविभक्तित्वाभावात्प्रथममेव नामार्थान्वयः तस्यां  
 सामानाधिकरण्याद्विभक्तिरिति पक्षस्यैव व्यवस्थितत्वात् । अत-  
 एव षष्ठ्याः क्रियान्वयात्पूर्वमेव नामार्थान्वयादश्वाभिधानीमित्यादौ  
 विशिष्टोद्देशेऽपि न वाक्यभेदः । अतएव समानाधिकरणमसमर्थ-  
 मिति वाचनिकमितिसिद्धान्तः । अतएव संपिषः पीयमानस्येति  
 समानाधिकरणषष्ठीसमासप्रतिषेधोदाहरणं भाष्यकृद्भिरुक्तम् ।  
 अधात्वभिहितमिति वाचनिकात् सामर्थ्यप्रतिप्रसवादिति तदभि-  
 प्रायः । एवंच पञ्चकं प्रातिपदिकार्थं इतिपक्षे द्वितीयादयो यथा  
 प्रातिपदिकोत्तरं द्योतकतैवोपयुज्यन्ते तथा राजकुमारीमिसादा-  
 वपीति क्लृप्तोऽप्यनाश्रयणीयः । एवमलौकिकविग्रहेऽपि लौकिक-



विग्रहवदेव विभक्तिः तस्मात्परिनिष्ठितविभक्त्या विग्रहपक्षोऽप्य-  
दुष्ट इति तिष्ठतु विस्तरः ।

अन्यग्रहणं किम् । वर्तिपदार्थमाधान्ये सावकाशस्य तत्पुरु-  
षस्यान्यपदार्थे बहुव्रीहिणा परत्वाद्धाधो यथा स्यात् । अन्यथा  
नीलेत्पले सर इत्यादौ समानाधिकरणस्थले बहुव्रीहेरेव बाधापत्तेः ।  
कण्ठेकालइत्यादौ व्यधिकरणस्थले बहुव्रीहेः सावकाशत्वात् । पद-  
ग्रहणं किं वाक्यार्थे माभूत् । ग्राहवती नदीति । अस्य हि मा स्ना-  
सीरिति तात्पर्यगम्यो वाक्यार्थः । अर्थग्रहणं किम् । कृतस्ने पदार्थे  
यथा स्यात् । अन्यथा षष्ठ्यर्थसंबन्धमात्रमर्थः स्यात् तथाच देव-  
दत्तादिमामानाधिकरण्यं न स्यात् नामार्थयोर्भेदान्वयायोगात् ।  
त्रिकणः शेषस्योक्तनया समानाधिकरणानामेव बहुव्रीहिः । नेह ।  
पञ्चभिर्भुक्तमस्य । पञ्च भुक्तवन्तो यस्येत्यत्रापि न भवत्यन-  
भिधानात् । अव्ययानां वाच्यः । उच्चैर्मुखः उच्चैः शब्दस्याधि-  
करणशक्तिप्रधानत्वाद्वैयधिकरण्यादप्राप्तौ वचनमिति कैयटादयः ।

अन्येन प्रथमान्तत्वमात्रस्येहापि सत्त्वादकर्तव्यमेवेदम् । अत  
एव वाक् च दृक्च प्रिया यस्येति त्रिपदे बहुव्रीहौ कृतेऽवान्तर-  
द्वन्द्वोऽभ्युपगतः ।

मादिभ्यो धातुजस्य बहुव्रीहिस्तदुत्तरपदलोपस्तु वा वक्तव्यः ।  
प्रपतितपर्णः प्रपर्णः ।

नञोऽस्त्यर्थानां बहुव्रीहिर्वा चोत्तरपदलोपः । अविद्यमानो  
घटो यत्र तदघटं भूतलम् । अविद्यमानघटं वा ।

अस्तिक्षीरादीनामुपसंख्यानमसुबन्तत्वात् अव्ययत्वात्सिद्ध-  
म् । तिङन्तत्वादेप्राप्तौ वचनम् । तिङन्तप्रतिरूपकमव्ययमिति प्रत्या-  
ख्यानम् । यद्यपि किंसब्रह्मचारीसत्र के सब्रह्मचारिणो यस्येति  
समासे कठ इत्युत्तरानुपपत्तिः । प्रश्नस्य बहुवचनान्तत्वे उत्तरेण-



कवचनायोगात् । केषामिति पष्ठीसमासेऽपि स एव दोषः । आ-  
द्युदात्तत्वानुपपत्तिश्च । एगेन सुप्सुपेति कः स ब्रह्मचारीति समा-  
नाधिकरणसमाम इत्यपास्तम् । कः स ब्रह्मचारी यस्य स किं-  
स ब्रह्मचारी त्वं इति समासे एकत्वस्वरयोरुपपत्तावपि तद्विन्नस्य  
प्रश्नविषयत्वादहंकठ इति अस्मत्सामानाधिकरण्यमनुपपन्नं स्यात् ।  
तथापि प्रथमोक्त एव बहुव्रीहिः । स्वस्य कठत्वोक्त्या तेषामपि  
कठत्वाक्षेपात् । अन्यथा स ब्रह्मचारित्वायोगात् । अतएव कठा-  
इति बहुवचनस्योत्तरे सर्वदा नास्तित्वम् । वर्तिपदार्थानां उपसर्ज-  
नत्वात्तदुपलक्षितस्यान्यपदार्थस्य प्राधान्यात् किंस ब्रह्मचारीति  
समासेन तेषामनभिधानात् । वाक्येन प्रश्नेन तुत्तरेऽपि बहुवचनं  
भवत्येवेति सिद्धान्तः । द्वौद्रोणौ अर्द्धद्रोणश्चार्धतृतीया द्रोणा  
इत्युच्यन्ते । अर्धस्तृतीयो येषामिति बहुव्रीहिः ।

नचान्यपदार्थस्य वर्तिपदार्थव्यतिरिक्तत्वनियमादत्र च बहु-  
त्वान्यथानुपपत्त्या वृत्तौ वर्तिपदार्थस्याप्यन्तर्भावात्कथं बहुव्रीहि-  
रिति वाच्यम् । अर्धस्य द्वयोश्च यः समुदायः स समासार्थः । तद-  
वयवाश्च कदाचिद्धेदेन कदाचिदभेदेन विवक्ष्यन्ते । यथा ब्राह्म-  
णानां संघः । संघीभवन्ति ब्राह्मणा इति । ततश्चेद्भूवावयवभेदः  
समुदायः समासार्थ इति बहुवचनम् । द्रोणशब्दस्य लक्षणया द्रोण-  
योस्तदर्थे च वृत्तिरिति सामानाधिकरण्यमिति दोषाभावात् । नचैवं  
'असिद्वितीयोऽनुससार पाण्डवं' संकर्षणद्वितीयस्य बलं कृष्णस्य  
वर्धता'मित्यादावपि द्वयोः पूरणस्य द्वितीयस्य व्यात्मकसमुदाया-  
वयवत्वात्तदवयवस्य समुदायस्य समासार्थत्वाद्विवचनापत्तिः ।  
द्वितीयशब्दस्याव्युत्पन्नस्य सहायार्थस्य तत्र प्रयोगात् ।

सचायं बहुव्रीहिरद्विविधः । तद्गुणसंविज्ञानोऽतद्गुणसंविज्ञा-  
नश्च तस्यान्यपदार्थस्य यत्र क्रियान्वयः स आद्यः । यथा लम्बक-



र्णमानयेत्यादौ । तदभावे द्वितीयः । यथा चित्रगुमानयेत्यादौ एवं च विशेषणत्वोपलक्षणात्वाभ्यां तद्गुणतद्गुणविभागः ।

यत्तु कैयटः संयोगसमवायलक्षणे संवन्धे तद्गुणसंविज्ञानम् । स्वस्वामिभावादिके तु संवन्धे बहुव्रीहौ अतद्गुणसंविज्ञानमिति संक्षेपेण विषयविभाग इति । तत्संभवमात्राभिधानम् । अतएव संक्षेपेणेत्युक्तम् । सर्वादीनि सर्वनामानीत्यत्र समुदायेन सर्वशब्दस्योक्तद्वयाभावात् सर्वनामसंज्ञानुपपत्तेः । जन्माद्यस्य यत् इति सूत्रे जन्मनो ब्रह्मलक्षणत्वानुपपत्तेश्च । विशेषणादिविभागश्च कल्पतरावुक्तः । कार्यान्वयित्वेन भेदकं हि विशेषणं नैल्यमित्रोत्पलस्य अन्वयित्वेन भेदकानामुपाधिना लक्षणता च सिद्धा ।

यावत्कार्यगवस्थायि भेदहेतोरुपाधिना ।

कादाचित्कतया भेदधीहेतुरुपलक्षणम् ॥

उपलक्षणत्वं च प्रत्याख्यव्यावृत्त्यनवच्छेदकत्वे सति, तत्समानाधिकरणत्वं बुद्धेः । विशेषणत्वं च तदवच्छेदकत्वे सतीत्यादिस्पष्टमन्यत्र । प्रकृते तु कार्यान्वयानन्वयाभ्यामेव तद्बोध्यम् । तत्रौत्सर्गिकस्तद्गुणसंविज्ञानो विशेषणतस्य मुख्यत्वात् । बोधकसत्त्वे तु द्वितीयः । आषाढादिचतुर्मासानित्यादौ श्रावणादिमासचतुष्टयस्य वचनान्तरैकवाक्यतया ग्रहणात् । अतएव द्विपदगर्भो बहुव्रीहिस्तद्गुण एतेत्यपास्तम् । ज्ञप्तित्यादयः षाडिसादौ व्यभिचारादिति अद्वैतचान्द्रिकायाम् ।

संख्ययाव्ययासन्नादूराधिकसं-

ख्याः संख्यैये ॥ २५ ॥

संख्येयार्थया संख्यया अव्ययादयः समस्यन्ते । दशानां स-



मीपे ये सन्ति ते उपदशाः । उपविशाः । बहुव्रीहौ संख्येयेति ङच् ।  
 'तिविंशतेडिती'ति तिलोपः । 'अयं वीरो वारानजयदुपविशम्  
 वसुमती'मिति मुरारिः । सामीप्यमाधान्ये त्वव्ययीभावा इति प्रागु-  
 क्तम् । एवमासन्नविशाः । सामीप्यमव्यवहितपूर्वोत्तरान्यतरनिष्ठ-  
 म् । 'वारानामन्नविशान् विशसितविषमक्षत्रजातिमरोह'इति मुरा-  
 रिः । अदूरत्रिशाः । अधिकचत्वारिंशाः । द्वौ वा त्रयो वा द्वित्राः ।  
 यद्यपि द्वौ त्रयो येषामुन्मुग्धानामिति विग्रहे पूर्वैर्नैव सिद्धम् । ब-  
 हुव्रीहेरसंख्येयवृत्तित्वात्समासान्तदौर्लभ्यं च । द्वौ वा त्रयो चेति  
 विग्रहे पक्षे द्विवचनप्रसङ्गः । तथापि संख्यायामनिर्ज्ञातायां बहु-  
 वचनं प्रयोक्तव्यम् । कान्तं भवतः पुत्रा इति दर्शनात् ।

इदं च वाचनिकमिति केचन अन्येतु वाशब्दस्यात्र संशयार्थ-  
 त्वात्संशयस्यानियतसंख्याविमर्शित्वात्तद्विषयबहुत्वसद्भावादन्याय-  
 सिद्धमिह्याहुः ।

यद्वा कार्यान्वयस्यान्यतरमात्रवृत्तित्वेऽपि बोधे पञ्चानां वि-  
 षयत्वात् । तदुक्तं सैषा पञ्चाधिष्ठिता वागिति । द्विदशा इत्यत्र द्वौ द-  
 शेति न विग्रहः । दशसंख्याया एकत्वात् । नापि द्विशब्दस्य दशत्वा-  
 वृत्तिगतसंख्यापरत्वात् द्विदशेति सुजन्तद्विशब्देन तस्य शब्दान्तर-  
 त्वेन संख्यावाचित्वाभावात् । नापि द्वौ दशतौ वर्गाविति । अद-  
 न्तस्य संख्यावृत्तत्वाभावात् । तथापि सुजन्तेनैव विग्रहः । अस्वप-  
 दविग्रहोपगमात् । शब्दशक्तिस्वाभाव्येन समासेन क्रियाभ्यावृत्ति-  
 लक्षणसुजर्थस्याभिधानाच्च तत्र तत्प्रयोगः । वाक्ये तु सुचं विना  
 तदर्थानवगमात्तत्प्रयोग इति विशेषः । एवंच न्यायसाम्याद्द्वौ  
 दशतावित्यपि विग्रहः । तदुक्तम् ।

शब्दान्तरत्वाद्वाक्येषु विशेषा यद्यपि श्रुताः ।

वृत्तिशब्दान्य एवायमर्थान्तरनिबन्धनः । इति ।



इतिकैयटः । सुजादीनां विशेषाणां वाक्ये प्रयोगेऽपि वृत्त्य-  
न्तर्गतस्य द्वयादिशब्दस्य ताद्विभक्त्या सुजाद्यर्थप्रसायकत्व-  
मिति कारिकार्थः । न च द्वित्राः द्विदशाः इत्यत्र वार्थसुजर्थयोः  
प्राधान्यात्पूर्वेणैव सिद्धमिति वाच्यम् । तयोः प्राधान्याभावात् ।  
कवभावार्थत्वाच्च ।

## दिङनामान्यन्तराले ॥२६॥

दिशां संज्ञाः समस्यन्ते अन्तराले वाच्ये । दक्षिणस्याः पूर्व-  
स्याश्च दिशोऽन्तरालं दक्षिणपूर्वा । सर्वनाम्नो वृत्तिभावे पुनर्द्वाव  
इति भाष्यम् । नामेति रूढिग्रहणार्थम् । तेनैन्द्रीकौर्वेयादीनामन्त-  
रालप्राधान्ये समासाभावः । अप्रथमाविभक्त्यर्थे इत्युक्तत्वाद्वैयधि-  
करण्याच्च पूर्वणासिद्धौ वचनम् । विभाषादिक्समासे इति सर्व-  
नामसंज्ञानिकल्पे अस्यैव ग्रहणाय प्रतिपदोक्तत्वसंपादनार्थमप्ये-  
तत् । कवभावार्थं च ।

## तत्र तेनेदमिति सरूपे ॥२७॥

सप्तम्यन्ते ग्रहणविषये तृतीयान्ते च प्रहरणविषये सरूपे पदे  
इदं युद्धं प्रवृत्तमित्यर्थे कर्मव्यतीहारे समस्येते । इतिशब्दस्य लौ-  
किकविवक्षापरत्वेन ग्रहणप्रहरणकर्मव्यतीहारयुद्धानां लाभः ।  
तत्रापि युद्धं विषयीभूतं अन्ये वाच्या इति विशेषः । ग्रहणप्रहरण-  
शब्दयोर्यथाक्रममधिकरणे करणे च ल्युट् । केशेषु केशेषु गृहीत्वा इदं  
युद्धं प्रवृत्तं केशकोशि । मुष्टीमुष्टि । दण्डैश्च दण्डैश्च प्रहृत्य दण्डा-  
दण्डि । इच्छकर्मव्यतीहारे इति समासान्त इच् । तस्य तिष्ठदगुप्रभृती-  
निचेत्यव्ययीभावमध्ये पाठादव्ययत्वम् । अन्येषामपीति दीर्घः ।



न च इदंशब्दात्पूर्वमाकारं प्रदिलष्यैवात्वं विधीयतां उत्तरपदे  
यस्येति लोपावश्यकत्वेन प्रयोजनाभावादिति वाच्यम् । यदि  
नियोगतोऽस्यानेनैव दीर्घत्वं स्यादिति भाष्येण अस्यसीत्यादावति-  
प्रसङ्गस्य भाष्ये दर्शितत्वात् । एवं च मुष्टामुष्टीति प्रामादिकमिति  
कैयटादयः । सरूपोतिक्मिम् । हलैश्च मुसलैश्चेदं युद्धं प्रवृत्तम् ।  
इदं सूत्रं वैयधिकरण्यार्थम् । प्रथमाविभक्त्यर्थे एकशेषवाधनार्थं  
कवभावार्थं च । अन्यथा सहविवक्षितत्वात्सरूपत्वादेकविभक्ति-  
त्वाच्चैकशेषः स्यात् समूहान्यथानुपपत्त्या समूहविषयिण्यानया  
बहुव्रीहिसंज्ञया त्वारम्भसामर्थ्यात्तद्वाधात् । नचपरत्वात्पूर्वयोगेनै-  
वैकशेषवाधः स्यात् । अन्यपदार्थापेक्षया तस्य बहिरङ्गत्वात् ।  
परादप्यन्तरङ्गस्यैकशेषस्य बलवत्त्वात् । नच विशेषावां हतेनेचा वा-  
धात्कवभावः । शेषाद्विभाषेति कवभावे पक्षे इचः सावकाशत्वात् ।

तथाहि तत्रशेषपदं तन्त्रावृत्त्यादिना उभयपरम् । उपयुक्ता-  
दन्यः शेषः । अनुक्तसमासान्त इति यावत् । द्वितीयस्य तु शेषा-  
धिकारोऽर्थः । आद्येन प्रियमयुक्त इत्यादौ द्वितीयेन दक्षिणपूर्वादौ  
तदभावः । दिङ्नामानीत्यादौ शेषग्रहणाननुवृत्तेः शेषाधिकार-  
एव गृह्यते नतूपयुक्तादन्य इति कैयटफक्किायास्तु एवकारस्य  
क्रियासंगतिं कृत्वा शेषाधिकारोऽपि गृह्यते नतूपयुक्तादन्यएवेति  
केवलानुपयुक्तग्रहणव्यवच्छेदे तात्पर्यमित्याहुः ।

**तेन सहेति तुल्ययोगे ॥२८॥**

तुल्ययोगवृत्तिः सहशब्दः तृतीयान्तेन वा समस्यते । पुत्रेण-  
सह सपुत्र आगतः । सहपुत्रः । बोपसर्जनस्येति सादेशः । पितु-  
रन्यपदार्थस्य प्राधान्येऽपि वैयधिकरण्यार्थं प्रथमार्थं कवभावार्थं  
च वचनम् । तुल्ययोगेति किम्—



सहैव दशभिः पुत्रैर्भारं वहति गर्दभी ।

तेषु विद्यमानेष्वित्यर्थः । अतएवाग्ना ई पतीवत्सर्जुर्देवेन त्व-  
ष्टा सोमं पिव स्वाहेत्यत्रैकक्रियान्वयं विनापि सहयोगोपपत्त्या  
त्वष्टुर्देवतात्वं नेति सिद्धान्तः । तुल्ययोगवचनं प्रायिकम् वि-  
भाषा साकार्त्वे त्रिभाषामपूर्वस्येत्यादिज्ञापकात् । तेन सकर्मक  
इत्यादि सिद्धम् ।

## चार्थे द्वन्द्वः ॥ २९ ॥

प्रागुक्तसमासं अनेकं सुबन्तं चार्थे वर्तमानं वा समस्यते  
स द्वन्द्वः । समुच्चयान्वाचयेतरेतरयोग समाहाराश्चार्थाः । मिथोऽ  
नपेक्षयोरेकस्मिन्नन्वयः समुच्चयः । यथा “अहरहर्नयमानो गामश्वं  
पुरुषं पशुम् । वैवस्वतो न तृप्यति सुराया इव दुर्मतिः” । अन्नगवा-  
दीनां नयनान्वयः । गम्यमानार्थत्वात् चशब्दाप्रयोगः । मुख्या-  
नुषङ्गिकोद्देश्यत्वाभ्यां भिन्नक्रियान्वयित्वमन्वाचयः । भिक्षा-  
मट गांचानयेति । अन्नभिक्षाटनस्यावश्यकत्वं गवानयनस्य कृता-  
कृतत्वम् ।

यद्यपि धवस्त्रिन्धि खादिरमपीत्यन्यतरस्यावश्यकत्वविवक्षायां  
क्रियासाम्येऽप्यन्वाचय एव । घटमानय पटं चेत्यादावुभयप्राधा-  
न्यविवक्षायां समुच्चय एव । तथापि क्रियैक्यभेदौ न नियामकौ  
किन्तु गुणप्रधानभावविवक्षेवेति कैषटः ।

मिलितानामन्वय इतरेतरयोगः । समूहः समाहारः । तत्रा-  
द्ययोर्न समासः । असामर्थ्यात् । अन्त्ययोस्तु धवस्त्रिदिरौ वाग्द-  
षदम् । नच चार्थे विधानात् द्वन्द्वस्याव्ययत्वापत्तिः । तत्प्रकरणे  
पाठाभावात् । शेषग्रहणं किम् । याज्ञिकंश्चायं वैयाकरणश्चायं  
याज्ञिकवैयाकरणः, कठबह्वचः, नीलोत्पलमित्यादौ माभूत् । विशेष-



षणमित्यादावुपयुक्तत्वेन शेषत्वाभावः । अन्यथैकस्मिन्धर्मिणि  
अनेकधर्मसमुच्चयेन चार्थसद्भावात् । द्वन्द्वसंज्ञापत्तौ अभ्यर्हित-  
त्वाद्वैयाकरणादेः पूर्वनिपातः स्यात् । तत्पुरुषेतु काणखञ्जा-  
दिवदनियतपूर्वनिपातसिद्धिः । इदं च परंकार्यमिति पक्षे । एक-  
संज्ञाधिकारे तुविशेषविहितत्वादेव तत्पुरुषसंज्ञासिद्धेः । न च शेष-  
ग्रहणपक्षे ।

उपास्नातं स्थूलमिकतं तूष्णीं गङ्गमहाह्वयम् ।

द्रोणं चेदशको गन्तुं मर्त्वा ताप्तां कृताकृते ॥

इत्यत्र द्वन्द्वो न स्यात् क्तेन नञ्विशिष्टेनेति समासविधा-  
नादशेषत्वादिति वाच्यम् । कृताकृतेत्यत्र भिन्नयोरेव कर्मणोरभि-  
मतत्वात् । एकस्यैकदेशावच्छेदेन कृताकृतत्वविवक्षायामेव च क्तेने-  
त्यादिसमासप्रवृत्तेः । अत्र पदार्थभेदे द्वन्द्व इत्येके । अन्येतु पदार्थ-  
तावच्छेदकभेदे द्वन्द्वः । चार्थे इत्यस्यापि भेदे गम्ये इति नार्थः ।  
धवस्वदिराविलसत्र विभक्त्यर्थोपस्थित्यभावेन एकस्यान्यस्मिन् वि-  
शेषणत्वाभावेन भेदस्य संसर्गतया भानायोगात् । अत एव न-  
प्रकारविशेषत्वाभ्यां, अपदार्थत्वात्, छिन्धीत्यनन्वयाच्च । अतो वा-  
स्तव एव भेदो विवक्षणीयः । सच पदार्थप्रतियोगिकश्चेत्यत्र निया-  
मकाभावात् । तेन नीलोत्पलादौ व्याप्तिविशिष्टपक्षधर्मत्वादौ च  
पदार्थैक्येऽपि समस्यमानार्थतावच्छेदकस्य व्याप्तिविशिष्टपक्ष-  
धर्मत्वादेभेदात्तत्सम्भवः ।

नचैवमेकशेषानुशासनवैयर्थ्यम् । पयसी इत्यत्र जल-  
दुग्धोभयपरत्वे जलत्वदुग्धत्वरूपपदार्थतावच्छेदकभेदेन तत्सा-  
र्थक्यात् । नच नीलघटयोरित्यत्र द्वित्वानन्वयः पदार्थे बाधात् ।  
तदवच्छेदकस्यैकदेशत्वाद्व्यभिन्नतया द्वित्वान्वयानर्हत्वाच्चेति वाच्य-  
म् । साधुत्वमात्रार्थत्वात् । नच नीलघटयोरभेद इत्यत्र कर्मधारय



एवास्तु । नच द्विवचनानुपपत्तिः, एकधर्मिणि कर्मधारयोत्तरमित्र  
द्वन्द्वोत्तरमपि द्विवचनानुशासनाभावादिति वाच्यम् । कर्मधारया-  
देव नीलाभिज्ञतया घटोपस्थितौ तस्याभेदानाकाङ्क्षत्वादनन्वया-  
पत्तेः । तत्राभेदस्य संसर्गतया भानेऽपि फलानुरोधेन निराकाङ्क्ष-  
त्वादिसाहुः ।

अ । रे तु पदप्रतिपाद्यभेदे द्वन्द्वः । अतो नोभयत्राप्यनुपपत्तिः ।  
एकशेषस्थले घटद्वयस्यात्र च नीलत्वघटत्वयोश्च भेदात् । नचैवमे-  
कस्मिन् घटे घटश्चघटश्च घटा इत्यापि प्रसङ्गः । तत्प्रतिपाद्यानां  
घटघटत्वसमवायानां भेदादिति वाच्यम् । समस्यमानपदयोर्मध्ये-  
ऽन्यतरपदबोध्ययावच्चक्तिभेदस्यान्यतरपदबोधे विवक्षितत्वात् ।  
यद्वा विषयितासम्बन्धेनैकपदस्य यत्कार्यतावच्छेदकं ताद्विन्नविषय-  
तासम्बन्धावच्छिन्नकार्यताकत्वस्यान्यपदेऽभिमतत्वात् । अत्र तु  
पदद्वयस्यापि घटत्वत्रिशिष्टैतद्धट एव कार्यतावच्छेदक इत्याहुः ।

प्रकृतमनुसरामः । अनेकग्रहणं किम् । होतृपोतृनेष्टोद्गा-  
तारः । नचायं द्वयोर्द्वन्द्वगर्भो द्वन्द्व इति वाच्यम् । होतृपोत्रोरप्या-  
नङ् प्रसङ्गात् ।

स्यादेतत् । धवस्वदिरयोः परस्परमनन्वये सामर्थ्याभावा-  
त्समासो न स्यात् । नचैकक्रियान्वयित्वमेव तदिति कैयटोक्तरीत्या  
निर्वाहः । कृतः सर्वो मृत्तिकयेत्यर्थे कृतः सर्वमृत्तिक इत्यापत्तेः ।  
करणत्वकर्मत्वाभ्यां सर्वमृत्तिकापदार्थयोः क्रियान्वयित्वात् ।  
नच वचनसामर्थ्यादिसामर्थ्येऽपि समासो यद्वा कर्मत्वाद्येकरूपेणा-  
न्वयित्वसामर्थ्यमिति वाच्यम् । अन्वाचयेऽहरहरित्यादौ चाति-  
प्रसङ्गात् । उत्तरपदोत्तरं द्विवचनाद्यनुपपत्तिश्च । तदर्थस्यैक-  
त्वात् । तस्मात्धवपदं धवस्वदिरोभयपरम् । एवं स्वदिरपदमपि ।  
तथाच पदद्वयार्थयोः परस्परमभेदान्वयरूपं सामर्थ्यं वाक्ये च तद-



भावः स्पष्टः । द्वितीयार्थस्य प्रतिपत्त्यर्थं च शब्दान्तप्रयोगः । अर्थ-  
द्वयस्यैव पदद्वयबोधयत्वान्न बहुवचनप्रसङ्गः । अतएव द्यावाचि-  
दस्मै पृथिवी नमेते इत्यत्र पृथिवीशब्दस्य द्विवचनान्तत्वंसंज्ञच्छते ।  
वाच्छन्दसीति पूर्वसवर्णः । अन्यथासंनमेते इतिद्विवचनान्तेन सा-  
मानाधिकरण्यं पृथिवीशब्दोत्तरं पदपाठेच्छायामितिशब्दप्रयोगः  
प्रगृह्यसंज्ञानिवन्धनप्रकृतिभावश्च न स्यात् ।

तदेतत्सर्वमभिप्रायं वार्तिककारेणोक्तम् । युगपदधिकरण  
वचने द्वन्द्व इति । अधिकरणं समस्यमानपदयोरर्थौ तयोर्युग-  
पद्वचने पदद्वयस्यापि पदद्वयार्थबोधकत्वेइत्यर्थः ।

अत्र भाष्यकाराः । सेयं युगपदधिकरणवचनता दुःखाचदु-  
रुपपादाचेति । दुःखेति प्रतीतिविरोधात् । दुरुपपादेति प्रमाणा-  
भावात् । वृद्धव्यवहारेण शब्दार्थावसायात् । ध्रुवपदस्य खदिरबोध-  
कत्वाभावात् । ध्रुवखदिरावितिवाक्यावृत्तिजन्यबोधादत्र वैलस-  
ण्याच्च । उद्देश्यतावच्छेदकविधेययोरैक्येन घटो घट इत्यादिवच्छा-  
ब्दबोधानुपपत्तेश्च । एकपदमुख्यार्थेन सममपरपदमुख्यार्थस्याभेद-  
बोधोपगमे च योग्यताविरहात् । एकार्थत्वेऽपि तादृशान्वयसंभवे  
पदद्वयस्याप्यर्थद्वयबोधकत्वकल्पनप्रयासवैयर्थ्याच्च । पृथिवीत्यत्र च  
छान्दसव्यत्ययेनैकवचनस्थाने द्विवचनोपपत्तेः । द्वन्द्वेन समुदाया-  
भिधायिना द्विवचनाद्युपपत्तेः । नच तस्यैकत्वादेकवचनापात्तः । उ-  
द्भूतावयवभेदस्य समुदायस्य समासार्थत्वात् । अर्थग्रहणसामर्थ्या-  
च्चकारेण प्रकाशितो योऽर्थस्तत्र द्वन्द्वः । गामश्वमित्यादौ तु चकार-  
प्रयोगव्यतिरेकेणापि समुच्चयावगमान्न तस्य चमात्रप्रकाशितत्वं सा-  
मर्थ्यं तु पूर्वोक्तमेव । अन्यथायथोक्तरीत्यापि अनिस्तारात् । कृतः  
सर्वमृत्तिक इत्यत्र विधायकाभावेन समासापत्तेरभावात् । कृता-



सहैव तस्य विहितत्वात् । कचिदसामर्थ्ये समासदर्शनमात्रेण तदा-  
पत्तिः सौकर्ये च अश्रूयपश्याइत्यसमासमात्रेण कृतः सर्वमृत्तिकइति  
समासापत्तेस्तेनापि परिहर्तुमशक्यत्वात् । वचनप्रामाण्यात्समास-  
इत्यस्य तुल्यत्वादिति यत्किंचिदेतत् ।

न्यग्रोधो दृश्यतां पुंसश्चेत्युक्ते न्यग्रोधस्य न चार्थवृत्तित्वं  
किन्तु पुंसस्यैव । अतोऽनेकपदस्य चार्थवृत्तित्वाभावान्न समासः ।

यत्तु वदन्ति । विग्रहेयुगपदधिकरणवाचिताया दुरुपपादत्वं  
भाष्यार्थो नतु समासेऽपि । तत्पूर्वं विग्रहे खल्वपि युगपदधिकरण  
वचनता दृश्यते । धनौच खदिरौचेत्यादिदर्शनेन तथैव युक्तत्वात् ।  
प्रक्रियाद्दशायां प्रथमपट्टतैकवचनस्य त्यागायोगात् । नच समासे  
प्रत्येकपदयोरुभयार्थत्वे विग्रहेऽपि तथात्वमिति वाच्यम् । राज-  
पुरुषइत्यादौ राजपदस्य सवान्धलाक्षणिकत्वेन विग्रहस्यापि रा-  
जाचासौ पुरुषश्चेत्याकारापत्तेः । नचष्टापत्तिः । षष्ठ्या आक्रोशे  
इत्यादेरलुङ्गवधेस्तत्स्वरविधेश्च विरोधापत्तेः । इति ।

तदसत् । तद्विषयं चेति पूर्वग्रन्थे समासेऽपि युगपदधिकरण-  
वचनत्वस्य दर्शितत्वेन तत्साधारण्येनैव दूषणे भाष्यतात्पर्या-  
त् । अन्यथा चार्थद्वन्द्व इति न्याससमर्थनानुपपत्तेः । विग्रहे  
तद्वारणानुपपत्तेश्च समासार्थावबोधकस्यैव तत्त्वात् । नच षष्ठी-  
समासाद्युच्छेदः । तत्रषष्ठ्यासम्बन्धस्य वक्तुं शक्यत्वात् । ताव-  
तापि सम्बन्धी नोक्त इति चेत् किं ततः । धर्ममात्रस्योक्तत्वात् ।  
विग्रहे सर्वांशसाम्यस्य ब्रह्मणाप्यानेतुमशक्यत्वात् । अत्र चधव-  
श्चेति विग्रहे समासान्तर्गतधवशब्दद्वितीयार्थस्य प्रत्याययितुम-  
शक्यत्वात् ।

अतएवालुङ्गविध्यादेर्न विरोधः । अतएव युष्मदस्मत्प्रत्यय-



मोचरयोरित्यत्र युगपदधिकरणवचनत्वानुरोधेन द्विवचनान्ताभ्यामेव युष्मदस्मभ्यां द्वन्द्वे विशग्रह इत्याशङ्क्योक्तभाष्यकैयटानुसारेणोभयथापि तदभाव इत्युक्तमौपनिषददृष्टैः ।

नन्वेवं आज्ञश्च वाङ्मन्त्रश्च कालिङ्गश्चेति अङ्गवङ्गकलिङ्गा इति न स्यात् । तद्राजस्य बहुषु तेनैवास्त्रियामिति अपत्यकृतबहुत्वविशेषायां अपत्यमस्यस्य लुग्विधानात् । युगपदधिकरणतां विनाच तद्राजार्थस्य बहुत्वानन्वयात् । तद्राजात्तेन बहुत्वोक्तौ लुगित्यर्थे प्रियवाङ्माङ्गइत्यत्रापि तत्प्रसङ्गादिति चेन्न । बहुषुवर्तमानस्येत्यर्थमादाय संप्रति प्रतीयमानं यद्वहुत्वं तदाश्रयस्य तद्राजेन पूर्वमभिधानात्, इत्यस्य त्वयापि वाच्यत्वात् । तच्चममासोत्तरमुपेति मम विशेषः । नहि युगपदधिकरणवचनपक्षेऽपि बहुत्वं तदर्थः । धर्मिणामेव तदर्थत्वात् । वस्तुतो बहूनां बोधस्य तदभावेऽप्यविशेषात् । अतएव तत्रैव बहुवचने परे लुगितिपक्षेऽपि पक्षेकस्मादपि परतो बहुवचनमस्त्येवेति न दोष इति भाष्यकारैरेवोक्तम् । अलौकिकद्वन्द्वविग्रहे वर्तिपदानामेकवचनान्तत्वंस्य युगपदधिकरणवचनत्वपक्षे तदभिप्रायविरुद्धत्वात् । समाहारद्वन्द्वे पाणिपादं वादयेत्यत्र प्रकृत्यर्थैकदेशे कर्मत्वस्य, एकत्वस्य तु समाहार एवान्वयो व्युत्पत्तिवैचित्र्यात् ।

यत्तु समाहारसंज्ञा नदीदृष्ट्यादिवत् पारिभाषिकी न तु तस्य शब्दार्थत्वम् । एकत्वमनन्वितमेव । नच द्विवचनाद्यापत्तिरसाधुत्वादिति । तन्न । रथघोषाधिकरणविरोधात् । रथघोषेणमाहेन्द्रस्य स्तोत्रमुपाकरोतीत्यत्रोभयपदलाक्षणिकसमाहारद्वन्द्वपेक्षया पूर्वपदमात्रलाक्षणिकषष्ठीसमासस्य लाक्षणिकतायास्तत्रोक्तत्वादेवा दिक् । इदं एकविंशतिरित्यादौ समाहारद्वन्द्व इति भाष्यम् । नच नपुंसकापत्तिः । लिङ्गस्य लोकाश्रयत्वात् । तेन राजन्यबहुवचनद्वन्द्वेऽन्ध-



कट्टाणिषु संख्येति पूर्वपदप्रकृतिस्वरः सिद्धः । शतसहस्रमित्या-  
दिषष्टीसमासवारणाय तस्य द्वन्द्वविषयत्वात् । यदि त्वेकाधि-  
का विंशतिरिति शाकृपार्थिवादित्वादाधिकपदलोपस्तदा समासा-  
न्तोदात्तत्वम् ।

## उपसर्जनं पूर्वम् ॥ ३० ॥

समासे उपसर्जनं पूर्वं प्रयोज्यम् । अधिहरि । नच राज्ञः  
पुरुषस्येत्यत्र द्वयोरपि षष्ठीति समासशास्त्रे प्रथमानिर्दिष्टत्वादुपस-  
र्जनतया पर्यायेण पूर्वनिपातापत्तिः । अन्वर्थसंज्ञयाअप्रधाने एव  
तत्प्रवृत्तेः । अत्र विशेष्यतया पुरुषस्यैव प्राधान्यात् ।

## राजदन्तादिषु परम् ॥ ३१ ॥

एषु उपसर्जनं परं स्यात् । दन्तानां राजा राजदन्तः । वन-  
स्याग्रेऽग्रेवणम् । गणे निपातनादलुक् । आकृतिगणोऽयम् । ध-  
र्मादिष्वनियम इष्यते । अर्थधर्मौ धर्मार्थौ । जम्पती । दम्पती ।  
जायापती । गणपाठाज्जायाया दंजम्भावः ।

## द्वन्द्वे धि ॥ ३२ ॥

हरिहरौ । अनेकप्राप्तावेकत्र नियमोऽनियमः शेषे हरिहरगुरवः ।

## अजाद्यदन्तम् ॥ ३३ ॥

अजादित्वादन्तत्वविशिष्टं द्वन्द्वे पूर्वं स्यात् । बहुष्वनियमः ।  
अश्वरथेन्द्राः । इन्द्राश्वरथाः । ध्यन्तादजाद्यदन्तं विप्रतिषेधेन ।  
इन्द्राग्नी ।



## अल्पाक्षरम् ॥ ३४ ॥

द्वन्द्वेऽल्पाक्षरं पूर्वं स्यात् । नच बहूनां संनिधाने द्विवचनो-  
पपदत्वाभावात्तरबनुत्पत्त्या तत्र नियमो न स्यादिति वाच्यम् ।  
निपातनात्स्वार्थे तरप् कुत्वचुत्वाभावश्चेत्याश्रयणात् । धवस्व-  
दिरौ । प्रासादे धनपतिरामकेशवानाम् । मृदङ्गशङ्खतृणवाः पृथ-  
क्दन्ति संसदीयादौ द्वयोः पृथग्द्वन्द्वं कृत्वा पूर्वेण पुनर्द्वन्द्वः ।  
नच जातिरप्राणिनामिसेकवज्जावापत्तिः । नियतद्रव्यपरत्वात् ।  
नापि तूर्याङ्गत्वेन । शङ्खस्य तदभावात् । यद्वा तूर्यशिल्पोपजी-  
विनामेव तूर्याङ्गत्वेन ग्रहणात् । पूर्वाभ्यामल्पाक्षरं विप्रातिषे-  
धेन । वागग्रौ । वागिन्द्रौ । अनित्यमिदं प्रकरणम् । लक्षणहे-  
त्वोः, समुद्राभ्राद्धः इत्यादि निर्देशात् । एतेन 'बहिराज्ययोर-  
संस्कारे शङ्खलाभा'दिति जैमिनिसूत्रम् 'अधी'विशेषाचरणप्रचा-  
रणै'रित्यादि व्याख्यातम् ।

ऋतुनक्षत्राणां समाक्षराणामानुपूर्व्येण पूर्वनिपातो वक्तव्यः ।  
शिशिरवसन्तौ कृतिकारोहिण्यौ । समेतिकिम । ग्रीष्मवसन्तौ ।  
अभ्यर्हितं पूर्वम् । मातापितरौ, एते मान्या यथापूर्वं तेभ्योमाता-  
गरीयसीति याज्ञवल्क्यः । लघ्वक्षरं पूर्वम् । कुशकाशम् ॥ सर्वतो  
ऽभ्यर्हितं पूर्वं लघ्वक्षरादपीति वक्तव्यम् ॥ दीक्षातपसां ॥ वर्णा-  
नामानुपूर्व्येण ॥ ब्राह्मणक्षत्रियविद्वद्भ्रातृः ॥ आतुर्ज्यायसः ॥  
युधिष्ठिरार्जुनौ ॥ संख्याया अल्पीयस्थाः ॥ एकादश द्वादश द्वन्द्व-  
दन्यत्राप्येतत् । द्वित्राः । 'व्येकयो'रिति सौत्रत्वात्सिद्धम् ॥

## सप्तमीविशेषणे बहुव्रीहौ ॥ ३५ ॥

सप्तम्यन्तं विशेषणं च बहुव्रीहौ पूर्वं प्रयोज्यम् । कण्ठका-



लः । यदा कण्ठे किञ्चिदस्तीति सामान्यतो ज्ञाते काल इत्युच्यते  
तदा कण्ठस्य विशेष्यत्वात्सम्भ्याः पृथगुपादानम् । अन्यदा वि-  
शेषणतयैव सिद्धेः । चित्रगुः ।

॥ सर्वनामसंख्ययोरुपसंख्यानम् ॥ विश्वदेवः । इदमपि विश्व-  
शब्दस्य विशेष्यत्वे । द्वियुक्तः । द्वयोर्विशेषणत्वादनियमप्रसङ्गः ।  
द्विपुत्र इत्यादि विशेषणत्वादपि सिद्धम् । तः परो यस्मात्स तपरः ।  
जहत्स्वं पदात् स जहत्स्वः । तादृगर्थो यस्यां सा जहत्स्वार्था  
वृत्तिरिति तु सूत्रभाष्यप्रयोगाद्राजदन्तादित्वाद्वा सिद्धमित्याहुः ।  
उक्तोभयसाम्निपाते संख्यायाः शब्दपरविप्रतिषेधाश्रयणात् । अत  
एव संख्यासर्वनाम्नोरिति नोक्तम् । अन्यथा उपन्याय ।

वा प्रियस्य । प्रियगुडः । गुडप्रियः । गड्वादिभ्यः परा सप्त-  
मीति वक्तव्यम् । गडुकण्ठः । गडुशिराः । कचिन्न । वहेगडुः ।  
इह सप्तमीति ज्ञापकं सामान्यापेक्षम् । तेन 'मनुष्यजन्मापि सुरासु-  
रान् गुणै' रित्यादि सिद्धम् । तथाच वामनः—'अवज्यो बहुव्रीहि-  
जन्माद्युत्तरपद' इति । शिष्टप्रयोगस्य नियामकत्वाच्च नातिप्रसङ्गः ।

यत्तु शास्त्रभाष्ये अग्निहोत्रं जुहोतीत्यत्र सिद्धान्तेऽपि अग्नये  
होत्रमस्मिन्निति बहुव्रीहिरिति । सोमेश्वरेणच अग्निहोत्रं यस्येतिष-  
ष्ठीबहुव्रीहिरित्युक्तम् । तत्र यद्यपि वैयधिकरण्यं तैत्तिरीयशाखा-  
यामन्तोदात्तपाठविराधश्च । तथापि वाजसनेयके सर्वोदात्तस्वरपा-  
ठस्य तत्पुरुषेणाप्यनुपपत्त्याऽन्यतरत्र छान्दसत्वकल्पनस्यावश्यक-  
त्वात् । व्यधिकरणबहुव्रीहेरपि कचिदाश्रयणाच्च नातीव दोष-  
इत्यभिप्रायः ।

नव्यमीमांसकास्तु 'उणादयोबहुल'मित्प्रनुसाराज्जुहोतेर्भा-  
वे त्रन् प्रत्ययः । अग्नेहोत्रो होम इति षष्ठीतत्पुरुषः । यदग्नयेचे-  
त्यादिप्रमाणावगतदेवतात्वाद् द्रव्यसम्बन्धविशेषो लक्षणया ष-



ष्टुथर्थः । अतोऽग्निदेवताकत्वं प्रवृत्तिनिमित्तम् । नच प्रातः प्रयोगेऽग्निदेवताकत्वाभावान्नैवमिति वाच्यम् । एकस्यैव होमस्य उद्योतिष्ठोमवत्सायंप्रातरभ्यासेऽपि कर्मभेदाभावेन विजातीयहोमत्वसामानाधिकरण्येन तत्सत्त्वादेव तदुपपत्तेः । (नहि तदवच्छेदेन सदेव) । तथा वैश्वदेवेन यजेतेत्यत्र विश्वेदेवसम्बन्धस्यैकयागमात्रवृत्तित्वेऽपि तेन यागाष्टकनामधेयत्वस्वीकारादित्याहुः ।

यत्तु होत्रशब्दमधिकरणेव्युत्पाद्य षष्ठीतत्पुरुष इत्युक्तम् । तत्राग्निसम्बन्धिहोमाधिकरणमितिबोधेऽग्निरधिकरणत्वं नायातीति विभाव्यमिति दिक् ।

## निष्ठा ॥ ३६ ॥

निष्ठान्तं बहुव्रीहौ पूर्वं स्यात् । कृतकृत्यः निष्ठाशब्देन विहितस्यैव ग्रहणानुपसंके भावे क्त इत्यस्याग्रहणात् चारुस्मितमिति ॥ जातिकालसुखादिभ्यः परा निष्ठा वाच्यः ॥ सारङ्गजग्धी पलाण्डुभक्षिणी मासजाता सुखजाता दुःखजाता । नचजातिकालसुखादिभ्यः पराया निष्ठाया उत्तरपदान्तोदात्तत्ववचनादेव ज्ञापकात्सिद्धिः । अकृतामितप्रातिपन्नाइति येषान्तनिषेधस्तदर्थं परनिपातस्य वाच्यत्वात् । वस्तुतस्तु प्रतिषेधस्योत्तरपदान्तोदात्तप्रसक्तिपूर्वकत्वात्तस्य च परनिपातं विनानुपपत्तेस्तेषामपि प्रतिषेधादेव ज्ञापकात्सिद्धिः । कचिन्न । कृतकटः पीतोदकः ।

## वाहिताग्न्यादिषु ॥ ३७ ॥

आहिताग्निः । अग्न्याहितः । प्रहरणादिभ्यः परे निष्ठासम्प्यौ । अस्युद्यतः । सुसलोद्यतः । असिपाणिः । दण्डपाणिः । कचिन्न । विवृतासिः ।




# कडाराःकर्मधारये ॥ ३८ ॥

कडारादय इत्यर्थः । प्राणभृत उपदधातीतिवत् । कडार  
गडुल करण खञ्ज कुण्ड खोड खलति गौर वृद्ध भिक्षुक पिङ्गल  
तन्तु जरठ वृत् । कडारजैमिनिः । जैमिनिकडारः । गडुलशाण्ड  
ल्यः शाण्डिल्यगडुलः । कर्मधारये किम् । बहुव्रीहौ मा भूत् ।  
कडारपुरुषको ग्रामः ।

इती श्रीसिद्धान्तसुधानिधौ द्वितीयाध्यायस्य द्वितीये पादे  
द्वितीयमाहिकम् ।

पादश्च समाप्तः ॥





अथ तृतीयः पादः ।

## अनभिहिते ॥ ३९ ॥

अधिकारोऽयम् । द्वितीयादयो विभक्तयोऽनभिहिते कर्मादौ-  
भवन्तीत्यर्थः । अभिधानं प्रतिपादनं अन्वाभिधानीयादत्ते । अभि-  
हितश्लोक इति बन्धनोच्चारणार्थयोः हिनोतेर्गतिवृद्धयोरपि प्रकृ-  
तानुपयोगात् । तण्डुलं पचति चैत्रः । चैत्रेण तण्डुलः पच्यते ।  
आद्ये कर्तृपर्याख्यातोत्पत्त्या कर्तृकर्मणोरभिहितत्वानभिहितत्वाभ्यां  
तृतीयाविरहद्वितीये । अन्ते च कर्मणोऽभिहितत्वात्कर्तुश्चानभिहित-  
त्वात् द्वाभ्यां द्वितीयाविरहतृतीये ।

अभिधानंच प्रायेण तिङ्कृतद्धितसमासैः । देवदत्तः पा-  
चकः । कर्तारि ण्वुल् । देवदत्तेन पक्वस्तण्डुलः । कर्मणि क्तः ।  
औपगवः । चित्रगुः । तद्धितममासाभ्यां जन्यजनकभावस्य  
स्वस्वामिभावस्य चोक्तत्वान्न षष्ठी । कचिन्निपातेनाप्यभिधानम् ।

विषवृक्षोऽपि संवर्धय स्वयं छेत्तुमसाम्प्रतम् ।

न युज्यते इत्यर्थः । अथकथं—

‘स्मृत्वा वालिमुजौ न सांप्रतमवज्ञातुं च ते वानरा’ निति  
मुरारिः । उच्यते । अवज्ञाननिरूपितं तत्र कर्मत्वम् । अतएव-  
पक्त्वौदनं भुज्यते पक्त्वौदनो भुज्यते इत्युभयं प्रामाणिकम् ।  
‘क्रमादमुं नारद इत्यवोधि सः’ ।

तथाहि । अयं नारद इति श्रीकृष्णसमवेतं ज्ञानं इतिशब्द-  
श्च तदाकारपरामर्शकः अदःशब्दोत्तरद्वितीयाया विशेष्यत्वमर्थः ।  
तथाचपूर्वोक्तव्यक्तिविशेष्यकनारदत्वप्रकारकज्ञानाश्रयः श्रीकृ-  
ष्णइत्यर्थः । ज्ञानाकारपरमर्शकेतिशब्देन स्वपरामर्शनीयज्ञाने स्वा-  
व्यवहितपूर्ववर्तिपदजन्यबोधप्रकारकत्वलाभात् । इदमेवकर्मा-



भिधानम् ।

अयन्तु विशेषः । द्वितीयाया ज्ञानार्थकधातुना योगे विशेष्यत्व-  
मर्थः । घटत्वेन पटज्ञाने घटं जानातीत्यादेरप्रयोगात् । इति शब्द-  
स्य तु उक्तप्रकारबोधकत्वं पटं घट इति जानातीतिप्रयोगात् ।  
अतश्च द्वितीयाया प्रकृत्यर्थतावच्छेदकतदतिरिक्तधर्मप्रकारकत्वसा-  
धारण्येन प्रकृत्यर्थविषयकत्वं इतिशब्देन च स्वपूर्वपदार्थतावच्छे-  
दकधर्मातिरिक्तधर्मप्रकारकत्वं ज्ञानस्य नियमेन बोध्यते । विशेष्यं  
च पूर्वपदार्थोऽन्यो वेति न नियमः । अतएवामुमित्यत्र द्वितीया ।  
विशेष्यत्वस्य इतिशब्देनानभिहितत्वात् । घटं जानातीत्यत्र तु  
प्रकारविशेष्ययोरेकपदोपात्ततया घटत्वापेक्षया घटपदे न द्वितीया-  
न्यविभक्तिः । एवञ्च प्रकारत्वानभिधानस्य द्वितीयाप्रयोजक-  
त्वविरहात् । अन्यथा घटत्वेन पटं जानातीत्यत्र घटत्वेऽपि द्वितीया-  
प्रसङ्गात् । नेदं प्रकृतोदाहरणं युक्तम् । तथापि व्यधिकरणप्रका-  
रकस्थले तथात्वेऽपि प्रकृते ज्ञानस्य प्रमाणत्वात् । नारदविशेष्य-  
ताया अपि तद्धोध्यत्वमित्यभिप्रायः ।

नचैवममुमित्यत्रापि द्वितीया न स्यादिति वाच्यम् । अयं ना-  
रद इत्यबोधीत्यतो नारदविशेष्यकत्वस्य नियमतोऽनवभासनात् ।  
इदंत्वावाच्छन्नविषयतातो नारदत्वावच्छिन्नविषयताया भेदा-  
दिति दिक् ।

स्यादेतत् । कर्मादीनां तिङादिभिरभिधाने उक्तार्थानाम-  
प्रयोग इति न्यायेन द्वितीयादीनां प्रसक्त्यभावादयमधिकारो व्य-  
र्थः । नचैको द्वावित्यादौ व्यभिचारः । तत्र प्रकृतिप्रत्ययार्थयोः  
संख्ययोर्भेदाभ्युपगमात् । यथा शतमित्यत्र प्रवृत्तिनिमित्तशतसं-  
ख्या द्रव्यादिनिष्ठान्या, विभक्त्यर्थभूता प्रातिपदिकार्थशतादिगतै-  
कत्वसंख्या चान्या । तथात्रापि प्रवृत्तिनिमित्तं विभाक्तवाच्यम्—



चैकत्वं भिन्नमिति सम्भवात् । तदुक्तं हरिणा—

निमित्तमकमित्यत्र विभक्त्या नाभिधीयते ।

तद्वत्स्तु यदेकत्वं विभक्तिस्तत्र वर्तते इति ॥

यद्वा गुणोपसर्जनं द्रव्यं प्रातिपदिकस्यार्थः । द्रव्योपसर्जन-  
स्तु गुणो विभक्तेः । तथाचैकत्वादेः प्राधान्येनाभिधानार्थं विभ-  
क्तिः । एतेन द्वावित्यत्र प्रवृत्तिनिमित्तद्वित्वस्यैकत्वात् द्विशब्दोत्त-  
रद्विवचनानुपपत्तिः । गुणे गुणानङ्गीकारश्चेत्यादेरुक्तावापि न स-  
तिः । अन्यथाच प्रातिपदिकमात्रप्रयोगस्यानर्हत्वादेकादिशब्दानां  
द्रव्यविशेषणत्वं न स्यात् । यद्वा वचनग्रहणसामर्थ्यादेकत्वा-  
द्युक्तावापि प्रथमास्वीकारात् इति प्राप्ते—

उच्यते । 'कर्मणि द्वितीया' 'बहुषु बहुवचन'मित्यादेश्वैकवाक्य-  
तया प्रवृत्तिः । तत्र कर्मादीनामेकत्वादीनां च विशेषणविशेष्यभा-  
वे विनिगमकाभावादुद्देशा वाक्यार्थः । एकस्य यत्कर्म तत्र द्वितीयै-  
कवचनमित्यादिरेकः । कर्मणि यदेकत्वं तत्र द्वितीयैकवचनमिति  
द्वितीयः । तत्र प्रथमपक्षे द्वितीयादीनां कृदादीनां च कर्मादिवा-  
चकत्वादन्यतरेणोक्तौ अन्यतरस्य गतार्थत्वान्नार्थोऽनभिहिताधि-  
कारेण । द्वितीये तु कर्मादिसंख्यायाः कृदादिभिरनभिधानात्तैः  
कर्ममात्रे उक्तेऽपि तत्संख्याभिधानार्थं अस्ति द्वितीयादीनां प्राप्ति-  
रिति तन्निवृत्त्यर्थतया न दोषः । तदुक्तं भाष्यकारैः । अथ हि कर्मा-  
दयो विभक्त्यर्था नार्थोऽनभिहिताधिकारेणोति ।

नन्वेवं कटं करोति भीष्ममुदारन्दर्शनीयमित्यत्र विशेषणोत्तरं  
द्वितीयादिकं न स्यात् । निशिष्टस्यैव कटादेः करोतिक्रिययेप्सि-  
ततमत्वात्तस्य च विशेष्यपदोत्तरद्वितीयैवाभिहितत्वात्प्रातिपदिका  
र्थमात्रे प्रथमाप्रसङ्गात् । कटः कृतो भीष्म उदारो दर्शनीय इत्या-  
दिष्वत् । आरम्भपक्षे तु तिङ्मुक्तजितेत्यादिपरिगणनेन द्वितीयया



ऽभिहितेऽपि कर्मणि विशेषणेभ्योऽपि द्वितीयाया निर्वाधत्वादिति चेत् ।

अत्राहुः—गुणविशिष्टस्य कटस्य कर्मत्वं प्रतिपाद्यम् । द्वितीयोत्पत्तिं विना च कटस्य तद्विशिष्टत्वप्रत्ययाभावात्तस्यापि कर्मत्वं न स्यादिति सामानाधिकरण्यात् भीष्मादेर्द्वितीया । नच प्रथमैव स्यादिति वाच्यम् । विशेष्यपदोत्तरं द्वितीयाया एवोपस्थितत्वात् । परठक्रमापेक्षया प्रथमायाः प्रथमोपस्थितेरेतदपेक्षया बहिरङ्गत्वात् ।

यद्वा विशिष्टस्य विधित्सायां धर्ममात्रेण परितोषाभावाद्धर्माणामपीप्सिततमत्वात्तेषामपि कर्मत्वम् । तस्य चान्यवाचकपदोत्तरद्वितीययानभिधानात् । कुतः कट इत्यादौ तु क्तप्रत्ययस्य धातुत्तरवर्तित्वेन प्रातिपदिकार्थविशेषनिष्ठकर्मत्वमात्रानभिधायकत्वादविशेषाद्धर्मधर्म्युभयानिष्ठतदाभिधानात्सर्वेषां प्रथमान्तत्वमिति वैषम्यम् । अत एवारुणयैकहायन्येत्यादौ कारकविभक्तीनां क्रिययान्वयः शाब्दः । पार्ष्टिकस्तु परस्परं विशेषणविशेष्यभावो, गुणस्य साक्षात्क्रयसाधनत्वाभावेऽपि तत्साधनगोरूपद्रव्यपरिच्छेदकत्वेनैव क्रयसाधनत्वनिर्वाहादिति मीमांसकाः । नीलं घटमिसादावभेदः संसर्गः । भेदसंसर्गकनामार्थप्रकारकबुद्धावेव प्रत्ययजन्योपस्थितेर्हेतुत्वात् विशेषणविभक्तिः साधुत्वार्था । एवमव्ययातिरिक्तत्वमपि नामविशेषणम् । चन्द्र इव सुखं, घटो नेत्यादौ अव्ययार्थे सादृश्येऽभावे च प्रतियोगितया चन्द्रघटादेः सादृश्यादेश्वानुयोगितया सुखादावन्वयात् इति नैयायिकाः । विशेषणविभक्तिरभेदार्था । अतो भेदसंसर्गकेति कार्यतावच्छेदके न देयम् । चन्द्र इवेत्यादौ चन्द्रादिपदोत्तराया विभक्तेः प्रतियोगित्वं, इवादिपदोत्तरायाश्चानुयोगित्वमर्थ इति तदेकदेशिनः ।



स्यादेतत् । सूत्रारम्भपक्षेऽनाभिहित इति प्रमज्यप्रतिषेधः, पर्-  
 युदासो वा । नाद्यः । असमर्थसमासवाक्यभेदयोरापत्तेः । प्राप्ता-  
 देआस्ते इत्यत्र प्रामादेक्रियाद्वयाधिकरणत्वात् । तस्य च सदि-  
 प्रकृतिकेन घञैवाभिधानाच्चोन्नवन्धनसप्तमीनिषेधप्रसङ्गात् । एतेन  
 द्वितीयोऽपि निरस्तः । अभिहितस्याभिहितभिन्नत्वाभावात् । नच  
 सदिक्रियानिरूपिताधिकरणशक्तेरभिधानेऽपि आसिक्रियानिरू-  
 पिताधिकरणशक्तेरनाभिधानमाश्रित्य सप्तमीति वाच्यम् । आम्ने  
 आस्ते शयने शेते इत्यादौ ततोऽप्यनिर्वाहात् । द्रव्यातिरिक्ते कारके  
 प्रमाणाभावेन शक्तिरूपकारकभेदेनोभयोपादानस्यावश्यकत्वात् ।  
 द्रव्यस्वरूपातिरेकेण शक्तेः प्रत्यक्षानवगाह्यत्वात् । तत्पूर्वकानुमा-  
 नस्यापि तस्यामप्रवृत्तेः । कार्यस्य द्रव्यान्वयव्यतिरेकमात्रानुवि-  
 धायित्वेन कार्याभावप्रयोजकाभावप्रतियोगित्वेनापि तदसिद्धेः  
 इति चेत् ।

उच्यते । यदि द्रव्यमात्रं साधनं स्यात् तदा तस्यैकरूपत्वात्त-  
 न्निबन्धनाबाधितप्रत्यभिज्ञानविषयत्वान्नानार्थक्रियाकरणानिबन्धनो  
 व्यपदेशभेदो न स्यात् । दृश्यते चासौ क देवदत्त इति प्रश्ने असौ  
 वृक्षे इत्युत्तरे अधिकरणत्वेन प्रतीयमानस्य वृक्षस्य कतरस्मिन्निति  
 वृक्षविशेषप्रश्ने यस्तिष्ठतीत्युत्तरे कर्तृरूपतया प्रतीतेः । नह्यधिकर-  
 णतया कर्तृरूपतया च प्रतीत्योर्वैलक्षण्यमपलपितुं शक्यम् । तच्च वि-  
 षयभेदायत्तं ज्ञानस्वरूपत्वे सौगतमतप्रवेशापत्तेः । अतस्तदुपपा-  
 दकत्वेन कर्त्रादिरूपाः षट्शक्तयोऽवश्यमङ्गीकरणीयाः । यत्स-  
 मावेशादेकस्मिन्नेव तत्तद्व्यपदेशभेदाः । अन्यथा कर्मकरणादीनां  
 व्यवस्थैव स्यात् । तदेतदुक्तं वाक्यपदीये—नित्याः षट्शक्तयोऽ  
 न्येषामिति । ताश्च क्रियाभेदाभिन्ना एव । अन्यथायं गमनस्य कर्ता  
 नतु पाकस्थेसादेरयोगात् । नतु द्रव्यव्यक्तिभेदेनापि तद्भेदो मा-



नाभावात् । एवं च कर्तृत्वादिकं तासामनुगमकं शक्यतावच्छेदक-  
कमित्यप्यास्थेयम् । अन्यथा तदंशेऽनुगतव्यवहारोऽपि न स्यात् ।

अथैवमासने आसने इत्यादि कथमिति चेत् अत्राहुः—आ-  
सनशयनकरणापादानसंपदानादिशब्दैरासनादिक्रियायोग्यं व-  
स्तुमात्रमनुद्भूतशक्तिक्रममभिधीयते । तत्र शक्त्युद्भवप्रतिपादनाय  
विभक्तिरवश्योत्पाद्या । ततश्चासिसाधनमिति भाष्यस्य साधनान्त-  
रनिरासे तात्पर्यम् । शब्दव्युत्पत्तये केवलमत्राभिक्रियोपादीय-  
ते इत्यर्थ इति । उद्भवश्चायमेव यदाधेयकालविशेषादिरूपनिरूप-  
कविशिष्टत्वेन प्रतीतिः । आसनमित्यत्र कालविशेषस्याधेयविशेषस्य  
चानवगमात् । केवलस्य च लिङादेः प्रयोगानर्हत्वात् । धात्व-  
न्तरप्रयोगे च क्रियान्तरनिरूप्याधिकरणानिरूपकस्यैवाधेया-  
दर्लाभादाभिक्रियानिरूप्याधिकरणनिरूपकाधेयादेरनवगमतादव-  
स्थात् । अपि च प्रत्ययेनाधिकरणाभिधानेऽपि शक्त्यन्तरानाविष्टं  
शुद्धं शक्तिस्वरूपं न प्रत्याय्यते । आसनेनेत्यादौ कर्मादियोगानु-  
भवात् विभक्तीनामेव शुद्धकारकशक्तिबोधकत्वात् ।

उक्तं च भट्टपादैः । कृदन्तेन हि द्रव्यविशिष्टं कारकमुच्यते ।  
नतु विभक्त्येव निष्कृष्टाशक्तिः । तथा च कारकं कारकेणेति स्था-  
दिति । एवं च निष्कृष्टरूपप्रतिपत्तिरेव उद्भव इति दिक् ।

नन्वेवमपि पक्त्वौदनो भुज्यते इति न स्यात् । क्त्वाप्रत्ययस्य  
कर्मार्यतायाः केनाप्यनङ्गीकारात् । आख्यातेन भुजिक्रियानि-  
रूपितशक्त्यभिधानेऽपि पचिक्रियानिरूपितकर्मशक्तेरभिधानेन  
द्वितीयापत्तेरिति चेत् मैवम् । प्रधानक्रियानिरूपितशक्त्यनुरोधेनैवा-  
भिधानानभिधानप्रयुक्तकार्याणां प्रवृत्तेः ।

एतेन चैत्रेण भुक्त्वागच्छतीति भवत्येव । तद्वदित्यतिदेशेन  
प्रधानोक्तिप्रयुक्तकार्यातिदेशेऽपि स्वनिष्ठानभिधानप्रयुक्तकार्यनि-



१०२८ व्याकरणसिद्धान्तसुधानिधौ द्वितीयाध्याये

वेषाभावादतिदेशे तथैव व्युत्पत्तेरिति निरस्तम् । प्रधानानुरोधेनैव गुणकार्यप्रवृत्तेः कैयटादिविरोधाच्च । अतिदेशाविरुद्धस्यैव स्वाश्रयस्य प्रवृत्तेः कर्मवत्सूत्रगतभाष्यादि सिद्धत्वात् । तदुक्तं हरिणा—

प्रधानेतरयो र्यत्र द्रव्यस्य क्रिययोः पृथक् ।

शक्तिर्गुणाश्रया तत्र प्रधानमनुरुध्यते ॥

प्रधानविषया शक्तिः प्रत्ययेनाभिधीयते ।

यदा गुणे तदा तद्वदनुक्तापि प्रतीयते ॥

इति । अयमर्थः । वाक्यार्थे तिङन्तवाच्यैव क्रिया प्रधानम् ।

इतरत्वस्य प्रधानप्रतिधोगिकत्वलाभायाजाद्यदन्तस्यापीतरपदस्य परनिपातः । पृथक् इति शक्त्यन्वपि । क्रियाभेदेन कारकशक्तिभेदात् । अनुरुध्यते इति व्याचष्टे प्रधानेति । यदाभिधीयते-इत्यन्वयः । अनुक्तापि आख्यातेन । स्वप्रकृत्यर्थक्रियानिरूपितशक्तिमात्राभिधानात् । क्त्वाप्रकृत्यर्थक्रियानिरूपितशक्तेरभिधानमुपशक्यत्वात् । तद्वद्-उक्तवत् । गुणानां प्रधानमुखप्रेक्षितया एकस्मिन्नेव पदे प्रधानशक्त्यभिधानप्रयुक्तकार्यबोधेन स्वानभिधानप्रयुक्ततद्विरुद्धकार्यप्रयोजकत्वानुपपत्तेः । क्रियाद्वारकश्चतत्साधनयोः शक्त्योर्गुणप्रधानभाव इत्यर्थः । अङ्गगुणविरोधन्यायोऽप्यत्रानुसंधेयः ।

यत्तु मीमांसकैरुक्तम् । एवं सति ओदनं भुक्त्वा शास्त्रं पठ्यते 'श्रुत्वाप्यर्थं नानुमतस्तेनसोऽर्थःकुबुद्धिने'त्यादिप्रयोगानुपपत्तिरतो यद्वृत्तिकारकत्वं स्वान्वयिक्रियाप्रतिपादकेन पदेन वृत्त्याप्रतिपाद्यं तत्त्वं प्रथमाप्रयोजकम् । अभिहितत्वं अन्वयश्च प्राथमिकः । तेनौद्वरो यूपोभवति, स्वर्गकामो यजतेत्यत्र यूपम्भावयोदिति कर्मत्वलक्षणायामपि शक्तिजन्यबोधे कर्तृत्वस्योक्तत्वात्प्रथमोपपत्तिः । यत्र त्वन्वयानुपपत्त्यालक्षणाजन्यबोध एव प्राथमिकः । यथाऽग्निः पा-



के यत्ते चैत्रः इत्यत्राग्नेः करणत्वे तत्रयततिपदेन करणत्वानभिधानात्प्रथमाया असाधुत्वमेव । पक्त्वौदनो भुज्यते इत्यादौ चौदनस्य पाचक्रियायां नान्वयः । किन्तु द्वितीयान्तौदनपदाध्याहार एवेति ।

तदसत् । तत्र गुणप्रधानशक्तिभ्यां धर्मभेदेन स्वानभिधानाभिधानप्रयुक्तकार्यारम्भे बाधकाभावात् । यत्पदोपस्थाप्यकारकानिष्ठशक्त्याभिधानं प्रत्ययेन तत्पदोपस्थाप्यकारकानिष्ठक्रियान्तरसाधनशक्तेरेव विरुद्धकार्यानारम्भकत्वाच्च । द्वितीये पदभेदेन तद्वेषाभावात् । नचैवं चैत्रेण भुक्त्वा चैत्रो गच्छतीति प्रयोगोपपत्तिः । समानकर्तृकत्वस्य व्याभिचाराभावेन गुणक्रियायां पृथक्कर्तृत्वाचकपदप्रयोगाभावात् । अतएवं चैत्रो भुक्त्वा चैत्रो गच्छतीति न प्रयोगः । कर्मैक्यस्य त्वनावश्यकत्वात्क्वचित्कर्मणः पृथक्प्रयोगोपीति अनेन जीवेनात्मनानुपपत्तिश्च नामरूपे व्याकरवाणीति वाक्यव्याख्यानप्रस्तावे तर्ककौतुहले विस्तरः ।

प्रकृतमनुसरामः । यत्तु नव्यमीमांसकैरुक्तम् । पचतीत्युक्ते कीदृग्विधइति प्रश्नानुरोधेन तदुपपादकधर्मिज्ञानार्थं आख्यातस्य लक्षणया कर्त्रादिपरत्वात् तादृशाभिधानादिकमेव विभक्तिव्यवस्थापकम् । नचैवं कृत्प्रत्ययेन शक्त्या तिङाच्च लक्षणया तदभिधानमिति उभयसाधारणाभिधानानुपपत्तिरिति वाच्यम् । वृत्त्या प्रतिपाद्यत्वस्य तदर्थत्वादिति । तदसत् । एवं सत्युभयापेक्षया कर्त्रादिशक्तेरेवानुशासनसिद्धायाः कल्पयितुमुचितत्वात् ।

यदपि यत्र तु षष्ठोक्तन्यायेनाश्रयानेकत्वग्राहकं प्रमाणमस्ति । यथादम्पसोः । तत्र यजेतेत्यादिविधिव्याक्ये एव वचनश्रवणान्नाख्यातेनाश्रयलक्षणा एकत्वानन्वयापत्तेः । द्वित्वलक्षणायां च प्रमाणाभावात् । अतस्तत्राख्यातेन कर्तृत्वत्वं लक्ष्यतावच्छेदकीकृत्यकर्तृत्वं लक्ष्यते नत्वाश्रयोऽपि । तस्यार्थादेव बोधोपपत्तेः । स्वर्गकामा-



## १०३० व्याकरणसिद्धान्तसुधानिधौ द्वितीयाध्याये

दिपदस्यापि तत्र लक्षणा भाव्यमात्रपरत्वात् । प्रथमाप्रयोजकं तु-  
सर्वत्रकर्तृत्वोक्तिरेव । साच यत्र कर्तारि लक्षणा तत्रकर्तृत्वप्रकारिका  
यत्र कर्तृत्वे लक्षणा तत्रकर्तृत्वविशेष्यकेतिभेदः ।

अथवा कर्तृत्वादेः सामानाधिकरण्यसंर्गेण कृतावन्वयात्  
तद्वत्कृतया संसर्गपर्यादयैवकर्त्रादिर्भानम् । तदादायैवानुशासनम् ।  
एवं चाभिहितत्वलक्षणे वृत्त्येत्यपि नदेयम् । किन्तुसांसर्गिकविषय-  
तासाधारण्येन शास्त्रविधयाप्रतिपाद्यत्वमात्रमिति ।

तदप्यमत् । लः कर्मणीत्याद्यनुशासनविरोधात् । संसर्गस्य  
शास्त्रात्पर्याविषयकत्वात् । गुणाधिकरणे वैश्वदेवीत्यादौ प्रकृति-  
प्रत्ययार्थयोः संसर्गवलादेवतात्वप्रतीतिरिति पक्षदूषणाय संसर्गवि-  
धया भासमानस्य पदार्थानुशासनप्रवृत्तैरनुशासनानुपपत्तेरितिगी-  
मांसाकौस्तुभे स्वयमेवाभिहितत्वात् । कर्तारिकृदित्यत्र वाच्ये इत्य-  
र्थस्य वाच्यनुमतत्वादुत्तरत्रकथं चित् प्रतिपाद्ये इत्यर्थानुपपत्तेः ।  
शास्त्राधिकारस्याप्यनभ्यर्हितत्वात् । तज्जन्यप्रतीतिरिति वाच्यस्यैवाभि-  
हितपदार्थत्वाच्च । दण्डीत्यादिशास्त्रेऽभेदस्य संसर्गत्वेऽपि तस्य-  
दण्डिपदाभिधेयत्वव्यवहारविरहात् । यजेतेत्यादौ तु पदार्थता-  
वच्छेदककर्तृत्वान्वयेऽपि संख्याया नक्षतिः ।

तदाहुः । परस्परसापेक्षयोरेवाग्नीषोमयोरिवदेवतात्वं कर्तृत्व-  
म् । कर्तृरूपैक्याच्चाख्यातोपात्तसंख्याग्नीषोमौ देवतेतिवत्सह  
प्रयोगेऽप्यविरुद्धेतिदिक् ।

नैयायिकास्तु अनभिहितसंख्याके इति अधिकारार्थः । चैत्रः  
पचतीत्यत्र कर्तृसंख्यायाः पच्यते तण्डुलइत्यत्रकर्मसंख्याया एवा-  
ख्यातेनाभिधानात् । नच कर्तृकर्मणोः समानवचनत्वे उभयसं-  
ख्याभिधानापत्तिः । साकाङ्क्षे एव तदन्वयात् । तदु-  
क्तमाचार्यैः—



आक्षेपलभ्ये संख्येये नाभिधानस्य कल्पना ।

संख्येयमात्रलाभेऽपि साकाङ्क्षेण व्यवस्थितिरिति ।

नच सुपैव एकत्वप्रत्ययात्तिङो न तदर्थत्वं । चैत्रो मैत्रश्च गच्छत-  
इत्यत्र द्वित्वप्रतीतेस्तिङ्मात्रसाध्यत्वात् । नच तत्र सुप एव द्वित्वे-  
लक्षणा । सुाव्रभक्तौ लक्षणाङ्गीकारे व्यसयानुशासनाविरोधा-  
त् । नच विभक्त्यन्तरार्थ एव सुपो न लक्षणा, द्वित्वं तु तद्विभक्त्य-  
र्थोऽपीति वाच्यम् । तथापि चैत्रद्वयादेरेवबोधप्रसङ्गादुभयनिष्ठ-  
द्वित्वप्रतीत्यनुपपत्तेः । प्रकृत्यर्थमात्रगतसंख्याबोधकत्वस्य तत्र  
व्युत्पत्तेः । नचैकत्वेनोपस्थिते कथं द्वित्वान्वयः । तस्यावविबक्षि-  
तत्वात् । द्वयोः प्रत्येकमेकत्वबोधेऽपि द्वौ गमनानुकूलकृतिम-  
न्नावितिबोधोपपत्तेः । नच ब्राह्मणाः पठत इत्यत्र बहवो ब्राह्म-  
णाः द्वौ पठनानुकूलकृतिमन्ताविति बोधापत्तिः । आख्यातजन्य-  
द्वित्वबोधे ब्राह्मणाः पठत इत्यादिज्ञानस्य प्रतिबन्धकत्वात् । नच  
तथापि आख्यातैकवचनस्यैकत्वे शक्तौ न मानमिति वाच्यम् ।  
तण्डुलं पचतीत्याद्यनुरोधेनद्विनीयाद्येकवचनानामेकत्वेशक्तावपिप्र-  
थमैकवचनस्यैकत्वशक्तौ विनिगमकाभावात् ।

तथाचाख्यातार्थसंख्याप्रकारकबोधे भावनाप्रकारतानिरूपि-  
तविशेष्यतासम्बन्धेन प्रथमान्तपदजन्योपस्थितिर्हेतुः । भाव-  
नायाश्चविशेष्योऽन्याविशेषणत्वे सतिप्रथमान्तपदोपस्थाप्यः । भाव-  
नाया आश्रयाकाङ्क्षत्वात्पुरुषस्यापि क्रियाकाङ्क्षत्वात् ।

तदुक्तमाचार्यैः । नह्यन्यतराकाङ्क्षान्वयहेतुः, किन्तुभयाकाङ्क्षा ।  
प्रातिपदिकार्थो हि फलेनान्वयमलभमानः क्रियाम्बन्धमपेक्ष-  
ते । भावनापि व्यापारभूता सतीव्यापारिणमित्युभयाकाङ्क्षेति ।  
तस्मात्तिङि संख्याभिधानानभिधानाभ्यां कृतप्रत्ययस्थलेतुकर्तृ-  
कर्मणोरभिधानानभिधानाभ्यां व्यवस्था । अनभिहितइत्यस्य-



## १०३२ व्याकरणसिद्धान्तसुधानिधौ द्वितीयाध्याये

चकर्तृकर्गसंख्यायाः कर्तृकर्मणो वानभिधाने इत्यर्थः । एतेन कर्त्रे-  
कत्वत्वादिना शक्तौगौरवमित्यादिकमपास्तम् ।

नव्यास्तु पच्यते तण्डुलइत्यत्र फलावच्छिन्नाक्रियायाधात्वर्थ-  
त्वे कर्तृक्रियायाश्चाधेयत्वार्थत्वे मैत्रवृत्तिव्यापारजन्यफलशाली न-  
ण्डुलइति बोधो न स्यात् । शक्तिशास्त्रयोर्विशेषणविश्लेष्यभावविप-  
र्ययापत्तेः तस्माद्व्यापारो धात्वर्थः, फलमात्मनेपदार्थः, जन्यत्वं सं-  
सर्गः, मैत्रवृत्तिकृतिजन्यव्यापारजन्यफलशालीतिबोधः । एवंच-  
पचतीत्यत्रकृतेः, पच्यतेइत्यत्रफलस्याभिधानानभिधानाभ्यां व्यवस्था  
घटो ज्ञायतेइत्यादौ विषयताया घटो नश्यतीत्यादौचप्रतियोगिताया  
अपिभाक्तेकर्मत्वकर्तृत्वे तत्साधारणस्यैवाभिधानम् । कृत्प्रत्ययेच-  
सामानाधिकरण्यानुरोधेन विशिष्टवाचित्वेऽपि विशेषणस्याप्यभि-  
धानसत्त्वेन सर्वत्रैकरूप्योपपत्तेः । कृतामपि कृतावेषशक्तिः तद्विशिष्टे  
लक्षणेति तु न युक्तम् । कचिदपि कृतिमात्रबोधस्य कृत्प्रत्य-  
यादभावादित्याहुः ।

## कर्मणि द्वितीया ॥ ४० ॥

अनभिहितेकर्मणि द्वितीया स्यात् । ग्रामङ्गच्छति ओदनं  
पचतीत्यादि । द्वितीयादयः शब्दाः सुपां त्रिकेषु वर्तन्ते पूर्वा-  
चार्यव्यवहारात् । एवं च सङ्केतविशेषसम्बन्धेन द्वितीयादिपद-  
वत्त्वमेव द्वितीयात्वादि । अन्यथातिप्रसक्तत्वात् । कर्माद्यर्थत्व-  
स्यान्योन्याश्रयग्रासात् । आख्यातादौ व्यभिचाराच्च । इह स्वादि  
सूत्रैकवाक्यतयाविधिः । वाक्यभेदेन नियमो वा । सोऽपि कर्मणि-  
द्वितीयेत्यादि प्रकृतार्थापेक्षः प्रत्ययनियमः । द्वितीयाकर्मण्येवे-  
त्यादिरर्थनियमो वेति सर्वे पक्षा ग्रन्थारूढाः ।

सुपां कर्मादयोप्यर्थाः सङ्ख्या चैव तथा तिङाम् ।



प्रसिद्धो नियमस्तत्र नियमः प्रकृतेषु वा ॥ १ ॥

इति भाष्योक्तेः । इह तिङामिति स्वारस्यात्सुपामपि कर्मा-  
दिकमेव वाच्यम् । नतु कर्मत्वम् । तिङां कर्मत्वार्थकत्वे तयोरे-  
वेति सूत्रे तयोरेवानुवृत्तौ कृतामपि तत्परत्वापत्तौ कृतः कट  
इत्यादौ सामानाधिकरण्येनान्वयायोगात् । लः कर्मणि, कर्मणि  
द्वितीयेत्यादौ धर्मपरत्वालाभाच्च । घटासत्र घटः कर्मण्यभेदो-  
घात्कर्मत्वसंसर्गेण घटादेरानयनाद्यन्वयाच्च प्रकारत्वसंसर्गत्वा-  
भ्यां कर्मत्वादिभानमिति न युक्तम् । अनुभवविरोधात् ।

नच घट आनयनकर्म घटीयमानयनामित्यादिव्यवहारात्  
उभयमपि प्रामाणिकमिति वाच्यम् । पर्वतो वह्निमंयोगी पर्वतीयो-  
वह्निरित्यादिव्यवहारेण पर्वतो वह्निमानित्यादौ पर्वते वह्निमंयोग्य-  
भेदो ऽथच मंयोगमस्बन्धेन वह्निः प्रकारः इत्यस्यच प्रसङ्गात् ।  
नचेष्टापत्तिः । वह्निमंयोगिनमनुमिनोमीत्यनुव्यवसायानुदयात् ।  
वह्निमंयोग्यभेदस्य व्यापकतावच्छेदकसम्बन्धत्वाभावेनानुमितौ  
विषयत्वानुपपत्तेरन्यथातिप्रसङ्गान् । अनुमिसाकारकथने न तस्य  
तात्पर्यं किन्तु वस्तुगतिकथनमात्रे इत्यस्यापि तुल्यत्वात् ।

नच वह्निमंयोगिनोऽपि लिङ्गान्तरेण प्रसङ्गादिना वा ग्रह-  
णात्तथायुक्तं, इहतु घटस्य कर्मत्वसम्बन्धेन कुत्राप्यानयनानन्वये  
वस्तुतोऽपि तत्कथमिति वैषम्यमिति वाच्यम् । शाब्दबोधाभावे-  
ऽपि वस्तुत आनयने कर्मत्वेन घटसत्त्वेन तदुपपत्तेः । सदृशज्ञाना-  
न्तरमादायैव साम्यात् । यत्प्रकारकयत्संसर्गकयाद्विशेष्यकशा-  
ब्दबोधो नभवति तादृशज्ञानान्तरमपि नभवति इति नियामका-  
भावात् । दण्डसंयोगेन पुरुषे शाब्दबोधानुदयेऽपि तादृशचाक्षु-  
षादीनां सर्वसिद्धत्वात् । अत एव तण्डुलः पचतीत्यादौ तण्डुलादेः  
कर्मत्वसम्बन्धेन पाकान्वयापत्तिरित्यादिकं सङ्गच्छते । पटादेर-



भेदेन कर्मान्वये निराकाङ्क्षतया कर्मत्वसम्बन्धेन धात्वर्थान्वयानुपपत्तेश्च । घटकर्मकं घटवच्चानयनमिति बोधाभावाच्चेत्यास्ताम् ।

आधार आधेयं वा द्वितीयार्थः । ओदनं पचनीत्यत्र ओदनरूपो य आधारस्तद्विशिष्टाया विक्लित्तोर्वोधात् । आधेयत्वं संसर्गः । ओदनाधेया वा विक्लित्तिरर्थः । आधेयरूपप्रत्ययार्थस्य प्रकृत्यर्थं प्रति विशेष्यत्वात् ।

आधेयत्वमेव संसर्ग इति पक्षान्तरम् । तत्रापि आधेयत्वस्य संसर्गत्वं प्रकृत्यर्थप्रकारतानिरूपितप्रत्ययार्थविशेष्यतायां प्रत्ययार्थप्रकारतानिरूपितधात्वर्थविशेष्यतायां वा । नाद्यः । स्वनिष्ठविशेष्यतायां स्वस्यैव संसर्गत्वानुपपत्तेः । नान्त्यः । स्वनिष्ठप्रकारतायामपि तदयोगात् । तस्मादोदनस्य निरूपकत्वसम्बन्धेन द्वितीयार्थैकदेशे आधेयत्वे तद्वत्तथाभेदेन धात्वर्थे विक्लित्तावन्वयादोदननिष्ठाधिकरणत्वनिरूपितं यदाधेयत्वं तद्वदभिज्ञा या विक्लित्तिस्तज्जनको मैत्रकर्तृको व्यापार इति वाक्यार्थ इति युक्तम् । आकृत्यधिकरणरीत्या आधारत्वमाधेयत्वं वाऽर्थ इति पक्षान्तरम् ।

वस्तुतो मनद्वयेऽपि तण्डुलं पचनीत्यत्राधेयत्वं मैत्रेण पच्यते तण्डुल इत्यत्राधिकरणत्वरूपं कर्मत्वं द्वितीयाख्यातयो र्यथाक्रममर्थः । तथाच तण्डुलवृत्तिर्याविक्लित्तिरित्यादिः पूर्ववद्बोधः ।

द्वितीये तु तण्डुलस्याभेदेन तिङ्गर्थे आधारे स्वरूपसम्बन्धरूपवृत्तित्वेनाधारत्वेऽन्वयः । आधारस्य वृत्तित्वेन आधारत्वस्य स्वनिरूपकसम्बन्धेन धात्वर्थे विक्लित्तावन्वयः । ओदनरूपं यदधिकरणं तद्वृत्तिर्याविक्लित्तिः तण्डुलनिष्ठाधिकरणत्वनिरूपकाधेयत्ववती वा याविक्लित्तिस्तज्जनको व्यापार इति बोधे तात्पर्यम् । अत एवचैत्रेण पच्यते तण्डुल इत्यत्र तृतीयार्थो व्यापारः धात्वर्थः फलं अधिकरणं तिङ्गर्थः व्यापारस्य जन्यत्वेन फलेऽन्वयः ततश्चै-



वृत्तिव्यापारजन्यविक्रियधिकरणं तण्डुल इति मतमाख्यातदी-  
धिनौ परैरुपन्यस्यमिति विभावनीयम् ।

प्रतान्तरन्तु संसर्गा एवेते विभक्तयस्तु तात्पर्यग्राहका एवेति ।  
इदंच कारकातिरिक्तस्य प्रातिपदिकार्थत्वपक्षे कारकस्यापि ना-  
मार्थत्वे संसर्गत्वस्याप्यनुपयोगादिति दिक् ।

उभसर्वतसां कार्या धिगुपर्यादिषु त्रिषु ।

द्वितीयाच्चेडितान्तेषु ततोऽन्यत्रापि दृश्यते ॥

तसित्युभयान्वयि । तसिलन्तयोरुभसर्वशब्दयोर्योगे द्वितीया ।  
वचने तु छान्दसन्वादिभेत्युक्तम् । अयचो नित्यत्वस्य पूर्वमुक्तत्वा-  
त् । धिगित्यविभक्तिकम् । जशभाव अर्थः ।

केचित्तु सप्तम्या अलुक् । प्रकृतिवदित्यतिदेशात् । अन्यथा  
गवित्ययमाहेत्यत्र वलोपस्येवात्रापि जशत्वस्याप्रमत्तेः । नचायं  
गान्त एव 'कस्यचद' इत्यस्याप्रवृत्तौ धकिदिति रूपस्य सर्वसंमत-  
स्यानुपपत्तेरिसाहुः ।

तच्चिन्त्यम् । छान्दसश्चस्योभयथाप्यविशेषात् । नच प्रकृ-  
तिवदित्यव्ययत्वातिदेशादेव लुगितिवाच्यम् । सप्तम्या एव तथा  
सत्यनुपपत्तेः । प्रथमैकवचनमात्रस्य ततोऽङ्गीकारात् ।

नचकार्यविशेषपुरस्कारेण तत्प्रवृत्त्यप्रवृत्तिभ्यां निर्वाहः ।  
अतिदेशस्यानित्यत्वादिनि वाच्यम् । कल्पनायां लाघवानवतारा-  
त् । अतिदेशेन पदत्वस्यैवानेतुं युक्तत्वाच्च । नचधिगित्यस्यो-  
पर्यादिभिर्द्वन्द्वः । त्रित्वस्य धिक्शब्देऽनन्वगात् । कुगद्विवचनत्वा-  
र्थस्याच्चेडितान्तेषुइत्यस्य तत्राप्यन्वयप्रसङ्गात् च । उभयतः कृ-  
ष्णं गोपाः । सर्वतः कृष्णम् । इह प्रतियोगित्वं द्वितीयार्थः त-  
स्योभयपदार्थेऽन्वयः । कृष्णप्रतियोगिकोभयपार्श्ववर्तिन इत्यर्थः ।  
धिक्कृष्णाभक्तमित्यत्र विषयित्वं द्वितीयायाः । धिक्पदस्य च



## १०३६ व्याकरणसिद्धान्तसुधानिधौ द्वितीयाध्याये

निन्दार्थः । कृष्णभक्तविषयिका निन्दा । द्वितीया प्रकृत्यर्थविशेषणस्यैव निन्दायां हेतुत्वं व्युत्पत्तिलभ्यम् । कृष्णभक्त्यभावेनैव निन्दाप्रवृत्तेः । सच निन्दायां विशेष्यतावच्छेदकत्वेन भासते । कृष्णभक्तिरहितत्वावच्छेदेन निन्दाप्रतीतेः ।

कचित्तु विशेषणपदार्थानामेव निन्दानिमित्तत्वं धिक्करभमतिदीर्घग्रीवमिसादौ । कचित्तात्पर्यगम्यानां धिक्त्वञ्च तां च मदनं च इमां चमांचेसादौ यां चिन्तयाभि सततं मयिसानरक्ताइत्यादि विशेषणगम्यस्यस्त्रविषयकानुरागाभाववाद्विषयकानुरागवत्त्वादेः ।

कथं धिङ्मूर्खेति । अत्राहुः । सम्बोधनस्य क्रियान्वयेन धिक् शब्दयोगो नास्ति । आक्षेपेण क्रियापदस्यात्रापि सुलभत्वात् । तत्त्वन्तु मूर्खत्वप्रयुक्तनिन्दाविषयायां द्वितीया । अत्र तु निमित्तान्तरप्रयुक्तानिन्दा । रत्नावलीव कान्ता मम हस्तादुभ्रंशिताभवेत्यादिना सागीरकाविच्छेदकारित्वेन निन्दाप्रतीतेः । एवमन्यत्रापि योज्यम् ।

मीमांसकास्तु आधारत्वं द्वितीयार्थः तस्य च स्वरूपकधिकाराश्रयसम्बन्धनेभावनायामन्वयः । धिङ्मूर्खेति सत्र मूर्खस्य सम्बोधनद्वारा क्रियान्वये धिक्कारघटितसंसर्गेण तदनन्वयात्प्रथमेत्याहुः ।

कोचित्तु उपपदविभक्तेः कारकविभक्तिर्वलीयसीति सम्बोधनविभक्तिरेव । नच तस्य कारकत्वे मानाभावः । देव प्रसीदेत्यादौ वस्तुतः सम्बोध्यस्यकर्तृत्वेऽपि देव त्वांभजे इत्यादौ तदभावद्वारास्तवक्रियाश्रयत्वमात्रेण तथात्वेऽतिप्रसङ्गादिति वाच्यम् । उपपदविभक्त्यन्यविभक्तेरेव कारकविभक्तिर्त्वेन विवक्षितत्वात् । उपपदविभक्तिर्वच-शब्दविशेषयोगेनविहितत्वम् । अतो नान्योन्याश्रयः । नच कर्त्रादिषडन्यतमार्थविहितत्वं कारकविभक्तित्वं तदन्यविभक्तित्वंचोपपदविभक्तित्वमिमेव किं न स्यादिति वा-



च्यम् । गुरुत्वात् । शब्दविशेषयोगस्य तत्तत्प्रत्येकोपपदविभक्तौ सुग्रहत्वात् । उक्तग्रहेच कर्त्रादिसर्वार्थानामुपस्थितेरपेक्षितत्वात् । अन्यथा तद्वटितान्यतमत्वग्रहायोगादित्याहुः ॥

उपर्युपरि अध्यधि लोकं हरिः । नवानधोधोबृहत्तः पयोधरान् उपर्यध्यधसः सामीप्ये इति द्वित्वम् । एवंच वीप्ताप्रयुक्तद्वित्वे न द्वितीयोक्तिकैयटाशयः । तेन उपर्युपरि बुद्धीनां चरन्तीश्वरबुद्ध्यः इत्यादिभिद्धम् । उपरिबुद्धीनामिति पृथक्पदमिति कोचत् । इनपदस्यश्रेष्ठषरतया बुद्धिश्रेष्ठामिति द्वितीयान्तमेवेत्यन्ये ॥

तन्न इनपदस्य विशेष्यलिङ्गत्वे प्रमाणाभावाद्बुद्धिमित्यध्याहारापत्तेश्च । तत्र सामीप्यविशिष्ट उपरितनो देश उपर्युपरिशब्दस्य, तादृश एवाधस्तनो देशोऽधो इत्यस्यार्थः । निरूपितत्वं द्वितीयार्थः । लोकनिरूपितं यत्सामीप्यं तद्विशिष्टोर्ध्वदेशवृत्तिर्हरिः । एतेनाध्यधिलोकं हरिरिति व्याख्यातम् । अधिशब्दोऽत्रोपर्यर्थे वर्तते इति षष्ठी प्राप्नोतीति कैयटोक्तेः । पयोधरानिरूपितसामीप्यवान् योऽधोदेशस्तद्वृत्तिं नारदमित्यर्थः ।

ततोऽन्यत्रापीत्युक्तान् परिगणयति वृत्तिकारः । 'अभितः परितः समयानिकषाहामतियोगेपी'ति । 'पर्यभिभ्यां चे'ति तसिलन्तावभितः परितः शब्दौ उभयतः सर्वत इत्यनयोरर्थे वर्तेते । आभिमुख्यवृत्तेरप्यभितः शब्दस्य तिङन्तप्रतिरूपकनिपातस्यात्र ग्रहणमिति कैयटः ।

यत्तु तसिलन्तस्य लाक्षणिकत्वान्न ग्रहणमिति तन्न । अन्यत्रेति शब्देन द्वयोरप्युपादानात् । स्वरूपेणोपादाने एव लक्षणप्रतिपदोक्तपरिभाषावतारात् । समयानिकषाशब्दौ समीपाथौ । सर्वत्र षष्ठी प्राप्ता । ग्रामं समया । लङ्कां निकषा । अधिकरणप्रधानावेतौ । प्रतियोगित्वं द्वितीयार्थः । ग्रामलङ्काप्रतियोगिकसा-



## १०३८ व्याकरणसिद्धान्तसुधानिधौ द्वितीयाध्याये

मीप्याश्रये देशे इत्यर्थः । हाशब्दः शोकार्थः । हा कृष्णभक्तम् । तद्विषयकः शोक इत्यर्थः । हा तातेत्यादावन्तरङ्गत्वात्संबोधनविभक्तिरिति कैयटः ।

बुभुक्षितं न प्रतिभाति किञ्चित् । क्रियायोगादुपसर्गोऽयं प्रतिशब्दो न कर्मप्रवचनीयः । अत्राधेयत्वं द्वितीयार्थः । विषयत्वमाख्यातार्थः । स्वरूपसंबन्धः प्रथमार्थः । तथा च किञ्चिन्निष्ठं प्रतिभाविषयत्वं बुभुक्षितवृत्त्यभावप्रतियोगिप्रतिभानिष्ठविषयतानिरूपितम् । यद्वा किञ्चिन्निष्ठाभावप्रतियोगिप्रतिभाविषयत्वं बुभुक्षितवृत्तिप्रतिभानिष्ठाविषयतानिरूपितमिति नव्यमीमांसकाः ।

तच्चिन्त्यम् । किञ्चिन्निष्ठप्रतिभाविषयत्वस्य बुभुक्षितवृत्त्यभावप्रतियोगिनी या प्रतिभा तद्विषयत्वस्य चैक्येन निरूप्यनिरूपकभावानुपपत्तेः । बुभुक्षितवृत्तिप्रतिभास्वीकारे प्रतिभाविषयत्वस्य किञ्चिन्निष्ठाभावप्रतियोगित्वानुपपत्तेश्च । प्रतिभाया ज्ञानरूपायाः सविषयत्वनियमात् ।

वस्तुतस्तु बुभुक्षितवृत्तिनिरूपितत्वं स्वविषयकत्वं चेत्युभयसम्बन्धेन प्रतिभात्यन्ताभाववत्किञ्चिदिति धीः । यद्वा किञ्चिद्विषयकप्रतिभाविरहो बुभुक्षितवृत्तिः । एतेन स्त्रीरत्नलाभोचितयत्नमग्नमेनं हि न स्म प्रातभाति किञ्चिदिति नैषधं व्याख्यातम् ।

दृशिग्रहणादन्येऽपि चैत्रं यावच्छीतम् । तत्पर्यन्तकालवृत्त्यभावाप्रतियोगि शीतमिति धीः । उष्णत्वे एव तदभावप्रतियोगित्वसिद्धिः । पुरुषाराधनमृते । ऋतेद्वितीयाचेतिचान्द्रसूत्रम् । पञ्चमीत्वग्रे विधेया । अथस्तोकंपचतीत्यादौ क्रियाविशेषणे कथं द्वितीया विधायकाभावादिति चेत् ।

अत्राहुः । विक्रित्यादेः फलस्य धातूपात्तभावनां प्रति कर्मत्वात् तत्सामानाधिकरण्यात् द्वितीया । अतएव सकृल्ल्वावित्यादौ



कारकपूर्वत्वाद्यण । नच विहित्यादेः क्रियाजन्यफलाश्रयत्वाभावेन कर्मत्वाभावात्तद्विशेषणे सुतरां द्वितीयानुपपत्तिः । विहित्वित्तवत्तदुत्पत्तेरपि विहित्तिमुत्पादयतीति विवरणानुरोधेन धातुवाच्यत्वात्क्रियाजन्योत्पात्तमत्त्वेन विहित्तेर्मुख्यकर्मत्वात् । सुखं स्वपितीत्याद्यकर्मकधातुयोगेऽपि शरीरलाघवादेः सुखसाधनत्वात् सुखपदस्य सुखसाधने लक्षणा । सुखसाधनं शयनं करोतीत्यर्थः स्वव्यधिकरणफलेहेतुव्यापारवाचित्वाभावेनाकर्मकत्वात् । धात्वर्थस्य चासत्त्वभूतत्वेन लिङ्गविशेषानन्वयात् तद्विशेषणे सामान्यविषयं नपुमकमेव । अतएवादिं पचतीत्यादौ नातिप्रसङ्गः । नियतलिङ्गेषु सामान्यप्रवृत्ताननकाशात् । कुद्योगषष्ठीकर्मलकारयोश्च मुख्यकर्मण्येव प्रवृत्तेः । अतस्तोकमोदनः पच्यते स्तोकमोदनस्य पक्ता इत्यादौ द्वितीया ।

यत्र तु विधिवशाद्धात्वर्थस्य करणत्वं तत्र तद्विशेषणे तृतीया । ज्योतिष्टोमेन यजेतेति ज्योतिष्टोमारूपेण यागेन स्वर्गं भावयेदिति स्वर्गस्य भाव्यत्वेनान्वये धात्वर्थस्य तदभावात् करणत्वाङ्गीकारात् । तत्रापि मीमांसिनामित्यादिविशेषणभावनाया नतु धात्वर्थस्य । अतएव सा प्रथमैव नतु द्वितीयेति ।

वस्तुतस्तु अननुष्ठितस्य यागस्य फलसाधनत्वायोगात्तस्याप्यर्थाक्षेपेण भाव्यत्वाङ्गीकारात्तदवस्थामादाय द्वितीयान्तत्वेऽपि न क्षतिः । अनएवोद्भिदायजेतेत्यत्र गुणविधित्वपक्षेअर्थाक्षिप्तभाव्यत्वे करणत्वेनान्वयोपपत्तेर्मत्वर्थलक्षणा नास्तीति मीमांसकाः । नच सकलकारकाणां क्रियाविशेषणत्वादतिप्रसङ्गः । कारकाणां विभक्त्यर्थत्वादसत्त्वरूपत्वाच्च । शक्त्याधारस्तु यद्यपि नामार्थः सत्त्वरूपश्च तथापि नक्रियाविशेषणम् । किन्तुतादृशकारकविशेषणमेव । अतएव नामार्थस्य भेदेन धात्वर्थान्वयो नास्तीति



## १०४० व्याकरणसिद्धान्तसुधानिधौ द्वितीयाध्याये

सिद्धान्त इति ।

अत्र मीमांसकाः । व्यापारव्याधिकरणधातुवाच्यमुख्यफ-  
लाश्रयरूपकर्मण्येव लकारषष्ठ्योः प्रवृत्तौ चैत्रेणास्यते मासः,  
सुष्यते रात्रिरिति कर्मलकारानापत्तिः । तादृशफलमप्ये तस्यमा-  
कृतमकर्मकत्वं न स्यात् । उत्पत्तिफलयोरन्यलक्षणत्वेन धातुवा-  
च्यकल्पनानर्हत्वाच्च । अतस्ततोऽन्यत्रापि दृश्यते इत्यनेन तत्र द्वि-  
तीया । अनप्यत्र नकर्मणि लकारषष्ठ्यौ इत्याहुः ।

तन्न । 'देशकालाध्वगन्तव्याः कर्मसंज्ञाह्यकर्मणा'मिति भाष्ये क-  
र्मसंज्ञाविधानस्य तत्प्रयुक्तलकारषष्ठीसिद्ध्यर्थत्वात् । अन्यथा द्विती-  
यामात्रविधानापत्तेः । धातुक्रोडीकृतस्यकर्मणोलकारेण नाभिधानम-  
पितु तद्वाह्यस्यैव । विहित्यादेश्च धात्वर्थबाह्यत्वादित्यत्रदोषाभावाच्च ।

इदं तत्रवक्तव्यम् । फलव्यापारयोर्धात्वर्थत्वेऽपि उत्पत्तिः  
कस्यार्थः यामादायफलस्य कर्मत्वं स्यात् । अख्यातस्येति चेत्  
न, तथात्वस्यान्यत्राकल्पितत्वात् । तत्प्रकारकबोधे धातुजन्यफ-  
लोपस्थितिहेतुत्वकल्पनापत्तेश्च । व्यापारएवधात्वर्थान्वयस्यान्यत्र  
कलुप्तत्वात् । रत्नकोषकृन्मतेतु उत्पादनैवातिङ्ग्यः । नतुत्पत्तिर्नैवा  
तस्यापि विहित्तिविशेषणत्वं । नचाक्षिप्तोत्पत्तिरूपफलत्वेनैव-  
कर्मत्वम् । कस्मात्त्वं नद्या इत्यादौ गम्यमानाक्रियाया अपि वि-  
भक्तिनिमित्तत्वोपगमादिति वाच्यम् । तद्वदत्रानुभवाभावात् ।  
विहित्तेः स्वात्पत्त्याक्षेपकत्वे मानाभावात् । व्यापारस्यापि त-  
दाक्षेपकत्वापत्तेश्च । प्रत्युतओदनस्य निर्वर्त्यकर्मतयाविहित्तेरपि  
तत्स्वरूपान्तर्भावेण साध्यत्वोपस्थित्या तस्य चानुत्पन्नैकस्वभाव-  
त्वात् असत्त्वभूतफले कारकविभक्तेस्तावताप्यसिद्धौ तद्विशेषणे-  
दूरापास्तत्वात् । स्वर्गकामोवजेतेत्यादौ तुभाव्यस्यभिन्नपदोपा-  
त्तया धात्वर्थस्य करणत्वेनान्वये तस्य सिद्धैकस्वभावत्वादसिद्ध-



स्य तदनुपपत्त्या अर्थाद्भाव्यत्वलाभ इति वैषम्यम् ।

फले प्रधानं व्यापारास्तद्धर्थस्तु विशेषणम् ॥

इति रीत्या फलजनकत्वस्य व्यापारे लाभात् । तच्छाब्दे  
फलस्य भाव्यत्वानवगाहनात् ।

अभ्युपेत्यापि ब्रूमः । पच्यते ओदनः स्वयमेवेत्यादौ विह्वि-  
त्तिमात्रं धात्वर्थः । तद्रूपक्रियाश्रत्वादोदनस्य कर्तृत्वगित्याकरः ।  
तदुक्तं वाक्यपदीये—

एकदेशे समूहे वा व्यापाराणां पचादयः ।

स्वभावतः प्रवर्तन्ते तुल्यरूपं समाश्रिताः ॥ इति ।

तद्विशेषणस्य स्तोकादेः कर्मत्वं न स्यात् । व्यापारस्य तत्समाभि-  
व्याहारे धात्वर्थत्वाभावे विह्वित्तेः क्रियाजन्यफलाश्रयत्वाभावात् ।  
एवं पश्यति भवः स्वयमेव, दर्शयते भव इत्यादौ विषयत्वापादनां-  
शत्यागेन विषयत्वापत्तिमात्रस्य धात्वर्थत्वात् । तत्र विषयत्वा-  
पादनस्यानवगमात् क्रियात्वाभावात् विषय(१)त्वापत्तेः कर्मत्वा-  
नुपपत्त्या तत्र क्रियाविशेषणानामपि तन्न स्यात् । नच तत्र न भव-  
त्येव विशेषणान्वय इति वाच्यम् । मानाभावात् । एवं स्तोकोपो-  
दनः पच्यते इत्यादेरप्यनुपपत्तिः । पाकः क्रियते इति विवरणा-  
नुराधेन तत्र पाकवृत्तिकर्मत्वस्याभिहितत्वेन तद्विशेषणे द्वितीया-  
नौचित्यात् । एवं च धात्वर्थान्तर्भूतस्य कर्मणो लकारेण ना-  
भिधानमित्यप्यशास्त्रीयं वैधर्म्याभिधानम् ।

तथाहि—तत्कर्मत्वप्रयुक्ताया विशेषणद्वितीयाया अप्यनुप-  
पत्तेः । सामानाधिकरण्याद्विशेषणे विभक्तिरिति पक्षे द्वितीयान्तसा-  
मानाधिकरण्याभावात् । कटोऽपि कर्मेत्यङ्गीकारे तु स्तोकादि-

( १ ) विषयान्तापत्तेः इति पाठः अन्यपुस्तकद्वये दृश्यते परन्तु  
सोऽसङ्गत इव भातीत्युपेक्षितः ।



कर्मणो धात्वर्थवहिर्भूतत्वात्तदभिधानस्य दुर्वास्त्वात् ।

नचैवं ज्योतिष्टोमेनेत्यत्र तृतीयापि न स्यादिति वाच्यम् ।  
तत्र तस्यैव प्राधान्यात् । एवमोदनं पचतीत्यस्य निर्वर्त्यकर्म-  
या फलविशिष्टस्यैवौदनपदार्थतया पचति व्यापारमात्रार्थो नतु  
फलावाच्छन्नव्यापारार्थः । साध्यत्वाख्याविषयतयैवौदनस्य क-  
र्मत्वात् । अतो नोक्तरीत्या प्रकृतासिद्धिः । तस्मात्ततोऽन्यत्रा-  
पि दृश्येते इत्येवाश्रयणीयम् ।

कोचित्तु 'तत्प्रत्यनुपूर्वमीपलोपकूल'मिति सूत्रे तदिति नपुंम-  
कद्वितयैकवचनान्तेन तच्छब्देन वर्तते इति प्रकृतवर्तनक्रियाविशेषो-  
पादानं ज्ञापकम् । यद्यपि तदधीते इत्यादौ सौत्रं नपुंसकत्वं न  
विवक्ष्यते तथापि प्रकृते सङ्ग्राह्यलिङ्गान्तराभावात्तद्विवक्षेत्याहुः ।

**तृतीया च होश्छन्दसि ॥३॥**

जुहोतेः कर्मणि तृतीयाद्वितीयं स्तश्छन्दसि । यवाग्वाग्निहो-  
त्रं जुहोति । अग्निहोत्रमत्र हविः । होमः प्रक्षेपः । विभक्तोर्मिन्न-  
त्वेऽपि विरुद्धार्थकत्वाभावात् यवागुहविषोरभेदान्धयः ।

भाष्यकृतस्तु अग्निहोत्रशब्दो ज्योतिष्यापि वर्तते । अग्नि-  
होत्रं प्रज्वलितमिति दर्शनात् । जुहोतिश्च प्रीणने । अग्निषु हूय-  
मानेष्विति दर्शनात् । यदा यवागूशब्दातृतीया तदा तथाऽग्निं प्री-  
णातीत्यर्थः । यदा तु द्वितीया तदा यवाग्वारूपं हविः प्रक्षेपती-  
त्यर्थः । अतः सूत्रं न कार्षामित्याहुः ।

**अन्तरान्तरेण युक्ते ॥४॥**

अन्तराशब्दो यद्यप्यन्तरायां पुरीति टावन्तोऽप्यस्ति, अन्त-  
रेण शब्दोऽपि तृतीयान्तोऽपि तथापि प्रतिपदाक्तत्वान्निपातयोर्ग्र-



हणम् । उद्भूताधारशक्तिके मध्ये इत्यर्थे विनार्थे चैतौ । ग्रामन्तरा वसुमतीमपि गाधिजन्मा । मृणालसूत्रामलमन्तरेण स्थितश्चलच्चापरयोर्द्वयं सः, त्वामन्तरा तामरसायनाक्षि, अन्तरेण हारिं न-सुखम् । सम्बन्धित्वमाद्ययोर्द्वितीयार्थः । द्यावापृथिव्योश्चामरद्वयस्यच मध्ये इत्यर्थः । विनार्थे प्रतियोगित्वं द्वितीयार्थः । तदाद्ये संयोगविशेषावच्छिन्नं, द्वितीये भक्तिविशेषावच्छिन्नमित्याद्यनसेयम् ।

किन्ते बाभ्रवशालङ्कायनानामन्तरेण गतेनेसत्र तु तेषां तार-तम्येन ज्ञातेन किमित्यर्थः । द्वयोश्चैवान्तरा, अत्रिद्यमाना अन्तरा येषामिति भाष्ये तु सम्बन्धमात्रे षष्ठी । मध्यापेक्षया अवधित्वविवक्षायामेव द्वितीयास्वीकारात् । सम्बन्धविवक्षायां हि न ज्ञायते किं तयोरेवावधित्वं उत्तान्यसहितयोरित्याहुः ।

यत्तु अन्तरेण पुरुषमित्यादौ प्रतियोगित्वविवक्षायां षष्ठी न स्यात् । तद्विवक्षया द्वितीयासत्त्वेऽपि तयोरेवावधित्वं न त्वन्यसहितयोरिति निर्णयासम्भवाच्च । मानान्तरेण निर्णयस्य तुल्यत्वादिति तन्न । द्वितीयाप्रयोगस्यैव तादृशतात्पर्ये ग्राहकत्वात् । मध्यस्यावधिनिरूप्यत्वेन सप्रतियोगिकत्वाभावाच्च । अवधित्वस्यैव तेन विवक्षायां तु विशेषाभावात् । मध्यस्योभयान्निरूप्यतया तादृशप्रयोगाभावाच्च । निरूपकप्रतीतिरैव मध्यप्रतीत्युपपत्तौ तदनिरिक्तावधित्वनिराकाङ्क्षात्वाच्च ।

यदपि तत्र ममच मध्ये कमण्डलुरित्यत्र षष्ठ्यन्तयोः कमण्डलावेवान्वयः, तन्निरूप्यत्वं मध्यमस्य मानान्तरगम्यम् । द्वितीयाप्रयोगे तु तदपेक्षयैव मध्यबोधो युक्तपदस्वारस्यात् इति । तच्चिन्नन्यम् । सम्बन्धो हि मध्यनिरूपकत्वं, स्वस्वामिभावादिवर्वा ? । नाद्यः । त्वन्मन्निरूप्यमध्यवृत्तिः कमण्डलुर्मध्यवृत्तिरितिबोधस्य निराकाङ्क्षात्वात् । नान्सः । अन्यदीयेऽपि कमण्डलौ तत्र मम चे-



१०४४ व्याकरणसिद्धान्तसुधानिधौ द्वितीयाध्याये

त्यादिप्रयोगात् । तत्र मम च कमण्डलुरन्तरेति वाक्यजन्याधियो  
वैलक्षण्याच्च ॥

## कालाध्वनोरत्यन्तसंयोगे ॥ ५॥

द्वितीया स्यात् । कालो मासादिरूपस्तदुपाधिः । अध्वा  
गन्तव्यत्वेन प्रसिद्धः । क्रोशयोजनादिः । मासमधीते । क्रोशं शेते ।  
अत्यन्तेति किम् । अमावास्यायां यजते । अत्यन्तो व्यापकः  
सम्बन्धः, तन्निष्ठात्यन्ताभावप्रतियोगित्वमिति यावत् । तथा च  
कालिकसम्बन्धावच्छिन्नप्रतियोगिताको यो मासनिष्ठात्यन्ताभा-  
वस्तदप्रतियोग्यध्ययनमिति धीः । अवच्छेदकतासम्बन्धावच्छिन्न-  
प्रातयोगिताकत्वं क्रोशनिष्ठात्यन्ताभावे निवेश्य पूर्ववदन्यद्वाच्यम् ।

ननु द्वितीयामात्रविधाने आस्यते मासः, शय्यते क्रोश इति  
आसितो मासः आसितव्यः मास इत्यादौ कर्मणि लकारादयो  
ने स्युरिति चेत् ।

अत्र वार्तिककारः । कर्मवदिति वक्तव्यम् । तेन नोक्तदोषः ।  
वत्करणन्तु स्वाश्रयमपि यथा स्यात् । आस्यते मासम् । शय्यते  
क्राशम् । अकर्मकत्वात् भावे लकारादय इति ।

भाष्यकृतस्त्वाहुः प्राकृतमेवेदं कर्मेति । अयमर्थः । व्याप-  
नाविविशिष्ट आसनादिर्मासमास्ते इत्यादौ धात्वर्थः । ततो वि-  
शेषणीभूतव्यापनादिक्रियापेक्षं स्वाभाविकमेतत्कर्म । ततश्चासनादेः  
करणत्वेनान्वयः । स्वर्गकामो यजतेत्यादिवत् । आसनेन मासं  
व्याप्नोतीत्यर्थः । प्रयोगस्य व्यवस्थितत्वाच्च कटे आस्ते इत्यादौ  
शुद्ध एवासनादौ वृत्तिरिति नातिप्रसङ्गः । तथाच वाक्यपदीये-  
कालभावाध्वदेशानामन्तर्भूताक्रयान्तरैः ॥

सर्वैरकर्मकैर्योगे कर्मत्वमुपजायते ॥ इति ।



सार्वात्रिकस्यासनादेरपेक्षया व्यापनादेः क्रियान्तरत्वम् ।  
अकर्मकेत्युपलक्षणम् । मासमधीते इति भाष्योदाहरणात् । मा-  
समास्ते कंट इत्यादौ कटशब्दात् न द्वितीया व्यापनकर्मत्वादिति  
हेलाराजः । देशकालाध्वगन्तव्या इति नियमादिति केचित् ।

नचैवमपि भावे लकारादिकं न स्यादिति वाच्यम् । अकर्म-  
केभ्य इति धातुनामन्यपदार्थत्वात्तेषां प्रयोगान्तरे तदर्थानामेव  
कालादिसम्बन्धदर्शनात्तरकर्मकत्वासम्भवात्सामर्थ्याद्विशेषाङ्गीका-  
रेण द्रव्यरूपेण कर्मणा येऽकर्मकास्तेषां ग्रहणात् । अथवा-  
ऽन्तरङ्गेण द्रव्यकर्मणा बहिरङ्गस्य कालादेस्तिरोभावात्तदपेक्षस-  
कर्मकाकर्मकव्यवहाराप्रवृत्तेः । अन्तरङ्गकर्मणोऽसन्निधाने तु बहि-  
रङ्गेणापि कालादिकर्मणा सकर्मकत्वस्वीकारेण मास आस्यते इति  
कर्मण्यपि लकारादिः । उक्तंच वाक्यपदीये ।

आधारत्वमिव प्राप्तास्ते द्रव्यगुणकर्मसु ॥

कालादयो भिन्नकक्षं यान्ति कर्मत्वमुत्तरम् ॥

अतस्तैः कर्मभिर्धातु र्युक्तो द्रव्यैरकर्मकः ।

लस्य कर्मणि भावे च निमित्तत्वाय कल्पते इति ॥

एतेन 'सस्ने माघमघातिघाति यमुनागङ्गौघसङ्गे यये'ति नै-  
षधं व्याख्यातम् । सस्नौ माघमिति सङ्गेनयोति च पाठकल्पनन्तु  
भ्रान्तिनिवन्धनत्वादुपेक्ष्यम् । सूत्रं तु क्रोशं कुटिला नदीत्यत्र  
गुणेनात्यन्तसंयोगे द्वितीयार्थम् । क्रोशस्य क्रियायोगाभावे क-  
र्मत्वानुपपत्तेः । अवाच्छिन्नत्वं द्वितीयार्थः । क्रोशावच्छिन्नकौटि-  
ल्याश्रय इत्यर्थः ।

## अपवर्गे तृतीया ॥ ६ ॥

अपवर्गः क्रियाविरहः । सच द्वेषा । साधनवैकल्येन फलप्रा-



१०४६ व्याकरणसिद्धान्तसुधानिधौ द्वितीयाध्याये

पत्या च । तत्र सामर्थ्यात्फलप्राप्तिनिवन्धन एवापवर्गोऽत्र ग्राह्यो  
नत्वशक्त्यादिकृतः । एतदभिप्रायेणैवापवर्गः फलप्राप्तिरिति व्या-  
ख्यातम् । तत्र तात्पर्ये कालाध्वनोरत्यन्तसंयोगे तृतीया स्यात् ।  
अह्ना क्रोशेन वानुवाकोऽधीतः । नेह । मातमधीतो नायातः । अत्र  
फलोपधानविशिष्टोऽध्ययने धातोर्लक्षणा । अन्यत्पूर्ववत् । दिना-  
दिव्यापकं फलोपधायकमध्ययनमिति धीः । प्रत्युदाहरणे  
नायात इति फलराहित्यद्योतनार्थम् ।

## सप्तमीपञ्चम्यौ कारकमध्ये ॥७॥

कारकमध्यवर्तिनोः कालाध्वनोः एते स्तः । इहस्थोऽयं क्रोशे  
क्रोशाद्वा लक्ष्यं विध्येत् । देवदत्ताधिकरणदेशस्य लक्ष्यरूपक-  
र्मणश्चेति द्वयोः कारकयोर्मध्यवर्ती क्रोशः । ननु अद्य देवदत्तो  
भुक्त्वा ब्रह्मण व्यङ्गे वा भोक्तेत्यत्र द्रव्यस्य देवदत्तरूपकारकस्यै  
कत्वाद्भेदनिवन्धनो मध्यभावो नास्तीति चेत् । न, वार्तिकरी  
त्या क्रियामध्ये इति न्यासेनैवोपपत्तेः ।

भाष्यकृतस्तु शक्तेः कारकत्वस्य पूर्वमुक्तत्वात् अद्यतन-  
भोजनक्रियानिरूपितकर्तृत्वाद्ब्रह्मोत्तरकालीनभोजनक्रियानिरूपित-  
कर्तृत्वस्य भेदात् कारकमध्यत्वमस्त्येवेत्याहुः ।

वस्तुतः क्रियाभेदेन शक्तिभेदो नतु कालभेदेन । अनवस्था-  
पत्तेर्मानाभावाच्च । क्रियाभेदश्च क्रियाविभाजकोपाध्यवज्जिज्ञप्-  
तियोगिताकः सच नाद्यतनब्रह्मकालीनभुजिक्रिययोः । अतो वा-  
र्तिकमावश्यकं लाघवाच्चेति विभावनीयम् ।

अधिकरणत्वं विभक्त्यर्थः । पञ्चम्यर्थो विधिः । अत्र मध्ये-  
भोजनाभावो विवक्षितः । मध्यस्य निरूपकानधिकरणत्वनिय-



मात् । एतद्दिनाव्यवहितोत्तरादिनवृत्त्यभावप्रतियोगिभोजनकर्तोति-  
धीः । ब्रह्मे भोजनाभावेऽप्युक्तप्रयोगात् । क्रोशोदाहरणे तु एत-  
द्देशवृत्तेरेव क्रोशवृत्तिलक्ष्यवेधसामर्थ्यं प्रतिपाद्यम् । नतु सान्निहि-  
तलक्ष्यवेधाभावोऽपकर्षपर्यवसानात्कैमुक्तित्वाच्च ॥

## कर्मप्रवचनीययुक्ते द्वितीया । ८ ।

कर्मप्रवचनीयमज्ञाः प्रागुक्ताः तद्योगे द्वितीया स्यात् । जप-  
मनु प्रावर्षत् । हेतुभूतजपोपलक्षितं वर्षणमिति धीः । अथ सामा-  
न्यतो लक्षणप्रणयने वृक्षं परि विद्योतते इत्यत्रापि विशेषविहित-  
त्वात् 'पञ्चम्यपाङ्गुपारभि'रिति पञ्चमी स्यात् । साधु देवदत्तो मा-  
तरं प्रतीत्यत्र परत्वात् 'साधुनिपुणाभ्यामर्चाया'मिति सप्तमी स्यात् ।  
अप्रतेरित्यस्योपात्तत्वेऽपि तत्रैव गौरवात् । इति चेत् ।

अत्र वार्तिकम् । प्रत्यादिभिश्च लक्षणादिष्विति वक्तव्यमि-  
ति । ततश्च तदर्थपुरस्कारेणैव द्वितीयाविधानान्नोक्तदोष इति  
भावः । अप्रतेरित्यस्योक्तत्वान्न सप्तमी । वर्जनार्थकापशब्दसाह-  
चर्येण परेरापि तादृशस्यैव ग्रहणान्न पञ्चम्यपीति भाष्यम् ।

## यस्मादधिकं यस्य चेश्वरवचनं

### तत्र सप्तमी ॥ ९ ॥

यदपेक्षयाधिक्यं कर्मप्रवचनीयद्योतयं तस्मात्, ऐश्वर्यद्यो-  
तककर्मप्रवचनीययुक्ताच्च सप्तमी स्यात् । उप परार्थे हरेर्गुणाः ।  
ततोऽप्याधिक्यः । स्वस्वामिम्यां पर्यायेण । यस्येति षष्ठ्या नि-  
रूप्यत्ववृत्तित्वोभयपरत्वमाश्रित्य यच्छब्दस्योभयपरत्वात् । अधि-  
भुवि रामो भुवृत्तिस्वत्वप्रतियोगी । अधिरामे भूः । रामानिरूप्यस्व-



१०४८ व्याकरणसिद्धान्तसुधानिधौ द्वितीयाध्याये

त्वाश्रयः । अधिकयोगे पञ्चमीसप्तम्यौ । 'यस्मादधिकं' 'तद-  
स्मिन्नधिक'मिति च मौत्रनिर्देशात् । अधिको लोकात् लोके वा  
हरिः । स्वत्वादिस्मन्बन्धस्य वृत्त्यनियामकत्वात्सुत्रारम्भः ॥

भाष्ये तु स्वस्वामिनोरधिकरणत्वाविवक्षया पर्यायेण सप्तमी-  
सिद्धेर्यस्यचेत्यंशः प्रत्याख्यातः । अधिरीक्ष्वरे इति कर्मप्रवचनी-  
यसंज्ञापि न कार्या । ऐश्वर्यविषयस्य अधेः क्रियायोगाभावादेव  
गत्युपसर्गसंज्ञयोरप्रसङ्गात् ।

**पञ्चम्यपाङ्परिभिः ॥ १० ॥**

कर्मप्रवचनीयैरतैर्योगे पञ्चमी । अपविष्णोः परिविष्णोः सं-  
सारः । विष्णुनिष्ठः त्वन्ताभावप्रतियोगीत्यर्थः । परिवर्जनार्थ  
एवात्रेति प्रागुक्तम् ॥

**आङ् मर्यादावचने ॥**

आपाटलिपुत्रात् वृष्टो देवः । तद्वर्जयित्वेत्यर्थः ॥

**प्रतिनिधिप्रतिदाने च यस्मात् ११**

तत्र कर्मप्रवचनीययुक्ते पञ्चमी । प्रद्युम्नः कृष्णात्प्रति ।  
तिलेभ्यः प्रतिपञ्चति माषात् । 'यस्मादि'त्यनेनैव पञ्चमी ।

**गत्यर्थकर्मणि द्वितीयाचतुर्थ्यौ  
चेष्टायामनध्वनि ॥ १२ ॥**

अध्वन्यर्थग्रहणम् । तेन पर्यायाणामपि पर्युदासः । आस्थि-  
तप्रतिषेधश्च वक्तव्यः । भेदप्रतीयोगी अध्वा गन्त्राधिष्ठितत्वेन वि-



शेषणीयः । तथाच गन्त्राधाष्ठिताध्वभिन्ने गत्यर्थानां कर्मणि एते  
स्तः चेष्टायां सत्याम् । ग्रामं ग्रामाय वा गच्छति । अध्वभिन्ने  
किम्, पन्थानं गच्छति । अध्वनो गन्त्राधाष्ठितत्वेन विशेषणं  
किम्, उत्पथात्पथ आक्रमितुमिष्यमाणत्वे चतुर्थी यथा स्यात् ।  
उत्पथेन पथे गच्छति । गत्यर्थेति किम् । आन्दनं पचति ।  
कर्मणि किम्, अश्वेन व्रजति । चेष्टायां किम्, मनसा  
हरिं व्रजति ।

अनधानीत्यस्य स्थाने ऽसंप्राप्ते इति वक्तव्यम् । असम्प्राप्तं  
वस्तु गमनेन यत्संप्रेक्ष्यते तत्र कर्मण्यर्थः । तेन स्त्रियं गच्छ-  
तीत्यत्र न चतुर्थी । सम्प्राप्तत्वात् । ननु असम्प्राप्तत्वं केन सम्ब-  
न्धेन । स्वस्वामिभावसम्बन्धेन स्त्रियाः सम्प्राप्तत्वेऽपि धात्वर्थताव  
च्छेदकसम्बन्धेनासंप्राप्तेः । यत्किञ्चित्सम्बन्धेन ग्रामादेरपि प्रा-  
प्तत्वात् । मैवम् । तत्माक्षात्सम्बन्धाभावविशिष्टसंयोगादेनाऽसं-  
प्राप्तेर्विवक्षितत्वात् । अत्र एवाजां नयनीत्यजायां न चतुर्थी ।  
केचित्तु नयतिर्न गत्यर्थः । आक्षेपादेव तत्र गतिप्रतीते-  
रित्याहुः ।

अत्र भाष्यकाराः । गमनाक्रियया ग्रामस्योपसिततमत्वात्क्रि-  
याग्रहणं कर्तव्यमिति वार्तिकेन गतार्थमिदं सूत्रमिति ।

अत्र कैयटादयः । यद्यपीदं वार्तिकं कर्मणा यमभिप्रैतीत्यत्र  
भाष्यकृता प्रत्याख्यानम् । तथापि तत्रत्यन्यायस्मरणार्थमिदमु-  
क्तम् । सर्वापि क्रिया ज्ञानेच्छादिक्रिया (कर्म) तद्व्यतिरेकेण चे-  
तनमाध्यक्रियानुत्पत्तेः । तदुक्तम्—पूर्वं हि सम्पश्यत्यध्यवस्य-  
तीत्यादि । तत्र यदा गमनस्य सन्दर्शनादीनां च भेदविवक्षा  
तदा सन्दर्शनादिक्रियाभिराप्यमानत्वात् कर्मणा गमनेनाभिप्रेय-  
माणस्य ग्रामस्य सम्पदानत्वाच्चतुर्थी । यदा त्वभेदविवक्षा तदा



गमनस्य कर्मत्वाभावाद्भ्रामः कर्मैव भवति इति द्वितीया । भेदा-  
भेदविवक्षा च लौकिकप्रयोगानुसारेण, नियतविषये त्वारम्भप्रत्या-  
ख्यानयोर्नास्ति फलभेद इति ।

अत्र नव्यमीमांसकाः । नैतद्युक्तम् । पच्यादिभ्यो ज्ञाना-  
द्यनुभवाभावात् । नियमेनारोपेऽपि प्रमाणाभावात् । विध्यभावे  
कारणाभावेन प्रयोगगतसाधुत्वज्ञानाभावात्तेन भेदाभेदव्यवस्था-  
प्रतीत्यनुपपत्तेश्च । अत एवात्र सूत्रे भाष्यकृतापि तद्वार्तिकस्य  
विधित्वमाश्रितम् । नचैवं गत्यर्थकर्मणीत्यादिसूत्रप्रत्याख्यान-  
नुपपत्तिः । धात्वर्थतावच्छेदकफलशालित्वरूपे तत्समनियतेऽख-  
ण्डोपाधौच विवक्षिते द्वितीया । तदनवच्छेदकक्रियाजन्यफलशा-  
लित्वे विवक्षिते चतुर्थीत्यभिप्रायात् । गमनजन्यस्वास्थ्याद्याश्रय-  
त्वेन ग्रामाय गच्छतीत्यस्योपपत्तेः ।

नचैवमध्वादिरूपापवादविषयेऽपि प्रयोगद्वयापत्तिः । तदंशे-  
ऽप्रत्याख्यानस्य भाष्याभिमतत्वात् । भाष्यकारो हि—अध्वादी-  
नां न स्वरूपेणापवादविषयत्वं । स्त्रियङ्गच्छतीत्यत्र द्वितीयानिय-  
मानापत्तेः । अपि तु संप्राप्तत्वेन, प्राप्त एव पन्थाः स्त्रीच । तत्र  
पन्थानं गच्छति स्त्रियं गच्छतीति द्वितीयानियम इति प्रतिपादयन्न-  
संयुक्ते कर्मणि द्वितीयाचतुर्थ्यौ भवत इत्याह । अतो वार्तिक-  
प्रत्याख्याने न भाष्यतात्पर्यमिसाहुः ।

अत एव वृत्तिकारेणात्र द्वितीयोपादानं अपवादविषयेऽपि-  
द्वितीयाविधानार्थम् । अन्यथा चतुर्थीविकल्पमेव कुर्यात् । तेनैत-  
त्सूत्रविषये कर्तृकर्मणोः कृतीत्यस्य न प्रवृत्तिः । अतो ग्रामं ग-  
न्तेति वृजन्ते द्वितीयैवेत्युक्तम् । सर्वात्मनैतत्सूत्रप्रत्याख्याने तु  
तत्र षष्ठ्या एव भाष्यसम्मतत्वापत्त्या वृत्तिग्रन्थानुपपत्तेः ।



यत्तु द्वितीयेति सूत्रे ग्रामं गामीत्यत्रावश्यके णिनौ द्वितीयेवे-  
ति वृत्तिमतं कैयटादौ एतत्तात्पारुख्यानोद्भावेन दूषितं, तदापि  
स्वमतोपपृम्भमात्रेणेति द्रष्टव्यम् ।

## चतुर्थी सम्प्रदाने ॥ १३ ॥

विप्राय गां ददाति । तादर्थ्ये उपसंख्यानम् । तत्पदं का-  
र्यपरम् । तस्मै इदं तदर्थमितिकार्यविशिष्टकारणलाभः । तदुत्तर-  
भावप्रत्ययात्कार्यकारणभावसम्बन्धलाभः । कृत्तद्धितसमासेभ्यः  
सम्बन्धाभिधानमितिन्यायात् । तस्योभयवृत्तित्वेऽपि राज्ञः पुरुष  
इत्यादौ षष्ठीव यूपाय दार्ढ्येति चतुर्थी विशेषणादेव । अत एव  
हेतुतृतीयापि दारुशब्दे न प्रवर्तते । प्रकृत्यैव हेतुत्वस्य प्रतिपा-  
दितत्वात् । हेतुत्वस्य प्रकृत्यर्थानन्तर्भावे एव तद्विधानात् । तदाहुः ।

तस्मादित्युपकार्यं हि कार्यं प्रसवमृश्यते ।

तदर्थशब्दात्सम्बन्धे भावप्रत्यय इष्यते ॥

गम्यमानविभक्तित्वाच्चतुर्थी कार्यवाचिनी ।

गुणे कृतास्पदा तस्मात्कारणं नावगाहते ॥

नचोपसंख्यानानेन सूत्रं गतार्थम् । हरये रोचते भक्ति-

रित्याद्यर्थं तदारम्भात् । उपकारापकारसाधारणं तादर्थ्यम् ।

मशकेभ्यो धूमः । एतेन—

गोनासाय नियोजिता गदरजाः सर्पाय बद्धौषधिः ।

कण्ठस्थाय विषाय वीर्यमहतः पाणौ मणीन् बिभ्रती ।

भर्तुर्भूतगणाय गोत्रजरती निर्दिष्टमन्त्राक्षरा ।

रक्षत्वाद्रिसुना विवाहसमये प्रीता च भीता च वः ॥

इति कविराजशेषमयोगा व्याख्याताः ।



‘क्लृपि सम्पद्यमाने च विकारवाचकाच्चतुर्थी’ । सम्पद्यते प्रादुर्भवतीत्यर्थात् । भक्तिर्ज्ञानाय कल्पते । प्रकृतिविकृषोरभेदविवक्षायां भक्तिर्ज्ञानं कल्पते इति प्रथमैवेति न चतुर्थीत्यन्ये । अपादानत्वविवक्षायां भक्तेर्ज्ञानं कल्पते इति पञ्चमीति कोचित् ।

अन्येतु तत्रापि विरोधाभावाच्चतुर्थीत्याहुः । ‘उत्पातेन ज्ञापिते च’ । शुभाशुभसूचको विकार उत्पातः । तज्ज्ञाप्ये स्वोत्तरकालभावित्वेन बोध्ये चतुर्थी । वाताय कपिला विद्युत्, आतपायातिलोहिनी ॥ मांमौदनाय व्याहरति मृगः । हितयोगे चतुर्थी तत्समासविधानज्ञाप्या । ब्राह्मणाय हितम् सम्बन्धित्वं चतुर्थ्यर्थः ।

## क्रियार्थोपपदस्य च कर्मणि- स्थानिनः ॥ १४ ॥

पारिभाषिकोपपदस्य क्रियार्थक्रियारूपस्य तुमुन्पुल्लनिरूपितभिन्नस्यासम्भवात् सामर्थ्यात्तयोरेव विशेष्यत्वम् । स्थानिपदं यद्यप्यादेशप्रयोज्यनिवृत्तिप्रतियोगित्वेन प्रसिद्धं, तथाप्येप्रयुज्यमानत्वमत्र तदर्थः । फलेभ्यो याति । फलान्याहर्तुं फलान्याहारको वा यातीत्यर्थः । गम्यमानाहरणक्रियानिरूपितं कर्मत्वं चतुर्थ्यर्थः ॥

## तुमर्थाच्च भावचनात् ॥ १५ ॥

भाववचनाश्चेति सूत्रेण तुमर्थे विहिता ये घजादयस्तदन्ताच्च चतुर्थी । यागाय याति । पाकाय पचनाय पक्तये । नच तादर्थ्येन गतार्थत्वम् । तुमुनेव घजादिभिरेव तादर्थ्यस्य द्योतितत्वात्



प्रथमाया एव प्रसक्तेस्तद्वाधार्थत्वात् । नच तर्हि भानवचनाश्चेति सूत्रमेव व्यर्थं शुद्धभावे घञं व्युत्पाद्य तादर्थ्यचतुर्थ्यैव निर्वहण-  
दिति वाच्यम् । क्रियार्थायां क्रियायामुपपदे विशेषविहितेन तुमुना घञो बाधापत्तेः ।

## नमः स्वस्तिस्वाहास्व- धालंवषड्योगाच्च ॥ १६ ॥

एभिर्योगे चतुर्थी स्यात् । हरये नमः । स्वापकर्षबोधानु-  
कूलो व्यापारो नमस्कारः । अवधित्वं चतुर्थ्यर्थः । हर्यवधिक-  
स्वापकर्षबोधनमित्यर्थः । स्वस्ति जालमाय । अत्र स्वरूपकथनं  
जालमत्वादाशीरविचक्षा । स्वाहावषट्शब्दौ देवभ्यः, स्वधेति पितृभ्यो  
हविर्दाने । 'तस्या द्वौ स्तनौ देवा उपजीवान्ति स्वाहाकारं वषट्-  
कारं च, हन्तकारं मनुष्याः, स्वधाकारं पितर' इति श्रुतेः । 'स्रजा  
नमस्कृत्य तयैव शक्र' इत्यादौ कुञ्जएव नमस्कारोऽर्थः, नमः शब्द-  
स्तात्पर्यग्राहकः । अतो द्वितीया । उपपदविभक्तेः कारकविभ-  
क्तिर्विलीयसीति न्यायान् ।

नमस्कुर्मो नृसिंहाय, रावणाय नमस्कुर्यादित्यादौ 'क्रियार्थो-  
पपदस्ये'ति चतुर्थी । नृसिंह मनुकूलधितुमित्यर्थः । अलमिति पर्या-  
प्त्यर्थग्रहणम् । अलं मल्लो मल्लाय । दैत्येभ्यो हरिः प्रभुः समथै  
इत्यादि । 'प्रभुर्बभूषुर्भुवनत्रयस्य य' इत्यादौ ऐश्वर्यमर्थः । पर्या-  
प्तेस्तदभिभवसामर्थ्यरूपत्वात् । चकारः पुनर्विधानार्थः । तेना-  
शीर्विवक्षायामपि षष्ठीं बाधित्वा चतुर्थी । स्वस्ति गोभ्यो भूयात्  
अन्यथा पूर्वोक्ते सावकाशयाश्चतुर्थ्याः स्वस्तिभिन्नकुशलार्थेषु  
सावकाशया षष्ठ्या पक्षे परत्वाद्बाधः स्यात् ।



## मन्यकर्मण्यनादरे विभाषाऽप्राणिषु ॥ १७ ॥

अप्राणिष्वित्यपनीय नौकाकान्तशुकशृगालभिन्नेष्विति वक्त-  
व्यम् । एतत्स्फोरणार्थमेव भेदाश्रयान् यिनोऽपि बहुत्वस्य प्रति-  
योगितावच्छेदकबहुत्वसूचनाय निर्देशः । मन्येति इयन्प्रयोगस्त-  
नादिनिवृत्त्यर्थः । नतु तद्विशिष्टयोग एव चतुर्थीत्येतदर्थः । 'तृणा-  
य मत्वा रघुनन्दनो थे'त्यादिप्रयोगविरोधात् । नच यक्निर्देश  
एव स्यादिति वाच्यम् । अनभिहितांशकारात् । अनादर इत्येत-  
दुत्तरं 'उपमाने' इत्यधिकमापिशलिमूत्रम् । तथाच यत्प्रतिशो-  
गिकसादृश्याश्रयत्वेन तदभावाश्रयत्वेन वा प्रकृतस्य तिरस्कार-  
विवक्षा तद्वाचकाच्चतुर्थी स्यात् । आद्ये तृणाय मत्वेत्यादि । द्वितीये  
न त्वां तृणाय मन्ये । एवं नत्वां शुने मन्ये इत्यादि । प्रकृष्य  
कुत्सितग्रहणं कर्तव्यमिति वार्तिकम् । साम्याभावविवक्षायामेव  
चतुर्थी नतु साम्यविवक्षायाम् । प्रतिकृष्येति पाठेऽप्ययमेवार्थः ।

इति श्रीसिद्धान्तसुधानिधौ द्वितीयाध्यायस्य  
तृतीये पादे प्रथममाह्निकम् ।



# कर्तृकरणयोस्तृतीया ॥ १८ ॥

रामेण वाणेन हतो वाली । प्रकृत्यादिभ्य उपसंख्यानम् ।  
प्रकृत्याभिरूपः । क्रियापदाश्रवणात् कर्तृकरणयोरभावात् षष्ठी  
प्राप्ता । साहजिकं प्रकृतिपदस्य, अभेदस्तृतीयायाः, रमणीय-  
त्ववानभिरूपपदस्यार्थः । साहजिकाभिन्नरमणीयत्ववानित्यर्थः ।  
प्रायेण याज्ञिकाः बहवो याज्ञिका इत्यर्थः । अवच्छेदकत्वाभाववि-  
शिष्टे बाहुल्ये प्रायशब्दः । प्रायेण याज्ञिक इतिच याज्ञिकत्व-  
समानाधिकरणधर्मलिङ्गकानुमितिविषययाज्ञिकत्ववति प्रयोगः ।  
तथा च सम्भावितयाज्ञिकत्वाश्रय इति धीः ।

कोचित्तु तृतीयाया अवाच्छिन्नत्वमर्थः । तथा च किञ्चिन्न्यून-  
बाहुल्यावच्छिन्नयज्ञनिद्यासम्बन्धवानिति धीरित्याहुः । गोत्रेण गा-  
र्ग्य इत्यत्र गोत्रत्वावच्छिन्नगर्गसम्बन्धवान् गोत्राभिन्नमम्बन्ध-  
वानिति वार्थः । समवायेन रूपवानित्यादावपि समवायाभिन्न-  
रूपमम्बन्धवानिति धीरिति केचित् । समेन विषमेण याति । स-  
मादिदेशावाच्छिन्नं गमनमित्यर्थः । द्विद्रोणेन धान्यं क्रीणाति, प-  
ञ्चकेन पशून् क्रीणाति । द्रोणद्वयपरिमितं धान्यं, पञ्चघाटनममु-  
दायावच्छिन्नान् पशून् क्रीणातीत्यर्थः ।

भाष्यकृतस्त्वाहुः । प्रकृत्याभिरूपः कृणो, न त्वलङ्कारादिनेति  
गम्यमानक्रियायां करणत्वात्सिद्धम् । संघीभूय यज्ञमधीयते इत्यर्था-  
दध्ययनं प्रति बाहुल्यं करणमेव । अध्यवसायस्थलेऽपि ज्ञानं प्रति  
तत् । आचरणादिबाहुल्येनान्येषाम् याज्ञिकत्वप्रकारकतद्विशे-  
ष्यकंप्रणीत्युत्पत्तेः । प्रायेण सामग्न्यविधौ गुणानामित्यादिदर्श-  
नाद्विभक्तिप्रतिरूपकः, प्रायेणेति निपात इत्येके । गोत्रेण गार्ग्य  
इत्यत्रापि अनेनाहं ज्ञाये इत्यर्थः । समेनेत्यत्र यथेत्यध्याहारः ।



१०५६ व्याकरणसिद्धान्तसुधानिधौ द्वितीयाध्याये

द्विद्वेगेनेत्यत्र तदर्थमूल्यलक्षणया सिद्धमिति ।

## सहयुक्तेऽप्रधाने ॥ १९ ॥

सहार्थेन युक्तेऽप्रधाने तृतीया । पुत्रेण सहागतः पिता । पि-  
तुरागमनान्वयः शाब्दोऽन्यस्य त्वार्थः । भिन्नविभक्त्यन्तत्वात् ।  
युक्तग्रहणं सहार्थे गम्यमानेऽपि तृतीयार्थम् । वृद्धो यूनेत्यादिद-  
र्शनान् । तेन 'तुलां यदारोहति दन्तवाससे'त्यादि सिद्धम् । अप-  
धानग्रहणं शक्यमकर्तुम् । प्रातिपदिकमात्रापेक्षत्वादन्तरङ्गत्वेन पि-  
तेत्यत्र प्रथमासिद्धेः । एवंचाप्रधानत्वप्रकारकबोधार्थं तादिति कल्प-  
नाभासो निर्मूलः । भाष्यकारादिसर्वाभियुक्तानुगविवरोधात् ।  
पित्रा सह पुत्र आगत इत्याद्वेरापि दर्शनेन वास्तवाप्रधान्यस्याप्रयो-  
जकत्वात् । सहैव दशभिः पुत्रैर्भारं वहति गर्दभीत्यादौ वहन-  
क्रियान्वयाभावेऽपि विद्यमानेत्यध्याहारात्तदंशे साहित्यात्तृतीया ।  
पुत्रकर्तृकागमनविशिष्टागमनकर्तेत्यन्वयः । वैशिष्ट्यं त्वेकदेशका-  
लावच्छिन्नत्वम् । शिष्येण सह गुरुब्राह्मणः, पुत्रेण सह पिता सुन्दर-  
इत्यत्र वृत्तित्वं तृतीयार्थो ब्राह्मणपदार्थनावच्छेदकब्राह्मणत्वान्व-  
यी, शिष्यवृत्तिब्राह्मणत्वाश्रयो गुरुः । पुत्रवृत्तिसौन्दर्याश्रयः पि-  
तेति धीः । यद्वा तृतीयार्थो वृत्तिः साहित्यं एकधर्मान्वयित्वं शिष्य-  
साहित्यवान् गुरुब्राह्मण इत्यादिरर्थः ॥

## येनाङ्गविकारः ॥ २० ॥

विकारो हानिराधिक्यं वा । येनाङ्गेन विकृतेनाङ्गिनो वि-  
कारो लक्ष्यते तस्मात्तृतीया । अक्षणा काणः । पादेन खञः ।  
पाणिना कुणः । 'स बाल आसीद्वपुषा चतुर्भुजो मुखेन पूर्णेन्दु-  
निर्भास्वलोचनः' । अत्राक्षणेत्युक्ते निरूपयतीत्यङ्गाङ्गेदयात् ।



करणे इत्यस्य नाधिक्यमिति केचित् ।

अन्येतु यद्यपि चक्षुष्मत्वे सति चक्षुष्मद्गोलकद्वयशून्यत्वं काणपदार्थः । तथाप्यत्र चक्षुष्मत्त्वमक्षणेत्यस्यार्थः । वैशिष्ट्यस्य तृतीयार्थत्वात् । येनाङ्गेन विकारस्तज्जातीयवाचकपदात्तृतीयेति ।

अन्येतु अक्षिपदं गोलकपरम् । अभेदे तृतीया । काणपदार्थैकदेशे चक्षुःशून्ये तदन्वयः । गोलकाभिन्नं यच्चक्षुःशून्यं तद्वानित्यर्थः । यस्य गोलकमपि नास्ति तत्रोक्तप्रयोगो गौणः । सूत्रार्थसङ्गतिरप्येवमित्याहुः । खञ्जः संस्थानविशेषशून्यपादवान् । पादवृत्ति यदुक्तशून्यत्वं तदाश्रयपादवान् पादाभिन्नो य उक्तशून्यस्तद्वान्वा इत्यादि । मुखवृत्तिलोचनत्रयवानिति विकारलाभोऽर्थात् । यद्वा वृत्तिविषये त्रिपदं पूरणार्थपरं तृतीयं लोचनं यस्य त्रिलोचनः । मुखवच्छेदेन यत्तृतीयं लोचनं तद्वानित्यर्थः ।

## इत्थंभूतलक्षणे ॥ २१ ॥

तृतीया । इतरस्माद्व्यावर्तकं धर्मं प्राप्त इत्थंभूतः । इतरत्वं च समीभव्याहृतपदार्थनावच्छेदकावच्छिन्नप्रतियोगिताकं तस्य लक्षणमुक्तधर्मस्तत्र तृतीया । जटाभिस्तापसः । अतापसव्यावृत्तिधीजनको धर्मो जटा भवत्येव । तापसत्वसामानाधिकरण्यमात्रेण सत्त्वात् । किन्तु तापसभिन्नेऽपि सत्त्वादतापसव्यावृत्तौ नावच्छेदिका । तथा च प्रत्याययव्यावृत्त्यनवच्छेदकत्वे सति तद्व्यावृत्तिसमानाधिकरणत्वरूपे उपलक्षणत्वे तृतीयेत्यर्थः । अतएव शैत्येन जलं, शमादिना तापस इत्यादिर्न प्रयोगः । एतेन 'लताप्रतानोद्ग्रथितैः स केशैरित्यादि व्याख्यातम् । अत एव तत्र कैशैरुपलक्षित इति व्याख्यातम् । यदि विशेषणेऽपि तृतीया दृश्यते तदा तत्साधारणं वैशिष्ट्यं तृतीयार्थ इत्याहुः ॥



## संज्ञोऽन्यतरस्यां कर्मणि॥२२॥

संपूर्वस्य जानातेः कर्मणि तृतीया वा स्यात् । मात्रा मातरं वा संजानीते । 'सम्प्रतिभ्यामनाध्याने' इति तद्ध । मातुः संज्ञातेत्यत्र-पूर्वविप्रतिषेधेन षष्ठी 'संज्ञः कृत्प्रयोगे षष्ठी विप्रतिषेधेने' इति वार्तिकात् । 'उपपदविभक्तेश्चोपपदविभक्तिः' अन्यारादित्यादेः स्वामीश्वरेत्यादेश्वान्यो देवदत्तादित्यादौ गोषु गवां वा स्वामीत्यादौ च सावकाशत्वात् अन्यो गोषु स्वामीत्यत्र स्वामीश्वरेत्यादेरेव प्रवृत्तिः । नन्वत्र पूर्वस्वाम्यपेक्षामन्यत्वं प्रतिपाद्यं, नतु गवापेक्षम् । निर्जातत्वात् । विवक्षायां च पञ्चम्या इष्टत्वात् । सत्यम् । तुल्यो गोभिः स्वामीत्युदाहरणम् । गोस्वामिनि जाड्यादिप्रयुक्तगोसादृश्यविवक्षायां पदद्वयार्थयोगस्य गवां सस्वात् ।

## हेतौ ॥ २३ ॥

तदर्थे तृतीया स्यात् । धनेन कुलम् । विद्यया यशः । योग्यतामात्रप्रयुक्तोऽनाश्रितव्यापारोऽर्थो द्रव्यगुणक्रियाविषयो हेतुः । करणं तु व्यापारनियतं क्रियामात्रविषयं चेति भेदः । तदुक्तम्—  
द्रव्यादिनियतो हेतुः कारकं नियतक्रियमिति ।

अनाश्रिते तु व्यापारे निमित्तं हेतुरुच्यते ॥ इति च ॥

अध्ययनेन वसति । वासप्रवर्तकेच्छाजनकेच्छाविषयतया हेतुत्वं, फलेच्छया उपायेच्छेति ततो वासः ।

अयमप्यस्य सूत्रस्य विशेषः । 'निमित्तकारणहेतुषु सर्वासां प्रायदर्शनम्' । प्रायग्रहणात्सर्वनाम्नः प्रथमा द्वितीययोरभावः । अन्यासां यथादर्शनं प्रयोगः । पर्यायग्रहणं अन्यनिवृत्त्यर्थमिति कोचित् । उपलक्षणत्वात्प्रपञ्चार्थमित्यन्ये । अन्ते हेतुना वस-



तीत्यादि ।

## अकर्तर्युणे पञ्चमी ॥२४॥

कर्तृभिन्नं यद्वृणं हेतुभूतं ततः पञ्चमी स्यात् । तृतीयापवादः । शताद्वद्धः । अकर्तरि किम् । शतेन बन्धितः । ऋणत्वं शतस्य प्रसिद्धम् । तत्प्रयोजको हेतुश्चेति चकारात्कर्तृसंज्ञं च । पूर्वसूत्रे शास्त्रीयसाधारणहेतुग्रहणे बाधकाभावात् कर्तृकरणयोरिति तृतीयायास्तत्र प्राबल्यात्सिद्धेः ।

## विभाषा गुणेऽस्त्रियाम् ॥२५॥

गुणे हेतावस्त्रीलिङ्गे पञ्चमी वा स्यात् । जाज्याज्जाज्येन वा वद्धः । पाण्डित्यात्पाण्डित्येन वा मुक्तः । गुणेति किम् । धनेन कुलम् । अस्त्रियां किम् । बुद्ध्या मुक्तः । गुणपदं परतन्त्रमात्रपरम् । यस्य गुणस्य भावाच्छब्दे निवेश इतिवत् । तेन बद्धिमान्धूमादित्यादौ पञ्चमीति केचित् । नास्ति घटोऽनुपलब्धेरित्यादौ तु बाहुल्यं प्रकृतेस्तनुदृष्टेरिति वार्तिकप्रयोगात् । अन्येतु विभाषेति योगविभागादुभयत्रापि सिद्धमित्याहुः ।

## षष्ठीहेतुप्रयोगे ॥२६॥

हेतुशब्दप्रयोगे हेतुत्वे द्योत्ये षष्ठी । अन्नस्य हेतोर्वसति ।

## सर्वनाम्नस्तृतीया च ॥२७॥

पूर्वत्रिषये तृतीया षष्ठी च । केन हेतुना वसति । कस्य हेतोर्वा ।



## अपादाने पञ्चमी ॥२८॥

ग्रामादागच्छति । 'ल्यब्लोपे कर्मण्यधिकरणे चोपसंख्यान-  
म्' । प्रासादादासनात्प्रेक्षते । प्रासदमारुह्यासने उपविश्येत्यर्थः ।  
ल्यबन्तप्रयोगेऽपि यत्र तदर्थप्रतीतिस्तद्विषयकमिति केचित् । द्वि-  
तीयासप्तम्योरपवादः ।

“प्रज्ञाख्यानयोश्च” कुतो भवान् । पाटलिपुत्रात् । गम्यमान-  
क्रियामादाय सिद्धार्थकथनमेतत् । “यतश्चाध्वकालनिर्माणं तत्र  
पञ्चमी तद्युक्तादध्वनः प्रथमासप्तम्यौ, कालात्सप्तमी च वक्तव्या” ।  
निर्माणं परिच्छेदः । तद्योगश्चार्थद्वारकः । गवीधुमतः सांकाश्यं  
चत्वारि योजनानि चतुर्षु योजनेषु वा । कार्तिक्या आग्रहायणी  
मासे । उभयत्र दैशिककालिके परत्वे यथाक्रमं प्रथमासप्तम्योः  
सप्तम्याश्चार्थः । तत्रावच्छिन्नत्वसबन्धेन प्रकृत्यर्थो विशेषणम् ।  
तस्याश्रयत्वसबन्धेन सांकाश्ये आग्रहायण्यां चान्वयः गवीधुमद-  
वधिकयोजनचतुष्टयावच्छिन्नपरत्वाश्रयः । कार्तिक्यवधिकमा-  
सावच्छिन्नपरत्वाश्रयश्चेत्यन्वयधीः ।

अत्रभाष्यम्—गवीधुमतो निः सृत्य यदा चत्वारि योजना-  
नि गतानि भवन्ति ततः सांकाश्यम् । यद्वा चतुर्षु योजनेषु ग-  
तेषु ततः साङ्काश्यम् । कार्तिक्याः प्रभृत्याग्रहायणी मासे । त-  
थाच गम्यमानक्रियामादायैव सिद्ध्या वार्तिकं नारभ्यमिति ।  
भाष्यप्रयोगात्प्रभृतियोगे पञ्चमी । तत्रार्थग्रहणाच्च तत आर-  
भ्येति तद्व्याख्यापरकैयटः । तेन 'इति स चिकुरादारभ्येनां नखा-  
वधि वर्णय'न्नित्यादि सिद्धम् ।

## अन्यारादितरर्तेदिक्शब्दाञ्चू-



## त्तरपदाज्जाहियुक्ते ॥२९॥

एतैर्योगे पञ्चमी स्यात् । अन्येऽर्थपरम् । इतरग्रहणं प्रपञ्चार्यम् । नीचार्थयोगे 'पञ्चमी विभक्त' इत्येव सिद्धेः । घटादन्यो भिन्नो वेत्यादि । अत्र प्रतियोगित्वं पञ्चम्यर्थः । तस्य पदार्थैकदेशेऽन्योन्याभावेऽन्वयः । नन्वेवं घटः पटो नेत्यत्रातिप्रसङ्गः । नच तस्यान्योन्याभावबोधकत्वान्न दोषः तदाश्रयवाचकपदयोगे पञ्चमीविधानादिति वाच्यम् । भिन्न इत्यादौ तदसिद्धेरिति चेदत्राहुः—नजो द्योतकत्वान्न दोष इति ।

(१) अन्ये तु एवमपि घटस्यान्योन्याभावस्तादात्म्यावच्छिन्नप्रतियोगिताकाभाव इत्यादावतिप्रसङ्गः । अतोऽन्योन्याभावादिपदानां अन्योन्यपदवाच्यतादात्म्याद्यभावत्वेन बोधो ननु भेदत्वेन । नजोऽप्युभयसाधारणमभावत्वमेव शक्यतावच्छेदकमतो न दोषः । नच नज्योगे षष्ठी तथापि दुर्बारा । नियतप्रयोगा हि केचिदव्यया इति नेयं विभाषेत्यादि भाष्यप्रयोगाच्चेत्याहुः ।

तन्न । अन्योन्याभावत्वात्यन्ताभावत्वयोरेव नज्पदशक्यतावच्छेदकताया दीधितिकारादिभिरुक्तत्वात् । अन्यथा तत्प्रकारकसन्देहनिवृत्त्यनुपपत्तेः । तस्मादन्यवाचकसत्त्वार्थकपदानामेव योगे पञ्चमी । अत्र चैतरपदं तात्पर्यग्राहकमिति बोध्यम् ।

गुणरहस्ये तु—अन्ये तु एवमपि घटस्यान्योन्याभावस्तादात्म्यसम्बन्धावच्छिन्नप्रतियोगिताकाभाव इत्यादावतिप्रसङ्गः ।

(१) अत्र यादृशं 'अन्येतु' इत्यादि मतमनूद्य खण्डितं, तस्यैव गुणरहस्ये 'अन्येतु' इत्यादिनाऽनूद्य खण्डना द्यथास्थितस्यैव चोक्तिद्वयस्य प्रकृतग्रन्थकृतानुवादकरणादापाततः पुनरुक्तवद्भानेऽपि न दोषः, 'तन्न' इत्यादिना खण्डनप्रकारस्य भिन्नत्वेन पृथगुल्लेखस्यौचित्यात् ।



## १०६२ व्याकरणसिद्धान्तसुधानिधौ द्वितीयाध्याये

अतोऽन्योन्याभावादपदानामन्योन्यपदवाच्यतादात्म्याद्यभावत्वे-  
न बोधो नतु भेदत्वेन । नञाऽप्युभयसाधारणमभावश्चमेव शक्य  
तावच्छेदकमतो न दोषः । नच नञ्योगे षष्ठी तथापि दुर्वारा नि-  
यतप्रयोगा हि कोचिदव्यया इति नेयं विभाषेत्यादि भाष्यप्रयोगा-  
च्चेत्याहुः । तन्न । अन्योन्याभावपदस्यापि भेदपदवच्छेदत्वेनैव  
बोधकत्वात् । तादात्म्याभावत्वेन बोधो हि तादात्म्यस्य प्रति-  
योगित्वावगाही प्रतियोगितावच्छेदकत्वावगाही वा । नाद्यः ।  
घटादेरेव प्रतियोगित्वानुभवात् । नान्यः । तादात्म्यसम्बन्धाव-  
च्छिन्नप्रतियोगिताकाभावत्वस्य भेदत्वे संयोगाद्यवच्छिन्नप्रतियो-  
गिताकात्यन्ताभावेऽतिव्याप्तेः । संयोगस्य संयोगितादात्म्यरूप-  
त्वात् । भेदप्रतियोगितायाः सम्बन्धावच्छिन्नत्वस्य नव्यैरनङ्गी-  
काराच्च । अखण्डोपाधिरूपताया एव स्वीकाराच्च । अत्यन्ता-  
भावत्वान्योन्याभावत्वयोः पृथगेव नञूपदशक्यतावच्छेदकताया  
दीधितिकारादिभिरुक्तत्वात् । अन्यथा तत्तत्प्रकारकमन्देहनि-  
वृत्त्यनुपपत्तेः । तस्मादन्यवाचकसत्त्वार्थकपदयोगे एव पञ्चमी  
तत्र चेतनपदोपादानं तात्पर्यग्राहकं अतो नञ्योगे न प्रसङ्गः ।

अन्ये तु यत्र प्रतियोगित्वसम्बन्धेन प्रतियोगिनोऽन्योऽन्याभा-  
वान्वयो न व्युत्पन्नस्तत्र षष्ठ्याः पञ्चम्या वा प्रतियोगिवाचकप-  
दोत्तरमपेक्षा । यथा घटस्याभावो घटादन्य इत्यादौ । निपाताति-  
रिक्तनामार्थयोर्भेदान्वयानर्हत्वात् नञर्थे तु प्रतियोगित्वसम्बन्धेन  
पटादेदन्यस्य व्युत्पन्नत्वात्षष्ठ्या इव पञ्चम्या अपि नाकाङ्क्षा  
इत्याहुः ।

आरादूदूरसमीपयोः । आरादेवदत्तात् । दूरान्तिकार्थैः ष-  
ष्ठ्यन्तरस्यामिति प्राप्तम् । ऋते कृशानोर्न हि मन्त्रभूतम् । द्वितीया-  
पीति प्रागुक्तम् । स्रक पारिजातस्य ऋते न शालाम् । दिशि दृष्टः



शब्दो दिक्शब्दः । तत्समभिन्व्याहारे दिग्वाचकत्वाभावेऽपि यदा-  
कदाचिदिक्पर इत्यर्थः । ग्रामात्पूर्वो देशः । चैत्रात्पूर्वः फा-  
लगुनः । अवयविना योगे षष्ठ्येव । पूर्वं कायस्येति प्रागुक्तम् ।  
अञ्चूत्तरपदस्य दिक्शब्दत्वेऽपि 'षष्ठ्यतमर्थप्रत्ययेने'त्यस्य बाधार्थं  
पृथगुपादानम् । नच तेन सध्यङ् इत्यादौ पञ्चम्यर्थं तदिति  
वाच्यम् । साहचर्यादिक्शब्दस्यैवाञ्चूत्तरपदस्य ग्रहणात् प्राक्-  
ग्रामात् प्रत्यग्वा । दक्षिणाग्रामात् । दक्षिणादाच् । दक्षिणाहि  
उत्तराहि वा ग्रामात् । आहि च दूरे, उत्तराच्चत्याहिः ।

## षष्ठ्यतमर्थप्रत्ययेन ॥३०॥

दक्षिणत उत्तरतो वा ग्रामस्य । दक्षिणोत्तराभ्यामतमुच् ।  
एवं पुरः पुरस्तादुपर्युपरिष्ठात् । 'विन्ध्याद्दक्षिणतोऽखिलैरपि  
बुधैः कृष्णादिको नेष्यते' इति तु ततः पश्चात्संस्यते इति  
भाष्यप्रयोगस्य सामान्यापेक्षज्ञापकत्वादिति केचित् ।

अन्ये तु प्रमाद एवायम् । ज्ञापकस्य पश्चाद्योगमात्रविषय-  
कत्वादित्याहुः । श्रुतस्यैव चात्रातमुच्प्रत्ययस्य निमित्तता न तु  
लुप्तस्य । प्राक्ग्रामादित्यादौ प्रत्ययलोपे षष्ठ्यभावस्य कैयट-  
सिद्धत्वात् ।

## एनपाद्वितीया ॥३१॥

योगविभागात्पृष्ठीच । दक्षिणेन ग्रामम् ग्रामस्य वा । उ-  
त्तरेण । 'तत्रागारं धनपतिगृहादुत्तरेणास्मदीय'मिति तु प्रमाद इ-  
सेके । उत्तरेणेति तृतीयैकवचनान्तम् । 'दूराल्लक्ष्यं सुरपतिधनु-  
श्चारुणा तोरणेने'ति तृतीयान्तेनाभेदान्तर्यीत्यपरे । गृहानिति  
द्वितीयान्तमित्यन्ये ।



## पृथग्विनानानाभि-- स्तृतीयान्यतरस्याम् ॥३२॥

अन्यतरस्यामिति समुच्चयार्थम् । मण्डूकप्लुत्या पञ्चम्यनु-  
वृत्तिः । एभिर्योगे तृतीयापञ्चम्यौ स्तः । घटात्पृथक् घटेन वा ।  
हिरुङ् नानाच वर्जने इत्यमरः । 'नाना नारीं निः फला लोकया-  
त्रे'ति क्षीरस्वामी । योगविभागाद्वितीयापीति वृत्तिः । नाना  
विष्णुं मोक्षदो नान्यदेवः ।

## करणे च स्तोकाल्पकृच्छ्रकतिप- यस्यासत्त्ववचनस्य ॥३३॥

अद्रव्यार्थेभ्य एभ्यः करणे तृतीयापञ्चम्यौ स्तः । स्तो-  
केन स्तोकाद्वा मुक्तः । असत्त्वेति किम् । स्तोकेन विषेण हतः ।

## दूरान्तिकार्थैः षष्ठ्यन्य-

## तरस्याम् ॥३४॥

पञ्चम्या सह विकल्पः । दूरमन्तिके वा ग्रामस्य ग्रामाद्वा ।

## दूरान्तिकार्थेभ्यो द्वितीया च ३५।

चकारात्पञ्चमीतृतीये । मातिपदिकार्थे विधिरयम् । नत्वत्र  
विभक्त्यर्थः कश्चित् । ग्रामस्य दूरं दूराद् दूरेण वा । एवमन्ति-  
केऽपि । 'तद्युक्तात्पञ्चमीप्रतिषेधो नवा तत्रापि दर्शना'दिति वा-



तिकम् । यदपेक्षया दूरत्वं तत्र पञ्चमी न स्यात् । अथ वा  
तत्रापि दर्शनादवाच्यः प्रतिषेधः । 'दूरादावसथान्मूत्रं दूरात्पा-  
दावनेजनम् । दूराच्च भाव्यं दस्युभ्यो दूराच्च कुपिताहुरोः' । अत्र  
यदा दूरपदं धर्ममात्रपरं तदैव अमत्ववचनेत्यनुवृत्तिः । यदा तु  
धर्मिपरं तदा सामानाधिकरण्याद्विशेष्यममानविभक्तिकत्वम् । दूरः  
पन्थाः 'अद्वीयानयं पन्थाः स्वर्लोकमुपतिष्ठते' इति मुरारिः ।

## सप्तम्यधिकरणे च ॥ ३६ ॥

चकारो दूरान्तिकसमुच्चयार्थः । कटे आस्ते । दूरे ग्रामा-  
त् । पूर्वोक्तविभक्तित्रयेण सहैतद्वाक्यविहितसप्तम्याः समुच्च-  
यात् दूरान्तिकार्थेभ्यश्चतस्रो विभक्तयः सिद्धाः । 'क्तस्ये  
न्वेषयस्य कर्मण्युपसंख्यानम्' । 'इन्नन्तस्येत्यर्थः । अधीती  
व्याकरणे । अधीतमनेनेतिकर्मक्तप्रत्ययान्तादधीतशब्दात् 'इष्टा-  
दिभ्यश्चे'ति कर्तरि इनिः । कर्मणि द्वितीया कृतपूर्वी कटमितिव-  
त्प्राप्ता तदपवादोऽयम् । अधिकरणविवक्षायां सप्तमीसिद्धावपि  
कर्मविवक्षायां द्वितीयाया दुर्वारत्वात् । माममधीती व्याकरणे ।  
इत्यत्र मासे न सप्तमी । कालस्य बहिरङ्गकर्मत्वात् । नच क्त-  
प्रत्ययेन कर्मणोऽभिधानात्कथं द्वितीयापत्तिः । तद्विधायै न सहै-  
कार्थीभूतस्य क्तान्तस्य पृथग्व्याकरणेन सम्बन्धाभावात् ।  
गुणभूतक्रिययापि कर्मणः सम्बन्धसम्भवात् । सहाधीतवान्  
व्याकरणमिसादिवत् अग्रे विस्तरः । 'साध्वसाधुपयोगे च'  
साधुः कृष्णो मातरि । असाधुर्मातुले । क्रियाविरहाद-  
धिकरणे सप्तम्यप्राप्तौ वचनम् । कोचित्तु वैषयिकाधिकरण-  
त्वेन तत्सिद्धावपि षष्ठीनिषेधार्थमित्याहुः । 'साधुनिपुणाभ्याम-



र्चाया'मित्यनेन सिद्धेऽपि अनर्थमत्र साधुग्रहणम् । तेन तत्त्व-  
कथनेऽपि साधुयोगे सप्तमी । तत्रार्चापदं तु निपुणस्यैव वि-  
शेषणम् । साधुर्भृत्यो राज्ञ इति तु भृत्यापेक्षया षष्ठी नतु साध्वपे-  
क्षयेति सम्प्रदायः । वार्तिकेन सूत्रवैयर्थ्याभावात्तत्सूत्रे साधु-  
शब्दोपादानमित्यप्याहुः ।

‘अर्हाणां कर्तृत्वेऽनर्हाणामकर्तृत्वे तद्वैपरीत्ये च’ । ऋद्धेषु  
भुज्जानेषु दरिद्रा आसते । ब्राह्मणेषु तरत्सु वृषला आसते ।  
ऋद्धादीनां भोजनाहर्त्वं । मूर्खेष्वर्हासीनेषु ऋद्धा भुज्जते । वृषलेष्वा-  
सीनेषु ब्राह्मणास्तरन्ति । मूर्खाणां भोजनाद्यनर्हत्वम् । कारकाहर्हा-  
णामकारकत्वम्, अकारकत्वाहर्हाणाञ्च कारकत्वं विपर्यासः ।  
ऋद्धेष्वर्हासीनेषु मूर्खा भुज्जते । ब्राह्मणेष्वर्हासीनेषु वृषलास्तरन्ति ।  
इदं च लक्ष्यलक्षणभावाविवक्षायां सप्तमीविध्यर्थम् । अन्यथोत्तर-  
सूत्रेण सिद्धेरिति कैयटादयः ।

केचित्तु आसते इत्यनेन भोजनाभावो लक्ष्यते, ऋद्ध-  
दरिद्रादिपदैश्च क्रियाहर्त्त्वानर्हत्वे व्यङ्ग्ये । औचित्यमनौचित्यञ्च  
व्यङ्ग्यो वाक्यार्थः । एतादृशलक्ष्यलक्षणभाव उत्तरसूत्रीयात्तस्मा-  
द्यावृत्त एवेति न वार्तिकवैयर्थ्यमित्याहुः ।

‘निमित्तात्कर्मयोगे’

प्रवृत्तिहेतुज्ञानविषयत्वेन निमित्तपदं फलपरम् । हेतुतृतीया-  
पवादः । कर्मणा योगो वास्तवः संयोगसमवायान्यतरः । नतु-  
शाब्दविषयत्वनियमः । क्रियाकर्मणा सह सम्बन्धशालिनः फला-  
प्तसप्तमीति वार्तिकार्थः ।

चर्मणि द्वीपिनं हन्ति दन्तयोर्हन्ति कुञ्जरम् ।

केशेषु चमरीं हन्ति सीम्नि पुष्कलको हतः ॥

पुष्कलकः शङ्कुः । सीम्नि सीमज्ञानार्थं निखात इति केचि-



व । पुष्कलको गन्धमृगः । सीमा अण्डकोशः । तदर्थं हत इत्य-  
न्ये । चर्मणीत्यत्र चर्मद्विपिनोः समवायः । त्रयाणां संयोगः ।  
दन्तकेशादीनां शरीरावयवत्वाभावात् । गन्धमृगार्थत्वेऽपि सम-  
वाय इति विशेषः । कर्मयोगे किम् । वेतनेन धान्यं लुनाति ।

अत्र नैयायिकाः । अत्र जनकत्वं जन्यत्वं वा सप्तम्यर्थः ।  
चर्मपदं तदीययथेष्टविनियोगपरम् । चर्मयथेष्टविनियोगजनक-  
द्वीपिहननानुकूलकृतिमान् । यद्वा निमित्तत्वम-यथेष्टविनियोग-  
विषयत्वेनेच्छाविषयत्वम् । तादृशेच्छाविषयत्वस्य सप्तम्यर्थस्य  
जन्यत्वसम्बन्धेन हननान्वयः, यत्किञ्चित्कर्मप्रकारकबोधजनकधा-  
तुयोगश्चात्र विवक्षितः, तज्जनकत्वं सकर्मकधातोः कर्मबोधकप-  
दयोगेन चर्मणीत्यादौ, अकर्मकस्य तु कर्मविशिष्टस्वार्थशक्त्या,  
अविद्यारजनीक्षये यदुदेतीति दर्शनात् । उदयगिरिशिखरमारोह-  
तीत्यर्थात् । रजनीक्षयस्य सूर्योदयाजन्यत्वेऽपि ज्ञानविषयत्वेनो-  
द्देश्यतया निमित्तत्वम् । सीम्नि पुष्कलको हत इतिवत् । तेन  
लोकानां रजनीक्षयज्ञानार्थं यदुदेतीत्यर्थः ।

केचित्तु एतद् द्वीपवर्तियावद्रविरश्मिसंसर्गाभावविशिष्टः  
कालो रात्रिः । यावदतिमंसर्गाभावविशेषणम् । तद्रश्म्युत्पत्तौ  
तत्प्रागभावनाशे विशिष्टकालनाशाद्रजनीक्षयप्रयोजकत्वं सूर्यो-  
दये सुलभमित्याहुः ।

## यस्य च भावेन भावलक्षणम् ३७

यस्य क्रियया क्रियान्तरं परिच्छिद्यते ततः सप्तमी स्यात् ।  
निर्ज्ञातकालया क्रियया अनिर्ज्ञातकालायास्तस्याः परिच्छेदात् ।  
गोषु दुह्यमानास्वागतः । दुह्यमानेति गोविशेषणम् । तथैवानुभ-  
वात् । कालिकसामानाधिकरण्यं सप्तम्यर्थः । तस्यागमनाक्रिया-



यामन्वयः दुह्यमानत्वविशिष्टगवाधिकरणकालवृत्ति यदतीतमा-  
गमनं तदाश्रयः । दोहविशिष्टानां च गवां कालान्तरे विशेषण-  
भावनिवन्धनादभावात् दोहसमानकालीनत्वमागमने पर्यवस्य-  
तीत्यतो भावलक्षणत्वमव्याहृतम् । दुग्धास्वागत इत्यत्रातीतदो-  
हनकालीनत्वस्यागमने बाधात् दोहनध्वंसविशिष्टे लक्षणा । त-  
थात्र विद्यमानध्वंसप्रतियोगिदोहनकर्मसु गोषु इत्यर्थः । दोहन  
विशेषणतापन्नं यत्प्रतियोगित्वं तद्विशेषणीभूतस्य ध्वंसस्य समान-  
कालीनत्वमागमने भाति । तथाच गोकर्मकदोहनप्रतियोगिकवि-  
द्यमानध्वंसाधिकरणकालवृत्ति यदागमनं इत्यादिः । धोक्ष्यमाणा-  
स्वित्यत्रापि विद्यमानध्वंसप्रतियोगी यो दोहनप्रागभावः तदधि-  
करणेत्यादि योज्यम् । गुणकर्मन्यत्वे सति सत्त्वादित्याभियुक्तप्र-  
योगात् । यत्र परधर्मेण धर्मान्तरं स्वसामानाधिकरण्येन प्रतिपाद्य-  
ते तत्र सप्तमीति सूत्रार्थः । तेन विशेषणतासमवायोभयघटितदै-  
शिकसामानाधिकरण्येन द्रव्यत्वादेः प्रतिपादनेऽप्यदोषः इति  
तार्किकाः ।

## षष्ठी चानादरे ॥ ३८ ॥

अनादराधिके भावलक्षणे षष्ठी सप्तमी च स्यात् । रुदति  
रुदतो वा मात्राजीव । रुदन्तं पुत्रादिकमनादृत्य सन्यस्तवानि-  
त्यर्थः । अत्र प्रव्रजनहेतुभूताभावप्रतियोगिरागविषयत्वेन पुत्रादेः  
प्रव्रजनप्रतिकूलत्वात्तदनादरः । अन्यादृशस्थले तदप्रत्ययात् ।

स्वामीश्वराधिपतिदायाद-  
साक्षिप्रतिभूप्रसूतैश्च ॥ ३९ ॥



एतैः सप्तभिर्योगे षष्ठीसप्तम्यौ स्तः । पाक्षिकमसप्तम्यर्थं व-  
चनम् । षष्ठ्यास्त्वभ्यनुज्ञानमात्रम् । गवां गोषु वा स्वामी ।  
दायं भागं आदत्ते दायादः । निपातनात्सोपसर्गादपि कः ।  
गोपदार्थस्याभेदेन दायेऽन्वयः । गवात्मकस्यांशस्यादातेत्यर्थः ।  
गवां प्रसूतः । गा एवानुभवितुं जात इत्यर्थः ।

## आयुक्तकुशलाभ्यां चासे-

वायाम् ॥ ४० ॥

आसेवा तदेकशस्त्वम् । तदर्थे आभ्यां षष्ठीसप्तम्यौ । हरिम-  
जनस्य हरिमजने वा आयुक्तः कुशलो वा । आसेवेति किम् ।  
आयुक्तो गौः शकटे । ईषद्युक्त इत्यर्थः ।

## यतश्च निर्धारणम् ॥ ४१ ॥

जातिगुणक्रियासंज्ञाभिः समुदायादेकदेशस्य पृथकरणं नि-  
र्धारणं तद्यस्मात्ततः षष्ठीसप्तम्यौ । नृणां नृषु वा द्विजः श्रेष्ठः । गवां  
गोषु वा कृष्णा बहुक्षीरा । गच्छतां गच्छत्सु वा धावन् शीघ्रः ।  
छात्राणां छात्रेषु वा मैत्रः पटुः । अत्र विभक्तेरन्योन्याभावो-  
ऽत्यन्ताभावः प्रतियोगी चार्थः । अन्योन्याभावे कृष्णाभिन्नगव्याः  
सामानाधिकरण्येन कृष्णत्वविशिष्टगोत्वावच्छिन्नप्रतियोगितास-  
म्बन्धेनान्वयः । तस्यानुयोगितया गोपदार्थे, तस्य वृत्तित्वेना-  
त्यन्ताभावे, तस्य प्रतियोगिति, तस्याभेदेन निर्धारणनिमित्ते  
गुणं बहुक्षीरत्वादौ, तस्य कृष्णाभिन्नायां गवि ततश्च कृष्णगवीभि-  
न्नगोवृत्त्यत्यन्ताभावप्रतियोगिवहुक्षीरत्ववदभिन्ना कृष्णगवीत्यन्व-  
यधीः । एवं च निर्धारणप्रतियोगिति अत्यन्ताभावप्रतियोगित्वेन



बहुक्षीरत्वादेः प्रतीतौ निर्धारणनिमित्तत्वमपि सङ्गच्छते ।

यत्तु भेदोऽभेदश्च विभक्त्यर्थः कृष्णक्षीरपदार्थयोः प्रतियोगितया गोपदार्थस्याश्रयत्वेनान्वयः । अभेदे च गोपदार्थस्य प्रतियोगितया कृष्णपदार्थस्याधिकरणतयान्वयः । तथाच कृष्णभिन्ना गौर्न सम्पन्नक्षीरतमा, गवाभिन्ना कृष्णा सम्पन्नक्षीरतमेति धीरिति । तदसत् । एकत्राक्यत्वानुभवविरोधात् । कृष्णगोपदार्थयोः विशेषणविशेष्यभाववैपरीत्येन वारद्वयमन्वयाच्च ।

यदापि विभक्त्यर्थः पूर्ववत् । कृष्णार्थस्य भेदे, तस्याश्रयतया गवि, तस्याः प्रतियोगित्वेन भेदे, तस्याश्रयतया सम्पन्नक्षीरतमायां, गोः प्रतियोगित्वेन भेदे, तस्याश्रयत्वेन कृष्णायां, तत्र सम्पन्नक्षीरतमाया अभेदेनान्वयः । तथाच गवाभिन्नकृष्णा कृष्णभिन्नगोभिन्नसम्पन्नक्षीरतमाभिन्नेति धीः । यद्वा सम्पन्नक्षीरतमा कृष्णभिन्नगोभिन्ना गवाभिन्नकृष्णा सम्पन्नक्षीरतमाऽभिन्नेति भिन्नविशेष्यको बोध इति ।

तदप्यसत् । अन्वयबाहुल्यात् । कृष्णा गौः सम्पन्नक्षीरतमाभिन्नेतिसंशयनिवृत्त्यनुपपत्तेश्च । कृष्णवत् एव भेदे प्रतियोगित्वेनान्वये गौरवाच्च ।

केचित्तु अभेदो विभक्त्यर्थः । तत्र गोः प्रतियोगित्वेनान्वयः । गवाभेदस्य कृष्णायां सम्पन्नक्षीरतमायां चान्वयः । गवाभिन्नसंपन्नक्षीरतमायाश्चाभेदेन सम्बन्धेन गवाभिन्नकृष्णायां ततश्च गवाभिन्नकृष्णा गवाभिन्नसम्पन्नक्षीरतमाभिन्नेति धीः । नच गवान्तरे सपन्नक्षीरतमत्वाभावप्रत्ययासिद्धिः । व्यापकत्वविशिष्टाभेदसंसर्गत्वादिसाहुः । तदापि चिन्त्यम् । गवाभेदस्य कृष्णायां संपन्नक्षीरतमायां चान्वये गौरवात् । कृष्णाभिन्नगोविशेष्यकसम्पन्नक्षीरतमत्वसंशयनिवृत्त्यनुपपत्तेश्च ।



## पञ्चमी विभक्ते ॥४२॥

निर्धारणप्रतियोगितावच्छेदकधर्मो यत्र निर्धारणविषये नास्ति तत्र निर्धारणप्रतियोगिनः पञ्चमी स्यात् । माथुराः पाटलिपुत्रकेभ्य आढ्यतराः । पाटलिपुत्रकनिष्ठात्यन्ताभावप्रतियोगि यदाढ्यतरत्वं तद्वन्तो माथुराः । अभावः पञ्चम्यर्थः । तत्र प्रकृत्यर्थस्य वृत्तित्वेनात्यन्ताभावे, तस्य च प्रतियोगितया आढ्यतरत्वादौ निर्धारणनिमित्तेऽन्वयः ।

## साधुनिपुणाभ्यामर्चायां सप्तम्यप्रतेः ॥ ४३ ॥

प्रशंसातात्पर्ये आभ्यां योगे पञ्चमी स्यात् । नतु प्रतेः प्रयोगे । साधुर्मातरि निपुणो वा । अर्चायां किम् । साधुर्भृत्यो राज्ञः । स्वरूपकथने तात्पर्यम् । साधुशब्दयोगेऽनर्चायामपि सप्तमीति प्रागुक्तम् । 'अप्रत्यादिभिरिति वक्तव्यम्' । साधुर्निपुणो वा मातरं प्रति पर्यनु वा ।

## प्रसितोत्सुकाभ्यां तृतीया च ४४

चात्सप्तमी ।

तत्परे प्रसितासक्ताविष्टार्थोद्युक्त उत्सुकः । इसमरः ।

तेन प्रकर्षेण सितः शुक्लो वेत्यत्रैतदभावः । प्रसित उत्सुको वा हरिणा हरौ वा । विषयत्वं विभक्त्यर्थः । 'स्वप्राणेश्वरनर्महर्म्यकटकातिथ्यग्रहायोत्सुकं' इत्यत्र तुमर्वाच्चेति चतुर्थी । 'पर्यु-



१०७२ व्याकरणसिद्धान्तसुधानिधौ द्वितीयाध्याये

त्सुको निजमहोत्सवदर्शनाये'ति रत्नावल्याम् ।

नक्षत्रे च लुपि ॥ ४५ ॥

लुप्तंज्ञापयोज्यल्लोपप्रतियोगिनः प्रत्ययस्यार्थे वर्तमानान्नक्षत्रा-  
त्प्रकृतिशब्दात्कालिकाधिकरणे तृतीयासप्तम्यौ स्तः । 'मूलेनावा-  
हयेदेवीं श्रवणेन विसर्जयेत्' । मूले श्रवणे इति वा । पुष्ये पा-  
थसमश्नीयात् मघाभिः पल्लौदनम् । 'नक्षत्रेण युक्तः काल'  
इत्यण् । 'लुप्तविशेष' इति तस्य लोपः । राश्यवच्छेदेन दिनाव-  
च्छेदेन वा मूलयोग इति विशेषस्यानवगम्यमानत्वात् । अधिक-  
रणे किम् । पुष्ये शनिः । अत्र पुष्यः ।

इति श्रीसिद्धान्तसुधानिधौ द्वितीयाध्यायस्य तृतीये पादे  
द्वितीयमाह्निकम् ।



# प्रातिपदिकार्थलिङ्गपरिमाण- वचनमात्रे प्रथमा ॥ ४६ ॥

मात्रशब्दोऽवधारणार्थो द्वन्द्वान्ते श्रुतत्वात्प्रत्येकान्वयी ।  
प्रातिपदिकस्येति षष्ठ्यर्थजन्यत्वस्यार्थपदार्थैकदेशे ज्ञानेऽन्वयः ।  
विशेष्यत्वं यन्प्रत्ययार्थः । प्रातिपदिकजन्यज्ञानविशेष्यमात्रे लि-  
ङ्गमात्रे परिमाणमात्रे संख्यामात्रे प्रथमा स्यात् । वचनपदस्य सं-  
ख्यापरत्वात् । प्रातिपदिकार्थस्तु तदन्वयव्यतिरेकानुविधायिशा-  
ब्द(१)प्रत्ययार्थनिष्ठविशेष्यतानिरूपितप्रकारतानाश्रयत्वेन विव-  
क्षायां प्रथमा । तेनैकत्वा(१)दावनुभवेऽपि न क्षतिः । प्रत्ययश्च स्व-  
प्रकृतिकः तेनाख्यातार्थे कर्तारितदन्वयेऽपि न दोषः । (१)तरेऽन्व-  
यात् प्रत्ययार्थेति । एवञ्च चन्द्र इव सुखमित्यादौ प्रतियोगितया  
सादृश्याद्यन्त्रयेऽपि(१)तरविभक्तेरभेदार्थत्वपक्षे दोषतादवस्थयम् ।  
सामानाधिकरण्याद्विभक्तिरित्याश्रयणात् । स्वतन्त्रप्रथमायामे-  
वास्य नियामकत्वाद्वा । विभक्तेः प्रतियोग्यार्थपरत्वमित्या-  
देशैकदेशिमात्रेणाभ्युपगमात् । एतेन वीरः पुरुष इत्यादौ प्रा-  
तिपदिकार्थत्वाभावमाशङ्क्य संसर्गस्य वाक्यार्थत्वेन बहिरङ्ग-  
त्वात्स्वार्थमात्रनिमित्तकप्रथमप्रवृत्तपदसंस्कारबाधानुपपत्तिः । अ-  
न्यथा सर्वत्रैव प्रथमायाः पूर्वं प्रवृत्तौ द्वितीयादिप्रकरणं निर्विष-  
यं स्यात् । अभेदान्वयस्य कर्मादिविरहे सार्वत्रिकत्वाद्वाचनसा-

(१) एतादृशचिह्नगर्भितस्थले किञ्चित्पाठो लुप्त इति मूलप्रतिस्थ-  
चिह्नदर्शनादवगतम् । तत्रक्रमेण 'शाब्दज्ञानविशेष्यः' 'एकत्वादेः स्वा-  
दावनुभवे' 'सामानाधिकरणार्थान्तरे' 'न क्षतिः । नच विशेषणोत्तरवि-  
भक्तेः' इत्यर्थकपाठसत्त्वे ग्रन्थः संलभो भवति ।



मध्यात्प्रथमा । घट इत्यादावप्यस्त्याग्रध्याहारस्यावश्यकत्वात् ।  
मात्रग्रहणेन सम्बोधने चेत्यस्यारम्भेण च विभक्तिवाच्याधि-  
क्यस्य व्यवच्छेदाच्च । राहोः शिर इत्यादावापि औपाधिकभेदेन  
षष्ठीप्रवृत्त्या अभेदस्य षष्ठ्यर्थत्वाभावाच्चेति क्लेशः परास्तः । अ-  
व्ययेषु प्रथमाविभक्तेः सावकाशत्वात् ।

नच संख्याशास्त्रैकवाक्यतयास्यप्रवृत्तेस्तत्र कथं प्रवृत्तिरि-  
ति वाच्यम् । अर्थे प्रथमेत्युक्तंऽपि कस्यार्थे इत्याकाङ्क्षायां ङ्या-  
प्पानिपदिकादित्यनेन प्रकृतिसमर्प्यमाणात् यस्माद्विहितास्त-  
स्येति सम्भवात् प्रातिपदिकग्रहणस्याधिक्यात्मंख्यारहितेऽप्य-  
व्ययार्थे प्रथमेत्यस्याकरसिद्धत्वात् । एतदुदाहरणतया उच्चैर्नी-  
चैरित्यस्य लिखितत्वाच्च । षष्ठ्यैव पदत्वसिद्धान्तपि ग्राम उच्चै-  
स्तत्र स्वं ग्राम उच्चैस्ते स्वं इत्यत्र सपूर्वायाः प्रथमाया विभाषेत्ये-  
तत्प्रवृत्त्यर्थं प्रथमाया अपेक्षितत्वात् । नच तत्राप्यभेदान्वयस्य  
ग्रामादौ सत्त्वात् निरवकाशत्वमविशिष्टमिति वाच्यम् । विजयते  
इत्यादौ द्योतकेषु उपसर्गेषु सावकाशत्वानपायात् ।

नच तत्र प्रथमोत्पत्तौ प्रयोजनाभावः । आते पितर्मरुतां सु-  
म्नमेतु, प्रतित्वा दुहितर्दिव इत्यादौ पदोत्तरं विहितानां युष्मद-  
स्मदादेशानां तिङ्ङित्तिङ्ङिति निघातस्य च तथात्वात् । 'निपात-  
स्यानर्थकस्य प्रातिपदिकसंज्ञे'ति वार्तिकात् । द्योत्यर्थेनैवार्थवत्त्वा-  
द्वा । जयत्यादेः प्रकृष्टजयपरत्वेऽपि प्रकर्षे प्रशब्दान्वयव्यतिरे-  
कानुविधानसत्त्वात् ।

आपि च स्वः पश्येत्यादौ अव्ययोत्तरं प्रथमाया एव स्वी-  
कारात् स्वरादेः कर्मत्वसंसर्गेण धात्वर्थान्वयः प्रथमायाः कर्मत्वे  
लक्षणा वेत्यवश्यं वाच्यम् । तथाच तत्रापि प्रथमाविधेः सावका-  
शत्वं सुलभमेव । किञ्च चैत्रः पचतीत्यत्रैव तदत्रकाशः । नच तिङर्थे



कर्तर्यभेदेन सम्बन्धेन तदन्वयान्न तथेति वाच्यम् । नैयायिकैः  
कृतेरेव तत्रान्वयस्वीकारात् । एतदनुरोधेन प्रथमान्तमुख्यविशे-  
ष्यकबोधस्य सूत्रकाराभिमतन्वकल्पनस्यापि सम्भवाच्च । धान्येन  
धनीत्यादौ अभेदस्यापि विभक्त्यर्थत्वाच्च । षष्ठ्याः शेषार्थत्वेना-  
भेदस्य तदर्थताया दुर्वारत्वात् । कालादौ सर्वेषां स्वरूपसंबन्ध-  
त्वेन षष्ठीवाच्यतावच्छेदकसंबन्धत्वावच्छिन्नत्वस्य पदार्थमात्रे  
सत्त्वाद्विभक्तिवाच्याधिक्यव्यवच्छेदासम्भवाच्च । एतेन 'नवा  
वाक्यार्थत्वात्' इति वार्तिकं व्याख्यातम् ।

यत्तु प्रातिपदिकार्थेति वाक्ये लिङ्गविशिष्टपरिभाषायाः  
संबन्धोऽस्ति नवा नाद्यः यस्मात्स्वादिविधिस्तस्मादित्यर्थ-  
पर्यवसाने प्रातिपदिकग्रहणवैयर्थ्यात् । नान्यः मृडानी हि-  
मानीत्यादौ प्रथमानापत्तेः । अर्थे प्रथमेतिन्यासे तु यस्मात्स्वादि-  
विधिस्तस्येति लाभेन स्वादीनां च प्रातिपदिकालिङ्गबोधकप्रत्य-  
यविशिष्टाच्च विहितत्वान्नियतोपस्थितिकत्वस्य तदर्थतया पुंयोग-  
महत्त्वादरपि तथात्वात्तत्सिद्धेः इति ।

तत्तुच्छम् । प्रातिपदिकग्रहणे लिङ्गविशिष्टस्यापीति परिभा-  
षायाः प्रातिपदिकोद्देशेन यत्कार्यं विधीयते तन्मात्रपरत्वात् ।  
धर्मिग्राहकमानेन तथैव लब्धत्वाच्च । इहच न प्रातिपदिकोद्देशे-  
न प्रथमाविधानं किन्तु प्रातिपदिकार्थे वाच्ये प्रथमेति । ऊचा-  
प्प्रातिपदिकादिसस्यैव प्रातिपदिकोद्देशेन स्वादिविधायकतया  
तत्र परिभाषाप्रवृत्तेः सर्वसमतत्वाच्च । नचोक्तदोषः लिङ्गग्रहणेन  
तत्सिद्धेः । नच पुंयोगादेरधिकार्यस्य प्रतीत्या न तथेति वाच्यम् ।  
लिङ्गबोधकप्रत्ययार्थातिरिक्तार्थस्यैव व्यवच्छेद्यत्वात् । पुंयोगम-  
हत्त्वादेश्च ऊचादिबोध्यत्वात् । एतेन मृणाल्यादयो व्याख्याताः ।  
स्त्रीस्यात्काचिन्मृणाल्यादि विवक्षापचये यदीत्यमरः ।



यत्तु अर्थे प्रथमेति न्यासेनोपपत्तिरिति तन्न । कस्येति विशेष-  
पाकाङ्क्षापेक्षया कस्मिन्नर्थे इत्यस्याआकाङ्क्षयाः स्वरूपविषयकत्वे-  
नान्तरङ्गत्वात् । कर्मादावर्थे प्रथमेत्यस्यापि प्रसङ्गात् । कर्मादी-  
नां संहितत्वात् पूर्वोपस्थितत्वात् अर्थत्वस्य कर्मत्वकरणत्वा-  
दिरूपशक्यतावच्छेदकानुगममात्रपरतया कर्मत्वादेरेव शाब्दे ला-  
भोपपत्तेः । सर्वनाम्नां बुद्धिस्थत्वादिवत् शक्यतावच्छेदकैक्य-  
स्यापि शक्यैक्यसंपादकत्वात् । ततश्च कस्येत्याकाङ्क्षाविरहेण-  
ङ्याप्प्रातिपदिकानां प्रतियोगित्वेन लाभानुपपत्तौ सर्वविप्लवप्र-  
सङ्गात् । अनभिहिते कर्मादौ द्वितीयादि, प्रथमा त्वभिहितानभि-  
हितसाधारण्येनेति अनभिहितस्थले द्वितीयादिभिः सह वैकल्प-  
कत्वेन प्रथमायाः समावेशसम्भवात् ।

एतेन सम्बोधनेचेति ज्ञापकेन मात्रग्रहणस्य प्रत्याख्यानम-  
पि निरस्तम् । उक्तविधया तस्या अपूर्वविधित्वेनैवोपपत्तिप्रसङ्गा-  
त् । प्रातिपदिकपदोपादाने तु अन्तरङ्गतया सम्बन्धिन्येव सा-  
काङ्क्षतया तदन्वयेनैवाकाङ्क्षाशान्तौ कर्मादीनां नान्वय इति वैष-  
म्यम् । एवंच त्वद्रीक्षा सूत्रस्यैव वैयर्थ्यापत्तिः । स्वौजसमौट-  
इत्यादिनैव प्रथमाया विधानात् । कर्मणि द्वितीयैवेत्याद्यर्थनि-  
यमपक्षे प्रातिपदिकार्थमात्रे द्वितीयादीनां, कर्मण्येव द्वितीयेत्यादि-  
प्रत्ययनियमपक्षे कर्मादौ प्रथमायाश्च व्यावृत्त्यर्थं नियमद्वयस-  
म्पादकत्वेन सूत्रसार्थक्यमिष्टम् । तच्च कर्मादानेव प्रथमाया वि-  
धानप्रसङ्गेन दूरापास्तं स्यात् ।

ननु प्रत्ययनियमपक्षे कर्मादौ प्रथमायाः स्वयमेव प्राप्त-  
त्वात् । सूत्रवैयर्थ्यभीत्या कर्मादौ प्रथमाविधाने सूत्रतात्पर्यं न-  
कल्पयिष्यते किन्तु ङ्याप्प्रातिपदिकार्थे इत्यत्रैवेति चेन्न । शास्त्र-  
तात्पर्यानुसारेणैव नियमस्य कल्प्यत्वात् । प्रातिपदिकार्थमात्रे प्र-



थमाविधानस्यैवानुपपत्तौ यथोक्तनिगमस्यैव शशविषाणायमान-  
त्वात् । द्वितीयादीनां परस्परातिरिक्तार्थे परस्परव्यवच्छेदपरत-  
यैव कर्मणि द्वितीयेत्यादिशास्त्राणां तात्पर्यप्रसङ्गात् । द्वितीया  
कर्मण्येव तृतीया कर्तृकरणयोरेवेत्यादिभिरेव नियमस्वरूपापत्तेः ।  
तृतीयादिव्यवच्छेदश्च तत्फलमित्यस्य सम्भवात् । प्रथमायाः  
कर्मादावेव विहितत्वे तद्व्यवच्छेदस्याशक्यत्वात् । ततश्च प्रातिप-  
दिकार्थमात्रे प्रथमाविधानसिद्धौ प्रत्ययनियमस्य प्रथमाव्य-  
वच्छेदार्थत्वं, तत्सिद्धौच प्रथमायाः प्रातिपदिकार्थमात्रे विधानं  
इति दोषो दुर्वारः । अन्यथाऽर्थे प्रथमेति न्यासे प्रातिपदिकस्या-  
र्थोपरि प्रतियोगित्वेनान्वयलाभानुपपत्तेरुक्तत्वादिति तिष्ठतु तावत् ।

एवं परिमाणग्रहणमप्यावश्यकम् । प्रकृत्यर्थस्याभेदेन प्रथ-  
मार्थे परिमाणे तस्य च परिच्छिन्नत्वसम्बन्धेन व्रीहावन्वये यादृशो  
बोधस्तस्यासिद्धेः । नचोक्तबोधोऽसिद्ध एव । लिङ्गादिमाहच-  
र्येण न्यायप्राप्तार्थानुवादकत्वस्यैव परिमाणांशे स्वीकारेण परि-  
माणस्य वाच्यत्वकल्पनादिति वाच्यम् । अनन्तस्थले द्रोणादि-  
शब्दानां तत्परिमितलक्षणमपेक्ष्य प्रथमाया वाच्यत्वस्यैव कल्पयि-  
तुमुचितत्वात् । नच द्रोणं व्रीहिमानयेत्यादौ लक्षणावश्यकत्वा-  
त्प्रथमास्थलेऽपि तथेति वाच्यम् । तथापि लक्षणाया निरूढत्वस-  
म्पादनाय परिमाणग्रहणस्यावश्यकत्वात् । 'गुणवचनेभ्यो मनु-  
पो लुगिष्ट' इत्यादिवत् ।

वचनग्रहणं तूक्तेष्वप्येकत्वादिषु यथा स्यात् । एकः द्वौ ब-  
हवः । अन्यथानभिहिताधिकाराद्बहुषु बहुवचनमित्यादिनास्य  
प्रकरणस्यैकवाक्यत्वात्परिगणनस्य च प्रत्याख्यातत्वात्प्रकृत्यैव-  
एकत्वादीनामभिहितत्वात् । अनभिहिताधिकारप्रत्याख्यानेऽपि  
उक्तार्थत्वादेव प्रथमा न स्यात् ।



यत्तु न केवला प्रकृतिः प्रयोक्तव्या न केवलः प्रत्ययः इति वचनादेव एकादिभ्यः प्रथमा भविष्यति । अन्यथा एकं पश्य, एकेन कृतमित्यादौ गत्पन्तराभावादिनां तन्न । तत्र कर्मत्वादीनामनुक्तत्वेन द्वितीयादेः सम्भवात् । नच प्रातिपदिकार्थस्यानुक्तत्वात्तथमेति तुल्यम् । तस्य प्रातिपदिकेनैवोक्तत्वात् । नचैवं प्रथमाविधायकस्यैव निर्विषयत्वानुपपत्तिः । तत्र वचनबलात्प्रथमाप्रवृत्तावपि एक इत्यादौ वचनव्यत्ययस्य दुर्वारत्वात् ।

यत्तु एकत्वे एकवचनमित्याद्यर्थनियमैर्द्विवचनादीनां व्यावर्तनेऽपि एकत्वादावेकवचनादीनां विधानाभावादुक्तार्थानामप्रयोग इति न्यायाप्रवृत्तिः । एकत्वे एकवचनमिति प्रत्ययनियमपक्षेऽपि सजातीयापेक्षतया संख्यानन्तरे एकवचनादीनां व्यावर्तनेऽपि संख्यारहिते एकवचनादीनामव्यावर्तनात् । एक इत्यादौ एकत्वादिप्रत्ययः सुपैव नतु प्रकृत्येत्यत्र नियामकाभावात् । जस्यस्थितानामर्थानामत्यन्तत्यागे मानाभावाच्च । संख्यानन्तरसम्भवे एव नियमप्रवृत्तेः । एकशब्दादौ च द्विवचनादीनां यथायथमसम्भवादित्यादि ।

तदपि चिन्त्यम् । शास्त्रात्पर्याविषयत्वेऽर्थानां त्यागेऽपि क्षतिविरहत्वे । उपस्थितिमात्रस्याप्रयोजकत्वात् ।

एतेनानन्वितार्थकप्रयोगापेक्षयानुवादमात्रप्रयोगस्य न्याय्यत्वादिति निरस्तम् । प्रथमोपस्थितत्वे द्वौ बहव इत्यत्रैकवचनापत्तेर्दुर्वारत्वात् च ।

यदापि सम्बोधनेचेति ज्ञापकेन कर्माद्याधिक्ये प्रथमाया अप्रवृत्तेर्मात्रग्रहणं व्यर्थमिति ।

तत्राप्याहुः—तदभावे शेषे षष्ठ्यापत्तौ तद्वाधनार्थं सूत्रस्यावश्यकत्वात्कथं नियमार्थत्वमिति । यत्त्वेवं कर्मणि द्वितीयेत्यादी-



नामपि नियमत्वं न स्यात् । अतः सोत्सर्गं सापवादं च प्रकर-  
रणं तदेवं लक्ष्यसंस्कारकं एवञ्च कर्मणि द्वितीयेत्यस्याभावे शेषे-  
षष्टीत्यस्याप्यभावाद्द्वितीयाया अपि प्राप्तेन नियमत्वं युक्तमेवेति ।

तत्रेदं वक्तव्यम्—वार्त्तिककारस्त्वाह अभिहिते प्रथमेति ।  
तिङ्गादिभिरभिहिते कर्त्रादौ प्रथमा भवतीत्यर्थः । वृक्ष इत्यादौ-  
अस्तिक्रियाध्याहारात् उदाहरणानि । एवञ्च वीरः पुरुष  
इत्यादौ विशेषणविशेष्यभावस्याधिक्येऽपि अभिहितत्वात्प्रथमा-  
सिध्यतीति भावः ।

एतच्च निरस्तम् । अभिहितानभिहिते हि प्रथमाभाव इति ।  
अस्यार्थः । प्रासादे आस्ते इत्यत्र क्रियाद्वयानुरूपितमाधिकरणं  
प्रासादाख्यं, तच्च सदिप्रकृतिकेन घञाभिहितं आसेलटानभि-  
हितं तत्रैकस्याः, शक्तेरभिहितत्वात्तान्नवन्धना प्रथमा परत्वा-  
त्सप्तमीं बाधित्वा स्यात् । अथ तिङ्गसमानाधिकरणे प्रथमेति  
वक्तव्यम् । उक्तस्थले तु वैयधिकरण्यात्प्रथमाया अभावः । ति-  
ङ्गसमानाधिकरण्यं हि तत्प्रतिपाद्यप्रतिपादकत्वम् । तच्च चै-  
त्रः पचतीत्यादावस्ति । कर्तृत्वरूपेणाख्यातेन प्रातिस्विकरूपे-  
ण च प्रातिपदिकेन चैत्रस्य प्रतिपादनात् । प्रासादे आस्ते इत्य-  
त्र त्वाख्यातोक्तकर्तृविशेषप्रतिपादकत्वाविरहात् । प्रासादशब्दे  
न प्रथमेति चेत् ।

मैवम् । लटि तिङ्गामप्रसिद्धिप्रसङ्गात् । तथाहि—देवदत्त  
पञ्च लट् इति स्थिते तिङ्गुत्पत्तेः पूर्वं तिङ्गसमानाधिकरणत्वाभा-  
वेन प्रथमैवेति नियमस्याभावात् । देवदत्तशब्दाद्विशेषविहिताः  
सर्वे स्वादयः सम्भवन्त्येवेत्यप्रथमासामानाधिकरण्यसत्त्वाच्छतृशा-  
नचोत्रेव स्याताम् । नचेष्टापत्तिः । देवदत्तः पचतीति वाक्यवि-  
लोपापत्तेः । नच कर्मण्येव द्वितीयेत्यादिविभक्तिनियमाश्रयणा-



न द्वितीयादिकमपीति वाच्यम् । कर्मणि द्वितीयैवेत्यर्थनियमपक्षे तदापत्तेः । शेषत्वेन षष्ठ्याः सम्भवाच्च ।

नच तिङ्निधिसामर्थ्यात्तिबादयो भविष्यन्तीति वाच्यम् । लङ्दौ तिङ्निधेः सावकाशत्वात् । अत एव प्रथमाविधेरपि न सामर्थ्यम् । लङ्भिन्नलकारस्थले एव सावकाशत्वात् ।

नचाप्रथमासमानाधिकरणे इत्यस्य प्रसज्यप्रतिषेधत्वमाश्रित्य प्रथमासमानाधिकरण्ये शतृशानचोर्निषिद्धत्वादत्र च तस्यापि सत्त्वान्न शतृशानचोरापत्तिरिति वाच्यम् । असमर्थसमासस्य वाक्यभेदस्य चाश्रयणे गौरवात् ।

भाष्ये तु पर्युदासपक्षेऽपि विभक्तिनियमे दोषो नेत्युक्तम् । तच्चिन्त्यमिति दीक्षिताः । द्वितीया कर्मण्येवेत्यादिविभक्तिनियमे द्वितीयादेरनुत्पत्तावपि षष्ठ्या दुर्वारतात् । षष्ठी शेषे एवेति नियतत्वात् । विभक्त्यन्तरनियमो यत्र न प्रवृत्तः तस्यैव स्मृतत्वात् । तथाच प्रथमाभिन्नविभक्तिसामानाधिकरण्यसत्त्वाद्दुर्वारं शतृशानचाविति ।

## सम्बोधने च ॥ ४७ ॥

प्रथमा स्यात् । चैत्र मैत्र आगच्छति । सम्बोधनं च अयमेतद्वाक्यार्थबोधवान्भवत्वितीच्छा । तत्र विवक्षितविवेकेनेच्छा प्रथमार्थः । विशेष्यतासम्बन्धेन प्रकृत्यर्थस्येच्छायां तस्याश्च स्वनिष्ठविशेष्यतानिरूपितविषयितासम्बन्धावच्छिन्नप्रकारताशालिबोधनिष्ठविशेष्यतानिरूपितविषयितासम्बन्धेन क्रियायामन्वयः । मैत्रकर्तृकगमनक्रियाबोधोऽस्य जायतामित्याकारकेच्छायां तथैव सम्भवात् । चैत्रविषयिका या इच्छा तस्यां विषयित्वेन विशेषणीभूतो यो बोधः तस्मिन् विषयितासम्बन्धेन प्रकारतापन्ना मैत्र-



कर्तृकागमनक्रियेत्यन्वयधीः ।

एतेनाचेतनेऽपि सम्बोधनं व्याख्यातम् । उक्तेच्छायास्तत्रापि सम्भवात् । तेनैकवाक्यतया ब्रजानि देवदत्तेत्यादौ निघातः । तदुक्तं हरिणा—

सम्बोधनपदं यच्च तत्क्रियायां विशेषणम् ।

ब्रजानि देवदत्तेति निघातोऽत्र तथा सतीति ॥

**सामन्वितम् ॥ ४८ ॥**

उक्तप्रथमान्तमामन्वितसंज्ञं स्यात् । महासंज्ञाकरणसामर्थ्यात्तदन्तग्रहणम् । संज्ञाप्रदेशा 'आमन्वितं पूर्वमविद्यमानव'दित्यादयः । सेति किम् हे पचन् हे पचमानेत्यादौ शत्रादेः सम्बोधन एव विहितत्वात्मातिपदिकार्थ एव तदन्तर्भावात्पूर्वसूत्रेणैव प्रथमायामपि उक्तसंज्ञा यथा स्यात् । यदा तु उक्तशत्रादेरपि कर्तृबोधकत्वमेव लोट इव द्विर्वचनरहितस्य तदा 'सम्बोधनेचे'त्येव प्रथमा । अनन्तरस्य विधिवेति तस्या एव संज्ञाप्रवृत्तावपि रूपसिद्धेः सेति न कर्तव्यम् ।

**एकवचनं सम्बुद्धिः ॥ ४९ ॥**

आमन्वितप्रथमाया एकवचनं सम्बुद्धिसंज्ञं स्यात् । संज्ञाप्रदेशा 'एङ्हस्वात्संबुद्धे'रित्यादयः । सुः सम्बुद्धिरिति वक्तव्ये एकवचनग्रहणं प्रत्ययमात्रस्य संज्ञा यथा स्यात् । प्रकृमात्तदन्तस्य माभूत् ।

**षष्ठी शेषे ॥ ५० ॥**

शेषशब्दोऽन्यार्थः, तत्र पूर्वोक्तानां कर्मादीनां प्रतियोगित्वे-



नान्वये कर्मादिकारकेभ्योऽन्येऽर्थाः शेष इत्युच्यन्ते । यद्यपि वास्तवः क्रियाकारकभावः सर्वत्रास्ति राज्ञः पुरुष इत्यत्र राजा पुरुषाय ददातीति प्रत्ययात् कर्तृसम्प्रदानभावः । वृक्षस्य शाखेति लोकप्रसिद्ध्या वृक्षस्य, वैशेषिकरीत्या तु शाखाया अधिकरणत्वं, क्रयापहारयाञ्चाविनिमयानां स्वत्वोपायानां क्रियात्मकत्वाच्च । अपहारस्य स्वत्वहेतुतायाः शास्त्रानभिहितत्वेऽपि यथेष्टविनियोगात्मकताद्युपायत्वात् । तथापि स्वस्वामिभानादिमात्रसम्बन्धविवक्षायां क्रियाकारकसम्बन्धस्य वस्तुसतोऽप्यविवक्षैव शेषः । तदुक्तम् —

सम्बन्धः कारकेभ्योऽन्यः क्रियाकारकपूर्वकः ।

श्रुतायामश्रुतायां वा क्रियायां सोऽभिधीयते इति ।

अश्रुतायां राज्ञः पुरुष इत्यादौ । श्रुतायां मातुः स्मरतीत्यादौ । मातुः सम्बन्धि स्मरणमित्यर्थः । इह प्रत्ययनियमपक्षे शेष एव षष्ठीत्यवधारणार्थं शेषग्रहणम् ।

अर्थनियमपक्षे तु षष्ठीत्येव वाच्यम् । षष्ठ्यास्तदन्यस्याश्च प्राप्तौ षष्ठ्येवेति । ननु प्रतिसम्बन्धिनि षष्ठीनिवृत्त्यर्थं शेषग्रहणमस्तु । सम्बन्धस्य द्विष्टतया तस्मादपि तत्प्रसक्तेः । नच प्रातिपदिकार्थमात्रेऽन्तरङ्गत्वात्प्रथमेति वाच्यम् । सम्बन्धस्याधिकस्य प्रत्ययादिति चेन्न । तस्य वाक्यार्थतया पश्चात्प्रतीतिरित्यस्य प्रागेवोक्तत्वात् । पुरुषइत्युक्ते प्रातिपदिकार्थमात्रप्रतीतिः । राज्ञ इत्येतावन्मात्रोक्तावपि प्रतियोगिविशेषानवच्छिन्नस्य (१) स्वामित्वस्य प्रतीतिश्चेत्यन्वयव्यतिरेकाभ्यां राजपुरुषयोर्गुणप्रधानभावव्यवस्थया षष्ठीनियमोपपत्तेः तदुक्तम् —

(१) प्रतियोगिविशेषानवच्छिन्नस्य सम्बन्धिविशेषानवच्छिन्नस्येत्यर्थः ।



द्विष्टोऽप्यसौ परार्थत्वाद्गुणेषु व्यतिरिच्यते ।

तत्राभिधीयमानस्तु प्रधानेषु प्रयुज्यते ॥

सम्बन्धस्योभयनिष्ठस्य गुणोत्तरषष्ठ्यैव प्रत्यायितत्वाच्च-  
प्रतिसम्बन्धिनि प्रधाने षष्ठीत्यर्थः ।

तथाहि—क्रियापेक्षाः कारकशक्तयः प्रातिपदिकार्थेषु कल्प्य-  
न्ते यदा प्रातिपदिकार्थस्य क्रियावेशविवक्षायां शक्तिलक्षणार्थाति-  
रेको भवति तदा शक्तयः प्रातिपदिकार्थानां न प्रतिपद्यन्ते । दा-  
त्रेण लुनातीत्येव तदा प्रयोगो नतु दात्रं करणमिति । क्रियायो-  
गविवक्षायां करणादिशब्दैः शक्तयो न प्रतिपाद्यन्ते अपितु  
विभक्तिभिरेव । निष्कृष्टशक्त्यभिधानस्य तदेकसाध्यत्वात् । विवे-  
चितं चैतत्प्राक् ।

यदा तु योग्यतामात्रविवक्षा तदा दात्रं करणमिति । तदा-  
च विभक्त्युत्पत्तौ संज्ञानामनिमित्तत्वम् । तदुक्तम् ।

स्वशब्दैरभिधाने तु स धर्मो नाभिधीयते ।

विभक्त्यादिभिरेवासावुपकारः प्रतीयते

इति । विभक्तिपदं सुप्तिङुभयपरम् । आदिपदं कारकार्थक-  
कृतद्धितपरम् । तथास्वविशेषसम्बन्धविवक्षायां राज्ञः पुरुष  
इति । स्वामित्वमात्राभिप्राये तु राजा स्वामीतिभावः । यदा तु  
पुरुषनिष्ठस्वत्वनिरूपितं राज्ञः स्वामित्वं विवक्ष्यते तदा पुरुषस्य  
राजेति । राज्ञः पुरुषस्य धनं इत्यत्र तु पुरुषधनयोर्यः सम्ब-  
न्धस्तस्य राजपदोत्तरषष्ठ्यानाभिहितत्वात्तत्प्रतिपादनार्थं षष्ठी-  
ति बोध्यम् ।

**ज्ञोऽविदर्थस्य करणे ॥५१॥**

ज्ञानभिन्नार्थकत्वेन विवक्षितस्य जानातेः करणे शेषत्वेन



१०८४ व्याकरणसिद्धान्तसुधानिधौ द्वितीयाध्याये

विवक्षिते षष्ठी । सर्पिषो ज्ञानम् । वस्तुतः करणीभूतं यत्सर्पिस्त-  
त्सम्बन्धिनी प्रवृत्तिः । ज्ञानपदं तत्पूर्वकत्वसम्बन्धेन प्रवृत्तिपरम् ।  
एतत्प्रकरणं समासनिवृत्त्यर्थमिति पूर्वं व्याख्यातम् । यत्तु तिङन्तो-  
दाहरणं ग्रन्थेषु तदुपलक्षणं कृदन्ततत्तद्भातूनामिति प्रामाणिकाः ।

**अधीगर्थदयेशां कर्मणि ॥५२॥**

शेषत्वेन विवक्षिते षष्ठी । इक्ष्मरणे । ककार इहैव विशेष-  
णार्थः । सोपसर्गग्रहणं तु एकदेशानुमतिद्वारा 'इङ्ङिक्कावध्युपसर्ग-  
तो न व्यभिचरत' इति सूचनार्थम् । अतएव स्मृत्यर्थेति नोक्तम् ।  
तथापि इण्वदिकइत्यत्र 'कटी' इत्यत्रप्रश्लिष्टस्यायतेर्वारणाय कि  
त्वध्रौव्याच्च । मातुरध्यया पितुः स्मरणमिमादि ।

**कृञः प्रतियत्ने ॥५३॥**

प्रतियत्नो गुणाधानम् । एधो दकस्योपस्करणम् । (जातिर-  
प्राणिनामित्येकवद्भावः) ।

**रुजार्थानां भाववचनानाम-**

**ज्वरेः ॥ ५४ ॥**

अज्वरिसंताप्योरितिवक्तव्यम् । भेदप्रतियोगिकोटौ संतापि-  
रपि निवेद्य इत्यर्थः । उभयभिन्नानां भावकर्तृकाणां रुजार्थानां  
कर्मणि शेषे षष्ठी । चौरस्य रोगस्य रुजा । वचनेत्यत्र घातोर्ल्युटः  
साधुत्वमात्रार्थमुपादानात्तदर्थस्याविवक्षितत्वात्प्रत्ययार्थस्य कर्तुरेव  
विवक्षितत्वाद्भावकर्तृकोऽर्थः संपन्नः ।

केचित्तु भावे वचनं येषां ते भाववचनाः सन्ति भावे कर्तारि



येषां वचनमुच्चारणं भावकर्तृकधात्वर्थप्रतिपादनाय येषामभिधान-  
मिति यावदित्याहुः ।

अञ्जरीत्यादि किम् । रोगस्य चौरञ्जरः चौरसंतापो वा  
इत्यत्र कर्मषष्ठ्येव यथा स्यात् । तेन समाससिद्धिः स्वरे च  
विशेष इति प्रागुक्तम् ।

## आशिषि नाथः ॥ ५५ ॥

सर्पिषो नाथनम् । तत्संबन्धिनी इच्छेत्यर्थः । आशिषि  
किम् । माणवकस्य नाथनम् । याञ्चात्र नाथत्यर्थः । अत्र  
समासोऽपि ।

## जासिनिप्रहणनाटक्राथपिषां

## हिंसायाम् ॥ ५६ ॥

चौरस्योज्जासनम् । जसुहिंसायाम् । निप्रौ संहतौ विपर्य-  
स्तौ व्यस्तौ च । चौरस्य निप्रहणनम् । प्रणिहननम् ।  
निहननं प्रहणनं वा । नट स्यन्दने चुरादिः । नटनृत्तावित्यस्य  
घटादेर्न ग्रहणम् । दीर्घनिर्देशात् । चौरस्योन्नाटनम् । क्रथ  
हिंसायामिति घटादिः । तस्य मित्त्वेऽप्यत्र निपातनाङ्गुदिरिति  
वृत्तिः । अतएव युजादौ क्रथे पाठः प्रामादिक इति संप्रदायः ।  
नच घटादिपाठवैयर्थ्यम् । अक्रथि अक्राथि, क्रथं क्रथं,  
क्राथंक्राथमित्यत्र 'चिण्णमुखोर्दीर्घोऽन्यतरस्या'मिति विकल्पेन  
चरितार्थत्वात् ।

यत्तु न्यासकृतोक्तम् । दीर्घनिर्देशान्मित्वेऽपि वृद्धिः षष्ठ्य-  
पि तत्रैव । चङ्गन्तेषु तु वृध्यभावाद्धितीयैव । चौरमचक्रथ्यदिति ।



## १०८६ व्याकरणसिद्धान्तसुधानिधौ द्वितीयाध्याये

तत्राहुः—तिङन्तानामेकप्रकरणे उदाहरणत्वं नच क्राथेरेव षष्ठी  
नतु ह्रस्वस्येति व्याख्यानप्रकरणं भित्त्वा तिङन्तोदाहरणत्वम-  
स्त्विति वाच्यम् । मानाभावात् । तथापि द्वितीयाया दुर्नारत्वाच्चेति ।

एतेनातिदेशिकापिच्येन षिञ्जिदादिभ्य इत्यङ्गर्थो घटादिपाठ  
इति हरदत्तोक्तमपि परास्तम् । घटादयः पित इत्यस्य घटादिग-  
णान्तराले पाठात् पित्वातिदेशवचनोत्तरं पठ्यमानस्य क्रथेःपित्वा-  
योगादिति । वृषलस्य पेपणम् । हिंसायां किम् । धानापेषणम् ।  
अचेतनानां मुख्याहिंसाविरहः ।

## व्यवहृपणोः समर्थयोः ॥५७॥

द्युते क्रयविक्रयव्यवहारे चानयोस्तुल्यार्थत्वम् । शतस्य व्य-  
वहरणं पणनं वा । शतसम्बन्धि क्रयविक्रयरूपेण विनियोगो  
देवनं वेत्यर्थः । एकार्थयोः किम् । शलाकाव्यवहारः गणनेत्य-  
र्थः ब्राह्मणपणनं स्तुतिस्त्वर्थः ।

## दिवस्तदर्थस्य ॥ ५८ ॥

इह शेष इत्यस्य नान्वयः । उत्तरसूत्रद्वयारम्भात् । अन्य-  
था तत्र कर्मणि द्वितीयाविधानानुपयोगात् । अतएव पूर्वसूत्रे दि-  
विर्न निर्दिष्टः । तत्र शेषसम्बन्धात् । पणादिसमानार्थकस्य दिवः  
कर्मणि षष्ठी । अत्र तिङन्तमप्युदाहरणम् । कर्मणि षष्ठ्या अप्रा-  
प्ताया एव विधानात्समासनिवृत्तौ तात्पर्याभावात् । शतस्य दी-  
व्यति । तदर्थस्य किम् । ब्राह्मणं दीव्यति स्तौतीत्यर्थः ।

## विभाषोपसर्गे ॥५९॥

शतस्यै शतंवा प्रदीव्यति ।



## द्वितीया ब्राह्मणे ॥ ६० ॥

मन्त्रभिन्नो वेदो ब्राह्मणम् । 'शेषे ब्राह्मण शब्द' इति जैमि-  
निस्मृत्वात् । तद्विषये प्रयोगे पूर्वोक्तार्थस्य दिवः कर्मणि द्वितीया ।  
षष्ठ्यपवादः । नच गां घ्नन्ति, गां प्रदीव्यन्ति इत्यत्र व्यवस्थित-  
विभाषया पूर्वैर्नैव सिद्धमिति वाच्यम् । गामस्य तदहः सभायां  
दीव्येयुः इत्यनुपसर्गार्थं एतदारम्भात् ।

## प्रेष्यब्रूवोर्हविषो देवतासंप्रदा- ने ॥ ६१ ॥

इष गताविति दैत्रादिकस्य लोटि मध्यमैकवचने प्रेष्येति ।  
साहचार्याद् ब्रुविरपि लोपमध्यमैकवचनान्त एवात्र गृह्यते । देवता-  
संप्रदानं यस्यार्थस्य तद्वृत्त्योः देवतोदेश्यकृत्यागार्थयोरिति या-  
वत् । प्रेष्यब्रूहीति शब्दयोः कर्मणो हविर्विशेषवाचकाच्छब्दा-  
त्वष्टी । अग्नये छागस्य हविषो वपाया मेदसः प्रेष्य अनुब्रूहि  
वा । प्रेष्येत्यादि किम् । अग्नये छागं वपां जुहुधि । हविषः किम् ।  
अग्नये गोमयानि प्रेष्य । देवतोति किम् । माणवकाय पुरोडा-  
शान्प्रेष्य । हविषोऽप्रस्थितस्येति वक्तव्यम् । प्रस्थितत्वेन हविर्वि-  
शेषणे षष्ठी न भवतीत्यर्थः । इन्द्राग्निभ्यां छागं हविर्वपां मेदः प्र-  
स्थितं प्रेष्येति । इह शेषस्य नान्वयः । तिङन्तयोरेवानुकरणेन स-  
मासानापत्तेः उत्तरत्र च्छन्दोग्रहणाद्भाषायामपीदम् ।

## चतुर्थ्यर्थे बहुलं छन्दसि ॥ ६२ ॥

षष्ठी स्यात् । पुरुषमुगश्चन्द्रमसे गोधाकालकादावाघास्तटे



१०८८ व्याकरणसिद्धान्तसुधानिधौ द्वितीयाध्याये

वनस्पतीनाम् । षष्ठ्यर्थे चतुर्थीत्यपि वक्तव्यम् । या खर्वेण पिबति  
तस्यै खर्वः । यद्वा चतुर्थीत्येको योगः । प्रकरणात् षष्ठ्यर्थे  
इत्यस्य लाभः । अर्थे इत्यपरः । चतुर्थ्यर्थे षष्ठीति तदर्थः । व्य-  
त्ययवचनाद्वा सिद्धम् ।

**यजेश्च करणे ॥ ६३ ॥**

छन्दसि करणे बहुलं षष्ठी, घृतस्य घृतेन वा यजते ।

**कृत्वोर्थप्रयोगे कालेऽधिकरणे ६४**

अत्र प्राञ्चः । शेषग्रहणमनुवर्तते उत्तरसूत्रे कर्मग्रहणात् ।  
अन्यथा कर्तरि चेत्यवक्ष्यत् । शेषसंबद्धं कर्मग्रहणं मानुरत-  
दित्यर्थमेव कर्मणस्तत्र पृथगुपादानादिति ।

अन्ये तु सन्निहिततरस्य प्रकृतसूत्रस्थाधिकरणस्यैव निवृत्त्यर्थं  
कर्मग्रहणसम्भवाद्वाख्यानमेव शेषानुवृत्तौ मानमित्याहुः । पञ्च-  
कृत्वोऽहो भोजनम् । द्विरहो भोजनम् । शेषे किम् । द्विरहन्य-  
धीते ईति सप्तम्याः षष्ठ्या बाधो माभूत् ।

**कर्तृकर्मणोः कृति ॥ ६५ ॥**

शेष इति निवृत्तम् । कृद्योगे कर्तरि कर्मणि च षष्ठी स्यात् ।  
भवतः शायिका । अपां स्रष्टा । कर्तृकर्मणोः किम् । शास्त्रेण  
भेत्ता ।

ननु कृतीति व्यर्थम् । घातोर्हि द्वये प्रत्यया विधीयन्ते तिङ्ः  
कृतश्च । तत्र तिङ्प्रयोगे न लोकेति षष्ठीप्रतिषेधात्कृद्योग एव  
षष्ठीपर्यवसानं सुलभं नचाव्ययप्रयोगे वक्ष्यमाणः षष्ठीनिषेधः  
कृतोऽव्ययस्य ये कर्तृकर्मणी तत्रैव प्रवर्ततां ननु उच्चैः कटानां



सृष्टेत्यत्राकृतोऽव्ययस्य ये कर्तृकर्मणी तत्र माभूदित्युत्तरार्थं त-  
दिति वाच्यम् । उच्चैःस्थानस्थितानां कटानां सृष्टेत्यर्थात् कृ-  
दन्तस्यैव ते कर्तृकर्मणी नत्वाक्रियावाचिन उच्चैः शब्दस्येति ।  
सामर्थ्यादेव तत्र कृद्ग्रहणलाभात् । नचोभयप्राप्ताविति वक्ष्य-  
माणे कृतीति शब्दोपात्ते विशेष्ये उभयप्राप्तावित्यस्य बहुव्रीहित्व-  
सिद्धेः । अन्यथान्तरङ्गत्वात्तत्पुरुषः स्यात् । ततश्च द्वयोः कृतोर्ये  
कर्तृकर्मणी तत्र निषेधो माभूत् । आश्चर्यमिदं वृत्तम् ओदनस्य  
च नाम पाको ब्राह्मणानां च प्रादुर्भाव इति वाच्यम् । तथाप्यत्र  
तद्ग्रहणे प्रयोजनाभावात् । तत्रापि व्याख्यानेन बहुव्रीहिनिर्णय-  
सम्भवाच्चेति चेत् ।

अत्रभाष्यकृतः । तद्धितस्य ये कर्तृकर्मणी तत्र माभूदिति  
कृद्ग्रहणम् । कृतपूर्वीं कटम् । मुक्तपूर्वीं ओदनमिति । कृतं पूर्वम-  
नेनेति सुप्सुपेति समासः । सपूर्वाच्चेति इनिः । कर्तात्र तद्धितेनो-  
क्त इति ततः षष्ठ्या अप्रसक्तावापि कटात् कर्मणः षष्ठी माभूत् ।

स्यादेतत् । कृतः कटः पूर्वमनेनेत्यस्मिन् विग्रहे क्तप्रत्ययेन  
कर्मणोऽभिहितत्वाद्धितीयया न भाव्यम् । सुतरां तदपवादेन ष-  
ष्ठ्या इहाप्यनभिहिताधिकारात् । एवं कृतशब्दस्य कटेन सापेक्ष-  
त्वात्समासतद्धितावनुपपन्नाविति चेत् । अत्राहुः—

विशेषकर्मसंबन्धनिर्मुक्तेऽपि कटादिभिः ।

विशेषनिरपेक्षोऽन्यः कृतशब्दः प्रवर्तते ॥

अकर्मकत्वे सत्येवं क्तान्ते भावाभिधायिनि ।

ततः क्रियावता कर्त्रा योगो भवति कर्मणाम् ॥

अविग्रहा गतादिस्था यथा ग्रामादिकर्मभिः ।

क्रिया संबध्यते तद्वत्कृतपूर्व्यादिषु स्थितेति ॥

अस्यार्थः—कृतः कटोऽनेनेति वाक्ये कृतकटयोः सामानाधि-



## १०९० व्याकरणसिद्धान्तसुधानिधौ द्वितीयाध्याये

करणं अस्मिन्नर्थविशेषे न भाव्यमेव वृत्त्या । तस्याः सामान्यविषयत्वात् । तथाहि— कर्मसामान्ये भावे वा क्तप्रत्यये सति कटरूपकर्मविशेषान्वयमप्राप्तिपद्यमान एव कृतशब्दः पूर्वशब्देन समस्यते । नच कर्मसामान्येति पक्षे कटस्याभिधानं दुर्वारं शक्यं च क्षुद्रुपहन्तुमित्यादिवदिति वाच्यम्, तद्धितवृत्तावेकार्थिभूतस्य कृतशब्दार्थस्य पृथक्कटेन संबन्धाभावात् । इतिप्रथमश्लोकार्थः ।

नन्वेवं कटशब्दस्यापि क्रियायोगाभावे द्वितीया नस्यादिति चेन्न । ग्रामं कृतवानित्यादौ गुणभूतयाऽपि क्रियया कारकाणां संबन्धदर्शनात् । तदाह— अविग्रहेति । प्राधान्येनागृह्यमाणपीत्यर्थः । पूर्वं कृतमनेनेत्यर्थे व्युत्पादितस्य कृतपूर्वोक्त्यस्य पूर्वं कृतवानित्यर्थसंपत्त्या करोतिक्रियापेक्षकर्मत्वानपायात् । इति

अत्र नव्यमीमांसकाः । एवं सति राजपदस्यापि ऋद्धपदानपेक्षस्य पुरुषपदेन समासे कृते पश्चादृद्धपदान्वयापत्तिः । ओदनः पच्यतेतमां, गुरुर्धरित्री क्रियतेतरां त्वयेत्यादावपि द्वितीयापत्तिश्च । उक्तयुक्तेः गुणीभूतेन लकारार्थेन कर्मणा ओदनादीनां योग इत्युक्तौ च क्तप्रत्ययार्थेनापि तदापत्तेः । क्रियया कारकेष्विव शक्तेरपि शक्तिमत्युत्थिताकाङ्क्षत्वात्, वैषम्ये बीजाभावात् । ओदनं पच्यते इति भावाख्यातेऽपि द्वितीयापत्तिश्च । तस्मान्न धात्वर्थे कर्मान्वयः । मीमांसकमते धात्वर्थान्वयस्य कारकाणामव्युत्पत्तेः । नापि क्तार्थेन प्रथमापत्तेः । असमर्थसमासापत्तेश्च । अपितु तद्धितार्थ एव । कर्तृत्वस्यात्र तद्धितार्थतया पाचकादिवद्विशेषणतया लक्षणया स्वातन्त्र्येण वा कृतेरपि तद्धितार्थत्वात् । तस्यां च लिङ्गान्वयिन्यां विशेष्यवाचकपदोपस्थाप्यायां चान्वये ओदनस्य पाचक इतिवन्न समासभङ्गः । तद्वाचकपदेन कर्मत्वानुत्पत्त्या प्रथमानापत्तिश्च । पच्यतेतमामित्यादौ तु अतिशयमात्र-



स्य तद्धितार्थत्वान्न कृत्यमिधानम् । तत्र लकारार्थकृतावेव तद-  
न्वयात्तेनैव तदन्वयात्तेनैव कर्मत्वस्योक्तत्वाच्च द्वितीया । तरप्रत्ययस्य  
तात्पर्यग्राहकत्वाङ्गीकारेण तरामित्यस्यानर्थकत्वेन विशेषणसापेक्ष-  
स्यापि तेन सह व्युत्पत्तेश्च । एवमोदनस्य पाचकतम इत्यादौ यो-  
ज्यम् । व्याकरणं प्राज्ञ इत्यत्रापि स्वार्थिकतद्धितेन कृदर्थकृतेरप्यु-  
पादानेन तत्र कर्मान्वयो द्रष्टव्यः ।

नचैवं ओदनस्य पाचकः, कृष्णस्य कृतिरित्यत्र कारकान्व-  
यो न स्यात् । धात्वर्थे त्वयानभ्युपगमात् । घञर्थस्य च लिङ्गा-  
न्वयित्वात् । तादृशोऽप्यन्वयोपगमे च वस्तुपदाभिधेयायामपि त-  
त्प्रसङ्गादिति वाच्यम् । तत्रापि पक्तेत्यादिवत् कृतिविशिष्टपा-  
कस्य कृतिलक्षणाभ्यां पृथक्कृतिपाकयोर्वाभिधानेन कुतौ कार-  
कान्वयोपपत्तेः । पाकानुकूलकृतिसाध्यः पाक इत्यन्वयसंभवात् ।

यद्वा तत्र शेषषष्ठ्येव । तस्या अपि अध्याहृतास्त्यादिक्रिया-  
यां परम्परान्वयः । नच कृद्योगे षष्ठीविधिवैयर्थ्यम् । कर्त्रादि-  
वाचकतृजादिपरत्वमात्रेण तदुपपत्तेः । तत्सिद्धं कृद्योग एव क-  
र्तृकर्मणोः षष्ठी । नतु सार्थकतद्धितयोगे कारकवाचितद्धितयोगे  
वेत्येतदर्थं कृद्ग्रहणं तद्धितयोगे कारकाणां कृतावन्वय इत्येवं ज्ञाप-  
कत्वादिति ।

तत्रेदं वक्तव्यम् । अतिप्रसङ्गनिरासः प्रयोगानुसारादेव सु-  
लभः । अन्यथा कुतो भवान् पाटलिपुत्रक इत्यादावसमर्थसमा-  
सस्य भाष्यसिद्धत्वात्सर्वसंमततया तेनाप्यतिप्रसङ्गापत्तिः स्यात् ।  
किञ्चात्र कृतशब्दाद्भावे प्रत्ययः कर्मणि वा नाद्यः । तद्धितस्य  
कृति लक्षणायां मानाभावप्रसङ्गात् । अन्यथा शय्यते इत्यादा-  
वपि तत्प्रसङ्गात् । नान्त्यः । सहि सामान्ये, विशेषरूपे वा ।  
नाद्यः । त्वदुक्तदोषापत्तेः । नान्त्यः । अनन्वितत्वं कटाभिधानं



चेत्यन्यतरस्य दुर्वारत्वात् । किञ्च पूर्वीति तद्धितस्य लिङ्गान्वयित्वात्कथं तदर्थकृतौ कारकान्वयः । कर्तैव तत्र लिङ्गान्वयीति चेत् ।

न । कृतेः पृथक्पञ्चमर्थत्वे कृतेर्न लिङ्गान्वय इत्यस्य विनिगन्तुमशक्यत्वात् । पाकानुकूलकृतिसाध्यः पाक इत्यप्ययुक्तम् । घञादिभिः सिद्धभावापन्नभावः प्रत्याख्यते इति सिद्धान्तविरोधात् । नापि तृजादिमात्रविषयकत्वेन सूत्रसार्थक्यम् । हरिस्मरणमित्यादौ कर्मषष्ठ्या समासे कारकपूर्वतया कृदुत्तरप्रकृतिस्वरस्य समासस्य च सर्वाभियुक्तसंमतस्यासिद्धिप्रसङ्गात् । मानुःस्मृतमित्यादेरसिद्धेश्च । कुद्योगषष्ठ्यास्तत्राप्युत्तौ शेषषष्ठ्या एव नलोकेति सूत्रे निष्ठाप्रयोगे निषेध इति त्वया वाच्यत्वात् इत्यास्तां विस्तरः ।

प्रकृतमनुसरामः । अत्र प्रत्यवतिष्ठन्ते । अस्तु क्तार्थपरित्यागेन कथञ्चिद्वृत्तिः मासजातादौ वृत्तिवाक्ययोरुपस्थितत्यागस्यापि दर्शनात् । एवमपि कृद्ग्रहणं व्यर्थम् । नलोकेति निष्ठायोगे षष्ठीनिषेधसिद्धेः । निष्ठान्तधातूपात् क्रियायोगे तन्निषेधात् । ग्रामं गतवानित्यादावपि कारकाणां क्रिययैवान्वयात् । नच पाचयति चैत्रो मैत्रेणेत्यादौ णिच्प्रकृत्यर्थक्रियाकर्तुः प्रयोज्यात्षष्ठी माभूदित्यर्थं तदिति वाच्यम् । लयोगे नेत्येव निषेधोपपत्तेः । नच णिजन्तोपस्थाप्यक्रियायोग एव नतु लकारान्तोपस्थाप्यक्रियया णिच् एव लकारान्तरत्वादिति वाच्यम् । लप्रकृत्या लान्तपदेन वा या क्रियोपात्ता तद्योगे नेत्यर्थस्य गुणक्रियासाधारण्यात् । लक्ष्यानुरोधेन गौणमुख्यन्यायाप्रवृत्तेः । अन्यथा तत्र तृतीयापि न स्यात् । भेदिका देवदत्तस्य यज्ञदत्तस्य कान्तानामित्युभयत्र षष्ठ्या अपीष्टत्वादिति ।



अत्राहुः— तद्धिताधिकपव्यवच्छेदार्थं कृद्ग्रहणं व्याकरणं प्राज्ञ इति प्रज्ञादिभ्यश्चेति स्वार्थेऽण् इति सांप्रदायिकाः । एवं च ओदनस्य पाचकतम इत्यत्र षष्ठी नेति ग्रन्थकृतामाशयः । कर्तव्यपूर्वी कटमित्यत्र तव्ययोगे माभूदिति कृद्ग्रहणव्यावर्त्यमपि संभवत्येव । भाष्यस्यात्रोदासीनतयाभियुक्तप्रयोगदर्शनादन्यतरन्निर्णयमिति दीक्षिताः । यथा लक्षणमप्रयुक्ते इति न्यायेन कर्तव्यपूर्वी कटमित्येव युक्तमिति रहस्यम् ।

अत्र पक्षधरमिश्राः । देवदत्त ओदनमित्यत्र पचतीति शब्दस्यानध्याहारे कर्तुरनभिधानात्तृतीया स्यादिति दोषस्तदध्याहारेऽपि समानः । न्यायादिमते आख्यातेन कर्तुरनभिधानात् । कर्तृसंख्याभिहितेति चेत् देवदत्तस्य पाक इत्यत्रापि तृतीयापत्तिः । कृत्प्रत्ययेन संख्यानभिधानादिति मणिकारफक्किंकायां व्याचख्युः ।

नन्वत्र कृद्योगे षष्ठ्येवापवादिका अन्यथा तृतीयाप्रसक्तौ तत्सूत्रप्रणयनानुपपत्तिरिति । मैत्रम् । कृद्योगेऽपि षष्ठी न कर्तृत्वप्रकारेण बोधयति किन्तु सम्बन्धत्वेन । सम्बन्धस्तु कर्तृत्वमेवेत्यन्यदेतत् । तथा च कर्तृसंख्यानभिधाने कर्तृत्वप्रकारकान्वयबोधार्थं तृतीयानियमे प्रकृतेऽपि तथा स्यादित्यर्थ इति ।

नन्वेवं सूत्रवैयर्थ्यम् । सम्बन्धत्वप्रकारकबोधजनिकायाः शेषवचनादेव सिद्धेः । एवं चैत्रस्य गत इत्यादौ शेषषष्ठीत्यस्यानुपपत्तिः । न लोकेतिसूत्रेण शेषषष्ठीनिषेधस्यैवैतन्मते वाच्यत्वात् । हरिस्मरणमित्यादौ कर्मषष्ठ्या समासे कृदुत्तरप्रकृतिस्वरानुपपत्तिश्च । तृतीयादेः कर्तृत्वप्रकारकबोधजनकतया तदपवादस्यापि षष्ठ्यास्तथौचित्याच्चेति ।

उच्यते । सम्बन्धत्वेन कर्तृत्वकर्मत्वबोधिका षष्ठी निष्ठायो-



ने न साधुरित्यत्र नलोकेत्यादिसूत्रस्य तात्पर्यात्सम्बन्धान्तरबो-  
धिकायाः साधुत्वमेवेति टीकाकृतः । नचैतदप्युक्तम् । शेष-  
ष्ठ्यापि सम्बन्धत्वरूपेण कर्तृत्वादेरेव बोधनात् । अत एवाधी-  
गर्थेति सूत्रे मातृस्मरणयोरस्थानादिक्रियानिमित्तः सम्बन्धो यद्वा  
स्मरणक्रियारूपतया स्वत एव संबोधनक्रियान्तरकृतः यथा जतु  
काष्ठयोः संश्लेषो जतुकृतः, जतुनस्तु स्वैनैव नतु जत्वन्तरेणेति  
मतद्वयं कैयटेनोक्तम् । अन्यथा शेषष्ठ्यापि सम्बन्धत्वेन विष-  
यस्यैव बोधे मातरं स्मरतीत्यादिवत् शङ्कानुत्थानात् । सम्बन्ध-  
त्वंतु कर्तृत्वमेवेति । मिश्रोक्तेरपि कृद्योगषष्ठीपरत्वात् ।

वस्तुतस्तु उभयत्राप्यस्तु सम्बन्धत्वप्रकारककर्तृत्वविशेष्यक  
एव बोधः तथापि न सूत्रवैयर्थ्यम् । नलोकादिसूत्रे निषेधप्रति-  
योगित्वेनैतत्सूत्रोक्तषष्ठ्यां ऽन्वयार्थतया सार्थक्यात् । एतेन स्व-  
रोऽपि व्याख्यातः । नच कृद्योगेऽपि शेषवन्मादेव षष्ठीप्राप्तौ  
अस्यारम्भात् । ज्ञोऽविदर्थस्येत्याद्यष्टसूत्रीवत्समासनिवृत्त्यर्थत्व-  
मेव स्यादिति वाच्यम् । कर्मणिचेति समासनिषेधसूत्रस्य वैय-  
र्थ्यात् । तस्य कर्तृकर्मणोरित्येतत्सूत्रीयषष्ठीग्रहणव्यावृत्तिमात्रा-  
र्थत्वात् । उभयप्राप्ताविति सूत्रस्यैतद्वोध्यषष्ठीनियममात्रपरत्वाच्च ।  
अधीगर्थेत्यादीनां कर्मणि शेषषष्ठीविधायकानां वैयर्थ्याच्च । तेषां  
कुन्मात्रविषयकत्वस्य सिद्धान्तितत्वात् । तत्रैतत्सूत्रेणैव त्वद्री-  
त्या समासनिवृत्तिसिद्धेः ।

इदंच वस्तुगत्योक्तम् । कृद्योगे तृतीयाद्वितीययोरसाधुत्व-  
ज्ञापनार्थत्वेनैवोपपत्तेः । चैत्रेण हत इत्यादौ च निष्ठायोगे षष्ठी-  
निषेधस्य वक्ष्यमाणत्वात् ।

**उभयप्राप्तौ कर्मणि ॥ ६६ ॥**



उभयोः कर्तृकर्मणोः प्राप्तिर्यत्र तस्मिन् कृति कर्मण्येव षष्ठी  
स्यात् । नियमार्थमिदम् । आश्चर्यं गवां दोहोऽगोपेन । 'अका-  
कारयोः प्रयोगे प्रतिषेधो न' इति वक्तव्यम् । उक्तनियमो न प्र-  
वर्तते इत्यर्थः । भेदिका देवदत्तस्य काष्ठानाम् । चिकीर्षा वि-  
ष्णुमित्रस्य कटस्य । उभयत्र षष्ठी । नच क्तिना बाधा न भवति  
सुटा सीयुटो बाधा नेतिच वृत्तिसङ्गतेति वाच्यम् । अप्रत्यया-  
दित्यकारस्यैव प्राथम्येन ग्रहणात् । गुरोश्च हल इत्यकारस्य प्र-  
कृतेऽनुपादानात् इति केचित् । करणत्वविवक्षयेति केचित् ।  
'शेषे विभाषा' इति वक्तव्यम् । स्त्रीप्रत्ययविषयमेवेदमिति केचित् ।  
विचित्रा खलु पाणिनेः सूत्रस्य कृतिः पाणिनिना वा ।

अन्येतु उभयभिन्ने प्रत्ययमात्रे विकल्पः । नाजिबयुक्तन्याय-  
स्यानित्यत्वादित्याहुः । शङ्कानामनुशासनमाचार्यस्याचार्येण वा ।

## क्तस्य च वर्तमाने ॥ ६७ ॥

नलोकेति वक्ष्यमाणनिषेधस्यापवादः । वर्तमानार्थकक्तस्य  
योगे षष्ठी । राज्ञां मनो बुद्धः पूजितो वा । 'नपुंसके भावे उपसं-  
ख्यानम्' । छात्रस्य हसितम् । शेषवचनाद्वा सिद्धम् । कर्तृत्व-  
विवक्षायां तृतीया । छात्रेण हसितम् ।

## अधिकरणवाचिनश्च ॥ ६८ ॥

क्तस्य योगे षष्ठी । इदमेषां शयितम् । अकर्मकेभ्यस्तूभप-  
त्रापि । इदमेषां भुक्तमोदनस्य । नचोभयप्राप्तौ कर्मणीत्यस्य  
प्राप्तिः । कर्तृकर्मणोः कृतीत्येतन्मात्रपरत्वात् । एवंच गत्यर्थेषु चातु-  
श्शब्दम् । इहाहिना सृष्टमिति भावे । इहाहिः सृष्ट, इदमहिः सृष्ट  
इति कर्तरि । इहाहेः सृष्टं ग्रामस्य पार्श्वे इति । पार्श्वे इत्यधि-



१०९६ व्याकरणसिद्धान्तसुभानिधौ द्वितीयाध्याये

करणप्रयोगो नायमधिकरणे क्तः किन्तु भावे इति सूचनार्थः ।

नलोकाव्ययनिष्ठाखल-

र्थतृनाम् ॥ ६९ ॥

तृनामिसत्र प्रत्ययस्वरूपतिरोभावापत्त्या णत्वं न प्रयुक्त-  
मिति केचित् । सौत्रत्वादिति कैयटानुसारिणः । एषां योगे षष्ठी  
न स्यात् । कर्तृकर्मणोरित्यस्यापवादः । लादेशः । ओदनं प-  
चन् पचमानः पेचानः पेचिवान् । 'लादेशे सल्लिट् ग्रहणं  
किकिनोः प्रतिषेधार्थम्' । लग्नग्रहणमपनीय सल्लिट् इति वक्तव्य-  
म् । सदिति शतृशानचोर्ग्रहणम् । लिट्पदेन कानच्कसोः लि-  
ट्संज्ञाविधानात् किकिनोश्च । यथान्यासे तु किकिनोर्लादेश-  
त्वाभावात् अपिः सोमं दादिर्गा इत्यत्र निषेधो न स्यात् ।

भाष्ये तु किकिनौ लिट्चेति लिट्कार्यतिदेशः । नतु लि-  
ट्संज्ञा । विशेषातिदेशे च सामान्यमप्यतिदिश्यते । अव्यभिचा-  
रात् । तेन लमात्रनिबन्धनः षष्ठीप्रतिषेध इत्युक्तम् । उःकटं  
चिकीर्षुः । कन्यामलङ्कारिणुः । उकारान्तप्रयोगे इत्यर्थात् ।  
व्यपदेशिवद्भावेन केवलेनापि निषेधसौलभ्यात् । उकेन सह  
द्वन्द्वं कृत्वा पश्चाल्लकारेण समासः तेन सहैव द्वन्द्वे तु गुणावा-  
देशौ स्याताम् । उकः काशीमागामुकः । कमेर्भाषायामनिषे-  
धः । लक्ष्म्याः कामुकः । अव्ययं कटं कृत्वा । तोमुन्कमुनो-  
रप्रतिषेधः । पुरा सूर्यस्योदेतोराधेयः । पुराक्रूरस्य विष्टपो विर-  
प्तिन् । निष्ठा देवदत्तेन कृतम् । ओदनं भुक्तवान् । खलर्थः  
त्वया सुकरम् । इक्ष्वाकूणां दुरापेऽर्थे इतिशेषषष्ठी । सिद्धय इ-  
त्यत्र वान्वयः । ईषज्जयः स्फुटमनेन दशाननोऽपीति मुरारिः ।



‘शानैश्चानश् शतृणामुपसंख्यानम्’ । वृत्तिरिति शतृशानचावित्या-  
रभ्य तृनो नकारेण प्रत्याहारः । तेन शाननप्रभृतीनामपि  
ग्रहणम् । सोमं पवमानः । पूङ्ग्वजोः शानन् । नडमाघ्राणः ।  
ताच्छीलियादौ चानश् । अधीयन् पारायणम् । इङ्धार्योरिति  
शतृप्रत्ययः । तृन् । पाता सुतमिन्द्रो अस्तु सोमम् । स सर्वस्वं  
दाता तृणमिव सुरेशं विजयते इति सुबन्धुः । ‘द्विषःशतृवेति  
वक्तव्यम्’ । मुरस्य मुरं वा द्विषन् । एतच्च प्रत्ययग्रहणे प्रतिषे-  
धार्थम् । प्रत्याहारग्रहणे विध्यर्थमिति विशेषः ।

## अकेनोर्भविष्यदाध- मर्ण्ययोः ॥ ७० ॥

यथासंख्यवारणाथ योगविभागः । अकस्य भविष्यति ।  
इन आधमर्ण्ये च । चकारेण भविष्यतीत्यनुवृत्तिः । षष्ठी न स्या-  
त् । एधानाहारको व्रजति । व्रजं गामी । आधमर्ण्ये शतं दायी ।  
भविष्यदित्यस्य स्वरितत्वम् । प्रतिज्ञास्वरिताः पाणिनीयाः ।  
तेन भविष्यदधिकारविहितस्यैवाकस्य ग्रहणान्नेह वर्षशतस्य पू-  
रकः । ण्वुल्लुचाविति सामान्यतो विहितोऽयं नतु भविष्यद-  
धिकारस्थः ।

## कृत्यानां कर्तरि वा ॥ ७१ ॥

षष्ठी वा स्यात् । कर्तव्यमिदं कृष्णस्य कृष्णेन वा । नच  
कृत्यानां भावकर्मणोरेव विधानात्कर्तृग्रहणं व्यर्थम् । कर्मणो-  
ऽभिधानावश्यकत्वेन तत्र षष्ठ्याः प्रसक्तभावादिति वाच्यम् ।  
गेयो माणवकः साम्नामित्यत्र तत्सम्भवात् । भव्यगेयेत्यादिना



कर्तरि यद्विधानेन कर्मणोऽनभिधानात् । नच आक्रष्टव्या ग्रामं शा-  
 खेत्यत्र दोषवारणार्थमपि तत् । कृषेर्द्विकर्मकत्वात्प्रधानकर्मणः  
 शाखायाः कृत्येनाभिधानात् । गौणकर्मणो ग्रामस्यानभिधा-  
 नादिति वाच्यम् । योगविभागेनैव तद्वारणात् । कृषानामुभय-  
 प्राप्तौ नेत्यनुवर्तते अतः कर्तर्यपि न षष्ठी किन्तु तृतीयैव । ने-  
 तव्या व्रजं गावः कृष्णेन । कर्तरि वा । सर्वं निवृत्तम् । अर्थः  
 पूर्ववत् ।

## तुल्यार्थैरतुलोपमाभ्यां तृती- यान्यतरस्याम् ॥ ७२ ॥

तुल्यार्थयोगे तृतीया वा स्याच्छेषे पक्षे षष्ठी । कृष्णेन कृष्ण-  
 स्य वा तुल्यः समो वा । अतुलेति किम् । कृष्णस्य तुलोप-  
 मा वा नास्ति । अथ कथं तुलां पदारोहति दन्तवाससा, स्फुटो-  
 पमं भृतिसितेन शंभुनेत्यादि ।

अत्राहुः—तोलनं तुला अत्रैव निपातनादङ्गिलीपौ । उ-  
 पमितिरुपमा घात्वर्थं प्रति करणात्तृतीया । तेनोपमीयेत तमा-  
 लनीलमित्यादिबत् । प्रकृतसूत्रस्य तु शेषषष्ठ्यपवादत्वेन तृतीया-  
 विधायकस्य नेह प्रवृत्तिरिति ।

अन्येतु 'स्वबालभारस्य तदुत्तमाङ्गजैः समं चमय्येव तुला-  
 भिलाषिणः' इत्यादिवत्सहयोगे तृतीया । सहार्थोऽत्र गम्यमान  
 इति परं विशेष इत्याहुः ।

तत्त्वं तु भेदानुयोगिपदानां धर्मिसमर्पकतया भेदप्रतियो-  
 गित्वमपि तादृशयोरेव तुलोपमाशब्दयोः कृष्णस्य तुलोपमा वा  
 नास्ति इत्यत्र तुलोपमाशब्दयोस्तद्वत्परत्वाङ्गीकारात् । तुलां य-



दारोहतीत्यादौ तु सादृश्यमात्रपरत्वान्नेयं तृतीया । अत एव  
इवादिप्रयोगे न तृतीयाप्रसक्तिः । तत्र शेषषष्ठ्या अप्यप्रसक्ते-  
श्च । वेति वर्तमानेऽप्यन्यतरस्यां ग्रहणं उत्तरत्र चकारेण स्व-  
स्यानुकर्षणार्थम् । अन्यथा संनिहितायास्तृतीयाया एवानुकर्ष-  
प्रसङ्गात् ।

## चतुर्थी चाशिष्यायुष्यमद्रभ- द्रकुशलसुखार्थहितैः ॥ ७३ ॥

एतैर्योगे चतुर्थीषष्ठ्यौ स्त आशिषि गम्यायाम् । सुखपर्यन्ता-  
नां द्वन्द्वं कृत्वाऽर्थशब्देन बहुव्रीहिः । मद्रमद्रचोरन्यतरो न पठ-  
नीय इति केचित् । अर्थशब्दोऽपि पृथगेव निमित्तम् । व्याख्या-  
नात्तु सर्वशब्दानामत्रार्थपरत्वमित्यन्ये । आयुष्यं चिरजीवितं  
वा चैत्रस्य चैत्राय वा भूयात् । एवं मद्रं भद्रं कुशलं निरामयं  
सुखं अर्थः प्रयोजनं हितं पथ्यमित्यादि । हितयोगे चतुर्थ्या  
अनाशिषि सावकाशत्वादाशिष्यनेन विकल्पः । आशिषि कि-  
म् । चैत्रस्यायुष्यमस्ति । तत्त्वकथनमेतत् । श्रीः

इति श्रीसिद्धान्तमुधानिधौ द्वितीयाध्यायस्य  
तृतीये पादे तृतीयमाह्निकम् । पादश्चायं समाप्तः ।



अथ चतुर्थः पादः ।

द्विगुरेकवचनम् ॥ १ ॥

बाहुलकात्कर्तारि ल्युट् । सामान्ये नपुंसकम् । समाहारे  
द्विगुरेकार्थप्रतिपादकः स्यात् । तद्वितार्थेति सूत्रे समाहा-  
रशब्दो भावसाधन इति स्थितम् तथाचैकत्वं न्यायसिद्धम् । त-  
दुक्तं वार्तिककृता 'नवा समाहारैकत्वा'दिति ततश्च कर्मसाधनत्वभ्र-  
मनिरासार्थं सूत्रम् । स नपुंसकमित्यस्य प्रवृत्त्यर्थं च । नचोत्तर-  
पदनिमित्ते द्विगौ एकत्वविधानार्थमस्तितीति वाच्यम् । तदर्थस्यो-  
त्तरपदार्थे गुणभावात्प्रातिपदिकत्वसद्भावेऽपि विभक्त्यनुत्प-  
त्तेः । तद्वितार्थे द्विगावपि पञ्चकपालशब्दं संस्कृतप्रत्ययान्तं कृ-  
त्वैकशेषे क्रियमाणे द्विग्वर्थसमुदायस्य द्विग्वर्थत्वाभावाद्वाहिरङ्ग-  
त्वात्प्रथमकालिपके ऽन्तरङ्गे द्विगौ चरितार्थत्वाच्चैकवद्भावो व-  
चनसत्त्वेऽपि न प्रवर्तते सुतरां न्यायसिद्धः । यदा तु पञ्चसु  
कपालेषु संस्कृता इति प्रथममेव बहुत्वाविच्छिन्ना अर्था विवक्षि-  
तास्तदा समाहाररूपत्वमेव नास्तीति न दोषः ।

द्वन्द्वश्च प्राणितूर्यसेना-  
ज्ञानाम् ॥ २ ॥

अङ्गशब्दस्य प्रत्येकमन्वयः । द्वन्द्वघटकयावत्पदानां उक्त-  
त्रयान्यतममात्राङ्गवाचित्वे एकवद्भावः । प्राणिपादम् ।  
मार्दङ्गिकपाणविकम् । रथिकाश्वारोहम् । नेह मार्दङ्गिका-  
श्वारोहाः । प्राणिनामङ्गमवयवः । तूर्याणामुपकारकम् । सेनाया



अपेक्षाबुद्धिविशेषविषयेः इति बोद्धम् । पाणिपादमित्यादौ जाति-  
रप्राणिनामित्येव सिद्धे व्यतिकरनिरासार्थं वचनम् । रथवाजिप-  
त्तिकरिणीसमाकुलमित्यादौ सेनाङ्गवाचिपदानां अन्त्यवर्जं द्वन्द्वं  
कृत्वा अन्त्येन मध्यमपदलोपो व्याख्येयः । पातितै रथनागाश्वै-  
रित्यादौ कृतद्वन्द्वानामेकशेषेणापि समाधेयम् । एतेन इत्थं रथाश्वे-  
भनिषादिनां प्रगे इति माघोऽपि व्याख्यातः । यद्यपि समाहा-  
रद्वन्द्वोऽपि चार्थे द्वन्द्व इत्यनेन एकवद्भावश्च न्यायेन सिद्धस्तथा-  
पि नियमार्थमिदम् । एतेषां समाहार एव द्वन्द्वो नेतरेतरयोग  
इति । नच समाहारे एषामेव द्वन्द्व इति विपरीतनियमोऽस्त्विति  
वाच्यम् । तिष्यपुनर्वस्वोरिति सूत्रे बहुवचनग्रहणात् तिष्यपु-  
नर्वस्वदमिति समाहारैकवचनव्यावृत्तेस्तदर्थत्वात् ।

## अनुवादे चरणानाम् ॥ ३ ॥

चरणशब्दः कठकलापादिपरः । कठादिशब्दश्च शास्त्राभेदे-  
षु मुख्यो अध्येतृषु गौणः । स्फुटं चेदं शास्त्रान्तराधिकरणे । गो-  
त्रं च चरणैः सहेषेणां जातिसंज्ञा । तत्र जातिरप्राणिनामित्येव  
शास्त्राभेदवाचिनामेकवद्भावः सिद्धः । पुरुषभेदानामेकवद्भावा-  
र्थमारम्भः । उदगात्कठकालापम् । प्रत्यष्टात्कठकौथुमम् । उद-  
गात्कौमोदपैष्पलादम् । कठकलापेषु उदितेषु प्रतिष्ठितेषु वा  
तत्र गन्तव्यमिति पूर्वोक्तं विस्मृत्यासीनं प्रत्युक्तौ भवत्यनुवा-  
दः । 'स्थेणोरद्यतन्यां चेति वक्तव्यम्' । नेह नन्दन्तु कठकाला-  
पा वर्द्धन्तां कठकौथुमाः । अद्यतन्यां किम् । उद्यन्ति कठकालापाः ।

## अध्वर्युक्रतुरनपुंसकम् ॥ ४ ॥

अध्वर्युदगात्तुहोतारो यजुःसामर्ग्विदः क्रमात् । इत्यमरः ।



११०९ व्याकरणासिद्धान्तसुधानिधौ द्वितीयाध्याये

अत्राध्वर्युशब्दो यजुर्वेदपरः । तत्रोत्पन्नस्य विनियुक्तस्य वा क्र-  
तोर्वाचकानामक्लीबानां द्वन्द्व एकवत् । अर्काश्चमेघम् । साक्षा-  
तिरात्रम् । अध्वर्युपदं किम् । इषुवज्रौ । उद्भिद्वलभिदौ । सा-  
मवेद एषां विधानम् । क्रतुशब्दस्य सोमयागेषु रूढत्वादर्शपौ-  
र्णमासावित्यादौ नेति वृत्तिः । अनपुंसकं किं राजसूयवाजपेये ।  
अर्धर्चादिपाठात्क्लीबत्वपक्षे प्रत्युदाहरणम् ।

## अध्ययनतो ऽविप्रकृष्टा-

ख्यानाम् ॥ ५ ॥

अध्ययनेन निमित्तेन येषामविप्रकृष्टा संनिहिता आख्या तेषां  
द्वन्द्व एकवत् । पदकक्रमकम् । क्रमकवार्तिकम् । पदं क्रमं बाधीते  
इति क्रमादिभ्यो बुन् । वृत्तिं संहितामधीते वार्तिकः । उक्थ्या-  
दित्वाट् पदाध्ययनोत्तरं क्रमाध्ययनं इति पौर्वापर्यं सन्निधिः ।  
अन्त्ये तु क्रमाध्ययनस्य संहिताध्ययनव्यतिरेकप्रयुक्तव्यतिरेकप्र-  
तियोगित्वमेव तथेति बोध्यम् । अध्ययनतः किम् । पितापुत्रौ ।  
अविप्रकृष्टेति किम् । याज्ञिकवैयाकरणौ ।

## जातिरप्राणिनाम् ॥ ६ ॥

प्राणिभिन्नवृत्तिर्या जातिः तद्वाचिनां द्वन्द्व एकवत् । आराक्ष-  
स्त्रि । जातिः किम् । नन्दकपाञ्चजन्यौ एकव्यक्तिकत्वान्न जा-  
तित्वम् । अप्राणीति किम् ।

ब्राह्मणक्षत्रियविद्वद्ग्राहः । नाजिवयुक्तन्यायेन द्रव्यवृत्तिजातिरेव  
ग्रहः । नेह रूपरसौ । गमनाकुञ्चने । पृथिव्यप्तेजोवायूनामि-  
त्यादौ तु द्रव्यप्राधान्यं विवक्षितम् । बदरामलकानेत्यादेरिष्टत्वा-



त । रजिता नु विविधास्तरुशैला इत्यादौ मध्यमपदलोपः ।

## विशिष्टलिङ्गो नदीदेशोऽग्रामाः ॥ ७ ॥

अग्रामा इति बहुवचनं सौत्रम् । भिन्नलिङ्गानां नदीवाचिनां देशवाचिनां च ग्रामभिन्नानां द्वन्द्व एकवत् । उध्यश्चेरावती च उ-  
ध्येरावति । कुरवश्च कुरुक्षेत्रं च कुरुक्षेत्रम् । भिन्नलिङ्गः  
किम् । गङ्गायमुने । मद्रकेकयाः । नदीदेश इति किम् । कुक्कु-  
टमयूयौ 'अग्रामा इत्यत्र नगराणां प्रतिषेधः' अभक्ष्यो ग्रामकु-  
क्कुट इत्यादौ नगरस्यापि ग्रामशब्देन ग्रहणादारम्भः । नगराणां  
नायं पर्युदास इत्यर्थः । मथुरापाटलिपुत्रम् । 'उभयतश्च ग्रामाणां  
प्रतिषेधः' । ग्रामनगरयोर्द्वन्द्वे ग्रामनिमित्तः प्रतिषेध एव प्रवर्तते  
इत्यर्थः । शौर्यं नगरम् । केतवता ग्रामः । शौर्यकेतवते । अग्रा-  
माः किम् । जाम्बवं नगरम् । शालूकिनी ग्रामः । जाम्बवशालू-  
किन्यौ । देश इह जनपदः तेन पर्वतानां न कैलासगन्धमादने ॥

## क्षुद्रजन्तवः ॥ ८ ॥

एषां द्वन्द्व एकवत् । यूकालिक्षम् ।

क्षुद्रजन्तुरनस्थि स्यादथवा क्षुद्र एव सः ।

शतं वा प्रसृतौ येषां केचिदानकुलादपि ॥

पश्चादुपन्यस्त एव पक्षो व्यापित्वाद्वाह इति ग्रन्थकृतः ।

## येषां च विरोधः शाश्वतिकः ॥ ९ ॥

विरोधो वैरम् । नतु सहानवस्थानादि । प्रतियोग्यभावयो-



## ११०४ व्याकरणासिद्धान्तसुधानिधौ द्वितीयाध्याये

रित्यादावतिप्रसङ्गात् । शाश्वतिकः सार्वदिकः । निपातनादिका-  
देशः तत्त्वं चात्र एकार्थाभिनिवेशमयुक्तत्वाभावः । गोव्याघ्रम् ।  
गजसिंहम् । शाश्वतिकः किम् । देवासुरैरमृतमम्बुनिधिर्ममन्थे ।  
एतेन तेषां न नित्यो विरोधो मथनप्रवृत्तिकाले तद्भावादाति  
निरस्तम् । कालानवच्छिन्नत्वेन वैरविवक्षायां गोव्याघ्रमित्यादा-  
वव्याप्तिः । विषयान्तरसंचारसुषुप्त्यादौ तद्विच्छेदस्यावश्यकत्वात् ।  
इह पशुकुनिद्वन्द्वैकवद्भावविकल्पस्यावकाशो महाजोरभ्रं म-  
हाजोरभ्राः । हंसचक्रवाकम् । हंसचक्रवाकाः । येषांचेत्यस्य श्र-  
मणब्राह्मणम् । मार्जारमूषकम् । अश्वमहिषम् । काकोलूकामि-  
त्यत्र परत्वाद्भिभाषा प्राप्ता चकारस्य निर्धारणार्थतया तां बाधि-  
त्वा एकवद्भाव एव । तेन पशुकुनिद्वन्द्वे विरोधिनां पूर्वविप्रातिपेक्ष  
इति नारभ्यम् ।

## शूद्राणामनिरवसितानाम्॥१०॥

अवहिः कृतानां शूद्राणां द्वन्द्व एकवत् । तक्षायस्का-  
रम् । रजकतन्तुवायम् । निरवसानं वहिःकारः । तच्चार्यावर्तात्  
स च प्रागादर्शात्प्रसङ्गकालिकवचनात् । दक्षिणेन हिमवन्तं उ-  
त्तरेण पारियात्रमिति भाष्यम् । आदर्शादयः पर्वतविशेषा इति  
कैयटः । एवं तु किष्किगगान्धिकं शक्यवनम् । शौर्यक्रौञ्चमिति  
न सिध्येत् । ग्रामघोषनगरादिभ्यो बहिर्भावविवक्षायां चण्डाल-  
मृतपा इत्यादावव्याप्तिः । यज्ञात्कर्मणस्तदुक्तौ तक्षायस्कारमिति  
न स्यात् । तस्मात्प्राजादवहिः कृतानामित्येवार्थः ।

## गवाश्वप्रभृतीनि च॥११॥



एतानि कृतैकवद्भावानि निपात्यन्ते । गवाश्वम् । गवावि-  
कम् । गवैडकम् । अजाविकम् । अजैडकम् । एषां पशुद्वन्द्वविक-  
ल्पः प्राप्तः । कुब्जवामनम् । कुब्जकैरातम् पुत्रपौत्रम् । श्वच्छा-  
लम् । स्त्रीकुमारम् । दासीमाणवकम् । उष्ट्रखरम् । शाटीप्रच्छ-  
दम् । प्राणिजात्यर्थानां विध्यर्थः । अप्राणिजातीनामवहुपकृत्य-  
र्थः पाठः । उष्ट्रशशम् । मूत्रशकुव । मूत्रपुरीषम् । यकुन्मेदः ।  
मांसशोणितम् । दर्भपृतीकम् । अर्जुनपुरुषम् । तृणोलपम् । दासी-  
दासम् । अत्र पुमान्स्त्रियेत्येकशेषाभावः । कुटीकुटम् । भागव-  
तीभागवतम् ।

अत्रवार्तिकम् । 'गवाश्वप्रभृतिषु यथोच्चारितं द्वन्द्ववृत्तं' यद्रूप-  
विशिष्टमुच्चारितं तत्रैकवद्भाव इत्यर्थः । तेनावङ्गादेशाभावपक्षे  
न । 'अपशवो वा अन्ये गोअश्वेभ्यः पशवो गोअश्वाः ॥'

॥ विभाषावृक्षमृगतृणधा-

न्यव्यञ्जनपशुशकुन्यश्वव-

डवपूर्वापराधरोत्तराणाम् ॥ १२ ॥

शकुन्यन्तानां द्वन्द्वः अन्यत्कण्ठोक्तं द्वन्द्वत्रयं चैकवद्भा ।  
वृक्षादौ विशेषग्रहणम् । एकपदस्य द्वन्द्वाभावात्पदद्वयैकशेषात्  
पर्यायद्वयस्यापि विरूपाणामपि समानार्थानामित्येकशेषात् । सा-  
मान्यविशेषयोश्च द्वन्द्वनिषेधस्य वाचनिकत्वात् । प्राच्यभरतेष्वि-  
ति निर्देशादनित्यत्वेऽपि प्रकृते निषेधस्यैव प्रवृत्तेः । पुक्ष्ण्यग्रोधम्  
पुक्ष्ण्यग्रोधाः । रुरुष्वतम् । रुरुष्वताः । कुशकाशम् ।  
कुशकाशाः । व्रीहियवम् । व्रीहियवाः । दधिघृतं दधिघृते ।



११०६ व्याकरणसिद्धान्तसुधानिधौ द्वितीयाध्याये

गोमहिषम् । गोमहिषाः । तित्तिरिकपिञ्जलम् । तित्तिरिकपिञ्ज-  
लाः । अश्ववडवम् । अश्ववडवौ । पूर्वापरम् । पूर्वापरे । अधरो-  
त्तरम्, अधरोत्तरे ।

अत्रवार्तिकम्—‘बहुप्रकृतिः फलसेनावनस्पातिमृगशकुनिक्षु-  
द्रजन्तुषान्यवृणानाम्’ ॥ समस्यमानपदानां बहुवचनान्त्वत्वे सत्ये-  
वेषां द्वन्द्वः एकवद्भवति नान्यथेत्यर्थः । अनेन प्रकरणविहित एवैक  
वद्भावो नियतविषयत्वेन व्यवस्थाप्यते नत्वेतत्सूत्रविहित एव ।  
पुष्पन्यग्रोधावित्यत्र जातिरप्राणिनामिति नित्यैकवद्भावप्रसङ्गात् ।  
वदरामलकम् । वदरामलकानीति भाष्यम् । तत्र वदरामलका-  
नीति प्राप्ते जातिरप्राणिनामिति नित्य एकवद्भाव इति व्या-  
चष्ट कैयटः ।

केचित्तु नित्य एकवद्भावे प्राप्ते विकल्पोऽनेन क्रियते इ-  
त्याहुः ।

अन्ये तु अस्य बहुप्रकृतिके विकल्पविधिपरत्वेऽन्यत्र नि-  
त्यैकवद्भावापत्त्या वदरामलके तिष्ठत इति भाष्यविरोधान्नेदं युक्त-  
मिसाहुः ।

अत्रायं वाक्यार्थः । फलादीनां द्वन्द्वोऽनेन लक्षणान्तरेण वा  
एकवद्भवन् बहुप्रकृतिरेव । तेन पुष्पन्यग्रोधौ, व्रीहियवौ, कुश-  
काशौ इत्यादौ प्रकृतविकल्पो जातिरप्राणिनामिति निषेधश्च न ।  
एतत्सूत्रोपात्तानां तु विषयविभागः प्रदर्श्यते । अप्राणिनां नित्यं  
प्राप्ते विकल्पो विधीयते सचैकजातिव्याप्यानां जातीनां—पदा-  
र्थविभाजकोपाधिसाक्षाव्याप्यजातिव्याप्यानामिति यावत् । वि-  
जातीयानां तु यथाप्राप्तं । व्रीहिकुशपुष्पमित्यत्र जातिरप्राणिना-  
मिति नित्यः पुष्पशब्दस्पर्शम् । पुष्पशब्दस्पर्शाः, इत्यत्र चार्थे  
द्वन्द्व इत्युभयम् । अद्रव्यवृत्तिजातितया शब्दत्वादेर्जातिरप्राणि-



नामित्यस्याप्रवृत्तेः । हस्त्यश्वादिषु सेनाङ्गत्वान्नित्यं प्राप्तो विकल्पः । मृगशकुन्यशो तु यो विभाषा प्राप्त एकवचनो द्वन्द्वः स मृगाविशेषाणां तैरेव सह नान्यैरिति । इतरैः सह त्वितरेतरयोग एवं हि फलितोऽर्थः ।

तेन पूर्वापरम्, अधरोत्तरमिति व्याख्यातम् । अश्ववडवग्रहणं पशुद्वन्द्वत्वादेव सिद्धेः प्रतिपदविधानार्थम् । तेनैकवज्रावपक्षे पूर्ववदश्ववडवावित्येतद्व्याधित्वा सनपुंसकमित्यस्य प्रवृत्तिः । तच्छब्देनैकवज्रावविशिष्टपरामर्शात् । पूर्ववादिता तु एकवज्रावाभावपक्षे प्रवर्तते इति ॥

## विप्रतिषिद्धं चानधिकरण- वाचि ॥ १३ ॥

नियमार्थमिदम् । एकवज्रावविशिष्टो यो द्वन्द्वो विकल्पेन प्राप्तः स विरुद्धवचनानां यदि भवति तदा अद्रव्यवाचिनामेवेति । तेन विरुद्धद्रव्यार्थानामितरेतरयोग एव । शीतोष्णे उदके स्तः । अत्र विरुद्धत्वं परस्परात्यन्ताभावसामानाधिकरण्यं परस्परया जलस्योष्णत्वं तद्धारको गुणद्रव्यविशिष्टजलयोर्विरोधः । विप्रतिषिद्धं किम् । नन्दकपाञ्चजन्यम् । पाक्षिकः समाहारद्वन्द्वः । कामक्रोधाविति प्रत्युदाहृतं वृत्तौ । तत्राहुः—शीतोष्णं सुखदुःखमित्यादिवत्पाक्षिकैकवज्रावो दुर्वारः । प्रकृतसूत्रस्य नियमार्थत्वात् । नचाद्रव्यवाचिनां यदि भवति तदा विप्रतिषिद्धानामेवेति तदभिप्रायः । शीतोष्णे उदके इत्यस्यानधिकरणवाचीत्येतत्प्रत्युदाहरणतया तत्रैव लिखितत्वात्, उक्तरीत्या तत्रापि पाक्षिकैकवज्रावपक्षे ।



न दधिपय आदीनि ॥१४॥

एतानि नैकवत्स्युः । दधिपयसी, मधुसर्पिणी, सर्पिर्मधुनी ।  
अन्यथा व्यञ्जनत्वाद्विकल्पः स्यात् । ब्रह्मप्रजापती । शिववैश्रव-  
णौ । स्कन्दविशाखौ ।

स्कन्दश्चैव त्रिशास्त्रश्च द्वौ सुतौ संबभूवतुः ॥

इति भारतम् । परिव्राट्कौशिकौ । प्रवर्ग्योपसदौ । शुक्लवृक्षे ।  
इध्मार्वाहृषी । निपातनादात्वम् । दीक्षातपसी । श्रद्धामेधे । मेधात-  
पसी अध्ययनतपसी उत्तूखलमुमले । उदूखलमुमले । आचवसाने ।  
श्रद्धामेधे । ऋक्सामे । वाङ्मनसे । नचात्र दधिपयसीत्यादौ व्यञ्ज-  
नत्वप्रयुक्तविकल्पनिषेधेऽपि जातिलक्षणो नित्य एकवद्भावोऽ-  
स्तीति शङ्कनीयम् । लक्षणविशेषमाप्तेः प्रतियोगित्वेनानुपादाना-  
त् । एकवद्भावमात्रस्य निषेधात् । नच जातिरप्राणिनामित्यस्यापि  
निषेधः । तथाच तेनेतरेतरयोगे प्रकृतसूत्रेण च समाहारे द्वन्द्वनिषे-  
धात् एषां द्वन्द्व एव न स्यादिति वाच्यम् । नियमवाक्यानां वि-  
धिरूपेण प्रवृत्तिरिति पक्षे जातिरप्राणिनामित्यादिभिर्विहितस्यैक-  
वद्भावस्यानेन निषेधात् ॥

अधिकरणैतावत्त्वे च॥१५॥

द्रव्यसंख्याप्रतीतौ नैतत्स्यात् । दश दन्तोष्ठाः । अयंच प्रा-  
ण्यङ्गानां समाहार एव द्वन्द्व इति निषेधो न समाहारद्वन्द्वस्य । वै-  
यर्थ्यात् प्रधानभूते समाहारे एव दशत्वसंख्यानव्यापत्तेः । दशप-  
ञ्चपूल्येतिवत् । तथाच वार्तिपदार्थानां संख्याविशेषबोधनतात्पर्ये  
इतरेतरयोगस्य न्यायत एव प्राप्तेः । तेन 'पञ्चस्त्रिहास्यांघ्रिकरे-  
ष्वाभिष्याभिज्ञाधुना माधुकरी सद्वक्षे'त्यादिसिद्धम् । नचैवं दश-



ब्राह्मणक्षत्रिया इत्यादेरनुपपत्तिः । उक्तन्यायेनैव तद्वारणात् । त-  
त्त्वं तु नोक्तन्यायेन तद्वारणं सुशकम् । उत्तरसूत्रवक्ष्यमाणरीत्याऽ  
वयवेष्ण्वेव संख्यान्वयसंभवात् । दृष्टान्ते तु समाहारिणां भिन्नसं-  
ख्यावरुद्धत्वेन वैषम्यात् ॥

## विभाषा समीपे ॥१६॥

शब्दोपात्तसंख्यासामीप्यावच्छिन्नसंख्यया द्व्यविशेषणे  
समाहार एवेत्येवंरूपो नियमो वा स्यात् । उपदशम् पाणिपाद-  
म् । उपदशाः पाणिपादाः । नवैकादश वेत्यर्थः । तत्रोपदशमिति  
सामीप्यप्राधान्येऽव्ययीभावः । समीपप्राधान्ये बहुव्रीहिरित्युक्तम्  
एकवद्भावपक्षेऽव्ययीभावस्य अन्यदा बहुव्रीहेः प्रयोगः । समा-  
नसंख्यावगत्यनुरोधत्वात् । यद्यप्यव्ययीभावो निःसंख्यस्तथाप्य-  
भेदैकत्वसंख्याभिप्रायमिति संप्रदायः । सामीप्यतद्वतोरभेदोपचा-  
रात्सामानाधिकरण्यम् । नच संख्यायाः समाहार एवान्वयोपप-  
त्तौ द्वन्द्ववर्तिपदार्थानां तत्परिच्छेद्यत्वानुपपत्तिः । समाहारसमा-  
हारिणोरप्यभेदोपचारात् । एकवत्त्वाभावपक्षे बहुव्रीहिः । समानव-  
चनान्तत्वात् । अव्ययीभावे बहुवचनानुपपत्तेः । संभवेऽप्यम्भावा-  
पत्तेश्च । एकवद्भावपक्षेऽपि बहुव्रीहेरनुप्रयोगे तु षष्ठ्यामुपदशस्य  
पाणिपादस्येति स्यात् । इष्यते तु उपदशं पाणिपादस्येत्येवमाकरः ।

## स नपुंसकम् ॥१७॥

समाहारे द्विगुर्द्वन्द्वश्च नपुंसकं स्यात् । परवालिङ्गापवादः ।  
पञ्चगवम् । दन्तोष्ठम् । प्रकरणादनुवाचलाभेऽपि सग्रहणमेतत्प्र-  
करणबहिर्भूतस्यापि समाहारद्वन्द्वस्य परिग्रहार्थम् । अतएव युवो-



रनाकावित्यादौ समाहारद्वन्द्वे नपुंसकता स्यादिति वदन्ति । ए-  
तेन जन्माद्यस्य यत इति सूत्रे जन्मादीति सौत्रनपुंसकत्वानु-  
रोधेन जन्मस्थितिभङ्गमिति शाङ्करभाष्यं व्याख्यातम् ।

अकारान्तोत्तरपदो द्विगुः स्त्रियामिष्टः । पञ्चपूली । अतइत्य-  
धिकारे द्विगोरिति ङीप्विधानं चेह लिङ्गम् । 'वावन्तः' आवन्तो-  
द्विगुः स्त्रियां वा । पञ्चखट्वम् । पञ्चखट्वी । स्त्रीत्वपक्षे उपसर्जन-  
ह्रस्व इति पूर्वं व्याख्यातम् ।

'अनो नलोपश्च, वा च द्विगुः स्त्रियाम्' । पञ्चतक्षम् । पञ्चत-  
क्षी । नचान्तर्वर्तिविभक्त्या पदत्वान्नलोपमिद्धिरिति वाच्यम् ।  
उत्तरपदत्वे चापदादिविधाविति प्रत्ययलक्षणनिषेधात् । 'पात्रा-  
द्यन्तस्य प्रतिषेधः' । पञ्चपात्रम् । त्रिभुवनम् । चतुर्थ्युगम् । द्विमा-  
सम् । पात्रादिराकृतिगणः ।

## अव्ययीभावश्च ॥१८॥

नपुंसकं स्यात् । अधिस्त्रि उन्मत्तगङ्गम् । पूर्वपदार्थप्राधान्ये  
लिङ्गाभावे, अन्यपदार्थप्राधान्ये विशेष्यलिङ्गे प्राप्तेऽयमारम्भः ।  
चकारात्पुण्याहम् । सुदिनाहम् । 'पुण्यसुदिनाभ्यामहःक्रीबत्वम्' ।  
कर्मधारये राजाहःसखिभ्यइतिटच् । रात्राह्राहाः पुंसीत्यपत्रादः ।  
सुदिनशब्दःप्रशस्तार्थः । 'सुदिनासु सभासु कार्यमेतत्प्रविचिन्वीत  
विशेषतः स्वयंवे'तिदर्शनात् ।

'पथः संख्याव्ययादेः' । त्रयाणां पन्थाः त्रिपथम् । विरूपः  
पन्थाः विपथम् । समासान्ताव्याभिचारिसंख्यादिपथशब्दसाहचर्या-  
दव्ययादेरापि कृतसमासान्तस्यैवेदम् । नेह । अतिपन्थाः सुप-  
न्थाश्चेति । नपूजनादिति समासान्तनिषेधः । स्वतिभ्यामेवेति प-  
रिगणनात्सत्पथश्चाचितेऽध्वनीति सिद्धम् ।



व्यध्वो दुरध्वो विपथः कदध्वा कापथः समाः ।

इत्यत्र विपथं कापथमित्येवपाठ इति क्षीरस्वाम्यादयः ।

केचित्तु वारः पथश्च मार्गश्चेति त्रिकाण्डशेषात्पथेगतावित्य-  
स्मादाचि पथते व्याप्नोतीति पथशब्दोऽकारान्तः । नचैवं विपथ  
इत्यादि रूपासिद्धावापि कापथ इत्यस्यानुपपत्तिः । काशब्दस्य पथि-  
शब्दे एव विधानादिति वाच्यम् । ईषदर्थे कादेशो कुत्सायामर्थतः  
पर्यवसानादित्याहुः ।

अन्ये त्वेवं सति पथोविभाषेति सूत्रवैयर्थ्यं स्यात् । अपथ-  
मित्यस्य पथशब्दादेवापथं नपुंसकमित्यनेनापन्था इत्यस्य च पथि-  
शब्दनैव सिद्धेरित्याहुः ।

अपरे तु अपथं नपुंसकमिति कृतसमामान्तनिर्देशसामर्थ्या-  
त्पथिशब्दे नञस्तत्पुरुषादिति समासान्तनिषेधस्य असंज्ञेत्यादौ  
चरितार्थस्य नित्यं बाधः प्राप्तः अतोऽपन्था इत्यस्य सिद्धये पथो-  
विभाषेति सूत्रमित्याहुः ।

तच्चिन्त्यम् । पथशब्देनैवोक्तरीत्याऽपथशब्दसिद्धौ तद्वाधे-  
ऽपि क्षतिविरहात् । अपथमित्यत्र कृतसमासान्तस्य पथो निर्देश  
इत्याग्रहस्य निर्वाजत्वात् । पथःसंख्याव्ययादेरित्यत्र षष्ठ्यन्तविशे-  
षणान्वयादेव पथिशब्दनिर्देशनिर्णयसंभवात् । अपथोविपथः काप-  
थ इत्यादिरूपासिद्धेरिष्टापत्तेश्च । एतेनापथं नपुंसकमिति सूत्रे रात्रा-  
ह्वाहाः इति सूत्रानन्तरं पथः संख्येतिवार्तिकस्य पठितत्वात्प्रक्रमानु-  
सारात्कृतसमासान्त एव न्याय्य इत्यपास्तम् । प्रयोजनाभावे  
साहचर्यस्याकिञ्चित्करत्वात् ।

यत्तु वार्तिकस्यावश्यकत्वे तेनैवापथशब्दसिद्धौ सूत्रवैयर्थ्य-  
मित्याशङ्क्य कैयटेनोक्तं सूत्रस्य पूर्वकालत्वादिति, तत्र पथशब्द-



## १११२ व्याकरणसिद्धान्तसुधानिधौ द्वितीयाध्याये

मकारान्तं विना नकिञ्चिदनुपपन्नमिति व्यर्थ एव तदुपन्यासः प्र-  
त्युत पथशब्दसत्त्वे सूत्रस्य तद्धाटतपथशब्दविषयत्वेनापि व्या-  
ख्यातुं शक्यतया भिन्नविषयत्वात् वार्तिकेन सूत्रस्य गतार्थत्वात्  
शङ्कैव न स्यादिति त्वदुक्तावेव कैयटफक्किायाः प्रातिकूल्यमिति  
यात्किञ्चिदेतत् । इदं च क्लीबत्वविधानं परब्रह्मिज्ञताया एवापवादः ।  
सेन विपथा नगरीत्यत्र बहुव्रीहौ पन्थानमतिक्रान्तातिपथेति तत्पुरुषे  
च तदभावः । 'द्विगुप्राप्तापन्नालंपूर्वगतिसमासेषुने'ति अतिपथेत्यत्र  
परब्रह्मिज्ञताप्रतिषेधात् । नचैवमुत्पथमिति प्रतीकस्य कुगतीति त-  
त्पुरुष इतिकैयटव्याख्यानविरोधः । तत्रोत्कृष्टः पन्था इति विग्र-  
हेण पथ उद्भूत इतिविग्रहाभावेन गतिसमासत्वाभावात्परब्रह्मिज्ञ-  
स्यैव प्राप्तेः । तस्मादुत्तरपदार्थप्राधान्ये इदं क्लीबत्वविधान-  
मिति सिद्धम् ॥

## तत्पुरुषोऽनञ्कर्मधारयः ॥१९॥

कर्मधारयशब्दः समानाधिकरणतत्पुरुषपरः । एवं च खण्डश-  
क्तिपक्षे तत्पुरुषस्य पृथक्शक्तिविषयतया नञ्पदेनापि तदन्वयः ।  
तथा च नञ्तत्पुरुषभिन्नः समानाधिकरणतत्पुरुषभिन्नश्च तत्पुरुष  
इत्यर्थः । केचित्तु नविद्यते नञ्कर्मधारयत्वं यत्र भावप्रधान्यादि-  
त्याहुः । अधिकारोऽयम् । ननु संज्ञायामित्युत्तरसूत्रे नास्योपगो-  
गः । संज्ञायां कथान्तस्योशीनरविषयस्य तत्पुरुषातिरिक्तस्य न-  
ञ्कर्मधारयरूपस्य वा समासस्यासंभवात् । अनादिसंज्ञाया एव  
तत्र ग्रहणादिदानींतन्या अनुपादानात् । नाप्युपज्ञोपक्रममिति सूत्रे  
षष्ठीतत्पुरुषव्यातिरेकेण तदादित्वासंप्रत्ययात् । नापि च्छायेति सूत्रे  
षष्ठीतत्पुरुषं विना पूर्वपदार्थबाहुल्यानवबोधात् । नापि संभत्य-  
त्राशालेति वचनात्संघातार्थस्यैव सभाशब्दस्य ग्रहणात् समूहि-



व्यतिरेकेण समूहानुपपत्त्या षष्ठीतत्पुरुषस्यैव ग्रहणसंभवात् इति चेत्सत्पम् । विभाषासेनेत्यादिसूत्रे तदुपयोगात् । तत्रार्थवशात्षष्ठी-  
तत्पुरुषपर्यवसानानुपपत्तेः । तत्पुरुषः किम् । दृढसेनो राजा ।  
अनञ् किम् असेना । अकर्मधारयः किम् । परमसेना । इहाधि-  
कारपाठस्तु मन्दबुद्ध्यनुग्रहार्थमित्याहुः ॥

## संज्ञायां कन्थोशीनरेषु ॥२०॥

कन्थान्तस्तत्पुरुषः क्लीबं स्यादुशीनरदेशोत्पन्नकन्थायाः संज्ञा चेत् ।  
सुशमस्यापत्यानि सौशमयः तेषां कन्था सौशमिकन्थम् । संज्ञायां  
किम् वीरणकन्था । उशीनरेषु किम् । क्षासिकन्था ।

## उपज्ञोपक्रमं तदाद्याचि

## ख्यासायाम् ॥२१॥

उपज्ञायते इत्युपज्ञा । आतश्चोपसर्गे इति कर्मण्यङ् । उपक्रम्यते  
इत्युपक्रमः । कर्मणि घञ् । नोदात्तोपदेशस्येति न वृद्धिः । उपज्ञा-  
शब्दान्त उपक्रमशब्दान्तश्च तत्पुरुषः क्लीबं स्यात् उक्तधात्वर्थयोः  
प्राथम्यविवक्षायाम् । पाणिनेरुपज्ञा पाणिन्युपज्ञं ग्रन्थः । नन्दोप-  
क्रमं द्रोणः । आचिरूपामाग्रहणात् संबन्धगात्रविवक्षायां देव-  
दत्तोपज्ञो रथः ॥

## छाया बाहुल्ये ॥२२॥

पूर्वपदार्थबाहुल्ये सति छायान्तस्तत्पुरुषः क्लीबं स्यात् । इक्षूणां छा-  
या इक्षुच्छायम् । एकस्येक्षोरुपजीव्यच्छायां मलप्रयोजकत्वात् ।  
इक्षुच्छायानिषादन्य इति तु जासभिप्राय एकत्वे, आसमन्ता-



न्निषादिन्य इति केचित् ।

## सभा राजाऽमनुष्यपूर्वा ॥२३॥

राजपूर्वो मनुष्यमिन्नपूर्वश्च सभाशब्दः क्लीबं स्यात् । इनसभम् । ईश्वरसभम् । पर्यायस्यैवेष्ट्यते । इदं च सभाशब्दोत्तरमकारप्रश्लेषात्पर्युदासलभ्यमित्युक्तं प्राक् । नेह । राजसभा । चन्द्रगुप्तसभा । विशेषस्य राजत्वानवच्छिन्नशक्यताकत्वात् न राजसादृश्यम् । नृपतिसभामगमन्नवेपमान इति तु नृपतिशब्दस्य गजपतिवद्राजविशेषार्थत्वादिति केचित् । नृपतिशब्दे बहुव्रीहिः । सभाशब्देन कर्मधारयः अनङ्कर्मधारय इत्युक्ते न क्लीबत्वमित्यन्ये । अमनुष्यशब्दो रुढ्या रक्षः पिशाचादिपरः । रक्षः सभम् । नेह काष्ठसभा ।

## अशालाच ॥२४॥

शालावाची संघातवाची च सभाशब्दः । राजामनुष्यपूर्वत्वे पूर्व्वेण पूर्व्वस्य क्लीबत्वमुक्तम् । संघातार्थार्थमारम्भः । स्त्रीसभम् । स्त्रीसंघात इत्यर्थः । अशाला किम् । अनाथसभा । अनाथकुटीत्यर्थः ।

## विभाषासेनासुराच्छायाशालानिशानाम् ॥२५॥

एतदन्तस्य तत्पुरुषस्य वा क्लीबत्वम् ब्राह्मणसेनम् । ब्राह्मणसेना । यवसुरम् । यवसुरा । कुड्यच्छायम् । कुड्यच्छाया । शोभार्थोऽप्यत्र छायाशब्दः । 'क तच्छयच्छायलत्रोऽपि पल्लवे' । गोशालम् गोशाला । श्वनिशम् । श्वनिशा । कृष्णचतुर्दशीत्याहुः । तिरश्चामपि फलकामनास्तीति पूर्व्वपक्षोपन्यासार्थं 'युनश्च-



तुर्दश्यामुपवसतः पश्याम इति शाबरभाष्योक्तेः ।

## परवल्लिङ्गं द्वन्द्वतत्पुरुषयोः २६॥

एतयोरुत्तरपदलिङ्गसदृशं लिङ्गं स्यात् । कुक्कुटमयूर्याविमे मयू-  
रीकुक्कुटाविमौ । अर्थे पिप्पल्या अर्घपिप्पली । उत्तरपदार्थप्रधा-  
नस्य स्वयमेव सिद्धेः द्वन्द्वस्योभयपदार्थप्रधानतया पर्यायेण  
लिङ्गद्वयप्राप्तौ नियमार्थं तत्पुरुषे विध्यर्थं च ।

‘द्विगुप्राप्तापन्नालंपूर्वगतिसमासेषु प्रतिषेधो वक्तव्यः’ । पञ्च-  
कपालः पुरोडाशः । प्राप्तजीविकः । आपन्नजीविकः । अलंजी-  
विकः । निष्कौशाश्विः । अत्रेदमवधेयम् । अवयवार्थव्यतिरिक्त  
समुदायाभावपक्षे द्वन्द्वतत्पुरुषयोरित्यस्य सप्तम्यन्तत्वे द्वन्द्वे तत्पु-  
रुषे च यत्परं तद्वलिङ्गं भवतीति सूत्रार्थः । तथा च कार्थिणोऽनुपा-  
दानात्परशब्दस्य ससंवन्धिकत्वात्तदाक्षिप्तपूर्वपदस्यैव कार्यप्रसङ्गे  
मयूरीकुक्कुटावित्यत्र पूर्वपदस्य पुंस्त्वातिदेशे स्त्रीप्रत्ययनिवृत्तिः ।  
कुक्कुटमयूर्यावित्यत्र स्त्रीप्रत्ययश्च स्यात् ।

यदि तु षष्ठीनिर्देशो व्यतिरिक्तश्च समुदाय इत्याश्रित्य स-  
मासादन्यवल्लिङ्गमतिदिश्यते उत्तरपदार्थलिङ्गसदृशं समासार्थस्य  
लिङ्गान्तरमिति तदाश्ववडवावित्यत्र परवल्लिङ्गे प्राप्ते पूर्वपदार्थलि-  
ङ्गसदृशं लिङ्गं समासार्थस्य विधीयते नत्तरपदार्थस्येति स्त्रीत्व-  
स्यानिवृत्तेरापः श्रवणे प्राप्ते लुग् वक्तव्यः स्यात् । तदुक्तम् ।  
‘समासादन्यादितिचेदश्ववडवयोष्टाबूलुग्वचन’मिति । समासार्थस्य  
पुंस्त्वेऽपि उत्तरपदार्थस्य स्त्रीत्वानपायात् ।

नचोपसर्जनह्रस्वत्वेन निस्तारः । द्वन्द्वे सर्वेषां प्रथमानिर्दिष्ट-  
त्वेऽप्युपसर्जनसंज्ञाविरहात् सर्वपदार्थप्रधानत्वात् उपसर्जनसंज्ञाया-  
श्चान्वर्थत्वात् । अतएव राज्ञः कुमार्या इत्यत्र न ह्रस्व इति प्रागु-



## १.११६ व्याकरणसिद्धान्तसुधानिधौ द्वितीयाध्याये

क्तम् । नच समुदायार्थेऽवयवार्थस्य गुणभावादुपसर्जनत्वमिति वाच्यम् । व्यतिरिक्तसमुदायरूपद्वन्द्वार्थाभ्युपगमेऽपि अवयवार्थानां कार्यसंबन्धात्फलतः प्राधान्यसत्त्वात् ।

अभ्युपेत्य तु ब्रूमः । एवमपि कुक्कुटमयूर्यावित्यत्र दोषतादवस्थपम् । अथ तत्र पुनः स्त्रीप्रत्ययारिसिद्धम् । तदुक्तं 'परवल्लिङ्गमिति शब्दशब्दार्थाविति' तन्त्रादिना लिङ्गाभिधायी प्रत्ययो नमभवाति तत्रार्थस्यैवातिदेशः । मयुरीकुक्कुटावित्यादौ उभयसंबन्धे तूभयोः कुक्कुटमयूर्यावित्यादि । एवं चौपदेशिकस्य ह्रस्वः आतिदेशिकस्य श्रवणंचेति सिद्धमिष्टम् । नच पुनर्ह्रस्वापत्तिः । अनुपसर्जनत्वात्तदन्तस्याप्रातिपदिकत्वाच्च । नचैवमपि दत्ताकार्यायण्यौ, दत्ताकारीषगन्धे इत्यत्रह्रस्वे कृते समासात्पुनःष्फक्ष्यङ्गौ स्यातामिति वाच्यम् । भस्यादेतद्धिते इति पूर्वोत्पन्नयोर्निवृत्तिसंभवादिष्टापत्तेः । मैवम् दत्ता च युवतिश्चदत्तायुवती इत्यत्रातिप्रत्ययद्वयश्रवणापत्तेः । भसंज्ञाविरहेण तत्र पुंवद्भावानुपपत्तेः । तस्मादुपसर्जनह्रस्वे दोष एवेति स्थितम् । इति प्राप्ते ।

सिद्धान्तः 'समासादन्यालिङ्गमिति चेदश्चवडवयोष्टाबल्लुग्वचनं निपातनात्सिद्धमिति । विभाषावृक्षमृगोति सूत्रे अश्चवडवेति ह्रस्वोच्चारणेन द्रापो निवृत्तिर्निपात्यते इति भावः । द्विगुप्राप्तेति वार्तिकमपि प्रत्याख्यातं भाष्ये । तथाहि—परवल्लिङ्गद्वन्द्वस्येत्येव वक्तव्यम् । नचपूर्वकायोऽर्द्धपिप्पलीसादेरसिद्धिः । कर्मधारयाश्रयणेनैकदेशिसमासस्यार्द्धनपुंसकमित्यस्य च प्रत्याख्यानत्वात् । नचषष्ठीसमासनिवृत्त्यर्थं तत् । तस्यापीष्टतायः प्रागुक्तत्वात् । पूर्वापरेत्यत्रापि षष्ठीमिमासस्यानाभिधानादेव वारणमभवदिति ।

# पूर्ववदश्चवडवौ ॥ २७ ॥



द्वित्रचनमतन्त्रम् । अर्थातिदेशोऽयम् । परबल्लिङ्गतापवादः ।  
अश्ववडवौ । अश्ववडवान् । अश्ववडवैर्वनैरेत्यादि ॥

## हेमन्तशिशिरावहोरात्रे च- च्छन्दसि ॥२८॥

पूर्वतत् । हेमन्तशिशिरावृत्तानां पीणामि । हेमन्तश्चशिशिरं च हेमन्त-  
शिशिरौ । हेमन्तः शिशिरोऽस्त्रियामिति शिशिरशब्दस्योभयलि-  
ङ्गत्वात् हेमन्तशिशिराविति न पठनीयमिति केचित् । वस्तुतस्तु न पुं-  
सकशिशिरशब्दस्योत्तरपदत्वेऽपि छन्दसि हेमन्तशिशिरावित्यस्य  
नियमार्थमेतत् । अहोरात्रे शिवे स्थाताम् । द्वित्रचनमतन्त्रम् । अ-  
र्थातिदेशतया निपातनत्वाभावात् । तेन 'पूर्वपक्षाश्रितयोऽपरपक्षाः  
पुरीषमहोरात्राणीष्टका' 'अहोरात्राणि विदधत्' । न चेदं समा-  
हारद्वन्द्वे सत्येकशेषादेव सिद्धम् । तत्रापि पुंस्त्वस्य वक्ष्यमाणत्वा-  
त् । लोके तु दुःखे हेमन्तशिशिरे । अहोरात्रौ पुण्यौ ।

## रात्राह्राहाः पुंसि ॥२९॥

एतदन्तौ द्वन्द्वतत्पुरुषौ पुंस्येव । रात्रेः पूर्वभागः पूर्वरात्रः । ए-  
कदेशिसमासः । 'अहः सर्वैकदेशे' त्यच् पूर्वार्हः । राजाहः सखि-  
भ्यइति टच् । 'अहोह एतेभ्य' इत्यह्रादेशः । अहोदन्तादितिणत्वम् ।  
अहः । 'नसंख्यादेः समाहारे' इति अह्रादेशनिषेधः । 'अहष्टखो-  
रेव' इतिटिडोपः । परबल्लिङ्गमित्यस्यैवायमपवादः । सन्निधानात् ।  
परत्वाच्च समाहारे नपुंसकस्य बाधः । अहोरात्रः । नच रात्रादीनां  
समासोत्तरपदानामेवानेन पुंस्त्वं विधीयते । तदन्तस्य तु परवादि-  
त्यनेनैव सिद्धमिति वाच्यम् । समाहारे नपुंसकापत्तेः । तस्य पर-



१११८ व्याकरणसिद्धान्तसुधानिधौ द्वितीयाध्याये

वदित्येतदपवादत्वात् । नचेष्टापत्तिः । मासेन स्यादहोरात्रः ।  
ते तु त्रिंशदहोरात्र इत्यादिविरोधात् । द्विरात्रस्त्रिरात्र इत्यादौ तु  
संख्यापूर्वारात्रिरिति लिङ्गानुशासने विशिष्टपुंस्त्वाविधानात् वृत्त्या-  
द्युक्तं पुंस्त्वं चिन्त्यम् । 'अनुवाकादयः पुंसीतिवाच्यम्' । अनुवा-  
कः । शंयुवाकः सूक्तवाकः । वाक्यविशेषार्थकत्वात्क्लीवत्वा-  
दारम्भः ।

अपथं नपुंसकम् ॥३०॥

तत्पुरुषे । अन्यत्र त्वपथा नगरी । समासान्तविशिष्टनिषेधान्ने-  
ह । अपन्याः ।

अर्धर्चाः पुंसि च ॥३१॥

चकारेण क्लीवानुकर्षः । आदिपरिग्रहार्थं बहुवचनम् । आकृति-  
गणोऽयम् । तेच गणरस्ते संशुद्धीतास्तएव चास्माभिरक्षरक्रमेण नि-  
बध्यन्ते ।

अर्द्धर्चकूर्चकवचक्रकचा वर्चस्कपङ्कगलीकाः ।

निष्कानीकपिनाकाढकमोदककटकटङ्कपिण्याकाः ॥ १ ॥

मञ्चकपञ्चकदण्डकतण्डकषष्ठिकचषकसरकशोकाः ।

शाकाशोकौ शुल्कं मस्तकवरका विटङ्कपिटकशूकाः ॥ २ ॥

फलकनपुंसकमूलकपातकनखपुङ्खगङ्गाश्च ।

शृङ्गविडङ्गतडागोद्योगनिदाघा ध्वजत्रजाम्भोजाः ॥ ३ ॥

कुञ्जोवाजः कुक्कुटकिरीटकुटकूटकर्वटकपाटाः ।

नटनिकटशकटकंकटपटपेटमठकण्डकाण्डदण्डानि ॥ ४ ॥

नीडाण्डमण्डखण्डा खाढतृणस्थानुवेणुरेणुतृणाः ।

तोरणमुवर्णभूषणकार्षापणवारणचरणरणाः ॥ ५ ॥



बाणव्रणापराण्ड्रोणावृतहस्तपलितघृतमृताः ।

कुंस्तक्षोडितवृत्तप्रयुतवसन्तामृतायुता वास्तु ॥ ६ ॥

पुन्नपुंसकयोः शेषोर्द्धापण्याककण्टकाः ।

मोदकस्तण्डकष्टङ्कः शाटकः खर्वटोऽर्बुदः ॥ ७ ॥

घातकोद्योगचरकतमालामलका नडः ।

कुष्ठं मुण्डं सीधु पुस्तं क्षोडितं क्षेमकुट्टिमम् ॥ ८ ॥

संगमं शतमानार्भशंवलाव्ययताण्डवम् ।

कवियं कन्दकार्पासं पारावारं युगन्धरम् ॥ ९ ॥

पृथं पत्रीवपात्रीवे यूषं चमसचिकसौ ।

अर्द्धर्चादौ घृतादीनां पुंस्त्वाद्यं वैदिकं ध्रुवम् ॥ १० ॥

तन्नोक्तमिह लोकेऽपि तच्चेदस्त्यस्तु शेषवत् ।

पिण्याकंतिलखलि ॥ तण्डकं परिस्वारः—छदोगानां ग्रन्थविशेषः । दण्डकं छेदः । खर्वटः चतुश्शतग्रामाणां संग्रहस्थानम् अर्बुदोऽक्षिरोगमंख्याभेदौ । पातको गोहत्यादिः । चरकं वैद्यविशेषः । नडोऽन्तः सुषिरं तृणम् । पुस्तं मांसशङ्कुली ।

द्वे कृष्णले रूप्यमाषो धरणं षोडशैव ते ।

शतमानं तु दशभिः धरणैः पलमेवच ॥

इति स्मृतिः । अर्भोऽक्षिरूक् । शंवलः पथि व्ययः । कवियमश्वमुखवन्धनम् । पारमवारंच नदीतीरे । पृथं क्लिन्नासृक् । प्रग्रीवं वातायनम् । पात्रीवं यज्ञोपकरणम् । विष्कसं यवपृष्ठम् । परवल्लिङ्गमित्यतिदेशोपयोगप्रसङ्गात्पाणिनीयलिङ्गानुशासनसूत्राणि व्याख्यायन्ते ।

लिङ्गं । स्त्री । अधिकारसूत्रे एते । आद्यो व्यापकः । द्वितीयः पुंसीत्येतत्पर्यन्तः । ऋकारान्तमातृदुहितृस्वस्यातृननान्दरः । अन्येषामृदन्तानां ङीप्विधानात् । स्वस्वादिसप्तकमध्येच तिसृ-



११२० व्याकरणसिद्धान्तसुधानिधौ द्वितीयाध्याये

चतस्र एतत्स्थानिनो त्रिचतुरी ऋदन्तत्वाभावात् । पञ्चैवेमे स्त्री-  
लिङ्गाः ।

अन्यूप्रत्ययान्तो धातुः । अनिप्रत्ययान्तेऽवनिरित्यादिः ।  
ऊप्रत्ययान्तश्चमूरित्यादिः । प्रत्ययेतिकिम् । देवयतेः किप् ।  
दयूः । विशेष्यनिधन एव ।

अशानिभरणपरणयः पुंसिच । अन्यन्तस्वान्नित्यस्त्रीत्वप्राप्तौ  
पाक्षिकपुंस्त्वार्थभारुम्भः । इयमयं वाऽशनिरिति ।

मिन्यन्तः ॥ मिप्रत्ययान्तो निप्रत्ययान्तो धातुः स्त्रियाम् ।  
भूमिः । ग्लानिः । भवामि भवानीत्यादौ असत्त्वभूतत्वान्नातिव्याप्तिः ।

वह्निवृष्टयग्नयः पुंसि । पूर्वस्यापवादः ।  
श्रांणियोन्यूर्मयः पुंसिच ॥ इयमयं वाश्रोणिः ।

क्तिन्नन्तः ॥ कृतिरित्यादि  
ईकारान्तश्च लक्ष्मीरित्यादि  
ऊडाबन्तश्च कुरुः ॥ विद्या

एवाद्यन्तमेकाक्षरम् ॥ ईदृदन्तं प्राञ्चव श्रीः । भूः ।  
एकाक्षरं किम् । वातप्रमीः ॥

विंशत्यादिरानवतेः ॥ तद्गुणसंविज्ञानो बहुव्रीहिः ।  
आढभिर्व्याप्तौ । इयं विंशतिः । त्रिंशत् चत्वारिंशत् । पञ्चा-  
शत् । षष्ठिः । सप्ततिः । अशीतिः । नवतिः ॥

दुन्दुभिरक्षेषु ॥ दुन्दुभ्या किल तत्कृतं पतितया यद्वैपदी  
हारिता । अक्षेति किम् । केनास्मत्सिंहनादप्रतिरसितसखो दुन्दु-  
भिस्ताडितोऽयम् ॥

नाभिरक्षत्रिये ॥ इयं नाभिः ॥

उभावन्यत्र पुंसि ॥ दुन्दुभिर्नाभिश्चोक्त नास्मिन्नर्थे पुं-  
सि । नाभिः क्षत्रियः । 'समुच्छ्वसत्पङ्कजपत्रकोमलैरुपाहितश्री-



प्युपनीवि नाभिभिरितिभारविप्रयोगात्पुंस्त्वमपि । लिङ्गस्य  
लोकाश्रयत्वात् ।

नाभिर्मुख्यनृपे चक्रमध्यक्षत्रिययोः पुमान् ।

द्वयोः प्राणिप्रतीके स्यात् स्त्रियां कस्तूरिकामदे । इति मेदिनी ।

तलन्तः स्त्रियां स्यात् । शुक्लस्य भावः शुक्लता । ब्राह्मणस्य  
कर्म ब्राह्मणता । ग्रामाणां समूहो ग्रामता । देव एव देवता ।

भूमिविद्युत्सरिल्लतावनिताभिधानानि । भूर्भूमिः ।  
विद्युत्तौदामनी । सरिन्निम्नगा । लता बल्ली । वनिता योषित् ।

यादो नपुंसकम् । सरिदर्थोऽपि यादःशब्दः क्लीबम् ।

भाःस्रुक् स्रग्दिगुष्णिगुपानहः । इयं भा इत्यादिः ।

स्थूणोर्णे नपुंसकेच । स्त्रियां क्लीबेच स्युः । स्थूणा ।

स्थूणम् । ऊर्णा । ऊर्णम् । स्थूणा स्तम्भः । ऊर्णा मेषादिलोम ।

गृहशशाभ्यां क्लीबे । नियमार्थम् । गृहस्थूणम् । शशो-  
र्णं शशलोमनीसमरः ।

प्रावृद् विप्रुद् रुदतृद्विदत्विषः । स्त्रियां स्युः । विप्रुषः  
स्पर्शमात्रवेद्या जलकणा इति वाचस्पतिमिश्राः ।

दर्विविदिवेदिखनिशान्यश्रिवेशिकृष्योषधिकव्य-  
ङ्गुलयः । पक्षे डीप् । दर्वी । दर्विरित्यादि ।

तिथिनाडिरुचिवीचिनालिधूलि(किकि)कैलि छवि-  
रात्र्यादयः । इयं तिथिरित्यादि । तिथयो द्वयोरिसमरः । नि-  
खिलान्निशिपूर्णमातिथीन् । इतिश्रीहर्षः ।

शष्कुलिराजिकुव्यशनिवर्ति भुकुटि त्रुटि वलि  
पङ्क्तयः । एतेऽपि स्त्रियां स्युः ।

प्रतिपदापद्विपत्संपत् शरत्संसत्परिषदुषः सावित्-  
क्षुत्पुन्मुत् समिधः । इयंप्रतिपदित्यादि । उषाः प्रातर्देव-



# ११२२ व्याकरणसिद्धान्तसुधानिधौ द्वितीयाध्याये

ता । जगद्वन्धां देवीमुषसमिव वन्दे भगवतीमिति भवभूतिः ।

आशीर्धूः पूर्णीर्द्धारः । इयमाशीरित्यादि ।

अप्सुमनः समासिकतावर्षाणां बहुत्वञ्च । पुष्पार्थोऽत्र सुमनःशब्दः । प्रायिकं चैषां बहुत्वम् । एका च सिकता तै-  
लदानेऽसमर्थेति भाष्यम् । समां समां विजायते इति सूत्रम् ।  
वेद्या श्मशानसुमना इव वर्जनीयेत मृच्छकटिकायाम् ।

स्रक्त्वक् ज्योग्वाग्यवागूनौस्फिचः । स्पष्टम् ।

तृटिसिमा संवध्याः । स्पष्टम् ।

शुल्लिधेणि खार्यश्च । स्पष्टम् ।

ताराधाराज्योत्स्नादयश्च । शलाका स्त्रियां नि-  
त्यम् । नित्यग्रहणमन्येषां कचिद्व्यभिचारसूचनार्थम् ।

इति स्वधिकारः

पुमान् । अधिकारोऽयम् । अधिकारान्तरपर्यन्तः ।

घञञन्तः । पाकस्त्यागः । करो गरः । भावार्थ एवेदम् ।  
नपुंसकत्वविशिष्टे भावे क्तस्युद्भ्यां स्त्रीत्वविशिष्टे तु क्तिनादि-  
भिर्वाधितत्वेन परिशेषात् । कर्मादौ तु घञाद्यन्तमपि विशेषालिङ्गं  
'संवन्धमनुवर्तिष्यते' इति भाष्यप्रयोगात् ।

घाजन्तश्च । विस्तरः । गोचरः । चयः । जयः ।

भयलिङ्गभगपदानि नपुंसके । स्पष्टम् ।

नञन्तः । यज्ञः । यत्नः ।

याञ्ज्यास्त्रियाम् । पूर्वापवादः ।

क्यन्तौ घुः । किमत्ययान्तो घुमंज्ञो धातुः पुंसि । आधिः ।  
निधिः । उदाधिः । क्यन्तः किम् दानम् । घुः किम् । जाज्ञिर्वाजम् ।

इषुधिः स्त्रीच । पूर्वस्यापवादः ।

देवासुरात्मस्वर्गगिरिसमुद्रनखकेशदन्तस्तनभुज-



कण्ठखङ्गशरपङ्काभिधानानि । एतत्पयार्याः पुंसि । देवाः ।  
अमराः । असुरा दैत्याः । आत्मा क्षेत्रज्ञः । स्वर्गः नाकः । गि-  
रिः पर्वतः । समुद्रोऽकूपारः । नखः कररुहः । केशः कचः । द-  
न्तः दशनः । स्तनः कुचः । भुजो दोः । कण्ठः गलः । खङ्गः  
करवालः । शरो मार्गणः । पङ्कः कर्दमः इत्यादिः ।

त्रिविष्टपत्रिभुवने नपुंसके । स्वर्गपर्यायत्वेन प्राप्त-  
पुंस्त्वापवादः ।

द्यौःस्त्रियाम् । द्योदिवोस्तन्त्रेणोक्तिः ।

इषुवाहूस्त्रियाच । चात्पुंसि ।

बाणकाण्डौ नपुंसकेच । प्राग्वत् । नान्तः । रा-  
जा । तक्षा । अपवादो वक्ष्यते ।

ऋतुपुरुषकपोलगुल्ममेघाभिधानानि । ऋतुर्यज्ञइत्यादि  
अभ्रं नपुंसकम् । मेघनामत्वेन प्राप्तपुंस्त्वापवादः ।

उकारान्तः । प्रभुः । इक्षुः । विशेषवचनाभावे चेदम् ।

धेनुरज्जुकुहूसरयुतनु करेणु प्रियंगवः स्त्रियाम् ।

समासे रज्जुः पुंसिच । कर्कटरज्ज्वा । कर्कटरज्जुना ।

श्मश्रुजानुवसुस्वाहश्रुजतुत्रपुतालूनि नपुंसके  
वसुचार्थवाची । तेन वसुर्मयूखाग्निधनाधिपेषु इत्यादौ

पुंस्त्वम् ।

मद्गुमधु शीघुसानुकमण्डलूनि नपुंसकेच । चात्पुं-  
सि । रुत्वन्तः । मेरुः । सेतुः ।

दारुकशेरुवस्तुमस्तूनि नपुंसके । पूर्णापवादः ।

प्राग्रहमरकारान्तः । रात्रिपदिवसाभिधानभिसतः प्राक्  
अकारान्त इत्यधिकारः ।

कोपधः । स्तवकः कल्कः ।



११२४ व्याकरणसिद्धान्तसुधानिधौ द्वितीयाध्याये

चिबुकशालूक प्रातिपदिकांशुकोल्मुकानि नपुंसके । पूर्वापवादः । कण्टकानीकसरकमोदक चषकमस्तक पुस्तक तटाक निष्क शुष्कवर्चस्क पिनाक भाण्डक पुलाकानि नपुंसकेच ।

टोपधः । अकारान्तत्वे सति टोपधः पुंसि । घटः । पटः । किरीटमुकुटललाटवटीट शृंगाट कराट लोष्ठानि नपुंसके । कुट-कूटकवाटकपट तटनिकटकीटकटानि नपुंसकेच । चात्पुंसि ।

णोपधः । गुणः । पाषाणः ।

ऋणलवणपर्णतोरणरणोष्णानि नपुंसके । पूर्वा-पवादः । कार्षापणस्वर्णसुवर्णव्रणचरणवृषणाविषाणचूर्णतृणानि नपुंसके च ।

थोपधः । रथः । काष्ठपृष्ठरिक्थोक्थानिनपुंसके ।

काष्ठा दिगर्थास्त्रियाम् । इमाः काष्ठाः । तीर्थप्राथयू-थगाथानि नपुंसके च ।

नोपधः । इनः । फेनः । जघनार्जन तुहिन कानन वृजि-न विपिन वेसन शमनमिथुनश्मशानरत्ननिम्नचिह्नानि नपुंसके । पूर्वापवादः । मानयानाभिधान नलिनोद्यानशयनासनस्थान चन्द-नालानसमानवसनभवनसंभावनविभावन विमानानि नपुंसके च ।

पोपधः । यूपः । दीपः । पापरूपोडुप तल्पशि-ल्पपुष्पशष्प समीपांतरीपाणि नपुंसके । पूर्वापवादः ।

शूर्पकुतपकुणपट्टीपविटपानिनपुंसकेच । शूर्पः इदं शूर्पमित्यादि

भोपधः । स्तम्भः कुम्भः

तलभं नपुंसकम् । पूर्व स्यापवादः ।

जृम्भं नपुंसकेच । भोपधः । सोमः । भीमः ।

रुक्म सिध्मयुग्मैध्मशुल्माध्यात्म कुङ्कुमानि नपुं-



सके । पूर्वापवादः ।

संग्रामदाडिमकुसुमाश्रम क्षेमक्षौमहोमोहामानि  
नपुंसकेच । योपधः । समयः । हयः ।

किसलयहृदयोत्तरीयाणि नपुंसके । गोमयकषाय-  
मलयान्वयान्वयानि नपुंसकेच । रोपधः । क्षुरः ।

अङ्कुरः ।

द्वाराग्रस्फारतक्रचक्रवप्रक्षिप्रक्षुद्रच्छिद्र नारतीरदू-  
रकृच्छरन्धाश्रश्वभ्र(ग)मीर तिमिरकूरविचित्रकेयूरके-  
दारोदर शरीरकन्दर मन्दारपञ्जरजठराजिरवैरचाम-  
रपुष्करगह्वरकुहरकुटीरकुलीरचत्वार काश्मीरनीरा-  
म्बरशिशिर तन्त्रमन्त्रक्षेत्रमित्रकलत्रचित्रसूत्रव कत्र-  
नेत्रगोत्राङ्गुलित्रभलत्रास्त्रशास्त्रवस्त्र पत्र पात्रक्षे-  
त्राणि नपुंसके । पूर्वापवादः ।

शुक्रमदेवतायाम् । इदं शुक्रं रेतः ।

चक्रवज्रान्धकार सारवारपारक्षीरतोमर शृङ्गारभृ-  
ङ्गारमन्दारोशीरतिमिरशिशिराणिनपुंसकेच । सोपधः ।  
वत्सः । वायसः । महानसः ।

पनसाबिसवुस साहसानि नपुंसके । चमसां-  
सरसनिर्यासोपवासकार्पासवास मास कांसमांसानि  
नपुंसकेच । कंसं चाप्राणिनि । कंसोऽस्त्री पानभाजनम् ।  
प्राणिनि तु कंसो राजा ।

समाप्नोऽकारान्ताधिकारः ।

रश्मिदिवसाभिधानानि । एतानि पुंसि । रश्मिः  
मयूखः । दिवसः । घस्रः ।

दीधितिः स्त्रियाम् । पूर्वापवादः ।



दिनाहनी नपुंसके । तद्व ।

मानाभिधानानि । कुडवः । प्रस्थः ।

द्रोणाढकौ नपुंसकेच । इदं द्रोणम् अयं द्रोणः ।

खारीमानिके स्त्रियाम् । इयं खारी । इयं मानिका ।

दाराक्षतलाजामूनां बहुत्वंच । एते वयमिमे दाराः ।

नाड्यपजनोपपदानि व्रणाङ्गपदानि । अयं नाडी-  
व्रणः । अपाङ्गः जनपदः । उक्तस्थले क्लीबत्वानिष्टस्यर्थं सूत्रम् ।

मरुद्गरुत्तरदृत्विजः अयं मरुदित्यादि ।

ऋषिराशिदृतिग्रान्थिक्रिमिध्वनिबलिकौलि मौलि-  
रविकविकपिमुनयः । ध्वजगजमुञ्जपुञ्जाः ।

हस्तकुन्त व्रातवातदूतधूर्तसूतचूतमुहूर्ताः । मुहूर्तो-  
ऽस्त्रियामित्यमरः ।

खण्डमण्डकरण्डवरण्ड तुण्डगण्ड मुण्डपाखण्ड  
शिखण्डाः ।

वंशांशपुरोडाशाः । पुरोदाश्यते इति पुरोडाशः । नि-  
पातनाहुत्वम् ।

हृदकन्दकुन्दबुद्बुदशब्दाः । अर्घपाथिमथ्यभुक्षिस्त-  
म्बनितम्बपूगाः । पल्लव पल्वल कफरेफ कटाहनिर्व्यूहम-  
ठमणि तरङ्गतुरङ्गगन्धस्कन्धमृदङ्ग सङ्ग समुद्रपुरंवाः ।

सारथ्यतिथिकुक्षिबस्ति पाण्यञ्जलयः । इति पुंलि-  
ङ्गाधिकारः ।

नपुंसकम् । अधिकारोऽयम् ।

भावे ल्युङन्तः । हसनम् । भावे क्तिप् । इध्मव्रश्चनः ।  
कुठारः ।

निष्ठा च । भाव इत्यनुवर्तते । हसितम् । गीतम् ।



त्वष्ट्यजौ तद्धितौ । शुक्लत्वं । शौक्ल्यम् । पितृसामर्थ्या-  
त्पक्षे स्त्रीत्वम् । चातुर्थम् । चातुरी । सामग्यम् । सामग्री ।

कर्माणि च ब्राह्मणादिगुणवचनेभ्यः । ब्राह्मणस्य कर्म-  
ब्राह्मण्यम् ।

यद्यदक् यगज्जण्वुञ्छाश्च । भावकर्मणोरनुवृत्तिः ।

स्तेनाद्यत् । स्तेयम् ।

सख्युर्यः । सख्यम् ।

कपिज्ञात्योर्दक् । कापेयम् ज्ञातेयम् ।

पत्यन्तपुरोहितादिभ्यो यक् । आधिपत्यम् ।

प्राणभृज्जातिवयोवचनोद्गात्रादिभ्योऽञ् औष्ठम् ।  
औद्गात्रम् ।

युवादिभ्योऽण् । द्वैहायनम् ।

द्वन्द्वमनोज्ञादिभ्यो वुञ् । पैतापुत्रकम् । मानोज्ञकम् ।

हौत्रादिभ्यः । अच्छावाकीयम् ।

अव्ययीभावः । अधिक्षि । 'द्वन्द्वैकत्वम्' । पाणिपादम् ।

अभाषायां हेमन्तशिशिरावहेरारात्रे च । अनञ्कर्म-  
धारयस्तपुरुषः । अधिकारोऽयम् ।

अनल्पे छाया शरच्छायम् ।

राजामनुष्यपूर्वा सभा । इनसममित्यादि ।

सुरासेनाच्छायाशालानिशास्त्रियांच ।

शिष्टः परवत् । अन्यस्तत्पुरुषः परवल्लिङ्गः स्यात् ।

रात्राह्राहाः पुंसि । अपथपुण्याहे नपुंसके ।

संख्यापूर्वारात्रिः । संख्येति किम् । सर्वरात्रः ।

द्विगुः स्त्रियांच । पञ्चमूली । त्रिभुवनम् ।

इसुसन्तः । हविः । धनुः ।



# ११२८ व्याकरणसिद्धान्तसुधानिधौ द्वितीयाध्याये

अर्चिः स्त्रियांच । इयमिदंवाऽर्चिः ।

च्छादिः स्त्रियामेव पटलं छादिरित्यमरः । साहचर्यात्कृत्रे  
इतित्वमरव्याख्यातारः ।

मुखनयनलोहवनमांसरुधिरकार्मुक विवरहल घ-  
नान्नाभिधानानि । मुखम् । आननम् । नयनम् । लोचन-  
मित्यादि ।

सीराथौदनाः पुंसि । वक्त्रनेत्रारण्यगाण्डीवानि-  
पुंसिच । अटवी स्त्रियाम् ।

लोपधः । कुलम् । कूलम् । स्थलम् ।  
तूलोपलतालकुसुलतरल कवलदेवलवृषलाः पुंसि । अ-  
यं तूलः ।

शीलभूलमङ्गलसामलकमलतलमुसलकुण्डलेपल-  
लसृणालवालनिबलपलगलाविडालासिलशूलाः पुंसिच ।

शतादिःसंख्या । शतम् । सहस्रम् । शतादिरिति किम् ।  
एको द्वौ बहवः । पूर्वपदभ्रमनिरासार्थं संख्यापदम् । शतशृ-  
ङ्गो नाम पर्वतः ।

शतायुतप्रयुताः पुंसिच ।

लक्षाकोटी स्त्रियाम् । कियती पञ्चसहस्री कियती ल-  
क्षाऽथकोटिरपि कियती । 'वा लक्षा नियुतंचतदित्यमरात्कृत्रेऽपि  
लक्षम् ।

शङ्कुः पुंसि । सहस्रः कचित् ।

मन्ध्रचक्रोऽकर्तरि । मन्त्रन्तो व्यचक्रः कृत्रे ननु कर्तार ।  
चर्म । वर्म । व्यच् किम् । अणिमा । माहिमा । अकर्तरिकिम् ।  
ददाति दामा ।

ब्रह्मन् पुंसिच । नामलोमनी नपुंसके । प्रपञ्चार्थम् ।



असन्तो ह्यचकः ॥ यशः । मनः तपः । अचकिम्  
चन्द्रमाः ॥

अप्सराः स्त्रियाम् ॥ ज्ञान्तं । पत्रम् । छत्रम् ॥

यात्रामात्राभस्त्रादंष्ट्रावरत्राः स्त्रियामेव ॥ भृत्रा-  
मित्र[छात्रपुत्रमन्त्र]वृत्रमेदोष्ट्राः पुंसि ॥ तस्यमित्राण्य-  
मित्रास्ते इति माघः ॥

पत्रपात्रपावित्रसूत्रच्छत्राः पुंसिच ॥ बलकुसुमयुद्ध-  
पत्तनरणाभिधानानि ॥ पद्मकमलोत्पलानि पुंसिच ।  
वापुंसिपद्ममित्यमरः ॥ पद्माद्विमेमाट्टपिखञ्जरीटानिति श्रीहर्षः ॥

आहवसंग्रामौ पुंसि ॥ आजिः स्त्रियामेव । फल-  
जातिः । फलवाची शब्दः क्लीबे । आमलकम् । आम्रम् ॥

वृक्षजातिः स्त्रियामेव । कचिदेवेदम् । हरीतकी ॥

वियज्जगच्छकन् कृषत् पृषत् शकृत् यकृदुदञ्चि-  
तः नवनीतावतानृतामृतनिमित्तवित्तपित्तव्रतरजतवृ-  
त्तपालितानि ॥ आद्धकुलिशदैवपीठकुण्डाङ्गाङ्गददधि-  
सक्थ्याज्यस्यदाकाशकण्वबीजानि दैवं पुंसिच ॥ धा-  
न्याज्यसस्य रूप्य कुप्यपण्यधिष्ण्यहव्यकव्यकाव्यम-  
त्यापत्यमूल्यशिक्यकुड्यहर्ष्यतूर्यसैन्यानि ॥ द्वन्द्वबर्ह-  
दुःखबडिशपिच्छबिम्बकुटुम्बशरवृन्दारकाणि ॥ अक्ष-  
मिन्द्रिये ॥ इति नपुंसकाधिकारः ।

स्त्रीपुंसयोः । गोमणियष्टिमुष्टिपाटलिशालमलितृटि-  
मषिमरीचयः ॥ मन्युसिन्धुकर्कन्धु किष्कुण्डुरेणवः ॥  
शुणवचनमकारान्तं नपुंसकञ्च ॥ त्रिलिङ्गमिति फलिता-  
र्थः । पटु, पटुः, पटूरी ॥

अपत्यार्थतद्धिते ॥ औपगवः ॥ औपगवी ॥



११३० व्याकरणसिद्धान्तसुधानिधौ द्वितीयाध्याये

इति स्त्रीपुंसाधिकारः ॥

पुंनपुंसकयोः घृतभृतमुस्तक्ष्वेलितैरावतपुस्तकमुस्त-  
लोहिताः ॥ शृङ्गार्धनिदाघोद्यमशल्यदृढाः ॥ व्रजकुञ्ज-  
कुथकूर्चपुच्छदर्पाभार्द्धिर्चदर्भपुच्छाः ॥ कबन्धौषधायुष्मा-  
न्धाः ॥ दण्डमण्डखण्डशवसैन्धवपाश्वर्काशकुशका-  
शांकुशकुलिशाः ॥ शलाकायां कुशा । अयोविकारः कुशा ।

गृहमेहदेहपट्टपट्टहाष्टापदाम्बुदककुदाश्च ॥

इति पुंनपुंसकाधिकारः ॥ अविशिष्टलिङ्गम् ॥  
अन्ययम् ॥ कतियुष्मदस्मदः । णान्तासंख्या ॥ शिष्टा  
परवत् ॥ षान्तनान्तभिन्ना संख्या विशेष्यलिङ्गा ॥

गुणवचनं च । धर्मिलिङ्गमित्यर्थः ॥

कृत्यांश्च ॥ करणाधिकरणयोर्ल्युट् ॥ सर्वादीनि  
सर्वनामानि ॥ स्पष्टार्थेयं त्रिसूत्री । इति प्राणिनीयलिङ्गा-  
नुशासनं समप्तम् ॥



प्रकृतमनुसरामः

# इदमोऽन्वोदशोऽशनुदात्त स्तृतीयादौ॥३२॥

अन्वादेशविषयस्येदंशब्दस्य तृतीयादावनुदात्तोऽन्वादेशः  
स्यात् एकस्मिन् विधाबुद्देश्यत्वेनोपात्तस्य विध्यन्तरेऽप्युपदेशो-  
पादानमन्वादेशः । पश्चात्कथनमात्रस्य तथात्वे देवदत्तं भोज्य  
इमं च यज्ञदत्तमित्याचक्ष्यमाणस्यैनादेशस्य प्रसङ्गात् । तत्र  
प्रत्यासत्त्या इदमैव कथितस्यानुकथनमेव तथेति भ्रान्तिनिरासा-  
र्थम्—अन्वादेशश्च कथितानुकथनमात्रमिति भाष्यम् । तेन  
शब्दान्तरेणेदमा वेति नाग्रहः । अतएवैकस्याभिधेयस्य पूर्वश-  
ब्देन प्रतिपादितस्य द्वितीयं प्रतिपादनमन्वादेश इति वृत्तावु-  
म् । उद्देश्यत्वं च तत्कोटिप्रवेशसाधारणम् । वन्यद्विपेनोन्मथिता-  
त्वगस्य, अथैनमद्रेस्तनयाशुशोचेत्यत्रास्येत्यस्योद्देश्यत्वविशेषण-  
त्वात् । अथ कथं भीरुरयं त्वमेव तदिमं राधे गृहं प्रापयेति ।

अत्राहुः—तदमुमिति अदःशब्द एव पाठ्यइति । अन्ये तु  
भीरुरयमिति न विधिः किन्त्वनुवाद इति ।

तत्र । पर्वतोवह्निमानित्यत्र वह्नेरिव विषयताविशेषस्यैवात्र  
विधिपदार्थत्वाद्ज्ञातज्ञापकत्वरूपस्य विधित्वस्याविवक्षितत्वात् ।  
अयं भीरुरित्यानुपूर्व्या इदमुद्देशेन भीरुत्वस्य विधेयत्वावश्यक-  
त्वात् । अपूर्वं बोधायितुमित्यस्य कोर्थः, सम्बोधयं बोधायितुमि-  
ति वा यं कंचिदिति वा । नाद्यः । सम्बोधनरहितवाक्ये त-  
दसिद्धेः । तदेनमुल्लाङ्घितशासनं विधेरित्यादेरसिद्धेश्च । ना-  
न्त्यः । प्रकृतेऽपि तस्य सत्त्वात् ।



## ११३२ व्याकरणसिद्धान्तसुधानिधौ द्वितीयाध्याये

तस्माद्वाक्यद्वयस्य परस्परनिरपेक्षत्वे सत्येवान्वादेशः । अत्रापि भीरुत्वस्य तच्छब्देन हेतुत्वप्रतीतेरेकवाक्यत्वान्न तथा । वन्यद्विपेनोन्मथिता त्वगस्येत्यस्य शोचनहेतुत्वेऽपि तस्यशब्दानुपात्तत्वान्नदोष इति केचित् । एतेनायं दण्डोहरानेन । एतमातङ्गितं विद्यादित्यपि व्याख्यातम् । मर्यादाभिर्विधौ च य इत्यनेन सहैकवाक्यत्वात् । तदुक्तं वृत्तिकारैः—यत्र किञ्चिद्विधाय वाक्यान्तरेण पुनरन्यदुपदिश्यते सोऽन्वादेशः, इहतु वस्तुनिर्देशमात्रं कृत्वैकमेव विधानमिति । एतेन निरपेक्षत्वान्नान्वादेशत्वमिष्यपास्तम् । अनु-पश्चादादेशो विधिरिति निराकाङ्क्षत्वस्य प्रतीयमानत्वात्(१) ।

यत्तु तथापि तदेनमुल्लङ्घितशासनंविधे विधेहि कीनाशनि-  
केतनातिथिमित्येतद्विरोध इति तन्न । यद्वाक्यापेक्षमन्वादेशत्वं  
तद्वाक्यार्थमात्रस्यान्वादेश वाक्यार्थहेतुत्वे एवान्वादेशात्वाभावात् ।  
तदेनमित्यत्र चानेकवाक्यार्थानां हेतुत्वादिति दिक् ।

हे रोहिणि त्वमसि शीलवतीषु धन्या ।

एनं निवारय पतिं सखि दुर्विनीतम् ।

जालान्तरेण मम वासग्रहं प्रविष्टः ।

श्रोणीतटं स्पृशति किं कुलधर्म एषः ।

इत्यत्र त्वयं श्रोणीतटं स्पृशति एनं निवारयेति व्यत्यासे-  
न योज्यम् । आशीविषेण रदनच्छददंशदानमेतेन ते पुनरनर्थ-  
तया न गण्यमित्यत्र त्वन्वादेशविषयत्वमविवक्षितम् । अभून्नृपो  
विबुधसख इत्यत्रानद्यतनत्ववदित्याहुः ।

ननु टायामोसि चान्वादेशो वक्ष्यते, अन्याः सर्वा हलाद-  
य एव विभक्तयः, तत्र इद्रूपलोपैर्नैवसिद्धमतोऽनुदात्तत्वमात्रं

(१) गम्यत्वादिति पाठान्तरम् ।



विधेयमिति चेत् । न, साकच्कार्यमादेशारम्भात् । नहि तत्रे-  
द्रूपलोपो लभ्यते । अक इति प्रतिषेधात् । इमकाभ्यां छात्रा-  
भ्यां रात्रिरर्थात्, अथो आभ्यामहरप्यधीतमिति । शित्करणं  
तु सर्वादेशार्थम् । अन्यथाऽल्लोन्त्यस्य स्यात् ।

नचान्त्यादेशे प्रयोजनाभावादेतद्व्यावृत्तिः, सदाद्यत्वेनैव  
तत्राकारसत्त्वादिति वाच्यम् । आदेशान्तरप्रतिषेधार्थत्वेन सा-  
र्थक्यसम्भवान्न । मो राजि समः कावित्यादिवत् । यद्वाऽकारद्व-  
यात्मकोयमादेशो ऽनेकाल्त्वात्सर्वस्य भविष्यतीति न कर्तव्यं  
शित्वम् । यद्वाऽनुदात्तत्वमात्रं विधेयम् । विचित्रास्तद्धितवृत्तय  
इत्यन्वादेशेऽकचोऽनुत्पत्तेः । महाविभाषाधिकारेण व्यवस्थित-  
विभाषाविज्ञानात् । नचाकचं विनाऽज्ञातार्थानवबोधः । आदे-  
शपक्षेऽपि समानत्वात् । प्रकरणादिना तदुपपादने त्वकचमन्तरे-  
णापि तदुपपत्तेः । लाघवस्य सम्भवात् ।

अत्रंदमवधेयम् । अन्वादेशपक्षे आभ्यामिति सर्वानुदात्त-  
म् । सुप्स्वरेण विभक्तेरप्यनुदात्तत्वात् । अन्वादेशत्वाभावे  
तु अन्तोदात्तम् । ऊडिदंपदाद्यप्पुम्रैद्युभ्य इति विभक्तेरुदा-  
त्तत्वात् । नन्वन्वादेशत्वेऽपि उक्तसूत्रेण विभक्तेरुदात्तत्वं स्या-  
त् । नचेष्टापत्तिः । प्रतेवभ्रूविचक्षणशंसामि, आभ्यां गा अनुइ-  
त्यादौ तददर्शनात् । मैवम् । अन्तोदात्तग्रहणानुवृत्त्या अन्तो-  
दात्तादिदमादेः परस्या एव विभक्तेरुदात्तविधानात् । अशश्चा-  
नुदात्तत्वात् ।

स्यादेतत् । तथापि सावेकाचस्तृतीयादिर्विभक्तिरित्याद्यु-  
दात्तत्वं दुर्वारम् । साविति सप्तमीबहुवचनस्य ग्रहणात् ।

यत्तु हरदत्तः । ऊडिदमिति सूत्रेः अन्तोदात्तानुवृत्तिसामर्थ्या-  
न्नात्र सावेकाच इत्यस्य प्रवृत्तिः । अनेन तेन वा उदात्तत्वे वि-



शेषाभावात् । नच यदीमेना उशत इत्यत्र शसोव्यावृत्त्या तस्य चरितार्थत्वम् । तत्र सावेकाच इत्यस्याप्रवृत्तेरिति वाच्यम् । ग्रीवायां बद्धोऽपि कक्ष आसनि मत्स्यं नदीन उदमिक्षियन्तमित्यादिवारणाय एकाच इत्यस्यावश्यमनुवर्त्यतया तत एव सिद्धेः । अन्तोदात्तानामेवासन्नित्यादीनामादेशविधौ पाठात् । यद्वा साविति प्रथमैकवचनमेव ग्राह्यम् । नच त्वयेत्यत्रातिप्रसङ्गः । नगोऽन्वन्साववर्णेति प्रतिषेधात् । शेषेलोपष्टिलोप इति पक्षे सावेका च्त्वाभावाच्च । रूपविवक्षायां प्रयोजनाभावादभिरित्यादौ प्राप्तिरेव नास्तीति ।

तच्चिन्त्यम् । आभ्यामिसेतच्चावृत्त्यैवान्तोदात्तानुवृत्तेरुपक्षीणत्वात् । नहि तत्र सावेकाच इत्यस्य प्रवृत्तिः । सप्तमीबहुवचने एषु इत्यत्र ए इतिरूपं तस्याभ्यामित्यत्राभावात्, तथाच एभिरग्रे सुन्वन्तिसोमान्पिवासि त्वमेताभित्यादौ एइति रूपसत्त्वाद्विभक्ते रुदात्तत्वप्रसङ्गः स्यादेव । अन्ये त्वन्वादेशेऽशमुदाहरन्ति । सप्तमीबहुवचने एष्विति अशादेशो भवत्येकाच् । प्रथमैकवचने त्वयमेकाच् नभवतीति स्वराप्रसङ्गइति कैयटग्रन्थानुसारादिष्टापत्तिर्वैदिकपाठविरोधात् । द्वितीयसमाधानमप्ययुक्तम् । रूपाविवक्षायां दोषाभ्यां स्वाहेत्यादौ तैतिरीयके मध्योदात्तविरोधापत्तेः । प्रथमैकवचने तस्यैकाच्त्वात् । इन्द्रो जातो वसितस्य राजेत्यत्रान्तोदात्तत्वानुपपत्तेश्च । यानितिरूपस्य षष्ठ्यामभावात् । सप्तमीबहुवचनग्रहणे तु यादिति तकारान्तप्रकृतिरूपस्य षष्ठ्यामपि सत्त्वात्सिद्धं विभक्तेरुदात्तत्वमिति ।

अत्रदीक्षिताः—सावेकाच इत्यत्राप्यन्तोदात्तग्रहणमनुवर्तनीयमतोऽन्वादेशे आभ्यामेभिरित्यादौ नोदात्तत्वप्रसङ्गः । वृत्तिकारादिभिस्तदनुक्तावपि फलानुरोधेन तदनुवर्तने बाधकाभावात् ।



# एतदस्रतसोस्रतसौ चानु- दात्तौ ॥३३॥

अन्वादेशविषयस्यैतदोऽश्रयात् सचानुदात्तस्रतसोः पर-  
तस्तौ चानुदात्तौ स्तः । एतस्मिन् ग्रामे सुखं वसामः, अथो  
त्राधीमहेऽतो न गन्तास्मः । व्रतसोः प्रत्ययस्वरेणोदात्तत्वं  
माभूदिसनुदात्तारम्भः ।

ननु व्रतसिलोः कृतयोः प्रकृतेर्लित्स्वरेणोदात्तत्वे शेषनि-  
घातेनानुदात्तश्चतयोर्भविष्यतीति व्रतसौचानुदात्तावित्यंशो न  
कार्य इति चेत् । न, लित्स्वरस्य परत्वेऽपि नित्यत्वादनुदात्त-  
स्यैव प्रसङ्गात् । कृताकृतप्रसङ्गित्वेन तस्य नित्यत्वात् । लित्स्व-  
रस्त्वनुदात्ते कृते न परिवर्तते । अनुदात्तविधानसामर्थ्यात् । तत-  
श्च पूर्वस्य उदात्तभाविनो विरहे व्रतसोः यथाप्राप्तः प्रत्यय-  
स्वर एव यथा स्यात् । अपवादनिर्मुक्ते उत्सर्गस्य प्रवृत्ति-  
नियमात् । अत एव गोः पदम् वृष्टोदेव इत्यत्र वर्षममाण-  
ऊलोपश्चास्यान्यतरस्यामिति णमुल ऊकारलोपस्य च सहविधा-  
नात् लित्स्वराभावे प्रत्ययाद्युदात्तत्वे सति कृदुत्तरपदप्रकृतिस्वरे-  
णान्तोदात्तपदमिति सिद्धान्तः । तस्मादवश्यारभ्यमनुदात्तत्वम् ।

## द्वितीयाटौस्स्वेनः ॥३४॥

द्वितीयायां टापि ओसोश्चेदमेतदोरेनादेशः स्यादन्वादेश-  
विषये । इमं छात्रं छन्दोऽध्यापय, एनं व्याकरणमध्यापयेत्यादि ।  
एतं छात्रं छन्दोऽध्यापय, अथो एनं व्याकरणमध्यापयेत्यादि ।  
यद्यपि पूर्वसूत्रे इदमित्यस्य नानुवृत्तिः तथाप्यत्र स्थानि-



विशेषानुपादानादवश्याक्षेप्ये तस्मिन्नपेक्षालक्षणेनाधिकारेण पूर्व-  
सूत्रोपात्तयोरिदमेतदोरनुवृत्तेः स्थानित्वसिद्धिः । एतमातं छितं  
विद्यात्, अयं दण्डो हरानेन इत्यादौ तु यथादेशस्तथा व्या-  
ख्यातम् । तथाचैतच्छब्दस्य पूर्वोक्तार्थचतुष्टयपराकारपरामर्षक-  
त्वात् छिद्विधाबुद्देश्य परामर्शकत्वमेव नास्ति । उभयभिन्नार्थे  
छित्वामित्यस्यैव चतुर्थचरणानुसारेणार्थसिद्धत्वात् । अयं दण्ड  
इत्यत्रापि इदमुद्देशेन दण्ड एव विधेयः ।

तथा च पूर्वविधाबुद्देश्यत्वेन दण्डस्यानुपादानान्नान्वादे-  
शत्वम् । अतएव पूर्वस्मिन् विधाबुद्देश्यत्वेनोपात्तस्येत्युक्तम् ।  
नच तत्र मानाभावः । भाष्याद्युदाहृतस्योक्तप्रयोगस्यैव तथात्वात् ।

अथ कथं 'शोणं पदप्रणयिनं गुणमस्य पश्य किंचास्य  
सेवनपरैव सरस्वती या । एनं भजस्व सुभगे भुवनाधिनाथं  
के वा भजन्ति तमिर्म कमलाशयाने'ति । नचान्वादेशमादाय द्वि-  
तीयस्यनान्वादेशत्वमिति वाच्यम् । अन्वादेशलक्षणस्य साधार-  
ण्यात्तथाकल्पने मानाभावात् । नच विध्यर्थकप्रत्ययान्तपदघ-  
टितवाक्ये एव तदिति वाच्यम् । मानाभावात् । अथैनं प्रत्य-  
बोधयदित्यादिप्रयोगविरोधाच्च ।

उच्यते तत्रेदंशब्दस्योद्देश्यपरामर्षकत्वाभावात्, तच्छब्दे-  
नैव निर्दिष्टत्वात् । नच वैयर्थ्यम् । संभेदे[१] तदभावात् । अत  
एव 'योविकल्पमिदमर्थमण्डलं पश्यतीश निखिलं भवद्रपुः । आ-  
त्मपक्षपरिपूरिते जगत्पश्य नित्यसुखिनः कुतो भय'मित्यत्र इदं-  
शब्दस्य तच्छब्दसमानार्थकत्वं काव्यप्रकाशादावङ्गीकृतं एवं  
'यत्तदूर्जितमत्युग्रं क्षात्रं तेजोऽस्य भूपतेः । दीव्यतासैस्तदा तेन  
नूनं तदपि हारितम्, ॥ 'करवाल करालदोः सहायो युधि यो-

(१)संभेदे नान्यतर वैयर्थ्यमिति न्यायात् ।



ऽसौ विजयार्जुनैकमलः । 'यदि भूपतिना स तत्र कार्ये विनियुज्येत ततः कृतं कृतं स्यात्' । इत्यादौ यच्छब्दाव्यवहितोत्तरवर्तिनोस्तददसोरपि उद्देश्यमात्रसमर्पकत्वमित्यप्युक्तम् । एतेन त्वमेव तमिममित्यपि व्याख्यातम् । ऐकपद्येन योजयितुमशक्यत्वात् । नचविनिगमकाभावः । प्राथम्यस्यैव तथात्वात् इमं प्रसिद्धं । यः पूर्वमुक्तस्तं वरुणं केचन भजन्तीत्यर्थात् । एतेन 'विबुधैरसि यस्य दारुणैरसमाप्ते परिकर्मणि स्मृतः । तमिमं कुरु दक्षिणेतरं चरणं निर्मितराग मे हिमे' इति कुमारप्रयोगः । 'तमिमं ज्योतिष्ठादिभिरिष्टै'रिति कुसुमाञ्जलिश्च व्याख्यातः । अतएव 'तमेतं वेदानुवचनेन विविदिषन्ती'ति बृहदारण्यकं सङ्गच्छते । 'तमात्मेत्येवोपासीतेत्यारभ्येत्येषसेतुर्विधरण' इत्यन्तैः सूत्रादिभिः उक्तम् । एतं बुद्धेः साक्षिणमिति व्याख्यातत्वाच्च ।

'नपुंसकैकवचने एनदिति वक्तव्यम्' । अन्यथाऽतोमित्यम्भावे एनमित्यापत्तेः कुण्डमानय प्रक्षालयैनत्पारिवर्त्तयैनत् । नन्वेवं सर्वत्राप्येनत् एव वक्तव्यः त्यदाद्यत्वेन पुल्लिङ्गेनमित्यस्य क्लीवसाधारण्येन एनौ एनान् एने एनानीत्यस्य च सिद्धेरिति चेत् न एनाच्छ्रितक इत्यस्य चेष्टत्वात् अंतरङ्गानपि विधीन्वहिरङ्गोलुगवाधत इति त्यदाद्यत्वं बाधित्वा लुक्प्रवृत्तौ प्रत्ययलक्षणनिषेधात् त्यदाद्यत्वस्याप्रवृत्तेः ।

अत्र भाष्यं 'यथालक्षणप्रयुक्ते' इति प्रयोगानुपलम्भे लक्षणानुसारेण संस्कारप्रवृत्तिः तत्र न लुपताङ्गस्येत्यत्राङ्गाधिकारनिर्देशे तद्वहिर्भूते एतदादेशविधौ प्रत्ययलक्षणत्वादेन छ्रितक इति भाष्यं अथाङ्गसम्बन्धिकार्यमात्रे प्रत्ययलक्षणनिषेधो न त्वं ज्ञाधिकारविहितत्वाग्रहः तदा एतच्छ्रितक इति भाष्यमिति संप्रदायविदः ।

केचित्तु एतच्छ्रित इत्येव भवति सुपोधात्वितिलुका एनस्यैव नदादेशस्य बाधायाः एनदित्यस्य तकाराच्चारणसामर्थ्यादेकपदाश्रय-



११३८ व्याकरणसिद्धान्तसुधानिधौ द्वितीयाध्याये

त्वेनांतरंगे स्वमोर्लुकि प्रवृत्तावपि बहिरंगे समासलुकि तदप्रवृत्तेः ।

## आर्द्धधातुके ॥ ३५ ॥

ण्यक्षत्रियेति यावदधिकारोऽयं ननु व्यक्तौ पदार्थे तत्तद्व्यक्ती  
नां विशिष्य शास्त्रतात्पर्यविषयत्वादादर्द्धधातुक इति परसप्त-  
म्याभाव्यं तथाच पूर्वमार्द्धधातुकप्रत्ययोत्पत्तिः ततोवक्ष्य-  
माणैरादेशैर्भाव्यं अन्यथानिमित्ताभावात् तत्रार्द्धधातुकविशेषा-  
श्रयेषु जग्ध्यादिषु यद्यपि न दोषस्तथापि सामान्याश्रयेषु अस्तेभ्यः अ-  
जेर्वी चक्षिळः ख्याजादिषु दोषोदुर्वारः तथाहि भव्यं प्रवेयं आ-  
ख्येयं इति न स्यात् ण्यत्प्रत्ययोत्तरं आदेशोत्च्छ्रयणप्रसङ्गात् पूर्व-  
हलन्तत्वेन यत्प्रत्ययस्य दुर्लभत्वात् न च जातिपक्षमाश्रित्यार्द्धधा-  
तुकसामान्यमुपजीव्यं न तु विशेष इति वाच्यं निर्विशेषसामान्या-  
भावात् लव्यंपव्यमित्यादावार्द्धधातुकसामान्ये गुणावादेशयोः  
कृतयोर्हलन्तलक्षणस्य ण्यतोदुर्वारित्वाच्च । दित्स्यं धित्स्यमिति आर्द्ध-  
धातुकसामान्ये अतो लोपकृते ण्यत्प्रसङ्गाच्च न चाविशेषेण जग्ध्या-  
दीन् विधाय सार्वधातुकेनेति निषेधो विधास्यते न त्वार्द्धधातुकइत्यधि-  
कार इति वाच्यं सूत्रभेदप्रसङ्गात् ।

उच्यते जातिपक्ष एवाश्रयणीयः न चादित्स्यमिति दोषः  
अचोयदिसत्रत्यमज्ग्रहणमजंतभूतपूर्वादपितदर्थमिति विवक्ष्यमा-  
णत्वात् न च जातेः परत्वासम्भवः अतएव विषयसप्तम्या-  
श्रयणात् तथाचार्द्धधातुकविवक्षायां प्रथमतएवादेशादिप्रवृत्तौ  
पश्चाद्यथानिमित्तं प्रत्ययविशेषाव्यवतिष्ठन्ते बुद्धिस्थत्वं च अभि-  
व्यक्तेप्रत्ययविशेषे आर्द्धधातुकमित्याकारकबुद्धिविषयत्वमेवेति  
बोध्यं । व्यक्तिपक्षेतु आर्द्धधातुकास्विति पाठितव्यं अर्थ आदित्वाद-  
च्च सति सप्तम्या आर्द्धधातुकपरासुशब्दसंहतिषु व्युत्पाद्यमाना-



स्वस्त्यादीनां भवादय आदेशादित्यर्थः । नन्वङ्गाधिकारस्थे आर्द्धधा-  
तुकाधिकार एव जग्ध्यादीन्विधायायमधिकारस्त्यज्यतां मैवं जक्ष-  
तुः अधिजगे अध्यगीष्ट वभूव विव्यतुः इत्यत्र तत्तदादेशानामा-  
भीयत्वेनासिद्धत्वादुपधालोपाख्येत्ववुग्यणामभावापत्तेः । न-  
च तर्हि तेष्वत्रैव विधीयन्तामिति वाच्यम् । गतो गतवानित्य-  
न्नानुनासिकलोपस्य सिद्धत्वादतोलोपापत्तेः । आर्द्धधातुकोपदे-  
शकाले यदकारान्तमिति व्याख्यायासिद्धवत्सूत्रप्रसारख्याने तु  
एक आर्द्धधातुकाधिकारो मास्तु । आङ्गस्यैवाधिकारस्य विषयस-  
प्तमीत्वं परसप्तमीत्वं चेतिज्ञापकबलेनोभयरूपतासम्भवात् ।

## अदोजगधिल्यसि किति ॥३६॥

अदो जग्ध्यादेशः स्यात् । लपि तादौ कितिच । प्रज-  
ग्ध्यम् । जग्धः जग्धिः । अन्नमित्यत्रतुन । अन्नास्म इति निपा-  
तनादिति वृत्तिः ।

ननु ल्यबोदशात्पूर्वं क्त्वाप्रत्ययमाश्रित्यैव जग्धिरस्तु किं-  
ल्यपः पृथग्रहणेन । नच परत्वात्पूर्वमेव ल्यप् । प्रकृत्यादेश-  
स्य तकारादिप्रत्ययमात्रापेक्षतयान्तरङ्गत्वात् । ल्यवादेशस्य  
तु पूर्वपदापेक्षसमासापेक्षत्वेन बहिरङ्गत्वादितिचेद ।

मैवम् । अन्तरङ्गानपिविधीन् बहिरङ्गो लुग्बाधते इति ज्ञा-  
पनार्थत्वात् । तेन प्रधाय प्रस्थायेत्यादौ दधातेर्हिभावं स्थाधा-  
तोरित्वं च बाधित्वा ल्यवादेशः । अन्यथाऽन्तस्फुत्वात्तयोः  
प्रसङ्गे ल्यवादेशस्योपदोशिवद्वचनमनादिष्टार्थं बहिरङ्गलक्षणत्वादि-  
ति वचनमाश्रयणीयं स्यात् । तेन प्रदायेत्यत्र न ददादेशः  
प्रखन्येसत्र जनसनेत्यात्वाभावः, येविभाषेति विकल्पः । प्रक-



११४० व्याकरणसिद्धान्तसुधानिधौ द्वितीयाध्याये

स्येत्यनुनासिकस्य किञ्चलोरिति दीर्घाभावः, आपृच्छ प्रदीव्ये-  
त्यत्र नशृठात्रिति बोध्यम् । अत एव व्याघ्रभूतिरवादीत्—  
जग्धिधिधिर्यपियत्तदकस्मात्सिद्धमदस्ति कितीति वि-  
धानात् ।

हिप्रभृतीस्तु सदा बहिरङ्गो ल्यबुभवतीति कृतं तदु विद्धि ।

जग्धौ सिद्धेऽन्तरङ्गत्वात्कितीति ल्यबुच्यते ।

ज्ञापयत्यन्तरङ्गाणां ल्यपा भवति बाधनम् ।

**लुङ् सनोर्घस्तु ॥ ३७ ॥**

अदेर्घस्तु आदेशो लुङि सनिच । लृदित्वादङ् । अघस-  
त् । अत्तुमिच्छति जिघत्सति । सन्यङोरिति द्वित्वम् । हलादिः  
शेषः । सन्यत इतीत्वम् । कुहोश्चुरिति अभ्यासे जकारः । अ-  
च्युपसंख्यानम् । प्राप्तीति प्रघसः ।

**घञपोश्च ॥ ३८ ॥**

अनयोर्घस्तु । घासः । प्रघसः । उपसर्गेऽद इत्यप् ।

**बहुलं छन्दसि ॥ ३९ ॥**

घस्तां नूनम् । मन्त्रेघसेऽप्युपघालोपाभावार्थं बहुलोपादा-  
नम् । आत्तामत्तमध्यतो मेदउद्धृतम् । बहुलं छन्दसीत्यङभा-  
वः । सग्धिश्चमे । व्याख्यातम् ।

**लिट्यन्यतरस्याम् ॥ ४० ॥**

अदो लिटि अयमादेशो वा स्यात् । जघास आद । न-  
च भ्वादिषु घस्तु अदने इति स्वतन्त्रोऽपि धातुः तस्य जघासे-



ति, अत्तेश्चादिति सिद्धे किमनेनेति वाच्यम् । तस्यासार्वत्रिक-  
कत्वज्ञापनार्थत्वात् । तथाच यत्र लिङ्गं वचनं वास्ति तत्रैव त-  
स्य प्रयोगो नान्यत्र । तथाहि—पाठः शपि परस्मैपदे लिङ्गम् ।  
घसति । घसतु । अघसत् । घसेत् । लृदित्करणमाङ्गि । अ-  
घसदित्यादि । अनिद्कारिकासु पाठो बलाद्यार्थधातुके । घ-  
स्ता । घत्स्यति इत्यादि । सृधस्यदः क्प्ररजिति-विशिष्योपा-  
दानात् घस्मरः । अन्यत्रानभिधानम् ।

## वेजो वजिः ॥ ४१ ॥

वेजो लिटि परे वयिरादेशो वा उवाय । ऊयतुः । ऊयुः ।  
'लिटि वयोय'इति यकारस्य संप्रसारणनिषेधः । ववौ, ववतुः ।  
ववुरित्यादि । आदेशाभावपक्षे रूपम् ।

## हनो वध लिङि ॥ ४२ ॥

## लुङिच ॥ ४३ ॥

अत्र वधादेशः । वध्वात् । अवधीत् । विधिलिङ्स्त्वार्ध-  
धातुकत्वाभावान्न । हन्यात् । अकारस्योच्चारणार्थत्वे लुङि  
अतो हलादेर्लघोरिति हलन्तलक्षणावृद्धिः स्यात् । हन्तीति व-  
धकः । हन्तेर्णुल्ल । औपसंख्यानिको वधादेशः । तत्रातउपधा-  
या इति वृद्धिः प्राप्ता, जनिवध्योश्चेति यद्यपि निषिद्धा, तत्रापि  
स्थानिवद्भावाद्धनस्त इति तकारोऽन्तादेशः स्यात् । अवधीदि-  
त्यादौ एकाच उपदेशेऽनुदात्तादिति इट्प्रतिषेधश्च स्यात् ।  
इति प्राप्ते वार्तिकम् । 'आदेशे वृद्धितत्त्वप्रतिषेध इह्विधिश्चेति ।  
तथाचोक्तवचनादतिप्रसङ्गसमाधानमिति वार्तिकाभिप्रायः ।



भाष्यकृतस्त्वाहुः—अदन्त एवायम् । तेनातो लोपस्य स्थानिवद्भावाद्धलन्तत्वं नास्तीति वृद्धेरप्रसङ्गः । तत्त्वमप्यलो-  
न्त्यस्य विधीयमानमकारस्य लुप्तत्वाच्च भवति । स्वराविधौस्था-  
चिवच्चाभावात् । नापिधकारस्य अल्लोपस्य स्थानिवत्त्वेन धका-  
रस्यान्तत्वाभावात् । स्वोपदेशेऽनेकाच्त्वाच्च नेट्प्रतिषेध इति ।  
अन्यत्स्थानिवत्सूत्रे निर्णीतम् ।

**अत्मनेपदेष्वन्यतरस्याम् ॥४४॥**

हनो वधादेशो वा । आत्मनेपदं यो लुङ् तत्परे आर्द्धधातु-  
के । आवधिष्ट । आवधिषाताम् । आवधिषत । आहत । आ-  
हसाताम् । आहसत । आहो यमहन इत्यात्मनेपदम् । हनः  
सिजिति कित्त्वम् । अनुदात्तोपदेशेति नलोपः । पूर्वसूत्रे योग-  
विभागसामर्थ्यादात्मनेपदेषु लिङि नास्य प्रवृत्तिः ॥

**इणो गा लुङि ॥ ४५ ॥**

इण्गतौ इत्यस्यगा इत्यादेशो लुङि । गातिस्थेति सिचो-  
लुक् । अगात् । इण्वदिक इति वक्तव्यम् । अध्यगात् । अध्यगुः ।  
आत इति झेजुम् ।

**णौ गमिरबोधने ॥ ४६ ॥**

इणो गमिः स्याण्णौ नतुबोधने । गमयति । बोधने तु प्र-  
त्याययति । इण्वदिक इति वक्तव्यम् । अधिगमयति ।  
इक् स्मरणे ।

अत्र केचित् । आर्द्धधातुकवर्हिर्भूतानामपि कार्याणामतिदे-  
शः । तेनेणोयणं इकोऽपि । अधियन्ति । अधीत्य । एति-



स्तुशास्विति क्यवित्याहुः ।

अन्येतु आर्धधातुकीयानामेवातिदेशादियङ्केव । अधीयन्ति-  
अत एव 'ससीतयोराधवयोरधीयन्निति भट्टिरित्याहुः ।

## सनि च ॥ ४७ ॥

इणो गमिः स्यान्नतुबोधने । जिगमिषति । बोधने तु प्र-  
तीषिषति । इह सनि कृतेऽजादेर्द्वितीयस्येति वचनात्सनएव द्वि-  
त्वम् । सन्यत इतीत्वम् । आदेशप्रत्यययोरिति षत्वम् । बोद्धु-  
मिच्छतीत्यर्थः । अतिदेशादिकोऽपि । अधिजिगमिषति । कर्म-  
णि तङ् । अज्जनगमां सनीति झलादौ सनि दीर्घः । गमेरि-  
ट् परस्मैपदेषु इत्युक्तेरात्मनेपदे तदभावात् । जिगांस्यते । अधि-  
जिगांस्यते । अजादेशगमेरेव दीर्घविधानात्प्रकृतिगमेर्न दीर्घः ।  
जिगांस्यते । सञ्जिगंसते ।

## इङश्च ॥ ४८ ॥

इङ् अध्ययनेऽस्यगमिः स्यात्सनि । अधिजिगांसते । अ-  
ध्ययनं कर्तुमिच्छतीत्यर्थः ।

## गाङ् लिति ॥ ४९ ॥

इङो गाङ् स्याल्लिति परे विवक्षिते वा । अधिजगे । नच  
स्थानिवद्भावादात्मनेपदसिद्धौ ङित्ववैयर्थ्यम् । गाङ्कुटादिभ्य  
इत्यत्रेणो गादेशस्य ग्रहणं माभूदित्यर्थकत्वात् । अन्यथा  
अगासातां ग्रामौ देवदत्तेनेत्यत्र ङित्वादीत्वप्रसङ्गात् । न च  
गाङ्गतावित्यस्यैव तत्रोपादानम् । तदीयङ्कारस्यैवात्मनेपदप्रवर्त-  
नेन चरितार्थत्वादादेश ङित्वस्य त्वनन्यार्थत्वेन बलवत्त्वात् ।



अथ सानुबन्धाद्यत्र षष्ठ्युच्चार्यते तत्रेत्संज्ञायामकृतायामेवा-  
देशप्रवृत्तिः । कृतायां वा इत्संज्ञायां तन्निबन्धनकार्याणि न प्र-  
वर्तन्ते इति ज्ञापनार्थं ङकारनिर्देशः । तदुक्तम्—ज्ञापकं वा सा-  
नुबन्धस्यादेशवचन इत्कार्याभावस्येति तेन चक्षिङः ख्याब्जादेशे  
नित्यमात्मनेपदं न भवति किन्तु जित्वाद्वैकल्पिकमेव । पचमानो  
यजमान इत्यत्र टितित्येत्वं न । नन्दना कारका । इत्यत्र युवो-  
रनाकावित्यादेशयोः कृतयोः उगितश्चेति ङीप्, उगिदचामिति  
नुम् च न भवति । ल्युः कर्तरीत्यमरेण पुंस्वोक्तेः प्रायिकत्वात् ।  
अत एव विशिष्य सा भीमनरेन्द्रनन्दनेति श्रीहर्षः ।

नन्वेवं तस्थस्थमिपां तान्तन्ताम इत्यत्र मिपोऽनुबन्धवि-  
शिष्टस्य निर्देशादमादेशस्य पित्वानुपपत्तौ सार्वधातुकमपिदिति-  
ङित्वादचिनवम्, अकरवमित्यादौ क्लित्तिचेति निषेधाद्गुणो न  
स्यात् । माहिस्मचिनवमित्यत्रानुदात्तत्वं च न स्यात् । एवं  
षेदवेत्थ इत्यत्रापि तिप्सिपोरादेशे गुणो न स्यादिति चेन्न ।  
पकारमपनीय तस्थस्थीमनामित्येव पठनीयत्वात् । णल्यलोर्विधौ  
तिप्सिपोरनुबन्धविशिष्टयोरनुपादानाच्च । अत्र भाष्यम् । जि-  
त्करणसामर्थ्यादेव तङ्गविकल्पसिद्धेः । तिप्सिइत्यादौ उपात्ता-  
नामेवात्मनेपदानामत्वविधानात् । सिद्धं तु युवोरनुनासिकत्वा-  
दिति वक्ष्यमाणत्वात् । ततश्च स्थानिनोरेवोगित्वाभावे तदादेशयो-  
रुगित्वस्य दूरापास्तत्वात् । तस्माद्विशेषणार्थमेवङित्वमिति स्थितम् ।

**विभाषालुङ् लृङोः ॥ ५० ॥**

अनयोरिङो गाङ् वा । अध्यगीष्ट । अध्यगीषाताम् । अ-  
ध्यगीषत । गाङ् कुटेतिङित्वात् घुमास्थागेति इत्वम् । पक्षेऽध्यै-  
ष्ट । अध्यैषाताम् । अध्यैषत । अध्यगीष्यत । अध्यैष्यत ।



**णौ च संश्रुडोः ॥ ५१ ॥**

इडो गाड् वा स्यात् सन्परे चङ्परे च णौ । अधिजिगापयि-  
षति । अध्यापिपयिषति क्रीड्जीनां णावित्यात्वम् । अध्यजी-  
गपत् । अध्यापिपत् ॥

**अस्तेर्भूः ॥ ५२ ॥**

अस्तेर्भूभावः स्यादार्धधातुके । तत्रास्तेः प्रयोगनिवृत्त्यर्थ-  
आरम्भः । भविता । भवितुम् । इन्दाभासेत्यादावनुप्रयोगविधा-  
नसामर्थान्नभूभावः । अन्यथाऽमृततद्भावेऽस्तिकृभूयोगे इति प-  
ठित्वाऽस्ति प्रत्याहाराद्बहिः कुर्यात् । यथान्यासे मयो यण इति  
भकारवकारयोर्द्वित्वेऽर्धमात्रागौरवात् । यद्वा क्रस्वानुप्रयुज्यत  
इति वा ब्रूयात् । प्रादुरासवहुलक्षपाच्छविः इत्यादौ तिङन्त-  
प्रतिरूपकमव्ययमखण्डमेव । एतेन प्रादुरासुरथ कामकेलय  
इत्यपि व्याख्यातम् । आसेत्यसतेरिति वामनः । अस गति-  
दीप्त्यादानेषु । लुका निर्देशादस्य न भूभावः ॥

**ब्रुवो वचिः ॥ ५३ ॥**

ब्रुञ् व्यक्तायां वाचि । अस्य वचिरादेश आर्धधातुके ॥  
वचपरिभाषणे लुङ् । वच उम् । अवोचत् ॥

**चक्षिडः ख्याञ् ॥ ५४ ॥**

**लिटि च ॥**

अत्र भाष्यम् । ख्याञ् इत्ययमादेशः । पूर्वत्रासिद्धमित्यधि-



कारे णत्वप्रकरणानन्तरं शस्य यत्वं विभाषा वक्तव्यम् । तथाच तस्यासिद्धत्वात्तन्निमित्तकार्यं न भवति । किन्तु शकारनिमित्तकमेव । चत्वंस्य तु परत्वात्तस्मिन् कर्तव्ये यत्वं सिद्धमेवेति चत्वं न प्रवर्तते इति ख्यातेत्यादि सिद्धम् । यत्वाभावपक्षेतु खकारस्य चत्वेन ककारे कृते कशातेत्यादि सिद्धम् ।

तथाच वार्तिकम् । असिद्धे शस्य यवचनं विभाषेति । तेन सुष्ठुप्रचष्टे सुप्रख्यः । आतश्चोपसर्गे इति कः । सुप्रख्यस्य भावः सौप्रख्यम् । योपधलक्षणो बुञ् न किन्तु ण्यवेव । तथासुप्रख्येन निर्वृत्तो देशः सौप्रख्यः तत्र भव इत्यर्थे सौप्रख्यायः । धन्व-योपधादिति बुञ्भावे वृद्धाच्छः । आख्यात इत्यत्र संयोगादेरातो धातोर्यण्वत इति निष्ठानत्वाभावः । पुंख्यानमित्यत्र पुमः खस्यस्पर इति रूत्वाभावः । पर्याख्यानमित्यत्र शकारेण व्यवधानान्कृत्यच इति णत्वाभावः । ख्याप्रकथने इसस्यापि तथा लुवयोगाप्रख्यानादिति निपातनात् । नमः ख्यात्रे इत्यत्र सस्थानत्वाभावात् शरूपे इसस्यैव प्रवृत्तिः । जिह्वामूलीयस्येयं पूर्वाचार्यसंज्ञा । तस्मात्ख्शाजादेश इति स्थितम् । वर्जने प्रतिषेधो वक्तव्यः । अवसंचक्ष्याः । परिसंचक्ष्याः वज्र्या इत्यर्थः । असनयोश्चप्रतिषेधः । नृचक्षारक्ष इति वेदे । नृचक्षोरक्ष इति लोके । विचक्षणः । अनुदात्तेतश्च हलादेरिति युच् । बहुलं तण्यन्नवधकगात्रविचक्षणाजिराद्यर्थम् । सर्वप्रकरणोपक्षोयमारम्भः । तणि इतिसंज्ञाछन्दसोः पूर्वाचार्यसंकेतः । अन्नम् । अत्र जगध्यादेशाभावः । वधक इति ण्वुल् । तत्र वधादेशो विधीयते । गात्रम् । इण औणादिके घृनि गादेशः । विचक्षण इति ख्याजादेशाभावः । अजिरेत्यत्र बीभावाभाव इत्यर्थः ।

अत्रेदमवधेयम्-ख्याप्रकथने इत्यप्यदादौ पठ्यते । ससा-



वर्धातुकमात्रविषयः । अन्यथा तस्मान्नमः ख्यात्रे इत्यत्र जिह्वा-  
मूलीयस्य दुर्वारतया सस्थानत्वं नमः ख्यात्रे इति वार्तिकस्या-  
सङ्गतिप्रसङ्गात् इति केचित् ।

तच्चिन्त्यम् । तावतापि यत्र जिह्वामूलीयप्रसक्तिस्तादृशसम-  
भिव्याहारे तत्प्रयोगो नास्तीत्येव कल्पयितुमुचितत्वात् । न-  
ध्याख्येति नत्वनिर्देशप्रसङ्गाच्च । ख्याप्रकथने इत्यस्यैव प्रतिप-  
दोक्तत्वात्स निषेधो नतु ख्वाद्यादेशस्य । तत्र यत्वस्य लाक्ष-  
णिकत्वादितिकैयटोक्तेश्च । लुब्धोगाप्रख्यानादित्यत्र निपातना-  
णत्वाभाव इति प्रतिपादककैयटग्रन्थविरोधाच्च ।

एतेन नध्याख्येत्यत्र ख्याग्रहणं नकर्तव्यमेवेति निरस्तम् ।  
भाष्यवार्तिककाराभ्यां तथानुक्तत्वात् । एतेनख्याधातुरपि  
ख्वादिर्यत्वविधिरप्युभयसाधारण इति हरदत्तमाधवादिग्रन्थो-  
पपास्तः । चक्षिडमुपक्रमैव तद्विधानात्सार्वधातुकेऽपि ख्वा-  
दिप्रयोगापत्तेश्च । इष्टापत्तेश्च स्वपरग्रन्थविरुद्धत्वात् । एतेन गो-  
संख्य इत्यत्र गाः सञ्चष्टे इत्येव विग्रह इत्यपि निरस्तम् । अत  
एव संपूर्वस्य ख्यातेर्नप्रयोग इति तत्र न्यासकारः । अतएव दृशे  
विख्येचैति सूत्रे ख्यातेरपि केप्रत्यय इति तेनैवोक्तम् । संख्येति-  
प्रयोगस्तु आदेशस्येति तदभिप्रायः । एतेन ख्याधातौ नेतिके-  
चिदिति प्राचीनोक्तिर्व्याख्याता । पुंख्यानमित्यत्रफलैकरूप्यार्थं  
नभवत्येवेत्यर्थकत्वात् । बुज्ज्ख्यजिह्वामूलीयानां तुतत्रेष्टत्वात् ।  
रूपद्वये बाधकाभावात् । नचाप्रख्यानादित्यादेशप्रयोगेऽप्युपप-  
त्तेर्ज्ञापकत्वानुपपत्तिः । असनयोश्च निषेधात् । बाहुलके च प्र-  
माणाभावात् । इति दिक् ।

बालिटि । ५५ ।



पूर्वोक्तं लिटि वास्यात् । चरुषौ । चक्षौ । चक्षे । च-  
यो द्वितीयाः शरि पौष्करसादेरिति ककारस्य न खकारः ।

## अजेर्व्यघञपोः । ५६ ।

अज गतिक्षेपणयोः अस्य वीत्प्रदेशो वा स्यादार्धधातुकवि-  
षये घञमपञ्च वर्जयित्वा । त्रिवाय । विव्यतुः । विव्युः । वीभा-  
वनिषेधे क्यच उपसंख्यानम् । समञ्या । नचापोऽकारमारभ्य  
क्यपः पकारेण प्रत्याहारात्सिद्धमिति वाच्यम् । संवीतिरित्यत्र  
वीभावानुपपत्तेः । वस्तुतो वाग्रहणमनुवर्त्य व्यवस्थितविभाषया  
व्याख्येयम् । तेन प्रवेता, प्रवेतु, प्रवीतोरथः, संवीतिरित्यत्र  
वीभावः । समाजः उदाजः । समजनं समज्येत्यत्र तदभावः ।  
तेन वलादावार्धधातुके ल्युटिच विकल्पः । प्राजितेत्यपि सिद्धम् ।  
नियन्ता प्राजिता यन्ता सूत इत्यमरः । प्राजनम् । प्रवयणम् ।  
नचैवं वायावित्यस्य वैयर्थ्यम् । नहि तद्वि कल्पार्थम् । अपितु याजि-  
मनीति बाहुलकाद्युचि अजेतेर्वीभावविधानार्थम् । तेन वायुरिति  
सिद्धमिति भाष्यम् । एवं थलादौ आजितेत्यादि ज्ञेयम् । पूर्वमेव  
प्रत्ययोत्पत्तेर्हलादित्वाद्यङ् । वेवीयते । यङ्लुक्तु न । लुकाविषया-  
पहारादार्धधातुकव्यक्त्यभिव्यक्त्यभावात् । संग्रहः कौस्तुभे उक्तः ।

अजंर्वी वेति घञपोः क्यपि चायं न संमतः ।

वलादौ यौ च वान्यत्र नित्यमित्येव निर्णयः ।

आर्धधातुकाधिकारः समाप्तः ।

## प्यक्षत्रियार्षजितो

यूनि लुगणिजोः । ५८ ।



क्षत्रियपदं तद्गोत्रपरम् । ऋषेरपत्यमार्षम् । इतश्चानिज  
इति ढकि प्राप्ते शिवादित्वादण् । आर्षेयं वृणीते इत्यादौ शुभ्रा-  
दित्वाङ्कु । ण्यप्रत्ययान्तात्क्षत्रियगोत्रप्रत्ययान्तादृष्यभिधायिनो  
गोत्रप्रत्ययान्तात् जितश्च परयोर्युवाभिधायिनोरणिञोर्लुक् वा ।  
कुर्वादिभ्यो ण्यः । कौरव्यः पिता । ततो यूनीञ् । तस्य लुक् ।  
कौरव्यः पुत्रः ।

यस्तु तिकादौ कौरव्यशब्दः तत्र कुरुनादिभ्यो ण्य इति वि-  
हितक्षत्रियगोत्रोपादानात्कौरव्यायणिरिति फिज् । इदं तु ब्राह्मण-  
गोत्रम् ण्यः । ऋष्यन्धकेत्यण् । इज् । तस्य लुक् । श्वाफलकः  
पिता । श्वाफलकः पुत्रः । क्षत्रिय । वासिष्ठादृष्यण् । तत इज् ।  
तस्यलुक् । वासिष्ठः पिता । वासिष्ठः पुत्रः । आर्ष । विदा-  
द्यञ् । यूनि इज् । तस्य लुक् । वैदः पिता । वैदः पुत्रः ।  
जित् । अणो यथा—तिकादिभ्यः । फिज् । तस्माद्यूनि प्राग्दी-  
व्यतोऽण् । तस्य लुक् । तैकायनिः पिता । तैकायनिः पुत्रः ।

कुत्सायाम् सौवीरगौत्रं च विनेदम् । तत्रफेच्छचेति छप्र-  
सङ्गात् ॥

यमुन्दश्च सुयामाच वाष्प्यायणि फिजः स्मृताः ।

इति परिगणनस्यार्षत्वादिति वृद्धाः । एभ्यः किम् । शिवा-  
दिभ्योऽण् । यूनि इज् । तस्य लुक् । कौहडः पिता । कौहडिः ।  
पुत्रः । यूनि किम् । वामरथ्यस्य छात्राः वामरथाः । कुर्वा-  
दिभ्योऽण्यः । कण्वादिभ्योगोत्रे इति शैषिकोऽण् । वामरथ्यस्य  
कण्वादिभ्योऽर्षमिति कुर्वादिषु पाठान्न तस्य लुक् । अणिजोः  
किम् । दाक्षेरपसं युवा दाक्षायणः । यजिजोश्चेति फक् ।

अब्राह्मणगोत्रमात्राद्युवप्रत्ययस्योपसंख्यानम् । मात्रपदं का-  
त्स्न्यपरम् । क्षत्रियादिजातिं विनापि अब्राह्मणत्वमात्रेण ततः



११५० व्याकरणसिद्धान्तसुधानिधौ द्वितीयाध्याये

परस्याणिञ्। भिन्नस्यापि लुगित्यर्थः । बौधिः पिता । बौधिः पुत्रः ।  
जाबालिः पिता । जाबालिः पुत्रः । औदुम्बरिः पिता । औदु-  
म्बरिः पुत्रः । भण्डिजङ्घकर्णखरकौ वैश्यौ ताभ्यामत इज् । त-  
दन्तात्फको लुक् । भण्डिजङ्घिः पिता पुत्रश्च । कर्णखरकि-  
रप्येवम् ।

## पैलादिभ्यश्च ॥ ५९ ॥

युवप्रत्ययस्य लुक् स्यात् पीलायावेत्यण् । अणो ह्यच इति  
फिञ् तस्य लुक् पैलः पिता पुत्रश्च । अन्ये पैलादय इजन्ताः ।  
तेभ्य इजः प्राचामिति लुक्सिद्धावप्यप्रागर्थः पाठः । पैलशालङ्कि,  
सात्यकि, सात्यंकामि, औदव्रजि, औदमेयि, औदश्चि, औदमञ्जि,  
दैवस्थानि, पैङ्गलि, औदयिनि, भौलिङ्गि, वाणि, सौमनि, औ-  
दमानि, औञ्जिह्वयनि, औञ्जिह्वानि, औदशुद्धि, आकृति-  
गणोऽयम् ।

तद्राजाच्चाण इत्यन्तर्गणसूत्रम् । तद्राजसंज्ञकादणः परस्य  
युवप्रत्ययस्य लुक् । ह्यञ्मगधेत्यण् । अणो ह्यच इति फिञ् ।  
तस्य लुक् आज्ञः पिता पुत्रश्च ॥

## इजः प्राचाम् ॥ ६० ॥

गोत्रे य इज् तदन्ताद्युवप्रत्ययस्य लुक् तच्चेद्वोत्रं प्राचाम् ।  
नच प्राचामिति विकल्पार्थम् । अभियुक्तव्याख्यानात् । पन्नं प्राप्तं  
अङ्गारं येन पन्नागारः । तत् इज् । यजिजोश्चेतिफक् । तस्य  
लुक् । पान्नागारिः पिता पुत्रश्च(१) । प्राचां किम् । दाक्षिः ।

( १ ) मन्थरा मन्दा एषणा यस्य मन्थरैषणः विरक्तत्वात् मा-  
न्थरैषणिः पितापुत्रश्च इति पुस्तकान्तरे पाठोऽधिकः



पिता दाक्षायणिः पुत्रः ॥

## न तौल्वलिभ्यः ॥६१॥

तौल्ववल्यादिभ्यः परस्य युवप्रत्ययस्य पूर्वण प्राप्तो लुक्  
न । तुल्वलस्यापत्यं तौल्वलिः पिता । फक् । तौल्वलायनः पु-  
त्रः । तौल्वलि, तैल्वलि, धारणि, पारणि । धारयति. पारयति-  
भ्यां नन्धादिल्युः । तत इज् । दैलीपि, दैवालि, दैवमित्रि, दै-  
वयज्ञि । देवा मित्रमस्य । देवेभ्यो यज्ञमस्येत्यर्थः । प्राणेहति,  
चापटाकि, आनुहरति, श्वाफल्कि, आनुमति, आहिसि, आसुरि,  
आयुधि, नैमिषि, आसिवन्धकि, वैलि, पौष्कि, पौष्करसादि-  
आनुहारति । पुष्करे तीर्थविशेषे सीदति पुष्करसत् । अनुहरती-  
त्यनुहरत् । बाह्वादित्वादज् । अनुशतिकादित्वादुभयपदवृद्धिः ।  
पौष्पि, वैरकि, वैहति, विलक्षणौकर्णो अस्य वैकर्णिः । कामालि ।  
उपकोशलो हवै कामलायन इति छन्दोग्योपनिषत् । कारेणुपा-  
लि । करेणुं पालयति करेणुपालः । श्रीः ।

इति श्रीसिद्धान्तमुधानिधौ द्वितीयस्य चतुर्थपादे

प्रथममाह्निकम् ॥



## तद्राजस्य बहुषु तेनैवास्त्रियाम् ६२

तद्राजपत्यस्य लुक्स्यात्स्वार्थमात्रकृते बहुत्वे नतु स्त्रियाम् । ऐक्ष्वाकः । ऐक्ष्वाकौ । जनपदशब्दात् क्षत्रियादञ् तस्य बहुत्वे लुक् इक्ष्वाकवः । इक्ष्वाकूणां दुरापेऽर्थे इति कालिदासः ।

कथं तर्हि ऐक्ष्वाकेषु च मैथिलेषु च फलन्त्वस्माकमग्राशिष इति मुरारिः । अत्राहुः—इक्ष्वाकूषु जनपदेषु भवः । कोपश्चादण् । अस्य तद्राजत्वाभावात् लुक् इति । कौरव्याः पशवः । तस्यामेव रघोः पाण्ड्या इत्यादौ कौरवे पाण्ड्ये च साधव इति व्याख्येयमिति । रघूणामन्वयं वक्ष्ये, ते यूयं रघवः प्रसिद्धमहसो यैः सोऽपि देवाधिपः । निरुध्यमाना यदुभिः कथञ्चिदिसादौ तद्राजत्वाभावादपत्यप्रत्ययस्य लोपानुपपत्तावपि तदपत्ये लक्षणेति ग्रन्थकृतः । वंशत्वं जन्यजनकान्यतरत्वम् । अन्यस्य दुर्वचत्वात् । तथाच रघोरपत्यानां जन्यान् जनकांश्च वक्ष्ये । जनकत्वं साक्षात्परम्परासाधारणम् । जनकत्वेन रघुपर्यन्तानां जन्यत्वेन दशरथादीनां सङ्ग्रहः । तेषामपिरघोरपत्यत्वात् तज्जनकत्वेनाजस्यापि सङ्ग्रह इति न दोषः ।

प्रकृतमनुसरामः । इह बहुपदं बहुवचनपरमर्थपरं वेति संशयः । उभयत्र लिङ्गसद्भावात् । तथाहि—तेनैवेति वचनमाद्ये लिङ्गम् । तद्धि प्रियो वाङ्मो येषां ते प्रियवाङ्माः इत्यत्र लुकोच्चारणार्थम् । नचतत्संभवति । तद्राजस्य बहुत्वे वृत्त्यभावेन लुगप्रसक्तौ तद्वारणायोपायस्यानुपादेयत्वात् । बहुवचनपरत्वे तु तत्र लुक्प्रसक्तिः । तथाच तेनैवेत्येतदुपादानं स्वप्रयोज्यनिषेधप्रतियोगिप्रसञ्जकत्वेन बहुवचनस्य बहुवचनपरत्वं ग्राहयतीति फलितार्थः,



द्वितीये त्वस्त्रियामिति लिङ्गम् । तद्धि आज्ञः स्त्रियइत्यत्र-  
लुकोऽप्रवृत्त्यर्थम् । नचोक्तरीत्या तत्रास्ति लुगापत्तिः । स्त्रीप्रत्यय-  
व्यवहितत्वेन बहुवचनस्य तद्राजात्परत्वाभावात् । भवति तु बह-  
र्थत्वे आज्ञीशब्दवाच्यानां स्त्रीणां बहुत्वादिति पूर्ववदर्थपरत्वग्राह-  
कत्वमिति । तत्राद्यः पक्षः बहुवचने परे लुगित्ययुक्तः । अन्यथा  
ह्यस्त्रियामिति निषेधः कर्तव्य इति गौरवम् । एतद्रीत्यातु स्त्रीप्रत्यय-  
व्यवधानादेव तदप्रवृत्तौ निषेधानुपयोगात् । नचाम्बष्ठ्यस्याप-  
त्तानि बह्वचः स्त्रियः आम्बष्ठ्याः । वृद्धेत्कोसलाजादादिति ज्य-  
ङ् । यङः श्राविति चाप् । सवर्णदीर्घः । सचान्तवद्भावाच्च व्यव-  
धायक इति लुक्प्रसङ्गात्पूर्वपक्षेऽप्यस्त्रियामित्यावश्यकमिति वाच्य-  
म् । अचः परस्मिन्निति स्थानिवद्भावेन लुगप्रसक्तेः ।

नच सिद्धान्तेऽपि तेनैवेत्यस्यानुपादानाल्लाघवम् । प्रियवाङ्मा  
इत्यत्र समासार्थबहुत्वे तद्राजान्तस्य बह्वर्थकत्वाभावादेव लुगप्र-  
सङ्गादिति वाच्यम् । तथापि गार्ग्यश्च वात्स्यश्च वाजप्यश्च गर्गवत्स-  
वाजा इत्यादौ लोपप्रतियोगिनोऽपत्यप्रत्ययस्यैकस्मिन्नेवार्थे उत्प-  
न्नत्वात् बह्वर्थत्वाभावान्नलुक् न स्यात् । तदुक्तं द्वन्द्वेऽबहुषु लुग-  
वचनमिति लुगर्थे वचनान्तरमारम्भणीयं स्यादित्यर्थः । नचपूर्वपक्षेऽ  
पि बहुवचनेपरे लुग्विधानात्तस्मिन्निति निर्दिष्टे पूर्वस्येति परिभाषो-  
पस्थाने प्रत्येकस्य बहुवचनपरत्वाभावान्नलोपो न स्यात् । समासा-  
दुत्पन्नस्य बहुवचनस्यान्त्यादेव परत्वादिति वाच्यम् । अन्त्यमात्र-  
स्य तावत् सिद्धेः ।

किञ्च विदस्यापत्यानि बहूनि वैदाः । विदादित्वादञ् । वि-  
दानामपत्यं युवा वैदः, वैदौ । अतइञ् । ण्यक्षत्रियार्षाजित इतिलु-  
क् । अत्र बहुवचनेषु उत्पन्नोऽपत्यप्रत्ययो युवापत्यविवक्षायां द्वि-  
त्वविशिष्टे एकत्वाविशिष्टेवाऽर्थान्तरे संक्रान्तः । तस्य बहुषूत्पन्नत्वा-



तु लुक्प्राप्तौ अलुग्वचनमारम्भणीयं स्यात् । प्रत्ययपक्षे तु बहुवचनपरत्वाभावादेव नलुक् ।

तदुक्तम्—गोत्रस्य बहुषु लोपिनो बहुवचनान्तस्य प्रवृत्तौ द्वेकयोलुगिति । द्वेकयोरिति भावप्रधानो निर्देशः [१] नचात्र गोत्रेऽलुगचीति सूत्रेणाजादौ प्राग्दीव्यतीये परे लुङ्निषेधादेव सिद्धिरिति वाच्यम् । अजादिप्रत्ययपरत्वाभावात् । वर्णाश्रयेच प्रत्ययलक्षणनिषेधात् । एवं वैदस्य वैदयोर्वाऽपत्यं बहवो माणवकाः विदाः । अत्रापि यजजोश्चेति लुङ् न स्यात् । अजो बहुप्रकृतित्वाभावात् । नच प्रत्ययग्रहणे तदन्तग्रहणादजन्तस्यैव बहुत्वेन विशेषणाल्लुक्सिद्धिरिति वाच्यम् । काश्यपप्रतिकृतयः काश्यपा इत्यत्रातिप्रसङ्गात् । काश्यपस्य गोत्रापत्यं काश्यपः । विदादित्वादञ् । तत्प्रकृतय इत्यर्थं इवेमतिकृताविति कन्प्रत्ययः । जीविकार्थेचाप्य इति वा । आर्चासुपूजनार्थासुचित्रकर्मध्वजेषु चेति पाठाद्वा तस्य लुक् । एतस्याजन्तस्य बहुषु वृत्तेर्लुक्प्रसङ्गात् । तस्मादञ्पो बहुष्वित्येव तत्र वक्तव्यम् । प्रत्ययादर्शनस्यैव लुगादिसंज्ञाविधानात् । प्रत्ययानामेव कार्यभाक्त्वेन बहुत्वेन तेषामेव विशेषणीयत्वात् । तथाच विदा इत्यत्राञ्प्रत्ययस्यैकस्मादेवोत्पन्नतया लुङ् नस्यादिति लुग्वचनं कर्तव्यम् । तदुक्तम्—एकवचनस्य द्विवचनान्तस्य प्रवृत्तौ बहुषु लोपो यूनि इति । उक्तार्थम् ।

अथोच्यते । युगपदधिकरणवचने द्वन्द्ववचनात् गर्गवत्सवाजा इत्यत्र वर्तिपदत्रयस्यार्थत्रयवाचकत्वात्प्रत्येकं तद्राजप्रत्ययानां बहुत्वार्थकत्वमस्त्येवेति द्वन्द्वे पूर्वोक्तमबहुषु लुग्वचनमनारम्भमेवेति । तर्हि पूर्वपक्षिणापि बहुवचने परे लुगङ्गीकारात् बहुवचनं प्रत्येकसादपि परतोऽस्त्येवेति न तदोषावकाश इति समानम् ।

[ १ ] पुस्तकान्तरे निर्देश इत्यस्याग्रे उक्तार्थम् इति पाठोऽधिकः ।



नच लुकि कृते कथं तदिति वाच्यम् । प्रत्ययलक्षणेन निर्वाहात् ।  
नच नलुमताङ्गस्येति तन्निषेधः शङ्क्यः । लुमता लुमो यः प्रत्यय-  
स्तास्मिन् यदङ्गं तस्य यत्कार्यं अङ्गाधिकारविहितं तद्वाहिर्भूतं वा  
तन्न भवतीति तद्व्याख्यानात् । लुक्च प्रत्ययस्यैव कार्यं नतु समस्त-  
स्याङ्गस्येति प्रत्ययलक्षणस्य सुलभत्वात् । एतेनाङ्गानतिक्रान्तोऽ-  
त्यङ्ग इत्यत्र अतिआङ्ग जम् इति स्थितेऽन्तरङ्गानपीति न्यायेन  
लुकि पूर्वं कृते बहुवचनपरत्वाभावात्तद्वाजलोपो न स्यात् ।

नन्वेवं पञ्चभिर्गार्गीभिः क्रीतः पटः पञ्चगार्ग्यो दशगार्ग्य-  
इत्यत्रातिप्रसङ्गः । क्रीतार्थस्यार्हीयस्य ठकोऽध्यर्थेति लुक् । लु-  
क्त्वादितलुकीति स्त्रीप्रत्ययस्य लुक् । तत्र यञ्जलुकोऽङ्गकार्यत्वाभा-  
वादुत्तरीत्या प्रत्ययलक्षणप्रवृत्त्याभिसमाश्रित्य यजजोश्चेति लुक्-  
प्रसङ्गात् पञ्चगर्गो दशगर्ग इत्यस्यापत्तेः । नचास्त्रियामिति नि-  
र्वाहः । वर्तिपदार्थस्यार्थान्तरेऽर्थे पुंसि संक्रान्तत्वादिति चेत् । न ।  
इष्टापत्तेः । गर्गेभ्य आगतं गर्गरूप्यं गर्गमयमित्यत्र लौकिकविग्रहे  
सुबन्तप्रयोगेऽपि प्रातिपदिकादेव प्रत्ययोत्पत्त्या बहुवचनपरत्वा-  
भावाल्लुङ् न स्यादित्यपि परास्तम् । समर्थानां प्रथमाद्वेत्यधि-  
कारात्सुबन्तेनैव सामर्थ्यात् । सुबन्तस्यैव द्वितीयस्य सम्बन्धा-  
त् । प्रातिपदिकाधिकारस्य तु वृद्धादिविशेषणार्थत्वात् ।

नन्वेवं विदानानामपत्यं वैदः वैदौ इत्यत्र लुक् स्यादिति सिद्धा-  
न्तिनं प्रतिउक्तापत्तिर्नसङ्गच्छते । उत्तरीत्या बहुवचनपरत्वेन  
पूर्वपक्षिणाप्यलुको वक्तव्यत्वात् । यदि त्वचीयनेनैव निषेधः ।  
वर्णाश्रये इति निषेधस्य वर्णरूपाश्रयकार्यनिषेधकत्वेन प्रत्यय-  
स्यासाधारणं यद्रूपं तच्चेन यत्र निमित्तत्वं तादृषयकत्वाभावात् ।  
अतएव गोहितमित्यादाववादेशादयो न भवन्ति । अन्तस्त्वस्य  
प्रत्ययाप्रत्ययसाधारण्येन वर्णाश्रयत्वात् । अतृणोडित्यत्रेमात्र-



मस्तु तिपो लुप्तत्वेऽपि प्रत्ययलक्षणेन भवत्येव । तस्य हलादि-  
 पित्सार्वधातुकाश्रयत्वात् । सार्वधातुकत्वस्य प्रत्ययत्वव्याप्यत्वा-  
 त् । एवं लुकोऽपि अजादिप्रत्ययाश्रयत्वेन वर्णाश्रयत्वाभावा-  
 दित्युच्यते तदपि तुल्यम् । अथवाऽविशेषेणालुक् विधाय हलि-  
 नेति निषेधो वक्तव्यः । तेन गर्गरूप्यमित्यादौ नदोषः । नचैवं  
 विदानामपत्यं बहवो माणवका इत्यत्रापि अलुक्स्यादिति वा-  
 च्यम् । अपसाधिकारादन्यत्र लौकिकस्यापत्यमात्रस्य गोत्रस्य  
 ग्रहणात् । युववहुत्वे वर्तमानस्यैव यजजोश्चेति लुक्सम्भवात् ।  
 नच तत्राप्यलुक्प्रवृत्तिः स्यादिति वाच्यम् । समर्थानां प्रथमा-  
 दित्यस्यानुवृत्त्या समर्थानां प्रथमस्य गोत्रप्रत्ययस्यालुगभवति  
 इति व्याख्यानात् । प्राथमकल्पिके प्रत्ययार्थे वर्तमानस्य तस्य  
 प्राथम्यं यथा गार्गीया इत्यादौ । प्रकृतेतु युवप्रत्ययस्य लुकि कृते  
 गोत्रप्रत्ययान्तस्य वैदशब्दस्य युवलक्षणं द्वितीयमर्थमुपसंक्रान्त-  
 त्वान्नप्राथम्यमिति पुनरलुग्विध्यप्रवृत्तेः । इदंचावश्यमभ्युपगम्यम् ।  
 अत्रिभरद्वाजिका, वसिष्ठकश्यपिका, भृग्वर्ज्जरसिका, कुत्सकु-  
 शिकिका, अत्रेरपत्यानीति 'इतश्चानिज' इति ढक् । भरद्वाजस्या-  
 पत्यानि । विदादित्वादज् । उभाभ्यां युववहुत्वेऽत इज् । तस्य  
 प्यक्षत्रियावैति लुक् । अत्रिभृगु कुत्सेतिढको लुक् । यजजोश्चेति  
 अजो लुक् । अत्रिभरद्वाजानां मैथुनिकेति द्वन्द्वादबुन् वैरमैथुनि-  
 कयोरितिबुन् । कश्यपकुत्साभ्यामज् । वशिष्ठादिभ्य ऋष्यण् ।

यदि द्वितीयमर्थमुपसंक्रान्तस्याप्यलुक् स्यात्तदा गोत्रेऽलुग-  
 चीति यथाश्रुतन्यासेऽपि अलुक् दुर्वारः स्यात् । यद्वा गर्गभा-  
 र्गविकाग्रहणं नियमार्थम् । गार्गादिभ्यो यज् । तस्य लुक् । भृगु-  
 शब्दादृष्यण् । तदन्तादून्यज् । तस्य लुक् । गर्गभृगूणां मैथुनि-  
 केति बुन् । अत्रात्रिभृगुकुत्सेत्यादिना लुक् प्राप्तो गोपवनादि



पाठेन प्रतिषिध्यते । यदिच द्वितीयमर्थमुपसंक्रान्तस्या-  
प्यलुक् स्यात्तदा गोपव्रनादिषु गर्गभार्गविकापाठो व्यर्थः स्यात् ।  
अतो द्वितीयमर्थमुपसंक्रान्तस्यालुक्त्रिभिर्नप्रवर्तते इति तेन ज्ञाप्य-  
ते इति नकोऽपि दोष इति कल्प्यते । इदमपि समानम् । यदप्यु-  
क्तं वैदस्य वैदयोर्वाऽपत्यं बहवो माणवका विदाः । अत्राजो  
बहुप्रकृतिकत्वाभावाल्लुक्न स्यादिति । तदप्यसत् । अजन्तयद्-  
हुष्विति व्याख्यानेन तत्सम्भवात् । नच काश्यपप्रतिकृतयः  
काश्यपाइत्यत्र दोषः । अपत्यबहुत्वे वर्तमानस्यैव अजन्तस्य  
तत्रग्रहणात् । प्रतिकृतिबहुत्ववृत्तेः काश्यपाइत्यजन्तस्य लुगप्रस-  
क्तेः लोपप्रतियोगिप्रत्ययार्थत्वेन साजात्यविवक्षयोक्तार्थलाभात् ।  
गोत्रयुनोरपत्यत्वेन साजात्यसत्त्वात् । प्रतिकृतेश्च तदभावात् ।  
तस्मात्सिद्धान्तेऽपि नगौरवम् । इति चेत्सत्यम् । तथापि पूर्वप-  
क्षेऽपि दोषस्यानुपन्यासादिति प्राप्ते—

सिद्धान्तमाह भाष्यकारः । बह्वचने परतो लुगित्युच्यमाने  
अत्रय इत्यत्र दोषः । तथाहि—अत्रिशब्दादितश्चानिज इति  
दृक् । कित इत्यन्तोदात्तत्वम् । तत्र जसि परतो लुकिक्रियमाणे-  
ऽनुदात्तस्य च यत्रोदात्तलोप इत्युदात्तनिवृत्तिस्वरेण जस उदा-  
त्तत्वं स्यात् । अर्थपक्षेतु लुक् परनिमित्तत्वाभावाच्च तत्प्रसङ्ग  
इति जसोऽनुदात्तौ सुप्पितौ इत्यनुदात्तत्वमेव । आंग्यः स्त्रिय  
इत्यादिवारणाय त्वस्त्रियामिति कृतमेवेति दिक् ।

अथास्त्रियामिति पर्युदासः, प्रसज्यप्रतिषेधो वा आद्ये गा-  
गीच वात्स्यश्च वाज्यश्चेति द्वन्द्वे सर्वेषां लुक् स्यात् । एकैकस्य  
शब्दरूपस्य स्त्रीपुंसात्मकसमुदायाभिधायित्वात् । अन्त्ये तु नेति  
स्पष्टमेवेति चेदत्रापि भाष्यम् । देवा ज्ञातुमर्हन्तीति । देवा दि-  
व्यदृशः पाण्डिता इति यावत् । तत्रद्वेषा कैयटेन व्याख्यातम् ।



पर्युदासस्यैकवाक्यतया लाघवान्न्याय्यत्वमिति केचिदाहुः । अन्ये तु गार्गीशब्देन स्त्रीत्वप्रयुक्तानामर्थानामभिधानाद्यजेलुका नभाष्यम् । अन्येषां तु भाष्यमित्याहुः ।

अथ यत्र लोपभाजां तद्ग्रहितानां चसमासस्तत्रलोपप्रतियोगि-  
प्रत्ययान्तपदस्य बन्धत्वालोपः, उत तेनैवेतिवचनात् नलोपः ।  
[१]अविद्यमानसन्निधिकृतत्वात् बहुत्वस्य तन्मात्रकृतत्वाभावादि-  
ति चेत् । अत्रापि भाष्यम् । उभयथापीति ज्ञापकसद्भावात् । भृगु-  
वत्साग्रायणेषु, अगार्यगालवानामिति च प्रयोगदर्शनात् । आ-  
द्ये हि द्वौ लोपिनौ । आग्रायणस्तु नडादिफगन्तत्वात्तद्राज-  
संज्ञानास्तीसलोपी द्वयोश्च लुक् कृतः । अन्त्येतु द्वौ लोपिनौ ।  
गालवस्तु ऋष्यणन्तः पूर्ववन्न लोपी । नच लोपिनो लोपः कृत  
इति तथाच ज्ञापकद्वयसद्भावादुभयमप्युपपन्नमिति भावः ।

## यस्कादिभ्योगोत्रे ॥६३॥

एभ्यः परस्य गोत्रप्रत्ययस्य लुक् स्यात् तत्कृते बहुत्वे नतु  
स्त्रियाम् । गोत्रे कुजादिभ्यश्चफञ् इति गोत्रप्रत्ययप्रकरणं तस्मा-  
दन्यत्र लौकिकगोत्रग्रहणम् । अपत्याधिकारे गोत्रग्रहणसामर्थ्या-  
देव पारिभाषिकगोत्रग्रहणम् । यस्काः । लहाः । बहुषुकिम् । या-  
स्कः । लाह्यः । स्त्रियांतु यास्क्यः स्त्रियः । गोत्रेकिम् । यास्काः छा-  
त्राः । यस्क लह्य द्रुह्य अयस्थूण तृणकर्ण एते पञ्च शिवादौ इसण् ।  
सदामत्त कम्बलभार अहिर्योग कर्णाटक पिण्डाजङ्घ बकसक्थ  
एभ्यः षड्भ्य इन् । विश्रि कद्रू अजर्वास्त मित्रयु एभ्यश्चतुर्भ्यः  
शुभ्रादित्वाट्ठक् । रक्षोमुख जङ्घारथ मन्थक उत्कांस कटुक पुष्कर-  
सत्त वेषपुर परिमेखल कोण्टुमाय क्रोण्टुमान क्रोण्टुपाद शीर्षिमाय

[ १ ] अलुप्यमानसंनिधिकृतत्वात् । इति पाठान्तरम् ।



एभ्यो द्वादशभ्य इज् । यद्यपि तौल्यल्पादौ इजः प्राचामिति प्रा-  
सस्य लुक् प्रतिषेधाय पठितस्य पुष्करसदिसस्य प्राच्यत्वे विवा-  
दाभावात् । बह्वच इजः प्राच्यभरतेष्वित्येव लुक्सिद्धः । तथा-  
पि गोपवनादिप्रतिषेधवाधाय तस्य यस्कादिषु पाठः । तत्र तौ-  
ल्यल्पादय इत्यस्य कौश्रित्यपठ्यमानत्वात् । यैस्तु तत्र नपठ्यतेतै-  
रप्यस्मादेवज्ञापकात्तौल्यल्पादिप्रकृतिभूतानां तुल्यलेत्यादीनां  
गोपवनाद्यन्तर्भावस्यानुमेयत्वात् । खरपद अस्य नडादित्वात्फ-  
क् । पदक पर्यक आभ्यामत इज् । भलन्दन अभ्माच्छिवादि-  
त्वादण् । भण्डिल भण्डिक भण्डिव भण्डित एभ्यश्चतुर्भ्योऽञ्वा-  
दित्वात्फज् ।

## यञञोश्च ॥ ६४ ॥

गोत्रे यद्यजन्तमजन्तंच तदवयवयोरेतयोर्लुक् तत्कृते बहुत्वे-  
नतु स्त्रियाम् । गर्गाः । वत्साः । गर्गादिभ्यो यञो लुक् । वि-  
दाः । ऊर्वाः । विदाद्यञो लुक् । तत्कृतोति किम् । प्रियगार्ग्याः  
अन्यपदार्थकृतमिह बहुत्वम् । अस्त्रियां किम् । गार्ग्यः स्त्रियः ।  
गोत्रेकिम् । द्वैप्याः । द्वीपादनुसमुद्रं यञ् । औत्साः । उत्सादि-  
भ्योऽञ् । प्रवराध्यायप्रसिद्धमिहगोत्रम् । नेह । पौत्रदौहित्राः ।  
तद्राजसंज्ञारहितानां लुगर्थमेतदादिरारम्भः ।

यजादीनामेकस्य द्वयोर्वा तत्पुरुषे षष्ठ्या उपसंख्यानम् ।  
आदिपदेन वक्ष्यमाणानामपि बहुत्वे लुग्भाजामुपग्रहः । आ-  
दिशब्दस्य व्यवस्थापरत्वात् । गार्ग्यस्य गार्ग्ययोर्वाकुलं गा-  
र्ग्यकुलं गर्गकुलं वा । वैदस्य वैदयोर्वा कुलं वैदकुलं विदकुलं वा ।  
यजादीनां किम् । आज्ञकुलादौ माभूत् । संख्याविशेषग्रहणं  
किम् । गर्गाणां कुलं गर्गकुलम् । परत्वाद्विकल्पो माभूत् । तत्पु-



११६० व्याकरणसिद्धान्तसुधानिधौ द्वितीयाध्याये

रुवेतिकिम् । गार्ग्यस्य समीपमुपगार्ग्यम् । षष्ठ्याः किम् । शो-  
भनगार्ग्यः । कर्मधारये माभूत् ।

## अत्रिभृगुकुत्सवसिष्ठगोत- माङ्गिरोभ्यश्च ॥ ६५ ॥

बहुत्वे गोत्रप्रत्ययस्य लुक् स्यात् । अत्रयः । भृगवः । कु-  
त्साः । वसिष्ठाः । गोतमाः । अङ्गिरसः । यथात्वाङ्गिरसः पूर्वं  
भृगवश्चापसोधिरे । अत्रयश्च वसिष्ठाश्च तथेतस्त्वापसेधिमेति आ-  
थर्वणश्रुतिः । तेनैवेत्येव प्रियात्रेयाः । अस्त्रियमित्येव । आ-  
त्रेयः स्त्रियः ।

## बह्वच इजः प्राच्यभरतेषु ६६

प्राच्यगोत्रे भरतगोत्रे च वर्तमानस्य बह्वचक्रातिकस्य  
इजो बहुत्वे लुक् । पन्नागाराः । मन्थरैषणाः । युधिष्ठिराः । अ-  
र्जुनाः । बह्वचः किम् । चैकयः । पौषयः । प्राच्यभरतेषु कि-  
म् । वालाकयः । हास्तिदासयः । इह कर्मधारये प्राच्यग्रहणं  
व्यर्थम् । व्यावर्त्याभावात् । द्वन्द्वे तु अन्यत्र भरतानामभावात् ।  
प्राच्यग्रहणेनैव सिद्धिः ।

यद्यपि सामान्यविशेषयोर्वाचानको द्वन्द्वनिषेधः तथापि सौ-  
त्रत्वादेव तत्संभवः । एवं चान्यत्र प्राच्यग्रहणे भरतग्रहणं न भ-  
वतीति ज्ञापनाय भरतानां पृथङ् निर्देशः । तेनेजः प्राचामित्य-  
त्र भरतगोत्रग्रहणं न । औदालकिः पिता । औदालका-  
यनः पुत्रः ।



## न गोपवनादिभ्यः ॥ ६७ ॥

गोत्रप्रत्ययस्य न लुक् । गोपवनाः । शैग्रवाः । विदाद्यन्तर्ग-  
णो गोपवनादिः । तत्समाप्तये मध्ये वृत्तरणाभावात् । आगणा-  
न्ताद् ग्रहणे प्राप्ते गोपवनादिप्रतिषेधः प्राग्वरितादिभ्य इति  
वाच्यम् । तेन हारिता इत्यत्रालुगेव ॥

## तिककितवादिभ्यो द्वन्द्वे ॥ ६८ ॥

एभ्यो गोत्रप्रत्ययस्य बहुषुलुक्द्वन्द्वे । तैकायनयश्च कैतवा-  
यनयश्च तिककितवाः । तिकादिभ्यः फिजो लुक् । नच गणे  
द्वन्द्वरूपाणामेव पाठात्तिकादिभ्य इत्येवोच्यतामिति वाच्यम् ।  
द्वन्द्वे पूर्वपदानामेव प्रत्ययस्य लुक् नतुत्तरपदानामिति शङ्का-  
नित्यस्यर्थत्वात् । बाङ्गरयश्च भाण्डीरथयश्च वङ्गरभण्डीरथाः ।  
अत इजो लुक् । औपकायनाश्च लामकायनाश्च उपकलमकाः ।  
नडादिफको लुक् । मादकयश्च नारकयश्च मदकनरकाः । अत  
इजो लुक् । वाकनखयश्च श्वागुरपरिणद्धयश्च वकनखश्वागुरपरि-  
णद्धाः । औब्जयश्च काकुभाश्च उब्जककुभाः । अत इज्शि-  
वाद्यणोर्यथाक्रमं लुक् । लाल्ङ्यश्च शान्तमुखयश्च लङ्गशान्तमुखाः ।  
अत इजोलुक् । (१) औरगयश्च शालङ्गयश्च उरगशालङ्गयः । तिका-  
दिफिजतइजोलुक् कार्ष्णाजिनयश्च कार्ष्णमुन्दरयश्च कृष्णाजिन-  
कृष्णमुन्दराः । अत इजोलुक् । आग्निवेश्याश्च दाशेरकयश्चाग्निवे-  
शदाशेरकाः । गर्गादियजोऽतइजश्च लुक् । भ्राष्ट्रकयश्च कापिष्ठ-  
लयश्च भ्राष्ट्रकपिष्ठलाः । अत इजो लुक् ॥

[१] औरगायनयश्चेतिपाठः साधुः



## उपकादिभ्योऽन्यतरस्यामद्वन्द्वे॥

एभ्यो गोत्रप्रत्ययस्य बहुत्वे वा लुक् द्वन्द्वेऽद्वन्द्वे च । अद्वन्द्व-  
पदस्य द्वन्द्वानुवृत्त्यभावज्ञापकत्वात् । एषां मध्ये त्रयो द्वन्द्वास्ति-  
ककितवादिषु पठ्यन्ते इति वृत्तिः । कैयटस्तु भ्राष्ट्रकि कापि  
ष्ठलि इति द्वन्द्वस्य तिककितवादिषु पाठोऽनार्षः । भ्राष्ट्रककापि-  
ष्ठलाः । भ्राष्ट्रिकापिष्ठलयः इति भाष्योदाहरणादित्याह । तं-  
स्मात्कृष्णाजिनकृष्णसुन्दराः अनयोः पूर्वेण द्वन्द्वे नित्यो लुक् ।  
अद्वन्द्वे विकल्पः । उपका औपकायनाः । लमका लामकायनाः ।  
कृष्णाजिनाः कार्णाजिनयः । कृष्णसुन्दराः कार्णसुन्दरयः । अ-  
न्येषां तु द्वन्द्वे तदभावे वा विकल्पेन लुक् । भ्राष्ट्रकाः । भ्राष्ट्रक-  
यः । कापिष्ठलाः । कापिष्ठलयः । वडारक अडारक भ्रटुक  
अकन्धक पिङ्गलक पिष्ट सुषिष्ट मयूरकर्ण खरिजङ्ग शत्राषण पत-  
ञ्जल कावेरिणि गडु उषितक कुश कुत्स निदाघ कलशीलकण्ठ  
कामकण्ठ कृष्णपिङ्गलकर्ण पर्णक जाटिलक बधिरक जन्तुक  
अनुलोम प्रतिलोम अविदग्ध प्रतान अनभिहित ॥

## आगस्त्यकौण्डिन्ययोरगस्ति-

### कुण्डिनच् ॥ ७० ॥

एतदवयवस्याणो यञश्च गोत्रप्रत्ययस्य बहुषु लुक् । प्रकृ-  
तिभागस्य यथाक्रमं उक्तावादेशौ च स्याताम् । अगस्तयः  
कुण्डिनाः ननु द्वयोर्विशिष्टयोरेवादेशद्वयं यथाक्रमं विधीयतां किं  
प्रत्यय लोपं विधाय प्रकृतिभागस्यादेशकरणेनेति चेत् न, आग-  
स्तीया इत्यस्यासिद्धिप्रसङ्गात् । अगस्त्यादृष्याणि आगस्त्यः । अग-



स्तीनां छात्रा इति प्राग्दीव्यतीयेऽजादौप्रत्यये विवक्षितेऽप्य-  
गस्तीत्यादेशापस्या वृद्धत्वाभावाच्छो न स्यात् । लुक् कृत्वा-  
ऽगस्तीत्यादेशविधाने तु तत्र गोत्रेऽलुगचीति लुक्प्रतिषेधात् ।  
तत्संनियोगशिष्ट आदेशोपि न भवति इति वृद्धत्वाच्छप्रत्यये सूर्य-  
तिष्यागस्त्येति यलोपे चकृते आगस्तीयाइति सिद्धम् । कौण्ड-  
न्येतु उभयथापि न विशेषः । कौण्डिन्यशब्दात्कण्वादिभ्योगोत्र  
इत्यणि कृते आपत्यस्येति यलोपेच कौण्डिनाः छात्राइत्येव-  
सिद्धेः । चकारः स्वरार्थः । कुण्डिनीशब्दस्यैनिप्रत्यये मध्योदा-  
त्तत्वात् । गर्गादिभ्यो यञ् । भस्यादेइति पुंवद्भावे नस्तद्धिते  
इति द्विलोपे कौण्ड्य इति स्यात् अस्मादेव निपातनान्न पुंवत् ।  
यस्येतिचेनीकारलोपः । वस्तुतष्टिलोपाभावमात्रं निपात्यम् ।

## सुपोधातुप्रातिपदिकयोः ॥७१॥

एतयोरवयवस्यसुपो लुक् । पुत्रमात्मन इच्छति पुत्रीय-  
ति । सनाद्यन्ता इति प्रत्ययविशिष्टस्य धातुसंज्ञायां पुत्रपदो-  
त्तराद्वितीयाया लुक् । सुवन्तात्क्यच् । राज्ञः पुरुषो राजपुरुषः ॥

## अदिप्रभृतिभ्यः शपः ॥७२॥

एभ्यः शपो लुक् । अत्ति । योन्यदेवमुपासते इत्यादौ  
आसतेरादानार्थं रूपम् । आश्वसेयुर्निशाचराः । न विश्वसेदवि-  
श्वस्ते इत्यादौ गणकार्यस्यानित्यत्वान्न लुक् । घटादयः पित  
इत्येव सिद्धे क्षमूष् इति पित्करणेन ज्ञापितत्वादिति केचित् ।  
पचाद्यजन्तादाचारकिबित्यन्ये । एतेन पथिकवनिता प्रत्ययादा-  
श्वसन्ति इति मेघदूतं, देवीगिरां दीर्घतरं श्वसन्तीति भानुदत्त-  
प्रयोगश्च व्याख्यातः ॥



## बहुलं छन्दसि ॥७३॥

बहुलं शपो लुक् । वृहं हनति वृत्रहा । अहिः शयते । बहु-  
लोक्तेरन्यत्रापि । त्राध्वं नो देवाः ॥

## यङोऽचि च ॥७४॥

अचप्रत्ययेपरे यङो लुक् । लोलुवः । पोपुवः । पचाद्यच् ।  
इदमेव ज्ञापयति सर्वे धातवः पचाद्यन्तःपातिन इति । चकाराद-  
न्यत्रापि बहुलम् । वेभिदीति । वेच्छिदीति । अत्राचप्रत्ययनि-  
मित्तको लुक् परनिमित्तकः चकारलभ्यस्त्वनैमित्तिक इति विवे-  
कः । अत्र भाष्यमते छन्दसीत्यस्यानुवृत्तिः नतु वृत्तिमते । हु-  
श्रुवोरित्यत्र सार्वधातुकग्रहणेन क्वचिद्भाषायामपि यङ्लुको भा-  
ष्यकारेणापि स्वीकारात् । पूर्वप्रयोगानुसारेणैव प्रयोगव्यव-  
स्थासंभवात् ।

नन्वत्राजिति प्रत्याहारः एव गृह्यतामिति चेत् । अत्राहुः ।  
तथासत्यणीत्येवावश्यत् । यङन्तादन्यस्याचोऽसंभवात् । नच  
पापच्यै इत्यत्र तत्संभवः । शपा व्यवधानात् । एकादेशस्य  
स्थानिवद्भावात् । लिटस्तद्वयोरोशित्वाम आवश्यकत्वात् । अमन्त्र  
इतिवचनान्मन्त्रे कथञ्चित्तत्संभवे तु यङा प्रत्ययेन साहचर्यात् ॥

## जुहोत्यादिभ्यः श्लुः ॥७५॥

मण्डूकप्लुत्या शपोऽनुवृत्तिर्नतुसन्निहितस्यापि यङः श्लाघिति  
द्वित्वविधानसामर्थ्यात् । अन्यथा सन्यङो रित्यनेनैव सिद्धेः ॥

## बहुलं छन्दसि ॥७६॥



शप श्लुः स्यात् । जुहोसादिभ्योऽपि कचिच्च । देवतानो स्व-  
स्ति मघवा धात्विन्द्रः । दाति भियाणि । अन्यस्मादपि । पूर्णा  
विवष्टि । जनिमाविवक्ति ॥

## गातिस्थाधुपाभूभ्यः सिचः परस्मैपदेषु ॥ ७७ ॥

एभ्यः सिचो लुक् परस्मैपदेषु । लुगेवानुवर्तते नतु श्लुः ।  
व्याख्यानात् । गादेशस्यस्तिपि शल्लुकानिर्देशात् । इणादेशो  
गा अत्र गृह्यते नतुगै इत्यादिः । अनएवगामादाग्रहणेऽविशेष  
इत्यस्य न प्रवृत्तिः । अन्यव्यावृत्तरूपेणैवोपादानात् । गादेश-  
स्य लुङ्मात्रविषयकत्वेऽप्यनुकरणेऽपि प्रकृतिवादित्यतिदेशेन  
शपो लुक्प्रवृत्तेः । अगात् । अस्थात् । अदात् । अधात् । पि-  
वतेरेवग्रहणं नतु पातेः । लुग्विकरणालुग्विकरणयोरलुग्विकरण-  
स्यैव ग्रहणात् । अपात् । अभूत् । अस्त्यादेशस्यापीदं रूपम् ।  
आर्धधातुकमात्रविषयकस्यतस्य शपो लुक्सम्बन्धाभावेन लु-  
ग्विकरणपरिभाषाया अप्रवृत्तेः । गैशब्द इत्यस्य त्वगासी-  
त्, पारक्षणे अपासीत् । यमरमनमातामितिदसकौ । पैशोषणे  
इत्यस्यापि नसंग्रहः लाक्षणिकत्वात् । परस्मैपदे किम् । अगासातां  
ग्रामौ देवदत्तेन ।

अत्रभूभ्य इतिभीधातोर्ङितानिर्देशः । एरनेकाचइति यण् ।  
तेन माभेः शशाङ्कसमसीधुनि नास्ति राहुरिति सिद्धमिति कल्प-  
नमनादेयम् । मास्मभैषीस्त्वयाद्यैव इतिभट्टिविरोधात् । माभेर्मासं  
विकथा इति तु छान्दसम् । माभेरिति तु ग्रामादिकामित्याहुः ।  
आगमशासनस्यानित्यत्वादीडभावे वा समाधेयम् ॥



## विभाषा ग्राधेट्शाच्छासः॥७८॥

पूर्वविषये वा लुक् । घेटः पूर्वेण प्राप्ते इतरेणत्वप्राप्ते विक-  
ल्पः । अघ्रात् । अघान् अशात् । अच्छात् । असात् । शोछो  
तनूकरणे षोऽन्तकर्मणि । पक्षे अघ्रासीदित्यादि । परस्मैपदे  
किम् । अघ्रासत सुमनमो देवदत्तन । कर्मणितङ् ।

## तनादिभ्यस्तथासोः ॥ ७९ ॥

सिचो बालुक् तथासोः परतः । थासासाहचर्यादेकवचनस्य  
तस्य ग्रहणम् । अत । अतथाः । अतनिष्ठ । अतनिष्ठाः । असात  
असाथाः । जनसनेत्यात्वम् । पक्षेऽसनिष्ठ असनिष्ठाः । यूयम-  
तनिष्ठेत्यत्र न लुक् । बहुवचनस्यात्रानुपादानात् ।

## मन्त्रे घसहरणशवृदहाद्वृ- चकृगमिजनिभ्यो लेः॥८०॥

एभ्यो लेर्लुक् मन्त्रे । असन् पितरोमीमदन्त पितरः । घ-  
स्त्रादेशेगमहनेत्युपधालोपः । शासिषसीति षत्वम् । अडभावे  
मात्वा वृकासो अशिबास उक्षन् । ह्रवृकौटिल्ये इत्यस्य गुणवि-  
शिष्टस्य निर्देशः । अकारउच्चारणार्थः । माहर्मित्तस्य । धूर्तिः  
मणङ् मर्षस्य । नशोर्वेति कुत्वम् । वृइति वृहृवृजोर्ग्रहणम् । सु-  
रुचो वेन आवः । मानआधूक् । दादेर्धातोःरिति घत्वम् । एका च  
इति भष्भावः । आदिति आकारान्तग्रहः । आप्राद्यावापृथिवी अ-  
न्तरिक्षम् । वृजुवर्जने । भारोअस्मिन् महाधने परावर्क् । प-  
रावर्गभारिभृद्यथा । अक्रन् कर्म कर्मकृतः । आगन् । मन्त्रपदं



ब्राह्मणस्याप्युपलक्षणम् । अज्ञत वा अस्य दन्ताः । ऐतरेय ब्राह्म-  
णे हरिश्चन्द्रं प्रतिवरुणस्योक्तिः ।

लिग्रहणमादिः सिचोऽन्यतरस्यामिति स्वरस्याप्रवृत्त्यर्थम् ।  
अन्यथासिचमेवान्वर्तिष्यदितिक्रैयटहरदत्तादयः । नचलिङ्गलि-  
टोरपि लोपापत्तिः । सिचः स्थानिभूतो योलिः इति व्याख्या-  
नात् । केचित्तु विभाषेत्यनुवर्तते । न ता अगृभ्णन्नजनिष्टहिष-  
इत्याद्यनुरोधात् । तेन सिजनुवृत्त्यादिकमपि अफलम् । नचलिङ्ग-  
टोलुगापत्तिः । छन्दासि रूपान्तरस्यानापाद्यत्वादिसाहुः ।

## आमः ॥८१॥

इजादेश्चेत्यादिनाम् वक्ष्यते । ततः परस्य लुक् । ईहांचक्रे ।  
तिवाद्यादेशापवादत्वाल्लावस्थायामेवायम् । तेन चक्षुः कामं या-  
जपांचकारेत्यादावामन्तस्यातिङन्तत्वादिनिघातः । अनुप्रयुज्यमा-  
मानस्य च निघातः । आमन्तस्य सुवन्तत्वात्पदत्वम् । कुन्मेज-  
न्त इत्यव्ययत्वात्सुपोलोपः । कृदतिङित्यत्र तिङ्भाविन एवल-  
कारस्य कृत्संज्ञानिषेधात् । नचैवं यत्प्रकारयांचकारेत्यत्र तिवा-  
दिलुकि सति गतिर्गतौ तिङिचोदात्तवतीति प्रशब्दस्य निघातो  
नस्यात् । आमन्तस्य तिङन्तत्वाभावादिति वाच्यम् । प्रशब्द-  
स्य कारयामित्यनेन समाप्ते समासस्वरेणान्तोदात्तेऽव्ययपूर्वपद-  
प्रकृतिस्वरेण चाद्वयुदात्ते प्राप्ते तद्भावेन कृत्स्वरे कृते शेषनि-  
घातेनैव प्रशब्दानुदात्तत्वसिद्धेः । नच नकारयांचकारेत्यादौ  
सुवन्तत्वेन नञ्प्रमासापत्तिः । ततश्च नकारलोपापत्तिरिति वा-  
च्यम् । अनभिव्यक्तार्थेनामन्तेन सह सामर्थ्याभावात् ।

आमोलैर्लोपेलुङ्गलोटरुपसंख्यानम् । तां वैजवापयोवि-  
दामक्रन् । अस्य भवन्तो विदाङ्कुर्वन्तु । लिग्रहणानुवृत्त्याऽन्यत्र



११६८ व्याकरणसिद्धान्तसुधानिधौ द्वितीयाध्याये

नप्राप्नोतीत्यारम्भः । अनुप्रयोगवचनसामर्थ्यात्प्रसङ्गमात्रलोपस्ये-  
ष्टत्वात् तदनुवृत्तिर्नेति भाष्यम् । तत्र निपातनेनापि लुक् सिद्धिरिति-  
कैपटः । आमन्तस्यानभिव्यक्तपदार्थत्वात्स्वाभाविक्येव तरवादे-  
रनुत्पत्तिर्लुगद्वारेणान्वाख्यायते ॥

## अव्ययादाप्सुपः ॥८२॥

अव्ययाद्विहितस्यापः सुपश्च लुक् । तत्र शालायाम् । अथ  
तत्र वार्तिकम् । अव्ययादापो लुग्वचनानर्थक्यं लिङ्गाभावा-  
दिति । नच स्त्रीसमानाधिकरणत्वात्तदापत्तिः । भूतामियं ब्राह्मणी-  
त्यत्रातिप्रसङ्गात् । यद्यपि एकत्वे सुः इत्याद्येकवाक्यत्वे सुबुत्प-  
त्तिर्नप्राप्नोति । अव्ययानां संख्याराहित्यात् । तथाप्यविशेषेण-  
स्वाद्युत्पत्तौ द्वेकयोरित्यादिर्नियमविधिः । यद्वाऽस्मादेव ज्ञापका-  
त्सुबुत्पत्तिः । तेन प्रत्ययलक्षणेन पदत्वादुत्पादिसिद्धिः । अतएव  
घटो नेखादौ शङ्खः पाण्डुर इत्यादौ च निपातोत्तरविभक्तीनां प्र-  
तियोगित्वादौ लक्षणेति तार्किकसंप्रदायः ॥

## नाव्ययीभावादतोस्त्वप-

## ञ्चम्याः ॥८३॥

अत्र योगविभागः । अदन्तादव्ययीभावात्सुपो लुङ् न  
ततोऽस्त्वपञ्चम्याः । पञ्चमी भिन्नस्यामादेशश्च । अलुक् सर्ववि-  
भक्तिसाधारणः अस्मावस्तु पञ्चमीभिन्नस्यैवेति फलितम् । अ-  
न्यथा पञ्चम्यां अम इवालुकोऽपि प्रवृत्त्यापत्तेः । यद्वा तुशब्दो-  
ऽवधारणार्थः । तथाचापञ्चम्या अमेव लुक् तु तस्या अपीसेक-  
वाक्यतायामपि तदर्थसिद्धिः । दिशयोर्मध्यमपादिशम् ।



पञ्चमीप्रतिषेधेऽपादानपञ्चम्या ग्रहणम् । नेह आपाटलिपुत्रं  
वृष्टो देवः । कर्मप्रवचनीययोगेऽत्र पञ्चमी । यद्वाऽव्ययीभावाद्विहि-  
तायाः पञ्चम्या अमादेशानिषेधः । अत्रतूत्तरपदाद्विहिता सा । त-  
स्याश्च समासावयवत्वात्तस्यच प्रातिपदिकत्वाल्लुकि कृते समासा-  
त्सुशब्दे उत्पन्ने तस्या अस्भावः । यदातु समासाद्विहिता पञ्चमी  
तदा श्रूयते एव । आउपकुम्भाव । कुम्भस्यसमीपमित्यव्ययी-  
भावः । तत आह्नयोगे पञ्चमी ॥

## तृतीया सप्तम्योर्बहुलम् ॥८४॥

अस्भावः स्यात् । उपदिशम् । उपदिशेन । उपदिशे ए-  
तेन 'प्रातिहृदपथे घरदृजादि'ति नैषधं (१) व्याख्यातम् । सप्तम्या  
ऋद्धिनदीसमाससंख्यावयवभ्यो निस्रमिति वाच्यम् । बहुलग्र-  
हणसिद्धार्थकथनमेतत् । ऋद्धिः—सुमद्रम् । सुमगधम् । नदीसमा-  
सः—उन्मत्तगङ्गम् । लोहितगङ्गम् । संख्या—एकविंशतिभारद्वाजम्  
त्रिपञ्चाशद्द्वौतमम् । एकविंशतिर्भरद्वाजाः । त्रिपञ्चाशद्द्वौतमव-  
स्थाः इति संख्यावंश्येनेति समासः । वर्तिपदानां स्वार्थ-  
विशिष्टार्थान्तराभिधायित्वाद्वौतमभारद्वाजशब्दयोरेकत्वविशिष्टयो-  
रेकत्वविशिष्टेऽर्थान्तरे संक्रमात्तद्राजस्येति लुगभाव इति कैयटः ।  
वृत्तिप्रवेशात्प्रागेव गर्गाणां कुलं गर्गकुलमित्यादिवल्लोपप्रस-  
ङ्गाद्भाष्यप्रयोगादेव नलोप इति दीक्षिताः । ततः सप्तमी । नि-  
त्योऽस्भावः ।

## लुटः प्रथमस्य डारौरसः ॥८५॥

लुडादेशस्य प्रथमपुरुषस्य एते आदेशाः स्युः । नच ढेरेत्त्व-

(१) नैषधीयचरिते द्वितीयसर्गे पञ्चाशीतितमोऽयं श्लोकः ।



मात्मनेपदे परत्वात्स्यादिति वाच्यम् । पुनः प्रसङ्गविज्ञानेन तदुत्तरमेवोक्तादेशानां प्रवृत्तेः । ईजतुरित्यादौ संप्रसारणे कृते द्वित्ववत् ।

ननु स्थानिनः षट् आदेशास्तु त्रयः अगो यथासंख्येन कथं निर्वाह इति चेत् । न, अर्थत आन्तर्येण व्यवस्थासंभवात् । यद्वा डारौरसश्च डारौरसश्चेत्येकशेषाश्रयणात्, कृतैकशेषाणां द्वन्द्वे तु एकवचनद्विवचनयोर्डा, बहुवचनैकवचनयो रौ, द्विवचनबहुवचनयोश्च रसादेशः स्यात् । कृत्तद्वन्द्वानामेकशेषे तु तिप्तस्झीनां डारौरसः क्रमेण । तथानांश्च इत्येषां डारौरस इतीष्टसिद्धिः । अयमर्थो भाष्ये—

डारौरसः कृते टेरे यथा द्वित्वप्रसारणे ।

समसंख्येन नार्थोऽस्ति सिद्धं स्थानेऽर्थतोऽन्तरा ॥

आन्तर्यतो व्यवस्था त्रय एवेमे भवन्ति सर्वेषाम् ।

टेरेत्वंच परत्वात्कृतेऽपि तस्मिन्निमे सन्तु ॥ इति ।

स्यादेतत् । डादेशोऽलोन्त्यपरिभाषयाऽन्त्यमात्रस्य प्राप्नोति । नच धात्करणेन निर्वाहः सार्वधातुकत्वापत्त्या इवः कर्तेत्यत्र तास्यनुदात्तेदिति सूत्रेण तासेः परं लसार्वधातुकमनुदात्तमित्यस्य निघातस्थापत्तेः । तिङ्ङितिङ्ङ इति निघातस्य तु न प्रसङ्गः । नलुटीति निषेधात् इति चेत् । न, अन्त्यादेशोऽपि टिलोपेन आख्याततकारसहितस्यैव आसौ निवृत्त्या रूपासिद्धेः । नचान्त्यस्य डादेशे तकारान्तं नाङ्गम् । तकारस्य प्रत्ययावयवत्वात् । प्रत्ययावधिकपूर्वभागस्यैवाङ्गसंज्ञाविधानादिति वाच्यम् । द्वित्वसामर्थ्याङ्गसंज्ञामङ्गसंज्ञां विनैव तत्प्रवृत्तेः । नचैवं तिङ्ग्रहणेन ग्रहणं न स्यात् रूपान्तरापत्तेरिति वाच्यम् । पचन्ति पचन्तु इत्यादिवदेकदेशाविकृतस्यानन्यत्वात् ।

अथवा सर्वादेशः प्रत्ययसंज्ञेतसंज्ञा लोपश्चेत्येतेषां पूर्वपूर्वसा-



पेक्षत्वाद्नेकाल्त्वोदेष सिद्धम् । अन्तादेशत्वे हि प्रत्ययावयव  
एव स्यान्नतु प्रत्ययः । समुदायस्यैव तथात्वात् । तदभावे च ने-  
त्संज्ञा । तदभावेच न लोपः । अतः पूर्वमनेकाल्त्वात्सर्वादेशः । तत्  
इत्संज्ञादीति न क्षतिः । यद्वा अ, अ इति प्रश्लिष्टनिर्देशोऽयम् ।  
तेनानेकाल्त्वात्सर्वादेश इति भाष्यम् ।

स्यादेतत् । तिवादीनां लसार्वाधातुकानुदात्तत्वं परत्वात्प्राप्नोति ।  
शब्दान्तरमाप्त्याऽनुदात्तस्यादेशानां चानित्यत्वात् । तथाच तेषा-  
मुदात्तत्वं न स्यात् । इति चेत् । न, अन्तरङ्गत्वादादेशानामेव  
प्रथमं प्रवृत्तेः । नच तथापि तेषामनुदात्तत्वं क्रियतामु । लोप इति  
वीक्षायां परत्वाद्विलोप एव ततः पुनः प्रसङ्गविज्ञानादनुदात्तत्व-  
मेव डादीनां स्यादिति वाच्यम् । टिलोपानन्तरं स्वरविप्रतिषेधाश्र-  
येण उदात्तनिवृत्तिस्वरस्यैव तास्यनुदात्तोदिसनुदात्तत्वं बाधित्वा  
प्रवृत्तेः । नतु तथात्मनेपदैकवचनस्य तस्य स्थाने योऽजादेशः  
तत्रपरत्वाद्विलोपे कृते पश्चादेवानुदात्तत्वप्रवृत्त्याऽनुदात्तस्य च  
यत्रोदात्तलोप इत्यस्याप्रवृत्तेः । अनुदात्ते कृते सति ताद्विशिष्ट-  
निमित्तको यत्रोदात्तलोपस्तत्रैव तत्संभवात् विपस्थानीयडादेशस्तु  
तिपः पिचनेनानुदात्तत्वात्स्थानिवद्भावेनानुदात्त इति तत्र स्यादे-  
वोदात्तनिवृत्तिस्वरेणोदात्तत्वम् । तकारस्थानीयडादेशेतु तास्यनु-  
दात्तोदिस्य प्रवृत्तिं विनानुदात्तस्यचेति स्वरस्यैवानवकाशत्वेन  
तयोर्विप्रतिषेधायोगादिति चेत् ।

अत्र भाष्यकाराः । लसार्वाधातुकानुदात्तत्वं हि प्रत्ययस्व-  
रस्यापवादः । नृचापवादविषये उत्सर्गा अभिनिविशन्ते तथाच  
परत्वाद्विलोपे कृतेऽपि अनुदात्तस्यचेति स्वरः प्रवर्तते एव । उ-  
दात्तत्वाभावमात्रस्य तत्रत्यानुदात्तशब्देन विवक्षितत्वात् । एवं स्थि-  
ते शास्त्रीयानुदात्तत्वाभावेऽपि डादेशे प्रत्ययस्वरस्य प्रवृत्तिविर-



## १.१७२ व्याकरणसिद्धान्तसुधानिधौ द्वितीयाध्याये

हेण उदात्तत्वाभावरूपानुदात्तत्वस्य सच्चात् उदात्तनिवृत्तिस्वरो  
निःप्रत्यय एव । नचतासेरुदात्तत्वात्पूर्वमेव ढिलोपप्रवृत्तेरुदात्त-  
लोपोऽपि कथमिति वाच्यम् । बाधकाभावेन उदात्तविशिष्टस्यैवता-  
सेः प्रवृत्तेः ङादेशेतु अपवादप्रवृत्तेर्भावितया पूर्वं न प्रत्ययस्वरप्रवृत्ति  
रिति वैषम्यम् । तस्मात्पदद्वयेऽपि स्वरसिद्धिरिति सर्वं शिवम् ।

इति श्रीसिद्धान्त सुधानिधौ द्वितीयाध्यायस्य चतुर्थपादे द्वि-  
तीयमान्हिकम् । पादोऽध्यायश्चायं समाप्तः ।

साद्विद्वत्पदवाक्यमाननिगमांकूपारपारङ्गम-

श्रीलक्ष्मीधरलब्धबोधजनुषा विश्वेश्वरेणोदिते ।

श्रीसिद्धान्तसुधानिधौ सुधिषणैरध्यायमध्यायतं(१)

ध्यायंध्यायमिहाभिधेयमधुना शोभाय धीर्धीयताम् ॥ १ ॥




---

(१) अधिकमायतोऽध्यायतः अतिविस्तृत इत्यर्थः ।



## अथ तृतीयोऽध्यायः

### प्रत्ययः ॥ १ ॥

अधिकारोऽयम् । पञ्चमसमाप्तिपर्यन्तम् । अत्र विधीयमा-  
नाः प्रत्ययसंज्ञाः स्युः । तेन प्रकृत्यादौ नातिव्याप्तिः । अथैवमापि  
हनस्त च, त्रपुजतुनोः पुक् इत्यादिविकारागमेषु अतिव्याप्तिर्दुर्वा-  
रा । नच परत्वाभावाच्चेषां संज्ञा न भविष्यतीति वाच्यम् । श्र-  
स्वद्वुजकक्षु परत्वं विनापि प्रत्ययत्वस्वीकारादिति चेत् ।

अत्राहुः—प्रयोजनाभावान्न तेषां संज्ञेति । तथाहि—परवि-  
धानार्थं न तेषां तत्संज्ञा । षष्ठ्यैव स्थानसंबन्धावयवसंबन्धान्यतरस्य  
प्रतिपादितत्वात् । नाप्युदात्तत्वार्थम् । आगमानां विशिष्यानु-  
दात्तस्वरविधानात् । विकाराणां तु निरञ्कानां स्वरस्यैव विरहा-  
त् । साञ्कानां तु प्रवृत्तिकालेऽन्तरङ्गत्वात्स्थानिस्वरप्रवृत्तेः ।  
पञ्चमीनिर्देशाभावाच्च । नच तद्व्यतिरेकेणापि प्रत्ययसंज्ञावलादेव  
परत्वं स्यादिति वाच्यम् । षष्ठ्यैव स्ववाक्योपात्तसंबन्धविशेषोक्तौ  
विरोधाद्वाक्यान्तरोपात्तपरत्वान्वयानुपपत्तेः ।

नन्वेवं गापोष्टगित्यादावानन्तर्यसंबन्धे षष्ठीविज्ञानात्प्रत्ययविज्ञानो-  
त्पत्तावपि विकारागमस्थलेऽनुवाद्यस्य षष्ठीनिर्दिष्टत्वात् प्रत्ययवि-  
धिर्नस्यात् । पञ्चमीनिर्देशाभावात् । श्रुतयोरेवस्थान्यादेशयोराग  
भागमिनोश्च संबन्धप्रतिपादने वाक्यस्योपयोगात् । वाक्यान्तरस्य-  
च संबन्धविशेषकल्पकस्याभावात् । नच हनस्तचेत्यत्र धातोरिति-  
त्रपुजतुनोः पुगिसत्रच प्रतिपदिकादिति पञ्चम्यन्तस्यानुवृत्त्या तेन  
प्रत्ययविधिः । श्रूयमाणेनच षष्ठ्यन्तेन स्थान्यादेशभावस्यागमाग-  
मिभावस्य च निर्वाह इति वाच्यम् । हन्तेरादेशविधाद्वुपयोगा-



त् । विभक्तिभेदाच्च । तेनधातोर्विशेषयितुमशक्यतया हन्तेस्त-  
कारादेशो धातुमात्राच्च क्यप् इति वाक्यार्थप्रसङ्गात् ।  
यद्वा हन्तेस्तो भवति धातोः क्यप् भवति कस्माद्ध-  
न्तेरिति वाक्यभेदेन हन्तिना धातुविशेषणात् । यद्वा महासंज्ञाक-  
रणमन्वर्थत्वविधानार्थम् । तेन निरर्थकानां विकारागमानां न प्र-  
त्ययसंज्ञा । विकारागमानांचानर्थकत्वमन्वयव्यतिरेकाभ्यां प्रकृते-  
रेव तदर्थत्वात् तरवादिवदर्थान्तरद्योतकत्वाभावान्निर्विवादम् ।  
नच प्रत्ययसंज्ञासिद्धौ प्रकृत्यर्थेनैवार्थवत्त्वान्निर्वाह इति वाच्यम्  
अर्थवत्त्वाभावेन प्रत्ययत्वमेव नास्तीत्युक्तौ उक्तयुक्तेरन्योन्याश्रय-  
ग्रस्तत्वेनानुल्लासात् ।

अथप्रत्याययतीति कर्तृसाधनः प्रत्ययशब्दः उत प्रत्याययते  
इति कर्मसाधनः ? नाद्यः । स्वार्थिकेष्वव्याप्तेः । प्रकृत्यर्थातिरि-  
क्तार्थविषयबोधस्य तैरजननात् । नान्त्यः । यस्यार्थः प्रकृत्या प्र-  
त्याययते स प्रत्याय्यमानार्थ इति तदर्थात् । स्वार्थिकसन्प्रत्यये  
संगृहीतेऽपि इच्छार्थकसनादावव्याप्तेः । इच्छार्थानां तेषां प्रकृति-  
बोधार्थबोधकत्वादितिचेत्

उच्यते । एक एव शब्दोऽनेकशक्तियोगात्प्रवृत्तिनिमित्तद्व-  
यावच्छिन्नोऽधिक्रियते इति यथासंभवमुभयत्र संज्ञाप्रवृत्तिः । प्य-  
न्तस्य निपातनादाचि णेल्लुक् । नचागमेऽप्येवं स्यादिति वाच्यम् ।  
प्रत्ययस्यागमव्यतिरेकेणापि प्रयोगादागमस्य तु तदभावादिति  
प्रत्ययस्यैवान्वयव्यतिरेकाभ्यामर्थवत्त्वपर्यवसानात् ।

अनुन्यासकारस्तु प्रतियन्त्यर्थमनेनेति करणेऽचप्रत्ययः । य-  
द्वा पुंसि संज्ञायां घप्रत्यय इत्याह । नच ल्युटा बाधितत्वात्करणे  
कथमुक्तप्रत्ययौ । कल्युटतुमुन्खलर्थे वासरूपाविधेरभावादिति वा-  
च्यम् । तत्र करणाधिकरणयोरित्यस्य ल्युटोऽनुपादानादिति अ-



न्यत्र विस्तरः ।

तत्सिद्धं यौगिकोऽयं प्रत्ययशब्द इति नचप्रकृत्यादावप्तिव्याप्तिः । अधिकाराविशेषविहितत्वस्य प्रयोगोपाधित्वात् तत्प्रकारकबोधाभावेनोक्तधर्मे रूढयवच्छेदकत्वस्य वक्तुपशक्यत्वात् अत एव गोशब्दशक्तौ गोत्वं नोपाधिस्तत्प्रकारकबोधादिति न्यायचिन्तामणावुक्तम् ।

नैयायिकास्तु—

यादृशार्थप्रकृत्यन्यो निपातान्यश्च वृत्तिमान् ।

स तादृशार्थे शब्दः स्यात् प्रत्ययोऽसौ चतुर्विधः ॥

यादृशार्थेत्यस्य वृत्तावप्यन्वयः । वृत्तिः शक्तिर्निरूढलक्षणा वा । प्राशस्त्ये मनुषो विधानात् । तथाच यादृशार्थप्रकृतिनिपातभिन्नत्वे साति यः शब्दो यादृशार्थे उक्तान्यतरवृत्तिमान् स तादृशार्थकप्रत्ययः । उक्तान्यतरवृत्त्या गुणगुणिनोः स्थितिप्रस्थानयोश्च बोधके शुक्लस्थादौ व्यभिचारवारणाय प्रकृतिभिन्नोति । शक्त्या समुच्चयादिबोधके चादिनिपाते तद्वारणाय निपातभिन्नोति । स्वरादयस्तु स्वपरतायामेव प्रकृतयो नत्वेकत्वादौ । तृतीयादौ सत्यापि कर्मत्वादेर्लक्षणा न निरूढा । प्रायशः प्रयोगविरहात् । पशुना रुद्रं यजते इत्यादौ त्वानुशासनिकत्वात् । स्वार्थिकप्रत्ययमात्रस्य स्वरूपमर्थः । तेन जुगुप्सते देवतत्त्यादौ स्वार्थिकसन्नतलादौ नातिव्याप्तिः । भावघजादिनामप्युक्तैव गतिः । भावपदस्य धात्वर्थस्वरूपपरत्वात् । अन्यथा पाकं पश्येत्यादौ धात्वर्थस्य कर्मत्वान्वयो न स्यात् । सुवर्थे धात्वर्थान्वयस्याव्युत्पत्तेः । यद्वा इतरार्थानवाच्छिन्ने स्वार्थे यो बोधनाक्षमः ।

तिङ्र्थस्य निभाद्यन्यः स वा प्रत्यय उच्यते ।



यः शब्दः शब्दान्तराविशेषिततया यादृशस्वार्थविशेष्यकतिङ्-  
 र्थप्रकारकान्वयबोधने स्वरूपयोग्यः स तादृशार्थे प्रत्ययः । चैत्रोऽ-  
 स्तीत्यादौ पदान्तरार्थानवच्छिन्नस्वार्थे नास्मिन् तिङर्थान्वयबोधकत्वमे-  
 वेति नातिव्याप्तिः । चैत्रत्वविशिष्टचैत्रस्यैकनामार्थत्वेन तत्रैव कृत्य-  
 न्वयात् । पदान्तरार्थं धर्मितावच्छेदकीकृत्य यदर्थप्रकारकबोधो न  
 भवत्येव तत्त्वमित्यर्थात् । पदान्तरपदेन च प्रत्ययत्वाभिमतार्थप्र-  
 कारकबोधो विशेष्यतासंबन्धेन यच्छब्दार्थे भवति तद्विभ्रपदं ग्राह्य-  
 म् । अन्यथा तिङोपज्ञया भेदस्य चैत्रपदेऽपि सत्त्वात्तदर्थचैत्रत्व-  
 धर्मितावच्छेदकचैत्रविशेष्यकतिङ्र्थकृतिप्रकारकबोधोदयेनाति-  
 व्याप्तिः । यजेत स्तीयते इत्यादौ तिङ्गां, पुत्रीयतीत्यादौ क्यजा-  
 दीनां, पाचकोस्तीत्यादौ कृतां, काश्यपिरित्यादौ तद्धितानां प्रकृ-  
 त्पर्यावीच्छन्ने एव स्वार्थे कृत्यादौ तिङ्र्थस्य वर्तमानत्वादेर्बोधक-  
 त्वं ननु तदवच्छिन्न इति न तेष्वव्याप्तिः । निभनीकाशादीनां-  
 समासमात्रप्रयोगभाजां तादृशस्वार्थे तिङ्र्थान्वयबोधं प्रति स्वरू-  
 पायोग्यत्वात् तद्वारणाय निभाद्यन्यत्वमपि निवेशयमित्याहुः ॥

## परश्च ॥ २ ॥

स्पष्टोऽर्थः । ननुपञ्चमीनिर्देशपरशब्दाध्याहारेण गापोरि-  
 त्यादिषष्ठीनिर्देशे च आनन्तर्याश्रयेण परत्वसिद्धौ व्यर्थमेतदिति-  
 चेत् । न, पञ्चम्याकाङ्क्षितस्यावधेः पूर्वशब्देनापि समर्पणसंभवा-  
 त् । आनन्तर्यस्यापि पूर्वत्वेन निर्वाहसंभवात् नियमार्थतया सूत्र-  
 प्रवृत्तेः । नच बहुजकचोः पूर्वं मध्ये च विधेर्बहुजेव पूर्वमकजेव  
 मध्ये इति नियमार्थत्वात् प्रत्ययान्तराणां तद्देशव्यावृत्त्या पर-  
 त्वमेवार्थाद्भविष्यतीति वाच्यम् । मध्यस्यानियतत्वेन टेः प्रागि-  
 त्येव मध्यविशेषस्य तेन नियमेऽपि मध्यान्तरस्य व्यावर्तयितुम-



शक्यत्वात् । बहुजकचोर्विधेयत्वेन पुरस्तादेव बहुच । प्राक्पटेरेवा-  
कच् इत्यस्यैव नियमार्थतया प्रत्ययान्तरे देशभेदस्य व्यावर्तयि-  
तुमशक्यत्वाच्च । नच तस्मादित्युत्तरस्येत्यनेन निस्तारिः । परस्य  
सतो यत्कार्यं तत्रैव तत्प्रवृत्तेः । धर्मिणः परत्वाविधाने तस्यानु-  
पयोगात् । नियमार्थस्यापूर्वविधौ अप्रवृत्तेः ।

ननु नित्यशब्दपक्षे स्वभावत एव परस्य सनादेः साधुत्वमात्रं  
प्रतिपाद्यते । कार्यशब्दपक्षेऽपि न परग्रहणेनार्थः । तस्मादित्य-  
स्य पञ्चमीनिर्देशलिङ्गेन प्रदेशेषूपस्थितस्य द्वेधार्थपर्यवसानात् ।  
सत एव कार्यित्वेनोपादाने उत्तरस्य कार्यं भवतीति कायपेक्षा  
षष्ठी । अमत एव विधाने उत्तरस्य भावो भवतीति भावापेक्षया  
कर्तृषष्ठीति ज्ञापनात् । नचैवं सन्निधादिप्रथमानिर्देशनैरर्थक्यमिति  
वाच्यम् । निर्देशमात्रार्थत्वात् । पश्चात्परस्य सनो भावो भवतीति  
षष्ठीकल्पनात् ।

यद्वाऽनियतदेशे सनादेरुत्पत्तावपि कृत्कृत्यप्रत्ययादिसंज्ञा-  
शास्त्रकार्यं यद्विधीयते तन्नान्यदेशस्य । यद्देशस्य च शास्त्रीयं कार्यं  
तद्देशस्यैव साधुत्वात्प्रयोगो भविष्यतीति न दोषः । विकारागमेषु  
च पूर्वोक्तरीतेरनुसर्तव्यत्वात् । गापोष्ठगित्यादौ घातोरित्यधि-  
काराद्धातोः परष्टक् गापोस्त्वन्नन्तर इति व्याख्येयम् । नचप्रयो-  
गासमवायिनां किवादीनां सर्वदा लोपप्रतियोगिनां तस्मादित्युत्त-  
रस्येत्यस्यानुपस्थानादनियतदेशे लोपः स्यात्तद्वारणाय परभूता-  
नामेव लोपो यथास्यादित्येवमर्थमिति वाच्यम् । अनुबन्धासंज-  
नेन लिङ्गेन तेषां परभूतानामेव लोपनिर्णयात् । अनुबन्धकार्यस्य  
कितीत्यादिविहितस्य परभूतप्रत्ययाश्रयत्वात् । तस्मिन्निति निर्दिष्टे  
पूर्वस्येति वचनात् । नचानियतदेशपक्षेऽपि पाक्षिकीं परतामुप-  
जीव्यैवानुबन्धासङ्गस्य कृतार्थत्वात् कथं नियमेन परत्वसिद्धि-



रिति वाच्यम् । पाक्षिकवैयर्थ्यस्य तथापि दुष्परिहरत्वात् । स्पृ-  
शोनुदक इत्यादौ सकृत्श्रुतायाः पञ्चम्याः पूर्वपरान्यतराध्या-  
हारेणोपपत्तौ यदा पूर्वशब्द एवाध्याहियते तदानुबन्धानर्थक्यस्य  
दुर्वारतया परभूतलोपलिङ्गत्वे बाधकाभावाच्चेति प्राप्ते ।

सिद्धान्तः । प्रयोगनियमार्थं वेति । वाशब्दो वार्तिकमते  
किंवाच्यर्थं परवचनमिति पक्षस्य स्थितत्वाद्विकल्पार्थे । भाष्यमते तु  
उक्तरीत्यान्यथासिद्धत्वाच्चर्हीत्यर्थे परभूतानामेव प्रयोगो नत्त्वपरभू-  
तानामेवेति नियमार्थमिदम् । नचार्थिपरीतप्रयोगस्यादर्शनात् तथेति  
वाच्यम् । सदेवदत्तो बाभ्रव्शो माण्डव्यो लामकायन इति प्रयो-  
क्तव्ये बभ्रुर्मण्डुर्लमक इति, किमस्य प्रमाणमिति वक्तव्ये कि-  
मस्यद्वयसमिति च प्रयोगादर्शनात् तदसाधुत्वदर्शनाय नकेवला  
प्रकृतिः प्रयोक्तव्या, न केवलः प्रत्यय इति, नियमो बोध्यते । न  
च चन्द्रो मुखमीत्यादाविवाभेदोपचारात्कथमसाधुत्वमिति वाच्य-  
म् । भृत्यादावपि तदभेदोपचारदर्शनादपत्यार्थस्य नियमेनानव-  
गमात् । तदुक्तं हरिणा—

सोऽयमित्यभिसंबन्धाच्छ्रितेन विना यदि ।

बभ्रवादयः प्रयुज्येरन्नापत्ये नियमो भवेत् ॥

तस्मादपत्यविवक्षायामभेदोपचारव्यतिरेकेण गर्गा इति बहु-  
वचनान्तवदेकवचनान्तानां बभ्रवादीनां प्रयोगो माभूदिति नियमार्थं  
वचनम् । एतेन रघूणामिसादौ अभेदलक्षणेति सांप्रदायिकग्रन्थो  
व्याख्यातः । अभेदोपचारेणैव प्रयोगनिषेधात् । अत एव शक्ति-  
भ्रमेण गवि प्रयुक्तो गवयशब्दोऽसाधुः । साहस्यलक्षणया तु साधुरे-  
वेत्यभ्युपगमः । उभयनियमश्चायम् । तस्मादित्युत्तरस्येति सिद्धे प्रकृतेः  
पर एव प्रयोगो नतु पूर्वं इति, माकदाचिदप्रयुक्तो भूदिति च । ननु  
वावचने परत्वोपलक्षितः सन् पक्षे भवति, पक्षे तु नैवात्पद्यते इति



पाक्षिकप्रत्ययानुत्पत्त्यर्थं परग्रहणमस्तु । परत्वस्य प्रयोगे नियतत्वं न निवृत्तौ तात्पर्यायोगात् । अन्यथा तत्र प्रत्ययानुवृत्त्या वाच्यनेन प्रत्ययसंज्ञाया एव विकल्पः स्यादिति चेन्न । तत्र वृत्तिपक्षे सन्नो नित्यत्वात् । कर्तुमिच्छतीत्यवृत्तिपक्षे च तदनुपपत्तेर्वाच्यनस्य प्रत्याख्यानत्वात् । तस्मात्प्रयोगनियमार्थमेवेति स्थितम् ॥

## आद्युदात्तश्च ॥ ३ ॥

नन्वस्वरस्याच उच्चारणानुपपत्तेरन्तोदात्तमध्योदात्तानुदात्तस्वरितानां च चित्स्वरित्व पिप्स्वतिस्त्रालङ्केन प्रत्ययविशेषे नियतत्वात्पारिशेष्यात्प्रत्ययान्तराणामाद्युदात्तत्वसिद्धिरिति चेत् । न, चिदादीनामनियतस्वरप्राप्तौ अन्तोदात्त एव चिदिति नियमो ननु चिदेवान्तोदात्तइति स्वरान्तरस्य तत्र व्यावृत्त्यनुपपत्तेः । तथा चतल्लिङ्गरहितानां प्रत्ययानामनियमेन स्वरप्राप्तौ नियमार्थमिदम् ।

स्यादेतत् । जिनत्यादिर्नित्यं प्रत्ययस्यच अदुपदेशाल्लसर्विधातुकमनुदात्तं सुप्पितौ चेति स्वरान्तरसंनिधावेवाद्युदात्तानुदात्तत्वे विधीयेयाताम् । अलं प्रत्ययसंज्ञासंनियोगेन तद्विधानेन । एवमाद्युदात्तानुदात्तयोः सकृद्ग्रहणे लाघवमिति चेत् । मैवम् । तथासति प्रत्ययग्रहणे यस्मात्सविहितस्तदादेस्तदन्तस्य चेति परिभाषया प्रकृतिप्रत्ययसमुदायस्यादिरुदात्तोऽन्तश्चानुदात्तः स्यात् । आद्युदात्तश्चेत्यस्य तु प्रातियोगमुपस्थाने आद्युदात्तत्वविशिष्ट एव तव्यादिरुत्पद्यतेऽनुदात्तत्वविशिष्टश्चतिवादिरिति नदोषः । उत्पन्नस्यैव प्रत्ययस्य तदादिग्रहणादिकार्यसंबन्धात् उत्पद्यमानस्य तदयोगात् ।

स्यादेतत् । जिनत्यादिर्नित्यमित्यारम्भादेवात्र न तदादिग्रहणम् । अन्यथा प्रत्ययस्यचेत्यनेनैव सिद्धौ तद्वैयर्थ्यापत्तेः । एवं



धातुप्रातिपदिकयोरन्तोदात्तत्वविधानसामर्थ्यात्सुप्तिपतौचेत्यत्रापि न तदन्तग्रहणम् । अनुदात्तप्रत्ययपरत्वस्थले एव तयोरन्तोदात्तत्वविधेः समयोजनत्वात् । यातीत्यादौ कृष्णतर इत्यादौच पिति प्रत्यये तच्छ्रवणात् । यात इत्यादौ सतिशिष्टेन प्रत्ययस्वरेण तद्धा-  
धात् । नचास्ते, शेते इत्यादौ तास्यनुदात्तोदिति लसार्धधातुकानु-  
दात्तत्वे धातुस्वरस्यावकाशोऽस्त्विति वाच्यम् । न्यायसाम्येन तत्रापि तदादिग्रहणप्रसङ्गात् । नच यथान्यासे लवितव्यमित्यादौ तव्यप्रत्ययस्योत्पत्तिशिष्टाद्युदात्तत्वप्रवृत्तेस्तदुत्तरं प्रवर्तमान इडाग-  
मः शेषनिघातेनानुदात्तो भवति । उक्तरीत्यातु तव्यप्रत्ययोत्पत्त्य-  
नन्तरं आद्युदात्तत्वं बाधित्वा परत्वादिडागमे कृते पुनः प्रसङ्गवि-  
ज्ञानात्प्रवर्तमानमाद्युदात्तत्वं इडागम एव विश्राम्येदिति वाच्यम् ।  
आगमानामनुदात्तत्वस्यावश्यमारम्भणीयतया तेनैव गतार्थत्वात् ।

तथाहि—लृञ्छेदने लुटि तिपो डा तासिः इट् । यद्यत्रेदोऽनु-  
दात्तत्वं नस्यात्तदा तासिभक्तत्वादिदुदात्तः । शेषनिघातेन च  
तास्याकारोऽनुदात्तः । टिलोपे कृते तस्योदात्तलोपत्वाभावादाका-  
रस्योदात्तनिवृत्तिस्वरेणोदात्तत्वं न स्यात् । इदोऽनुदात्तत्वे तु तास्या  
कारस्योदात्तत्वादुदात्तनिवृत्तिस्वरः सिद्ध्यति । अत्र ह्याद्युदात्तस्य  
इटश्च प्राप्तौ परत्वादिट् । कृताकृतप्रसङ्गित्वेन द्वयोर्नित्यत्वात् ।  
नचैटि कृते शब्दान्तरप्राप्तेः स्वरोऽनित्य इति वाच्यम् । स्वरेकृते  
इदोऽपि शब्दान्तरप्राप्त्या तथात्वात् । आगमवत्स्वरस्यापि श-  
ब्दभेदहेतुत्वात् । श्रुतिभेदस्योभयत्र साम्यात् ।

अथान्तस्फुत्वादाद्युदात्तत्वमेव पूर्वं प्रवर्तते । उत्पत्तिसंनि-  
योगशिष्टत्वात् । उत्पन्ने प्रत्यये प्रकृतिप्रत्ययावाश्रित्याङ्गस्येडागम  
इति बहिरङ्गत्वात् । नचप्रत्ययग्रहणपरिभाषया प्रत्ययाश्रयणे प्र-  
कृतिरप्पाश्रितैवेति वाच्यम् । प्रत्ययस्वरविधौ तदादिविधिर्नास्ती-



ति अस्य समनन्तरमेवोक्तत्वात् । तथाचाद्युदात्तत्वानन्तरं प्रवर्त-  
मान इट् शेषनिघातेनानुदात्त एव भविष्यतीति किमित्यागमाना-  
मनुदात्तत्वमारभ्यमिति चेत् । न । तथापि लविषीयेत्यत्राशीर्लिङि  
विशेषविहितत्वात्पूर्वं सीयुटि कृते पश्चाल्लादेशप्रवृत्त्या तत्र प्रवर्त-  
मानमाद्युदात्तत्वं सीयुट एव स्यात् । आगमानामनुदात्तत्वविधाने  
तु सीयुटोऽनुदात्तत्वे कृते इटोदित्यकारादेशस्योदात्तत्वं सिद्ध्य-  
तीति तस्यावश्यमारभ्यत्वात् । एवंचागमे कृते तद्विशिष्टस्यैव  
प्रत्ययत्वं नतु केवलस्यापीति भाष्याभिप्रायो लभ्यते । अन्यथा  
सीयुटि कृतेऽपि इटः प्रत्ययत्वे तदुदात्तत्वस्य सिद्धावनुपपत्त्य-  
भावादिति केचित् ।

अन्ये तु आगमविशिष्टस्य केवलस्यच प्रत्ययत्वात्कदाचि-  
त्सीयुट ईकार एवोदात्तः स्यात् इति तद्व्यावृत्त्यर्थमागमानामवि-  
द्यमानवचनमावश्यकमेव । अतएव प्रत्ययादेर्ज्ञस्यान्तादेश इति व्या-  
ख्यानं निर्दोषम् । शयांतौरित्यत्र अडाटोः कृतयोरपि झकारस्य  
प्रत्ययादित्वानपायादिति व्याचख्युः ।

यत्तु आगमा अनुदात्ता इति विशेषवचनेन सीयुटोऽनुदात्त-  
त्वे तत्रोदात्तत्वस्य न प्रवृत्तिरिति । तदमत् । तद्वचनानारम्भपक्ष  
एवोक्तापत्तेर्भाष्यकृद्भिरुपन्यासात् । उक्तदोषभयादेवागमानुदा-  
त्तत्ववचनस्याश्रितत्वात् । तच्च ज्ञापकबललभ्यम् । यासुट्परस्मै-  
पदेषूदात्तो ङिच्चेति यासुट उदात्तवचनेनागमान्तराणामनुदा-  
त्तत्वानुमानात् । नचचिनुशादिसादौ पिङ्गक्तत्वाद्यासुटोऽनुदात्त-  
त्वप्रसङ्गे उदात्तविधानार्थत्वमेव तस्येति वाच्यम् । अपिचलिङि-  
खेवं यासुट्संनियोगेन लिङोऽपिचविधानेनापि तादृशार्थसिद्धेः ।  
यथान्यासे हि नवमात्राः । उक्तन्यासे षडेवेति लाघवसम्भवात् ।  
तथाच गुरुतरन्यासकरणसामर्थ्यादागमा अनुदात्ता इति ज्ञापन-



न्याहृतम् ।

यद्यप्यागमैः स्वोत्तरस्याच आदित्वनिरासात्कथमाद्युदात्त-  
त्वम् । आगमानामविद्यमानवज्ज्ञावातिदेशे तु अत्रादेशादिकं  
न स्यात् । स्वरविधावेवाविद्यमानत्वमिति चेत् । लवितेत्य-  
न्नोदात्तादनुदात्तस्येति स्वरितो न स्यात् । लृभन्ताद्युदात्तं ह्ये-  
तत् । शेषनिघातेन द्वयोरनुदात्तत्वम् । तत्राविद्यमानवज्ज्ञावेनेटः  
स्वरितत्वानुपपत्तेः । नचषाष्टिकस्वरविधावेव तदतिदेश इति  
वाच्यम् । चिन्तित इत्यत्र निष्ठाच द्रव्यजनादिति स्वरप्रसङ्गात् ।  
तथापि प्रत्ययस्वरविधाद्युक्तातिदेशाच्चदोषः । सचातिदेशो ज्ञाप-  
कसिद्धः । प्रत्ययाद्युदात्तत्वे कर्तव्ये यद्यागमानामादित्वविधा-  
तकत्वं स्यात् तदा चिनुयातामिसादौ यासुटः प्रत्ययादित्वात्सि-  
द्धमुदात्तत्वमिति यासुट उदात्तत्ववचनं व्यर्थं स्यादतः प्रत्यया-  
द्युदात्तत्वे कार्ये आगमानामविद्यमानवज्ज्ञावं ज्ञापयतीति ना-  
नुपपत्तिः । तस्मादागमानुदात्तत्वानुरोधादापि प्रत्ययसंज्ञासांनि-  
योगेनाद्युदात्तत्वं नारम्भणीयम् ।

अथ स्त्रौघनी माथुरीत्यादौ विभज्यान्वारूपाने स्त्रौघन ई इति  
स्थिते आद्युदात्तत्वं बाधित्वा परत्वाद्यस्येति चेति अकारलोपे  
कृते उदात्तनिवृत्त्यभावादुदात्तनिवृत्तिस्वरो न स्यात् । प्रत्ययसं-  
ज्ञासंनियोगेन त्वाद्युदात्तत्वविधानेऽणो लोपप्रवृत्तेः पूर्वमेवोदात्त-  
त्वादनुदात्ते ङीपि परेच तल्लोपादुक्तस्वरासिद्धिरिति चेत्तदप्य-  
सत् । स्वार्थादीनां क्रमेण प्रतीतिरिति न्यायेन स्त्रीत्वानिमित्तकप्र-  
त्ययस्य बहिरङ्गत्वात्तन्निमित्तकस्य लोपस्यापि तथात्वेन प्रथ-  
ममन्तरङ्गस्याद्युदात्तस्यैव प्रवृत्तौ उक्तस्वरसिद्धेः । एवमङ्गस्य भ-  
स्येत्यस्य चापेक्षितत्वादपि लोपस्य बहिरङ्गत्वमवसेयम् । अन्य-  
था औत्सी कंसिकी आत्रेयीत्यत्रापि लोपेन जित् नित् कित्



स्वराणां वाधापत्तौ उदात्तनिवृत्तिस्वरो न स्यात् । यद्यपि जिह्वादिस्वराणां प्रत्ययस्वरापवादत्वादेव बलवत्त्वं कंसेने क्रीता कंसिकी । कंसाद्विठाजिति उच्चश्चित्करणसामर्थ्यात्पूर्वमिकादेशः ततः प्रत्ययाद्युदात्तत्वं ततश्चादेरुदात्तत्वं अन्त्यस्य लोप इति नास्ति विप्रतिषेधः । तथाप्यात्रेयीत्यत्र इतश्चानिज इति ढक् । आयनादिधूपदेशिवद्वचनं स्वरसिध्यर्थमिति पूर्वमेयादेशः ततो ङीप् । अत्रान्तरङ्गपरिभाषां विनोदात्तनिवृत्तिस्वरो न स्यात् । अतः प्रत्ययसंज्ञासन्नियोगेनाद्युदात्तवचनं व्यर्थमिति पूर्वपक्षः ।

सिद्धान्तस्तु उक्तन्यासे परत्वाद्धातुस्वरं प्रत्ययस्वरो बाधेत यथान्यासे तु प्रत्ययस्वरं धातुस्वरो बाधते परत्वादिति । अस्मिन्नेव प्रदेशे आद्युदात्ताविधानं युक्तम् । प्रामाणिकगौरवस्य न्याय्यत्वात् । तथाहि प्रत्ययाद्युदात्तस्यावकाशः समत्वमित्यत्र प्रकृतेरनुदात्तत्वे धातुस्वरस्य प्रत्ययो यत्रानुदात्तः तत्र पचतीत्यादौ गोपायति धूपायतीत्यत्र धातोरन्तइति भवति विप्रतिषेधेन । तत्राहि गुपित्यस्य पूर्वमन्तोदात्तः तत आयप्रत्ययः सनाद्यन्ताइति धातुसंज्ञा । तत्र स्वरद्वयप्राप्तौ अन्तोदात्त एव । तथापचतीत्यादौ कार्यमित्यादौच सावकाशयोः पितृत्वतिस्त्वानिवन्धनयोरनुदात्तस्वरितयोः कार्या हायेत्यत्र टापि पूर्वमेकादेशे कृते तस्य पूर्वं प्रत्यन्तवद्भावाच्चित्स्वरः परं प्रत्यादिवद्भावाच्च पितृस्वरः प्राप्नोति । विप्रतिषेधाच्चित्स्वरः । पितृस्वराच्चित्स्वरो विप्रतिषेधेन । पितृस्वरस्यावकाशः पूर्वोक्तः । चित्स्वरस्य चलनः कम्पन इति युज्यन्तम् । आम्बुष्या सौवर्येत्यत्र यङ् श्रापि कृते उभयं प्राप्नोति । चित्स्वरो भवति परत्वात् ।

वस्तुतस्तु नायं विप्रतिषेधो युक्तः । आयप्रत्ययस्य संनियोगशिष्टत्वादाद्युदात्तत्वे कृतेऽपि सति शिष्टस्वरवलीयस्त्वमिति



र्षीत्या पश्चात्प्रवृत्तधातुमंज्ञानिवन्धनस्यान्तोदात्तस्य निर्वाधत्वा-  
त् । पित्स्वरतित्स्वरयोरपि तथा शब्दान्तरप्राप्त्या तयोरनित्य-  
त्वेऽपि परत्वात्पूर्वं स्वरिते कृते एकादेशप्रवृत्तेः स्वरितानुदात्त-  
योरेकादेशोऽन्तरतमत्वाच्चित्स्वरः । स्वरितेऽनुदात्तभागस्यापि  
सत्त्वात् । आम्बष्ठ्येत्यत्रापि चित्करणसामर्थ्यादन्तोदात्तसिद्धेः ।  
नच(१) सामान्यविधातार्थश्चकार इति न सामर्थ्यमिति वाच्यम् ।  
तावन्मात्रार्थत्वे टापप्रकरणे एव तद्विधानप्रसङ्गात् । तस्मात्संज्ञा-  
सन्नियोगेन प्रत्ययानामाद्युदात्तत्वाविधानं सार्थकमिति सिद्धम् ।

## अनुदात्तौ सुप्पितौ ॥ ४ ॥

पूर्वापवादः । सुपः पितश्च प्रत्यया अनुदात्ताः । सुप्त्वापि-  
त्वाभ्यामनुगम्य सूत्रे द्वित्वम् । दृषद्दृषद्दौ दृषदः । पचति पठति ।

## गुप्तिचकिभ्यः सन् ॥ ५ ॥

गुप् गोपने । तिङ् निशाने । कितनिवासे रोगापनयेच ।  
मानुत्तरसूत्रे वक्ष्यते एते अनुदात्तेतो निर्दिश्यन्ते इति भाष्यम् ।  
तत्स्वरसादेव 'स्वाश्रयं कश्चिकित्सतु' इति खण्डनव्याख्यायां चि-  
कित्सतामिति युक्तमिति वर्द्धमानः । कैयटस्तु क्रमदर्शनाय कि-  
तिपठितो नत्वयमनुदात्तेदिति व्याचख्यौ । वक्ष्यमाणेष्वेवार्थेषु  
एतेषामात्मनेपदित्वमर्थान्तरेऽननुबन्धाश्चुरादय एवैते बोध्याः ।  
अयं चार्थाविशेषो मुनित्रयानुक्तोऽपि इच्छासन्निधौ श्रुतस्य वा-  
ग्रहणस्यैतत्सूत्रद्वये व्यवस्थितविभाषात्वेनार्थविशेषपुरस्कारेणैव  
सनोविधानाद्धृत्तिकारादिभिः प्रयोगानुसारादुपनिबद्धः । अत  
एतदर्थेषु धात्वन्तरत्वाद्देवां निखं सन्विषयत्वादनुदात्तरूपलिङ्गस्या-

(१) सामान्यग्रहणाविधातार्थ इति पुस्तकान्तरे पाठः ।



वयवे चरितार्थत्वात्समुदायविशेषकत्वमिति सन्नन्ते च आत्मनेपदप्र-  
वर्तकत्वम् । अयं विशेषः । गुणेर्निन्दायां सन् । तिजेः क्षमायाम् ।  
कितेर्व्याधिप्रतीकारे निग्रहे अपनयने नाशने संशये च । मा-  
नेर्जिज्ञासायाम् । वधेश्चिन्तविकारे । दानेरार्जवे । शानेर्निशाने  
इति । सनाद्यन्ता धातव इति धातुत्वम् । तङ् सन्यङोरिति  
द्वित्वम् । धातोरिसिद्धितत्वाच्चाधधातुकत्वम् । तेनेङ्गुणौ न ।  
यद्यपि हलन्ताच्चेति सनः कित्वादापि गुणाभावः सुसाधः त-  
थाप्युक्तीत्या तत्प्रसक्तिरेव नास्तीति किन्तदनुसरणेन । जुगु-  
प्सते । तितिक्षते । चिकित्सति । प्रत्ययान्तत्वादाय । जुगुप्सां  
चक्रे इत्यादि ।

## मानवधदानशान्भ्यो दी- र्घश्चाभ्यासस्य ॥ ६ ॥

एभ्यः सन्स्यात् अभ्यासस्य दीर्घश्च । मान पूजायाम् ।  
वध वन्धने । अत्र दानशानौ स्वरितेतौ । आद्यौ अनुदात्तेतौ ।  
मीमांसते । वीभत्सते भष्भावचत्वे । दीदांसति । दीदांसते । क्षी-  
शांसति । क्षीशांसते ।

ननु दीर्घत्वमभ्यासाकारस्य प्राप्नोति । विशेषविधेः सा-  
मान्यबाधकतया सन्यत इतीत्वस्य दुर्लभत्वात् । अभ्यासस्ये-  
तिवचनादभ्यासप्रतीक्षायामपि इत्वापेक्षायां प्रमाणाभावात् ।

उच्यते । ईच्चाभ्यासस्येति सूत्रयितव्यम् । नचैवं हलादिः  
शेषस्यापिबाधापत्तिः । ईचाच इति वाच्यत्वात् । हलादिशेषवि-  
नाऽभ्यासस्याजन्तत्वाभावेन तदबाधात् । यद्वा दीर्घश्चेतोभ्यास-  
स्येति सूत्रणीयम् । तथाचानुवादसामर्थ्यादित्वप्रवृत्त्यनन्तरं दी-



पीत्या

धः । यद्वाऽऽभ्यासस्येति छेदः । अभ्यासस्य विकार आभ्यासः ।  
 सचार्थादित्वमेव । लोपस्याभावरूपतया तदादेशस्य विधातुमश-  
 क्यत्वात् । तत्प्रयोज्यनिवृत्तिप्रतियोगित्वं हि स्थानित्वम् । ह-  
 स्वाकारस्यैव दीर्घविधानेतु तद्धितनिर्देशवैयर्थ्यम् । दीर्घश्रुत्या-  
 ऽचश्चेति परिभाषोपस्थानात् । अजन्तस्य ह्रस्वस्य दीर्घस्य वा  
 दीर्घविधाने विशेषाभावात् । यद्वासन्निमित्तकविकारस्यैव ग्रहणात्  
 वस्तुतस्तु अभ्यासविकारेष्वपवादा उत्सर्गाच्च बाधन्ते इति  
 दीर्घोक्तिरित्येवमिदं ग्रहणेन ज्ञापयिष्यमाणत्वादित्वानन्तरमेव दीर्घ  
 इति नदोषः । भामत्यां तु मीमांसाशब्दो माङ्माने इत्यस्मादु-  
 त्पन्नः । नच तस्य सूत्रेऽनुपादानात्सनो ऽसिद्धिः । मानित्यने-  
 नैव नकारान्तत्वं निपात्योक्तधातोर्ग्रहणसम्भवात् । मुण्डमिश्रा-  
 दिसूत्रे हलकल्लयोरदन्तत्ववत् इति शब्दतात्पर्याभ्याश्रुक्तम् ।  
 नच सन्निधीमेति इस्मावापत्तिः । ध्वादिसाहचर्येणेच्छासन्त्येव  
 तद्विधानादिति दीक्षिताः । एवंच नान्तत्वनिपातनस्य स्वकल्प-  
 नायामन्तर्भावो न युक्तः । वाचस्पतिमिश्रैः स्वयमेवोक्तत्वात् ।  
 मानपूजायामिति वृत्तिग्रन्थो भङ्क्त्वाव्याख्येय इत्यपि मिश्रतात्प-  
 र्यकल्पनमयुक्तम् । तस्मादपि सन्प्रत्ययस्य मिश्रैरेव लिखितत्वात् ।  
 अतएव माङ्माने इत्यस्मान्मीमांसाशब्दे पूजितविचारार्थत्वं प्र-  
 सिद्धिवशात् । मानपूजायामित्यस्मात् स्मृत्यैवेति तत्र कल्पतरु-  
 कारैरुक्तमिति दिक् ।

धातोः कर्मणः समानकर्तृ-  
 कादिच्छायां वा ॥ ७ ॥

अत्रार्थद्वारके कर्मत्वसमानकर्तृकत्वे तेच सन्निधानादिच्छा-



निरूपिते एव तथाच धात्वर्थविषयकेच्छायां धातोः सन् । सधा  
त्वर्थ इच्छा च समानकर्तृके स्याताम् । इच्छाया धात्वर्थकर्तृसमेव-  
तत्वे सतीति यावत् । अतएव जिज्ञासा इत्यादौ स्वसमानाधिकरण-  
ज्ञानेच्छायाः प्रतीतिः । पक्वैर्तुमिच्छति पिपसति चैत्रः । सन्प्र-  
कृत्यर्थस्य सन्तर्ध इच्छायां विषयत्वेनान्वयः । चैत्राभिन्नकर्तृका  
पाकविषयिका इच्छेति सन्तर्धविशेष्यको बोधः । सन्नन्तस्य धातु-  
त्वेनेच्छायाः प्रधानत्वात् ।

न्यायमते तु सविषयार्थकधातुत्तराख्यातस्याश्रयलाक्षणिक-  
त्वेनेच्छाया आश्रये तस्याभेदेन चैत्रेऽन्वयः । पाकविशेष्यके-  
च्छाश्रयाभिन्नः चैत्रः ।

मणिकृन्मते तु इच्छाया एवाश्रयत्वसम्बन्धेन चैत्रेऽन्वयः ।  
आख्यातं च धातुसाधुत्वार्थमित्युक्तेच्छाश्रयश्चैत्र इतिधीः । ओदनं  
बुभुक्षते इत्यत्र भोजनविशेष्यतया ओदनस्य इच्छाविषयत्वानु-  
भवाद्धातोः सन्प्रत्ययाभिधेयेच्छाप्रकारवाचित्वं । पाकं चिकीर्ष-  
तीत्यत्रापि प्राधान्येन पाकस्येच्छाविषयत्वमनुभूयते नतुकृतेः  
इत्याहुः ।

केचित्तु सकर्मकधातावपि कर्माविवक्षायां सकर्मकेऽपि गृहे  
तिष्ठासतीत्यादौ धात्वर्थविषयकेच्छाया एवानुभवः । अतः स्थि-  
तिप्रकारकगृहविशेष्यकेच्छाभिप्रायेण गृहं तिष्ठासतीति नप्रयो-  
गः । नच विशेष्यत्वस्योदनं बुभुक्षत इत्यादौ द्वितीयार्थत्वाभावे  
पाकत्वं चिकीर्षति शत्रुघननाशेच्छायां शत्रुघनं चिकीर्षतीत्य-  
पि स्यादिति वाच्यम् । कृष्णयोगे साध्यत्वाख्यातदेष्टव्यत्वाख्य-  
विषयतयोरन्यतरस्यैव द्वितीयार्थत्वादित्याहुः ।

स्यादेतत् । धातोरिति किमर्थम् । नचसोपसर्गत्तिद्वारणार्थं  
तत् । अन्यथा द्विर्वचनाडागमावुपसर्गस्यैव स्यातामिति वाच्य-



शीत्या १ । कर्मत्वसमानकर्तृकत्वयोरुपादानात्तयोश्च क्रियैकनिरूप्यत्वा-  
त् । क्रियायाश्च धातुमात्रवाच्यत्वात् । उपसर्गस्यच द्योतक-  
मात्रत्वात् । धातोरेव तदुत्पत्तिसम्भवात् । वान्नकत्वपक्षेऽपि विशे-  
ष्यमात्रस्य कर्मत्वं विशेषणात्तु सामानाधिकरण्यप्रयुक्ता द्वितीयेति  
पक्षे उपसर्गार्थस्य पृथगकर्मकत्वात् । कटोऽपि कर्म भीष्माद्-  
योऽपीति पक्षेपि समुदायस्याकर्मकत्वात्तस्मादनुत्पत्तेः । अन्य-  
थाधातोरित्युक्तेऽप्यनिस्तारात् । अर्थद्वारके हि समुदायस्य क-  
र्मत्वे आश्रीयमाणेऽवयवस्याकर्मकत्वात् ततः सन् प्रत्ययो न  
स्यात् । कर्मण इति पञ्चम्यन्तनिर्देशात् । नच कर्मण इतिष-  
ष्ठीमाश्रित्य कर्मणोऽवयवाद्धातोः सन् इत्यर्थ इति वाच्यम् । के-  
वलाद्धातोस्तदनुत्पत्तिप्रसङ्गात् । तस्मात्

अडादीनां व्यवस्थायै पृथक्त्वेन प्रकल्पनात् ।

धातूपसर्गयोर्धातुः क्रियावाचीति निर्णयः ।

नापि सुबन्तात्सनुत्पत्तिवारणार्थं तत्र विशेषविहितानां  
क्यजादीनां अपवादविधया बाधकत्वात् । नच सनो वैकल्पि-  
कत्वात्तदभावपक्षे क्यजादीनां सावकाशत्वमिति वाच्यम् । उ-  
त्सर्गापवादयोर्द्वयोरपि वैकल्पिकत्वे अपवादिनिमुक्ते उत्सर्गस्या-  
प्रवृत्त्या वाक्यस्यैव प्रवृत्तेः । सुबन्तादुत्पद्यमानेन सना इच्छा-  
नवबोधादनभिधानेनापि तद्वारणस्य सुकरत्वाच्च । नच प्रातिप-  
दिकात्सनुत्पत्तिवारणार्थम् । कर्मणइति वचनात् कर्मत्वेच सति  
सुबन्तताया आवश्यकत्वात् । तदेतदाह वार्तिककारः । “कर्मग्र-  
हणात्सन्विधौ धातुग्रहणानर्थक्यम्” । सोपसर्गकर्मोति चेत् । क-  
र्मविशेषकत्वादुपसर्गस्यानुपसर्गं कर्म सोपसर्गस्य हि कर्मत्वे  
धात्वधिकारेऽपि सनोऽविधानमकर्मत्वादिति प्राप्ते-

सिद्धान्तः । यत्तावदुक्तम् । अनभिधानादिति तदगतिक-



गतिमात्रम् । लक्षणाश्रयणाद्विलक्ष्यव्यवस्था न्याय्या । गत्यन्तराभावात् पचन्तीत्यादौ लक्ष्यानुरोधेन लक्षणव्यवस्थापनात् । यदप्युक्तम् । क्यजादीनामपवादत्वादिति तदप्यसत् । आत्मीयत्वेन सुबन्तेच्छायामेव क्यजादेर्विधानाद्वाङ्मः पुत्रमिच्छतीत्यादौ परकीयत्वेन तदिच्छायां मनो दुर्वारत्वात् ।

अथात्र समानकर्तृकत्वग्रहणादेव न दोषः । सुबन्तेन सह समानकर्तृकत्वानुपपत्तेः । पुत्रादेः सत्त्वभूतार्थाभिधायित्वात्साध्यस्यैवसाधनसम्बन्धयोग्यत्वात् । नच कटं करोतीत्यादौ कटादीनामपिसत्त्वभूतार्थपरत्वात्कथं साधनाकाङ्क्षेति वाच्यम् । शब्दान्तरसन्निधानादेव तत्र साध्यत्वप्रसयात् । तदुक्तं हरिणा—

निर्वर्त्यो वा विकार्यो वा प्राप्यो वा साधनाश्रयः ।

क्रियाणामेवं साध्यत्वात्सिद्धरूपोऽभिधीयते ॥

अतो नैतदर्थं धातुग्रहणमित्युच्यते तथापि आसितुमिच्छतिशायितुमिच्छतीत्यादौ तुमुनन्तस्य साध्यरूपाभिधायित्वात्कर्तृयोगसम्भवात्तत्र सनो दुर्वारत्वात् । क्यचि मान्ताव्ययप्रतिषेधस्य वक्ष्यमाणत्वात् । नन्वेच्छतीत्यनेन तुमुनो निमित्तेन इच्छाया अभिधानाच्च सन् । उक्तार्थानामप्रयोगात् । तुमुन उपपदानिमित्तकत्वेन तदभावे तुमुनोऽसम्भवेन इच्छतीत्यस्य प्रयोगं बाधित्वा सन्निधेर्द्विरुपपादत्वात् इति चेत् ।

सत्यम् । तथाप्यासनमिच्छतीति ल्युटो भावमात्रविहितत्वाद्विच्छार्थोपपदानिमित्तत्वाभावात्सनो दुर्वारत्वात् । नचान्नापि ल्युटिभिधेयभावस्य सत्त्वरूपत्वाच्च समानकर्तृकत्वयोग इति वाच्यम् । धातुवाच्यक्रियाया असत्त्वभूतत्वात्तदपेक्ष्य समानकर्तृकत्वोपपत्तेः । अथ वृत्तिसमानार्थकेन वाक्येन भवितव्यम् । आसिसिषते इत्यस्य चासितुमिच्छतीति वाक्यं समानार्थम् । समानकर्तृकत्वस्योभयत्र



सीत्या ५ स्तियात् । आसनमिच्छीत्यत्र तु स्वस्य परस्य वेति संज्ञाया-  
त्समानकर्तृकत्वप्रतीतिनियमाभावात्सन्न भविष्यति । समानकर्तृ-  
कत्वस्य तत्र सनान्तर्भावयितुमशक्यत्वात् । अन्यथा धातुपदो-  
पादानेऽपि संगममिच्छति देवदत्तो यज्ञदत्तेनेत्यत्र सनो दुर्वा-  
रत्वात् । इह केवलस्य धातोः प्रयोगाभावात्कत्वाप्रत्ययोपादान-  
म् धातोरेवं सम्प्रत्ययस्यापाद्यत्वात् । समानकर्तृकत्वप्रतीति-  
पादयिषायां संजिगंसते वत्सो मात्रेति सन इष्टत्वात् ।

एवं कर्मसमानकर्तृकग्रहणमपि व्यर्थम् । संकीर्णप्रयोगदर्शने  
साध्वसाधुविभागार्थं हि शास्त्रारम्भः । गमनेनेच्छति देवदत्तस्यभो-  
जनमिच्छतीत्यर्थेच जिगमिषति बुभुक्षते इत्यादिप्रयोगादर्शनात् ।  
इच्छायां सन्निविधानेनैवोपपत्तेः । इच्छायाः कर्मणोऽवश्यभावात् ।  
संनिधानात्प्रकृत्यर्थस्यैव कर्मत्वाश्रयणात् । समानकर्तृकत्वस्यापि  
प्रत्यासत्त्यैव सिद्धिमम्भवादिति चेन्न । अङ्गपरिमाणार्थं कर्मणो  
धातोर्वैत्यन्यतरस्योपादानावश्यकत्वात् । समानकर्तृकत्वस्य  
गुरुत्वात् । इच्छायां वेत्युच्यमाने प्रत्ययपरत्वेन प्रकृतेराक्षेपेऽपि  
प्राचिकीर्षदित्यादौ सोपसर्गस्याङ्गत्वं स्यात् । साक्षात्प्रकृतिविशे-  
षनिर्देशेतु अंगस्वरूपस्य सुज्ञानत्वात् ।

इदंच यद्यपि अन्यतरग्रहणेनापि सिध्यति तथापि धातुग्रहण-  
मेवावश्यकम् । धातोरिति शब्दमुच्चार्यविहितत्वात्सन आर्धधातु-  
कसंज्ञाया अपि सिद्धेः तेन शिक्षायिषते इत्यादौ गुण इट्च सि-  
द्धः । पूर्वसूत्रद्वयावेहितस्य तु सनो नार्धधातुकत्वमित्युक्तमेव ।  
नचेकोऽङ्गलिति सनः कित्त्वविधानं गुणनिषेधार्थं सत् स्वप्रयो-  
ज्यनिषेधप्रतियोगिप्रसंजकत्वेनार्धधातुकत्वं सन आक्षेप्यतीति  
वाच्यम् । सामान्येन ज्ञापकत्वे सर्वत्र तत्प्रसङ्गात् । विशेषविषय-  
त्वे त्विगन्तान्यस्मिंस्तदनाक्षेपात् ।



यदप्युक्तम् । सोपसर्गं न कर्मेति । तदप्यसत् । संघातः क्रियाविशेषप्रक्रमादर्थद्वारकस्यः कर्मत्वस्य समुदाय एव विश्रान्तेः । विशिष्टाक्रियाया एव साधनानिर्वर्त्यत्वात् । नहि विशेषण-विशेष्ययोः स्वस्वकारणनिर्वर्त्यत्वाच्चीलघटयोरिवान्नार्थः समाजः तत्रनीलत्वघटत्वयोर्भिन्नकारणप्रतियोगिककार्यतावच्छेदकतया विशिष्टस्यार्थसिद्धत्वादत्र तु प्रकर्षं प्राति कारणान्तरस्याकल्पितत्वात् । नचोपसर्गस्य द्योतकत्वाद्विशिष्टो धात्वर्थ एवेति वाच्यम् । तथापि तादृशविशेषस्यात्र शब्दानुपात्तत्वेन संघातस्यैव विशिष्टप्रतीत्यन्वयव्यतिरेकप्रयोजकान्वयव्यतिरेकप्रातियोगितया तस्मादेव सन्प्रत्ययापत्तेः ।

यत्तूपपदमातिङित्यत्रोक्तम् । साधनं हि क्रियां निर्वर्तयति-तामुपसर्गो विशिनष्टि इति तदपि विशिष्टक्रियोत्पत्तिमाश्रित्यैवेत्यविरोधः । पूर्वं धातुः साधनेन युज्यते इति पक्षेऽपि प्रकृते विशिष्टाक्रियाया एव कर्मत्वस्य प्रतिपिपादयिषितत्वात्सोपसर्गात्सम्प्रसङ्गसंभवाच्च ।

यदापि विशिष्टात्सम्प्रसर्गो न स्यादिति तदप्यसत् । कर्मणोऽवयवाद्धातोरिति व्याख्यानात् । नचैवं केवलादप्रसङ्गः । व्यपदेशिद्भावेन केवलस्यापि स्वावयवत्वात् । अनुदात्ताङि इत्यादौ ङिदन्तस्येति व्याख्यानावश्यकत्वे शीङादेङिदन्तत्वस्य तथैव वाच्यत्वात् । नचैवं महान्तं पुत्रमिच्छतीत्यादौ क्यजापि स्यादिति वाच्यम् । सुवन्तात्क्यजिप्रधानेन तस्य पदाविधित्वात्समर्थपरिभाषोपस्थानेन सापेक्षत्वादसामर्थ्यात् । सन्विधौ तु पदाविधित्वाभावात्सापेक्षत्वेऽपि सन्प्रत्ययः ।

यद्वा धातुरेव विशिष्टाक्रियावाची उपसर्गस्तु द्योतक इति न-सापेक्षत्वम् । वाचनं तु व्यर्थम् । वृत्तेरेकार्थीभावविषयत्वात् ।



शीत्यान्विष्यस्यच व्यपेक्षाविषयत्वाद्भिन्नाविषये बाध्यवाचकभावानुपप-  
 स्या वाक्यस्य सुस्थत्वात् । प्रत्युत वाचनेन एकार्थीभावपक्षे  
 सनभावस्य विधातुमशक्यतया प्रत्ययसंज्ञाया एवाभावस्य विधे-  
 यत्वादानर्थक्यापत्तेः । तन्निबन्धनकार्यविकल्पापत्तेश्च ।

अत्रवार्तिकम् । तुमुनन्ताद्वा, तस्य लुग्वचनमिति । अयमर्थः ।  
 तुमुनन्तात्सनिति लक्षणं कर्तव्यम् । समानकर्तृकधातुकर्मपदाना-  
 मनुपादानेन लाघवात् । वचनसामर्थ्याच्चापपदश्रवणं बाधित्वा  
 पक्षे तदीयेऽर्थे सन्प्रत्ययो भवति । इच्छाग्रहणं प्रत्ययार्थनिर्देशा-  
 यावश्यं कर्तव्यम् । तुमुनश्च लुग्वक्तव्यः । नन्वेवं तुमुनन्तस्य प-  
 दत्वानुमुन लुकि वृत्ते जिघांसीसादौ नलोपादिप्रसङ्ग इति चेत् ।  
 अत्राहुः । असिद्धं बहिरङ्गमन्तरङ्गे इति लुकोऽसिद्धत्वान्नदोष  
 इति । अस्मिन् सूत्रन्यासे इकोऽल्लिति ज्ञापकाद्वार्धधातुकत्वमाक्षे-  
 प्यमिष्टासिद्ध्यर्थम् । 'लिङुत्तमाद्वा सन् उत्तमस्य च लोपो वक्त-  
 व्यः' । कुर्यामिति इच्छति चिकीर्षति । अत्र चैत्रश्चिकीर्षतीत्यत्र  
 सन्प्रत्ययप्रकृतेस्तिङन्तत्वात्तिङ्ङातिङ् इति निघातः आत्मविशेष-  
 गुणविशेषकान्तिवाचकस्य इषेरर्थे चायं विधीयते नतुश्चाव्य-  
 न्विकरणयोरित्यवधेयम् ।

'आशङ्क्यामचेतनेषूपसंख्यानम्' इवा मुमूर्षति । कूलं पिप-  
 तिषति । यद्यपि इवा चेतन एव तथापि दुःप्रसक्तः दुःखाभावप्र-  
 योजकत्वेन मरणेच्छायास्तत्रासंभवादिदमुक्तम् । अचेतनग्रहणं  
 नकर्तव्यमिति यावत् ।

भाष्यकारस्तु चेंष्टादिना इच्छामनुमाय कटं चिकीर्षतीत्या-  
 दिप्रयोगवत् अवयवशैथिल्यलोष्ठपतनादिलिङ्गकेच्छानुमित्या उ-  
 क्तस्थलेऽपि सन्प्रत्ययः । वस्तुतः कूलादौ इच्छाया असत्वेऽपि  
 क्षतिविरहात् । नच लोष्ठपतनादावेच्छाकार्यत्वमेव नास्ति इतिवा-



व्यम् । आरोपेणैव भ्रमानुमितिनिर्वाहात् । 'उपमानाद्वा सिद्ध'-  
मिति तु प्रत्याख्यातम् । 'नैव तिङन्तेनोपमानमस्ती'ति । अत्र  
व्याचक्षणे । तिङन्तार्थेन नोपमानम् । क्रियायाः साध्यैकस्वभा-  
वत्वात् । अनिष्पन्नरूपत्वात् । इदं तदिति परामर्शभावात् । ता-  
दृशपरामर्शविषयवस्तुगोचरत्वाच्चोपमानोपमेयभावस्य । नहि देव-  
दत्तो गच्छतीत्यादौ देवदत्तादिशब्देन स गच्छत्ययं पचतीत्यादौ  
तदिदमाद्यैः पदैर्यथा देवदत्तादीनां परामर्शः तथा क्रियाया अ-  
स्ति । इयमित्यादिना क्रियायाः सिद्धरूपापन्नाया एवाभिधा-  
नात् । किं बहुना क्रियादिपदैरपि पचतीत्यादि समानाकारकप्र-  
त्ययानुपधानात् । अत एवोक्तं मीमांसकैः—

यादृशी भावनाख्याते धात्वर्थश्चापि तादृशः ।

नासौ तेनैव रूपेण कथ्यतेऽन्यैः पदैः कश्चित् ॥

नच तथाप्युपमानोपमेयभावस्य कानुपपत्तिरिति वाच्यम् ।  
साधारणधर्मनिबन्धनत्वादुपमायाः असिद्धायाश्च क्रियाया धर्मा-  
नाश्रयत्वात् । तदाश्रयत्वाङ्गीकारे तु सिद्धरूपत्वापत्त्या स्वरूप-  
प्रचयवप्रसङ्गादित्याभिप्रायस्य पञ्चमे वक्ष्यमाणत्वात् । नचासि-  
द्धेऽपि घटादौ प्रागभावप्रतियोगित्वादिधर्माणां सत्त्वादिदमयुक्त-  
मिति वाच्यम् । प्रतीतिबलादन्यथानुपपत्त्या च तत्र तथात्वेऽपि  
प्रकृते मानाभावात् । अत एवातीतघटादौ घटत्वं नास्तीति ता-  
त्त्विकाः । अपिच परिपूर्णेन चन्द्रादिना न्यूनधर्मस्य मुखादेरुप-  
मानक्रिया च सर्वा स्वाश्रये परिसमाप्ता । उत्कर्षापिकर्षहीनत्वा-  
त् । तदुक्तम् ।

यैनैव हेतुना हंसः पततीत्यभिधीयते ।

अतो तस्य समाप्तत्वादुपमानार्थो न विद्यते ॥

अधः संयोगहेतुत्वस्योभयसमवेतपतने साम्यमेवात्र समाप्तिप-



प्रतिपाद्यते<sup>१</sup> दार्थः । भिन्नजातीयानां च क्रियाणां सादृश्यं नास्ति । उभयानु-  
गतधर्मस्यैवोपमानियामकत्वात् । क्रियात्वस्य त्वकिञ्चित्करत्वा-  
त् । तदेतदभिप्रेत्योत्प्रेक्षायां लिम्पतीव तमोऽङ्गानि वर्षतीवा-  
ञ्जनं नभः । इत्युदाहृत्याचार्यदण्डिनोक्तम् ।

केषाञ्चिदुपमाभ्रान्तिरिवश्रुत्येह जायते ।

नोपमानं तिङन्तेनेत्यतिक्रम्याप्तभाषितम् ॥

अयमर्थः किमत्रोपमानम् । न तावत्कर्ता । तस्य धात्वर्थभा-  
वनायां विशेषणत्वेन इवार्थे प्रकारत्वासम्भवात् । अन्यविशेषण-  
स्यान्यत्रान्वयायोगात् । तदुक्तम्—

कर्ता यद्युपमानं स्यान्न्यग्भूतोऽसौ क्रियापदे ।

स्वक्रियासाधनव्यग्रो नालमन्यव्यपेक्षितुम् ॥

स्वविशेष्यक्रियायां साधनं विशेषणत्वेनान्वयः । तत्र व्यग्रः  
तदन्वये निराकाङ्क्षः । अन्यत्क्रियाभिन्नं व्यपेक्षितुं स्वप्रकारकान्व-  
यबोधे विशेष्यतामापादयितुमसमर्थः । नच यथा पृथिव्यामेव ग-  
न्ध इत्यादौ समस्यर्थविशेषणस्यापि पृथिव्यादेरेवकारार्थेऽन्यो-  
न्याभावेऽन्वयायोभयत्र युगपदेवान्वयो व्युत्पत्तिवैचिञ्चयात् । य-  
द्वा एवकारस्य समभिख्याद्वतपदार्थतावच्छेदकावच्छिन्नान्यत्वबो-  
धकत्वमिति कल्प्यते । तथात्र कर्तुर्भावनायां सादृश्येच सममेवा-  
न्वयः । यद्वा इवपदस्य कर्तृसादृश्यपरत्वमिति वाच्यम् । तथापि  
लेपकर्तृसदृशं तम इति बोधासम्भवात् । धात्वर्थस्य कर्तरि विशे-  
षणत्वानुपपत्तेः । क्रियाप्राधान्यभङ्गापत्तेश्च । नच लेपकर्तृसदृश-  
तमःकर्तृका लेपक्रियेति बोधोऽस्त्विति वाच्यम् । विकल्पासह-  
त्वात् । किमत्रारूपातार्थस्य कर्तुः सादृश्ये क्रियायां चान्वयः  
उत कर्तृविशिष्ट एवैवपदार्थः । नाद्यः । धात्वर्थे एव तदन्वयात् ।  
नान्त्यः । सहि धात्वर्थलेपस्योभयत्रान्वयात् । लेपकर्तृसादृश्यस्ये-



वपदार्थत्वाद्वा । नाद्यः । तस्य विशेषणत्वायोगात् । नान्यः ।  
 उपमानस्य इवादिपदार्थबहिर्भावनियमात् । उपमेयतावच्छेदकरूपान-  
 वच्छिन्नत्वेन प्रतियोग्युपस्थितेः । सादृश्यबुद्ध्यपेक्षितत्वाच्च-  
 लेपकर्तृत्वेनैव सादृश्यविवक्षायां धर्मोपमानयोरैक्यापत्तेश्च । ध-  
 र्मान्तेरण च लेपकर्तृसादृश्यस्य प्रकृतानुपयोगात् । अप्रसिद्ध-  
 सादृश्यस्थले तन्निमित्तधर्मोपादानावश्यकत्वाच्च । चन्द्र इव मुख-  
 मित्यादौ प्रसिद्धिवलादाहादकत्वादिप्रत्ययसम्भवेन धर्मलोपो-  
 पादानयोः स्वीकारेऽपि 'त्रिविष्टपं तत्सखलु भारतायते' इत्यादौ-  
 'सुपर्वभिः शोभितमन्तराश्रितै' रित्याद्यनुपादाने सादृश्यानुल्लास-  
 स्याभियुक्तानुभवसिद्धत्वात् इत्यन्यत्र विस्तरः । नापि लेपनमेवो-  
 पमानम् । लेपक्रियातमसोः साधारणधर्माभावात् । लेपनस्यैव  
 तद्धर्मत्वासंभवात् । धर्मधर्मिभावस्य भेदनिबन्धनत्वात् । धर्मध-  
 र्मितावच्छेदकरूपभेदस्य भेदाभेदवादिभिरप्यङ्गीकारात् । भेदमा-  
 दायापौनरुक्त्यम् । अभेदमादाय सामानाधिकरण्यमिति तत्सिद्धा-  
 न्तात् । अतएव कार्यादिस्थलेऽप्यन्यप्रकारेणैव भेदाभेदाभ्युप-  
 गमः । तदुक्तं भामत्याम् ।

कार्यरूपेण नानात्वमभेदः कारणात्मना ।

हाटकाद्यात्मना भेदः कुण्डलाद्यात्मना भिदेति ।

तदिदमुक्तं—

यदिलिम्पनमेवेष्टं लिम्पतिर्नाम कोऽपरः ।

स एव धर्मो धर्मी चेत्यनुन्मत्तो न भाषते इति ।

स्यादेतत् । 'तेन तुल्यं क्रियाचे'दिति सूत्रे क्रियाया उपमेय-  
 त्वं सूत्रवार्तिकभाष्यसिद्धं उक्तयुक्त्यां तन्न स्यात् । उपमेयभू-  
 ताया अपि क्रियायाः सामान्यधर्माश्रयत्वविवक्षायां सत्त्वरूप-  
 त्वप्रसङ्गादुपमानक्रियातो वैलक्षण्यनिरुक्तेरिति चेत् ।



अथैवमुक्तं उच्यते । क्रियाया उपमानत्वं नास्तित्यत्रैव ग्रन्थकाराणां तात्पर्यम् । सत्त्वरूपत्वप्रसङ्गस्तु युक्त्यन्तरस्योपलक्षणम् । तथाहि कूलं पिपतिषतीत्यत्रेवपदाध्याहारो विवक्षितः, अन्यथानुपपत्त्या लक्षणा वा ? नाद्यः । पिपतिषायाः सादृश्यप्रतियोगित्वं, कूलस्य वा । नाद्यः । धात्वर्थस्य वाक्यार्थे प्राधान्योपगमात् । भावप्रधानमाख्यातमिति निरुक्तस्मरणाच्च । नच सत्त्वार्थकापेक्षयैव विशेष्यत्वं तदर्थ इति वाच्यम् । नहीदं वाचानिकं येनोक्तीत्या व्यवस्थाप्येत किन्तु लाघवतर्कसहकृतानुभवसिद्धं तथाचान्यत्र तदन्वये कार्यकारणभावकल्पनावश्यकत्वम् । आख्यातार्थकर्त्रादेरपि लिङ्गसंख्यानन्वयित्वेन तत्रापि तद्विशेषणत्वापत्तेश्च । फलस्यापि तथात्वाच्च । नचाख्यातार्थापेक्षयैव प्राधान्ये तात्पर्यम् । प्रथमान्तस्य विशेष्यत्वप्रसङ्गात् । तस्मात्क्रियान्तरापेक्षया तिङन्तक्रियायाः प्राधान्यम् । अत एव पचति भवति पश्य मृगो धावति-इत्यादौ कर्तृत्वकर्मत्वाभ्यां पाकधावनक्रिययोर्भव-नदर्शनक्रियान्वयः । भोक्तुं पचतीत्यादौ सामानाधिकरण्येन तुमुप्रकृत्यर्थस्य तिङन्तार्थक्रियान्वयश्च सूत्रसिद्ध इत्यग्रे विस्तरः ।

किञ्च क्रियासादृश्यस्य कूले नान्वयः । अयोग्यत्वात् । अन्यस्य चानुपस्थितत्वात् । न द्वितीयः । कूलसादृश्यस्यापि पिपतिषायामभावात् । एतेन इवद्योतकत्वेनाप्यनिस्तारः । नापि लक्षणोति द्वितीयः । पिपतिषासदृशे लक्षणायाः शङ्कितुमप्यशक्यत्वात् । क्रमिकव्यापारसमूहस्यैव क्रियात्वेन धातोस्तदातिरिक्तांशबोधने लक्षणयाप्यसामर्थ्यात् । अत एवेच्छाजन्यसदृशस्य सन्-र्थतया तस्यच पतनान्वयात् । कूलकर्तृकं इच्छाजन्यसदृशं पतनमिति बोधोऽप्यनाशङ्क्यः । प्रकृत्यर्थप्रकारकबोधप्रति प्रत्ययजन्योपस्थितिहेतुतायाः क्लृप्तत्वात् । इच्छाजन्यत्वस्य पदार्थान्तरसाधा-



रणतया उपमानविशेषानवधारणाच्च । तादृशपतनपरत्वेऽपि गो-  
रवाधिक्याच्च ।

ब्राह्मणवदधीते इत्यादौ तु ब्राह्मणपदस्य तदपादानका-  
ध्ययनपरत्वेऽपि तिङन्तानुपस्थाप्यत्वादध्ययनस्य वतिप्रत्ययार्थे  
सादृश्ये प्रतियोगित्वेनान्वयः । तस्यच तिङन्तार्थाध्ययनक्रिया-  
यामिति नदोषः । रोदितीव गायत्रीत्यादौ तु सादृश्यसम्बन्धेन  
क्रियायाः क्रियान्तरेऽन्वयः । इवपदस्य तात्पर्यग्राहकत्वात् ।  
अन एवासत्त्वरूपत्वनिर्वाहः । पदान्तरार्थे विशेषणत्वानापन्न-  
त्वात् । कर्मत्वकर्तृत्वयोरपि संसर्गताया एवोक्तत्वात् । नचोप-  
मेयक्रियाया अधिकरणत्वापत्तिरितिवाच्यम् । वृत्तिनियामकसं-  
बन्धावच्छिन्नाधिकरणत्वस्यैव मुख्यत्वात्तस्यचात्रानवगमात् । वै-  
शिष्ट्यमात्रस्य तथात्वे पर्वतीयो वह्निरित्यादौ व्याभिचारात् ।  
अतएव भट्टमते भृतलाभावयोस्तादात्म्याङ्गीकारे भृतले घटाभाव  
इत्यादावाकाङ्क्षोत्थापनार्थं सप्तम्या उपयोगो तत्त्वधिकरणत्वबो-  
धार्थमिति सिद्धान्तः ।

एवंच कारकविभक्तिप्रकृतिपदानभिधेयत्वादेवासत्त्वभृतत्वम् ।  
लिङ्गानन्वयस्तु स्पष्ट एव । संख्या तु यद्यपि उष्ट्रांसिका आस्य-  
न्ते हतशायिकाः शय्यन्ते इति भाष्यप्रयोगबलात्प्रतीयते तथापि  
ण्वुलर्थे भाव एव तदन्वयो नतु धात्वर्थे । तस्य संख्यांशे निरा-  
काङ्क्षत्वेन तदन्वयानुपपत्तेः । अन्यथा चैत्रेण स्थीयते इत्यादौ  
एकत्वस्याप्यन्वयापत्तेः । एतेन कारकसंख्याद्यन्वयेऽपि सर्वनाम-  
परामर्शानर्हत्वादेवासत्त्वरूपतेत्यपास्तम् । संकोचे मानाभावा-  
दित्यग्रे विस्तरः ।

प्रकृतमनुसरामः । यद्वा इच्छेवेच्छा इच्छाशब्दस्य सत्त्वभूता-  
र्थाभिधायित्वात्तदर्थस्योपमानत्वात् । अत इच्छासदृशेऽपि व्या-



सन्निविः । सच व्यापारोऽवयववैधिल्यप्रयोजकत्वेन कू-  
लावयवनिष्ठस्पन्दादिः । लक्ष्यानुरोधेन गौणमुख्यन्यायाप्रवृ-  
त्त्या उभयत्र प्रत्ययः । यत्तु समाधानान्तरं भाष्ये सर्वस्य वा-  
चेतनावत्त्वात् । आस्कन्दकपिलकेत्युक्ते वृणमास्कन्दयति, अ-  
यस्कान्तमयः संक्रामति, शृणोत ग्रावाण इति लिङ्गाच्चेति ।

यच्च व्याख्यातं आत्मद्वैतदर्शने एतत् । वैचित्र्येण च सर्व-  
पदार्थानामुपलम्भात् सर्वत्रातिप्रसङ्गो नोद्भावनीय इति तत्प्रौढि-  
वादमात्रम् । ब्रह्मैवेदं सर्वमित्यादौ बाधायामध्यासे वा सामाना-  
धिकरण्यं नत्वभेदे इति वेदान्तिभिरभ्युपगमात् । अतएवोक्तम् ।

अस्ति भाति प्रियं रूपं नामचेत्यंशपञ्चकम् ।

आद्यं त्रयं ब्रह्मरूपं जगदूर्पं ततो द्वयम् ॥

खवातामिजलोर्वीषु देवतिर्यङ्मनरादिषु ।

अभिज्ञाः सच्चिदानन्दा भिद्येते रूपनामनी ॥ इति ।

सांख्यैरपि अचेतनप्रकृतिपरिणामित्वाभ्युपगमात् इति-  
दिक् । ग्रामं गन्तुमिच्छतीत्यत्र ग्रामगमनयोरुभयोरपि इषिकर्म-  
त्वे ग्रामाय गन्तुमिच्छतीति गत्यर्थकर्मणीति चतुर्थी न स्यात् ।  
गतिकर्मत्वाभावात् । गमेर्ग्रामः कर्म इषेस्तु गमनामित्युक्तौ  
च इष्यते ग्रामो गन्तुमित्यत्र कर्मप्रत्ययेन ग्रामस्याभिधानं  
न स्यात् । तस्येपिकर्मत्वाभावात् । स्वप्रकृत्यर्थसाधनत्व-  
प्रकारस्यैव प्रत्ययाभिधेयत्वात् । तस्माद्गमेर्ग्रामः कर्म इषेस्तु  
ग्रामो गमनं चेति सिद्धान्तः । इष्यते ग्रामोगन्तुमित्यत्र गमनस्य  
ग्रामार्थत्वादप्राधान्याद्भिन्नकक्षयोः कर्मणोरेकेनाभिधातुमशक्य-  
त्वात् । प्रधाने कार्यसंप्रत्ययाद्ग्रामस्यैवाभिधानम् । इषिक्रियाया-  
श्चाख्यातान्तवाच्यतया प्राधान्यात्प्रधानशक्त्यभिधानेन ग्रामात्प्र-  
थमा । गमिक्रियाया गुणत्वाच्चदपेक्षया द्वितीयाचतुर्थ्योरनुपपत्तेः ।



गुणस्य प्रधानविरुद्धकार्यानारम्भकत्वादिति प्रागुक्तम् ।

शैषिकान्मतुवर्थावाच्छैषिको मतुवर्थिकः ।

सरूपः प्रत्ययो नेष्टः सन्नन्तान्न सनिष्यते ॥

यद्यपि सनैव इच्छाया अभिधानान्न पुनः सन्निति न वक्तुं  
शक्यम् । पाकेच्छायास्तेनाभिधानेऽपि पाकेच्छाविषयकेच्छाया  
अनुक्तत्वात् । अन्यथा प्रतीषिषतीत्यत्र इषेरपि सन्न स्यात् ।  
तथापि वाचनिक एवायं निषेधः । इच्छासन्नन्ते चायम् ।  
जिगुप्सिषते मीमांसिषते इत्यादौ स्वार्थसन्नन्तादिच्छासन इ-  
ष्टत्वात् । शैषिकादित्यादावुदाहरणम्—शालायां भवः शालीयो  
घटः तत्र भवमुदकमिति पुनः छ प्रत्ययो न । विरूपस्तु भव-  
त्येव । अहिच्छत्रे भव आहिच्छत्रः तत्रभव आहिच्छत्रीयः । द-  
ण्डोऽस्यास्तीति दण्डिकः सोस्यास्तीति पुनर्नठन् । विरूपस्तु  
भवत्येव । दण्डिमती सेनेति । एवंच बहिमद्धानिति तार्किकप्रयो-  
गाः प्रामादिकाः । तसौ मत्वर्थेऽति भसंज्ञात्वात्पदकार्यस्य जस्त्व-  
स्य च दुर्लभत्वात् ।

इति श्रीसिद्धान्तसुधानिधौ तृतीयाध्यायस्य

प्रथमे पादे प्रथमाहिकम् ।

—:❖:—



# सुप आत्मनः क्यच् ॥ ८ ॥

स्वाश्रयसम्बन्धित्वेनेच्छाविषयार्थकात्सुबन्तात्क्यच्प्रत्ययो  
 वा । स्वपदमिच्छापरम् । स्वाश्रयत्वं समवायित्वं धात्वव-  
 यवत्वात्सुपो लुक् । क्यचिचेतीत्वम् । पुत्रमात्मन इच्छाति पुत्री-  
 यति । पुत्रविषयकेच्छाबोधे पुत्रस्य स्वीयत्वं स्वरूपसदेव प्रयो-  
 गनियामकं तत्र तस्य शब्दे प्रकारत्वानुभवविरोधात् । यद्यपि  
 क्यचश्चकारो नान्तोदात्तत्वार्थः एकाच्त्वेन प्रत्ययस्वरणैव सिद्धेः  
 पूर्वं प्रत्ययस्वरः पश्चात्सतिशिष्टो धातुस्वर इति क्रमस-  
 च्चात् । नापि क्यचिचेत्यत्र विशेषणार्थः । तदनुबन्धकग्रहणे  
 नातदनुबन्धकस्येत्यतएव क्यषो व्यावृत्तेः । तन्मात्रानुबन्धकम-  
 पहाय तत्तदतिरिक्तोभयानुबन्धकस्य न ग्रहणमित्यस्य तदर्थत्वात् ।  
 नापि नःक्ये इत्यत्र सामान्यग्रहणविधातार्थः । अन्यथोक्तरीत्या  
 तत्रक्यषो ग्रहणं न स्यात् । ननु इच्छेति भावेप्रत्ययः । आत्मन  
 इति कर्तरि षष्ठी । क्रियाकारकसम्बन्धस्यान्तरङ्गत्वात् । तथाच  
 राज्ञः पुत्रमिच्छतीत्यत्रापि क्यच्स्यात् । मैवम् । आत्मन इति  
 विशेषणवैयर्थ्यात् । उक्तसम्बन्धमनाहत्य सुबन्तेनैवान्वयात् । त-  
 द्वारकस्यैवात्मन इच्छासम्बन्धस्य वाच्यत्वात् । तथाचेच्छासमवा-  
 यिनः सुबन्तस्य च यःप्रसिद्धसम्बन्धस्तस्येष्यमाणतावच्छेदकत्वे  
 क्यजिति फलितम् । अन्यथा एषितृस्वामिजन्यत्वस्य राजपुत्रेऽपि  
 सत्त्वाद्दोषतादवस्थात् । भात्वावृका अघायवो विदन्नित्यादौ  
 तु व्यसनस्य स्वसंबन्धित्वेनेच्छानुपपत्त्या छान्दसःक्यच् । ज्ञा-  
 पकं चात्रेत्वबाधनार्थमाकारविधानम् ।



अथ सुप इति किमर्थम् । न तावत्प्रातिपदिकवारणार्थम् । सु-  
बन्तात्प्रातिपदिकाद्वा क्यचि विशेषाभावात् । नच पदसंज्ञैव वि-  
शेषः । सुबन्तात्प्रत्ययोत्पत्तिपक्षे नियमार्थमावश्यकस्य नःक्ये  
इति सूत्रस्यैव प्रातिपदिकात्तदुत्पत्तिपक्षे विध्यर्थत्वसम्भवात् ।  
नापि धातुव्यावृत्त्यर्थम् । विशेषविहितस्य सनो बाधकत्वात् ।  
परेच्छायां च सनोऽभावात् ।

उच्यते महापुत्रमिच्छति महापुत्रीयतीत्यस्येष्टत्वेऽपि महान्तं  
पुत्रमिच्छतीति वाक्ये माभूदिति सुवग्रहणम् ।

ननु प्रत्येकं सुबन्तत्वात्तथाप्यनिस्तार इति चेत् न । किं  
समुदायादापत्तिः, उतावयवात् । नाद्यः । प्रत्ययग्रहणे यस्मा-  
त्स विहितस्तदादेरेव ग्रहणात् । प्रकृतिप्रत्ययसमुदायद्वयस्य ग्र-  
हीतुमशक्यत्वात् । नान्त्यः । असामर्थ्यात् । महान्तं पुत्रीयती-  
त्यस्यागमकत्वात् । ऋद्धस्य राजपुरुषः ऋद्धस्योपगोरपखं ऋद्ध-  
स्यौपगव इत्यादिवत् । तदुक्तम् । 'समानाधिकरणानां सर्वत्रा-  
वृत्तिरयोगादकेने'ति । समानाधिकरणानां शब्दानां मध्ये एकस्य  
बहिर्भावं एकस्य च वृत्तिप्रवेशो न भवति । सगुणस्यैव पुत्रस्येवि-  
कर्मत्वादित्यर्थः । नचैवं राष्ट्रः पुत्रमिच्छतीत्यत्रापत्तिः । सविशेष-  
णानां च सर्वत्रावृत्तिरयोगादेकेनेत्यस्य वाच्यत्वात् । नचैवं पुत्र-  
प्रातिपदिकार्थस्य इच्छाकर्मत्वविरहे द्वितीयाद्यनुपपत्तिः समुदाय-  
स्याप्रातिपदिकत्वात्ततोऽपीति वाच्यम् । सामानाधिकरण्यमात्रेण  
गुणेभ्यस्तदुत्पत्तेः नचैवं प्रत्ययस्याप्यापत्तिः । सविशेषणानामिति  
निषेधात् । महान्तं पुत्रीयतीत्यस्यागमकत्वात् । क्यजर्थेकार्थी-  
भूतस्य विशेषणस्य व्यपेक्षानुपपत्तेः । युगपदेकार्थीभावव्यपेक्षयो-  
रयोगात् ।

अथ कथं मुण्डयति माणवकमिति असामर्थ्यादितिचेत् । न



## १२०२ व्याकरणासिद्धान्तसुधानिधौ तृतीयाध्याये

अत्र माणवकस्य करोतिक्रियाकर्मत्वाभावात् । मुण्डत्वस्यैव त-  
थात्वात् । यत्र तुभयोस्तथात्वं तत्र भवत्येव वृत्तिः । वलीवर्दं क-  
रोति मुण्डं चेति । मुण्डयतेश्च क्रियाविशेषवाचित्वाच्चदपेक्षया  
माणवके द्वितीया । नचैवं माणवकं मुण्डमिच्छतीत्यत्रापि क्यजा-  
पत्तिः । मुण्डत्वमेवेष्ट्यते माणवकशब्दस्तु तदाश्रयविशेषप्रतिपत्त्य-  
र्थतुल्यत्वादिति (१) वाच्यम् । माणवकस्य मुण्डत्वगुणेन संस्कार्य-  
त्वादुभयोरेवेष्ट्यमाणत्वात् । यद्वा गुणवचनत्वान्मुण्डशब्दस्य सा-  
पेक्षत्वेऽपि समासः । क्यच् तु पुत्रीयतीत्यादौ सावकाश इति वै-  
षम्यम् । नच मुण्डयत्ययं नापित इत्यादौ मुण्डत्वविषये प्राची-  
ण्यविवक्षायां द्रव्यविशेषस्यानाकाङ्क्षित्वाणिजपि सावकाश इति  
वाच्यम् । तत्करोतीति सिद्धे मुण्डादिभ्यः पुनर्विधानस्य सापेक्ष-  
त्वेऽपि तद्विधानार्थत्वात् । यद्वा सौत्रघातवस्तेभ्यश्चुरादिवत्स्वार्थे  
णिच् । यद्यपि तेषामविशेषो नोक्तस्तथापि प्रयोगदर्शनादेव तन्नि-  
र्णयसंभवात् । यद्वा गां दोग्धि पय इत्यत्र शुद्धस्य दुहेः पूर्व-  
गवैव संबन्धः । पश्चात्तु दुहिना पयसः तथा करोति मौण्डयेन सं-  
बध्यते । तद्विशिष्टस्तु माणवकेनेत्यदोषः । यद्वा विशेषापेक्षायां  
वाक्यम् । सामान्यापेक्षायां वृत्तिः । तत्र विशेषप्रतिपत्त्यर्थं मा-  
णवकादिपदोपादानम् । नचैवं क्यचोऽप्यापत्तिः । अगमकत्वात् ।

अथेष्टः पुत्रः इष्ट्यते पुत्र इति कर्मणि क्यच् स्थान्नवेति संदेहे-  
केचिदाहुः । इच्छायां क्यज्विधानात् इच्छतीति कर्तृप्रत्ययेन विग्र-  
हवत् उक्तकर्मप्रत्ययाभ्यां विग्रहेऽपि भवत्येवेति ।

सिद्धान्तस्तु इष्टशब्दसामासाधिकरण्यात्पुत्र इति विशेषकर्म-  
संबन्धस्यानुभूतत्वात् तदवस्थायां वृत्तिरेव नास्ति । कृतः पूर्व-

(१) प्रतिपत्त्यर्थतुल्यत्वादितितुल्यत्वादिति वाच्यम् इति पाठा-  
स्तरम् ।



कटोऽनेनेत्यादिषत् । क्रियाफलस्य पुत्रादेः प्राधान्यप्रतिपिपाद-  
यिषायां पुत्र इष्ट इत्यादिवाक्यस्यैव प्रयोगात् । कयजन्तस्याकर्म-  
त्वात्कर्माणं प्रत्ययानुत्पादेन तादृशार्थे कयजन्तस्य कर्मकप्रत्यया-  
न्तस्य दर्शयितुमशक्यत्वात् । वाक्ये च कर्तृप्रत्ययस्य कर्मप्रत्यय-  
स्य बोत्पच्यजननरमकर्मकत्वेन कर्मणि प्रत्ययानुत्पत्तेः ।

‘कयचि मान्ताव्ययस्यप्रतिषेधः’ । इदमिच्छति, किमिच्छति ।  
उच्चैरिच्छति । नीचैरिच्छति । ‘गोक्षमानाक्षरनान्तादित्येके’ । ए-  
भ्यः कयचूप्रत्यय इति न्यासं कुर्वन्तीत्यर्थः । गठयति । घटीयति ।  
मधूयति । दधीयति । कर्त्रीयति । राजीयति । तक्षीयति । अत्र-  
वाच्यतीत्यादेरसिद्धिः । मतभेदप्रदर्शनार्थं तु भाष्यकारेण द्रुमुपन्व-  
स्तमित्यभियुक्ताः ॥

## अशनायोदन्यधनायाबुभुक्षा- पिपासागर्धेषु ॥ ९ ॥

कयजन्तास्त्रयो निपात्यन्ते । अशनायति । उदन्यति । घना-  
यति । तत्काञ्चीनोपयोगार्थमशनोदकयोर्धनान्तरस्य चेच्छायाभि-  
ति बुभुक्षेत्यादेरर्थः कालान्तरोपयोगार्थमशनस्य स्नानार्थमुदकस्य  
धनाभावे सति घनेच्छायां च उदकीयतीत्याति । एवं च बुभुक्षादी-  
नां प्रयोगोपाधित्वम् ।

अन्येतु अशनायतीत्यादीनां बुभुक्षादिकमेवार्थः । प्रकृत्य-  
र्थस्यावित्रक्षितत्वात् । उदन्या तु पिपासावृद्धतिकोशात् । किमु-  
धनं घनयितुमिति भारविप्रयोगाच्चेत्याहुः । अत एव धाराया  
धनायायदीतिमयूरः ॥



# (१) अश्वक्षीरवृषलवणानामात्म प्रीतौ क्यचिकाम्यच्च॥१०॥११॥

पूर्वोक्तविषये काम्यच्यत्ययः स्यात् । पुत्रमात्मन इच्छति  
पुत्रकाम्यति । चकारोऽन्तोदात्तत्वार्थः । धातुस्वरणैव सिद्धेः ।  
नापि ककारस्येत्संज्ञापरित्राणार्थः । आदितः कर्तव्यत्वापत्तेः ।  
तथापि चिदेवायं नत्वनुबन्धान्तरेण व्यपदिश्यते इति नियमार्थ-  
त्वात्ककारस्येत्संज्ञापरित्राणसिद्धिः ।

अत्रचार्तिकम् । 'काम्यचाश्चित्करणार्थक्यं कस्येदथाभावा'  
दिति । अयमर्थः प्रयोजनाभावादेव ककारस्य नेत्संज्ञा । कार्य-  
विशेषस्य वा विरहे लोपमात्रस्य वर्णोपदेशफलत्वानुपपत्तेः । संहि-  
तापाठे काम्यच्चेति चकारद्वयेनापि तत्स्थितेश्च । अश्चित्काम्य-  
तीत्यत्र लघूपधगुणप्रतिषेधोऽपि न फलम् । धातोर्विहितत्वाभा-  
वेन काम्यच आर्धधातुकत्वाभावात्गुणप्रसक्तेरेव दुर्लभत्वात् ।  
नापि उपपदकाम्यतीत्यत्र वाचिस्त्रापियजादीनां कितीति संप्रसार-  
णम् । यजादिभ्यो विहितो यः किदीति व्याख्ययैव तस्याप्रवृत्तेः ।  
सुबन्तादस्य विहितत्वात् । विच्चः छन्दस्येव विधानात्तत्र संप्रसार-  
णादर्शनाच्च । एवं तु वाक्काम्यतीत्यत्र संप्रसारणार्थं कित्वं स्या-  
दतोविहितविशेषणत्वमेव युक्तम् । यद्वा धातोः स्वरूपग्रहणे तत्प्र-  
त्यये कार्यविज्ञानान्न दोषः । तस्माच्चित्वं व्यर्थमिति स्थितम् ॥

## उपमानादाचारि ॥ १२ ॥

(१) एतत्सूत्रव्याख्याग्रन्थः खण्डित इति सकलमूलभूतपुस्तकस्य  
चिह्नदर्शनादवगम्यते



उपमानात्कर्मणः सुवन्तादाचारे क्यच् । पुत्रमिवाचरति  
पुत्रीयति छात्रम् । अधिकरणाच्चेति वक्तव्यम् । कुटीयति प्रासा-  
दे । कुट्यामिवाचरति इत्यर्थः ।

पौरं सुतीयति जनं समराङ्गणेऽसा—

वन्तः पुरीयति विचित्रचरित्रचुञ्चुः ॥

नारीयते समरसीम्नि कृपाणपाणे ।

रालोक्य तस्य चरितानि सपत्नसेना ॥

इति काव्यप्रकाशे वाचकलुप्तायामुपमायां कर्माधिकरणक्यचौ  
कर्तारि क्यच्चेति त्रयमुदाहृतम् ।

तत्र व्याचक्षते । क्यजादीनामाचारमात्रार्थत्वे सुताद्यन्विते  
आचारे पौरादिकर्मकत्वान्वयो न सत् । नच सुताद्यनन्वितस्यैवा-  
चारस्य पौराद्यन्वयः । प्रकृत्यर्थानन्वितप्रत्ययार्थाबोधात् । अन्य-  
था चैत्रो न पचतीति बाधधीकाले चैत्रः पचतीतिवाक्या-  
चैत्रः कृतिमानिति बोधापत्तेः । किञ्चाश्रुतस्येवादिपदस्य क-  
ल्पनापेक्षया क्यजादिशक्तिकल्पनमेव युक्तम् । नच गौरवम्  
सम्प्रत्ययादेरपि इच्छाशक्तिविलोपापत्तेः । तत्रापीच्छतीत्यादेर-  
ध्याहारसम्भवात् । अथ तत्रानुशासनबलाद्विनाप्यध्याहारं बो-  
धाच्च शक्तिरिति चेत् । क्यजादावपि समानम् । अतः क्यच  
आचारजातीयाचारो भेदश्चार्थः । अतएव सुतं सुतीयतीत्यादेर्न-  
प्रयोगः । तथाच पौरं सुतीयतीत्यादेः सुतभिन्नपौरवृत्तिर्नः सुता-  
चारजातीयाचारस्तदनुकूलकृतिमानित्यादिरर्थः । एवंच सुतपौ-  
रादेः सादृश्यविशेषकबोधात् श्रौती पूर्णोपमैवेयं नतु वाचकलुप्तेति ।

तत्रेदं वक्तव्यम् । सम्प्रत्ययस्येच्छायामिव क्यचोऽपि भेदादौ  
शक्तिरित्यनुशासनान्न लभ्यते एव । सुतं सुतीयतीत्यादेश्चाध्या-  
हृतेवशब्दार्थभेदान्वयानर्हत्वादेव वारणम् । प्रकृत्यर्थान्वितेत्या-



दिकं त्वयुक्तम् । प्रकृतिप्रत्ययार्थयोः परस्परान्वयमात्रस्याव-  
श्यकत्वाज्जतु प्रकृत्यर्थान्वयात्पूर्वं प्रत्ययार्थान्वयस्यापि । तावतै-  
वोक्तबोधकाले चैत्रः कृतिमानिति बोधवारणात् । तथा चोक्त-  
व्युत्पत्तिसिद्धिमेव लिखित्वा अद्य स्थित्वेत्यादौ क्त्वाप्रत्यय-  
स्याव्यवहितपूर्वकालस्याद्येत्यनेन समभेदान्वयबोधः समर्थितो द्र-  
व्योपायविवृतौ (१) पक्षधरमिश्रजलदठक्कुरादिभिः । अतएव देवद-  
त्तेन दृष्टो घट इत्यादौ निष्ठाप्रत्ययार्थस्य विषयस्य तृतीयार्थकृत्य-  
न्वयानन्तरमेव प्रकृत्यर्थदर्शनान्वयादेवदत्तकृतिविषयदर्शनवि-  
षय इति बोधाभ्युपगमः । तस्मादध्याहृतस्य इवपदस्यैव तद्भिन्न-  
वृत्तित्वं तदवृत्तित्वं चार्थः । तथाच सुतभिन्नवृत्तिसुतवृत्तिपौर-  
विषयकाचारानुकूलकृतिमानिति धीः ।

नन्वेवं प्रकृत्यर्थस्य सुतादेः भेदादौ इवार्थे इवार्थस्य च वृ-  
त्तित्वस्य कयजर्थे आचारेऽन्वय इति फलितम् । नच तद्युक्तम् ।  
प्रत्ययार्थान्वितस्य प्रकृत्यर्थस्यान्यत्रानन्वयात् । प्रत्ययार्थे प्र-  
कृत्यर्थभिन्नस्यान्वयविरहाच्चेति चेन्न । सुतादेः साक्षादाचाररूप-  
प्रत्ययार्थान्वयेऽपि भेदादिविशेषणतापन्नस्य तदन्वयसत्त्वात् ।  
अतएव यथाकथंचित् सम्बन्धमात्रेण प्रकृत्यर्थान्वयव्युत्पत्तिनि-  
र्वाह इति मिश्रैर्विभावितम् । सुतस्य कयजर्थभेदे तस्य पौरेऽन्वय-  
व्यवधानेनैवाचाररूपप्रत्ययार्थे तदन्वय इति स्वयमपि लिखितत्वा-  
च्च । अतएव नातिरात्रे षोडशिनं गृह्णाति इत्यत्र षोडशिश्रहणा-  
भाव इष्टसाधनमित्यादिवोधो दीधीतिकारादिभिः स्वीकृतः । आ-  
ख्यातार्थकृतौ तदर्थवर्तमानत्वानन्वयाभ्युपगमेन द्वितीयनियमाभा-  
वाच्च । “नानुपमृद्य प्रादुर्भावात्” इति न्यायसूत्रेऽनुपमृद्य प्रादुर्भा-  
वाभावादिति व्याचक्ष्णैर्वाचस्पतिमिश्रदीधितिकारादिभिः प्रादु-

(१) द्रव्यकारणविवरणे इत्यर्थः ।



भविष्य नजर्याभावान्वयं कृत्वा तत्र पञ्चम्यर्थहेतुत्वान्वयाङ्गीकाराच्च । “तेषां मोहः पापीयान्नामृदस्येतरोत्पत्तेः” इति सूत्रेऽपीतरोत्पत्त्यभावादिति बोधोपगमाच्च । कलञ्जभक्षणाभावविषयकं कार्यमिति प्राभाकरान्वयबोधस्वीकाराच्चेत्यन्यत्र विस्तरः ।

यद्यपि नारीयते इत्यत्र चण्डीदासादिभिरुक्तम् । नात्र वाचकलोपः । क्यङ्गादीनामेव तदर्थविहितत्वेन तत्कर्मक्षमत्वात् । प्रत्यये तथा स्वातन्त्र्येणाप्रयोगस्य वत्यादावपि तुल्यत्वात् । समुदितमेव पदं वाचकम् । प्रकृतिप्रत्ययौ स्वस्वार्थवाचकाविति मतद्वयेऽपि वत्यादिक्यङ्गाद्योः साम्यमेव । सदृशाचारस्य क्यङ्गाद्यर्थत्वात् । अनोवाचकलुप्ताभिधानमालङ्कारिकाणामयुक्तमेवेति । तदप्यसत् । सदृशाचारस्य क्यङ्गाद्यर्थत्वे मानाभावात् ।

यद्यपि धर्मलोपोऽप्यत्रोपमायां आचाररूपधर्मस्य वस्तुत्वादिवहुपमानुपपादकत्वादिति । तदप्यसत् । उपमानादित्यनेनोपमानत्वेन तद्विशेषाणामिवाचार इत्यनेनापि आचारत्वेन धर्मविशेषाणामनुगमात् । सुतीयतीत्यादौ स्नेहनिर्भरत्वादेर्नारीयतीत्यादौ कातरत्वादेष्वप्रत्ययात् । प्रामाणिकलेखनस्य च तत्र साक्षित्वादित्यलङ्कारकौस्तुभविवरणे विस्तरः ।

**कर्तुः क्यङ् सलोपश्च ॥ १३ ॥**

उपमानात्कर्तुः सुवन्तादाचारे क्यङ् तस्य सान्तत्वे सलोपश्च । चकारस्यान्वाचयवृत्तेर्वाक्यभेदस्य च स्वीकारात् । कृष्ण इवाचरति कृष्णायते । छित्वादात्मनेपदम् । सलोपवाक्ये कर्तुरिति स्थानषष्ठी सकारस्य तद्विशेषणत्वाच्चदन्तविधिः । सान्तस्य कर्तुर्लोप इति अतो हंसायते इति न दोषः ।

‘सलोपो वेति वक्तव्यम्’ । पयायते । पयस्यते ।



‘ओजसोऽप्सरसो नित्यं वाच्यः’ । ओजायमाने योऽहिं  
जघान । अप्सरायते । वृत्तावोजःपदं तद्वत्परम् । विशेषणस्यो-  
जस एव सामान्यधर्मत्वं ‘क्षोणीमास्तृणतीभिरन्तरतमं व्योमेदमो-  
जायते’ इति मुरारिः ।

अपर आह—तलोपेऽप्सरस इत्येव । ओजायमानामिति छा-  
न्दमत्वात्सिद्धमिति मतभेदप्रदर्शनायोपन्यासो न त्वयं स्थितः पक्षः  
इत्याहुरिति कैयटः । तेन पयायतामभ्युदयस्त्वदीय इति नैषध-  
मपि व्याख्यातम् ।

‘आचारेऽवगल्भक्लीवहोडेभ्यः क्त्वा वक्तव्यः’ ।

अवगल्भते । अवगल्भायते । क्लीवते । क्लीवायते । होडते ।  
होडायते । धातुसंज्ञानामेवैतेषामनेकार्थत्वादाचारलक्षणक्रियावच-  
नत्वमपि सिद्धम् । अवहोडेत्यादावप्रत्ययस्तु गुरोश्च हल इस-  
नेनापि सिद्धः । तथापि अवगल्भाञ्चक्रे इत्यादौ प्रत्ययान्तत्वा-  
दामर्थ्यमारम्भः ।

अपर आह—सर्वपातिपादकेभ्य आचारक्त्वा वक्तव्यः अ-  
व्यति । गर्दभति । पातिपदिकोपादानादिह सुप इत्यस्य नानु-  
वृत्तिः । तेन शपोऽकारेण सह प्रकृत्यकारस्यातोऽगुण इति पररूप-  
म् । पदत्वाभावात् । नचैवं पूर्ववार्तिकवैयर्थ्यम् । अनुदात्तानु-  
वन्धेन तद्धर्थत्वात् । किपस्तत्रानुवाद्यत्वात् । तेन गल्भतीत्यादि ज्ञे-  
यम् । अ इवाचरति अति । अतः अन्ति । प्रत्ययग्रहणस्थानेऽने-  
काच्च इयुक्तेर्नाम् । अतुः उः । अन्तरङ्गत्वादतोलोपं वाधित्वाऽ-  
तोऽगुणे इति पररूपम् । नचवार्णादाङ्गमिति न्यायेनातोलोपाप-  
त्तिः । व्याश्रयत्वात् । नचपरत्वनित्यत्वाभ्यां प्रथमं दीर्घत्वप्रा-  
प्तिः । बहिरङ्गत्वेनासिद्धत्वात् । नाप्यपवादत्वेन । आनर्देत्यादौ  
चरितार्थत्वात् । अन्यत्र चरितार्थस्यापवादस्याप्यन्तरङ्गेण वाध-



स्वीकारात् । पररूपस्याङ्गग्रहणेन ग्रहणात्प्राप्तमतोलोपं बाधित्वा परत्वादत् आदेरिति दीर्घः आत औ णल इत्यौकारादेशः । अतु-  
सादौ आतो लोप इत्याहुः ।

वस्तुतो व्याश्रयेऽपि परिभाषाप्रवृत्तेरचः परस्मिन्निति सू-  
त्रीयकौस्तुभे व्यवस्थापितत्वात् , द्वितीयस्याकारस्य पररूपलोपो-  
भयस्थानितया तदंशे समानाश्रयत्वाच्च, पररूपस्यैकः पूर्वपर-  
योरित्याधिकारयित्वेन द्वयोरप्यकारयोस्तत्स्थानितत्वात् । ण्यलो-  
पाविति दीर्घं बाधित्वातोलोपस्य दुर्वारत्वाच्च, लक्ष्यं दृष्ट्वा  
बहुश्रुतैर्निर्णयम् । मालेवाचरति मालाति । लिङ्गविशिष्टपरिभा-  
षया एकादेशस्य पूर्वान्तत्वेन ग्रहणाद्वा प्रातिपदिकेति क्तिप् ।  
प्रत्ययान्तत्वादाय । मालाञ्चकार । अमालात् । लीसाहचर्यादा-  
योऽपि सोरेव लोपस्य हल्ङ्यादिसूत्रेण विहितत्वात् । यमरम-  
नमातां सक्चेतीदृशकौ । अमालासीत् । कविरिव कवयति ।  
आशीर्लिङ्गि कवीयात् । नामघातोर्नष्टद्विरिति कैयटादयः । अ-  
कवयीत् । अकवायीदिति माधव इति दीक्षिताः ।

तत्त्वं तूभयमतेऽपि वृद्धिरेवेति इको गुणवृद्धी इति सूत्रे विवे-  
चितमस्माभिः । तेन भूदृशब्दयोरभवीदद्वीदित्यप्ययुक्तम् । घा-  
तुपाठस्थस्यैव भवतेरुपादानात्सिचो लुक्बुक् अभ्यासात्वंचेत्येतेषां  
न प्रवृत्तिः । बुभाव । बुभुवतुरित्यादि ।

प्राञ्चस्तु स्वामास स्वांचकरेत्यादिप्रत्ययान्तत्वादायमुदाह-  
रन्ति । नच कास्यनेकाङ्ग्रहणं चुलुम्पाद्यर्थमिति तत्र प्रत्ययग्र-  
हणस्य प्रत्याख्यास्यमानत्वादनेकाच्त्वाभावाच्चेदमयुक्तमिति वा-  
च्यम् । क्लीवांचक्रे इत्यादेर्भाष्योदाहणस्यानुपपत्तिमसङ्गात् ।  
नच भूतपूर्वादप्यनेकाचो वचनसामर्थ्यादामिति वाच्यम् । अनु-  
बन्धासञ्जनेन तस्य चरितार्थताया भाष्यसिद्धत्वात् । अतएव



१२१० व्याकरणासिद्धान्तसुधानिधौ तृतीयाध्याये

काम्प्रत्ययादित्याम्प्रत्ययो यथा स्यादिति भाष्यकारैरुक्तम् ।  
आम्प्रत्ययनिमित्ततायां प्रत्ययान्तत्वस्यानवच्छेदकत्वे तद्रूपमुद्देश्यतावच्छेदकीकृत्य विधेरुपन्यासानर्हत्वात् । कास्यनेकाजिति  
आमित्यस्यैव वक्तव्यत्वापत्तेः ।

कशब्दाच्चकाविति हरदत्तः । ण्यल्लोपाविति ह्रिद्धि बाधित्वातोलोपाच्चकेति माधवः । दिव्शब्दाद्वतीति माधवः । ऊठि यण् । नचासिद्धं बहिरङ्गमिति ऊट् यणि कार्येऽसिद्धः । नाजा नन्तर्य इति निषेधात् । नच वार्णादाङ्गमिति पूर्वं गुणः । व्याश्रयत्वात् । अतो व्यवतीति दीक्षिताः ।

भृशादिभ्यो भुव्यच्चेर्लो-

पश्च हलः ॥ १४ ॥

अभूततद्भावग्रहणं कर्तव्यम् । अभूततद्भावविषयेभ्यो भृशादिभ्यो भवत्यर्थे क्यङ् हलन्तानामेषां लोपश्च । पूर्ववद्वाक्यभेदोऽन्वाचये चकारः । अभृशो भृशो भवति भृशायते । अभूतेति किम् । क दिवा भृशा भवन्ति । ये रात्रौ भृशा नक्षत्रादयस्ते दिवा क भवन्तीति काकुः । एवं सत्यच्चेरिति न कर्तव्यम् ।

तथाहि-अभूतार्थे च्विविधानात्तदन्ताक्त्यङ् न भविष्यति । उक्तार्थानामप्रयोगात् । नच पटपटायते इत्यत्र डाच्यपि क्यप् न स्यात् तस्यापि तदर्थे विधानादिति वाच्यम् । तत्र लोहितादिडाङ्भ्य इति विशिष्योपादानसामर्थ्यात् । अप्रयुक्त एव भवतौ भवत्यर्थविवक्षायां वचनप्रामाण्यात् डाचं विधाय भवत्यर्थे क्यप् विधीयमानत्वात् । इति वार्तिकम् ।

भाष्यकारास्त्वाहुः । अच्चेरिति पर्युदासेनाच्च्यन्ते च्विसह-



शोऽभूततज्ज्ञावे क्यङ्खिधानाद्वार्तिकमेव नारभ्यमिति । अत्र, अभि-  
मनस्, सुमनस् । उन्मनस् । दुर्मनस् इति इलन्ताः प्रकृतयः पठ्य-  
न्ते । तत्र तत्रोपसर्गाणां प्रत्ययार्थे विशेषणत्व मुत प्रकृत्यर्थे इति  
विचारः । यदि मनश्शब्देनासमस्ता सुदुरुद्भयः तदाद्यः पक्षः,  
मनश्शब्दश्च तदा वृत्तिविषये तद्वति वर्तते । मनस्वी सुष्ठु भवति ।  
उद्भवति । दुर्भवति । आभिमुख्येन भवतीत्यस्मिन्नर्थे क्यङ्खित्य-  
र्थसम्पत्तिरिति केचित् ।

अन्येतु अस्मिन्नर्थे भवतिः प्राप्त्यर्थो गृह्यते । अतो मनः  
शब्दस्य मत्वर्थलक्षणया तद्वत्परत्वम् । किन्तु मनः शोभनं प्राप्नो-  
तीत्यादिरर्थ इत्याहुः । यदातु अभ्यादीनां मनः शब्देन कृतबहु-  
व्रीहिकाणां निर्देशस्तदा प्रकृत्यर्थविशेषणत्वमिति द्वितीयः पक्षः ।  
तत्र पूर्वपक्षेऽभिमनायते इत्यादौ मनः शब्दात्क्यङ्खि मनायते इत्या-  
देस्तिङन्तस्य अतिङन्तात्स्वादेः परत्वात्तिङङ्कतिङ् इति निघातः  
स्यात् । प्रकृत्यर्थ विशेषणत्वे तु सुमनायते इति विशिष्टस्यातिङ-  
न्तत्वात्तद्व्यतिरिक्तपदात्परत्वं नास्तीति न निघातः ।

किन्तु तत्र अङ्ख्यद्विर्वचनेषु दोषः स्यात् । उपसर्गस्य धा-  
तुस्वरूपान्तर्भावात् ततः पूर्वमद् स्यात् । एवं समासाभावात्तत्त्वं न  
स्यात् । क्यङ्खन्ताच्च सनि कृते सोपसर्गस्य द्वित्वं स्यात् । तथा-  
च स्वमनायत सुमनाय्य अभिमिमनायिषत इत्यादिकं न स्यात् ।  
मैवम् । संग्रामयतेः सोपसर्गाद्विधेरावश्यकत्वात् । अससंग्रामत शूर  
इति यथा स्यात् । नच संग्रामेत्यखण्डमेवं नतु सोपसर्गमिति वा-  
च्यम् । वा पदान्तस्येति परसवर्णाविकल्पानुपपत्तेः । तच्च निय-  
मार्थम् । अस्मादेव सोपसर्गान्न त्वन्यस्मादिति । तथा च धातुसं-  
ज्ञानिमित्ते प्रत्यये कर्तव्ये उपसर्गसमानाकारं पूर्वपदं पृथक्कर्त-  
व्यमिति ज्ञाप्यते । अन्यथा ग्रामेत्येवानुदात्ततमपाठिष्यत् । अर्थात्



संज्ञादपूर्वत्वलाभसंभवात् । इक् स्मरणे इत्यादावधिवत् । अनु-  
बन्धश्च तत्र द्वितीयोऽकारः । पररूपाश्रयणात् । अन्यथा णौ च-  
ङीत्युपधाङ्स्वापत्तेः । पूर्वपदोपादानाद्यत्र समासस्तत्रैव पृथक्करणं  
नत्वांदोलयित्वा प्रेङ्खोलयित्वेत्यादौ । आन्दुदोलत् । अपिप्रे-  
ङ्खोलत् । अवधीरत्कवज्ञायांकेति ण्यन्तसंज्ञा । आववधीरत् ।  
इति वोपदेवः । अवधीर्येति काव्यप्रयोगास्तु धीरेति धात्वन्तरमू-  
हित्वा समर्थनीयाः । एवंच स्वरविधावापि नदोषः । तत्रोपस-  
र्गस्य धातावन्तर्भावात् । प्रत्ययार्थपक्षोऽप्येवं साधीयान् । नच  
तत्रोपसर्गार्थे क्यङ्क्विधानात्तत्प्रयोगो न स्यात् । अपि काकः  
श्येनायते इत्यादावाङ्क्वदिति वाच्यम् । मनायत इत्युक्ते सुदु-  
रादीनां मध्ये कस्यार्थे क्यङ्क्विति विशेषानवगमेन तदर्थं मुपसर्गावि-  
शेषस्य प्रयोगात् । उत्पुच्छयत इत्यत्रापि । अनेकयोगसत्त्वेन  
विशेषभ्यावश्यकत्वात् । भृश शीघ्र चपल पण्डित उत्सुक उन्मनस्  
अभिमनस् दुर्मनस् रहस् रोदस् रेहस् शङ्कत प्रमत् वेहत् राश्वत  
तृपत शुचिर्वचस् ओजस् सुजरत् ।

**लोहितादिडाज्भ्यः क्यष् ॥१५॥**

पूर्वोक्तविषये । वा क्यष् इति परस्मैपदविकल्पः । लोहिता-  
यति । लोहितायते । पटपटायति । पटपटायते । अव्यक्तानुक-  
रणादिति डाचो विवक्षायां 'डाचि बहुलं द्वे' इति द्वित्वम् ।  
ततो डाच् टिलोपः । पूर्वपटञ्चलब्धचरमावयवस्य तकारस्य नित्य-  
मात्रेण्डिते इति पररूपात्पकारान्तर्भावः । अत्र ककारपकारौ  
भाष्ये प्रसारयताम् । वा क्यष् इत्यत्र वायादित्यतोऽपि सिद्धेः ।  
नियमार्थत्वात्प्रकरणस्य पाठ्येत्यादावदोषात् । कयाच्छन्दसी-  
त्यत्रापि मुरण्युरित्यादिसंग्रहाय यादित्येव वाच्यत्वात् । एतेन



ककारो व्याख्यातः । नच गुणनिषेधार्थः । आर्द्धधातुकत्वाभा-  
वादेव तदप्रसक्तेः । नच यस्य हलः क्यस्य विभाषेत्यत्र सामान्य-  
ग्रहणार्थः । हलन्तादेतदविधानात् । एनेन नः क्ये इत्येतदर्थ-  
त्वमप्यपास्तम् । नच लोहितायतीत्यत्राकृतसार्वधातुकयोरितिदी-  
र्घार्थः तत्र क्ङिदग्रहणाननुवृत्तेः । नच उरुया इत्यत्र सुपां सु-  
लुगिति तृतीयास्थाने यादेशे दीर्घापत्तिः । छान्दसत्वात् । उपगा-  
यन्तु मां पद्मयो गर्भिणयो युवतय इतिवत्पुनर्हस्वसम्भवाच्च ।

अत्रवार्तिकम् । 'लोहितादिडाज्भ्यः क्यप्वचनं भृशादिष्वि-  
तराणि' इति लोहितशब्दाद्धाजन्ताच्च क्यप् विधेयः । आदिश-  
ब्दो व्यर्थः । अन्येषां भृशादिपाठेन निर्वाहात् । परस्मैपदस्यानि-  
ष्टत्वात् । तेन ।

लोहितश्यामदुःखानि हर्षगर्वसुखानिच ।

मूर्छानिद्राकृपाधूमाः करुणानिखचर्मणी ॥

इति पठितानां पदद्वयोदाहरणं निर्मूलम् ।

## कष्टाय क्रमणे ॥ १६ ॥

तादर्थ्ये चतुर्थी । कष्टार्थं यत्प्राप्तेपदिकं तस्मात्क्रमणेऽर्थे  
क्यङ् । अभिधानस्वाभाव्यात् । क्रमणविशेषस्यानार्जवस्य ला-  
भः । अयमेवार्थः । 'सत्रकसकष्टकृच्छ्रगहनेभ्यः पापचिकीर्षाया'  
मिति वार्तिककृता व्याख्यातः । सत्रादयश्च शब्दा वृत्तिविषये  
पापपर्यायाः । नच पापादिशब्देऽतिप्रसङ्गः । व्यवस्थितविभाषावि-  
ज्ञानात् । कष्टायते । सत्रायते । पापं कर्तुं प्रवर्तत इत्यर्थः ।

## कर्मणो रोमन्थतपोभ्यां

## वर्तिचरोः ॥ १७ ॥



रोमन्थतपः शब्दाभ्यां कर्मभ्यां वर्तनायां चरणे चार्थे  
 क्यङ् उत्साहे । रोमन्थं वर्तयति रोमन्थायते । तपश्चरति 'तप-  
 सः परस्मैपदं च' । 'तपस्यते लोकजिगीषुरग्रे' रिति च्छान्दसत्वात् ।  
 उद्गीर्णस्यावगीर्णस्य वा मन्थो रोमन्थ इति भाष्यम् । मुखपदे-  
 शादाकृष्टत्वमुद्गीर्णत्वम् । अपानदेशाच्चिःसृतत्वमवगीर्णत्वमिति  
 कैयटः । 'हनुचलन' इति वक्तव्यम् । एतन् हनुचलनसहचरितं  
 चर्वितस्य मुखपदेशादार्कषणपूर्वकं चर्वणमुपलक्षयति । नह । की-  
 टो रोमन्थं वर्तयति । अपानदेशाच्चिःसृतमश्नातीत्यर्थ इति कैय-  
 टः । वर्तुलं करोतीति न्यासकारादयः । अनभिधानादत्र नेति  
 भाष्यम् । वर्तीत्यत्र ण्यन्तत्वाद्युचः प्राप्तावपि अस्मादेव निपात  
 नात्किञ्चित् बहवः । वस्तुतः इगन्तमेतत् । अर्थे लक्षणा । यदुपास्त-  
 मसदवन्नेत्यादावुपयकारैस्तथा व्याख्यानात् । चरोरिति भावे क्प् ।

**वाष्पोष्मभ्यामुद्धमने ॥ १८ ॥**

वाष्पमूष्माणं वा उद्धमति वाष्पायते । ऊष्मायते ।

'फेनाच्चेति वक्तव्यम्'

'मन्थेनेव तमोमयो निधिरपामहाय फेनायते' इति मुरारिः ।

**शब्दवैरकलहाभ्रकण्वमे-**

**घेभ्यः करणे ॥ १९ ॥**

शब्दं करोति शब्दायते इत्यादि । 'शब्दायन्ते मधुरमनिलैः  
 कीचकाः पूर्यमाणा' इति मेघदूतः । 'कस्तस्मै प्रथमाय मानिषु  
 महावीराय वैरायता' मिति मुरारिः । द्वितीयेनोपमन्युनाम्ना मुनि-  
 ना सह कलहायमानो दुर्वासाः साम गायन् क्रोधान्धो विस्वरम-



करोदितिर्हर्षचरितम् । पक्षे तत्करोतीति णिजपीष्यते इति संप्र-  
दायः । शब्दयतीत्यादि ।

‘अटाट्टाशीकाकोटापोटा सोटा मुष्टा स्फुष्टा मुदिनदुर्दिननीहा-  
ग्रहणकर्तव्यम् ।’

अटायते । अट्टायते इत्यादि ।

## सुखादिभ्यः कर्तुवेदनायाम् २०

कर्तुं इति लुप्तषष्ठीकम् । तच्च सुखादिविशेषणम् । वेदनस्य  
कर्तारमन्तरेणानुपपत्त्या तद्विशेषणवैयर्थ्यात् । तथाच वेदनाकर्तुः  
सुखादेर्वेदनायामित्यर्थः । वेदनापदस्य साक्षात्कारपरत्वे तात्प-  
र्यग्राहकं कर्तृपदमिति यावत् । पर(तस्तद्)गुणानां परायोग्यतया  
स्वसुखस्यैव स्वीयप्रत्यक्षविषयत्वात् । सुखायते । दुःखायते । नेह  
सुखं वेदयते प्रसाधको राज्ञः, सुखप्रसादादिलिङ्गेनानुमिनोती-  
त्यादिरर्थः । सुख दुःख तृप्त अप आप अलीक करुण कृपण  
सोढ प्रतीप ।

## नमोवरिवश्चित्रङः क्यच् ॥ २१ ॥

क्रियाविशेषे । पूजायां परिचर्यायामाश्चर्ये च । करण इत्य-  
नुवृत्तस्य लक्ष्यानुरोधेन विशेषपरत्वात् एवं पुच्छादौ बोध्यम् ।  
नच वेदनाग्रहणात्करणविच्छेदः । वेदनारूपे करण इत्यन्वयसंभ-  
वात् नमस्याति देवान् वरिवस्याति गुरुन् चित्रीयते विस्मयते इत्य-  
र्थः ङकारः क्यजन्तानुबन्धः प्रातिपदिकानुबन्धे प्रयोजनाभावा-  
त् । तेन क्यजन्तादात्मनेपदम् ।



१.२१६ व्याकरणसिद्धान्तसुधानिधौ तृतीयाध्याये

केचित्तु परसमवेताश्चर्योत्पादनमस्यार्थः । 'ततश्चित्रीयमाणो-  
सौ' इति भट्टिप्रयोगादिस्मादुः ।

अथ नमस्यति देवानिति कथं द्वितीया चतुर्थ्याः प्रसङ्गादिति-  
मैवम् । नमस्यधातुव्युत्पत्तये नमः शब्दसदृशावयवान्तरकल्पनेऽपि  
प्रकृत्यन्तरत्वात् । अर्थवत् एव नमो निपातस्य योगे चतुर्थीविध-  
नात् । यद्वा उपपदाविभक्तेः कारकविभक्तिर्वर्णीयसीति सिद्धम् ।

**पुच्छभाण्डचीवराणिङ् ॥२२॥**

पुच्छमुदस्यति उत्पुच्छयते । 'हर्षोत्पुच्छयमानकर्णकरवोत्क-  
र्णं व्रजायोत्सुकाः' । विपुच्छयते । परिपुच्छयते । विविधं विरु-  
द्धं वा उत्क्षेपणं व्यसनम् । परितः क्षेपणं पर्यसनम् । णाविष्टव-  
दिति टिलोपः । भाण्डानि समाचिनोति । राशीकरोति । संभा-  
ण्डयते संचीवरयते भिक्षुः । अर्जयति परिधत्ते वा । उदपुपुच्छत ।  
समवभाण्डत । समचिचीवरत । ङकारस्त्वात्मनेपदार्थः । णकारो-  
णेरनिटीति सामान्यग्रहणार्थः ॥

**मुण्डमिश्रलक्षणलवणव्रतव-  
स्त्रहलकलकृतनूस्तेभ्योणिच् २३**

कृज्ये । इदं च प्रातिपदिकाद्धात्वर्थ इति णिचि सिद्धे प्रप-  
ञ्चार्थम् । राजानमतिक्रान्तवानखरराजत् । इत्यादावपि तद्दर्शनेन  
तत्करोति तदाचष्टे इत्यस्य धात्वर्थत्वनियमपरत्वाभावात् । सापे-  
क्षेभ्योऽपि णिजर्थमिति प्रागुक्तम् । मुण्डं करोति मुण्डयतीत्यादि ।  
व्रताभ्दोजनतन्निवृत्त्योः । पयः शुद्रान्नं वा व्रतयति । वस्त्रात्समा-



च्छादने । संवस्त्रयति । हल्पादिभ्यो ग्रहणे । अदन्तत्वं निपातनात् । हलं कलं वा गृण्हाति हलयति कलयति । महद्धलं हलिः । परत्वादादौ वृद्धिः पश्चाद्विलोपः इष्टवद्भावेनत्यग्लोपित्वाच्च सन्वद्भावदीर्घौ । अजहलत् । अचकलत् । तदुक्तम् । हलिकल्पोरदन्तत्वनिपातनं सन्वद्भावप्रतिषेधार्थमिति । न चेकारलोपादप्यग्लोपः । परत्वाद्बुद्धौ ऐकारलोपे तदभावात् । कृतं गृण्हाति कृतयति । तुस्तानि विहन्ति तूस्तयति । न च कृताकृतप्रसङ्गित्वाल्लोपो निसः । वृद्धेरपि तथात्वात् । न च शब्दान्तरप्राप्तेरनिसः । वृद्धेरपि तथात्वात् । यद्यपि लोपाभावेऽचोऽङ्गतीति अन्त्यस्य इकारस्य वृद्धिः । लोपसत्त्वे त्वत उपधाया इति हकारोत्तराकारस्येति एकलक्षणविहिताया एकस्थानिकायाश्च वृद्धेर्न शब्दान्तरात्प्राप्तिः । तथापि वृद्धिशब्दवाच्यत्वेन द्वयोरभेदमाश्रित्य भाष्यकृतोक्तम् ।

ननु टिलोपस्य स्थानिवद्भावादत उपधाया इति वृद्धिर्न प्राप्नोति । अत्राहुः—‘प्राप्तौ सत्यां स्थानिवद्भावेन प्रतिबन्धः क्रियते । पूर्वविधौ तद्विधानात् । अप्राप्तौ तु पूर्वविध्यभावात् स्थानिवद्भाव एव न स्यात् । वस्तुतो लोपे कृते वृद्धेरप्राप्त्या निसत्वं वक्तव्यम् । न्याय व्युत्पादनार्थं त्वन्यथोक्तमिति ॥

धातोरेकाचो हलादेः क्रि-  
यासमभिहारे यङ् ॥२२॥

क्रियातिशये वर्तमानादेकाचो हलादेर्धातोर्यङ् स्यात् । पुनः पुनरतिशयेन वा पचति पापच्यते । सन्यङोरिति द्वित्वम् । अभ्यासदीर्घः । यद्यपि समभिहारस्तुल्यकालीनानामनेकेषां मूर्तानां



## १२१८ व्याकरणासिद्धान्तसुधानिधौ तृतीयाध्याये

धर्मः क्रिया चैकेन धातुना युगपदनेका न बोध्यते । साध्यैकस्व-  
भावतया निवृत्तभेदाया एकस्या एकभिधानात् । समुदायघटकानां  
चाधिश्रयणादीनां अवयवानां यौगपद्यं नास्तीति न समभिहारसं-  
भवः । तथापि ।

‘गुणभूतैरवयवैः समूहः क्रमजन्मनाम् ।

बुध्या प्रकल्पिताभेदः क्रियोति व्यपदिश्यते ।

समूहः स तथाभूतः प्रतिभेदं समूहिषु ॥

समाप्यते ततो भेदे कालभेदस्य संभवः ॥

इति रीत्या पूर्वापरसमानकालीनव्यापारसमुदायस्य बुद्धिवि-  
शेषविषयतापन्नस्य क्रियात्वात्तदवयवान्तरव्यापारगतः पौनः  
पुन्येनानुष्ठीयमानप्रधानक्रियागतो वा समभिवारो गौण इहाश्र-  
यणीयः । यद्वाधिश्रयणादीनां तादर्थ्यात् क्रियात्वम् । मुख्यं तु  
यदव्यवहितोत्तरं फलोत्पत्तिस्तस्यैव व्यापारस्य । तदुक्तम्—

अनन्तरं फलं यस्याः कल्प्यते तां क्रियां विदुः ।

प्रधानभूतां तादर्थ्यादन्यासां तु तदाख्यया ।

अतोऽवयवत्वं साधारं चोक्तम् । धातुग्रहणं सन्तसूत्रस्थधातुप-  
दवद्व्याख्येयम् । एकाचः किम् जागर्ति । हलादेः किम् ईक्षते  
भृशमित्यादौ मा भूत् । भृशं शोभते रोचते इत्यादौ त्वनभिधा-  
नान्न । पौनः पुन्ये तु भवत्येवेत्याहुः । सूचिसूत्रिमूत्र्यव्यत्यर्थ-  
शुणोतीनामुपसंख्यानम् । अनेकाच्चादजादित्वाच्चाप्राप्तौ वचनम् ।  
सोसूच्यते । सोसूत्र्यते । अटाव्यते । अरार्यते । अशाश्यते ।

वाच्य ऊर्णोर्णुवद्भावो यङ्प्रसिद्धिः प्रयोजनम् ।

आमश्च प्रतिषेधार्थमेकाचश्चेदुपग्रहात् ॥

नुवद्भावातिदेशादेकाच्त्वप्रयुक्तो यङ् इडभावश्च । इजादि-



त्वाभावादामभावश्च । उदाहरणानि । ऊर्णोनूयते । ऊर्णुनाव ।  
ऊर्णुतः । ऊर्णुतवानित्यादि । तथा चानेनावश्यकातिदेशेन गतार्थ-  
त्वाद्यङ् विधातुर्णोतिरूपसंख्यानं न कर्तव्यमित्याशयः । क्रिया-  
समाभिहारे यङो विप्रतिषेधेन लोटविधानम् । यङोऽवकाशः । लो-  
लूयते इत्यादिरधातुसंबन्धः । लोटस्तु अनेकाजहलादिर्धातुसंबन्धः  
क्रियासमाभिहारवृत्तिः । स भवान् जागृहीत्येवायं जागर्ति । ईह-  
स्वेहस्वेत्येवायमीहते । इहोभयंप्राप्नोति । स भवान् लुनीहि लुनीही-  
त्येवायं लुनाति । लोट् भवति विप्रतिषेधेन । केवलस्य लोटः सम-  
भिहारानभिव्यञ्जकत्वात्तदन्तस्य द्वित्वं यदा तु यङन्तेन सम-  
भिहारान्तरं प्रतिपिपादयिषितं तदा विरोधाभावाद्भवत्येव । लो-  
लूयस्व लोलूयस्वत्येवायं लोलूयते । न वा नानार्थत्वात्कर्तृक-  
र्मणोर्ल विधानम् । क्रियाविशेषे स्वार्थे यङ् । लोट् बहिरङ्गः  
कर्त्राद्यपेक्षत्वाद्धातुसंबन्धापेक्षत्वाच्चोति स्वार्थे समाभिहारे विहितो  
यङन्तरङ्गः । अतोविप्रतिषेधो नारभ्यः । सन्विधानाद्वाग्रहणानु-  
कर्षाद्यङो वैकल्पिकत्वेन तदभावपक्षे लोटः सावकाशत्वात् ।  
एवं यङैव समाभिहारस्य द्योतितत्वान्नित्यवीप्सयोरिति क्रिया-  
समाभिहारे द्वे भवत इति वा द्विवचनाभावः । मृशार्थे पौनः पुन्य-  
विवक्षायां तु पापच्यते पापच्यते इति भवत्येव ॥

नित्यं कौटिल्ये गतौ ॥२३॥

गत्यर्थादेकाचो हलादेर्धातोः कौटिल्यविशिष्टसमाभिहार एव  
यङ् नित्यग्रहणस्य नियमार्थत्वात् । चङ्क्रम्यते । कुटिलं गच्छ-  
तीत्यर्थः । नित्यग्रहणं भाष्ये प्रत्याख्यातम् । चङ्क्रम्यते इति पद-  
बोध्यार्थस्य कुटिलं क्रामतीतिवाक्येन बोधायितुमशक्यतया तदर्थे



१२२० व्याकरणसिद्धान्तसुधानिधौ तृतीयाध्याये

वाक्याप्रवृत्तेः । कौटिल्यमात्रप्रतिपिपादयिषायां तु वाक्यस्येष्टत्वात् ।

लुपसदचर जपजभदहदश  
गृभ्यो भावगर्हायाम् ॥२४॥

एभ्यो धात्यर्थं गर्हायामेव यङ् । गर्हितं लुप्पति लोलुप्पते ।  
गर्हितस्य प्राप्त्यभावाद्वा प्रतियोगिनो लोपायोग्यत्वाद्वा तत्प्रतियो-  
गिकलोपनिन्दा । सासद्यते । चञ्चूर्यते जञ्जप्यते । जञ्जभ्यते ।  
दंदह्यते । दंदश्यते । जपजभ दहदशेतिनुक् । जेगिल्यते । ग्री  
यङीतिरेफस्य लत्वम् । तक्रकौण्डिन्य न्यायेन कौटिल्यभावगर्हा-  
यां यङः क्रियासमभिहारमपोद्यस्वीकृतत्वात्तत्रार्थे यङभावः ॥

सत्यापपाशरूपवीणातूलश्लो-  
कसेनालोमत्वचवर्मवर्णचूर्ण  
चुरादिभ्यो णिच् ॥२५॥

प्रातिपदिकाद्धात्वर्थे इति धातुसूत्रेण सिद्धौ चुरादिव्यतिरि-  
क्तानामुपादानं प्रपञ्चार्थम् । सखं करोति सत्यापयति ।

“अर्थवेदसत्यानामापुक्चेतिवक्तव्यम्” । अर्थापयति । बे-  
दापयति । आचार्यमतभेददर्शनाय भाष्येऽत्र बहवः पक्षा उ-  
पन्यस्ताः । आपुकि पुकि आकि वा पूर्वं कृते पश्चात्तद्विशिष्टा-  
णिजुत्पत्तौ णाविष्टवदिसतिदेशेन टिलोपः स्यादिति आशङ्क्यअमेव  
कर्तव्यः । पररूपेऽचोऽङ्गीतीति वृद्धौ कृतायामादन्तत्वात् णिनि-



मित्तः पुक् । अत्रापि टिलोपापत्तिः नच वचनसामर्थ्यं वृद्धिवा-  
धेन कृतार्थत्वसम्भवात् । अगागममन्तरेणापि तत्सिद्धेः । तस्मादा-  
पुक् वक्तव्यः, तस्य णिज्यक्तत्वात्मातिपदिकाकारस्य टिलोपे  
सत्त्वापयति । एवं पुक् आक् वा विधेयः । वचनसामर्थ्या-  
टिलोपाभाव इति ॥

## हेतुमतिचा॥२६॥

हेतुपदमत्र तत्प्रयोजको हेतुश्चेति पारिभाषिकहेतुपरम् । त-  
द्यापारो हेतुमत्पदार्थः । सच त्रिविधः । प्रेषणमध्येषणं तत्समर्था-  
चरणंचेति । यद्यपि प्रयोजकस्य हेतुव्यपदेशः सकलकारकसाध्यपा-  
काद्यपेक्षो नतु तदर्थवान्तरप्रेषणादिव्यापारापेक्षः । काष्ठस्य पाका-  
पेक्षया करणत्वस्य ज्वलनापेक्षया कर्तृत्वस्य दर्शनात् । ततश्च हेतु-  
त्वस्य पाकानिरूपितत्वात्तस्यैव हेतुमद्यपदेशो युक्तो नतु प्रेषणादेः ।  
तदनिरूपकत्वात् । स्वनिरूपकप्रतियोगिकत्वस्यसंबन्धिशब्दे व्युत्प-  
सिद्धत्वात् । तथापिणिच्प्रकृत्यैव प्रधानक्रियायाः प्रकाशितत्वा-  
त्तदर्थेणचोऽनुपादानात्तस्या नहेतुमत्पदार्थत्वं । नापि प्रयोजकानि-  
रूपकस्य प्रयोज्यस्य, तस्य द्रव्यत्वात्सिद्धरूपत्वात् णिचश्च स्वभा-  
वात्करणाधिकाराद्वा क्रियार्थत्वात् । अतः पारिशेष्यात्पाकार्थो  
यः प्रेषणादिलक्षणो यश्च पाकाद्यपेक्षहेतुव्यपदेशहेतुत्वोपलक्षितप्र-  
योजकसाध्यो व्यापारः स एव गृह्यते । इह पचतीत्युक्ते प्रयोज्य-  
साध्य एव व्यापारो बुध्यते नतुप्रयोजकसाध्यः । अतः करण-  
स्य प्रत्ययार्थस्य हेतुमतीति विशेषणात् प्रत्ययार्थविशेषणत्वपक्षे  
णिजर्थः प्रेषणादिः । अथानेकार्थत्वाद्धातूनां तादर्थ्याद्वाऽधिश्रय-  
णादिवत्प्रयोजकव्यापारोऽपि धात्वर्थः । पञ्चभिर्हलैः कृषतीति द-



शानात् । पचतीत्यादौ तु द्योतकस्य णिचो विरहादप्रतीतिः ।  
सोऽयं प्रकृत्यर्थविशेषणपक्षः । इत्युभयथासंभवाद्विचारः ।

ननु प्रकृत्यर्थविशेषणपक्षे हेतुमत इति पञ्चमीनिर्देशः स्यात् ।  
हेतुमतीति सप्तमीनिर्देशात्तु प्रत्ययार्थविशेषणत्वमेव निर्णीतमिति-  
कुतः संदेह इति वाच्यम् । प्रमाणे स्त्रियामित्यादौ प्रमाणे स्त्रियां  
च वर्तमानात्प्रातिपदिकादिति विषयसप्तमीनामपि दर्शनेन हेतु-  
मत्यभिधेये णिच् । उत, हेतुमति वर्तमानाद्धातोरिति तत्संभवात् ।  
तत्र प्रत्ययार्थविशेषणत्वमेव युक्तम् । अन्वयव्यतिरेकाभ्यां णिचो  
वाचकत्वावधारणात् । द्योतकत्वकल्पने गौरवात् । प्रत्ययेत्यस्या-  
न्वर्थत्वाच्च । अतएव तनूकरणे तक्ष इत्यादौ तनूकरणादीनां न  
प्रकृत्यर्थत्वम् । कर्त्रादीनां सार्वधातुकार्थत्वात् । किञ्च प्रकृत्यर्थ-  
त्वपक्षे उक्तः करोति, प्रेषितः करोतीत्यादौ णिच्स्यात् । प्रकृ-  
त्योक्तेऽपि प्रयोजकव्यापारे तत्स्वीकारे उक्तप्रेषितादिशब्दाभिहि-  
तेऽपि तस्य दुर्वारत्वात् । करोत्यर्थस्य हेतुमाद्विषयत्वात् । प्रत्य-  
यार्थत्वे तु उक्तार्थत्वाण्णिजभावः । पाचयत्योदनं देवदत्तो यज्ञ-  
दत्तेनेत्यत्र प्रयोज्यप्रयोजकयोर्द्वयोरपि कर्त्रोः कर्तृलकारेणाभि-  
धानापत्तौ पाचयतो देवदत्तयज्ञदत्ताविति स्यात् । धातुपात्तव्या-  
पाराश्रयत्वस्य साम्यात् । प्रत्ययार्थत्वे तु धात्वर्थव्यापारस्य प्र-  
त्ययार्थव्यापारे विशेषणत्वाण्णिजर्थकर्तुरेव प्राधान्यादभिधानं नतु  
तत्प्रकृत्यर्थकर्तुरिति तत्रानभिहिते कर्तरि तृतीया । गमितो ग्रामं  
देवदत्तो यज्ञदत्तेनेत्यत्राप्युभयव्यापारस्य गम्यर्थत्वात् गत्यर्था-  
कर्मकेति कर्तरि क्तप्रत्ययः स्यात् । इष्यते तु प्रयोज्यस्य कर्मत्वा-  
त्कर्मण्येव । तदुक्तम्—

अप्रधाने दुहादीनां ण्यन्ते कर्तुश्च कर्मण इति ।



व्यतिभेदयन्ते इत्यत्र विशिष्टस्य धात्वर्थत्वात् 'न गतिर्हि सा-  
र्थेभ्य' इति आत्मेनपदानिषेधः स्यात् । प्रत्ययार्थत्वे तु णिजर्थस्य  
प्रयोजकव्यापारस्य व्यतीहारो नतु प्रकृत्यर्थस्य प्रयोज्यव्यापार-  
स्येति प्रत्ययार्थव्यतीहारनिमित्तस्तद्धिति ।

ननु प्रत्ययार्थपक्षे प्रयोज्ये कर्तरि कर्मसंज्ञा स्यात् ण्यर्थस्य  
प्राधान्यात्तद्वारेण तस्येप्सिततमत्वात् । ग्रामं गमयति ग्रामाय ग-  
मयतीति गत्यर्थकर्मणीति विभक्तिद्वयं न स्यात् । ण्यर्थे प्रत्येव ग्रा-  
मप्रयोज्ययोः कर्मत्वेन ग्रामस्य गमिकर्मत्वा भावात् । भेदिका दे-  
वदत्तस्य यज्ञदत्तस्य काष्ठानामिति प्रयोज्ये षष्ठी न स्यात् । ण्यर्थ-  
कर्मत्वात् कर्तृत्वाभावात् । अभिषावयतीत्यादौ उपसर्गस्य व्यर्थ-  
विशेषकत्वात्सुनोति प्रति अनुपसर्गत्वात्षत्वं नस्यात् इति चेन्मैवम् ।

गतिबुद्ध्यादिसूत्रस्य नियमार्थतया एतेषामेवाप्यन्तावस्थायां  
कर्ता व्यन्तावस्थायां कर्मसंज्ञो नत्वन्येषामिति । पात्रयतीत्यादौ  
दोषाभावात् नच तत्र स्वव्यापारापेक्षया प्रयोज्यस्यापि परत्वा-  
त्कर्तृसंज्ञाप्राप्तौ कर्मसंज्ञाविधानार्थमेव गत्यादिसूत्रमिति वाच्यम् ।  
ण्यर्थस्य प्राधान्यात्तेनेप्सिततमस्य प्रयोज्यस्यकर्मत्वसिद्धेः प्रधाना-  
प्रधानव्यापारसंनिधौ प्रधाननिमित्तकार्यस्यैव प्रवृत्तेः । नियमव-  
शात् प्रधानप्रयुक्तकार्यव्यावृत्तौ गुणनिमित्तकार्यसंज्ञावात्सिद्धं क-  
र्तृत्वम् । तदुक्तम्—

गुणक्रियायां स्वातन्त्र्यात्प्रेषणे कर्मतां गतः ।

नियमात्कर्मसंज्ञायाः स्वधर्मेणाभिधीयते इति ।

ग्रामं गमयतीत्यत्रापि प्रकृत्यर्थस्यैव ग्रामः कर्म नतु ण्यर्थस्य  
ग्रामकर्मां गमनक्रियां प्रेष्यः प्राप्नोतीति तथार्थलाभात् । एधोद-  
कस्योपस्कुरुष्वेति साधनविशिष्टक्रियायामेव तस्य प्रेषणादेधो-



## १.२२४ व्याकरणसिद्धान्तसुधानिधौ तृतीयाध्याये

दकस्योपस्कारयतीत्यत्रापि प्रकृत्यर्थापेक्षयैवैधोदकस्य कर्मत्वात् ।  
भेदिकेत्यत्रापि कृद्ग्रहणस्य कर्तृभूतपूर्वादपि षष्ठ्यर्थत्वात्स्वाक्रिया-  
पेक्षकर्तृत्वाश्रयषष्ठीसंभवात् । प्रयोज्यव्यापाराभिमुख्यस्यैवाभिधा-  
द्वस्य द्योतत्वात्तस्य सुनोत्यर्थविशेषकत्वादभिषावयतीति षत्व-  
सिद्धेः । ण्यर्थविशेषकत्वेतु षत्वाभावस्येष्टत्वात् । तदेवं प्रत्ययार्थ-  
पक्ष एव भाष्यकृता समर्थितः ।

कैयटस्तु प्रकृत्यर्थपक्षोऽपि साधुरेव । दोषाणां सुपरिहरत्वा-  
त् । प्रयोज्यव्यापारोपसर्जनस्य प्रयोजकव्यापारस्य धात्वर्थत्वा-  
त्तस्यैव णिचा द्योतनात्प्रधानकर्तर्येव लकारोत्पत्त्या कर्तृद्वयाभि-  
धानाभावेन प्रयोज्यस्य तृतीयान्तत्वोपपत्तेः । णिचा च द्योतकेन  
प्रधानभूतस्य गत्यर्थत्वं निर्वर्तितम् । गमनानुकूलव्यापाररूपप्रधा-  
नार्यस्याभिधानादिति ण्यन्तात्प्रयोजककर्तरि क्तस्यानुत्पत्तेः । व्य-  
तिभेदयन्त इत्यत्रापि हिंसानुकूलव्यापारस्यैव धात्वर्थतया विशे-  
ष्यत्वेन हिंसायास्तदर्थत्वाभावाच्चात्मनेपदनिषेध इत्याह ।

अथ पृच्छतु मा भवानित्यत्र प्रष्टुः प्रयोज्यत्वादेतद्वाक्य-  
वक्तुश्च प्रयोजकत्वात्तद्व्यापारे णिच्प्रसङ्गः । तथाचैकविषयत्वा-  
णिञ्छ्लोटोः पर्यायः स्यादिति चेत् । न, प्रश्नक्रियायाः कर्ता त्वं  
भवेति कर्तृत्वस्यैवात्र विधेयत्वात् । राजा भव युध्यस्वेतिवत् ।  
प्रश्नप्रवृत्तौ सिद्धायां तु तत्र प्रयोजकत्वाभावादेव णिजप्रसङ्गात् ।

ननु पाचयतीत्यादावपि स्वयं प्रवृत्ते प्रेरणानुपयोगात्समान-  
मेवेतिचेत् । सत्यम् । प्रश्नो हि जिज्ञासाविषयविषयकं वाक्यम् ।  
णिजर्थोऽपि पूर्वोक्तस्त्रेधा । प्रेषणमाज्ञा । अध्येषणं प्रार्थनम् ।  
समर्थाचरणं त्वनुमतिरूपदेशोऽनुग्रह इति । अनुमतिर्निवारणाभावे-  
च्छा उपदेशस्तदर्थिनस्तदुपायकथनम् । ज्वरहरणकामो दशमूलि-  
कषायपिबेदिसादौ, अनुग्रहो बहुधाकेनचिज्जिघांसितं पलायमान



निरुन्धतः कारणाभावविघटकत्वेनानुग्राहकत्वं कारीषोऽग्निर-  
ध्यापयत इत्यत्राध्ययनप्रतिकूलशैत्यापनायकत्वेनाग्नेः । एवंचानु-  
प्रतेः पृथगुपादानं गोवलीवर्दन्यायेन अनुरोधेच्छाया विपरीता-  
यास्तत्प्रवृत्तिविरोधित्वेन तदभावेनानुमन्तुरनुग्राहकत्वात् । एवं-  
प्रवर्तनात्वं णिचः शक्यतावच्छेदकमित्यप्युक्तम् । चेतनशब्द-  
मात्रव्यापारत्वात्तस्या अग्न्यादेरध्ययनादिप्रयोजकत्वानुपपत्तेः ।  
तदतिरिक्तप्रवर्तनात्वे मानाभावात् । तमसः पारं दर्शयति भगवान्  
सनत्कुमार इत्यत्रापि ब्रह्मसाक्षात्कारप्रतिबन्धकाविद्यानिवृत्त्युप-  
योगितदुपदेशसंपादकत्वादनुग्राहकत्वम् तन्निवृत्तिश्चोपदेशमात्रा-  
दिति वेदान्तिनः । परस्परया निदिध्यासनादिति तार्किकाः ।

एवं स्थिते जिज्ञासायां नैतद्वाक्यवक्तरूपयोगस्तस्या ज्ञानविशे-  
ष्यकेष्टसाधनताज्ञानजन्यत्वात् । नापि उक्तवाक्ये अर्थविशेषविशे-  
ष्यकस्वीयजिज्ञासाविषयत्वप्रकारकश्रोतृसमवेतज्ञानसाधनत्वज्ञाने-  
नैव तदुत्पत्तेः । किन्तु प्रष्टव्यार्थनिर्वचनसामर्थ्यप्रदर्शनमात्मनोऽनेन  
विधीयते ब्राह्मणा भगवन्तो यो वः कामयते स मा पृच्छतु  
सर्वे वा पृच्छतेत्यादिवत् । तच्च न प्रश्नस्वरूपोपयोगि जिज्ञासानि-  
वृत्तेरबुधप्रश्नेनानुपपत्तावपि प्रश्नस्वरूपस्य निर्वाहात् । तथाच  
यदीयव्यापारो नियोज्यप्रवृत्तिविषयक्रियास्वरूपसिद्धौ उक्तान्य-  
तमविधयोपयोगी स एव प्रयोजक इति सिद्धम् ।

एतेन—

द्रव्यमात्रस्य तु प्रैषे पृच्छयादेर्लोद् विधीयते ।

सक्रियस्य प्रयोगस्तु यदा स विषयो णिचः ॥

इति हरिवाक्यं व्याख्यातम् प्रैषशब्देन प्रवृत्तप्रेषणस्य स्पष्ट-  
मभिधानात्तस्य यथोक्तार्थ एव पर्यवसानात् ।

एतेन प्रयोज्यप्रवृत्त्युपहिता प्रयुक्तिर्णिजर्थः । केवला तु



लोडर्थः । यद्वा प्रयोक्तृधर्मः प्रयुक्तिर्लोडर्थः अनियतकर्तृका तु  
णिजर्थः । पचेति हि वक्तैव प्रेरकः । पाचयतीत्यादौ तु वक्तृभिन्नो-  
पीति अशास्त्रीयवैधर्म्यमात्राभिधानं निरस्तम् । प्रयोज्यस्य प्रवृत्त-  
भावेऽपि पाचयतीत्यादिव्यवहारात् शब्दप्रयोगस्य वक्तृविशेषनिय-  
तत्वेऽपि प्रेरणस्यैकधर्मत्वादितिदिक् ।

अत्र वार्तिककारः कृष्यादिषु चानुत्पत्तिः निर्व्यापारेऽपि  
पञ्चभिर्हलैः कृषतीतिप्रयोगदर्शनात्तत्रान्यैः कर्षयतीत्यर्थावगमात् ।  
कृषेर्विलेखनार्थत्वात् । णिच्प्रसक्तौ तन्निषेधो वक्तव्यः । यज्यादिषु  
वा विपर्यासः पुष्पमित्रो यजेते याजका याजयन्ति । अत्र हि  
यजेः प्रक्षेपविशेषार्थत्वात् तत्रचर्त्विजां कर्तृत्वाद्यजमानस्य च  
प्रयोजककर्तृत्वात्पुष्पमित्रो याजयते याजका यजन्तीति प्राप्तम् ।  
तत्र पुष्पमित्रादिव्यापारे णिजभावो वक्तव्यः ।

भाष्यकारास्तु नात्र कृषिर्विलेखनवृत्तिः किन्तु भक्तवीजवली-  
वदैर्यत्प्रतिविधानं तद्रूपसमर्थाचरणलक्षणव्यापारार्थः । धातुनाम-  
नेकार्थत्वात् । अतएव यत्समये उक्तसंविधानकरणं तत्र विलेख-  
नाप्रवृत्तावपि उक्तप्रयोगः संगच्छते । ततश्चोपपदयोगाद्धातुनैव  
तस्यार्थस्य प्रकाशितत्वान्न णिच् । विभाषोपपदेन प्रतीयमाने इति  
तदुभावः । विलेखनार्थत्वे तु पञ्चभिर्हलैः कर्षयतीति णिजिष्टएव ।  
यज्यर्थोपि न प्रक्षेपमात्रं किन्तु त्यागविशेषोऽपि । सच यजमान-  
साध्य एव तत्प्रयोजकास्त्रित्विजइति सिद्धमिष्टमित्याहुः ।

तत्करोत्युपसंख्यानं सूत्रयत्याद्यर्थम् । व्याकरणस्य सूत्रं  
करोति सूत्रयतीत्याद्यर्थं करोत्यर्थेऽपि णिज्वक्तव्यः । लक्ष्यलक्षण-  
समुदायो वा व्याकरणशब्दार्थ इति षष्ठी, लक्षणमात्रार्थत्वे तु  
व्यपदेशिवद्भावेन षष्ठी । इहसत्त्वार्थस्यापि सूत्र शब्दस्य णिजर्थेन  
सहैकार्थीभावे व्याकरणेन सह संबन्धानाकाङ्क्षत्वाच्चाकरणवा-



वदोत्तरं न षष्ठी किन्तु करोत्यर्थपेक्षा द्वितीयैव । तेन सह साम-  
र्थ्यात् । इदं च प्रक्रियाविभागार्थम् । सूत्रिभातोर्विशिष्टक्रियावच-  
नस्य सत्त्वादितिकैयटः ।

आख्यानान्तकृतस्तदाचष्टे इति कुल्लुक् प्रकृतिप्रसापत्तिः  
प्रकृतिवचकारकम्' आख्यानं वृत्तम् । कर्मणिल्युट् तस्मात्तदाचष्टे  
इत्यर्थेणिच् आख्यानान्तर्गतकृतप्रसयनिवृत्तिः प्रकृतेः स्वरूपेणाव-  
स्थानं णिजपेक्षया प्रकृतित्वात्कंसवधादिमादाय यथाख्यानक्रिया-  
पेक्षं कंसवधादेः कर्मत्वं तथा तन्निरूप्यकर्मत्वाभाववतोऽपि  
कंसादेरित्युक्तम् । प्रकृतिवद्भावातिदेशेन च कंसादेः णिच्प्रकृत्य-  
पेक्षया बहिःकृतत्वात्तस्याङ्गसंज्ञाविरहान्न ततोऽङ्गमादि । एवं तु  
वत्करणेन स्वाश्रयकार्यस्यापि प्रवृत्त्या पुष्ययोगं जानाति पुष्येण-  
योजयतीति तृतीया । यद्वा प्रकृत्या तुल्यं वर्तते इति प्रकृतेरिव वा  
प्रकृतिवदिति चातिदेशद्वयाश्रयणाल्लक्ष्यानुरोधात्काचित्कस्यचित्प्रवृ-  
त्तिरित्याश्रयणीयम् । प्रकृतिप्रत्यापस्याच नलोपादेरपि निवृत्त्या  
राजागमनमाचष्टे राजानमागमयतीत्याद्युपपत्तिः । अतएव लुप्य-  
मानकृतप्रसयप्रकृत्यर्थं प्रति यत्कारकं तद्वदिति न व्याख्यातम् ।  
अत्र राज्ञ आगमनं प्रति कर्तृत्वेन कर्मत्वासिद्धेः अतएव क्रिया-  
ख्यानमत्र ग्राह्यं न तु संज्ञाभूताख्यानमात्रम् । कंसवधमाचष्टे कंसं  
घातयति । बलिं बन्धयति कुड्ग्रहणे गतिकारकपूर्वस्यापि ग्रहणा-  
त्कंसवधादीनां कृदन्तत्वम् ।

दृश्यार्थायां च प्रवृत्तौ णिज्वाच्यः । कृतस्तदाचष्टे इत्यादिपूर्व-  
वत् एवमुत्तरत्र । मृगान् रमयति । यदारण्यस्थो रममाणान्  
मृगान् प्रतिपाद्यमाचष्टे एतस्मिन्नवकाशे एवंविधा मृगा संतीति  
तदा प्रतिपाद्यदर्शनार्थाप्रवृत्तेः । यदा तु ग्रामस्थो मृगरमणमाचष्टे  
तदामृगाणामसन्निकर्षाद्दृश्यार्था प्रवृत्तिरिति वाक्यमेव ।



१२२८ व्याकरणसिद्धान्तसुधानिधौ तृतीयाध्याये

आङ्गलोपश्च कालात्यन्तसंयोगे मर्यादायाम् । आरात्रि-  
विवासमाचष्टे रात्रिं विवासयति । आङ्गो लोपोऽत्राधिकः ।  
रात्रिनिवृत्तिपर्यन्तं कथाः कथयतीत्यर्थः ।

चित्रीकरणे प्राप्त्यर्थे । आश्चर्यकरणे गम्ये तत्प्राप्नोतीत्यर्थे  
णिज्वक्तव्यः । उज्जयिन्याः प्रस्थितो माहिष्मत्याम् सूर्यमुद्गमयति  
तत्र सूर्योद्गमनं प्राप्नोतीत्यर्थः । एकदिनेन तत्र गमनादाश्चर्यम् ।

नक्षत्रयोगे जानात्यर्थे । पुण्ययोगं जानाति पुण्येण  
योजयति । मघाभिर्योजयति । पुण्यो योगक्रियाकर्ता सहि चन्द्रं  
संबध्नाति । उभयप्राप्तौ कर्मणीति नियमात्पृष्ठभावे तृतीया-  
समासः । कंसं घातयतीत्यादौ सन्नियोगशिष्टन्यायेन कृत्प्रत्यया-  
भावाद्बधादेशनिवृत्तावपि अत्र कुत्वस्य सन्नियोगशिष्टत्वाभावात्  
तन्निवृत्त्यर्थं प्रकृतिप्रत्यापत्तिवचनम् ।

वस्तुतस्तु सर्वत्र हेतुमतिचेत्येव पराधीनप्रवृत्तेरपि ।

निमित्तेभ्यः प्रवतन्ते सर्व एव स्वभूतयः ।

अभिप्रायानुरोधोऽपि स्वार्थस्यैव प्रसिद्धये ॥

इति वाक्यपदीयोक्तरीत्या परम्परया स्वार्थपरत्वपर्यवसाना-  
त् । गुर्वादेराज्ञाकरणेन हि ऐहिकामुष्मिकफलसंपत्तेः प्रयो-  
ज्यत्वस्य च प्रयोजकाभिप्रायानुवृत्तिनिबन्धनत्वात् । त्वरया  
माहिष्मतीं प्राप्नुयामित्यभिप्रायस्य सूर्येण स्वोदयद्वारा  
संपादनात् । नचकंसं घातयतीत्यादौ चिरातीते वर्तमानत्वान्वया-  
योगात् वार्तिकावश्यकत्वमिति वाच्यम् । कंसाद्यनुकारिणां नटा-  
नां व्याख्यानोपाध्याध्यायैः शौभिकपदाभिधेयेर्धातनात् । कंसपदस्य  
सामाजिकवृत्तिकंसत्त्वप्रकारकज्ञानविशेष्यनटपरत्वात् । चित्रेष्व-  
पि उद्गूर्णनिपातितप्रहारदर्शनात् । कथकेष्वपि बुद्धिविषयत्वेन  
वर्तमानव्यपदेशात् । तदुक्तं हरिणा—




प्रथमपादे द्वितीयमाह्निकम् । २ । १२२९

शब्दोपहितरूपांस्तान् बुद्धेर्विषयतां गतान् ॥

प्रत्यक्षानिव कंसादीन् साधनत्वेन मन्यते ॥

अतएव तद्दर्शनादिना यथायोग्यं तद्विषयकरागद्वेषादीनां त-  
त्कार्याणां चोपलम्भ इति भाष्यम् ।

इति श्रीसिद्धान्तमुद्यानिधौ तृतीयाध्यायस्य प्रथमे पादे  
द्वितीयाह्निकम् ।





## कण्डूवादिभ्यो यक् ॥२७॥

एभ्यो धातुभ्यः स्वार्थे यक् । एते द्विविधा धातवः प्रातिप-  
दिकानि च । यदि हि धातव एव स्युः तदा केषाञ्चिदीर्घपाठवैयर्थ्य-  
म् । अकृतसार्वधातुकयोरिति दीर्घसिद्धेः । प्रातिपदिकमात्रत्वे तु  
यकः कित्वानर्थक्यम् । आर्धधातुकत्वाभावादेव गुणाप्रसक्तेः ।  
किञ्च कण्डूर्मन्तूरित्यादौ यग्रहतिप्रयोगो न स्यात् । यको नित्यत्वात् ।

ननु यगन्तादेव किपाउक्तरूपसिद्धिः । नचाल्लोपस्य स्था-  
निवत्त्वादुवङापत्तिः । किल गुपधात्वचङ्परानिहासकुत्वेषु तन्नि-  
षेधात् । नचकौ लुप्तमित्यस्य काचित्कत्वादुवङश्चकिनिमित्तक-  
त्वाभावात्स्यादेव स्थानिवत्त्वमिति वाच्यम् । उवङि कृतेऽपि व-  
कारस्य ऊद्संभवात् । वकारस्यादिष्ठादचः पूर्वत्वेन तस्मिन् कर्त-  
व्येऽल्लोपस्य स्थानिवत्त्वाभावेन कित्प्रत्ययपरत्वात् । अतएव पु-  
नरुवङोऽप्रवृत्तिः इति चेत् न, कण्डूवौ कण्डूव इत्यादिप्रसङ्गात् ।  
ओः सुपीत्यस्य यणादेशस्यासंयोगपूर्वपरत्वात् । कण्डूवेत्यत्र नो-  
ङ्धात्वोरिति विभक्त्युदात्तानिषेधप्रसङ्गाच्च । मन्तुर्वलगुरित्यादौ  
ह्रस्वस्य पिति कृतीति तुगापत्तेश्च । बल्युर्मन्तूरित्यादौ दीर्घाप-  
त्तेश्च । तस्य यलोपापेक्षयाऽन्तरङ्गत्वाच्च । बलादित्वाभावेन  
यलोपानापत्तेश्च । नच किलोपात्पूर्वं यलोपः । परत्वान्नित्यत्वा-  
च्च किपोलोपस्य बलवत्त्वात् । वलीति वर्णाश्रये प्रत्ययलक्षणा-  
भावाच्च । इदंचवेरपृक्तलोपात्पूर्वं बलिलोप इत्यनाश्रित्योक्तम् ।  
तदादरे त्वयं दोषो बहिः कार्यः । नन्वेवं वावचनं करिष्यते तथा-  
च यगभावपक्षे सर्वेष्टसिद्धिः । नचयगन्तात्किपि तत्राप्येतद्दोषता-  
दवस्थयमिति वाच्यम् । कण्डूरित्यत्र कर्त्रर्थानवगमादेभ्यो यगन्ते-  
भ्यः किवनुत्पत्तेः । मैवम् । संपदादित्वाद्भावे किपो दुर्वारत्वात् ।



अतएव क्रियायां कण्डूयतीति, वेदनामात्रे कण्डूरिति प्रयोगः संगच्छते । तदुक्तम् ।

धातुप्रकरणाद्धातुः कस्य चासंजनादपि ।

आहचायमिमं दीर्घं मन्ये धातुर्विभाषितइति ॥

व्याख्यातप्रायम् ।

यत्तु प्राञ्चः कण्डूवादिभ्यो यक्स्य (त्स्वार्थे) कृत्वर्थे । कण्डूं करोति कण्डूयति । तत्र वदन्ति । यग्विधेरनन्तरं एतदारम्भात् धातोरेवयग्विधानम् । अतः प्रातिपदिकाद्विधानं करण इत्यस्यानुवर्तनंच न तदनुरुद्धम् । हेतुमति गुपूधूपेति पूर्वोत्तरसूत्रयोर्धातुग्रहणान्वयस्य निर्विवादत्वाच्च । आर्द्धधातुकसंज्ञारूपफलस्य यडादि विषयक्यापि विस्पष्टत्वाच्च । मुख्यतीत्यादावतोलोपस्यान्यथानुपपन्नत्वाच्च । एतेन एकः कित्वमार्धधातुकत्वमेव ज्ञापयत्यावश्यकत्वात् लाघवाच्चातो नोक्तदोषइति तदभिप्रायकल्पनमपास्तम् । अप्रकृतस्यार्द्धधातुकत्वस्य कल्पने प्रकृतधात्वधिकारत्यागेच गौरवस्य विपरीतत्वात् । कण्डूवादिद्वैविध्यस्य तैरपि स्वकृतस्यानुपपत्तिप्रसङ्गाच्च ।

नच यगन्ताः सन्तो धातवः केवलास्तु प्रातिपदिकानि । यद्वा यगन्तधात्ववयवेषु तेषु धातुशब्दो गौणः प्रत्ययसदसद्भावाभ्यामवस्थाभेदाच्च द्वैविध्यमिति वाच्यम् । यक आगमत्वाभावेन तद्विशिष्टाः कण्डूवादय इति वचनस्य व्याहतत्वात् । कण्डूवादय इत्यस्ययग्विशिष्टसमुदायपरत्वेऽपि तस्य प्रातिपदिकत्वाभावस्य स्पष्टत्वात् । एतादृशद्वैविध्यस्य कयजादिप्रकृतिभूतप्रातिपदिकमात्रसाधारण्येन विशिष्योल्लेखानर्हत्वाच्चेति केचिद्व ।

इदंतिह वक्तव्यम् । कण्डूवादीनां प्रातिपदिकमात्रत्वं यकस्तत्प्रकृतिकवैकल्पिकत्वं चेति तावदाशङ्कायां भाष्यारूढमेव ।



कित्वनिषेध्यगुणप्रसञ्जकत्वेनार्धधातुकत्वमुभाभ्यामेव कल्पनीय-  
म् । प्रकृतेर्धातुकल्पनद्वारा साक्षाद्वेति तु भेदः । नचोक्तरीत्या सा-  
र्वधातुकत्वमप्याक्षिप्येत । गुणप्रसक्तेस्तावतापि निर्वाहात् । प्रकृ-  
तेर्धातुत्वाक्षेपे त्वार्द्धधातुकत्वमेव सिध्यति सार्वधातुकत्वबाधादि-  
ति वाच्यम् । तिङ्त्वशित्वाभावो धातोर्विहित्वाभावश्चेत्यंशद्वयेन  
सार्वधातुकत्वाभावनिरणयात् । अंशद्वयबाधापेक्षया धातोर्विहित-  
त्वाभावज्ञानबाधेनार्धधातुकत्वकल्पनाया एव युक्तत्वात् । मुख्य-  
तीत्यादावतोलोपानुरोधाच्च । अतएव सन्सूत्रेऽङ्गपरिमाणज्ञानस्य  
कर्मणइत्यनेन सिद्धावपि सन आर्द्धधातुकत्वार्थं धातोरेत्येवा-  
वश्यकमिति सिद्धान्तः । यगन्ताः कण्ड्वादय इत्यत्रापि न व्या-  
घातः आगमाभिप्रायेण तथाप्रयोगो नतुप्रकृत्यभिप्रायेणेति चेत्  
अत्रापि यगन्तधात्ववयवेषु गौणत्वस्योक्तत्वात् । कण्ड्वादयो  
द्विविधा इत्यत्र कण्डू इत्यादिशब्दस्वरूपमात्रस्योभयानुगतस्य वि-  
वक्षितत्वात् । तच्च कचिद्धात्ववयवभूतं कचिच्च न तथेत्यस्य द्वैवि-  
ध्यग्रन्थार्थत्वात् ।

एतेन कण्ड्वादय इत्यस्य यग्विशिष्टसमुदायपरत्वे तस्य-  
प्रातिपदिकत्वाभाव इति दूषणमपास्तम् । विभाजकोपाधेरेव वि-  
भाज्योपाधित्वस्य सहृदयेन शङ्कितुमप्यशक्यत्वात् ।

एतेन द्वैविध्यस्य तेनाप्युक्तौ प्रातिपदिकाच्च यगुत्पत्तौ  
केवलधातोः कण्डवतीत्यादि निरस्तम् । प्रातिपदिकत्वमात्राभि-  
प्रायेण ग्रन्थव्याख्यायामुक्तदोषस्य निरनुयोज्यानुयोगत्वात् ।

कण्डू गात्र विधर्वणे । मुन्तुरपराधे शेषेच । वल्गु पूजामा-  
धुर्ययोः । असूज् उपतापे । मनसउपताप इत्यन्यः पाठः । अर्थ-  
निर्देशान्तर्गतं मनस्पदमिति दीक्षिताः । धात्वन्तरमेवेत्यन्ये । असु  
अम् इतिकेचित् । अस्यति असूयति । लेट् लोट्धौर्त्ये पूर्वभावे स्वप्नेच ।



पूर्वेत्यपि धातुरिति कोचित् । लेख्याति लोख्याति । लेलादीप्तौ । ध्यायतीव  
लेलायतीवेति श्रुतौ चलतीवेति वेदान्तिनः । इरस् इरञ् इरज् ईर्ष्याया-  
म् । इरस्याति । हलिचेति दीर्घः । ईर्यति । ईर्यते । उपस्प्रभातीभावे ।  
वेद धौर्त्यस्वप्नयोः । मेघा आशुग्रहणे । कुषुभ क्षेपे । मगध प-  
रिवेष्टने । नीचदास्ये वा । तन्तस्पर्पस् दुःखे । सुखः दुःख तत्क्रि-  
यायाम् । सुख्यति । दुःख्यति । तदनुभवतीत्यर्थः । सपर पू-  
जायाम् । सपर्यति । अरर आराकर्मणि । भिषज् चिकित्सा-  
याम् । भिष्णज् उपसेवायाम् । इषुष शरधारणे । चरण गतौ ।  
खुरण धौर्धे । तुरण त्वरायाम् । मुरण धारणपोषणयोः ।

कमर्थिनः कुषुभ्यन्तु कं मगध्यन्तु मागधाः ।

कमिषुध्यन्तु यज्वानो रामोऽरण्यं मुरण्यती-

त्यत्र गमनार्थः । गद्गद वाक्स्खलने । एला केला खेला  
विलासे । इलेत्यन्ये । लेखा स्खलने च । अदन्तत्वपक्षे लेख्यति ।  
लिट् अल्पकुत्सनयोः । लिख्यति । लाट जीवने । हृणीज्जोषे ल-  
ज्जायांच । महीङ् पूजायाम् । स्वर्गलोके महीयते । वृज्यो भव-  
तीत्यर्थः । रेखा श्लाघासादनयोः । द्रवस् परितापपरिचरणयोः ।  
तिरस् अन्तर्धौ । अगद नीरोगत्वे । उरस् वलार्थः । तरण गतौ ।  
पयस् प्रसृतौ । संभूयस् प्रभूतभावे । अम्बर संवर भरणे । आकृ-  
तिगणोऽयम् ॥

गुपूधूपविच्छिपणिपनिभ्य

आयः ॥ २८ ॥

एभ्य आयप्रत्ययः । गुपूरक्षणे । धूपसंतापे । विच्छ गतौ ।  
पण व्यग्रहारे स्तुतौ च । पनच । गोपायति । धूपायति । इत्या-



दि । पणायति । पनायति । अनुदात्तस्वस्य केवले चरितार्थत्वा-  
न्न तद्ध । तेन पनायते इत्यात्मनेपदमुदाहरन् क्षीरस्वामी चि-  
न्त्यः । नचपनेरप्यर्थद्वयमिति । वाच्यम् । पृथक् निर्देशवैयर्थ्या-  
दिति जयादित्यसीरदेवदीक्षितादयः ।

केचित्तु तन्मते धात्वर्थनिर्देशस्याधुनिकत्वाङ्गीकारादर्थनि-  
बन्धनसाहचर्याश्रयणमयुक्तम् । अर्थद्वयपठितस्य पणेः पनिसा-  
हचर्येणार्थावधारणासंभवाच्च । स्तुत्यर्थेऽनयोः सहपाठाभावात् ।  
नचैवं पञ्चम्यपाङ्परिभिरित्यत्रापि साहचर्याद्वर्जनार्थस्यैव परे-  
ग्रहणमिति सिद्धान्तविरोधः । तयोरपपरी वर्जने इति सूत्रे पाठादेव  
वर्जनार्थं साहचर्यस्य दृष्टत्वेनार्थभेदमाश्रित्य तन्निर्णयोपपत्तेरित्या-  
हुः । नचोपलेभे वणिजां पणायामिति भट्टिः ॥

## ऋतेरीयङ् ॥ २९ ॥

स्वार्थे । ऋतीयते । ऋत इति तान्तः सौत्रो धातुः  
जुगुप्साकृपयोर्वर्तते । ऋतीयते स्यात् घृणयोरिविभट्टेण लोक्तेः ।  
जुगुप्सा करुणे घृणे इत्यभिधानात् ।

अर्तनं च ऋतीयाच ऋणीया च घृणार्थकाः ।

इत्यमरः । तान्तत्वं च वञ्चिलुञ्च्युतश्चेति निर्देशावइतिकोचित् ।

अन्येतु ईयङो दीर्घोच्चारणं तत्र लिङ्गम् । इदन्तत्वे हि  
इयङ्मेव कुर्यात् । सवर्णदीर्घेणैष्टिसिद्धेरित्याहुः । तन्न एरनेकाच  
इति यण्प्रसङ्गात् ।

नचाकृत्सार्वेतिदीर्घेण यङेन सिध्येदिति ताच्यम् । सन्य-  
ङोरिति द्वित्वापत्तेरिति कोचित् । तन्न सन्साहचर्येणार्थविशेषवा-  
चकस्यैव यङः तत्र ग्रहणसंभवात् । नच स्वार्थिकस्यापि सन-  
स्तत्र ग्रहणादोषतादवस्थयम् तथापि ङकारफलस्यात्मनेपद-



स्यादेतो ङित्वेनापि संभवात् । ड्यप्रत्ययविधानेन सिद्धेः ॥  
ङिदन्तत्वस्य समुदाये सुलभत्वात् । अन्यथा भ्राजघातोर्ङ्गका-  
रस्य प्रागपि पठितुं शक्यत्वादित्यादेरनुपपत्तेः ॥

## कर्मोर्णिङ् ॥ ३० ॥

स्वार्थे । कम् कान्तौ । कामयते । अथ णकारोऽत्र व्यर्थः ।  
क्लिङातिचेति निषेधेन वृद्ध्यर्थत्वानुपपत्तेः । नच णकारसामर्थ्या-  
द्वृद्धिः । णेरनिटीत्यत्र सामान्यग्रहणार्थत्वेन सामर्थ्योपक्षयात् ।  
नच तत्रैव सामान्यग्रहणविधानार्थत्वेन ङकारोऽपि चरितार्थः ।  
तन्मात्रस्यानुबन्धान्तरेणापि संभवात् । आत्मनेपदार्थत्वेन ङस्य  
चरितार्थत्वाच्च । तथाच द्वयोः सावकाशतया वृद्धिनिषेध एव ।  
विध्यपवादत्वेन निषेधानां बलीयस्त्वात् ।

स्यादेतत् नकम्यमिचमामिति मित्रनिषेधात् कर्मेन वृद्धि-  
निषेधोऽन्यथा ङित्वादेव वृद्धिनिषेधतादवस्थये मित्रप्रतिषेधवैय-  
र्थ्यात् । अथ कामयमानं प्रयुङ्क्ते इति णिङन्ताणिचि णिनि-  
मिच्चाया वृद्धेर्ह्रस्वत्वं माभूदित्येतदर्थत्वेन सार्थक्यम् । नचणि-  
ज्जिमित्तवृद्धेर्ह्रस्वत्वमेव न प्राप्नोति णिङ्का व्यवधानादिति वा-  
च्यम् । णेरनिटीति लोपे तदभावात् । नच स्थानिवद्भावादिति  
वाच्यम् । तथापि णिज्जिमित्तवृद्धेर्णिङ्निमित्तह्रस्वत्वं माभूत् इत्य-  
र्थकत्वेन चरितार्थत्वात् ।

अथ तत्र ह्रस्वत्वमेव न प्राप्नोति । अन्तरङ्गे ह्रस्वे कर्तव्ये व-  
हिरङ्गाया वृद्धेरसिद्धत्वादिति चेत् । तथापि णिज्जिमित्तवृद्धे-  
र्णिङ्का व्यवधानेन तदन्ते प्रसक्त्यभावात् लोपे कृतेऽपि स्थानि-  
वद्भावात् । नच क्लिलगुपधेति उपधाविधौ स्थानिवद्भावनिषेधः  
शङ्क्यः । प्रत्ययविधिमात्रविषयत्वात् । अतएव पठ्यतीत्यादौ



टिलोपस्य स्थानिवद्भावाच्चोपधावृद्धिः । तस्माणिज्जनिमित्तवृद्धे-  
णिङ्गन्ते प्रसृत्यभावाच्च तस्या ह्रस्वत्वनिषेधार्थं मित्रप्रतिषेधः  
सार्थक इति चेन्न ।

तथापि चिण्णमुलोदीर्घोऽन्यतरस्यामिति दीर्घत्वं कमे-  
णिङि माभूदित्येतदर्थं मित्रप्रतिषेधप्रवृत्तेः । नच तत्र ह्रस्ववि-  
कल्प एव विधेयः । अशामि, अशामीत्यनयो ह्रस्वे तदभावे  
स्वाभाविकवृद्ध्यवस्थाने च सुलभत्वात् । तथाच तदर्थं मित्रप्रति-  
षेधस्य नोपयोग इति वाच्यम् । ण्यन्ताण्यौ कृते पूर्वणिलोपे स्था-  
निवद्भावेन णिचा व्यवधानात्तत्र ह्रस्वस्य दुर्लभत्वापत्तेः । दीर्घ-  
विधाने तु नपदान्तेति सूत्रेण दीर्घविधौ स्थानिवद्भावनिषेधात्त-  
त्सिद्धिरिति वैषम्यम् ।

किञ्च आयादीनामार्धधातुके वैकल्पिकत्वाद्णिङ्गन्तात्कमे-  
र्यदा णिच् क्रियते तदा मित्रनिषेधोऽर्थवानेवेति वृद्धिप्रतिषेधो  
दुर्वार इति ।

अत्र वार्तिकम् — तद्धितकभ्योरिकप्रकरणादिति । इग्लक्ष-  
णयोरेव गुणवृद्धयोः द्वितित्तेत्ययं निषेधः । अत उपधाया वृद्धिस्तु  
नेग्लक्षणा । अतइति स्थानिनिर्देशात् । एवं नडादिभ्यः फकि कृते  
नाडायेन इति कितिचेति वृद्धिरपि इसर्थः ॥

## आयादय आर्धधातुके वा ॥३१॥

इह परसप्तमीत्वे पक्षद्वयं संभाव्यते । यदैतद्वाक्यनिरपेक्षैरा-  
यादिविधिवाक्यैः परनिमित्तानपेक्षा आयादयो विधीयन्ते तदा-  
ऽऽयादिभ्यो यदार्धधातुकं तस्मिन् परेऽनेन तेषां पाक्षिकी  
निवृत्तिः क्रियते । शब्दानां नित्यत्वेऽपि प्रक्रियादशायां कचिदु-  
त्पन्नस्य लोपादिना निवृत्तिः । कचिदपवादविधिना तद्विषये



उत्सर्गस्यानुत्पत्तिर्ज्ञाप्यत इति निवृत्तिपक्षस्याप्युपपत्तेः । अथ  
तद्योगस्य सूत्रत्रयशेषतया एतदेकवाक्यतया तेषां प्रवृत्तिस्तदा  
आयादिप्रकृतिके आर्धधातुके परत आयादयो विकल्पेनोत्प-  
द्यन्ते इति पक्षः । नचैवं सार्वधातुके आयादीनां दौर्लभ्यम् । गुप्-  
धूपेसत्रैवार्षधातुके वेति वक्तव्ये पृथक्पाठसामर्थ्यात्सार्वधातुके-  
ऽप्यायादयो भवन्तीति विज्ञानात् । तत्राद्ये गोपायांचकार ।  
गोपायति यद्यपि सिध्यति । तथापि आमि परत आयस्य पाक्षिक्यां  
निवृत्तौ जुगोपेति न सिध्येत् । गोपायांचकारेत्यस्य प्रसङ्गात् ।  
गुप्तिरित्यपि न स्यात् । गोपायशब्दस्य प्रत्ययान्तत्वात् । अक्रा-  
रेण क्तिनो बाधात् । गुप्तइत्यत्र क्तप्रत्यये परे आयस्य पाक्षिक-  
निवृत्तौ प्रत्ययलक्षणेन लधूपधगुणप्रसङ्गश्च । नचात्र सूत्रे लोपशब्देन  
लोपानुपादानान्न प्रत्ययलक्षणत्वमिति वाच्यम् । प्रत्ययलोपसूत्रे-  
लोपसंज्ञासूत्रे च तद्भावितग्रहणस्यानाश्रितत्वात् । द्वितीये तु  
गोपायांचकारेत्यस्यासिद्धिः । प्रत्ययान्तत्वं विनामो दुर्लभत्वात् ।  
आमनुत्पत्तौ च निमित्ताभावादायप्रत्ययानुत्पत्तेः । अथायादिप्र-  
कृतेर्धधातुकं लिट् तस्मिन् परे आयादिविकल्पप्रवृत्तेस्तेषां च  
विकरणवदाम्मध्यपातित्वादेतत्सिद्धम् । तथापि गोपायेति न  
स्यात् । प्रत्ययान्तत्वाभावादप्रत्ययादित्यस्याप्रवृत्तेः ।

अत्र वार्तिकम्—सिद्धं तु सार्वधातुके निखवचनात् । अवि-  
शेषेणायादीन् विधाय सार्वधातुके नित्यमिति वचनमारभ्यम् ।  
नन्वेवं स्यादिभिरायादीनां बाधप्रसङ्गः, करिष्यति इत्यादौ गोपा-  
यतीत्यादौ च परस्परपरिहारेणोभयेषां सावकाशतया गोपायिष्य-  
तीत्यादौ परत्वात्स्यादीनां प्राप्तेः गोपायतीत्यत्र प्रयोजनाभावेन  
शपोऽनुत्पत्तेरिति चेन्न । तत्रापि गोपायतीत्यत्र शपश्यनोर्नित्य-  
मित्येतदर्थं शप आवश्यकत्वात् । लक्षणसत्त्वाच्च । कामयते इत्यत्र



शपं विना इष्टसिद्धेश्च । तथाच निरवकाशत्वादेव तत्रायादीनां सिद्धेः । अथैवमपि आयादिभिः स्यादीनां बाधो दुर्वार इति चेत् तर्हि अपि नित्यमित्येव वचनं कर्तव्यम् । नचैवमपि विच्छे-  
स्तौदादिकत्वादसंग्रहः स्यादिति वाच्यम् । शिति नित्यमित्येव सूत्रणीयत्वादिति ।

भाष्यकारास्तु आर्धधातुके इति विषयसप्तमी । ततश्चार्धधा-  
तुकविवक्षायापेव गुणादिभ्यो बैकल्पिकेष्वयादिषु कृतेषु यथा-  
प्राप्तं प्रत्यया भविष्यन्तीति सूत्रभेदो नाश्रयणीय इत्याहुः ॥

## सनाद्यन्ता धातवः ॥३२॥

सन् क्यच् कास्यच् क्यङ् कप् किप् णिच् णिङ् यङ् यगाय  
इयङ् च एते द्वादश सनादयः एतदन्ता धातुसंज्ञाः स्युः । संज्ञा-  
विधौ प्रत्ययग्रहणे तदन्तग्रहणाभावादन्तग्रहणम् । ननु भुवोर्थं  
वदन्ति भूवादय इति व्याख्यानात्क्रियावाचिनां सनाद्यन्ताना-  
मपि धातुसंज्ञा सिद्धा इति चेन्न । भूपभृतयो वासहशा इत्यर्थमा-  
श्रित्य क्रियावचनत्वे सति गणपठितस्य धातुसंज्ञाविधानात् ।  
अन्यथा हिरुगित्यादावतिव्याप्तेः । नन्वेवं भुवचिरुयावादीनां-  
आदेशानां तन्न स्यात् । यद्यपि भुवचिरुयादयो धातुमध्ये पठ्यन्ते  
तथाप्यादेशानां तद्विन्नत्वात् । जग्ध्यादीनां स्वरूपेणापि पाठा-  
भावाच्चेति चेत् । न, स्थानिवद्भावेन तत्सिद्धेः ।

अत्र भाष्यम्—इष्यादीनामर्था आदिश्यन्ते सनादिषु ।  
इष्यादयश्च पाठमध्यगता इति तेषामपि स्थानिवद्भावेन सिद्धं  
धातुत्वम् । नचादेशशब्दस्य रूढतया स्थानिनिवृत्तिप्रयोजकस्यै-  
वादेशत्वम् । इष्यादिप्रयोगप्रसङ्गे च सनादीनां न विधानमिति  
वाच्यम् । आदिश्यन्ते इत्यपदेशा इति क्रियानिमित्तत्वात्तस्य ।



नच षष्ठीनिर्दिष्टस्यादेशः स्थानिवदिति वाच्यम् । षष्ठीग्रहणस्य-  
तत्र निवर्तनात् । नचापवादेषूत्सर्गप्रसङ्गः । तेषामपि स्थानिव-  
त्त्वप्रसङ्गादिति वाच्यम् । शवाद्यपवादानां श्यनादीनां शित्क-  
रणेन तदभावज्ञापनादिति ।

अत्र प्रत्ययविभ्रान्ते । स्थानिवद्भावेन सनादीनां धातुसंज्ञावि-  
धाने संज्ञाविधौ प्रत्ययग्रहणे तदन्तविध्यभावनात्प्रत्ययानामेवाडा-  
दिधातुकार्यप्रसङ्गः । तेषामेवेष्ट्याद्यर्थे विधानात् । यङ्प्रत्ययसम-  
भिव्यक्तिविशिष्टक्रियावचनाद्धातोः स्वार्थे । आयादीनांच शुद्ध एव  
स्वार्थे विधानात्तेषां स्थानिनः कस्यचिन्निवृत्त्यभावात्स्था-  
निवद्भावानुपपत्त्या धातुसंज्ञानुपपत्तिश्चेति ।

अत्र कैपटः । कर्तुमिच्छतीति करणाङ्गे इत्यर्थे सर्वे सर्व-  
पदादेशा इति न्यायाद्वर्तमानस्येषेः प्रसङ्गे चिकीर्षशब्दः सन्त  
आदिश्यते इति सिद्धं तदन्तस्य धातुत्वम् । एवं समभिव्यक्ति-  
विशिष्टलवनक्रियावाचिल्लशब्दप्रसङ्गे लोल्लयशब्दो, गुपेः प्रसङ्गे  
गोपायशब्दश्चादिश्यते इति भगवतो भाष्यकारस्याभिप्राय इति ।  
ननु भूवादयो धातव इत्यत्र सनाद्यन्ताश्चेतिन्यासे यद्यपि सना-  
दीनामियत्ता न लभ्यते तथापि सनाद्यन्ता धातव इत्यनन्तरं  
भूवादयश्चेति सूत्रणीयम् । एकवारं धातुपदोपादानेन लाघवा-  
दिति चेत् । तथैव युक्तमिति केचित् । तच्चिन्त्यम् । अनुदात्त-  
ङित इत्यत्र धातुग्रहणानुवृत्तेः कैपटादिप्रसिद्धत्वात् । अत्रैव  
तदारम्भे च तस्या दुर्लभत्वात् ।

## स्यतासी लृलुटोः ॥३३॥

लृ इति लृङ् लृटोः सामान्यग्रहणम् । यथाक्रमं लृलुटोः  
स्यतासी स्याताम् । भविष्यति । अभविष्यत् । भविता । आर्द्धधा-



तुकस्येङ्बलादेरिति इद् ।

ननु विकरणानां कउत्सर्गः कोऽपवादः । नच यगुत्सर्गः । भावकर्मग्रहणानुवृत्त्या सार्वधातुकमात्रे विधानात् । शवादयः स्यादयश्च तदपवादा विशेषविहितत्वादिति वाच्यम् । पचति पचतं हत्यादौ अपवादयोः शवादिस्ययोः सावकाशतया पक्ष्यतीत्यत्र परत्वाच्छ्रुवादिप्रसङ्गात् । किञ्च भावकर्मणोर्यग्विधानाच्च तयोरुत्सर्गापवादभावः । समानविषयकत्वाभावात् । नच यक्शपावुत्सर्गौ श्यनादयो अपवादा इति वाच्यम् । दीव्यति पक्ष्यतीत्यादौ द्वयोः सावकाशयोः देविष्यतीत्यादौ परत्वाच्छ्रयनादिभिः स्यादीनां बाधप्रसङ्गात् । मैवम् । श्यनादयः शपआदेशाः शप्स्यादिभिर्वाध्यते इति दिवादिभ्यः स्यादिविषये शप एवाप्रसक्त्या तदादेशानां श्यनादीनां प्रसक्त्यभावात् । कर्तरि शबित्यतोऽनुवृत्तस्य शप्पदस्य दिवादिभ्य इति पञ्चम्या तस्मादित्युत्तरस्येति षष्ठ्यन्तत्वकल्पनात् । यद्वा सार्वधातुके यक् । स्यतासीत्लुटोः च्लिलुडि च्लेः सिच् एवं कर्तरि शबित्यस्मादनन्तरं । एवं दिवादिभ्यः श्यनित्यस्मात् । एवमन्यत्राप्यवधेयम् ।

यद्वा लावस्थायामेव स्यादय इत्यन्तरङ्गाः । सार्वधातुके श्यनादय इति बहिरङ्गाः । ननु स्यादिभ्यः परत्वाल्लादय एव स्युः । नचतेषामनित्यत्वम् । कृतेष्वपि स्यादिषु आतृतीयपरिसमाप्तेर्धात्वधिकारेऽपि धातोर्विहितस्य लस्येति विहितविशेषणाश्रयणाल्लादेशानां प्रसङ्गात् मैवम् । लादेशोत्तरभावित्वेऽपि स्यादीनामन्तरङ्गत्वानपायात् । तद्विधौ सार्वधातुकत्वादेः प्रत्ययधर्मस्य कर्त्रादेरर्थविशेषस्य वानपेक्षितत्वात् । श्यनादिविधौ तु तस्याश्रितत्वेन तेषां बहिरङ्गत्वात् ।



अत्राप्यं च लादेशानन्तरं स्यादिविधिरभ्युपेयः । अन्यथा तासेः परस्य लसार्धधातुकस्यानुदात्तविधानं 'विकरणस्वरः धातुस्वरं न बाधते' इत्यत्र ज्ञापकं न स्यात् । लावस्थायां तासेः परस्य सार्धधातुकस्यानुदात्तत्वमप्राप्तमेवेति तस्यापूर्वविधित्वमेव स्यात् लादेशोत्तरं तासिप्रवृत्तौ तु तदुदात्तस्यैव सतिशिष्टत्वात्तत्परस्य सार्धधातुकस्य शेषानघातेनानुदात्तत्वं सिद्धमेवेति वैयर्थ्यप्रसङ्गादनुदात्तविधानमुक्तार्थज्ञापकं संपद्यते ।

एतेन संख्याशास्त्रात्मनेपदपरस्मैपदशास्त्राभ्यां सह लादेशविधानस्यैकवाक्यत्वात् लादेशानां वहिरङ्गत्वात् लावस्थायामेवान्तरङ्गत्वात्प्रतिपदविधानाच्च स्यादयो भवन्तीति निरस्तम् । उक्तज्ञापकानुपपत्तेरिति कैयटः ।

## सिब्वहुलं लेटि ॥३४॥

लेट् छन्दसि वक्ष्यते । सिबुत्सर्गः छन्दसि सनाद्यन्ते वाच्यः । परिनिमित्तमनुपादाय सनादिवर्गे धातोः सिब्विधेयः । तदन्तस्य धातुसंज्ञायां इन्द्रे वस्तेन नेषतु इत्यादि सिद्धम् । नीधातोः सिपि गुणे लोट् । गेषुनेषुभ्रेषुहेषुगतावित्यत्र नेषतेरपि प्रकृत्यन्तरत्वात्सिद्धमितिचेत् तथापि अवयासिसीष्ठा इत्यत्रैकाञ्चल्यनेट्प्रतिषेधो माभूत् । यातेरवपूर्वात्सप् । लिङ् सुट् सीयुट् । सवन्तस्याङ्गस्यानेकाच्त्वादिट् । नच सिपैवानेकाच्त्वमस्त्विति वाच्यम् । श्रवणप्रसङ्गेन तस्योच्चारणार्थत्वस्यावश्यं वाच्यत्वात् । तदन्तस्य धातोरेकाच्त्वादिट्प्रतिषेधापत्तेः ।

अथ याशब्द उपदेशोऽनुदात्तः । न तस्मात्परमार्द्धधातुकम् । सिपा व्यवधानात् । सिबन्ताञ्च परमार्धधातुकं नत्वसावुपदेशोऽनुदात्त इति चेत् । मैवम् । सनाद्यन्ता धातव इत्यस्य सनाद्यवयवा



## १२४२ व्याकरणासिद्धान्तसुधानिधौ तृतीयाध्याये

धातुसंज्ञा इत्यर्थे सिपो याद्यवयवत्वात् यातिग्रहणेन ग्रहणादिद-  
प्रतिषेधप्रसङ्गात् । स्थानिवत्त्वेन तत्सूत्रप्रत्याख्यानपक्षेऽपि स्था-  
निवद्भावेन सिवन्तस्यानुदात्तत्वात्तत्प्रसङ्गात् ।

अथवा यथान्यासपाठापेक्षमिदं भाष्यम् । यद्यप्यतोलोप  
इति लोपावश्यकत्वात्सवकारश्रवणं न कुत्रापि ततश्च तदनुबन्धः  
पकारो व्यर्थः । अनुदात्तस्य श्रवणाभावात् । तथापि सकार-  
मात्रे कृते छन्दस्युभयथोति आशिषि लिङोऽपि सार्वधातुकत्वाद्-  
दुपदेशात्परस्य लसार्वधातुकस्यानुदात्तत्वे सति प्रत्ययस्वरेण  
वा सशब्दाकारस्योदात्तनया तस्यानुदात्त इटि परेऽतोलोप इति  
इट् उदात्तनिवृत्तिस्वरेण उदात्तत्वं स्यात् । पकारोच्चारणे तु त-  
त्सामर्थ्यात्सकाराकारस्य धातुस्वरेणोदात्तत्वं न भवति । एत-  
त्प्रदेशपाठाद्वा याशब्दस्यैव धातुस्वरः । तथाचानुदात्तस्य सशब्दा-  
कारस्य लोपो ननुदात्तस्येति उदात्तनिवृत्तिस्वराभावः । तिङ्ङ-  
तिङ् इति निघातो निपातैर्यद्यदीति निषिद्धः अवशद्वस्य तिङ्ङि  
चोदात्तवतीति निघातः ।

सिप्बहुलं छन्दसि णिद्वक्तव्यः । सविता धर्मसाविषत् ।  
प्रण आयूंषि तारिषत् । षूप्रेरणे इत्यस्मात्तरतेश्च लेट् । णित्वाद्बुद्धिः ।

## कासप्रत्ययादाममन्त्रेलिटि ३५

कासः प्रत्ययान्ताच्च लिटि परे आम् स्यात् नतु मन्त्रे ।  
अतो ब्राह्मणे भवत्येव । तंह कश्यपो याजयांचकारेत्यादि ।  
कासग्रहणे चकास उपसंख्यानम् । चकासामास । नच कासग्रह-  
णात्सिद्धिः । अत्रत्यकासग्रहणस्यानर्थकत्वात् । यद्वा कास्यनेका-  
सग्रहणं चुलुम्प्यर्थम् । प्रत्ययग्रहणमपनीय तत्स्थानेऽनेकाच  
इति वक्तव्यम् । चुलुम्पांचकार । चुलुम्प् लोपे इति वोपदेवः ।



अम्भोधेनारिकेलीरसमिव चुलुकैरुचुलुम्पंत्यपो ये ।

इति भवभूतिः । वृत्करणं यजादिसमाप्त्यर्थम् । भ्रादिस्त्वा-  
कृतिगण इति सिद्धान्तात् । दरिद्रामास । चिकीर्षीवभूव । इत्यादय  
(ईयङन्ता) उदाहार्याः ॥

## इजादेश्व गुरुमतोऽनृच्छः ३६

इजादे गुरुमत ऋच्छस्यस्य धातोर्लिटि परे आम्स्यात् ।  
इन्द्रामास । एधाञ्चक्रे । गुरुमत आम्बिधाने लिङ्निमित्तात्प्रतिषे-  
धः । इयेष उवोषेत्यादौ माभूत् । यद्यापि उवोषेत्यत्र उषविदे-  
त्यामा विकल्पेन भाव्यं तथापि द्विवहुवचनयोर्गुणाभावाद्गुरुम-  
त्त्वात्प्रतिषेधे परमिति प्रतिपदाविधेश्च बलवत्त्वमनाश्रित्य भाष्यकृतो-  
दाहृतम् । ईषतुरीषुरिसत्रापि सवर्णदीर्घे गुरुमत्त्वादिजादेः सर्वत्र  
गुरुमत्त्वादात्मसत्त्वरिति भावः । गुरुमद्ग्रहणं तु इयजिथ त्वं इय-  
जाहं उवपाहं इत्यादिव्यावृत्त्यर्थं स्यात् ।

यद्वा उपदेशे गुरुमत इति व्याख्येयम् । तथाचोक्तवार्तिक-  
मनारभ्यम् । नचैवं व्युज्जञ्चकारेत्यत्राव्याप्तिः । तुगागमोत्तरमेव  
तत्र संयोगे गुर्विति गुरुत्वप्रवृत्तेरिति वाच्यम् । ऋच्छेति पर्युदा-  
सेन तुङ्निबन्धन गुरुमत्वस्योपदेशग्रहणेन व्यावृत्तिर्नेत्यस्य  
ज्ञापितत्वात् । तुग्रहणंचागममात्रोपलक्षणम् । तेनोखाञ्चकारेति  
नुमागमनिबन्धनगुरुत्ववतोऽपि तत्सिद्धिः । अतएवानृच्छेति-  
ज्ञापनार्थमेव नतु निषेधार्थम् । ऋच्छत्युतामिति गुणविधानेन ऋच्छ-  
तेर्लिटि आमभावस्य ज्ञापयितुं शक्यत्वात् । नचाम्बिधानेऽपि  
गुणार्थं तद्विधानमिति वाच्यम् । तस्मिन्निति निर्दिष्टे पूर्वस्येति  
परिभाषाबाधकल्पनापेक्षया आमविरहज्ञापनस्य लघुत्वात् । नच  
ऋगतिप्रापणयोरिसस्य गुणविधानार्थं तदस्तु । नच शित्येव



तदादेशविधानाल्लिटिच तदभावात्तत्परत्वासम्भवः तत्प्रकृतिमात्र-  
परत्वसम्भवात् । तिष्ठतेरित् । जिघ्रतेर्वेत्यादौ चङि परे तिष्ठजि-  
घ्रयोरादेशयोरभावेऽपि स्थाघ्राधात्वोरूपादानात् तद्वदत्रापि ऋच्छ-  
तीति श्रित्पा धातुनिर्देश इत्यस्य च वक्तुं शक्यत्वात् । नच तत्र गु-  
णविधानवैयर्थ्यम् द्विर्वचने सवर्णदीर्घेच कृते एकादेशस्य धातुग्रह-  
णेन ग्रहणेऋकारान्तत्वाद्गुणे रपरत्वेच अरतुः अरुरिति स्यात् ।  
यणादेशात्पूर्वं द्विर्वचनं परत्वात् । स्थानिवद्भावेन यणादेशोत्तरमपि  
द्विर्वचनप्रवृत्त्या द्वयोरपि निश्चत्वात् । यद्वा । निन्यतुरित्यत्र भा-  
विनं यणमालोच्य यथापूर्वं नेयङ् । एवं द्वित्वे कृते सवर्णदीर्घ-  
प्रवृत्त्या न पूर्वं यण् । यणि कृतेतु स्थानिवत्त्वाद्द्विर्वचनम् । यणा-  
देशं बाधित्वा परत्वात्सवर्णदीर्घः अभ्यासग्रहणेन ग्रहणे तु उरदत्वं  
रपरत्वं हलादिः शेषः आतआदेरिति दीर्घत्वं अतोलोप इत्याकार-  
लोपश्चेति आरतुः आरुरिति सिद्धमिति चेन्न ।

परत्वादुरदत्वस्य प्रवृत्तेः । नच सवर्णदीर्घस्य वर्णमात्रा-  
श्रयत्वादुरदत्वस्य चाङ्गाधिकारीयत्वेन परनिमित्ततया बहिरङ्ग-  
त्वात्पूर्वं सवर्णदीर्घ एव स्यादिति वाच्यम् । प्रागभ्यासविकारे-  
भ्योऽङ्गाधिकाराश्रयणात् । उरदत्वस्याप्यन्तरङ्गत्वात् । ततश्च पर-  
त्वान्तरङ्गत्वाभ्यामुरदत्वम् । रपरत्वं हलादिः शेषः । अतआदे-  
रिति दीर्घः । परस्य यण्इसारतुरित्यादिसिद्धेः । अथ सप्तमा-  
ध्यायसमाप्तिपर्यन्तमङ्गाधिकारः बहुवचननिर्देशात् । अन्यथा वन्न-  
श्चेत्यादि न स्यात् । उरदत्वस्य परनिमित्तत्वाभावेऽचःपरस्मिन्नि-  
तिस्थानिवत्त्राभावे न संप्रसारणे इतिनिषेधामप्रवृत्तौ वकारस्य संप्र-  
सारणापत्तेरिति चेत् ।

तथापि ऋच्छत्युतामिसत्र ऋक्कृतामितिप्रबलेषेणार्तेर्विशिष्य  
गुणविधानात् । ऋच्छतिपदेन तस्य ग्रहीतुमशक्यत्वात् । नच



ऋकारनिर्देशे चक्रतुरित्यादावतिप्रसङ्गः वर्णग्रहणे तदन्तग्रहणादिति वाच्यम् । ऋगश्च संयोगादे रित्यस्य नियमार्थत्वात् । तस्माद्विनैवार्ते-  
गुणवचनम् आरतुरित्यादि ऋच्छिग्रहणं विनैवार्तेल्लिटि गुणसिद्धिः  
एवंचानृच्छ इतिपर्युदासउच्छेरास्त्रेत्यन्यतरदावश्यकमिति स्थितम् ।

भाष्यकारस्तु उभयं न वक्तव्यम् । उपदेशे गुरुमतइत्यस्या-  
नाश्रयणात् । नचेषेथेत्यादावतिव्याप्तिः । सन्निपातपरिभाषया स-  
माधानात् । लिट्संनिपातकृतगुणस्य लिट्प्रलोपनिमित्तमामं प्रति  
निमित्तत्वानुपपत्तेः । आमि सति हेर्लुक्प्रसङ्गात् । ऊर्णोतेस्तु  
नाम् । नुवभ्दावस्योपसंख्यातत्वात् । यद्वा संहितयापाठेऽनृच्छो  
दयायासश्चेति, ऋच्छ उकारान्तस्यचाम्निषेधात् । लुप्तविभक्ति  
निर्देशश्चायम् ।

## दयायासश्च ॥३७॥

दय दानगतिरक्षणहिंसादानेषु । अय गतौ आस उपवेशने  
एभ्य आम् लिटि । दयांचक्रे । अयांचक्रे । आसांचक्रे ।

## उषविदजागृभ्योऽन्यतर- स्याम् ॥ ३८ ॥

ओषांचकार । उषोष । विदामास । विवेद । जागरांबभूव ।  
जजागार । विदेराम् किद्वक्तव्यः । तेन गुणाभावः । यद्वा विदेत्य-  
कारान्तत्वम् आम्बिधौ सूत्रे संनिपात्यते । तेनलघूपधत्वाभावाच्च  
गुणः । आम्बिधावित्युक्तेर्वेत्तीति सिद्धम् । लिट्संनियोगेनेत्यु-  
क्ते तु विवेदेत्यपि नस्यात् । तथाच भारद्वाजीयाः पठन्ति । विदे-  
राम् किन्निपातनाद्वागुणत्वमिति ।



## भीद्भीहुवांश्लुवच्च ॥३९॥

जिभी भये । ह्रीलजायाम् । डुभृज् धारणपोषणयोः । हु दा-  
नादनयोः । एभ्यो लिटि वाम् । आभि क्लाविवकार्यच । श्लु-  
वदतिदेशे प्रयोजनं द्वित्वेऽतिदेशेन गुणः । नलुमताङ्गस्येति निषे-  
धस्य प्रत्ययलोप इत्येतस्य प्राप्तिविषयकत्वात् । विभयां चकार-  
जिह्वयामास, विभरांश्चूव, जुह्वामास ।

## कृञ्चानुप्रयुज्यते लिटि ॥४०॥

आमन्ताल्लिट्पराः कृभ्वस्तयोऽनुप्रयुज्यन्ते । उदाहरणमुक्तम् ।  
ननु विनापि वचनमनुप्रयोगसिद्धिः । तथाहि आमन्तात्कालविशे-  
षमात्रं गम्यते । ततु साधनसंख्यादि । तथाच तदभिन्वयस्त्वर्थे  
प्रकृस्तन्तरप्रयोग आवश्यकः । तत्र तस्यैव धातोर्नानुप्रयोगः । ओ-  
षामुबोधेति । उत्तरेणैव सर्वार्थप्रत्ययादामन्तवैयर्थ्यात् नापि प-  
चत्यादेः आम्प्रकृतिसम्बद्धसाधनाद्यनवबोधात् । कृञस्तु सा-  
मान्यवचनत्वादनुप्रयोगः । वृक्षः शिशोपेतिवत्सामान्यविशेषयो-  
रभेदान्वयात्तदर्थान्वययोग्यत्वात् । नच भ्वस्त्वरपि सामान्यत्वा-  
त्तत्प्रयोगवारणार्थं सूत्रम् । तदनुप्रयोगस्येष्टत्वात् । नच सूत्रात्तद-  
लाभः । कृभ्वस्तिप्रयोग इत्यत्र कृशब्देन कृञो जकारेण प्रत्याहार-  
ग्रहणात् । सम्पदाचेति सम्पदेस्तदन्तर्भावेऽपि अनन्वितार्थत्वेन  
तन्निरासात् । नाप्यात्मनेपदविध्यर्थम् । सिद्धेऽनुप्रयोगे पुनर्वचन-  
मत्यन्तानुगुणस्योनुप्रयोगार्थम् । तेनात्मनेपदप्रकृतेरामन्तस्यात्म-  
नेपदान्त एव करोतिरनुप्रयुज्यते । तथाचाप्प्रत्ययवत्सूत्रं नारभ्य-  
मितिवाच्यम् ।

परस्मैपदेनापि कर्तृर्यस्यावगमात्तदन्तानुप्रयोगस्याप्प्रत्ययव-



दिति सूत्रव्यतिरेकेण दुर्वास्त्वात् । नच लट्प्रदानुप्रयोगवारणार्थम् । तस्यामन्तार्थभूतकालाविरुद्धकालबोधकत्वेनानुप्रयोगप्रसक्तिविरहात् । अनुप्रयोगस्यामन्तार्थाभिव्यक्त्यर्थत्वात् । सांप्रतिकवर्तमानतासंभवेभूत(पूर्व)पूर्वाश्रये लट्प्रयोगानुपपत्तेः । नचनिष्ठापरस्यानुप्रयोगवारणार्थम् । पुरुषोपग्रहविशेषानवगमप्रसङ्गेन तदनुप्रयोगवारणात् । नापि लुङ्परस्य तद्वारणार्थम् । अनद्यतनकालावबोधात्तन्निवृत्तेः । नापि लङ्परस्य तद्वारणार्थम् अनद्यतनपरोक्षबोधापत्तेरेव तदभावात् । नापिहशश्वतोर्लङ्वेत्यनद्यतने भूते परोक्षे लङ्निवधानात्तदन्तानुप्रयोगवारणार्थम् । लिट्प्रयोगे तदन्तानुप्रयोगस्यैव न्याय्यत्वात् । लोकवेदयोस्तथैव दर्शनात् । विकल्पितानां स्वादिरपलाशादिसाधनानां मध्ये येनोपक्रमस्तेनैव समाप्तिविधानात् । उपक्रान्तश्रेषे तत्प्रतिनिधेरेवोपादानं नतु साधनान्तरस्य । साधनभेदेन क्रियान्यत्वादुपक्रान्तक्रियानिर्वाहविहरात् । लोकेऽपि स्वस्वामिभावप्रतिपादनाय यदा गवांस्वामीति षष्ठ्युपक्रान्ता तदाश्वानांचेसत्रापि षष्ठ्येव प्रयुज्यते । अश्वेषुइत्युक्ते अश्वेषु तिष्ठतीत्यादेशि प्रत्ययस्य प्रसङ्गात् ।

यत्तु सर्वत्र सन्देहसम्भवात्सप्तम्यन्तप्रयोगोच्छेदापत्तिः । सन्देहनिवर्तकसामान्यां तादृशप्रयोगापत्तिश्च दार्ष्टान्तिके सन्देहाभावेन भाष्यविरोधश्च । आमन्तात्परं लङ्प्रदानुप्रयोगेऽर्थान्तरसन्देहाभावादिति । तन्न । सन्देहस्य सार्वत्रिकत्वे मानाभावात् । सप्तम्यन्तोपक्रमे सप्तम्यन्तप्रयोगसम्भवाच्च । तस्माद्योऽर्थोयया शब्दाकृत्या प्रतिपादयितुमुपक्रान्तस्तथैवासौ निर्वाहः । प्रतिपत्तिलाघवात् । अन्यथा शब्दान्तरविषयकशक्तिज्ञानादेस्तदतिरिक्तार्थात्तात्पर्यसङ्कोचार्थं प्रक्रान्तार्थपरत्वादिति सन्धाने च तद्वैरवप्रसङ्गादिति प्राप्ते-



सिद्धान्तः । विपर्यासनिवृत्त्यर्थं व्यवहितनिवृत्त्यर्थचेति । सिद्धेऽनुप्रयोगे नियमार्थं वचनम् । आमन्ताव्यवाहितोत्तरमेवानुप्रयोगो न पूर्वं नापि व्यवहितमिति कथं तर्हि 'तं पातयां प्रथममासपपात पश्चात्' । 'सिन्धोः सोऽप्येकदेशे तमपि चुलुक्यां कुम्भयोनिश्चकारे' त्यादि । प्रमाद एवायमिति केचित् । पातं यातीति पातयाः इत्यादिव्याख्येयमित्यन्ये ॥ तथापि 'संयोजयां विधिवदास समेतबन्धु'रित्यनुपपन्नम् । घञन्तत्वे संयोगेत्यापत्तेरिति चेत् । न घञर्थे कप्रत्ययस्यानुसन्धेयत्वात् ।

प्रकृतमनुसरामः । अनुप्रयुज्यमानयोर्ध्वस्त्योरामन्तानुरोधेन सकर्मकत्वात्कर्मणि लिट् । आमन्तवाच्याक्रियायाः प्राधान्यात् ।

तपर्तुर्पूतावापि मेदसांभरा विभावरीभिर्विभरां वभूविरै ।

इत्यादिदर्शनात् । अस्तेर्भावकर्मणोर्लिटि कृते एशिइटिच रूपे विप्रतिपत्तिः । उभयत्रापि हएतीति ह्रदिश एधामहे 'ईक्षामहे' इतिकेचित् । तासिसाहचर्यादिद्वयेव हत्वं तासेरेशोऽसम्भवादित्यन्ये । तत्साहचर्यादेव सार्वधातुके एव एति हत्वं नत्वत्रार्द्धधातुकत्वात् । अत उक्तद्वये एधामासे, ईक्षामासे एत्येव रूपमित्यपरे ।

## विदांकुर्वन्तिवत्यन्यतरस्याम् ४१

लोटि विदेराम लोटन्तकरोत्यनुप्रयोगश्च निपात्यते । विदप्रकृतिकस्य लोटो लोपश्च । आम इत्यत्र लेरित्यस्यानुवृत्तौ तत एव लोटोऽपि लोपः । एवमुत्तरसूत्रे लुङ्लिङोरपि बोध्यम् । पुरुषवचने त्वविधक्षिते । इति शब्दस्य प्रकारार्थस्योपादानात् साहचर्यं तु विदामित्येतदुत्तरप्रयुज्यमानलोटन्तकरोतित्वेन ग्राह्यमतो नातिप्रसङ्गः ।



विदांकुर्वन्तु महत्तस्तलं विद्विषदम्भसः ।

इति माघः ।

किं नस्तेन विदांकरोतु भगवानम्भोजिनीवल्लभः ।

इति मुरारिः ।

एवं विदांकुरु इत्यादि । आमभावपक्षे वेत्तु विज्ञात् विज्ञां  
विदन्तु इत्यादि ॥

अभ्युत्सादयां प्रजनयां चिकयां  
रमयामकः पावयां क्रिया द्वि-  
दामक्रन्निति छन्दसि ॥४२॥

अकीरिति लुङन्तकरोत्यनुप्रयोगश्च अद्यचतुष्टये निपात्यते ।  
तत्रापि चिकयामिति शुद्धाच्चिज आम् द्वित्रचनं कुत्वं च । त्रिभ्यो  
प्यन्तेभ्य आम्मात्रमिति त्रिवेकः । अकीरित्यत्र त्रिपि सार्वधातुक-  
गुणः । हलङ्घ्यादिलोपः । मन्त्रे घसेति सिचो लोपः । अभ्यु-  
त्सादयामकः प्रजनयामकः । चिकयामकः । रमयामकः । अभ्यु-  
त्सादयामकः । राजीजनत् । अचैषीत् । अरीरमत् इतिलोके ।  
पासिकं छन्दस्यपीदम् । विकल्पस्यानुवर्तनात् । पावयां क्रियात् ।  
पवतेः पुनातेर्वा प्यन्तादाशीर्लिङि आम् । तादृशस्यैव कृजोऽनुप्र-  
योगः । तां वैजवापयो विदामक्रन् वेत्तेर्लुङ्याम् । लुङन्तकृजो-  
नुप्रयोगः । सिचो लुक् । झान्तः इतश्चेति लोपः । संयोगान्त-  
लोपः । अत्रेदिषुरित्यर्थः ।

इति श्रीसिद्धान्तमुधानिधौ तृतीयस्याध्यायस्य

प्रथमे पादे तृतीयमाहिकम् ।



## चिल्लुडि ॥ ४३ ॥

धातोर्लुडि चिल्लप्रत्ययः स्यात् । यद्यपि सिजादिभिरादेशै-  
रपहारादस्य कापि न प्रयोगः । नापि क्तिवादिवत् किमपि  
कार्यम् । तथापि मन्त्रे घसह्वरणशब्दहादृच्कुगमिजनिभ्यो लोरिति  
सूत्रे विधेयलोपप्रतियोगितया लोरिति सामान्यग्रहणार्थं चिल्लवि-  
धानम् । अन्यथा चङ्ङ्सिचां ग्रहणं कर्तव्यं स्यात् । धयतेरादन्त-  
त्वात्तदर्थं चङो, घस् गभ्यो लृदित्वात्तदर्थमङो धात्वन्तरार्थंच  
सिच इति विवेकः । जनेर्विहितस्य तु चिणो यदि मन्त्रे लुग्  
दृश्यते तदा चतुर्थस्य तस्यापि ग्रहणं कार्यमित्यभिप्रायेण भाष्ये  
'तत्रावरतस्त्रयाणां ग्रहण' मित्युक्तम् ।

“व्यवहितस्य कसविधाने चानिङ्वचने चिल्लसंप्रत्ययार्थम् ।”  
अस्यार्थः । शाल इगुपधादिति सूत्रेऽनिट् इसनेन च्लेर्विशेषणार्थं  
चिल्लविधानम् । अन्यथा तस्य धातुविशेषणापत्तेः तत्र को दोष  
इति चेत् ।

तदाहि अनिट्त्वं प्रत्ययान्तरगतमाश्रयणीयम् । अन्यत्र  
यस्माद्धातोर्निडागमो नास्तीति लुङादेशानां सार्वधातुकतया  
तेषामिद् प्रसक्तिविस्वात् । तद्वतानिट्त्वस्य वक्तुमशक्य-  
त्वात् ततश्च गुहादिभ्यः कसो न स्यात् । वैकल्पिकेनेटातेषा मन्य-  
त्र सेदत्वात् । यदि तु पाक्षिकेणेडभावेन तेषामानिट्त्वमाभिधीयेत  
तदा नित्यं कसः स्यात् । चिल्लप्रत्ययस्य विशेष्यत्वे तु तस्यार्थधा-  
तुकतया गुहादि प्रकृतिकस्य तस्य प्रकृतेरुदित्वेन यदा इडभा-  
वस्तदा कसादेशादघुक्षादिति यदा त्विद् तदा सिजादेशादगूहीदिति  
सिद्धम् ।

‘घस्लभावे वे’ति वार्तिकान्तरम् । तथा हिलुडि यदार्थधातुकं



तस्मिन्नेर्धस्त्वभावो विधेयः । तत्र च्छौ परतो घस्त्वभावे सति लृदित्वादङादेशः सिद्धः । अन्यथा सिच्येव परतो घस्त्वभावः स्यादिति सिचः श्रवणापत्तिः । उत्सर्गस्यापि प्रवृत्तस्यापवादेन बाधितुमशक्यत्वात् । तदप्रवृत्तेरेवापवादकार्यत्वात् ।

एवं 'मन्त्रेघसे'ति सूत्रे सिचो लुग्विधाने 'आदिः सिचो न्यतरस्या' मिति स्वरः स्यात् । लुमता लुप्तेऽपि तास्मिन् प्रत्ययलक्षणेन तत्स्वरस्येष्टत्वात् । इदित्करणं तु मन्त्रेघसेति आम इति च सूत्रे लेरिति सामान्यग्रहणार्थम् । तथाच यथासंभवं चिल्लिटोर्लुक् । तद्विघातार्थश्चकारः अन्यथा लिटो ग्रहणं न स्यात् । च्लेः सिजिसत्र तु लोःस्त्युक्तेऽपि नदोषः । लुङित्यनुवृत्त्यैव लिङ्-लिटोरनतिप्रसङ्गात् । तयोर्लुङ्परत्वासंभवात् । तदनुबन्धकग्रहणपरिभाषया समाधानाच्चेति ।

अत्र भाष्यकृतः । यथान्यासे 'चिल्लुङि' 'च्लेःसिचू' 'ले' रिति त्रीणि चिल्लग्रहणानि । तदपेक्षमन्त्रे घमेतिसूत्रे चङ्ङ्सिचां त्रयाणां ग्रहणेऽपि गौरवाभावात् सिज्जुङीति वाच्यत्वात् । नच यथान्यासे गातिस्थेति सूत्रे सिच इत्यपेक्षाय लेरित्येव पठनीयम् । तस्यैव मन्त्रेघसेतिसूत्रेऽनुवृत्त्या तत्र लेरित्यस्य परित्यागाल्लाघवमिति वाच्यम् । घेटश्चातुः शब्दप्रसङ्गात् विभाषाग्राघेडित्यत्रापि लिग्रहणानुवृत्त्या लेरादेशेषु कृतेषु स्थानिवद्भावात् चिल्लग्रहणेन ग्रहणाल्लुकि कृते चङ्ङ्निमित्तद्वित्वप्राप्त्या अङ्घादिसस्यापि प्रसङ्गात् । अदधत् । अघात् । अघासीदिति त्रयमेव त्विष्यते ।

नच चङ्लोपस्य स्थानिवद्भावादातोलोप इत्यालोपेऽदधदित्येव रूपमिति वाच्यम् । किल्लुगुपधात्वे लुका लुप्तस्य स्थानिवत्त्वनिषेधात् । नलुपतेति प्रत्ययलक्षणनिषेधाच्चाकारलोपस्य



दुर्लभत्वात् । अथ चङो लुकि न द्वित्वं न लुपतोति प्रत्यय-  
लक्षणानिपेधादिति ब्रूये, तथापि बहुवचनेऽर्थान्तरस्यापत्त्या  
रूपचतुष्टयस्य दुर्वारत्वात् । चङि सिञ्जलोपविकल्पे च अदधुः  
अधुः अधासिधुः इति त्रयमेव त्विष्टम् । नचनियमार्थत्वे-  
नाभिमतस्याऽऽत इत्यस्य विध्यर्थत्वमाश्रित्य चङ्लोपेऽपि  
जुमा अदधुरित्येव रूपमिति वाच्यम् । तत्र सिञ्जग्रहणानु-  
वृत्त्या चङो लोपे जुमादेशानुपपत्तेः । सिञ्जनुवृत्त्यनङ्गीकारे ।  
अभूवन्नित्यत्रापि प्रत्ययलक्षणेन जुम्पसङ्गात् ।

अथ लुक् सिजपत्रादौ विधायिष्यते अतोऽकृतेष्वादेशेषु  
ल्लेरेव लुक् । तेनाभूवन्नित्यत्र न जुम् आत इति अधुरदुरस्युरित्यादि  
सिध्यर्थं अपूर्वविधिरिति चेत् मैवम् ।

मा हि दातामित्यत्रादिः सिचोऽन्यतरस्यामिति स्वरानुपपत्तेः ।  
ल्लेरेन्यतरस्यामिति न्यासे चङादावतिप्रसङ्गात् ।

तस्मात्स्वरानुरोधेन ल्लेरादिशानन्तरमेव लुगित्यवश्यं वक्त-  
व्यम् । ततश्चाभूवन्नित्यतिप्रसङ्गवारणाय आत इत्यत्र सिजनु-  
वृत्त्यावश्यकत्वे चङ्लोपपक्षं जुमादेशानुपपत्त्या अधानिति चतुर्थं  
रूपं दुर्वारमिति तदनुरोधेन गातिस्थेति सूत्रे सिञ्जग्रहणमेव  
कार्यम् । तथाच मन्त्रेघसेति सूत्रे ल्लेरिति पदमवश्योपादेयमिति  
च्लिग्रहणत्रयं दुर्वारमिति । तत्सूत्रे चङङ्सिचाद्युपादानेन यथा  
न्यासापेक्षया गौरवमिति तदनुरोधेन ल्लेर्विधानं युक्तम् ।

यदप्युक्तम् 'कसविधाने चानिह्वचने च्लिसंप्रत्ययार्थ' मिति  
तदप्यसत् । धातोरेव तत्रानिट् इत्यनेन विशेषणीयत्वात् । नचेट  
आर्धधातुकभक्तत्वात्तस्यैव तदभावादिर्नाडिति व्यपदेशो युक्तो  
नतु धातोः, प्रतियोगिप्रसक्तिपूर्वकत्वान्निषेधस्य । सामयिकात्यन्ता-  
भावविशेषस्यैव तद्व्यपदेशनिमित्तत्वादिति वाच्यम् । धातोरिट्श्च



निमित्तनैमित्तकभावसत्त्वेन षष्ठीबहुव्रीहेरुपपत्तेः । अवयवावयवि-  
भावस्य प्रकृते प्रतियोगितावच्छेदकसंबन्धत्वाभावात् । यद्वा पञ्च  
म्यर्थे बहुव्रीहिः । विशेषणज्ञापयार्थात् ।

ननु तथापि आर्धधातुकमात्रे ऽनित् इत्यर्थे गुहादिभ्यो न स्या-  
त् । ऊदित्वाद्धिकल्पितेदृक्त्वात् । निष्ठायामनित् इत्यर्थे गुहादिभ्यो-  
अपि नित्यं कसप्रसङ्गः । नचेष्टापत्तिः । तत्र तद्विकल्पस्येष्यमाणत्वा-  
त् । कत्वायां विकल्पितेदृकानामपि इषु रिषु श्रिषु मुष्वादीनां भूय-  
सां शलन्तानामिगुपधानां निष्ठायामनित्त्वात् । तेभ्योऽपि कसप्र-  
सङ्गश्च । लिटि अनित् इत्यर्थे तु कुतोऽपि न स्यात् । शलन्ताना-  
मिगुपधानां गूहसादीनामापि तत्र क्रादिनियमबलेन सेदृत्वात् । नच  
कसेनानित्त्वाश्रयेण भाव्यम् । कसप्रत्ययेऽनित् इत्यर्थेदिति  
वाच्यम् । तद्विषये लिटि प्राप्त्यभावादिति चेन्न । बलादावार्धधा-  
तुकेऽनित् इति व्याख्यानात् । विकल्पितेदृकानां गुहादीनामिटो-  
भावाभावाभ्यां भेदात् । इङ्विशिष्टेभ्यः सिच् । तद्रहितेभ्य कस  
इति इष्टसिद्धेः ।

यदप्युक्तम् । 'घस्लृभावे वेति । तदप्यसत् । विषयसप्तमी-  
माश्रित्य आर्धधातुकीयाः सामान्येन भवन्तीति व्याख्यानात् ।  
अङ् प्रत्ययगतमार्धधातुकसामान्यमाश्रित्य घस्लादेशप्रवृत्तेरित्याहुः ।  
नन्वेवं च्लिप्रत्याख्याने मन्त्रेघसेति सूत्रेण सिचो लोपे आ-  
दिः सिच इति स्वरः स्यात् ।

अत्राहुः—छन्दसि कचिदडाटोरुदात्तत्वेन भाव्यं कचिन्नि-  
घातेन यत्र त्वडाटोस्तिङ्निघातस्य निषेधः प्रत्ययस्वरश्चेष्यते स-  
विषयच्छन्दसि नास्ति एतच्च भाष्यकारेण च्लेः प्रत्याख्यानाद्वि-  
ज्ञायते । माहि लावीरित्यादौ तु सिच एव चिन्नेनानन्यार्थेन  
चागमानुदात्तत्वं बाधिष्यत इति तदर्थोऽप्यनुबन्धासङ्गार्थश्चिच्छ



नेकतन्त्र इति ।

## चलेः सिच् ॥ ४४ ॥

चलेः सिजादेशः स्यात् । चित्वं तु न विशेषणार्थम् । सौ  
वृद्धिरित्यप्यग्निर्वायुरित्यादौ परस्मैभावेनानतिप्रसङ्गात् । पृथ-  
ङ्निर्देशादङ्गाङ्गिभावनिर्णयेन समुच्चयशङ्कानुपपत्तेः । नापि स्व-  
रार्थः । अनक्तत्वात् । नच माहि कार्ष्णिमित्यत्र चितः सप्रकृते-  
रिति स्थानिवद्भावेन धातोरुदात्तार्थः । 'आदिसिचोऽन्यतरस्या'  
मिति पाक्षिकोदात्तप्रवृत्त्या चित्स्वराविषयत्वात् । नचोटे कृते त-  
स्योदात्तत्वार्थः । प्रत्ययस्वरेण सिद्धेः । तथापि इट आग-  
मानुदात्ता इत्यस्य प्रसक्त्या तद्भावेनोदात्तत्वाविध्यर्थम् ।

ननु स्थानिवत्त्वाच्चित्वं सिद्धं तदुक्तम् । सिचः चित्करण-  
नर्थक्यं स्थानिवत्त्वादिति चेत् ।

अत्र वार्तिकम् । अर्थवत्तु चित्करणसामर्थ्याद्धीट उदात्त-  
त्वमिति । अयमर्थः स्थानिवद्भावेन नेट उदात्तत्वसिद्धिः । येन  
नाप्राप्तिन्यायेन आगमानुदात्तत्वस्य प्रत्ययस्वरापवादत्वात्स्था-  
निवद्भावेनापि प्राप्तमुदात्तं बाधित्वानुदात्तत्वप्रसङ्गात् । पुनश्चि-  
त्करणसामर्थ्यात्तु प्रत्ययस्वर इति ।

अत्र केचित् । प्रत्ययस्वरस्य द्वावपवादौ । आगमानुदात्तत्वं  
यामुडित्यत्र ज्ञापितं तत्समानदेशं चित्स्वरश्च षाष्ठिकः तत्रापवाद-  
विप्रतिषेधाच्चित्स्वर एव भविष्यति । अतो व्यर्थं सिचश्चित्त्वमिति ।

अत्र कैयटः । आगमानुदात्तत्वं चित्स्वरश्च न प्रत्ययस्व-  
रापवादः । प्रकृत्यागमानामानुगागमादीनां कुण्डिनजादीनां च  
चित्तां तदप्रसङ्गात् । स्थानिवदित्ययं कार्यातिदेशो न रूपातिदेशः ।  
परत्वंमपि चित्स्वरस्य नास्ति । आगमानुदात्तत्वेन चाविशेषा-



त्सर्वस्वरो बोध्यः । तस्मात्तद्व्याधार्थं सिचश्चित्त्वमिति स्थितम् ।  
इदित्करणं तु न तावदमस्नेसादौ नलोपवारणार्थम् । इनः सिजि-  
ति सिचः किञ्चविधानेन सिजन्तस्य नकारलोपो न भवतीति  
ज्ञापितत्वात् । अन्यथेदित्वादेव नकारलोपनिषेधे किञ्चेनापि  
तलोपानुपपत्तेः ।

ननु सिचमेव निमित्तीकृत्य लोपो यथा स्यात् नतु ततः  
परं यत्सार्वधातुकं तन्निमित्तीकृत्यैतदर्थं तत् । तथा सति हि अतो-  
लोप इति सिचमाश्रित्याकारलोपः स्यात् । सिचं निमित्तीकृत्य  
नकारलोपे तु समानाश्रत्वादसिद्धवदत्राभादित्त्वसिद्धत्वान्नातोलोप  
इति चेन्न । बाह्यसार्वधातुकाश्रस्य नलोपस्य बहिरङ्गत्वादसिद्धं  
बाहिरङ्गमन्तरङ्गे इत्यनेन निर्वाहात् । आर्धधातुकोपदेशकाले य-  
दकागन्तं तस्य लोपविधानाच्च । अन्यथा हत इत्यादावनिस्ता-  
रात् । तदाहुः—अवयवल्लोपिनामतोलोपो नास्तीति । तस्मात्कि-  
त्करणं ज्ञापकमेवेति व्यर्थमिदित्वम् ।

स्पृशमृशकृषतृपट्पां सिज्येति वक्तव्यम् । त्रिभ्यः क्ते द्वाभ्यां  
च पुषादित्वादङि प्राप्ते पाक्षिकसिज्विध्यर्थं वचनम् । अस्पृशत् ।  
अस्माक्षीत् । अमृशत् । अम्राक्षीत् । अकृशत् । अक्राक्षीत् । अतृ-  
पत् । आत्रप्सीत् । अद्राप्सीत् ।

नच ङ्लेः चित्करणप्रत्याख्यानान्प्रयोजनाभावाच्च ककार-  
स्येत्संज्ञाविरहे च्लिरेव विधीयते नतु लिः । ततश्चलादित्वादनु-  
दात्तस्यचर्दुपधस्येत्यमागमे निमित्ताभावात् कसादेशानुपपत्तौ सि-  
च् । अत्रभावपक्षे तु कस इति सिद्धमिष्टम् । नचैवमन्यस्य सि-  
जादयः स्युरिति ककारश्रवणापत्तिः । सिचो यकारादित्वेनाने-  
काल्त्वात्सर्वाद्रेशसम्भवात् । यस्यच लोपोव्योरिति लोपात् । एवं  
चादेः परस्येसस्याप्रवृत्तिः ।



नच तथापि चङङोः सर्वादेशत्वानुपपत्तिः । चअङ् अअङ्  
इति तयोरेपि अनेकाल्त्वव्याख्यानात् । चिण्भावकर्मणोरित्य-  
त्रापि चकारस्य नेत्संज्ञेति सर्वादेशत्वसिद्धिः । अन्तावयवत्वे हि न  
प्रत्ययसंज्ञा ततो नेत्संज्ञा ततो लोपाभाव इति लुटः प्रथमस्येति सूत्रे  
स्पष्टमेतत् । धातुग्रहणानपेक्षणादत्रादेः परस्येत्यस्यानवकाशः  
दीपजनेत्यादौ तु तदवकाशे प्रसक्तेऽपि दीपादिभ्यो विहितस्य  
च्छेश्चिणिति व्याख्येयम् । अत एतद्वार्तिकं व्यर्थमिति चेत् । न,

सामान्यग्रहणाविधातार्थत्वेन चकारे इत्संज्ञाया अनुक्तत्वात् ।  
लकारस्य झलत्वाभावादमागमाभावे कसस्यैव प्रसङ्गात् । सिजर्थे  
वार्तिकस्यावश्यकत्वात् । तथाच कसे कृतेऽस्पृक्षत् सिचि च पाक्षि-  
केऽमागमेऽस्माक्षीदिति तदभावे वृद्धावस्पाक्षीदिति त्रैरूप्यं सिद्धम् ॥

**शल इगुपधादनिटः कसः ॥४५॥**

शलन्तो य इगुपधस्तस्मादनिटश्छलेः कसादेशः । अघुक्षत् ।  
ननु छिनिमित्तकगुणस्य पूर्वप्रवृत्त्या न कापि इगुपधत्वम् । नच  
कित्वकरणसामर्थ्यात्पूर्वकसस्याचीलत्र विशेषणार्थत्वेन ककारोप-  
पत्तेः । अन्यथावत्साइसादावपि सलोपप्रसङ्गात् । भूतपूर्वगत्या-  
श्रये विहितविशेषणाश्रये च सुप्रसिद्धेः । मैवम् । भूतपूर्वगत्याश्रये  
किञ्चवैयर्थ्यात् । सस्याचीत्युच्यमानेऽपि प्रत्ययत्वादर्थवत्त्वाच्चा-  
स्पैव सस्य ग्रहणसंभवात् । उणादीनामव्युत्पन्नत्वाद्वात्सा इसादा-  
वदोषात् । अनुबन्धविशिष्टरूपस्यानवकाशत्वाद्गुणात्पूर्वमेव कसा-  
देशप्रवृत्तेः ।

ननु छलेरवश्यं सिचा भाव्यमितीडभावोपलक्षितमस्य स्वरूपं  
क्वापि नास्तीति विशेषणाप्रसिद्धिः । मैवम् । कसस्यायं विषय  
इति सिचः पूर्वमप्रवृत्तेः । अपवादविषयपरिहारेणैवात्सर्गप्रवृत्तेः ।



कसस्यापि तावन्न प्रवृत्तिः । अनिट इति विशेषणानवधारणात् ।  
अतोल्कारस्यैव बलाद्यार्थघातुकत्वादिद्वप्रसङ्गे तन्निषेधादनिट्-  
त्वमस्तीति कसादेशः । इद्वप्रतिषेधाभावे तु सिजेव भवत्यको-  
पीदिति ।

## श्लिष आलिङ्गने ॥ ४६ ॥

अत्र 'श्लिष' इति एको योगः । श्लिषः परस्य च्लेः कसादे-  
शः स्यात् । पुषादित्वात्प्राप्तस्याङो वाचनार्थमेतत् । तत 'आलि-  
ङ्गने' इत्यपरः । पूर्वोण सिद्धे नियमार्थोऽयम् । आलिङ्गने एव  
कसो ननु प्रत्यासत्तिमात्रे । समाश्लिषत्कन्यां देवदत्तः । नेह  
समाश्लिषज्जतु काष्ठम् । नचात्मनेपदेऽपि चिणं बाधित्वा कस  
एव स्यात् ततश्च समाश्लेषि कन्या देवदत्तेनेति न सिध्येदिति  
वाच्यम् । बाध्यविशेषचिन्तायां 'मध्येपवादाः पूर्वान् विधीन्  
वाधन्ते नोत्तरा'निति न्यायेन तदवाधात् । बाध्यसामा-  
न्यचिन्तायां तु चिणग्रहणं चिणेव यथा स्यात् यदन्यत्  
प्राप्नोति तन्माभूदित्यर्थमिति वक्ष्यमाणत्वात् ।

ननु कर्मण्यनालिङ्गने आतांप्रभृतिषु शलङ्गुपधेति कसः प्रस-  
ज्येत । तत आतां प्रत्यये यद्यपि कससिचोर्न विशेषः कसस्याची-  
त्यतो लोपात् । एवं च समाश्लिषत जतूनि काष्ठैरित्यत्रापि, तथापि  
आश्लिष्टा इतिरूपं सिचं विना न सम्भवति । आश्लिषथा इति  
प्रसङ्गादिति चेत् मैवम् ।

योगविभागसामर्थ्याज्जल इगुपधादिति कसस्यापि नियमेन  
व्यावर्तनात् । श्लिष इत्यनेन प्राप्तस्यैव कसस्य नियमेन व्यावर्त-  
ने तद्वैयर्थ्यात् । एकवाक्यतया विधावपि तादृशार्थसिद्धेः । त-  
स्मादालिङ्गने चिण्विषयादन्यत्र सिजेव ननु कस इति सिद्धम् ।



## न दृशः ॥ ४८ ॥

कसो न स्यात् । इरितोवेति अङ्गसिचौ । अदर्शत् । अद्राक्षति ॥

**णिश्रिद्रुस्सुभ्यः कर्तरि चङ् ॥ ४८ ॥**

प्यन्तेभ्यो धातुभ्यः इत्यादिभ्यश्च युद्धेभ्यः परस्य च्लश्च-  
ङादेशः । द्वित्वादि । अचीकरदिसादि । अशिश्रिगत् । अद्रुद्रुव-  
त् । अमुस्सुवत् । अन्तरङ्गत्वादुवङ् । तदुक्तम् । 'शचङन्तस्यान्त-  
रङ्गलक्षणत्वादिति । 'कमेरूपसंख्यानम्' । आर्द्धधातुके णिङो  
विकल्पेन विधानात्तदभावपक्षे सिचि प्राप्ते वचनम् । तत्पक्षे तु  
प्यन्तत्वादेव सिद्धम् । तत्र प्यन्तत्वात्सन्वद्धावादित्यदीर्घौ । अची-  
कमत । सन्वल्लघुनि चङिति वक्तव्ये परग्रहणसामर्थ्यादन्यपदा-  
र्थो णिच् । अन्यस्यासम्भवात् । चङ् परे णौ परतो यल्लघु तत्र  
परतोऽभ्यासस्य सनीव कार्यं स्यादिति तदर्थः । णिङ्भावपक्षे  
त्वचकमतेति रूपम् ।

नाकामिष्ट सुखं यान्ति सुयुक्तैर्वडवारथैः ।

अथ पत्काषिणो यान्ति येऽचीकमत भाषिणः ।

अस्यार्थः—कमेर्लुङि किरूपमिति प्रश्ने यैरचकमतेत्युक्तं ते  
उत्तरयैरिष्टसुखं नाकं यान्ति, उक्तलक्षणस्मरणात् । यैस्त्वचीकम-  
तेत्युक्तं ते पदभ्यामेव यान्ति । सामान्यलक्षणस्मरणेऽपि विशे-  
षलक्षणस्मरणभावादिति निन्दार्थवादोऽयं लक्षणस्मरणादर्थः  
इति कैयटः ।

अन्येतु अकामिष्टेति रूपं भवति इति यैरुक्तं त एवापचाराद-  
कामिष्टशब्देनोच्यन्ते । अनुकार्यानुकरणयोरभेदस्य विवक्षितत्वान्न  
विभाक्तिः । ते रथैरपि गच्छन्तः सुखं न लभन्ते । असाधूच्चार-



णात् । यैस्त्वचीक्रमतेत्युक्तं ते पदातयोऽपि सुखं यान्ति इति व्याचख्युः ।

कर्मकर्तारि वोपसंख्यानम् । अचीकरत् कटः स्वयमेव । उदशिश्नयत् कटः स्वयमेव । कर्मकर्तार्यपि कर्तृत्वसद्भावाद्वाधकाभावाच्च सूत्रेणैव सिद्धम् । नच चिणेन तत्र बाधकः । यक् चिणोः प्रतिषेधे हेतुमणिश्रिब्रूजामुपसंख्यानमिति निषेधात् ।

नन्वहेतुमण्यर्थं मुपसंख्यानं कर्तव्यम् । यथा उदपुपुच्छत गौः । पुच्छमुदस्याति इत्युत्पुच्छयते गौः । यदात्वन्तर्भावितप्यर्थत्वाद्गोः कर्मत्वं तदोत्पुच्छयते गामिति पुच्छोदसनानुकूलगोनिष्ठव्यापारानुकूलव्यापारवानित्यर्थः । पुनर्गोरेव सौकर्यातिशयेन कर्तृत्वविवक्षायां भूतकाले च लुङ् इति चेन्न ।

हेतुमदित्यपहाय णिमात्रे प्रतिषेधारम्भात् । तथाच भारद्वाजीयाः पठन्ति 'यक्चिणोः प्रतिषेधे णिश्रान्थग्रन्थिब्रूजात्मनेपदाकर्मकाणामुपसंख्यानमिति ।

## विभाषा धेट्श्वयोः ॥ ४९ ॥

आभ्यां परस्य च्लेः चङ् वा । अदधत् । सिचपक्षे विभाषाग्राधेडिति वा लुक् । अघात् । अघासीत् । टु ओश्च गीतवृद्धयोः । आशिश्नयत् । अङोऽप्यत्र विकल्पः । अश्नत् । अश्नयीत् । कर्त्तरात्येव अश्विषातां गावौ वत्सेन ॥

## गुपेश्छन्दसि ॥ ५० ॥

चङ्गादेशो वा । इमान्नामित्रावरुणा (१) गृहानज्जगुपतम् । अगोपिष्टं । अगोपायिष्टं वा । भाषायां तु चङ्गन्तवर्जम् ॥

( १ ) इमान्ना मित्रावरुणा इति पुस्तकान्तरेपाठः ।



## नोनयति ध्वनयत्येलयत्य- र्दयतिभ्यः ॥ ५१ ॥

ऊन परिहाणे । ध्वन शब्दे । इल प्रेरणे । अर्द गतौ याचने च । एभ्यश्चलेः छन्दसि चङ् न । मात्वायतो जरितुः काममू-  
नयीः । त्वमिच्छतः स्तोतुः काममूनं माकार्षीरित्यर्थः । मात्वाग्नि-  
ध्वनयीधूमगन्धिः । वाममैलयीत् । मैममर्दयीत् भाषायां तु औ-  
नैनत्(१) । अदिध्वनत् । एलिलत् । आर्दिदत् ॥

## अस्यतिवक्तिख्यातिभ्योऽङ् ५२ ॥

सिजपवादः । पर्यास्थत् । उपसर्गादस्मत्पुहोरित्यात्मनेपदम् ।  
अस्यतेरिति युक् । अत्रोचत् । वच उम् । अख्यत् । आतोलोप  
इसाकारलोपः ॥ अस्यतिग्रहणमात्मनेपदार्थम् । परस्मैपदे पुषा-  
दित्वादेव सिद्धेः । अन्तराले वृत्करणं रधादिसमाप्त्यर्थम् । आग-  
णान्ताः पुषादय इति सिद्धान्तात् । अत्राप्यातिदेशिकस्य कर्म-  
कार्यस्य कस्यचिदविधानाद्वाचकाभावात्स्वाश्रयं कार्यं कर्मकर्तारि  
प्रवर्तते एवेति । पर्यास्थेतां कुण्डले स्वयमेव । तस्मादुपसंख्यानं  
नारभ्यम् ॥

## लिपिसिचिह्नश्च ॥ ५३ ॥

लिप उपदेहे । पिच क्षरणे । न्हृजू स्पर्शायां शब्देच । एभ्यः  
परस्य च्लेरङ् स्यात् । अलिपत् । असिचत् । अहत् । अन्त्ये  
आतो लोपः ॥

(१) 'औननत्' इति तु वास्तवं रूपम् ।



# आत्मनेपदेष्वन्यतरस्याम् ५४॥

एभ्यश्चल्लेरङ्वा स्यादात्मनेपदे । आद्ययोः स्वरितेच्चादन्य-  
स्य च जित्वात्कर्तृगामिनि क्रियाफले आत्मनेपदम् । अलिपत् ।  
असिचत् । अहत् । पप्ते सिच् । अलिप् । असिक्त । झलोझली-  
ति । सिज्जलोपः । अह्वास्त ।

## पुषादिद्युताद्यलृदितः परस्मै- पदेषु ॥ ५५ ॥

इयन्विकरणपुषादेर्द्युतादेर्लृदितश्च परस्य च्लेरङ् स्यात्परस्मै-  
पदे । दिवादौ पुषपुष्टावित्यारभ्य गृधु अभिकाङ्क्षायामित्यन्ताः  
पुषादयः । अपुषत् ।

स्यादेतत् । पुषपुष्टावित्यस्य भ्वादौ क्य्यादौ चुरादौ च पा-  
ठात् दैवादिकानामेव पुषादीनां ग्रहणे किं बीजमिति चेत्सखम् ।  
द्युतादीनां पृथगुपादानेन भ्वादीनामग्रहणात् । अन्यथा पुषेरुत्त-  
रमेव तेषां पाठेन पुषादित्वेनैव संग्रहसिद्धेः । क्य्यादावपि पुषे-  
रुत्तरं चतुर्णामेव धातूनां सत्त्वात् । तेषां लृदित्करणेनैवोपपत्तेः ।  
नचानेकानुबन्धासञ्जने गौरवम् । त्रयाणामननुबन्धकत्वात् ।  
ग्रहेभ्यु लृकारेणापि स्वरितेच्चनिर्वाहात् । चुरादावपि णिज्विधा-  
नेन तदनन्तरस्य च्लेरसम्भवात् । अतो दैवादिकस्यैव पुषादेरुपा-  
देयत्वात् ।

अथ पुषादयो द्युतादयश्च लृदित एव पठ्यन्तामिति चेत् । न,  
तावत्सु लृकारपाठे गौरवस्य वैपरीसात् । नच तत्रसानुब-  
न्धस्थाने लृकारपाठान्न गौरवमिति वाच्यम् । आदितामीदृता-



मृदितां च तत्र सत्त्वात् । पुषादौ जिष्ठिदा, मिदी, शमु, सूति  
सूयति धूजूदितां वेसादिकार्यविशेषाणामनिर्वाहात् । द्युतदीप्ता-  
वित्यारभ्य कृपपर्यन्ता भ्वाद्यन्तर्गता द्युतादयः । तेभ्यो द्युद्भ्यो  
लुङीति परस्मैपदविकल्पः । परस्मैपदेऽङ् आत्मनेपदे सिजिति वि-  
वेकः । अद्युतत् । अद्योतिष्ट । अश्वतत् । अश्वेतिष्टेत्यादि ।  
लुदितो यथा गम्लु गतौ अगमत् । घम्लु अदने । अघसत् ।  
शकलु शक्तौ । अशकादित्यादि ।

## सर्तिशास्त्यर्तिभ्यश्च ॥५६॥

एभ्यश्चल्लेरङ् । लुप्तशपा शासिना साहचर्यात् । ऋसृगतावि-  
ति जुहोत्याद्योरेव सत्त्यत्यो ग्रहणम् । अमरत् । अशिषत् । शास-  
इदङ्ङलोरिति त्वम् । शासिवसीति षत्वम् । आरत् ।

## इरितो वा ॥ ५७ ॥

इरितो धातोः परस्य च्लेरङ् वा । इच्छुतिर् आसेचने ।  
अश्च्युतत् । पक्षे अश्च्योतीत् ॥

## जृस्तम्भुप्रचुम्लुचुगुचुग्लुचु- ग्लुञ्चुश्चिभ्यश्च ॥ ५८ ॥

जृष् वयोहानौ दिवादिः । स्तम्भुः सौत्रः । म्रुचुम्लुचु ग-  
तौ । गुचुग्लुचुस्तेयकरणे । ग्लुञ्चु गतौ । श्विः प्रागुक्तः । ए-  
भ्यश्चल्लेरङ् वा । अजरत् । ऋहशोङीति गुणः । कित्वाञ्जलोपो  
गुणाभावश्च । अस्तभवत् । अम्रुचत् । अम्रोचीदित्यादि । श्वे-  
रङ् इवयतेर इत्यकारादेशे अश्वदिति रूपम् ।



इह ग्लुचिग्लुञ्चोरन्यतरन्नोपादेयम् । ग्लुचिग्रहणे न्यग्लु-  
चत्, न्यग्लोचीदिति रूपद्वयं यस्य न्यग्लुञ्चीदिति ग्लुञ्चेः ।  
ग्लुञ्चिग्रहणेतु न्यग्लुचत् । न्यग्लुञ्चीत् इतिरूपद्वयं ग्लुञ्चेः । न्य-  
ग्लोचीदिति तु ग्लुचोरत्यन्यतरोपादानेन रूपत्रयसिद्धेः । नचार्थ-  
भेदः । घातुनामनेकार्थत्वात् इति भव्यम् । एवं चोभयोपादा-  
नसामर्थ्यादग्लुचादित्यत्र नलोपो नास्तीति कल्पनं निर्मूलम् ।

कृमदृरुहिभ्यश्छन्दसि ॥५९॥

छेरङादेशो वा । अकरत् । अथोऽपरत् । अदरदर्थान् ।  
अन्तरिक्षादिवमारुहम् । छन्दसि किम् । अकार्षादित्यादि ।

चिण्ते पदः ॥ ६० ॥

पद गतौ । आत्मनेपदी । अतस्तशब्द एकवचनं ग्राह्यम् ।  
कर्तरि पदेः सिचो वा चिण् तशब्दे परे । चिणो लुङ्गति तशब्द-  
लोपः । प्रत्यपादि । प्रतिपन्नवानित्यर्थः ।

दीपजनबुधपूरितायिप्यायिभ्यो-  
ऽन्यतरस्याम् ॥ ६१ ॥

दीपीदीप्तौ । जनी प्रादुर्भावे । बुध अवगमने दिवादिः ।  
पूर्वोत्तरयोर्नित्यात्मनेपदिभिः साहचर्यात् । तेन बुधिरबोधने इति  
भौवादिकस्यानुपादानम् । सकर्षकत्वेऽपि भवत्येव । क्रमादसुं ना-  
रद इत्यबोधि स इत्यादिदर्शनात् । पूरीऽआप्यायने । तायृ संता-  
नपालनयोः । ओप्यायी वृद्धौ । एकवचनं तशब्दे परे एभ्यश्छे-  
र्वा चिण् । पक्षे सिच् । अदीपि । अदीपिष्ट । अजनि । जनिव



१२६४ व्याकरणसिद्धान्तसुधानिधौ तृतीयाध्याये

ध्योरिति न वृद्धिः । अजनिष्ट । अवोधि । अबुद्धेत्यादि ।

**चिण् भावकर्मणोः ॥ ६१ ॥**

भावे कर्मणिच च्लेश्चिण् । अशापि देवदत्तेन । अपाचि त-  
ण्डुलश्चैत्रेण । नित्यत्वार्यं पुनश्चिणुपादानम् । यद्वा यदन्यत्प्राप्नोति  
तन्माभूदित्येतदर्थम् ।

**सार्वधातुके यक् ॥ ६२ ॥**

भावकर्मणोरित्यनुवर्तते । स्थीयते चैत्रेण । पच्यते तण्डुल-  
स्तेन । 'लः कर्मणिच भावेचाकर्मकेभ्य' इति लकारः । इह भावे  
एकवचनमेव । कर्मणि तु तदनुरोधेन त्रीणि वचनानीति विवेकः ।

अथ क्रिया साध्यरूपत्वान्निवृत्तभेदेव धातुना प्रत्याख्यते ।  
तदुक्तम् ।

निवृत्तभेदा सर्वैव क्रियाख्यातेऽभिधीयते ।

श्रुतेरशक्यभेदानां प्रविभागप्रकल्पनेति ॥

एवंच कर्तृकर्माख्यातयोरपि साधनभेदाद्विवचनबहुवचने भ-  
वतः । एवं भावाख्यातेऽपि ते स्याताम् । नच तत्राख्यातार्थक-  
र्तृकर्मगतसंख्याबोधकत्वाद्विवचनादि । अत्र साधनस्य कर्त्रादे  
स्तिङन्तवाच्यत्वान्न तथेति वाच्यम् । पाकः पाकावित्यादावपि  
द्विवचनादेरनापत्तेः । कर्त्राद्यनाभिधानस्य तुल्यत्वादिति चेत् ।  
मैवम् । शक्तिः कारकमिति हि प्रागुक्तम् । तदाश्रयश्च द्रव्यमने-  
कम् । नचौदनः पच्यत इति कर्मलकारेण शक्तेरेवाभिधाने तदा-  
श्रयौदनादिसामानाधिकरण्यानुपपत्तिरिति वाच्यम् । शक्तिश-  
क्तिमतोरभेदोपचारेण तदुपपत्तेः । एवं स्थिते यद्यपि असत्त्व-  
भूतत्वाद्भावस्यैकत्वसंख्याप्यन्वयानर्हा तथापि भेदाभावरूपमे-



कस्वमादायैकवचनमेव ।

यद्वा 'एकवचनं' 'द्विवहोर्द्विवहुवचने' इति न्यासे एकवचनस्य द्विवहुत्वाभावमात्रेणोपपत्तिः । घञादिभिस्तु सत्स्वरूपो भावोऽभिधीयते इति द्रव्यभेदसंख्याभेदनिबन्धनो वचनभेदः । गुडतिष्ठोदनाद्याश्रयभेदात्तदाश्रितपाकभेदात् ।

नचाख्यातवाच्यस्यापि भावस्याश्रयभेदोऽस्तीति वचनभेदापत्तिः कचिदिष्टत्वात् । उष्ट्रासिका आस्यन्ते हतशायिकाः शय्यन्ते इति । उष्ट्रादिभेदाश्रयभेदानेकप्रकारयुक्तान्यासनादीनि भिन्नानि । उष्ट्राणां हि स्वत एव विलक्षणान्यासनानि । हताश्च नानाप्रकारं शेरते । उत्तानावतानावकीर्णकेशा त्रिवस्त्राश्च । तथा च यादृशान्युष्ट्राणामसनानि हतानां च शयनानि तादृशानि देवदत्तादिभिः क्रियन्ते इत्यर्थः । इवशब्दं विनापि तदर्थप्रत्ययात् । भवद्भिरास्यते इत्यत्र त्वाश्रयभेदादेवाश्रितभेदप्रत्ययात् प्रयोजनाभावाद्भावभेदः सन्नपि न विवक्षितः । ताम्रः पलाशेषु बभूव राग इत्यादिवत् । नच सर्वत्राश्रयभेदादाश्रितभेदप्रतीतिः । घटान् पचतीत्यादावभिन्नस्यैव पाकस्यावगमात् ।

वस्तुतो भाष्यप्रामाण्यादत्रैव बहुवचनं साधु ।

केचित्तु कर्मण्ययं लकारः उष्ट्रासिकास्वरूपभावस्य कर्मत्वात् । गोदोहस्मृत्यते इति विदित्याहुः ।

केचित्तु उष्ट्रासिका इति द्वितीयाबहुवचनम् । क्रियाविशेषणत्वात् । स्त्रीत्वबहुत्वयोः प्रतीत्या क्लीबत्वैकत्वयोरप्रवृत्तेः । तथाच तत्सदृशान्यासनानि क्रियन्ते इत्यर्थः । नचैवमसत्त्वोक्तिविरोधः । लिङ्गक्रियानाधारकारकयोगाभावमात्रे तात्पर्यादिति ।

तच्चिन्त्यम् । किमाख्यातवाच्यस्य बहुत्वादुष्ट्रासिका इत्यत्र बहुत्वमुत तद्वबहुत्वादास्यन्त इत्यत्र बहुत्वम् ? । नाद्यः । प्रमाणा-



भावात् । आस्यते स्थायते इत्यत्र संख्यानवगाहित्वांशे प्रतीत्य-  
विशेषात् । किञ्च त्वन्मते सामानाधिकरण्यात्क्रियाविशेषणे द्विती-  
या । न चात्रोष्ट्रासिका इत्यस्याभेदेन धात्वर्थासनान्वयः । तादृ-  
शान्यासनानीति तदर्थविरोधात् ।

न द्वितीयः । प्रमाणाभावात् । बहुवचनान्तस्यापि धात्वर्था-  
न्वयसंभवात् । भिन्नसंख्यानवरोधस्य धात्वर्थे सत्त्वात् । नच  
चन्द्रो मुखमित्यादिवदुष्ट्रासिकानामभेदेनैव धात्वर्थासनान्वयः ।  
सदृशानीति तु फलितार्थकथनमिति वाच्यम् । तत्रोभयोर्भिन्नध-  
र्मावच्छिन्नोपस्थितिसत्त्वात् । उष्ट्रासिकाभिन्नान्यासनानीति बो-  
धस्य निराकाङ्क्षत्वात् । अभेदान्वये भिन्नधर्मावच्छिन्नोपस्थितेस्त-  
न्त्रत्वात् । विशेष्यतावच्छेकांशेऽधिकधर्मानवगाहिनो रक्तदण्ड-  
वान् दण्डवानित्यादिशाब्दस्यानङ्गीकारात् ।

एवं च सादृश्यसम्बन्धेनोष्ट्रासिकानां धात्वर्थान्वय इत्येव  
कैयटाशयः । तत्र च द्वितीयान्तत्वमनुपयुक्तमेव । तस्मादास्यन्त  
इत्यत्र धातूपादानं साधुत्वमात्रार्थम् । दन्ता जुहोतीत्यादिवत् ।  
उष्ट्रशब्दस्य तदासिकासदृशे लक्षणा । तस्याभेदेनासिकास्वन्वयः ।  
उष्ट्रासिकाः क्रियन्ते इत्यनेन समानोऽर्थः । बह्वत्वस्य तु ण्वुलुप-  
स्थाप्यभावे सत्त्वरूपतापन्नेऽन्वयः । नचैवमन्यत्रातिप्रसङ्गः । प्र-  
माणिकप्रयोगानुरोधादेव लक्षणादिकल्पनात् । अन्यथा प्रकारान्त-  
रेऽपि तदापत्तेः ।

तस्मादस्ति तिङ्भिहिताद्भावात्कृदभिहितस्य विशेषः पाका-  
इत्यत्रैकशेषः । न तिङन्तस्य । एकस्य तिङन्तस्यानेककालभावबोध-  
कत्वात् । भिन्नकालावबोधकानां लकाराणां युगपदेकप्रयोगसमा-  
वायाभावात् । किञ्च कृदभिहितो भावो द्रव्यवत्प्रकाशते । लिङ्ग-  
संख्याकारकयोगित्वात् । यद्यपि सर्वनामपरामर्शित्वरूपं द्रव्य-



त्वमुभयत्र तुल्यं तथापि प्रसिध्यप्रसिद्धिभ्यां दृष्टान्तदार्ष्टान्तिक-  
भावः । इह संख्यायोगित्वं संपातायातम् । पूर्ववाक्येनैव तस्य  
संपादितत्वात् ।

अतएव 'द्रव्यं क्रियाभिनिर्द्वैतौ साधनत्वमुपैति । तद्व्यास्य  
कृदभिहितस्य भवति पाको वर्तते इति । क्रियावन्न भवतीति' भाष्ये  
कारकान्वयमात्रमत्रोदाहृतम् । एवंच द्रव्याविशेष्यकां प्रतीतिं  
जनयतीत्यर्थव्याख्यानं युक्तम् । द्रव्यं कारकान्वययोग्यम् । तद्वि-  
शेष्यकबोधस्य पाक इत्यादौ स्पष्टत्वात् । तदुपस्थाप्यपाकस्य  
कारकान्वययोग्यत्वात् । नचायमर्थः कृत्प्रसये संभवति नतु तदर्थे  
भावे इति वाच्यम् । विषयतया जनकत्वस्य तत्रापि संभवात् ।  
शाब्दे विषयस्याहेतुत्वेऽपि शाब्दहेतुपस्थितिर्विषयत्वरूपजनकत्व-  
संभवात् । अतस्तत्र निर्मूलमनुशासनविरुद्धं चेत्युद्भावनमभिप्रायान-  
वगाहनप्रयुक्तमित्युपेक्ष्यम् ।

नचौदनस्य पाक इत्यादौ षष्ठ्याद्यनन्वयापत्तिः । कारकाणां  
क्रियैवान्वयित्वादिति वाच्यम् । पाक इत्यादौ प्रकृतिभागे-  
नासत्त्वापन्नायाः प्रसयभागेन च सत्त्वापन्नायाः क्रियाया अभिधा-  
नात् । तदुक्तं हरिणा—

आख्यातशब्दे भागाभ्यां साध्यसाधनवर्तिता ।

प्रकल्पिता यथा शास्त्रे स घञादिष्वपि क्रमः ॥

साध्यत्वेन क्रिया तत्र धातुरूपनिबन्धना ।

सत्त्वभावस्तु यस्तस्याः स घञादिनिबन्धनः इति ॥

अतएव कृदन्तविशेषणत्वे स्तोकः पाक इति । धात्वर्थविशे-  
षणत्वे तु स्तोके पाक इत्यभ्युपगमः ।

अत्रेदमवधेयम् । द्वाभ्यां क्रियाद्वयप्रतीतिर्न तदर्थः । किन्तु  
कदाचिद्धातुमात्रस्य पाके तात्पर्यं कदाचित्समुदायस्येति ।



यत्तु रूपग्रन्थे घञन्तसमुदायस्य संयोगत्वविभागत्वविशिष्ट-  
वाचकत्वं निराकृत्य संयोगादिपदानां नैमित्तिकसंज्ञात्वं दीधिति-  
कृता निराकृतं तत्प्रौढिमात्रमिति तार्किकाः ।

यत्त्वमृतरसप्रस्यन्दमाध्वीकभूरिति कुसुमाञ्जलिश्लोकेऽमृतस्य  
रसो रस्यमानममृतमिति यावदिति व्याख्याय कृदभिहितो भाव  
इत्युपायकृतोपन्यस्तम् । तत्रायमाशयः रस इति भावे कृत् ।  
अमृतस्येतन्न कर्मणि षष्ठी । कृद्वाच्यक्रियायाः सत्त्वरूपत्वात्कथं  
तत्र कारकान्वय इत्याशङ्कोपपत्त्यर्थं कृदभिहितेत्यादेरुल्लेखः ।  
धातुवाच्यायां तदन्वय इति हृदयम् ।

यद्वा भावमात्रार्थत्वे भावस्यासत्त्वभूतत्वात्कथं तत्र सुवाद्यु-  
त्पत्तिः इत्याशङ्कायां कृदभिहितेत्यादेरुपपृम्भः । पूर्वोक्तशङ्कासमा-  
धाने तु हृदयस्यैवेत्यवधेयम् । तथाचामृतकर्मकं रसनमिति धीः ।  
तत्रप्रस्यन्दपदार्थान्वयानुरोधान् । रस्यमानममृतमितिअमृतमाधा-  
न्यसंपादनार्थम् । एतेन रस्यमानममृतमिति व्याख्यानविरोधाद्रसन  
इति कृन्न भावार्थ इति दूषणाभासो निरस्तः । पदद्वयव्याख्यान  
परत्वेन फाक्तिकायाः कृन्मात्रार्थानभिप्रायकत्वात् । एतेन कान्ता-  
सम्मिततयोपदेशयुजे इति काव्यप्रकाशकारिकायामुक्तन्यायेन  
युक्तोपदेशायेति व्याख्यातृवचनमपि व्याख्यातम् । इत्यास्तां  
विस्तरः ।

प्रकृतमनुसरामः । ननु क्रियाया अपि क्रियायां कारकत्वम-  
स्येव । पचति भवति । पश्य मृगो धावतीति दर्शनात् । अत्र-  
कैयटः—करणादिरूपेण समवायं न गच्छतीति विवक्षितमित्याह ।  
अयं त्वभ्युपगम्यवादः । कर्तृकर्मत्वयोः संसर्गमर्यादयैव भानोपग-  
मात् । कारकविमक्तिप्रकृतित्वाभावस्य च कारकत्वाभावपदेन  
विवक्षितत्वात् । न च साध्यक्रियायाः कथं कर्तृकर्मत्वे इति वा-



च्यम् । विषयभेदादेकस्यार्थस्य साध्यसाधनभावसंबन्धसंभवात् ।  
तदुक्तं हरिणा--

तत्र यं प्रति साध्यत्वमासिद्धं तं प्रतिक्रिया ।

सिद्धा तु यस्मिन् साध्यत्वं तमेव तु पुनःप्रति ॥

मृगो धावति पश्येति साध्यसाधनरूपता ।

तथा विषयभेदेन सरणस्योपपद्यते ॥

इति ॥ अस्यार्थः—क्रियासमूहस्य न दर्शनकर्मत्वम् । क्रमिक-  
त्वादवयवानां लौकिक प्रत्यक्षासंभवात् । किन्तु येऽवयवाः सि-  
द्धास्तेषामेव । तथाच समुदाये कारकान्वयोपयोगि साध्यत्वम् ।  
अवयवेषु दर्शनोपयोगि सिद्धत्वमप्यस्तीति । कर्तृत्वकर्मत्वमाख्यात-  
वाच्यस्य भावस्य विरुद्धं यतो भवतिक्रियापेक्षमेव तस्य कर्तृत्वम् ।  
सर्वश्चार्थः स्वरूपेण भवतीति भवने कर्तृत्वमुपपन्नम् । उत्पद्यमान-  
स्यासिद्धस्यैव सर्वत्र भवने कर्तृत्वदर्शनेन साध्यत्वोपस्थितावपि  
भवनकर्तृत्वान्वयस्य युक्तत्वात् । कर्मण्यपि फले रूपे क्रियायाः  
प्राधान्यात्कर्मत्वमपि । करणत्वादीनां तु सर्वात्मना गुणाभावमन्त-  
रेणानुपपत्त्या प्राधान्येऽत्यन्तविरोधित्वान्न भवन्तीति ।

यत्तु अर्थाध्याहारवादे कर्तृत्वादिकं प्रकार एवेति तन्न । घटं  
पश्यतीत्यादेरपि साधुत्वापत्तेः । कारकशक्तेः विभक्त्यातिरिक्त  
शब्देन निष्कृष्य वक्तुमशक्यत्वात् च । प्रकृतिमात्रस्य प्रत्यय-  
मात्रस्य च योऽर्थस्तस्यार्थाध्याहारेणाप्यलाभात् द्वारामिसादौ पि-  
धानाद्यविशिष्टार्थस्यैव तद्दर्शनात् ।

इदमप्यत्रधेयम्—पचति भवतीतिवत् पचति व्रजतीति नैकं  
वाक्यम् । शाब्दिकमते क्रियाया वाक्यार्थे प्राधान्यात् । पाकक्रि-  
या व्रजतीत्यन्वयानर्हत्वात् । तार्किकमतेऽपि आख्यातार्थकृतिप्र-  
कारकबोधे प्रथमान्तपदजन्योपस्थितेर्हेतुत्वात् । व्रजने तदन्वयवा-



धाञ्च । पश्य मृगो धावतीत्यत्रापि मृगकर्तृकगमनस्य कर्मत्वेन दर्शनान्वयो योग्य एवेति दर्शनविषयको बोधः । तार्किकाणां तु मृगो धावतीति भिन्नं वाक्यम् । पश्येत्यत्र वाक्यार्थः कर्मेति तदुत्तरं न द्वितीया । वाक्यस्य प्रातिपदिकत्वविरहात् । एतेन धावति । मृगं पश्येति स्यादिति निरस्तम् । कुनेर्द्वितीयान्तपदोपस्थाप्येऽन्वयानर्हत्वात् । तद्विशिष्टमृगस्य कर्मत्वे धावन्तं मृगं पश्येति शतृशानचोर्दुर्वारत्वाच्च ।

यत्तु विशिष्टस्य कर्मत्वेऽपि तस्यानातिरिक्ततया विशेषणविशेष्ययोस्तत्त्वं दुर्वारमिति । तदसत् । पर्याप्तिसंबन्धेनोभयनिष्ठविषयताया एव विशिष्टपदार्थत्वात् । अन्यथा प्रत्येकप्रसिद्ध्या विशिष्टाप्रसिद्धिस्थलस्य दौर्लभ्यापत्तेः । तथाच प्रत्येकत्वस्य कर्मत्वपर्याप्त्यधिकरणतया न द्वितीया । तिङन्तात्तदसंभवाच्च । विशिष्टस्य च प्रातिपदिकात्वाभावादिति न दोषः ।

एतेन नच वाचनिकेव प्रथमेति वाच्यम् । तादृशवचनस्य प्राणिनीयशास्त्रेऽभावात् । क्रियाविशेष्यकबोधानुभवानुमानादिति निरस्तम् । प्रातिपदिकार्थमात्रे प्रथमेत्यस्यैव सत्त्वात् । अन्यथाऽक्रियाविशेष्यत्वपक्षेऽप्यनिस्तारात् ।

एतेन दर्शनं मृगो धावति कल्पस्येति वाक्यं निरस्तम् । केनाप्यभियुक्तेनानुपन्यासात् ।

एतेन पश्य मृगो धावति तं पश्येत्यादिवाक्ययोर्वैलक्षण्यं न स्यादित्यपास्तम् । एकत्र मृगगमनस्यापरत्र च मृगस्य कर्मत्वेनैव वैलक्षण्यस्य स्पष्टत्वात् । मृगत्वस्य विशेष्यतावच्छेदकत्वेन पूर्वत्र भानाच्च । यो मृगो धावति तं पश्येत्यत्रापि गमनक्रियाविशिष्टस्य मृगस्य कर्मत्वाच्च । अत एव मृगो धावति तं पश्येति वाक्यस्य बोधकारणताया आवश्यकत्वे पश्य मृगो धावतीत्यस्य



न हेतुत्वम् । गौरवात् ।

यत्चेकविषयत्वाभावेन लाघवगौरवतर्कानवतार इति तदस-  
त् । अवच्छेदकत्वंकल्पने एव विषयैक्यस्यापेक्षितत्वात् । अतएव  
नीलधूमत्वं न व्याप्यतावच्छेदकं धूमप्रागभावत्वं त्ववच्छेदकं धू-  
मत्वानधिकरणवृत्तित्वादिति दीधितिकारादयः ।

प्रकृते तु उक्तवाक्यद्वयजन्यबोधस्यान्यादृशत्वकल्पने भानाभावा-  
देकाकारकबोधं प्रत्येव हेतुत्वकल्पने बाधकाभावात् । एतेनापा-  
सीद्वेदतोऽवेहि इत्यादौ शत्रादेः प्रसङ्ग एव नास्ति लट एव तद्वि-  
धानादित्यपास्तम् । पश्य मृगो धावतीत्यत्र शत्रादिप्रसङ्गान्मृगा-  
देर्न द्वितीयेत्यस्य सार्थकतानुपन्यासात् ।

पूर्वोदाहृतवाक्यपदीयकारिकायास्त्वयमर्थः । आख्यातश-  
ब्दे धावतीत्यादौ भागाभ्यां धातुस्वरूपं—पश्येत्यादिसमभिव्याहा-  
रश्चेति द्वाभ्यां साध्यत्वं—स्वास्मिन्नितरकारकाणामन्वयः स्वस्य  
कारकत्वेनान्यान्यन्वयो वा । मृगो धावतीत्यत्र वाक्ये साधनत्वम् ।  
कर्मत्वसंबन्धनेतरक्रियान्वयश्च । पश्येत्येतत्समभिव्याहारे तस्य क-  
र्मसाकाङ्क्षतया उपस्थितगमनक्रियाया एव तत्त्वेनान्वयात् ।

एतेन भागाभ्यां पश्य धावतीति तिङन्तशब्दाभ्यां पश्येति  
क्रियायाः साध्यत्वम् । धावतीत्यस्याश्च साधनत्वं कारकत्वेन-  
क्रियान्तरान्वयः । न च—

असत्प्रभूतो भावश्च तिङ्पदैरभिधीयते

इति वाक्यपदीयात्कथं कर्मिभूतभावनायास्तिङ्न्तार्थत्वमिति  
वाच्यम् । करणत्वादिनान्यान्यन्वयित्वस्य तदर्थत्वादिसपास्तम् ।  
दृष्टान्ते तिङन्तद्वयस्य दार्ष्टान्तिके च प्रकृतिप्रत्यययोर्भिगिशब्देन  
परामर्षे वैरूप्यप्रसङ्गात् । एकस्यैव साध्यसाधनोभयरूपत्वमित्य-  
स्यासिद्धेः । मदीया तु एकस्यापि पदान्तरसमभिव्याहारतद्भा-



वाभ्यां गुणप्रधानभावस्येति उभयैकरूप्यसंभवात् । मृगो धावति पश्येति साध्यसाधनरूपतेति वाक्यपदीयस्य स्वव्याख्याने संमति-  
लेखनमप्यनादेयम् । मृगो धावतीत्युक्ते साध्यत्वमेव पश्येति सम-  
भिव्याहारे तु साधनत्वमपीति तदभिप्रायात् । अन्यथा यथासं-  
ख्येन विपरीतसाध्यसाधनभावलाभप्रसङ्गादित्यास्तां तावत् ।

एवं घञादावपि प्रकृतिभागस्यासत्त्वरूपापन्नक्रियाबोधकत्वं  
यदन्वयादोदनस्य पाक इत्यादौ कर्तृकर्मवाचकषष्ठ्यादिविभक्तयः  
भोक्तुं पाक इत्यादौ क्रियायोगनिबन्धनास्तुमुनादयश्च । एनेन  
शेषषष्ठ्येव तत्र स्यादिति शङ्का निरस्ता । कर्तृकर्मणोः कृतीति  
सूत्रवैयर्थ्यापत्तेश्च । प्रत्ययभागसमभिव्याहारात्तु सैव क्रिया-  
सत्त्वरूपत्वमापद्यते । यतस्तस्याः क्रियान्तरे साधनत्वान्वयः ।  
अतएव तैलपाकेन तुल्यो घृतपाक इत्यादौ तद्रूपनिबन्धनास्तुती-  
यादय इति पञ्चमे कैयटादौ स्पष्टम् । तथाच घञादिसमभिव्या-  
हारप्रयुक्तं सत्त्वरूपत्वं धातुस्वरूपनिबन्धनं चासत्त्वरूपत्वमिति  
उभयविधकार्यनिर्वाह इति भावः ।

युक्तं चेत्तत् । क्रियाविषयकशाब्दबोधे धातुशक्तिज्ञानहेतुत्व-  
स्यावश्यकल्प्यतया घञादीनां हेतुत्वान्तरकल्पने गौरवात् ।  
नचैकस्या एव क्रियाया उभयरूपत्वं विरुद्धमिति वाच्यम् । नि-  
रूपकभेदेन तदभावात् । अन्यथा दृष्टान्तेऽप्यनिस्तारात् । तत्र रूप  
द्वयसमावेशस्यावश्यकत्वाद्वाचकभेदाभावाच्च । अन्यथा गमनक्रि-  
यायां कारकान्वयादिकं स्यात् । अतएव स्तोकं पाक इति  
स्तोकः पाक इति चोभयथा विशेषणं संगच्छते । एकस्याः एव  
क्रियायाः प्रकृतिप्रत्ययाभ्यां बोधने त्वनुभवाविरोधः । अतएव  
तयोस्मैदान्वयेन न निस्तारः । एकरूपावच्छिन्नोपस्थितेरभेदान्व-  
यमतिकूलत्वाच्च ।



अत एव भाष्ये द्रव्यवत्प्रकाशते इति वतिप्रत्ययः संगच्छते ।  
केवलसत्त्वभूतार्थबोधकघटादिपदवैलक्षण्यसूचकत्वात् । अन्यथा  
घञर्थभावस्य केवलसत्त्वरूपतया उपमानोपमेयभावानुपपत्तेः ।  
एवंच प्रसिद्धिवशादुपमानत्वं घटादेरिति कैयटफक्क्रिकाभ्युपगम्य  
वादत्वेनैव व्याख्येया । कृदभिहित इत्यस्य कृदन्ताभिहित इत्य-  
र्थस्यावश्यकत्वात् । तिङ्भिहित इत्यत्र तथात्वे विवादाभावात् ।  
प्रत्ययग्रहणे तदन्तग्रहणस्य च निरुद्धतया च गौरवाभावात् । अयं  
चार्थः साध्यत्वेन क्रियातन्त्रेत्युत्तरकारिकायां स्पष्ट एव तस्या  
इति धात्वर्थक्रियाया उत्तरार्द्धे उपादानात् ।

अतएव कृष्णं नमेच्चेत्सुखं यायादित्यादौ चेच्छब्दादिसम-  
भिव्याहारे उत्थिताकाङ्क्षावशेन हेतुहेतुमद्भावसंबन्धेन क्रिया-  
याः क्रियान्तरान्वयः । अन्यथा कृष्णं नमेदित्यादावपि प्रस-  
ङ्गात् । पक्त्वा भुङ्क्ते इत्यादौ च समानकर्तृकत्वादिना प्रकृत्या  
प्रत्ययान्तस्यैव क्रियान्तराकाङ्क्षेति विशेषः । अतएव क्रियान्त-  
राकाङ्क्षानुत्थापकतावच्छेदकरूपवत्त्वं न साध्यत्वम् । पक्त्वेत्या-  
दवप्यसत्त्वभूतक्रिया प्रतीयत इति सिद्धान्तविरोधात् ।

एतेन धात्वर्थफलान्वये स्तोकादिभ्यो द्वितीया नपुंसकता च ।  
धात्वर्थभावनान्वये ज्योतिष्टोमेन भक्तिपूर्वं यजेतेत्यादिवत्प्रथमा  
सामान्ये च नपुंसकत्वम् । घञर्थान्वये तु प्रथमा पुंलिङ्गता चेति  
विभागाय शक्त्यन्तरमावश्यकमिति निरस्तम् । एतेन—

क्रियायाः सिद्धतावस्था साध्यावस्था च कीर्तिता ।

सिद्धतां द्रव्यमिच्छन्ति तत्रैवेच्छन्ति घञ्विधिम् ॥

इति वाक्यपदीयमपि व्याख्यातम् ।

साध्यभूतायामपि क्रियायां साधनत्वोपपत्त्यर्थो घञ्विधि-  
रित्यर्थात् । सिद्धत्वप्रकारकबोधार्थं घञादिरिति वक्तुमशक्य-



त्वात् । साध्यत्वसिद्धत्वयोर्धातुजन्यधीप्रकारत्वाभावेन वस्तुत-  
स्तत्र यथासम्भवं साध्यत्वादिकामत्यत्रैव तात्पर्यात् । साध्यत्वे-  
नाभिधीयते इत्यत्राप्येवम् । एवं—

यादृशी भावानाख्याते घात्वर्थश्चापि तादृशः ।

नासौ तेनैव रूपेण कथ्यतेऽन्यैः पदैः क्वचित् ॥ इति भट्टका-  
रिका व्याख्याता । क्रियान्तराकाङ्क्षानाकाङ्क्षयोश्च समभिव्याहा-  
रविशेष एव नियामकः ।

यत्तु पचति पाकं उत्पादयति इत्यादौ उत्पाद्यत्वमेव कारका-  
न्वायितावच्छेदकम् । अतएव पचतीत्युक्ते कस्मात् कस्मै कुत्र किं-  
मिहाकाङ्क्षा तत्समर्पककारकाणां तस्यामेवान्वयश्च सङ्गच्छते । उत्प-  
त्तिमत्त्वेनोपस्थितस्यैव कारकाकाङ्क्षत्वात् । तस्याः स्वयमुत्पाद्यत-  
यावगमेनासिद्धत्वादन्यक्रियासाधनत्वेनान्वयश्च भाष्योक्तो युज्यते ।  
सिद्धस्यैव क्रियासाधनत्वादिति ।

तच्चिन्त्यम् । क्रियाजन्येत्यादौ उत्पाद्यत्वान्वयेऽपि कारका-  
नन्वयात् । किञ्चैत्रमपाक्षीत्पपाचेत्यादौ कारकान्वयो न स्यात् ।  
पाकानुकूलव्यापारमुत्पादितवानिति प्रतीत्या व्यापारस्य सिद्ध-  
त्वेन तदनाकाङ्क्षापत्तेः । अतीतोत्पत्तिकस्य सिद्धत्वनियमात् ।  
उत्पत्तिप्रतियोगित्वमात्रस्य तदाकाङ्क्षानियामकत्वे तु घटादावपि  
कारकाद्यन्वयापत्तिरिति दिक् ।

**\*कर्तरि शप् ॥ ६८ ॥**

\*अत्रग्रन्थकृता 'अचः कर्मकर्तरि' 'दुहश्च' 'नरुधः' 'तपोऽनु-  
तापेच' इति चतुर्णां सूत्राणामव्याख्यानादस्मिन् सूत्रेऽष्टाध्यायीक-  
मप्राप्तोऽङ्को ६८ यं नियोजितः ।



कर्त्रर्थे सार्वधातुके परे धातोः शप् भवति । ननु भावकर्म-  
कर्तारो यक्षवादिर्विकरणानामेवार्थाः सन्तु अन्वयव्यतिरेकयोः  
सार्वधातुकस्याप्यभावात् । तद्व्यतिरेकेऽपि गच्छ ग्रामम्, अशायि भ-  
वता, अकारि कट इत्यदौ कर्त्रादिभ्यस्यात् । अतीसादौ विकर-  
णभावेऽपि तत्प्रत्ययाच्च । अजागर्भवानिषादाबुभयाभावेऽपि त-  
द्वोधाच्च ।

किञ्चैकत्वे एकवचनमित्यादिनियमस्तेषां सार्वधातुकार्थत्वे  
विरुद्धयेत । एकत्वातिरिक्तस्य कर्त्रादिरपि तेन बोधात् । अत्रैव  
विभक्त्यन्तः सार्थकः शब्दः पदमिति लक्षणनिरासे खण्डनकृतो-  
क्तम्—भवतीत्यत्रातिव्याप्तिरिति । शपः कर्तरि विहितत्वादिति  
तद्व्याख्यातार इति चेत् ।

मैवम् । एकत्वे एकवचनमेवेति नियमस्य वाच्यतया विरोधा-  
भावात् । एकत्वे एवेति नियमेऽपि द्वित्वादीनामेव व्यवच्छेदात् ।  
धारय इत्यादौ च विकरणानुत्पत्तिप्रसङ्गात् । कृन्मात्रे विकरणा-  
नुत्पत्त्या कृतमेव कर्त्रर्थत्वस्यावश्यवक्तव्यत्वात् । लः कर्मणिचे-  
त्युक्त्या कर्त्रादीनां लकारार्थत्वावश्यकत्वाच्च ।

ननु कर्मादौ वर्तमानाद्विकरणाल्लु इति व्याख्येयम् । नच सा-  
र्वधातुकत्वस्य तिङादिवृत्तित्वात्तत्पूर्वं विकरणाभावान्निमित्तानु-  
पपत्तिरिति वाच्यम् । सार्वधातुके इति विषयसप्तमीमाश्रित्य पूर्वं  
विकरणप्रवृत्तौ भावकर्मकर्तृवाचिनो विकरणात्परो लः साधुर्भवती-  
ति व्याख्यानात् ।

मैवम् । लिङ्गलिटोरार्धधातुकत्वेन तत्र विकरणानुत्पत्त्या ला-  
देशानामसाधुत्वप्रसङ्गात् । विधानसामर्थ्यात्साधुत्वे तु भावाद्य-  
र्थानामनवगमप्रसङ्गात् । अथ गमिक्रियाया यथा कर्तृकर्मणी द्वे सा-  
धने तत्र कर्तरि लकारः कर्मणि द्वितीया ग्रामं गच्छतीत्यादौ तथा



यदा भावकर्मणोः तदा कर्तरि विकरणः यदा कर्तरि लः तदा भावकर्मणोः स इति स्यादिति चेन्न । कर्तृकर्मणोस्तत्र भिन्नपदवाच्यत्वात्तन्निबन्धनकार्यभेदसम्भवेऽपि एकपदे विरुद्धार्थयोर्विकरणसार्वधातुकयोर्विशिष्टार्थप्रतिपादने परस्परोपकारकत्वानुपपत्तेः । पचतीत्यत्र कर्मणो विकरणार्थत्वे तण्डुलादिपदात् द्वितीयानुपपत्तिप्रसङ्गाच्च । परिगणनस्य प्रसाराख्यातत्वात् ।

तस्मात्सार्वधातुकार्था एव कर्त्रादयः । अत एव मणिकृतोक्तम्—अनर्थकानामपि इदृनुमाद्यागमानां षकारणकारादिवर्णविकाराणां श्यप्रश्रयनादीनां विकरणानां चानुशासनादिति । एतेन गच्छेत्यादौ विकरणस्यैव व्यापारवाचकत्वं तिङ्गादिलोपशून्यानामपि बोधोदयादिति मीमांसाकौस्तुभोक्तमपास्तम् ॥

**दिवादिभ्यः श्यन् ॥ ६९ ॥**

दीव्यति । शपोऽपवादाः श्यनादयः । जित्यादिर्नित्यामित्याद्युदात्तत्वे श्यनः परस्य सार्वधातुकस्यानुदात्तत्वे लकारचतुष्टये आद्युदात्तानि रूपाणि । लङ्घ्यस्वरेण तथात्वम् ।

**वाभ्राशभ्लाशभ्रमुक्रमुक्लमु-  
त्तसित्रुटिलषः ॥ ७० ॥**

एभ्यः श्यन् वा । उभयत्र विभाषेयम् । अनवस्थानार्थस्य भ्रमेः क्लमित्रस्योश्च दिवादित्वाभिन्नं प्राप्तेऽन्येषां च तदभावादप्राप्ते विधानात् । भ्राशृभ्लाशृ दीप्तौ अनुदात्तेतौ । दन्त्यान्ताविति बोधदेवः । भ्रमुक्त्रले । भ्वादिर्ज्वलादिः फणादिः । भ्रमु अनवस्थाने दिवादः पुषादिः शमादिः । भ्वादेर्भ्रम्यति शमादेस्तु दीर्घे



भ्राम्यति । इयमभावे द्वयोरपि भ्रमतीति त्रैरूप्यम् । क्रमु पादविक्षेपे ।  
कमु ग्लानौ । त्रसी उद्वेगे । बुट छेदने । लष कान्तौ ।

## यसोऽनुपसर्गात् ॥ ७१ ॥

अनुपसर्गाद्वा इयन् । यसुप्रयत्ने । यस्यति यसाति । अनुपस-  
र्गात्किम् । आपस्यति । प्रयस्यति । दिवादित्वान्नित्यम् ।

## संस्यसश्च ॥ ७२ ॥

संस्यस्यति । संयसाति । पूर्वसूत्रेऽनुपसर्गादिति भाष्ये प्रत्या-  
ख्यातम् । अस्य नियमार्थत्वात् सोपसर्गस्य यसः विकल्पश्चेत्तर्हि-  
समादेरेव ।

## स्वादिभ्यः श्नुः ॥ ७३ ॥

षुञ् अभिषवे । अभिषवः स्नानामिति चान्द्राः ।

वारांस्त्रीनभिषुण्वते विदधते वन्यैः शरीरस्थितीः ।

इति सुरारिः । सोममभिषुगोतीत्यादौ संस्कारार्थः । संधानं  
स्यादभिषव इति सुराप्रकरणेऽमरः । शकारः सार्वधातुकसंज्ञार्थः  
तेन सार्वधातुकमपिदिति छित्तात्सु इत्यस्य विकरणनिमित्तको न  
गुणः । तदन्तस्य तु तिङ्निमित्तको गुणः । एवमुत्तरत्र । मुनुत  
इत्यादौ तस्याछित्वान्न गुणः ।

## श्रुवः शृच ॥ ७४ ॥

श्रु श्रवणे । अस्य इनुप्रत्ययः स्यात्तत्सन्नियोगेन शृभावश्च ।  
शपोऽपवादोऽयम् । शृणोति, अश्रौषीदित्यादौ शपोऽप्रसक्त्या  
नायम् ॥



अक्षोऽन्यतरस्याम् ॥ ७५ ॥

अक्षु व्याप्तौ । वा झुः । अक्ष्णोति । अक्षति ॥

तनूकरणे तक्षः ॥ ७६ ॥

झुर्वा । शपोविषये । तक्ष्णोति तक्षति । तक्षणमवयवविभा-  
गः । नेह । वाग्भिः संतक्षति । भर्त्सयतीत्यर्थः ॥

तुदादिभ्यः शः ॥ ७७ ॥

तुदति । शित्वं लघूपधगुणवाधार्थम् । पित्वाभावादुदात्त-  
त्वं धातोरन्तोदात्तत्वबाधकं सति शिष्टत्वात् । ततोऽदुपदेशात्परं-  
लसार्वधातुकमनुदात्तमिति मध्योदात्तानि रूपाणि । तुदन्तीसत्र  
त्वन्तेरनुदात्तत्वे एकादेशस्वरेणाद्वयुदात्तत्वम् ॥

रुधादिभ्यः श्रम् ॥ ७८ ॥

मित्त्वादन्त्यादचःपरः । आगमस्यापि प्रत्ययत्वम् । विरोधाभा-  
वात् । तेन प्रत्ययादित्वाच्छस्येत्संज्ञा । अथास्य शित्वं न गुण-  
वारणार्थम् । (१) भिन्नशब्दादेव इनमोविधानात् । तदवयवभिशब्द-  
स्याङ्गसंज्ञाविरहात् । इगन्तत्वस्य रुधादौ कस्यापि धातोरभावा-  
त् । अतएव नार्द्धधातुकत्वाभावार्थम् । अङ्गसंज्ञाविरहादेवेतोऽप्र-  
सक्तेः । नच पृमृ इति क्पाद्योच्छान्दसव्यत्ययेन श्रमिकृते पृणती-  
त्यत्र प्रांदीनां शिति ह्रस्वार्थम् । पृण प्रीणने इति तुदादौ पा-  
ठात् । एतेन शृणतीति व्याख्यातम् ।

नच यत्र भूम्या पृणसे इत्यत्र तदर्थम् । श्रोह्रस्वत्वेनोपप-

(१) भिनन्तीत्यादाविति शेषः ।



तेः । प्रत्यय इत्याद्यर्थं छन्दसि ह्रस्वत्वस्यावश्यकत्वात् । नचा-  
दुपदेशात्परं लसार्वधातुकमित्यनुदात्तार्थं इनमेव वक्तव्य इति वा-  
च्यम् । इनसोरल्लोपप्रसङ्गात् । उपधाया इत्यनुवृत्तौ अङ्गे अञ्ज-  
तीत्यत्रातिप्रसङ्गात् । नापि इनान्नलोप इत्यत्र विशेषणार्थम् ।  
अन्यथा यज्ञानामित्यादावपि नलोपापत्तेरिति वाच्यम् । दीर्घत्व-  
स्य प्राक् प्रवृत्तेरिति चेन्न । परत्वान्नलोपप्रसङ्गात् । नच नामी-  
ति दीर्घस्याप्रवृत्तावपि सुपिचेति दीर्घत्वं भविष्यतीति वाच्यम् ।  
सन्निपातन्यायेन तदप्रवृत्तेः । नच शिक्करणेऽपि विश्रानामित्यादौ  
तत्प्रवृत्तिर्दुर्वीरिति वाच्यम् । लक्षणप्रतिपदोक्तन्यायेन तद्वारणात् ।

## तनादिकृञ्भ्य उः ॥ ७९ ॥

तनोति । सार्वधातुकेति गुणः । अत्र वार्तिकम् ।

तनादित्वात्कृञः सिद्धं सिञ्जलोपे च न दुष्यति ।

चिण्वद्भावेऽत्र दोषः स्यात् सोऽपि प्राप्तो विभाषया ॥

अस्यार्थः—कृञोऽपि तनादित्वादेव सिद्धतया पृथगुपादान-  
वैयर्थ्यम् । नचानुदात्तोपदेशवर्जिततनोत्यादीनामित्यनुनासिकलो-  
परूपं तनादिकार्यं कृञो माभूदिति ज्ञापनार्थम् । अनुनासिकाभावा-  
देव तदप्रसङ्गे । नच तनादिभ्यस्तथासोरिति सिञ्जलोपो माभूदि-  
त्येतदर्थम् । ह्रस्वादङ्गादिति तदावश्यकत्वे विशेषाभावात् । नच  
तेन लोपे पूर्वत्रासिद्धमिति सिञ्जलोपस्यासिद्धत्वाच्चिण्वद्भावसि-  
द्धिः । तनादिभ्य इत्यनेन तु सिञ्जलुकि स न स्यादिति वाच्यम् ।  
लुको वैकल्पिकतया तदभावपक्षे ह्रस्वादङ्गादिति लोपप्रवृत्त्या त-  
त्सिद्धेः । नच येन नाप्राप्तिन्यायेन लुको ह्रस्वादङ्गादिति लोप-  
बाधकत्वात्क्रथमेवमिति वाच्यम् । अप्रवृत्तिपक्षे बाधायोगात् ।



# धिन्वि कृण्वोर च ॥ ८० ॥

धिन्वि धीणने । कृवि हिंसायाम् । इदित्वान्नुमागमः ।  
इका तन्निर्देशः । अनयोरकारोऽन्तादेशः स्यादुप्रसयश्च शपो वि-  
षये । पूर्वं वकारस्याकारादेशस्ततश्चानुकृष्ट उकारः । अतो लोपः ।  
तस्य स्थानिवद्भावाच्च लघूपधगुणः । धिनोति । उप्रत्ययस्य सा-  
र्वधातुकार्द्धधातुकयोरिति पिन्निमित्तको गुणः । धिनुत इत्यादौ  
ङित्वान्न । अत एव वकारस्य लोपो न विहितः । लघूपधगुणा-  
पत्तेः । नच तत्रापि नधातुलोप इति गुणनिषेधः । उकारसंनियो-  
गशिष्टत्वेन उकारस्य वलोपनिमित्तत्वानुपपत्तेः । आर्द्धधातुकनि-  
मित्तत्वाभावात् लोपस्य तादृशस्थले एव निषेधव्यवस्थापनात् ।  
तत्सूत्रप्रत्याख्यानाच्च । नुमविशिष्टनिर्देशस्तु नुमुत्तरमकारादेशो  
यथा स्यात् । अन्यथाकारोत्तरं (नुम्) स्यात् । तस्यान्त्याच्त्वात् ।

भाष्ये तु परत्वात्पूर्वं नुम् । नच प्रत्ययोत्पत्तिसंनियोगशिष्ट-  
त्वाद्दत्वमन्तरङ्गं प्रकृतिप्रत्ययावाश्रित्य नुमागमो बहिरङ्गः । त-  
स्याङ्गाधिकारीयत्वादिति पूर्वमत्वमेव स्यादिति वाच्यम् । नुम्बिधा-  
तुपदेशिवद्वचनं प्रत्ययविधयर्थमिति वक्ष्यमाणत्वान्नुमोऽप्यन्तरङ्ग-  
त्वात् । अन्यथा कुण्डेत्यादौ गुरोश्चहल इति अप्रत्ययानुपपत्तेरि-  
त्युक्तम् ।

अत्रेदम्बोध्यम् । कृञ् हिंसायामिति स्वादौ । कृण्वेस्तस्यच  
कृणोतीत्यादिरूपाणि तुल्यानि । तङितु कृणुत इत्यादि । लिङा-  
दौ करोतिवत् । चकारेत्यादि । अनयोस्तु चकृण्वेत्यादि ।

कोचित्तु स्वादिष्विमौ पठन्ति । नच तत्र स्वादिपाठसामर्थ्या-  
त् अनुप्रत्ययप्रवृत्तावूत्प्रसङ्गः अनुविषय एवोक्तादेशप्रत्यययोर्वि-  
धानोपयोगात् । अन्यथा भ्वादिपाठे शपोऽपि दुर्भारत्वात् । अयं



स्वादिष्विति वृत्तिस्वारस्याच्च । कुणोतिपरत्वेन तन्माख्याने मा-  
नाभावात् ।

**क्रयादिभ्यः श्ना ॥ ८१ ॥**

क्रीणाति ।

**स्तम्भुस्तुम्भुस्कम्भुस्कुम्भुस्कु-  
ज्भ्यःश्नुश्च ॥ ८२ ॥**

चातृश्ना । स्तम्भवादयश्चत्वारः सौत्राः नकारोपधा रो-  
धनार्था इति कोचित् । प्रथमतृतीयौ स्तम्भार्थौ । द्वितीयो निष्को-  
षणार्थः । चतुर्थोऽनवधारणार्थ इति माधवः । स्कुब् आप्रवणे ।  
स्तम्भोति स्तम्भनातीत्यादि, स्कुनोति स्कुनुने ।

**हलः श्नः शानज्ज्ञौ ॥ ८३ ॥**

हलः परस्य श्नः शानच् हौ परे । श्न इति निर्देश आदेशत्वप्रति-  
पर्ययः । अन्यथा स्वतन्त्रप्रत्ययान्तरत्वप्रसङ्गात् । गृहाण । सौ-  
त्रेभ्यः शानच् न । स्तम्भनीहीत्यादि इति केचित् । संकोचे माना-  
भावात्स्तम्भानेति माधवादयः । तत एव उद्दिष्टं स्तम्भान तेजसा  
दिवमुत्तम्भानेत्यादि वैदिकप्रयोगाः । एतेन मेदम्बिनं नयनवारि-  
गमं स्तम्भानेति मदीयो रुक्मिणीपरिणये प्रयोगो व्याख्यातः ।  
शकारः सार्वधातुकत्वार्थः । तेन कुषाणेसादौ न गुणः । स्थानि-  
वद्भावेन शित्वासिद्धः । नतु सार्वधातुकादेशानुबन्धाः स्थानिवन्न-  
भवन्तीति ज्ञापनार्थम् । तेन तातळिङ्कारो नानुबन्धनीयः । आपि-  
त्वादेवातिदेशिकळिङ्गत्वसिद्धेः । एवं तप्तनप्तनयनाश्चेति तादेशानां



अपित्सर्विधातुकादेशत्वप्रयुक्तं ङित्वं न भवति । तेन शृणोत ग्रा-  
 बाणः । आस्मिन् इव्या जुहोतन इत्यादौ न गुणः इति चेन्न । अ-  
 चिनवमिशादौ पितादेशस्यामोऽपित्वापत्त्या गुणनिषेधप्रसङ्गात् ।  
 एवं वेद वेत्थेत्यादावपि योज्यम् । विदेशतुर्वसुरिति धात्रादेशस्य  
 वसोरङित्वप्रसङ्गाच्च । तातङादीनां च ङित्वादेः कृतत्वेन गौरवा-  
 भावादिति दिक् ॥

## छन्दसि शायजपि ॥ ८४ ॥

सर्वत्रेति वक्तव्यम् । हिभिन्नेऽपीत्यर्थः । जातवेदः प्रतिहव्या  
 गृभाय जिहया मधु । गृहाणेत्यर्थः । यो अस्कभायदुत्तरं सधस्थम् ।  
 उद्गृभायत् । उन्मथायत । स्कम्भुः सौत्रः । लङितिप् इनःशायच् ।  
 अट् । अपिशब्दः शानजवाधनार्थः । बधानं वत्सम् ।

## व्यत्ययो बहुलम् ॥ ८५ ॥

छन्दसीत्यनुवर्तते । योगविभागेन विकरणानामपि व्यत्य-  
 यः । आण्डा शुष्मस्य भेदति । भिनत्तीति प्राप्ते । न मरति त्रिय-  
 ते इति प्राप्ते । योअञ्जसानुशासति । शास्तीति प्राप्ते । ततः सर्वे-  
 षां विधीनां व्यत्ययः । सुपां यथा—युक्तानासीदुधुरि दक्षिणायाः ।  
 दक्षिणस्यामिति प्राप्ते । तिङां यथा चषाळं ये अश्वयूपाय तक्षति ।  
 तक्षन्तीति प्राप्ते । वर्णस्य यथा—त्रिष्टुभौजः शुभितमुग्रत्रिरिति ।  
 शुधितमिति प्राप्ते । लिङ्गस्य यथा—मधोस्त्वप्ता इवासते । मधुन  
 इति प्राप्ते । कालस्य यथा—श्वोऽग्नीनाघास्यमानेन । श्वः सो-  
 भेन यक्ष्यमाणेन । आधाता यष्टा इति प्राप्ते । पुरुषस्य यथा-  
 अधास्व वीरैर्दशभिर्वियूयाः । वियूयादिति प्राप्ते । उपग्रहस्य  
 यथा—ब्रह्मचारिणमिच्छते । इच्छतीति प्राप्ते । प्रतीममन्य ऊर्भि-



युध्यति । युध्यत इति प्राप्ते ।

सुसिद्धपग्रहालिङ्गनराणां कालहलच्स्वरकर्तृपङ्कां च ।

व्यत्ययमिच्छति शास्त्रकृद्देवां सोऽपि च सिद्ध्यति बाहुल्येन ॥

**लिङ्याशिष्यङ् ॥ ८६ ॥**

आशीलिङि अङ् स्याच्छन्दसि । शपोऽपवादः । प्रयोजनं  
स्थागागामिर्वाचविदयः । उपस्थेयं वृषभं तु प्रियाणाम् । अञ्जसां-  
सत्यमुपगेयम् । यज्ञेन प्रतिष्ठां गमेयम् । गमेम जानतो गृहान् । म-  
न्त्रं वोचेमाग्नये । वच उम् । विदेयमेनां (१)वचसि प्रतिष्ठाम् ।

शकिरुहोश्चेति वक्तव्यम् । शकेम त्वा समिधम् । अस्त्ववन्ती  
आरुहेमास्वस्तये ।

दृशेरग् वक्तव्यः । अङि-तु गुणः स्यात् । पितरं च दृशेयं  
मातरं च । उपस्थेयामेत्याङपि वक्तव्यः । स्थाधातोर्लिङ्मस् या-  
सुट् अङ् आलोपः । सलोपः अतोयेष इति इय् । मस आट् ।  
अन्यथा यलोप उपस्थेमेत्यापि स्यात् ।

भाष्यकृतस्तु सार्वधातुकत्वात्सलोप आर्द्धधातुकत्वादेत्वम् ।  
छन्दस्युभयसंज्ञात्वादित्याहुः ॥

इति श्रीसिद्धान्तमुधानिधौ तृतीयस्याध्यायस्य

प्रथमे पादे चतुर्थमाह्निकम् ॥



(१) सनस्तीति पाठान्तरम् ।



# कर्मवत्कर्मणा तुल्यक्रियः ॥८७॥

कर्मणेति तत्स्थक्रियापरम् । कर्मपदमापि शब्दाधारतण्डुला-  
दिर्कर्मपरम् । कर्तरि शब्दिति सूत्रात्कर्तृपदानुवृत्तौ तस्य प्रथमान्त-  
त्वेनान्वयः । तथाच कर्मस्थक्रियया तुल्यक्रियः कर्ता कर्मवत्स्यात् ।  
इह पच्यादिधातवो विकल्पित्यादिफलस्य तदनुकूलव्यापारस्यच वा-  
चकाः । तत्र यदा व्यापारे देवदत्तादीनां कर्तृत्वम् । तण्डुलादीनां  
च तज्जन्यफलाश्रयत्वं विवक्ष्यते । तदा देवदत्तः तण्डुलं पच-  
तीत्यादयः प्रयोगाः । यदा तु व्यापारांशपरित्यागेन विकल्पित्या-  
दिमात्रे वर्तन्ते तदा तण्डुलादीनामेव कर्तृत्वम् । तदुक्तं हरिणा—  
निवृत्तप्रेषणं कर्म स्वक्रियावयवे स्थितम् ।

निवर्तमाने कर्मत्वे स्वे कर्तृत्वेऽवतिष्ठते ॥ इति ।

तथाच कर्मस्था क्रिया विकल्पितिरूपा धात्वर्थत्वेन फलस्या-  
पि क्रियात्वात् । तां प्रति तण्डुलादेः कर्तृत्वे कर्मणा तुल्यक्रियः  
कर्ता सस्पद्यते । ननु धर्मिणोरैक्यात्तत्स्थक्रियाप्येकैवेति कथं भेद-  
निबन्धनं तुल्यत्वमिति चेत् । न, कर्मत्वोपाधिपरिच्छिन्ने या क्रि-  
या सैव चेत् कर्तृत्वोपाधिपरिच्छिन्ने इत्यस्यैव विवक्षितत्वात् ।

अतएवात्र कर्मकर्तेति व्यवहारः । तदुक्तं दुर्गसिंहेन—

क्रियमाणं तु यत्कर्म स्वयमेव प्रसिध्यति ।

सुकरैः स्वैर्गणैर्यस्मात्कर्मकर्तेति तद्विदुः ॥

कर्मस्थक्रियेत्यादेः प्रयोजनं तु कर्मस्थक्रियाणामेव कर्मव-  
द्भावो यथा स्यात् कर्तृस्थक्रियाणां माभूत् । द्वयोरेव क्रियाधार-  
त्वात् । तद्विवेकस्तु वाक्यपदीये—

विशेषदर्शनं यत्र क्रिया तत्र व्यवस्थिता ॥

क्रियाव्यवस्था त्वन्येषां शब्दैरेव प्रकल्पिता ॥ इति ।



दृश्यते हि पक्षेषु तण्डुलेषु शिथिलावयवत्वरूपा विक्रित्तिः ।

भिन्नेषु च काष्ठेषु अनयविभागः । अभिषुते च सोमे द्रवत्वादि इति तेषां कर्मस्थक्रियत्वम् । ग्रामादौ तु गमनादिजन्यं फलं संयोगादि यद्यप्यास्त सकर्मकाणां कर्मस्थ-  
फलाभिधायित्वनियमात् । तथापि न तत्कर्मस्थम् । कर्मदर्शन-  
मात्रेण यत्फलं ज्ञातुं शक्यते तस्यैव तादृशपरिभाषाविषयत्वात् ।  
ग्रामदर्शनमात्रेण चायं ग्रामः केनचिद्गत इति नावगन्तुं शक्यते ।  
एगादृशार्थधातूनां कर्तृस्थक्रियत्वमित्युत्तरार्द्धार्थः । एनेन जाना-  
त्यादिकं व्याख्यातम् । तदुक्तम्—

निर्वस्येच विकार्येच कर्मवद्भाव इष्यते ।

नतु प्राप्ये कर्मणीति सिद्धान्तोऽयं (१) व्यवस्थित इति ॥

तथाच पश्याति राजा स्वयमेव, आरोहति हस्ती स्वयमेवेत्ये-  
व रूपम् । अत एवारुह्यते हस्तीत्यत्र कर्मवद्भावं दर्शयन्तो भाष्य-  
न्यायविरोधादुपेक्षणीया इति कैयटादयः ॥

नन्वेवं सकर्मकाणां प्रतिषेधोऽन्योन्यमाश्लिष्यते इति भाष्य-  
वार्तिकाभ्यां, संयोगरूपफलस्य कर्मस्थत्वात्प्राप्तिरिति कैयटादि-  
ग्रन्थेन च विरोध इति चेन्न । उदाहरणं दिङ्मात्रं नतु स्थिरोदा-  
हरणमिति स्वीकारात् ।

अत्रेदमवधेयम् । निवृत्तप्रेषणदशायां फलमेव क्रिया तदाश्र-  
यत्वात्कर्मणः कर्तृत्वम् । तथाच वाक्यपदीये—

एकदेशे समहे वा व्यापाराणां पञ्चादयः ।

स्वभावतः प्रवर्तन्ते तुल्यरूपं समाश्रिताः ॥

व्यापाराणामिति फलाभिप्रायं बहुत्वम् । छत्रिणो गच्छ-  
न्तीत्यादिवत् । तद्व्याख्यायां च हेलाराजेनोक्तम् । पच्यते ओ-

(१) सिद्धान्तोऽत्रेति पाठान्तरम् ।



दनः स्वयमेवेत्यादौ फलमेव धात्वर्थत्वात्क्रिया तदाश्रयत्वादेवोद-  
दनादेः कर्तृत्वमिति ।

स्यादेतत् । तण्डुलं पचतीत्यादावपि फलाश्रयत्वात्तण्डुलादेः  
कर्तृत्वं स्यात् । परत्वात् । नच । फलानाश्रये देवदत्तादौ कर्तृ-  
संज्ञायाः सावकाशत्वात्कर्मसंज्ञा निर्वकाशेति वाच्यम् । ग्रामं  
गच्छतीत्यादौ संयोगाश्रयस्य देवदत्तादेः कर्मत्वस्य तथाप्या-  
पत्तेः । नच प्रत्ययार्थान्याविशेषणत्वविशिष्टविषयतया धातुजन्य-  
धीविषयत्वमेव क्रियात्वम् । तत्र तु व्यापाररूपधात्वर्थविशेषणत्वा-  
त्फलस्य नोक्तरूपं क्रियात्वम् । पाचयति इत्यादौ णिजर्थविशे-  
षणस्य धात्वर्थव्यापारस्य क्रियात्वरक्षणार्थं प्रत्ययार्थान्येत्युक्त-  
मिति वाच्यम् । पश्य मृगो धावति । पचाति भवाति इत्या-  
दौ धावनपचनक्रिययोः प्रत्ययार्थान्यास्मिन् दर्शनभवनक्रियारूपे  
विशेषणत्वादव्याप्तेः ।

अत्राहुः—तद्धात्वर्थाविशेषणत्वविशिष्टतया तद्धातुजन्यधीवि-  
षयत्वमेव क्रियात्वमिति केचित् ॥

तत्रेदं विचार्यम् । णिचो द्योतकत्वपक्षे पाचयतीत्यादौ प्र-  
योज्यव्यापाररूपधात्वर्थस्य प्रयोजकव्यापाररूपधात्वर्थाविशेषण-  
त्वादव्याप्तिः । पच्यते ओदनः स्वयमेवेत्यत्रैकोदनाभिन्नाश्रयि-  
का पाकानुकूला भावनोति बोधस्य स्वयमेवाभ्युपगतत्वात् । व्या-  
पारस्य धात्वर्थत्वाभावे च विशेष्यत्वानुपपत्तेर्नात्र फलमात्र-  
वाचकत्वम् ।

व्यापारो भावना सैवोत्पादना सैव च क्रिया ॥

इत्यभ्युपगमात् । तस्मात्फलाश्रयस्यैव व्यापाराश्रयत्वविव-  
क्षायां कर्मवद्भावाविधानात् । ओदनाभिन्नाश्रयिका ओदनपा-  
कानुकूला भावनेत्यर्थः । वत्करणं किम् । भिद्यते कूस्-



लेनेत्यादौ भावे लकारोऽपि यथा स्यात् । अन्यथा कर्तुः कर्म-  
संज्ञा विधाने अकर्मकव्यपदेशविरहाद्भावे लकारानापत्तेः ।

कर्मणेति किम् । करणाधिकरणाभ्यां तुल्यक्रियस्य कर्तु-  
र्माभूत् । साध्वसिश्छिनत्ति । साधु स्थाली पचति । संयोगधार-  
णादिरूपा क्रियाऽत्रासिस्थालयो वर्तते । नन्वसिना छिनत्ति स्या-  
ल्यां पचतीत्यादौ करणाधिकरणयोर्व्यापारो न धातुवाच्यः यदा  
तु धातुना विवक्षा तदा तयोः कर्तृत्वमेव । तथाच करणत्वा-  
धिकरणत्वाभ्यां विवक्षावेलायां तद्व्यापारस्य धात्वर्थत्वाभावात्  
कर्त्रवस्थायां तत्पयुक्ततुल्यक्रियत्वाभावादेव तत्र नातिप्रसङ्गः ।  
ततश्च कर्तृकर्मसमवेतक्रियाया एव धातुवाच्यत्वात्कर्तृस्थया  
क्रियया तुल्यक्रियः कर्तेत्यर्थानुपपत्त्या परिशेषादेव कर्मस्थ-  
क्रियया तुल्यत्वलाभात्कर्मणेति व्यर्थमिति चेन्न ।

क्रियायाः सादृश्यप्रतियोगिन्या धातुवाच्यत्वेनाविशेषित्वात् ।  
वस्तुतो धात्वर्थत्वस्य च करणादिव्यापारेऽपि सत्त्वात् ॥

अथ तुल्यक्रिय इति व्यर्थम् । कर्मणेति तृतीयाया एव तु-  
ल्यार्थाध्याहारेण व्याख्यानसम्भवात् । कर्मणा तुल्यः कर्तेत्यत्र-  
च क्रियैव तुल्यत्वस्योपादानात् ।

मैवम् । सहार्थेऽपि तृतीयासम्भवात् कर्मणा सह यः कर्ता  
प्रतिपाद्यते पचसोदनं देवदत्त इति तत्रातिप्रसङ्गात् । कर्मपदस्य  
त्वास्ते इत्याद्यकर्मकनिरूप्यर्थत्वेनोपपत्तेः । तुल्यक्रिय इत्युक्ते च  
यस्मिन् कर्मणि कर्तृभूतेऽपि तद्वत्क्रिया लक्ष्यते इत्यर्थलाभाद्यथो-  
क्तार्थसिद्धिः ।

इह धातोरित्यनुवृत्त्या प्रत्यासत्त्या यस्य धातोः यत्कर्म तत्स्यया  
क्रियया तुल्यक्रियः कर्ता तस्यैव धातोर्यदि भवति ततः कर्मवत्स्या-  
दित्यर्थलाभात् । 'अकर्मकाणां कर्मवद्भावः' 'समानधाता'विति



च सिद्धम् । तेन भिद्यमानः कुसूलः पात्राणि भिनत्ति पचत्योदनं देवदत्तः । राध्यत्योदनः स्वयमेवेत्यादौ नातिप्रसङ्गः । ओदनस्य कर्मत्वे यादृशी विक्लितिलक्षणा क्रिया तादृश्येव कर्तृत्वेऽपि । राध्यतेविक्लृत्तिवचनत्वात् । उक्तवाक्यद्वयस्य लोके युगपत्प्रयोगाभावेऽपि क्रियातुल्यत्वप्रतिपादनाय पचस्योदनमित्युपात्तम् । अन्यथा लुनाति केदारं देवदत्तो लावयते केदारः स्वयमेवेत्यादावपि तदनुपपत्तेः ।

ननु लुनाति लावयस्योभेदात्समानधातौ विधीयमानः कर्मवद्भावो न स्यात् आहर कुम्भं करोति कटमित्यादावणादिवत् । मैवम् । णिजाधिक्येऽपि प्रत्यभिज्ञानाद्लुनातिलावयस्योभेदादिति केचित् । लावयतामेव केदारस्य कर्मत्वं कर्तृत्वं चेत्यन्ये । एतेन 'कर्मवदकर्मकस्ये'ति 'समानधाता'विति च वार्तिकं व्याख्यातम् ।

इदमप्यत्र विचार्यम् । अतिदेशात्स्वाश्रयनिवृत्तिर्नवेति । ननु स्वाश्रयार्थं वत्करणमित्युक्तत्वाच्छङ्काया एवानुपपत्तिः । मैवम् । दोषान्तरोद्भावनाय तदुपपत्तेः । नाद्यः । अचीकरत् कटः स्वयमेवेत्यत्र यक्चिणोः प्रतिषेधेऽपि स्वाश्रययोश्चङ्क्षुषोरप्रवृत्त्यापत्तेः । एवं भिदुरमित्यत्र कुञ्च न स्यात् । यद्यपि लान्तस्य कर्ता कर्मवदिति वक्ष्यते तथाप्यापातन उक्तम् । न द्वितीयः । आत्मनेपदविधानस्य शवादिनिषेधस्य च वक्तव्यत्वात् । अन्यथा स्वाश्रययोः परस्मैपदशोर्दुर्गत्वात् ।

मैवम् कर्तव्यं यः कर्ता तत्र परस्मैपदमिति व्याख्यातत्वात् । कर्तरि शवित्यत्र कर्तरीति योगविभागात् शवादीनां यग् बाधकः । यद्वा कार्यातिदेशोयम् । परस्मैपदशवाद्योश्च विरोधाच्चवृत्तिः । अतिदेशाविरुद्धस्यैव स्वाश्रयस्य प्रवृत्तेः ।

स्यादेतत् । कृत्यक्तखलर्थेऽपि कर्मकर्तुः कर्मवद्भावः स्यात् ।



ततश्च सकर्मकत्वात्कर्मण्येव ते स्युः । भेत्तव्यः कुसूलः, भिन्नः कुसूलः ईषज्जेदः कुसूल इत्यादि स्यात् ।

अत्र भाष्यम् । लिङ्याशिष्यङिति द्विलकारको निर्देश इति । अयमर्थः—व्यत्ययो बहुलं लिङ्याशिषीति संहितायां मकारस्य परसवर्णे संयोगान्तलोपेन द्वितीयो लकारः प्रक्षिप्यते । संयोगान्तं यत्पदमिति पक्षे तु हलो यभामिति लोपः । तथाचलान्तस्य कर्ता कर्मवद्भवतीति वाक्यार्थः ।

तदेतदाह वार्तिककारः—‘तत्र लान्तस्य कर्मवदनुदेश’ इति । तत्र वाच्यत्वं षष्ठ्यर्थः । तेन लान्तर्वाच्यस्य कर्तुर्विधीयमानः कर्मवद्भावोऽर्थवशाल्लान्तकार्ये एव पर्यवस्यति । तेन कृत्यादौ अतिदेशाप्रवृत्त्याऽकर्मकत्वात्तेषां भाव एवोत्पत्त्या कर्तु रनभिधानात्कर्तृविभक्ती कृद्योगषष्ठीतृतीये भवतः । भेत्तव्यं कुसूलस्य, भेत्तव्यं कुसूलेन । भिद्यते कुसूल इत्यत्र च न द्वितीया । कर्मकर्तुरभिहितत्वात् । भिन्नः कुसूलः स्वयमेवेत्यकर्मकत्वाद्व्यत्ययार्थकर्मकेति कर्तरि क्तः । ‘सिनोतेर्ग्रासकर्मकर्तृकस्ये’त्यत्र सिनो ग्रासः स्वयमेवेति प्रत्युदाहरिष्यमाणत्वात् ।

स्यादेतत् प्रकृतसूत्रमेव मास्तु हन्त्यात्मानम्, आत्मना हन्यते इत्यादिवदौपाधिकभेदेन निर्वाहात् । अतएवात्मान मात्मना वेत्ति इत्यादयः संगच्छन्ते । तदुक्तम् ।

एकस्य बुध्यवस्थाभिर्भेदे च परिकल्पिते ।

कर्मत्वं करणत्वं च कर्तृत्वं चोपजायते ।

एवंच पच्यते ओदन इत्यादौ निवृत्तप्रेषणत्वाभावेऽपि मुख्ये कर्मण्येव व्यत्ययोऽस्तु स्वयमित्यस्यात्मनेति कर्तृपरत्वेन व्याख्यानात् । पच्यते ओदनेनेत्यादावपि आत्मेत्यध्याहारात् भावे लकारानुत्पत्तावपि न क्षतिः । नच भेत्तव्यं कुसूलेन भिन्नमीषज्जे-



दमिति भावे कृत्यादयो न स्युः, कर्मणि तदङ्गीकारे आत्मेति विशेष्यानुरोधात्पुंस्त्वापत्तिरिति वाच्यम् । साप्रान्ये नपुंसकसंभवात्स्वरूपमिति क्लीबविशेष्याध्याहारसंभवाच्च । सूत्रारम्भपक्षेऽप्युक्तविवक्षया आत्मा कुसूत्रेण भेत्तव्य इति प्रयोगस्य दुर्वारत्वाच्च ।

तदुक्तं वार्तिककृता—सिद्धं तु प्राकृतकर्मत्वादिति । औपदेशिककर्मत्वादेव सिद्धौ आतिदेशिके तदनपेक्षितमित्यर्थः । अत्र कैयटादयः—एवं हि 'नदुहस्तुनमा'मिति निषेधः शुद्धकर्मविषयः स्यात् । आतिदेशिक कर्मत्वस्याप्रसिद्धेः । ततश्च दुग्धे गौर्गोपालेनेत्येव स्यात् नतु दुह्यते इति । नच न दुहेत्यनारभ्यमेवेति वाच्यम् । नमते दण्ड इत्यादेरसिद्धेः । कर्तरि तद्धो दुर्लभत्वात् । कर्मणि यक्प्रसङ्गात् । एवंच अचः कर्मकर्तरि इति चिण्विकल्पो निरवकाशः स्यात् । कर्मकर्तुरप्रसिद्धत्वात् । आत्मनाऽऽत्माऽज्ञायीत्यत्रातिप्रसङ्गश्च स्यात् । नच निवृत्तप्रेषणक्रियायां भूतपूर्वगत्या कर्मत्वं सांप्रतिकगत्या च कर्तृत्वमिति च तत्रैव तत्प्रवृत्तिरिति वाच्यम् । लडादिषु शवादीनां मसिद्धेः यगादीनां चापत्तेरिति । स्वयमित्यस्य च कर्त्रन्तरव्यावृत्तिप्रतिपादनद्वारा केदारस्यैव कर्तृत्वप्रतिपादने तात्पर्यम् । अन्यथा प्राकृतकर्मत्वापत्तेरिति ।

'सकर्मकाणां प्रतिषेधो वक्तव्यः' । आत्मानमात्मना वेत्ति इत्यत्र कर्तृस्थभावकत्वेन कर्मवद्भावाप्रवृत्तावपि सृजस्यात्मानमात्मनस्तत्र कर्मस्थभावकत्वेन तस्य दुर्वारत्वात् ।

स्यादेतत् । आत्मनस्तावदेहेन्द्रियसंबन्धरूपामुत्पत्तिक्रियामादाय कर्मत्वम् । कर्तृत्वं त्वीश्वरस्य तदनुकूलेच्छारूपं जीवस्य तु तादृशादृष्टादिरूपं व्यापारमादाय । तथाच कर्तृत्वोपाधिपरिच्छिन्ने



(१) च यत्र क्रियैक्यं तत्र विधीयमानस्य कर्मवद्भावस्य न प्रसङ्गः । एवमन्योन्यमाश्लिष्यते इत्यत्रापि अन्योन्यसंयोगानुकूलव्यापारानाश्रयाविति बोधात् । संयोगमादाय कर्मत्वं गमनादिक्रियामादाय च कर्तृत्वमिति न क्रियैक्यमिति ।

अत्राहुः—अजा ग्रामं नयतीत्यत्राजायाः कर्तृत्वविवक्षाया-  
मपि ग्रामरूपेण कर्मणा सकर्मकत्वात्तद्वारणायोक्तवार्तिकमिति ।  
तथाहजा ग्रामं नयति इत्यत्र ग्रामसंयोगानुकूलजानिष्ठव्या-  
पारानुकूलव्यापारवानिति बोधात् । ग्रामसंयोगानुकूलव्यापार-  
रूपां क्रियामादायाजायाः कर्मत्वं तदाश्रयत्वादेव चोक्तस्थले  
कर्तृत्वमिति ।

अत्र भाष्यकृतः—नैतद्वार्तिकमारभ्यम् । तपस्तपः कर्मकस्यैवे-  
त्यत्र तप इति योगविभागेन तपेरेव सकर्मकस्य कर्ता कर्मवद्भव-  
तीति नियमव्याख्यानम् ।

स्यादेतत् उपवासादिरूपस्य तपसः कर्तृत्वे तपेः दुःखा-  
र्थत्वम् । तपस्तापसं तपति दुःखयतीति प्रतीतेः । तापसस्य तु कर्तृ-  
त्वे ज्ञानं तथा । तप्यते तपस्तापसः । तपो जानातीति बोधात् ।  
तथाच कर्मस्थया क्रियया तुल्यक्रियत्वं नास्ति कर्तुरिति कर्मव-  
द्भावो न प्राप्त इति विध्यर्थमेतदिति वृत्तिकारः । तत्कथं नियमा-  
र्थत्वमिति ।

अत्र कैयटः—शरीरसंतापलक्षणा क्रियाऽवस्थाद्वयेऽपि तु-  
ल्या । शरीरसंतापलक्षणमेवार्जनं तापसस्य यतो व्यापार इति ।  
तथा चान्यस्य सकर्मकधातोः कर्ता न कर्मवत् । नचैवं तपेरकर्म-  
कस्यापि कर्मवद्भावापत्तिः, तपः कर्मकस्यैवेति नियमान्तरेण तद-  
व्यावृत्तेरिति ।

(१) 'कर्मत्वोपाधिपरिच्छिन्ने इत्यधिकमपेक्ष्यते'



‘दुहिपच्योर्बहुलं सकर्मकयोरिति वाच्यम्’ । दुग्धे गौः पयः । न दुहेति वक्ष्यमाणेन यको निषेधः । उदुम्बरः पच्यते फलम् । गौर्दुग्धेति पय इति बोधः । दुहेद्विकर्मकत्वात्कर्मस्थक्रियया तुल्यक्रियत्वेऽपि सकर्मकत्वादप्राप्तौ पच्यत इत्यत्र वृक्षस्य कर्तृत्वविवक्षायामत्यन्तमप्राप्तावारम्भः ।

कोचित्तु पचिरत्र द्विकर्मकः वृक्षस्य पाकमन्तरेण फलपाकासंभवात् । वृक्षोऽकथितकर्म । तस्यैव यदा कर्तृत्वविवक्षा तदायं कर्मवद्भावः । ओदनं पचतीत्यादौ त्वनभिधानान्नेत्याहुः । तथाच फलपाकानुकूलोदुम्बरनिष्ठपाकानुकूलव्यापारवानिति उदुम्बरः फलं पचतीत्यत्र द्विकर्मकदशायां बोधः । उदुम्बरपाकलक्षणा क्रिया कर्मावस्थायां । सैव कर्तृदशायामुदुम्बरनिष्ठा फलपाकानुकूलव्यापारवानुदुम्बर इति बोधात् । तस्यैव पाकरूपत्वात् ।

‘सृजियज्योः श्यंस्तु’ अनयोः सकर्मकयोः कर्ता बहुलं कर्मवत् यगपत्रादश्च श्यन्वाच्य इत्यर्थः । ‘सृजेः श्रद्धोपपन्ने कर्तर्येवेति वाच्यम्’ । सृज्यते सृजं भक्तः । देवाद्यर्थे श्रद्धया मालां संपादयतीत्यर्थः । श्रद्धायुक्तेति किम् । ‘सृजं सृजन्त्या तदशाधि साधु’ । उपभोगार्थमेवात्र सृजो निर्माणम् । श्यना च योगव बाध्यते । नतु चिण् । चिणात्मनेपदार्थ इति भाष्योक्तेः । असृजि मालाम् । युज्यते ब्रह्मचारी योगम् । योगो ब्रह्मचारिणं युनक्ति इत्यस्य संबन्धातीत्यर्थः । ततो ब्रह्मचारिणः कर्तृत्वविवक्षायामेतत् ।

‘करणेन तुल्यक्रियः कर्ता बहुलं कर्मवदिति वक्तव्यम्’ । परिवारयन्ते कण्टका वृक्षम् कण्टकैः परिवारयति वृक्ष इत्यत्र उपधातकद्रव्यसंयोगप्रतिबन्धो वारणम् । कण्टकव्यापारः संमन्तात्संयोगः । कण्टकानां कर्तृत्वे तु संयोग एव धात्वर्थः । संमन्तादवच्छिन्नस्वसंयोगवन्तं कुर्वन्तीत्यर्थः । बहुलग्रहणात्साध्वसिः



च्छिनत्तीत्यादौ न दोषः ।

‘स्रवत्यादीनां प्रतिषेधो वक्तव्यः’ । स्रवति कुण्डिकां उदकम् ।  
स्रवन्ति वल्मीकान्युदकम् । निष्क्रामदुदकं निष्क्रामयत्यर्थे क्रिया-  
साम्यात्प्राप्तिः ।

भाष्यकृतस्तु स्रवन्ति वल्मीकान्युदकमित्यत्र विसृजन्तीत्य-  
र्थावगमात् । कृपणो सौ न किञ्चित्स्रवतीति लोके च विसर्गपदस्य  
दानार्थत्वदर्शनात् । भिन्नक्रियत्वादेवात्र न कर्मवद्भाव इत्याहुः ।

‘भूषाकर्मकिरादिसनां चान्यत्रात्मनेपदात् । एषां यक्चिणौ  
चिण्वदिट्च न भवति किन्त्वात्मनेपदमात्र मित्यर्थः । भूषाफलं  
शोभाख्यं कर्मणि दृश्यते इति कर्मस्थाक्रियत्वम् । अप्यन्तार्थं भूषा-  
ग्रहणम् । अलङ्कुरुते स्वयमेव कन्या । अलमकृत । प्यन्तत्वे तु  
वक्ष्यमाणवार्तिकेनैव तन्निषेधमिद्वेः । अवकिरते हस्ती स्वयमेव ।  
अवाकीर्ष्ट । हस्तिनं कश्चित्पांश्वादिनाऽवकिरति तत्र सौकर्य-  
विवक्षायां हस्तिनः कर्तृत्वम् । चिकीर्षते कटः स्वयमेव ।  
अचिकीर्षिष्ट ।

ननु प्रत्ययार्थत्वात्सन्नन्ते इच्छायामेव प्राधान्यम् । साच  
कर्तृस्थैवेति नात्र कर्मवद्भावप्राप्तिः । अत्राहुः—करोतिक्रियामपेक्ष्ये-  
ह कर्मस्थाक्रियत्वम् आर्थं च करोतेः प्राधान्यं तदर्थत्वादिच्छाया  
इति । किरादिस्तुदाद्यन्तर्गणः । गिरते । अगीर्ष्ट । आद्रियते  
आहत । आदरविषयो भवतीत्यर्थः ।

**तपस्तपः कर्मकस्यैव ॥ ७७ ॥**

तपः कर्मकस्यैव तपेः कर्ता कर्मवत्स्यात् क्रियाभेदादपूर्व-  
विधिरयमिति वृत्तिः । नियमार्थमिति भाष्यम् । तच्च पूर्वत्र व्या-  
ख्यातम् । तप्यते तपस्तापसः । कर्तुः कर्मवद्भावे तस्याप्यभिधाना-



दुभयत्रापि प्रथमान्तत्वम् ।

स्यादेतत् । तप इत्यौणादिकमसुन्नन्तं भावार्थम् । तापसेन तपस्तप्यते इति कर्मणि लकारे प्रकृत्यर्थक्रियाया एव कर्मप्रत्ययार्थत्वं दृश्यते । क्रियाकर्मणोश्च साध्यसाधनभावाद्भेदेन भाव्यम् । इह तु भेदाभावात्प्रकृतिप्रत्ययार्थत्वानुपपत्तिः । किंच तपः कर्म कस्यैवेति वचनात्प्रकृत्यर्थस्यैव कर्मत्वमाश्रितं विरुद्धमिति ।

अत्र भाष्यम्—‘सामान्यतपे स्वयत्रतपः कर्मेति’ । अस्यार्थः ज्ञानरूपतपोविशेषः कर्मेति । अवयवपदस्य विशेषपरतया व्याख्यानात् । तपः कर्मकोति किम् । उत्तपति सुवर्णं सुवर्णकारः ॥

**नदुहस्नुनमां यक्चिणौ ॥ ७८ ॥**

एषां कर्मकर्तरि यक्चिणौ नस्तः । कर्मवद्भावातिदेशात्प्रसक्तिः । ‘स्वयं प्रदुग्धेऽस्य गुणैरुपस्नुता’ इति भारविः । ‘स्वयं प्रणमतेऽल्पेऽपि’ इति माघः । दुहरयंयकोऽपि निषेधः । चिणस्तु वचनान्तरेण विकल्पः । दुग्धे गौः स्वयमेव । अदुग्ध गौः स्वयमेव । लुग्वा दुहेति कसस्य लुक् चिण्प्रक्षे अदोहि । प्रस्नुते गौः स्वयमेव । प्रास्नोष्ट प्रास्नाविष्ट ।

नन्वयं चिण इव चिण्वादिटोऽपि निषेधः । चिण्वदित्यत्र तृतीयान्ताद्वतेर्विज्ञानात् । चिण्निषेधस्यापि चिण्कार्यत्वादिति चेत् । मैवम् । सप्तम्यन्तादेव तत्र वतेर्व्याख्यानात् । चिणिपरे यत्कार्यं तस्यैवातिदेशात् । चिण्निषेधेन तदातिदेशस्य निषेधदुमशक्यत्वात् ।

यत्तु चिण्निषेधस्य चिणि परे विहितत्वाभावात्तस्मिन् कर्त-



व्ये नास्त्यतिदेश इति । तत्राहुः अतिदेशो न विरुध्यते इति  
वक्तव्ये निषेधो नातिदिश्यत इति उक्तेरनौचित्यमिति ।

वस्तुतस्तु तस्मिन् चिण्निषेधे कर्तव्ये विधेये अतिदेशो नास्तीत्यत्र  
प्रतियोगितावच्छेदकसंबन्धः प्रतियोगित्वमेव विवक्षितं तथाच चिण्  
निषेधः प्रतियोगितया चिण्वद्भावे न विषयीकरोति चिण्वद्भाव-  
प्रतियोगिको न भवतीति यावत् ।

‘यक्चिणोः प्रतिषेधे हेतुमणिश्रिब्रूजामुपसख्यानम्’ । भारद्वा-  
जीयास्तु ‘णिश्रन्थिग्रन्थिब्रूवात्मनेपदाकर्मकाणां मितं पठन्ति ।  
कारयते । अचीकरत् । उच्छ्रयते दण्डः । उदशिश्नयत् । वचनस्य  
शब्दप्रकाशनफलत्वात्कर्मस्थत्वम् । श्रश्नाति ग्रन्थं देवदत्तः ।  
श्रश्नीते ग्रन्थः स्वयमेव । अश्रन्थिष्ठ ग्रन्थः । ग्रश्नाति श्लोकं  
देवदत्तः । ग्रश्नीते श्लोकः स्वयमेव । अग्रन्थिष्ठ श्लोकः ।  
चौरादिकावप्यत्र श्रन्थिग्रन्थी गृह्यते । नच णिग्रहणादेव गतार्थ-  
त्वम् । आधृषीयत्वाणिजभावपक्षे सार्थक्यात् । ग्रन्थते । श्रन्थते ।  
लुङि प्राग्वत् । ब्रूते कथा स्वयमेव । अवोचत् कथः स्वयमेव ।  
ये धातव आत्मनेपदविधावकर्मका निर्दिष्टास्तेषामन्तर्भावितण्यर्थ-  
तायां सकर्मकदशायां कर्मवद्भावात्प्राप्तौ यक्चिणौ निषिध्यते ।  
विकुर्वते सैन्धवाः । वलगन्तीसर्पः । तान् यद्गान्यो वलगयति  
तदा तेषां कर्मत्वम् । पुनः सौकर्यातिशयाविवक्षायां विकुर्वते  
सैन्धवाः स्वयमेव । व्यकृषत् । उत्पुच्छयते गौः । अन्तर्भावितण्य-  
र्थत्वात्कर्मवद्भावात्प्रतियोगिप्रसक्तिः । तथाहि—पुच्छमुदस्याति  
उत्पुच्छयते गौः प्यर्थान्तर्भावे उत्पुच्छयते गाम् । पुनः कर्तृत्व-  
विवक्षायां यथोक्तं रूपम् । उदपुपुच्छत् । यक्चिणोः प्रतिषेधा-  
च्छपचडौ ॥



# कुषिरजोः प्राचां श्यन् परस्मैपदं च ॥ ८० ॥

कुष निष्कर्षे । रज्ज रागे । अनयोः कर्मकर्तरि न यक् किन्तु  
श्यन् परस्मैपदं च स्यात् । यगात्मनेपदयोर्यथाक्रममपवादौ ।  
कुष्यति कुष्यते वा पादः । रज्यति रज्यते वा वस्त्रम् । निख-  
तुमर्थं स्वरार्थं च श्यनो विधानम् । तेन कुष्यन्ती जङ्घेति शप्श्यनो-  
निखमिति च । जित्पादिरिसाद्युदात्तत्वम् । यकि तु लसार्व  
धातुकानुदात्तत्वे यक् उदात्तत्वश्रवणं स्यात् । इदं च यग्विषय  
एव प्रवर्तते : निषेधस्य प्रसक्तिपूर्वकत्वात् । तेन लिङाशीलिङोः  
स्यादीनां विषये नास्य प्रवृत्तिः ।

## धातोः ॥ ८१ ॥

आधिकारोऽयम् । तृतीयाध्यायपर्यन्तम् । नचैवं लादेशेषु  
दोषः स्यात् । तथाहि तत्र धातोरित्युपस्थाने तस्मादित्युत्तरस्येति  
परिभाषया धातोरव्यवहितपरस्य लस्य तिवादयो भवन्तीत्यर्थः  
स्यात् । तथाच विकरणव्यवधाने तिवादीनामसिद्धिः । स्यादीनां  
लावस्थायामेव प्रवृत्तेः । सार्वधातुक इति विषयसप्तमीपक्षे शवादी-  
नामपि तथात्वात् । नच परत्वाद्भिकरणेभ्यः पूर्वमेव लादेशप्र-  
वृत्तिः । कृताकृतप्रसङ्गित्वेन विकरणानां नित्यत्वात् । नचादेशानां  
निरवकाशत्वम् । लुक्लुविकरणेषु विकरणलोपेन लिङ्लिटोश्च  
विकरणानुत्पत्त्या तत्र सावकाशत्वात् । एवं धातोः परस्य तस्य  
एत्वविधाने आदेः परस्येति तकारमात्रस्य एकारादेशापत्तौ सर्वा  
देशार्थं तस्य शित्वं कर्तव्यमिति गौरवम् । प्राग्लादेशेभ्य इति



पक्षे तूक्तपरिभाषानुपस्थाने विधानसामर्थ्याद्विनापि शिच्वं तत्सिद्धिः । नचालोन्त्यपरिभाषया अन्त्यादेशत्वापत्तिः । एकारस्य एकारविधाने प्रयोजनाभावात् । एवं लोटो लङ्वत्, एरुः, सेर्हापिचनित्यंलितः, इतश्च, तस्थस्थमिपां तां तं तामः, लिङः सीयुट्, यासुट् परस्मैपदेष्वित्यादावपि बोध्यम् । धातोः परत्वेन लङ्विशेषणापत्त्या विकरणव्यवधाने तदप्रवृत्तेः ।

उच्यते तथाचार्द्धधातुकसंज्ञायां धातुग्रहणस्यावश्यकत्वात् । अन्यथा वृक्षत्वमित्यादावतिव्याप्तेः । परस्मैपदानामिति मध्यमपुरुषथकारस्थाने अकारादेशे शिच्वस्य कर्तव्यत्वापत्तेश्च । सिद्धान्ते तु धातोः परस्य थस्येति व्याख्याने थकारमात्रस्य अकारादेशे-अनो गुग इति पररूपे च सिद्धमिष्टम् । नच तत्राप्यलोन्त्यपरिभाषया अकारस्याकारादेशविधानवैयर्थ्यात्सामर्थ्यादेव सर्वादेशत्वासिद्धिः । णलादीनां यथासंख्यसंपादनेन चरितार्थत्वात् ।

नच परत्वादित्प्रसङ्गः । कृताकृतप्रसङ्गित्वेन अकारादेशस्य निश्चत्वात् । तत्र कृते बलादित्वाभावेनैटोऽप्राप्तेः । नच शब्दान्तरप्राप्त्या अकारादेशस्याप्यनित्यत्वम् । साहि इटि कृते इकारस्य प्राप्नोति अकृते तु णकारस्येति वाच्यम् । तस्य प्राथिकत्वात् नचोक्तदोषाणामापत्तिः । शवादीनां सार्वधातुके परत एव विधानात् । स्यादिस्थलेऽपि धातोर्विहितस्य लस्येति विहितविशेषणाश्रयणात् । ननु विन्दनीत्यादावपि णलादीनामापत्तिः धातोर्विहितस्य वेत्तेरनन्तरस्येति व्याख्यानात् । नचाजक्षिष्पन्नजपारिष्यन्नित्यादौ अदभ्यस्ताज्जेर्जुस्प्रसङ्गः । धातोर्विहितस्याभ्यस्तादनन्तरस्येति व्याख्यानात् । आत इत्यत्र तु धातोर्विहितस्याकारादनन्तरस्येति व्याख्येयम् । आकारान्ताद्विहितस्येति व्याख्यानेऽपिबन्धित्यादावितिप्रसङ्गात् ।



तस्मादातृतीयाध्यायाद्धात्वधिकार इति स्थितम् ।

प्रयोजनानि । प्रातिपदिकात्तव्याद्यनुत्पत्तिः अङ्गसंज्ञा कृ-  
दुपपदसंज्ञाचेति । तत्र नाद्यः । तयोरेवेति भावकर्मणोः कृत्यवि-  
धानात् । कृताश्च कर्तरि तिङ्गां च भावकर्मकर्तृषु विधानात् । कर्त्रा-  
दिरूपसाधनाभावादेव प्रातिपदिकेभ्यसादनुत्पत्तेः । नचैवंकर्मा-  
दौ विधीयमाना द्वितीयादयोऽपि प्रातिपदिकान्न स्यु रिति वा-  
च्यम् । वचनसामर्थ्याच्छब्दान्तरवाच्यक्रियापेक्षसाधन एव तत्प्र-  
वृत्तेः । प्रकृते तु प्रकृति वाच्यान्तरङ्गक्रियापेक्षसाधनसम्भवे श-  
ब्दान्तरवाच्यबहिरङ्गक्रियासाधनानाश्रयणात् ।

न द्वितीयः । यङ्विधेरेव धातुग्रहणानुवृत्तेः । तेन प्रास्थि-  
तेत्यादौ सोपसर्गस्य गमनार्थत्वेऽपि धातोरेवाङ्गसंज्ञा ननुधातूपसर्ग-  
समुदायस्य । तेनाडादिव्यवस्था । अन्यथा स्यादिषु तदननुवृत्तौ  
करिष्यतीत्यादावङ्गसंज्ञा न स्यात् । नच चूर्णचुरादिभ्यो णिच् धातो-  
श्चेतिधातुमात्राणिजापत्तिः । हेतुमतिचेत्यस्य तदभावज्ञातकत्वात् ।  
अन्यथाकरोत्यर्थे करणे विहितस्य हेतुमत्यापि करणे सिद्धत्वात् ।  
ननु चुरादिग्रहणं ज्ञापकम् । प्रातिपदिकाद्धात्वर्थे इत्याद्यर्थतथा-  
न्यथासिद्धेः । कण्ड्वादिभ्य इत्यत्रापि न धातुमात्राद्यगापत्तिः ।  
कण्ड्वादिग्रहणवैयर्थ्यापत्तेः । यकः कित्त्वेन तेषां धातुत्वसिद्धेः  
पूर्वमुक्तत्वात् । धातो रित्यतएव सिद्धिप्रसङ्गात् । कण्ड्वादिभ्यो  
धातुभ्य इति सामानाधिकरण्येनान्वयसम्भवे समुच्चयानौचिसाच्च ।

न तृतीयः । कृदुपपदसंज्ञयोरेवाधिकारत्वेनोपपत्तेः । तत्र  
स्वरितत्वमात्रकल्पने लाघवात् । नाप्यार्धधातुकसंज्ञार्थोऽयं धात्व-  
धिकारः । वस्तुतो धातोर्विहितस्येति व्याख्याने जुगुप्सते लूभ्या-  
मित्यादावतिव्याप्ते रिति वाच्यम् । यङ्विधेरनुवृत्तस्यैव धा-  
तोर्विहितस्येति विहितविशेषणाश्रयेण सिद्धेः । यदि द्वितीयधा-



तुग्रहणं विना शब्दव्यापारो न लभ्यते इत्याग्रहस्तदा शमिधा-  
तोरित्यतो द्वितीयधातुग्रहणमनुवर्त्यमिति ।

## तत्रोपपदं सप्तमीस्थम् ॥९२॥

अस्मिन् वात्त्वधिकारे प्रत्ययत्रिधौ सप्तमीनिर्दिष्टं मुपपदसं-  
ज्ञम् । यथा कर्मण्यणिसादौ कर्मणीति । तेन कुम्भकार इत्यादौ  
कुम्भादीनामुपपदसंज्ञा । कर्मपदेन तेषामेवोपादानात् । अशब्द-  
संज्ञेति स्वरूपग्रहणानुपपत्तेः । नच स्थग्रहणं व्यर्थम् । सप्तमीत्य-  
त एव तन्निर्दिष्टग्रहणसिद्धेरिति वाच्यम् । स्वप्ने रमः, कर्णेजपः,  
इत्यादेः श्रूयमाणमसप्तमीकस्य सप्तम्यां जनेर्दंडइति सप्तमीशब्दनिर्दि-  
ष्टस्यैव वासंज्ञाप्रसङ्गात् । तथाच सप्तम्या एव संज्ञा स्यान्नतु  
तदन्तस्य संज्ञाविधित्वात् । समामस्तु समर्थपरिभाषया तदन्तस्यैव  
सिद्धः केवलसप्तम्या सामर्थ्याभावात् । स्थग्रहणे तु सप्तम्युपलक्षि-  
तस्य संज्ञाविधानात्कुम्भकारादावपि सिद्धिः । तत्रग्रहणं विषयनि-  
र्देशार्थम् । तत्रैतस्मिन्वात्त्वधिकारे इति । अन्यथा प्रतिसूत्रमधि-  
काराश्रयणे गौरवात् । आहर कुम्भम् । करोति कटम् । इत्यादौ  
तु कुम्भस्य नोपपदसंज्ञा असामर्थ्यात् । नच महान्तं कुम्भं करोति  
इत्यत्रातिप्रसङ्गः । महाकुम्भं करोतीति महाकुम्भकार इत्यस्येष्ट-  
त्वात् । नच महान्तं कुम्भकार इत्यस्यापत्तिः । उपपदसंज्ञाया  
अन्वर्थत्वात् । उपोच्चारितं पदमुपपदमिति । पदविधित्वेन समर्थ-  
परिभाषोपस्थितेश्च । महत्पदार्थापेक्षस्य कुम्भस्य अणन्तेन सममे-  
कार्थाभावानुपपत्तेः ॥

## कृदतिङ् ॥ ९३ ॥

अत्राधिकारे तिङ्भिन्नः प्रत्ययः कृतसंज्ञः तथाचैतद्धात्वधि-



कारविहितत्वे सति तिङ्भिन्नप्रत्ययत्वं लक्षणम् । अतिङ् किय ।  
 करोति । तिवादेर्माभूत् न च प्राग्लादेशेभ्यो धात्वधिकार  
 इतिपक्षे धातोः परस्य प्रत्ययस्य कृतसंज्ञाविधानेऽपि तिङ्बु नाति-  
 प्रसङ्गो विकरणव्यवधानादिति वाच्यम् । लुङ्विकरणादौ तथा-  
 यतिप्रसङ्गात् । विकरणानां सार्वधातुके परत उत्पत्त्या लकारस्य  
 कृतसंज्ञायां स्थानिवद्भावेन तिङ्बु दोषाच्च । नचैवमतिङ्ग्रहणेऽपि  
 दोषनादवस्थम् । पर्युदाससामर्थ्या तस्थानिवद्भावप्रवृत्तेः ।  
 तिङ्भाविनो लकारस्यैव भेदप्रतियोगितया निवेशात् । अतएव  
 कारयांचकारेत्यादौ आमन्तस्य कृतसंज्ञा । तत्र लकारस्यैव लोपेन  
 तस्य तिङ्भावेत्वाभावात् ।

नन्वस्तु तिङां कृतसंज्ञा । नच कृत्तद्धितेति प्रातिपदिकसं-  
 ज्ञायां स्वादिप्रसङ्गः । एकत्वादेस्तिङ्गैवोक्तत्वेन तदनापत्तेः । नचा-  
 णादिप्रसङ्गः । अपत्याद्यर्थयोगाभावात् । अतिशयने तगविष्टनौ  
 तिङ्श्चेति पृथक्त्विङ्ग्रहणसामर्थ्याच्च । नचपचतीत्यादौ ह्रस्वस्य  
 पिति कृतीति तुक्प्रसङ्गः । तत्र धातोरित्यनुवृत्तेः । शबन्तस्य च  
 धातुत्वाभावात् । नच चिकीर्षितीत्यत्र तदापत्तिः । सञ्जन्तस्य  
 धातुत्वादिति वाच्यम् । तत्रापि शपा व्यवधानात् । एकादेशे  
 कृतेऽपि पूर्वविधौ स्थानिवद्भावेन व्यवधानसङ्गात्वात् । सत्यम् ।  
 अनुपादेयत्वादेवातिङित्यस्योति तत्त्वम् ।

इति श्रीसिद्धान्तसुधानिधौ तृतीयस्य प्रथमपादे पञ्चमाहिकम् ।



## वाऽसरूपोऽस्त्रियाम् ॥९४॥

अत्रासरूपोऽपवादप्रत्यय उत्सर्गस्य बाधको वा स्यात्  
स्त्र्यधिकारोक्तं विना तत्र नित्यमेव बाधः । स्त्रीशब्दस्य स्वरित-  
त्वादधिकारलाभः । स्त्रियोऽभिधेयत्वे इत्यर्थे तु लब्धेत्येव यथा  
बाधितत्वात् लघितत्वेति तव्यप्रसयो न स्यात् । अपवादेनोत्स-  
र्गस्य नित्यबाधे प्राप्ते पाक्षिकोत्सर्गप्रवृत्त्यर्थमारम्भः । तदुक्तम्  
'असरूपवावचनमुत्सर्गस्य बाधकविषये प्रवृत्त्यर्थ'मिति ।

स्यादेतत् । न तावत्तव्यादयोऽस्योदाहरणम् । द्विविधा  
एव हि धातवः । अजन्ता हलन्ताश्च । तत्राचोयत् हलोप्यत् ताभ्या-  
मेव सर्वविषयाऽवरोधे विधीयमानानां तव्यदादीनां आरम्भसा-  
मर्थ्यादेव समावेशसिद्धेः । नापि पचाद्यचो विषये ण्वुल्तृचौ  
सर्वधातुभ्योच्प्रत्ययविधानेन तयोरपि सामर्थ्यादेव सिद्धेः ।

उच्यते । इगुपधेत्यादेः कस्य विषये ण्वुल्तृचोः समावेशार्थ-  
त्वात् । असरूपः किम् । आतोऽनुपसर्गे को नित्यमेव कर्मण्यणो  
बाधको यथा स्यात् । नानुबन्धकृतमसारूप्यम् । तथाचानुबन्धवि-  
निर्मुक्तप्रत्ययव्यक्तयोः सादृश्यं बोध्यम् । अस्त्रियां किम् अप-  
त्ययः नित्यमेव स्त्रियां क्तिनो बाधको यथा स्यात् । अत्रोत्सर्गा-  
पवादयोर्द्वयोरपि स्त्र्यधिकारस्थत्वे एवायं निषेधः प्रवर्तते इति  
वृत्त्यनुसारिणः । अपवादमात्रस्य स्त्र्यधिकारत्वेऽपि इति  
दीक्षितादयः ।

## कृत्याः ॥ ९५ ॥

'प्राक् ण्वुल इति वक्तव्यम्' । ण्वुल्तृचावित्यतः प्राक् वक्ष्य-  
माणाः प्रत्ययाः कृत्यसंज्ञाः । कृत्यसंज्ञाव्याप्येयं संज्ञा । प्रागिति



किम् ण्वुलः कृत्यसंज्ञा माभूत् । अन्यथा तयोरेवकृत्येति भावक-  
र्मणोस्तदापत्तेः । एवंतु कर्तरि कृदिति कर्तर्येव सः । वस्तुतस्त्वर्हे  
कृत्यतृचश्चेत्यत्र तृजग्रहणमेव योगापेक्षं ज्ञापकम् । ण्वुलः प्रागेव  
कृत्याधिकार इति । अन्यथा तृचोऽपि कृत्यपदेनैव संग्रहापत्तेः ।  
तेन ण्वुलः कृत्यसंज्ञानापत्तिः वृत्तिकारेणतुरा(१) ।

## तव्यत्तव्यानीयरः ॥ ९६ ॥

धातोरेते स्युः । तित्त्वं स्वरितार्थम् । रित्वमुपोत्तमं रितीति  
मध्योदात्तार्थम् । रिदन्तस्योपोत्तममुदात्तम् । करणीयम् । ईकार  
उदात्तः । सौवर्यः सप्तम्यस्तदन्तसप्तम्य इति सिद्धान्तात् 'केलिमर  
उपसंख्यानम्' । पचेलिमा माषाः । भिदेलिमाः सरलाः । पक्तव्याः  
भेत्तव्या इत्यर्थः । ककारो गुणवृद्धिनिषेधार्थः रेफः स्वरार्थः ।  
कर्मकर्तर्ययमिति वृत्तिस्त्वयुक्ता । भाष्ये कर्मण्येवोक्तत्वात् । 'वसेः  
स्तव्यः कर्तरि णिञ्च' । णित्वावृद्धिः । वसतीति वास्तव्यः ।  
वास्तुनि भवो वास्तव्यः । दिगादित्वाद्यदिति शङ्क्यम् । यथाकथ-  
ञ्चिदन्वाख्येयत्वात् । तदुक्तम्—

उपादायापि ये हेयास्तानुपायान् प्रचक्षते ।

उपायानां हि नियमो नावश्यमवतिष्ठते ॥

नच स्वरे भेदः । तव्यान्तत्वे कृत्योकेष्णुजिति अन्तोदात्तत्वम् ।  
यति तु ययतोश्चातदर्थे इत्यनेनेत्यविशेषात् ।

## अचो यत् ॥ ९७ ॥

अजन्ताद्यत्स्यात् । चेयम् । जेयम् । सार्वधातुकार्धधातुकयोरिति  
गुणः । हलन्ताण्यतो वक्ष्यमाणत्वात् अजन्तविषयत्वेऽस्य संभव-

( १ ) अत्रादर्शपुस्तके एव किञ्चित्पाठस्त्रुटितः ।



सपि अजग्रहणं किम् । अजन्तभूतपूर्वादपि यथा स्यात् ।  
दित्स्यम् । धित्स्यम् । आर्धधातुकविवक्षायामेवातोलोपापत्त्या  
प्रत्ययोत्पत्तिवेलायामजन्तत्वाभावेऽपि यथा स्यात् । निरूपितं चेदं  
न पदान्तसूत्रे । अतएव परसप्तमीपक्षेऽजग्रहणं स्पष्टार्थमेवेति न्यास-  
कारः । तेन गणयतीत्यादौ अतोलोपस्य परनिमित्तकतया स्थानि-  
यत्वाच्चापधावृद्धिरित्यभिप्रायः ।

‘तकिशसिचतियतिजनीना मुपसंख्यानम्’ । ण्यतो बाधनार्थ-  
मारम्भः । शंसीति सानुस्वारपाठो हेयः । ईडवन्दृशंसदुहांप्यत  
इति सूत्रविरोधात् । तक्थम् । शस्यम् । चत्यम् । यत्यम् । जन्यम् ।  
नच जनेर्ण्यति जनिवध्योश्चेति वृद्धिप्रतिषेधाज्जन्यमिति रूपसा-  
ख्यादुपसंख्यानवैयर्थ्यम् । यतो नात्र इत्येतदर्थत्वात् ।

‘हन्तेर्वा यद्वक्तव्यः’ । वध्यः घात्यः । वधमर्हतीति दण्डादिभ्य  
इति यतैव साध्यम् । नचअसिवध्य इत्याद्यनुपपत्तिः समासविधा-  
यकाभावादिति वाच्यम् । पादहारकाद्यर्थमिति तत्सिद्धेः । मैवम् ।  
स्वरे दोषमसङ्गात् । असिवधशब्दाद्यति तित्स्वरितमित्यापत्तेः ।  
कृदन्तेन समासे तु गतिकारकोपपदादिति कृदुत्तरपदप्रकृतिस्वरेण  
वध्यशब्दे आद्युदात्तसिद्धिः । वस्तुतोऽसिवधशब्दाद्यदेव दुर्लभः ।  
दण्डादिषु केवलस्यैव वधशब्दस्य पाठात् । प्रत्ययविधौ च तदन्त-  
विधिप्रतिषेधात् ॥

## पोरदुपधात् ॥ ९८ ॥

अदुपधात्पवर्गान्ताद्धातोर्यत् । ण्यतोऽपवादः । शप्यम् । लभ्यम् ।  
नच वैरूप्यात् ण्यदपि वासरूपन्यायेन स्यादिति वाच्यम् ।  
नानुबन्धकृमक्षारूप्यमिति सिद्धान्तात् ॥



# शकिहोश्च ॥ ९९ ॥

शक्यम् । सद्यम् ॥

## गदमदचरयमश्चानुप-

## सर्गे ॥ १०० ॥

पञ्चम्यर्थे सप्तमी । अनुपसर्गेभ्य एभ्यो यत् । अथवा ए-  
भ्यो यत्स्यान्नतूपसर्गयोगे । गद्यम् । मद्यम् । चर्यम् ।

‘चरेराडिचागुरावितिवक्तव्यम्’ । आचर्यो देशः । अशुरौ किम् ।  
आचार्यइत्यत्र ण्यदेव स्यात् । नच यमेः पोरदुपधादित्येव सिद्ध-  
मिति वाच्यम् । सोपसर्गान्माभूदित्येव नियमार्थत्वात् । तेन प्र-  
याम्यमिति ण्यदेव । नचैवमनियम्यस्य नायुक्तिः । त्वया निय-  
म्या ननु दिव्यचक्षुषेत्यादीनामनुपपत्तिः । ‘तेन न तत्र भवेद्विनि-  
यमप्र’मिति वार्तिकप्रयोगान्निपूर्वादापि यदनुमानात् ।

यत्तु यमः समुपनिषुचेति वैकल्पिकेऽप्रत्यये नियमशब्दः  
तत्रसाधुरिति यत्प्रत्यये नियम्यशब्दः साध्यः । नचैवं कुद्योगष-  
ष्ठ्यापत्तौ तेनेति त्वयेतिच कर्तरि तृतीया दुर्लभा । अपः कृत्य-  
संज्ञाविरहेण कृत्यानां कर्तरीत्यस्याप्रवृत्तेरिति वाच्यम् । करणे  
तृतीयोपपत्तेः । यद्वा पर्यवसितं नियमयन्नित्यादाविव यमोऽपरिवे-  
षणे मिदिति मतमाश्रित्य ण्यन्ताद्यद्वयोध्यः । अथवा ण्यत्येव  
संज्ञापूर्वकत्वान्न वृद्धिरिति तच्चिन्त्यम् क्लिष्टत्वात् । त्वयेति कर-  
णत्वे कर्तुरध्याहारापत्तेः । ण्यर्थस्याविवक्षितत्वकल्पनात् ।  
संज्ञापूर्वक इत्यस्याप्यगतिकगतित्वात् ।



# अवद्यपण्यवर्या गर्ह्यप- णितव्यानिरोधेषु ॥ १०१ ॥

यथाक्रममर्थत्रये निपात्यन्ते । नञ्शुपपदे वदः सुपीति यत्क्य-  
पोः प्राप्तौ यदेव स च गर्ह्यामेवेति नियमद्वयार्थं निपातनम् । अ-  
वद्यं पापम् । गर्ह्येति किम् । अनुद्यं गुरुनाम । अत्र क्यवेव । अग-  
र्ह्येऽपि वदनानर्हत्वात् । आत्मनाम गुरोर्नामेति स्मृत्या तदुच्चा-  
रणनिषेधात् पण्या गौः । व्यवहर्तव्येत्यर्थः । पाष्यमन्यत् । स्त्यु-  
त्यर्हमित्यर्थः । नच पणितव्यशब्दस्योभयसाधारण्यात्कथं स्तुत्यर्थस्य  
बहिर्भाव इति वाच्यम् । रुढ्यार्थनियमलाभात् ।

घातुसाधनकालानां प्राप्त्यर्थं नियमस्य च ।

अनुबन्धविकाराणां रुढ्यर्थं च निपातनम् ॥

इत्युक्तेः । शतेन वर्या कन्या वरयितृणां निषमाभावात् । वृद्धो  
यत् । अनिरोधरूपार्थस्य संभक्तिवाचिन्येव सौष्ठवादिति संप्रदायः ।  
वृद्धस्तु वृत्त्येति वक्ष्यते । अत्रवर्त्यन्ते निर्विभक्तिको निर्देशः ।  
नतु द्वन्द्वः । तेन वर्त्येति निपातः स्त्रियामेव । अस्त्रियां तु ण्यत् ।  
चार्या ऋत्विज इति वृत्तिः । केचित्तु द्वन्द्वएव । सुग्रीवो मम वर्योऽ  
सावित्री भट्टिप्रयोगादित्याहुः ।

## वह्यं करणम् ॥ १०२ ॥

बहन्त्यनेन वह्यं शकटम् । कर्मणि तु बाह्यम् । हलन्तत्वाण्यत् ।  
बोहव्यमित्यर्थः ।

## अर्यः स्वामिवैश्ययोः ॥ १०३ ॥



१३०६ व्याकरणसिद्धान्तसुप्रानिधौ तृतीयाध्याये

ऋदन्तत्वात्पाप्तस्य ष्यनोऽपवादः । 'स्वामिन्यन्तोदात्तत्वं  
वक्तव्यम्' स्वाभीति किम् । आर्यो ब्राह्मणः । प्राप्तव्य इत्यर्थः ।

**उपसर्गा काल्या प्रजने॥१०४॥**

प्रजने गर्भग्रहणे काल्या प्राप्तकाला चेदित्यर्थः । तदस्य प्राप्त-  
मित्यनुवृत्तौ वर्तमाने कालाद्यत् । उपसर्गा गौः । गर्भाधानार्थं  
वृषभेण गन्तुं योग्या । प्रजनेत्यादि किम् । उपसर्गा काशी ।  
प्राप्तुमर्हेत्यर्थः ।

**अजर्य संगतम् ॥ १०५ ॥**

नजपूर्वाज्जीर्यतेः कर्तरि यत् संगतस्य विशेष्यत्वे । तेन  
सङ्गतप्रयोगोऽप्यपेक्षणीयः । तेन सङ्गतमार्येण रामाजर्यं कुरु दु-  
तमिति भट्टिः । मृगैरजर्यं जरसोपदिष्टमिति कालिदासप्रयोगे तु  
तदध्याहार्यम् । केचित्तु जरणाभावविशेष्यसङ्गतेऽजर्यपदस्याजह-  
ल्लक्षणेत्याहुः । तन्न । सङ्गतस्याजर्यपदभिन्नपदजन्यधीविशेष्य  
त्वस्य सूत्रार्थतो लाभात् । अन्यथा योगरूढेरेव दुर्वारत्वात् । नच  
भट्टिप्रयोगे पौनरुक्त्यापत्तिस्तद्वाधिका । तत्र विशेषणमात्रपर  
तायाः सम्भवात् ।

**वदः सुपि क्यप् च ॥ १०६ ॥**

अनुपसर्ग इति वर्तते । उत्तरसूत्राज्ज्ञापदपदार्कषः । वदेर्गवि  
क्यप् स्यात् चाद्यत् । उपसर्गभिन्ने सुप्युपपदे । ब्रह्मोद्यम् । कित्वा-  
त्संप्रसारणम् । यति ब्रह्मवद्यम् । ब्रह्मणो वेदस्य वद्वनमित्यर्थः ।  
कर्मण्ययमित्यन्ये । भावग्रहणमुत्तरार्थमित्युत्तरसूत्रभाष्यस्वारस्या-  
त् । उपसर्गेतु अनुवाद्यम् । अपवाद्यम् । अनूद्येति क्यप्प्रयो



गस्तु काचित्कोऽसाधुः ।

## भुवो भावे ॥ १०७ ॥

क्यप् स्यात् । ब्रह्मणो भावो ब्रह्मभूयम् । भाव इत्युत्तरार्थम् । भुवोऽकर्मकत्वेन व्यावर्त्याभावादिति भाष्यम् । प्राप्त्यर्थस्य सकर्मकत्वेऽपि प्रथममनुपस्थितत्वात् । कालादिकर्मणि त्वनभिधानादिति कैयटः ।

## हनस्तच ॥ १०८ ॥

क्यप् स्यादुपसर्गभिन्ने सुपि उपपदे तकारश्चान्तादेशः 'स्त्रियां चिदिति वक्तव्यम्' । चित्त्वादन्तोदात्तत्वम् । ब्रह्मणो हननं ब्रह्महत्या । स्त्रित्वं लिङ्गस्य लोकाश्रयत्वात् । दस्युहसायेति भाष्योदाहृतश्रौतप्रयोगे तु क्लीबत्वं छान्दसमिति कैयटः ।

## एतिस्तुशास्वृदृजुषः क्यप् ॥ १०९ ॥

इत्यः स्तुसः । वृत्त्यः । वृइति वृजो ग्रहणं नतु वृङ् । ईडवन्दवृशादुदां ण्यत इत्यत्र आत्मेनेपदिभ्यां ईडवन्दिभ्यां साहचर्येण वृङ् एवोपादानात् । वृङ्स्तु वार्या ऋत्विजः । आहसः । दृधा-  
तोराङ् पूर्वस्यैव प्रयोगात् । सर्वत्र हस्तस्य पिति कृतीति तुक् । शिष्यः । शासिदङ् हलोरिति त्वम् । शासिन्सीति षत्वम् । जु-  
ष्यः । क्योपि प्रकृते पुनः क्यप्ग्रहणं पूर्वस्मादस्य वैलक्षण्यसूच-  
नार्थम् । तेन पूर्वश्छन्दसिस्त्रियां चिद्धवतीति सिद्धम् । न चैव-  
मवश्यस्तुस इत्यत्र ओरावश्यके इति ण्यदापत्तिः । पूर्वविप्रतिषे-  
धवचनेन क्यप्सिद्धेः । यदि तु पुनः क्यप्ग्रहणस्येदमेवप्रयोजनं  
तर्हि चित्त्वं वाचनिकं बोध्यम् ।



‘आङ्पूर्वादञ्जेः संज्ञायामुपसंख्यानम्’ । अञ्जू व्यक्त्यादौ ।  
 बाहुलकात्करणे क्यप् । अनदितामिति नलोपः । अञ्जस्यनेनेत्या-  
 ङ्यम् । नच दीर्घानुपपत्तिः । आङ्पूर्वत्वात् । ण्यति तु उपधा-  
 लोपो न स्यात् । नचाङः पदत्वादवग्रहप्रसङ्गः । न लक्षणेन प-  
 दकारा अनुवर्त्याः पदकारैर्नाम लक्षणमनुवर्त्यमितिष्टापत्तेः सं-  
 हितैव ह्यपौरुषेयी । पदच्छेदस्तु पौरुषेयः । अनएव यत्रार्थनिश्च-  
 यो नास्ति तत्र नावग्रहः । तदुक्तम् । हरिद्वुरनवगृह्य इति । हरि-  
 शब्दो हरिच्छब्दो वेति संदेहात् ।

**ऋदुपधाच्चाकलृपिचृतेः ॥११०॥**

कलृपिचृतिव्यतिरिक्तादुपधात्क्यप् । वृत्त्यम् । वृध्पम् । किं  
 त्वाच्च गुणः । अकलृपीति किम् । कल्यम् । चर्त्यम् । ण्यद्गुणौ ।  
 तपरः किम् । कीर्यम् । णिजभावपक्षे ण्यत् । णिचि तु अचो यत् ।

**ईच खनः ॥ १११ ॥**

च त्क्यप् । खेयम् । अत्र भाष्यम् । इकारो ह्रस्व एव वि-  
 घेयः । आहुणेन रूपासिद्धेरविशेषात् । नच षत्वतुकोरित्येकादे-  
 शस्यासिद्धत्वादधीत्येत्यादाविव तुक् प्रसङ्गः पदान्तपदाद्योरेका-  
 देशस्यैवासिद्धत्वस्वकारात् । अन्यथा वृक्षेच्छत्रमित्यत्र ह्रस्वाश्रय-  
 स्य नित्यस्य तुकः प्रसङ्गात् । दीर्घात्पदान्ताद्वेति वैकल्पिकस्ये-  
 ष्टत्वात् ।

केचित्तु प्रश्लेषनिर्देशेन द्वितीय इकारो ये विभाषेत्यात्वस्य  
 पक्षे परत्वात्तात्पर्यस्य बाधाय विधीयते । येविभाषेत्यात्वस्यावकाशः  
 स्थापने । इत्तरस्यावकाशात्त्वाभावपक्षे । आत्वपक्षे तुभयप्रसङ्गं  
 परत्वादात्वमेव स्यादिति कल्पयन्ति । तन्न । क्यप् संनियोग-



शिष्टत्वेनेत्वस्यान्तरङ्गत्वात् । यकारादौ प्रत्यये परे विधीयमान-  
स्यात्वस्य बहिरङ्गत्वात् । अन्तरङ्गबहिरङ्गयोश्च विप्रतिषेधा-  
योगात् । नच ये इति विषयसप्तम्याश्रयणादात्वस्यैव परनिमि-  
त्तत्वाभावादन्तरङ्गत्वमिति वाच्यम् । परसप्तम्या एव तत्र युक्त-  
त्वात् इति कैयटः ।

## भृत्योऽसंज्ञायाम् ॥ ११२ ॥

भृत्याः कर्मकराः । भरणीया इत्यर्थः । 'समश्च बहुलम्' ।  
संभृत्याः । पक्षे सम्भार्याः । नचसंज्ञायामिति प्रतिषेधस्य संनिधा-  
नादेतत्सूत्रप्राप्तिमात्रविषयत्वात्संज्ञायां समजनिषेदेत्यादिना क्य-  
पो दुर्वारत्वम् । तथाच भार्याशब्दो न सिध्येत् । तथाचैतत्प्रति-  
षेधसामर्थ्याल्लक्षणान्तरप्राप्तस्यापि क्यपोऽयं निषेध इति वाच्य-  
म् । अस्त्रीसंज्ञानिषेधत्वेनोपपत्तेः । भार्यो नाम क्षत्रियः । कर्म-  
व्युत्पत्त्या संज्ञापदस्य संज्ञिपरत्वात् ।

ननु संज्ञायां समजेत्यस्मादनन्तरं 'न स्त्रिया'मिति पाठ्यम् ।  
तथाच स्त्रियामित्यधिकाराद्विधौ शास्त्रीयस्त्रीग्रहणाद्भृशेति क्यप् ।  
निषेधे तु स्तनकेशवतीति लौकिकस्त्रीग्रहणात्क्यपो निषेधे ण्यत्प्र-  
त्यये भार्येति चेत् । मैत्रम् । सूत्रभेदापत्तेः । उच्यते संज्ञायामि-  
ति सूत्रे व्रजयजोर्भावे क्यबित्यस्माद्भावपदानुवृत्तेः । भार्याशब्द-  
स्य तु कर्मसाधनत्वान्न तत्र क्यप्प्रसङ्गः ।

अथवा विधिप्रदेशेषु संज्ञाशब्दो न कर्मसाधनः किंतु भाव-  
साधनः । तेन प्रत्ययान्तेन यदि रूढिर्गम्यते ततः प्रत्ययः । भृत्या-  
शब्देन च गृहिण्यनभिधानान्न क्यप् । तथाच वार्तिकम् ।

संज्ञायां पुंसि दृष्टत्वान्न ते भार्या प्रसिध्यति ।

स्त्रियां भावाधिकागोऽस्ति तेन भार्या प्रसिध्यति ।



यद्वा बाहुलकाण्यत् । तथाचोक्तम् ।

अथवा बहुलं कृत्याः संज्ञायामिति चेत्स्मृतम् ॥

यथा यत् यथा भित्ति स्तथैव सा ।

यथा अजन्ताद्विहितो यत् बाहुलकात्कचिद्धलन्तादापि । यथा वा भित्तिरित्यङ्गविषये क्तिन्नित्यर्थः । केचित्तु विभर्त्तेर्भृ इति दीर्घान्तात् क्रयोदर्शाण्यत् । क्यप् तुभरतेस्तौदादिकादेव । तदनुबन्धकग्रहणे नातदनुबन्धकस्येत्याहुः ।

## मृजेर्विभाषा ॥ ११३ ॥

क्यप् मृजः । पक्षे ण्यत् । मार्गः । मृजेर्द्विः । चजोरिति कुत्वम् ।

## राजसूर्यसूयमृषोद्यरुच्यकुप्य- कृष्टपच्याव्यथ्याः ॥ ११४ ॥

एने निपात्यन्ते । राज्ञा सोतव्योऽभिषवद्वारा निष्पादयितव्यः । राजानं क्रीणातीत्यादिदर्शनाल्लतात्मकः सोमः सूयते कण्ड्यनेऽन्नेसधिकरणे क्यप् । निपातनादीर्घः । राजसूयस्य पश्चिष्टिसोमात्मकषोडशप्रधानरूपत्वेऽपि एकदेशसंबन्धस्यापि प्रवृत्तिनिमित्तत्वम् । वैश्वदेवेन यजेतेत्यादावेकदेशवर्तिनापि विश्वदेवसंबन्धेन वैश्वदेवपदस्य यागाष्टकपरत्वदर्शनात् । सूर्यरुच्याव्यथ्याः कर्त्तरि । सरतीति सूर्यः निपातनादुन्वम् । यद्वा घू प्रेरणे तुदादिः । सुवति कर्मणि प्रेरयति लोकान् । क्यपो रुद् निपातनात् । मृषेत्युपपदादेव वदेः कर्मणि नित्यं क्यप् । तेन यत् न । विशेऽप्यलिङ्गोऽयम् ।



क्षीरे पयस्याऽपि पदे द्वयवाचिभूयं नानार्थकोषविषयोऽद्य  
मृषोद्यमस्तु ।

अर्थद्वयवाचित्वं मृषोद्यं मृषेति वक्तव्यमस्त्वित्यन्वयः ।  
उच्छ्रायसौन्दर्यगुणा मृषोद्याः । रोचते रुच्यः । सुन्दरं रुच्यमित्य-  
मरः । कुप्यं संज्ञायाम् । स्वर्णरजताभ्यामन्यत्कुप्यम् । गुपेरादेः  
कुत्वम् । कृष्टपच्यस्यान्तोदात्तत्वं कर्मकर्तरि च । कृष्टे स्वयमेव  
पच्यन्ते कृष्टपच्याः । कृष्टपच्याश्च मेऽकृष्टपच्याश्च मे । शुद्धे कर्तरि  
कृष्टपाक्याः । न व्यथतेऽव्यथ्यः ॥

**भिद्यौध्यौ नदे ॥ ११५ ॥**

भिदेरुज्जेश्च क्यप् । उज्जैर्धत्वंच । भिनत्ति कूलं भिद्यः ।  
उज्जत्त्युदकं उध्यः । अजाद्यदन्तमित्यस्यानित्यत्वात् भिद्यपदस्य  
पूर्वनिपातः । नदे किम् । भेत्ता उज्जिता ॥

**पुष्यसिध्यौ नक्षत्रे ॥ ११६ ॥**

पुष्यति सिध्यतिभ्यामधिकरणे क्यप् । पुष्यन्ति सिध्यन्ति-  
वास्मिन्नर्थाः पुष्पः सिध्यः ॥

**विपूयविनीयजित्या मुञ्जकल्क  
हलिषु ॥ ११७ ॥**

पूजनीज्जिभ्यः क्यप् । विपूयो मुञ्जः । रज्जादिकरणाय  
शोधनीयः विनीयः कल्कः । पिष्ट औषधिविशेषः पापं वा । तपो  
न कल्कोऽध्ययनं न कल्क इत्युपक्रम्य तान्येव भावोपहतानि क-  
ल्कः इति भारतात् । कल्कः पापाशये पापं इति कोषाच्च ।



१३१२ व्याकरणसिद्धान्तसुधानिधौ तृतीयाध्याये

जिसो हालिः । बलेन क्रष्टव्यः । कृष्टसमीकरणार्थं स्थूलकाष्ठम् ।  
एषु किम् । अन्यत्र यदेव । विपव्यम् । विनेयम् । जेयम् ॥

**प्रत्यपिभ्यां ग्रहेः ॥ ११८ ॥**

‘व्यप् छन्दसीति वक्तव्यम्’ । मत्तस्य न प्रतिगृह्यम् । अन्यत्र  
प्रतिग्रह्यम् । अपिग्राह्यम् ॥

**पदास्वैरिवाह्यापक्ष्येषु च ॥ ११९ ॥**

अत्रगृह्यं मगृह्यं पदम् । गृह्योऽस्वैरी परतन्त्र इत्यर्थः ।

गृहासक्ताः पक्षिमृगाः छेकास्ते गृह्यकाश्च ते ॥

इत्यमरः । ग्रामगृह्या सेना । तस्माद्वाह्येत्यर्थः । स्त्रीनिर्देशा-  
त्पुत्रपुंसकयोर्न । पक्षे भवः पक्ष्यः । दिगादित्वाद्यत् । आर्यैर्गृ-  
ह्यते आर्यगृह्यः । तत्पक्षाश्रित इत्यर्थः । तमार्यगृह्यं निगृहीतधेनुरिति  
कालिदासः ।

**विभाषा कृष्टपोः ॥ १२० ॥**

कृत्यम् । वृष्यम् । पक्षे ण्यत् । कार्यम् । वर्ष्यम् ॥

**युग्यं च पत्रे ॥ १२१ ॥**

पत्रं वाहनम् युजेः व्यप् कुत्वं च । ण्यञ्चावृत्तये सूत्रम् ।  
तद्वहतिरथयुगेति तद्धितेनापि सिद्धेः ॥

**अमावस्यदन्यतरस्याम् ॥ १२२ ॥**

नन्वत्र किं निपात्यते यत्प्रत्यये पाक्षिकी वृद्धिर्वा ण्यत्प्रत्यये पाक्षि-  
को ह्रस्वो वा । प्रत्यस्तमितप्रकृतिप्रत्ययविभागसमुदायद्वयं वा ।



जायः । अमावास्याया वेत्यत्र अमावस्याशब्दानुपादानप्रसङ्गात् ।  
विकृतिग्रहणेन प्रकृतेरग्रहणात् । यतोनात्र इत्युत्तरपदाद्युदात्तप्र-  
सङ्गाच्च । अन्तस्वरितस्वैवेष्ट्यमाणत्वात् । न द्वितीयः । कृतायां वृद्धौ  
स्वरतद्धितयोः सिद्धावपि प्रकरणविरोधात् । नान्त्यः । तिति  
प्रत्ययग्रहणेन स्वरितानुपपत्तेः । मैवम् । ण्यत्प्रत्यये पाक्षिकस्य  
ह्रस्वस्य निपातनात् । एकदेशविकृतन्यायेनामावस्याशब्दस्यापि  
ग्रहणोपपत्तेः । अमावास्याशब्दस्य प्रकृतित्वादमावस्याशब्दस्य  
विकृतित्वात् । नचैवं ण्यत्प्रकरणे एवास्य पाठापत्तिः ॥ (१)

छन्दसिनिष्टक्यदेवहूयप्रणीयो-  
न्नीयोच्छिष्यमर्यस्तर्याध्वर्य-  
खन्यखान्यदेवयज्यापृच्छ्य-  
प्रतिषीव्यब्रह्मवाद्यभाव्य-  
स्ताव्योपचार्यपृडा-  
नि ॥ १२३ ॥

एतानि निपात्यन्ते 'निष्टक्ये कृतेराद्यन्तविपर्यासः' कृत-  
धातौ ककारस्यान्तत्वं तकारस्य चादित्वं यथा तर्कुरित्या-  
दावित्यर्थः । कृतेः कुरित्यौणादिकः कुप्रत्ययः ॥ अत्र श्लो-  
कवार्तिकम् ।

( १ ) अत्र मूले किञ्चिन्नुद्धृतः पाठः ।

१६५



निष्ठक्ये व्यसयं विद्यान्निमः षत्वं निपातनात् ।

ण्यदायादेश इत्येतादुपचाय्ये निपातितौ ॥

ण्यदेकस्माच्चतुर्भ्यः क्यप् चतुर्भ्यश्च यतो विधिः ।

ण्यदेकस्माद्यशब्दश्च द्वौ क्यपौ ण्यविधिश्चतुः ॥

निसपूर्वकात्कुन्ततेः क्यपि प्राप्ते ण्यत् । ककारतकारयोर्व्य-  
स्यासः । उपसर्गसकारस्य षत्वं च । निष्ठक्यं चिन्वीत पञ्चकामः ।  
देवहृयादिचतुष्टये चतुर्भ्यः क्यप् । कित्वाच्च गुणः । उपसर्गभेदा-  
न्नयतेर्भेदः । मर्यादिचतुष्टये यत् । यतोनात्र इत्याद्युदात्तत्वम् ।  
खान्य इति ण्यत् । देवयज्येति यकारः । आपृच्छेत्यादि द्वये  
क्यप् । कित्वात्संप्रसारणगुणाभावौ । ब्रह्मवाद्यादिचतुष्टये ण्यत् ।  
चतुरिति मुजन्तम् । चतुरो वारान् यद्विधीयते इत्यर्थः । उपचा-  
य्येति पृडशब्दे उत्तरपदे निपातः । 'हिरण्य इति वक्तव्यम्' उपचे-  
यपृडमन्त्रत् । मृड मुखने पृड चेत्यस्मादिगुपधत्वात्कः ॥

## ऋहलोर्ण्यत् ॥ १२४ ॥

षष्ठी पञ्चम्यर्थे । ऋदन्ताद्धलन्ताच्च ण्यत् । नच ऋ गता-  
वित्यस्यैव ग्रहणमस्तिवाति वाच्यम् । हल्साहचर्येण वर्णग्रहणा-  
त् । परं कार्यमिति निर्देशात् । ईडवन्देत्यादि लिङ्गाच्च । अन्य-  
था वृधात् उत्तरस्य ण्यतोऽप्रसिद्धेः । कार्यम् । वर्ण्यम् ।

'पाणौ सृजेर्ण्यद्वाच्यः' । ऋदुपधादिति प्राप्तस्य क्यपोऽपवादः ।  
पाणिभ्यां सृज्यते इति पाणिसर्ग्या रज्जुः । 'समवपूर्वाच्च' समव-  
सर्ग्या । 'लपिदभिभ्यां चेति वक्तव्यम्' । पोरदुपधादित्यतोऽ-  
पवादः । अपलाप्यम् अपदाभ्यम् । दभिर्वार्तिकबलाल्लब्धधातु-  
भावः । विष्णुर्गोपा अदाभ्यः । न मा नशन्ति न दभाति तस्कर  
इत्यादिप्रयोगात् । टातिकारस्तु आसृयु इत्यादिसूत्रे रपेरुत्तरं



लपि पठित्वा चकारेण दमेः संग्रह इत्याह । तदुक्तभाष्यवार्तिक-  
विरुद्धम् ॥

## ओरावश्यक ॥ १२५ ॥

अवश्यभाव आवश्यकम् । मनोज्ञादित्वादनुञ् । अव्ययानां भ-  
मात्रे टिलोपः । तत्र द्योत्ये उवर्णान्ताद्धातोर्ण्वत् । अचो यदित्य-  
स्यापवादः । लाव्यम् । पाव्यम् । अचो जिणतीति वृद्धिः ।  
वान्तो यिप्रत्यये इत्यवादेशः । कचित्स्पष्टार्थे अवश्यपदस्यापि  
प्रयोगः । अवश्यलाव्यम् । 'लुम्पेदवश्यमः कृत्ये' इति मकारलो-  
पः । मयूरव्यंसकादेराकृतिगणत्वात्समासः । नचैवं समासान्तो-  
दात्तप्रसङ्गः । मयूरव्यंसकादिषु उत्तरपदप्रकृतिस्वरस्य निपात-  
नात्सिद्धेः ॥

## आसुयुवपिरपित्रपिचमश्च ॥ १२६ ॥

आङ्पूर्वात्सुञ् अभिषवे इत्यस्मात् । आसाव्यः । यु मिश्रणे ।  
याव्यः । युञ् बन्धने इत्यस्य तु न ग्रहणम् । सानुबन्धकत्वात् ।  
उपादीनां चतुर्णामुपादानं पोरदुपधादिति यतो वाचनार्थम् । वाप्य-  
म् । राप्यम् । त्राप्यम् । चाप्यम् ॥

## आनाय्योऽनित्ये ॥ १२७ ॥

अत्र वार्तिकम् ।

आनाय्योऽनित्य इति चेदक्षिणाग्नौ कृतं भवेत् ।

एकयोनौ तु तं विद्यादानेयो हान्यथा भवेत् ।

अनित्यमात्रे उक्तनिपातने घटादावतिप्रसङ्गः ।

अतो दक्षिणाग्राविति वक्तव्यम् । तत्रापि एकयोनाविति



वाच्यम् आहवनीयेन सह यो गार्हपत्यादानीयते स एकयोनि-  
 दक्षिणाग्निः । अनित्यत्वं च तस्य सततमगज्वलनात् । यस्तु वै-  
 श्यकुलादेरानीयते तत्र नायं निपात इत्यर्थः । 'वैश्यकुलाद्विच-  
 वतो भ्राष्ट्राद्वा गार्हपत्याद्वेति दक्षिणाग्नेर्योनिविकल्पश्रवणात् ।  
 यो गार्हपत्यादानीय दक्षिणाग्निः प्रणीयते ।

तस्मिन्नानाद्य इत्यमरः ॥

**प्रणाय्यो ऽसंमतौ ॥ १२८ ॥**

संमतिः प्रीतिविषयत्वम् । प्रणाय्यश्चौरः । प्रीत्युपार्हत्वात् ।  
 भोगेच्छापि संमतिः । प्रणाय्योऽन्तेवासी । विरक्त इत्यर्थः । प्र-  
 णेयोऽन्यः ।

**पाय्यसांनाय्यनिकाय्यधाय्यामा  
 नहविर्निवाससामिधेनीषु १२९॥**

—मीयतेऽनेनेति पाय्यं मानम् । करणे ण्यत् । मस्य पत्वम् ।  
 आतो युक् । सम्यक् नीयते होमार्थमग्निं प्रतीति सान्नाय्यं हविः ।  
 दर्शेऽग्नीषोमीययागे ण्यदायादेशौ समो दीर्घश्च । निचीयते धान्या-  
 दिकमत्रेति निकाय्यो निवासः । ण्यदायादेशौ धात्वादेश्च कत्वम् ।  
 धायतेऽनया समिदिति धाय्या ऋक् । प्रकृतौ पञ्चदश सामिधे-  
 न्यः श्रूयन्ते । साप्तदश्यस्य मित्रविन्दादिविकृतिविशेषविषयक-  
 त्वात् । 'एकविंशतिमनुजूया'दित्यादौ विकृतिविशेषे सामिधेनीवि-  
 वृद्धिश्रुतौ आगम्यमानानामृचां कुत्र देशे निवेश इति संदेहे इयं  
 वै समिध्यमानवती असौ समिद्धवती यदन्तरा तद्धाय्या इति धा-  
 वापृथिवीत्वेन कल्पितयोः समिध्यमानसमिध्यवच्योर्मध्ये धाय्या-



नामाकाशत्वेन संस्तवात् पूर्वासां चागन्तूनामृचां धीयमानतया  
घाययात्वात् । तन्मध्ये निवेश इति पूर्वपक्षः । धीयमानत्वं न  
घाययाशब्दप्रवृत्तिनिमित्तम् स्तोभादिविधौ स्तुतशस्त्रार्थतया धी-  
यमानासु तच्छब्दप्रयोगाभावात् । किन्तु पृथुपाजवत्यौ घायये  
इत्यादिवेदप्रयोगो यत्र पृथुपाजाअमर्त्य इत्यादौ ता एव । अत  
आगन्तुत्वाविशेषेऽपि घाययापदवाच्यानामेव समिद्धयमानसमिद्ध-  
वत्योर्मध्ये निवेशोऽन्यासामागन्तूनामन्ते एवेति सिद्धान्तः । त-  
स्मादत्र समिधेनीपदं तद्विशेषपरं बोध्यम् । मानेत्यादि किम् ।  
अन्यत्र मेयम् । निचेयम् । संनेयम् । धेयम् ॥

**ऋतौ कुण्डपाय्यसंचाय्यौ॥१३०॥**

कुण्डेन पीयते सोमोऽस्मिन् कुण्डपाय्यः ऋतुः । अधिकरणे  
यत् । नतु ण्यत् । नित्स्वरापत्तेः । यतोनाव इत्याद्युदात्तः पाय्य-  
शब्दः । समासे कृदुत्तरपदप्रकृतिस्वरः । तथाच वार्तिकम् । 'कुण्ड-  
पाय्ये यद्विधि'रिति । संच्रीयतेऽसौ संचाय्यः । कर्मणि ण्यत् आ-  
यादेशः ऋतौ किम् । कुण्डपानं संचेयः ।

**अग्नौ परिचाय्योपचाय्यस-**

**मूह्याः ॥ १३१ ॥**

अग्निपदेन तद्वारणार्थमिष्टकानिर्मितस्थलं ग्राह्यम् इष्टकाभिर-  
ग्निं चिनुते इत्यादिदर्शनात् । पर्युपपूर्वाच्चिनोतेर्ण्यदायादेशौ ॥  
संपूर्वस्य वहेः संप्रसारणदीर्घौ । भाष्येतु ऊहतेरेव ण्यत्प्रत्यये  
सिद्धेः समूह्येति न कर्तव्यम् । नानार्थतया ऊहर्वह्यर्थत्वात् । स-  
मूह्यं चिन्वीत पशुकामः । पशवो वै पुरुषाः पशून्नेवासमै तत्समूह-



१३१८ व्याकरणसिद्धान्तसुधानिधौ तृतीयाध्याये

तीति ब्राह्मणप्रयोगादित्युक्तम् ॥

**चित्याग्निचित्ये च ॥ १३२ ॥**

अग्निपदमनुवर्तते । तच्चाद्यस्यैव विशेषणम् । न द्वितीयस्य  
तस्य भावार्थत्वेन अग्निवाचकत्वायोगात् चीयतेऽसौ चित्योऽग्निः ।  
कर्मणि क्यप् । अग्नेश्चयनमाग्निचित्येति भावे । अन्तोदात्तावेतौ ॥  
कृत्याधिकारः समाप्तः ।

**ण्वुल् तृचौ ॥ १३३ ॥**

धातोरेतो कर्तरि स्तः । कारकः, कर्ता । चित्त्वं तु न स्वरार्थमाएक-  
स्वेनाद्युदात्तान्तोदात्तयोर्विशेषाभावात् । नाप्यण्वुल् इत्यत्र वि-  
शेषणार्थः । तृमात्रग्रहणे मातरावित्यादावतिव्याप्तेरिति वाच्यम् ।  
नप्तृग्रहणस्य नियमार्थत्वात् व्युत्पत्तिपक्षे औणादिकतृप्त्यया-  
न्तानां मध्ये नप्तृशब्दस्यैव दीर्घो नान्येषामिति । किन्तु तुच्छ-  
न्दसि तुरिष्ठेमेयः सु इत्यत्र सामान्यग्रहणविधानार्थः 'अन्वथा तत्र  
निरतुबन्धकत्वादयमेव गृह्येत नतु तृनादयः ।

**नन्दि ग्रहिपचादिभ्यो**

**ल्युणिन्यचः ॥ १३४ ॥**

यथाक्रमं स्युः । नन्दयतीति नन्दनः ग्राही पचः । 'अजपि  
सर्वधातुभ्यो वक्तव्यः' । पचादिगणारम्भस्त्वनुबन्धासञ्जनार्थः ।  
नदद् नदी । चोरद् चोरी । जारभरश्चपचशब्दयोः कर्मण्यणो बाध-  
नार्थं च । पक्षे त्वणापि न्यङ्गादिगणे श्वपाकशब्दपाठात् ।



इगुपधज्ञाप्रीकिरः कः ॥ १३५ ॥

एभ्यः कः स्यात् । क्षिपः । बुधः । ज्ञः । मियः किरः । वास-  
पन्यायेन ण्वुलूतचौ । क्षेपकः । क्षेप्तेयादि ।

आतश्चोपसर्गे ॥ १३६ ॥

इयाव्यधेति णस्यापवादः । सुगलः । प्रज्ञः ॥

पाघ्राध्माधेट् दृशः शः ॥ १३७ ॥

शित्वात्पिवाद्यादेशः । सार्वधातुकमपिदिति ङित्वात्पिबेर्न-  
शुणः । पिबः जिघ्रः । धमः । धयः । घया कन्या । धेट्ष्टित्वा-  
त्वात्स्ननन्धयीति रवशीवात्रापि ङीप्प्राप्तः स्वशोऽन्यत्र नेष्यत इति  
हरदत्तादयः । पश्यः । संज्ञायां न । व्याघ्रादिभिरिति प्रयोगात् ।  
अयंच शप्रत्ययस्य निषेधो न जिघ्रभावस्य । कप्रत्ययं विनाऽऽ-  
तोलोपस्य दुर्लभत्वात् । उपसर्गग्रहणस्य नेहानुवृत्तिः । धयैरामो-  
दमुत्तमं । फलानि धूमस्य धयानधोमुत्तान् । यथोचितं कर्तुमिदं  
पिबस्ववेति भट्टिश्रीहर्षादिप्रयोगात् । यदा पश्यः पश्यति रुक्म-  
वर्णमिति श्रौतप्रयोगाच्च ॥

अनुपसर्गाह्लिम्पविन्द धारि-

पारिवेद्युदेजिचेतिसातिसा

हिभ्यश्च ॥ १३८ ॥



अनुपसर्गेभ्यः एभ्यः शः स्यात् । शित्वात्सार्वधातुकत्वम् ।  
तुदादिभ्यः शः । शे मुचादीनामिति नुम् । लिम्पः । विन्दः ला-  
भार्थस्यैव विन्देर्ग्रहणं नुमा निर्देशात् । ण्यन्तेषु आर्धधातुकत्वा-  
भावाच्च णिलोपः शप् गुणायदेशौ । धारयः । धृज् धारणे । धृङ्  
अवस्थाने । द्वयोर्ण्यन्तयोरुपादानम् । नमह्यमत्रोत्तरधारयस्य ते  
इत्यत्र शेषषष्ठ्यन्तेन समासः । पारयः । पार कर्मसमाप्तौ । वेदयः ।  
विद चेतनाख्यानादिषु । ज्ञानाद्यर्थानामन्यतमो वा हेतुमण्यन्तः ।  
उदेजयः । एजृ कम्पने । उत्पूर्वः । चेतयः । चिती संज्ञाने ण्यन्तः ।  
सातयः । सातिः सुखार्थः सौत्रो ण्यन्तः । साहयः । सह मर्षणे  
चुरादिर्हेतुमण्यन्तो वा । अनुपसर्गात्किम् । प्रलिपः । इगुपध-  
त्वात्कः । 'नौ लिम्पेर्वाच्यः' । तिलिम्पा देवाः । गवादिषु विन्देः  
संज्ञायाम् । गोविन्दः । अरविन्दम् । कर्मण्यणो वाधः ॥

**ददातिदधात्योर्विभाषा ॥ १३९ ॥**

शः स्यात् । पक्षे आदन्तत्वाद्दृक्ष्यमाणो णः । ददः । दधः ।  
सोपसर्गाच्च प्रदः । प्रधः । ननु दददाने दध धारणे आभ्यां पचा-  
द्यचि ददो दध इति । दाज् धाज्भ्यां णे दायो धाय इति च सि-  
द्धम् । उच्यते अददः अदध इत्यत्राव्ययपूर्वपदप्रकृतिस्वरसिद्ध्यर्थं  
सूत्रम् । अचि अच्कात्रशक्तावित्यन्तोदात्तप्रसङ्गात् ॥

**ज्वलितिकसन्तेभ्यो णुः ॥ १४० ॥**

इति शब्द आद्यर्थः । अनुपसर्गेभ्यो ज्वलादिभ्यः कसन्ते-  
भ्यो णः स्यात् । पक्षेऽच् । ज्वालः । ज्वलः । चालः । चलः ।  
सोपसर्गेभ्यस्तु उज्ज्वलः । 'तनोतेरुपसंख्यानाम्' । अत्रानुपसर्गवि-  
भाषयो नान्वयः । अवतान इति भाष्योदाहरणात् ॥



श्याव्यधास्रुसंरुवतीणवसावह-

लिहाश्लिषइवसश्च ॥१४१॥

एभ्यो नित्यं णः स्यात् । उत्तरसूत्रेऽनुपसर्गग्रहणादत्रानुपसर्ग-  
ग्रहणनिवृत्तौ तत्संबद्धस्य विभाषाग्रहणस्यापि निवृत्तेः । इयङ्  
आदन्ता इत्यादिच्छेदः । इह कृतयणादेशस्य शीङोः अतगता-  
वित्यस्याच्छेदान्तानां पतत्यादीनां अदन्तानां वा न ग्रहणम् ।  
व्याख्यानात् । नच इयङोऽवस्यतेश्चादन्तत्वादेव सिद्धौ पृथगुपा-  
दानवैयर्थ्यम् । आतश्चोपसर्गे इतिकप्रत्ययबाधनार्थत्वात् । अव-  
इयायः । प्रातिश्यायः । दायः । घायः । स्रगुतौ आङ् संपूर्वः ।  
आस्त्रावः संस्त्रावः । श्रुइति तालव्यं पाठित्वा आश्रावः संश्राव  
इतिकेचित् । अत्यायः । अवसायः । अवहारः । लेहः । श्लषः ।  
इत्रासः ॥

दुन्योरनुपसर्गे ॥१४२॥

णः स्यात् । सानुबन्धनीसाहेचर्यात् दुदु उपतापे इत्यस्यैव  
ग्रहणम् । दुनोति दावः । दुगतावित्यतस्तु पचाद्यच् । दवतीति  
दवः । 'दवदावौ वनारण्यचक्री' इत्यमरः । नयतीति नायः ।  
उपसर्गे तु प्रदवः । प्रणयः ॥

विभाषा ग्रहः ॥१४३॥

व्यवस्थितविभाषया जलचरे ग्राहः । ज्योतिषि ग्रहः । भावाः  
पदार्था इत्यत्र भावयतेरच् । भव इत्यत्र भवतेः । 'भवतेश्चोपसं-  
ख्यान' मिति तु वृत्तिः ॥



## गेहे कः ॥१४४॥

गेह इति नोपपदं किन्तु प्रत्ययार्थकर्तृनिर्देशः । गृहपतिना संयुक्ते ज्य इत्यादिप्रयोगात् । गेहे कर्तरि ग्रहेः कः स्यात् । कि-  
त्वात्संप्रसारणम् । गृह्णाति धान्यादिकमिति गृहम् । तात्स्था-  
द् गृहा दाराः ।

कोचित्तु गृह ग्रहणे इतिभ्वादेरिगुपधत्वात्के गृहशब्दसिद्धे-  
रिदं सूत्रं व्यर्थमित्याहुः ॥

## शिल्पिनि ष्वुन् ॥१४५॥

क्रियाकौशलवाति कर्तरि ष्वुन् स्यात् । 'नृति खनि राज्ञभ्य  
इति वक्तव्यम्' । नर्तकः । खनकः । रजकः । रजकेत्याद्युप-  
संख्यानाद्रञ्जेर्नलोपः । षित्वाकर्तृकीत्यादि । भाष्ये तु रञ्जः क्वुन्  
वक्ष्यते ॥

## गस्थकन् ॥१४६॥

गायतेस्थकन् स्यात् पूर्वविषये । गैशब्दे इत्यस्य ग्रहणं गा-  
मादाग्रहणेष्वविशेष इति न्यायात् । गाङ्गतावित्यस्य तु न । गान-  
शिल्पिन्नेव गायकशब्दस्य रुढत्वादिति संप्रदायः ॥

## ण्युद् च ॥१४७॥

गायनः । टित्वाद्गायनी ॥

## हश्च व्रीहिकालयोः ॥१४८॥

हाङ् हाकोर्ण्युद् वा व्रीहौ कालेच वाच्ये । जहात्युदकमिति



हायनो व्रीहिः॥ प्ररोहार्थदत्तोदकादूर्ध्वगमनेन जलत्यागः । जहाति  
जिहीते वा पूर्वोत्तरभावानिति हायनो वर्षम् ॥

**पुस्सुल्वः समभिहारे वुन॥१४९॥**

‘समभिहारस्थाने साधुकारिणीति वक्तव्यम्’ समभिहारप-  
दमेव वा तत्परतया नेयम् । सकृदपि यः सुष्ठु करोति तत्र  
यथा स्यात् । बहुशोऽपि दुष्ठुकर्तरि माभूत् । प्रवकः सरकः ।  
लवकः ।

**आशिषि च ॥ १५० ॥**

अन्यदीयहिताशंसनमाशीः । तद्विषयार्थवृत्तेर्भातोः कर्तरि वुन  
स्यात् । जीवतादिति जीवकः । नन्दतादिति नन्दकः पित्रादेरिय-  
मुक्तिः । चिरकालीनत्वादिविशिष्टजीवनादिः प्रकृत्यर्थः । इच्छाविष-  
यजीवनाश्रयत्वं च प्रत्ययार्थः । जीवनास्याश्रयत्वे तस्य चेच्छावि-  
षयैकदेशे इच्छायामन्वयः इच्छायां प्रयोक्तृवृत्तित्वमथाद्भासवे ।  
तथाच चिरकालीनजीवनाश्रयत्वप्रकारकेच्छाविशेषः पुत्रादि-  
रिति बोधः ।

इति श्रीसिद्धान्तमुधानिधौ तृतीयध्यायस्य

प्रथमे पादे षष्ठमाह्निकम् ।

पादश्चायं समाप्तः ।



अथ द्वितीयः पादः

# कर्मण्यण् ॥ १ ॥

कर्मण्युपदे धातोरण् । कुम्भं करोतीति कुम्भकारः । कर्म-  
स्वरूपं प्राङ् निर्णीतम् । ग्रामं गच्छत्यादिसं पश्यतीत्यादावनभि-  
धानाज्जायम् । आणिकृते कृद्योगषष्ठ्यन्तस्य कुम्भशब्दस्य कुम्भ  
अस्कारेत्यलौकिकविग्रहवाक्ये उपपदमतीति समासइति-  
केचित् ।

तच्चिन्त्यम् । कर्मोपपदाभावे कर्मण्यणोऽनुपपत्त्या तदुत्पत्तेः  
प्राक् कृद्योगाभावेन द्वितीयोत्पत्तेरावश्यकत्वात्तस्या एव परि-  
त्यागे मानाभावादलौकिके समासविग्रहवाक्येऽप्यनुपवेशौचि-  
सात् । अन्यथा कृद्योगेऽपि षष्ठी तस्यांच कृद्योग इत्यन्योन्याश्र-  
यापत्तेः । कर्मसमर्पकप्रातिपदिकमात्रापेक्षायां च षष्ठ्या अपि वि-  
ग्रहान्तर्भावस्य दुर्वारत्वात् । समर्थपरिभाषानुपस्थित्यापत्तेश्च ।  
अतएव महान्तं कुम्भकार इत्याद्यापाद्यवाक्ये विशेषणे द्विती-  
यैव भाष्यादौ दृश्यते । समासान्तर्गतस्य कुम्भस्य षष्ठ्यन्तत्वे  
तद्विशेषणे महच्छब्देऽपि तस्या एव प्रसङ्गात् । अतएव युगपदधि-  
करणवचने द्वन्द्व इति पक्षेऽपि प्रथमप्रवृत्तैकवचनस्यैवालौकिके विग्र-  
हवाक्ये प्रवेश इति पूर्वं स्वयमेवोक्तम् । कुम्भस्य कर्तेत्यादौ कर्म-  
योगस्यानुपजीव्यत्वात्कर्त्रादौ तत्प्रत्ययोत्पत्तौ पश्चात्तद्योगे द्विती-  
याद्यपवादेन षष्ठीति वैषम्यामिति दिक् ।

‘अकारानुपपदात्कर्मोपपदो विप्रतिषेधन’ । यद्यपि सर्वधा-  
धातुभ्योऽजितिपक्षे पचाद्यचा निर्मुक्तः कर्मण्यणोऽवकाशो न  
लभ्यते इति येननाप्राप्तिन्यायेनाणस्तद्वाधकत्वाद्विप्रतिषेधो नास्ति ।  
उत्सर्गापवादयोरनुत्पन्नत्वत्वात् । तथापि काष्ठभेद इत्यत्र काणो-



विप्रतिषेधो बोध्यः । अजपवादयोस्तयोर्विप्रतिषेधादण्प्रवृत्तेः ।  
ओदनपाक इति भाष्यं तु गणपाठितधातुविषयोऽचप्रत्यय इत्या-  
शयेन नयम् ।

‘शीलिकामिभक्ष्याचरिभ्यो णः पूर्वपदस्वरत्वंच’ ईक्षि-  
मिभ्यां चेति वक्तव्यम्’ मांसशीला मांसकामा मांसभक्षा । कल्या-  
णाचारा । मांसशब्दः सप्रत्ययान्तत्वादन्तोदात्तः । कल्याणशब्दो  
लघावन्ते द्वयोश्च बहुषोगुरुरिति मध्योदात्तः । तत्र कृदुत्तरप्रकृति-  
स्वरवाधार्थं पूर्वपदप्रकृतिस्वरारम्भः ।

ननु भक्षयतेरच् । एरजण्यन्तानामित्यस्य मुनित्रयेणानुक्तत्वात् ।  
मांसं भक्षोऽस्येति बहुव्रीहिणैवोक्तस्वरसिद्धिः । नच बहवो भक्षा  
अस्येत्यत्र बहोर्नञ्ज्वदुत्तरपदभूम्नीति अन्तोदात्तप्रसङ्गादुक्तवार्ति-  
कध्रौव्यमिति वाच्यम् । भावे भक्षपदं व्युत्पाद्य बहुषु भक्षोऽस्येति  
व्यधिकरणबहुव्रीहौ उत्तरपदत्वाभावेन तदप्रवृत्तौ बहुव्रीहौ प्रकृ-  
त्या पूर्वपदमित्यस्यैव प्रवृत्तेः । नचार्थसाम्ये बहुव्रीहिकर्मोपपद-  
योरर्थसाम्ये बहुव्रीहिर्नभवतीति वार्तिकेन ज्ञाप्यम् । काण्डलावो मां-  
सकाम इत्यादिबहुव्रीहेरपीष्टत्वात् । अम्भोभिगम इत्यत्रानभिधा-  
नाद्बहुव्रीहिकर्मोपपदयोरभावादम्भोभिगामीत्यस्यैवेष्टत्वात् । स-  
खम् । अण्वाधनार्थमेवतैदारम्भात् ॥

## ह्यावामश्च ॥ २ ॥

माङ् मेडाविह गृह्यते नतु मामाने इत्यकर्मकत्वात् । स्वर्ग-  
हायः । तन्तुवायः । धान्यमायः । कर्मण्याणिति सिद्धे वक्ष्यमाण-  
कापवादार्थमारम्भः । तेनान्यत्राप्यादन्ताद्विहितः प्रत्ययः एज-  
न्तात्सिद्धः । तथाच कैयटः ।

आत्वभाविन एजन्तादादन्तत्वनिवन्धनः ।



प्रत्ययो ज्ञाप्यते सर्वो ह्यावामश्चेत्यणा पुनः ॥

## आतोऽनुपसर्गे कः॥ ३ ॥

अनुपसर्गादादन्ताद्धातोः कर्मणि उपपदेः कः स्यात् ।  
अणोऽपवादः । येवा दिवि दक्षिणावन्तो अस्थुर्ये अश्वदाः सहमे  
सूर्येण हिरण्यदा अमृतत्वं भजन्ते वासोदाः सोमप्रातिरन्त आयुः ।  
सोपसर्गाच्चण् गोसंदायः । 'कविधौसर्वत्र संप्रसारणभ्योडः' ।  
ब्रह्म जिनाति ब्रह्मज्यः । सर्वत्रेत्युक्तेरातश्चोपसर्गे इत्यस्यापि  
विषये । आहः । प्रहः ।

अत्रवार्तिकम् । नित्यं संप्रसारणं हो यण् वार्णादाङ्गं न पूर्व-  
त्वं हि । योऽनादिष्ठादचः पूर्वस्तकार्ये स्थानिवत्त्वं हि । प्रोवाच भ-  
गवान् कात्यस्तनासिद्धिर्यणस्तुते । आतः कोलिण् नैडः पूर्वः ।  
सिद्धआहस्तथासति ।

अस्यार्थः—कप्रत्ययेनैव आह इत्यादि सिद्धम् । आह्वाडइत्यत्र-  
संप्रसारणातोलोपयणादेशेषु अस्य सुसाधत्वात् । ननु उवङ्-  
प्रसङ्गः । आतोलोपस्य स्थानिवद्भावात् । नच परमप्यातोलोपं  
बाधित्वान्तरङ्गत्वात्पूर्वरूपापत्तिः । वार्णादाङ्गस्य बलवत्त्वात् ।  
समानाश्रये एव तदङ्गीकारे तु ह्वाअइवस्थायां संप्रसारणं  
बाधित्वातोलोपः । ततः संप्रसारणम् । आतोलोपस्य स्थानिव-  
वत्त्वान्नोवङ् । नच कृताकृतप्रसङ्गित्वात्संप्रसारणं नित्यम् । आ-  
तोलोपस्यापि तथात्वात् नच संप्रसारणेपूर्वरूपे च कृते आतो-  
लोपस्य न प्रसङ्ग इति कथं स नित्य इति वाच्यम् । यस्य लक्षणा-  
न्तरेण निर्मितं विहन्यते न तदानित्यमिति स्वीकारात् । पूर्वरूपे-  
णालोपस्य निमित्तापहारेऽपि संप्रसारणेन तदभावात् ।

ननु तथाप्यकारस्यानादिष्ठादचः पूर्वत्वाभावादुवङि कर्तव्ये



कथं स्थानिबद्धावः । नच स्थानिद्वारकं तत् । उकारस्थानिनो  
वस्यातो लोपात्पूर्वसत्त्वादिति वाच्यम् । तस्याचः परस्मिन्नित्यत्र  
दूषितत्वात् । अत उवङ् दुर्वार इति चेत् । न, तथासिद्धवदत्राभा-  
दित्यातो लोपस्यासिद्धत्वेन तद्वारणात् । उभयत्राप्यजादिप्रत्ययस्य  
निमित्तत्वेन समानाश्रयत्वात् । नन्वेवं जुहुवतुरित्यादेरसिद्धिः ।  
तत्राशितीति पर्युदासपक्षे एकारस्यैवातो लोपं बाधित्वा परत्वात्पूर्व-  
रूपप्रवृत्तेः । ननु संप्रसारणं बाधित्वा परत्वादात्वप्रवृत्तौ तदानीं  
पूर्वरूपप्रसक्त्यभावादातो लोप इति चेत् सत्यम् ।

एङः पदान्तादित्यत्र एङ इति विभज्य संप्रसारणादित्य-  
नुवर्त्य संप्रसारणात्परस्य एङः पूर्वरूपं स्यादिति व्याख्यानात् ।  
अर्थात्पूर्वत्वविधानेनात्वबाधात् । नचप्रकृतेऽपि तदापत्तिः । आ-  
दन्तत्वक्षणे आत्वस्योपजीव्यत्वात् । लिटस्तु धातुमात्राद्विहित-  
त्वेन वैषम्याद् ॥

## सुपि स्थः ॥ ४ ॥

सुपीति विभज्यते । आदन्तात्सुप्युपपदे कः । कच्छेन पिवति  
कच्छपः । द्वाभ्यां पिवति द्विपः ।

कोचित्तु कच्छं प्रीति इति कर्पोपपदकप्रत्यय एव कार्यो रू-  
ढत्वेनावयवार्थानन्वयेऽपि क्षतिविरहादित्याहुः । सतिसंभवे रूढा-  
नामप्यसदर्थश्रयेणान्वाख्यानानैवित्यम् । तैलपायिकादौ त्वग-  
त्याऽसदर्थश्रयणमिति कैयटः । स्थ इत्यत्र सुपीत्यनुवर्तते ।  
कर्तारि पूर्वैणैव सिद्धे रयं भावे । अनिर्दिष्टार्था इति न्यायात् । न-  
चैवं भावे कप्रत्ययेन तिष्ठतेः कर्तारि पूर्वैण प्राप्तस्य कप्रत्ययस्य  
बाधापत्त्या समस्थो विषमस्थ इत्यादि न सिध्येदिति वाच्यम् ।  
भावइत्यस्य पर्यवसानेऽपि साक्षाद्भावशब्दस्यानुपादानात् ।



कोचित्तु घञर्थे कविधानमिति वार्तिकादेव तिष्ठनेः कप्रत्यय-  
सिद्धिरित्याहुः । तन्न उपपदमतिङिति नित्यसमासार्थं उपपदा-  
त्कप्रत्ययस्यात्र विधानात् । तद्वार्तिके स्थग्रहणस्य त्वकर्तरि का-  
रके चरितार्थत्वात् । आखूनामुत्थानमाखूत्थः । इयेनोत्थः । शल-  
भोत्थः । नपुंमकोदाहरणं तु आकरविरुद्धम् । ल्युः कर्तरीम-  
निञ् भावे को घोः किः प्रादितोऽन्यत इत्यमरेण भावे कस्य पुं-  
स्त्वोक्तेः ।

## तुन्दशोकयोः परिमृजा- पनुदोः ॥ ५ ॥

यथाक्रमं कः । 'आलस्यमुखाहरणयोरिति वाच्यम्' । तुन्द-  
परिमृजोऽलसः । शोकापनुदः सुखस्याहर्ता । अन्यत्र तुन्दपरि-  
मार्जः । शोकापनोदः । संसारानित्यतोद्भावेन शोकनिवृत्तिकृ-  
दित्यर्थः । 'कप्रकरणे मूलविभुजादिभ्य उपसंख्यानम्' । मूलविभुजो  
रथः । महीध्रः । कुध्रः । सरोरुहम् ॥

## प्रे दाज्ञः ॥ ६ ॥

प्रोपसर्गविशिष्टाहारूपज्ज्ञानातेश्च कर्मण्युपपदेः कः स्यात् ।  
अणोऽपवादः । सर्वप्रदः पथि प्रज्ञः । उपसर्गान्तरयोगे तु  
न । अनुपसर्ग इति निषेधात् । प्रशब्दमात्रे उक्तविधिना तद्धा-  
धेऽप्यन्यत्र बाधाभावात् । गोसंप्रदायः ।

## समिख्यः ॥ ८ ॥



गाः संचष्टे गोसंख्यः । संपूर्वस्य ख्यातेः प्रयोगो नेति न्या-  
सकारः । ख्यातेः सार्वधातुकमात्रविषयत्वं तु भागेव निरस्तम् ॥

## गापोष्टक् ॥ ८ ॥

अनुपसर्गाभ्यामाभ्यां कर्मण्युपपदे टक् । गायतेरेवात्र ग्रहो  
नतु गागानोरनभिधानात् । सामगः । सामगी । पा पाने । लुग्वि-  
करणालुग्विकरणयोरलुग्विकरणस्यैव ग्रहणात् । 'पिबतेः सुरासी-  
ध्वोरिति वक्तव्यम्' । सुरापी । सीधुपी । या तु सुरां रक्षति सा  
सुरापा । उपपदनियमाच्चेह । क्षीरं पिबति क्षीरपा । 'बहुलं संज्ञा-  
छन्दसोः' । ब्राह्मणी भवति या सुरापी नैनां देवाः पतिलोकं न-  
यन्ति । सुरापा वा ॥

## हरतेरनुद्यमनेऽच् ॥ ९ ॥

अंशहरः । ग्रहणमत्र हरतेरर्थः । उद्यमने तु भारहारः ।  
'अचप्रकरणे शक्तिलाङ्गलाङ्कुश यष्टितोमरघटघटीधनुःषु ग्रहेरु-  
पसंख्यानम्' । शक्तिग्रहः । लाङ्गलग्रहः इत्यादि । घटीशब्दग्रहणं  
लिङ्गविशिष्टग्रहणपरिभाषाया अनित्यत्वज्ञापनार्थम् ।

'सूत्रे च धार्येऽर्थे' सूत्रग्रहः । यस्तु सूत्रस्य संग्रहमात्रं करोति  
नतु धारयति तत्र सूत्रग्राह एव ॥

## वयसि च ॥ १० ॥

कालिकशरीरावस्थाविशेषो वयः तत्र द्योसे हरतेरच् ।  
कवचहरः कुमारः । उद्यमन्त्यभारम्भः । कवचोद्यमने तदभावे  
वा वयोविशेषमात्रं गम्यम् । वचोपादानयोग्य इत्यर्थः । फ-  
लोपधानेऽपि योग्यतानपायात् ॥



## आङि ताच्छील्ये ॥११॥

कर्मण्युपपदे आङ् पूर्वाद्धरेतेरच् ताच्छील्ये । पुष्पाण्या-  
हरति तच्छीलः पुष्पाहरः । ताच्छील्यमौत्सर्गिकी प्रवृत्तिः ।  
अन्यत्र भाराहारः ।

## अर्हः ॥ १२ ॥

कर्मण्युपपदेऽर्हतेरच् अणपवादः ।

पूजार्हा ब्राह्मणी ॥

## स्तम्बकर्णयो रमिजपोः ॥१३॥

‘हस्तिस्त्रचकयोरिति वक्तव्यम्’ । हलदन्तादित्यलुक् । स्त-  
म्बरमोहस्ती । कर्णेजपः सूचकः । अन्यत्र स्तम्बे रन्ता । कर्णे-  
जपिता ॥

## शमि धातोः संज्ञायाम् ॥१४॥

‘शमि उपपदे धातुमात्रादच् संज्ञायाम्’ । शंभवः । शंवदः ।  
धातुग्रहणं कुत्रो हेत्वादिषु प्रतिषेधार्थम् । अचोऽवकाश उक्तः ।  
टस्यावकाशः श्राद्धकरः । शंकरा नाम परिव्राजिका तच्छीला  
तत्र परत्वादृः स्यात् । धातुग्रहणसामर्थ्यादजेव । कुणरवादव-  
स्त्वाह गृणातेः शंकराशब्दं व्युत्पाद्य पृषोदरादित्वाद्भकारस्य क-  
कार इति शंकराशब्दसिद्धेः । तथाच धातुग्रहणं न कार्यमिति  
भाष्यम् ॥

## अधिकरणे श्तेः ॥ १५ ॥



खे शेते खशयः । 'पार्श्वदिधूपसंख्यानम्' । पार्श्वार्थ्यां शेते  
पार्श्वशयः । पृष्ठशयः । उदरशयः ।

'दिग्धसहपूर्वाच्चेति वक्तव्यम्' । दिग्धसहितं उपपदं नतु  
प्रत्येकम् । दिग्धेन सह शेते दिग्धसहशयः । मयूरव्यंसकादित्वा-  
त्समास इति कैयटः ।

'उत्तानादिषु कर्तृष्विति वक्तव्यम्' । उत्तानः शेते उत्तान-  
शयः । अवमूर्धशयः अवनतो मूर्धा यस्य तादृगधोमुखः शेते इति  
यावत् ।

'गिरौ ङःछन्दसीति वक्तव्यम्' गिरौ शेते गिरिशाः । यद्वा  
गिरिरस्यास्ति लोमादित्वात् क्षप्रत्ययः । यद्वा संख्यैकवचनाच्चेति  
क्षम् । रुढानां कथञ्चिद्व्युत्पाद्यत्वात् ॥

वैरवासिष्टगिरिशास्तथैकागारिकादयः ।

कैश्चित्कथञ्चिदाख्याता निमित्तावधिसंकरैः ॥

एतेन गिरिषामुपचचार प्रत्यहं सा सुकेशीति व्याख्यातम् ।  
यत्तु छन्दसीति वचनाद्भाषायां गिरिशाशब्दस्यासाधुत्वमाहुरिति  
कैयटेनोक्तं तत्राहुरित्यस्वरसः । तन्दीजंतु प्रकारान्तरेण तत्सि-  
द्धेरुक्तत्वान्न साधुत्वमिति ॥

**चरेष्टः ॥ १६ ॥**

अधिकरणे उपपदे । कुरुचरः । कुरुचरी । अधिकरणे कि-  
म् । कुरुंश्चरतीत्यत्राणिव । यस्य कुरव एव प्राप्याः स कुरुचारः ।  
यस्तु कुरुषु भ्रमति स कुरुचरः । अत्र कुरुपदं तदेकदेशपरम् ॥

**भिक्षासेनादायेषु च ॥ १७ ॥**

भिक्षां चरति भिक्षाचरः । जुरणोपसर्जनमर्जनमिह चरत्यर्थः ।



१३३२ व्याकरणसिद्धान्तसुधानिधौ तृतीयाध्याये

चरणेन भिस्सामर्जयतीत्यर्थः । सेनाचरः अत्र प्रवेशोऽर्थः । आदा-  
येति ल्यवन्तानुकरणम् । कर्माकाङ्क्षत्वेऽपि वचनात्समासः । आदा-  
यचरः । आदानोत्तरकालीनचरणाश्रय इत्यर्थः । सहचरीत्या-  
दिकं तु पचादिषु चरडिति पाठात् । दविधानं तु नित्यसमासा-  
र्थम् ॥

पुरोऽग्रतोऽग्रेषु सर्तैः ॥ १८ ॥

पुरः सरः । अग्रतः सरः । अग्रमग्रेणाग्रे वा सरत्यग्रेसरः ।  
निपातनोदत्वम् । अग्रसरशब्दो बाहुलकादिति हरदत्तः ॥

पूर्वे कर्तरि ॥ १९ ॥

पूर्वः सरति पूर्वसरः । कर्तरि किम् । पूर्वदेशं सरति पूर्व-  
सारः ॥

कृञो हेतुताच्छील्यानुलो-  
म्येषु ॥ २० ॥

हेतुरैकान्तिकं कारणम् । यशस्करी वेद्या । अतः कृकमीति  
सत्वम् । कीर्षयोगव्यवच्छिन्नेत्यर्थः । श्रद्धकरः । आनुलोम्यम-  
नुकूलत्वम् । वचनकरः । आनुलोम्यं कृत्यम् ॥

दिवाविभानिशाभाभास्क-  
रान्तानन्तादिषु नान्दीकिं-



# लिपिलिबिलिभक्तिकर्तृचि- त्रक्षेत्रसंख्याजङ्घाबाह्वह्यत्त- द्धनुररुःषु ॥ २१ ॥

अहेत्वाद्यर्थ आरम्भः । एषु कृत्वाष्टः स्यात् । दिवाकर  
इत्यादि । भास्करः । कस्कादित्वात्सः । बहुशब्दो वैपुल्यार्थः ।  
संख्यायाः पृथगुपादानात् । लिपिलिबिलिभक्तौ पर्यायौ । एककरः ।  
द्विकरः । अहस्करः । कस्कादिः । धनुष्करः । नित्यंसमासेऽनु-  
त्तरपदस्थस्येति षत्वम् ।

किञ्चित्बहुषुकृजोऽङ्गविधानम् । वार्तिकमेतदिति कैयटहर-  
दत्तादयः । शृष्टिरिति माधवादयः । किंकरशब्देऽचा टस्य बाधा-  
त् किंकरीत्यसाधुरिति कैयटहरदत्तादयः । 'हुं त्यज त्यज  
तवास्मि किंकरोति श्रीहर्षः ।

न्यासकारास्तु हेत्वादौ पूर्वसूत्रेण ट एव । तेन किंकरीत्युपपन्नमि-  
त्याह । तस्यायमाशयः । अहेत्वर्थं दिवेत्यादिसूत्रमिति सर्वसि-  
द्धम् । तदपवादस्य किञ्चिदिति वार्तिकस्य स एव विषयः । एते-  
नाङ्गविधौ हेत्वाद्यभाव इति विशेषणं मुनित्रयेण न दत्तमिति नि-  
रस्तम् । तथाच हेतुविवक्षायां ट उपपन्न एव ।

एतेन पूर्वविप्रतिषेधः । निर्मूलत्वादिति तद्दूषणमपास्तम् ।  
उक्ताभिप्रायेणैव तत्प्रवृत्तेः । अतएवोक्तं वार्तिकमेवेति पठान्ति  
प्राञ्चः । नच पक्षकर्मण्यण् प्रसङ्गः । अजभावे दिवाविभेति टस्यैव  
प्रवृत्तेः । नच सूत्रे किमादिग्रहोपपन्नयनस्य हरदत्तादिभिरुक्त-



१३३४ व्याकरणसिद्धान्तसुधानिधौ तृतीयाध्याये

त्वात्कथं तदिति वाच्यम् उक्तप्रयोजनसंभवे तदपनयस्य दुर्निश्च-  
यत्वात् ।

अन्ये तु इह किमादिग्रहणमपनीय पचादिष्वेव 'कियत्तद्ध-  
हुषु कृज' इत्येव पाठम् । वार्तिकस्याप्ययमेवाशयः । तथाच  
कर्मण्यणो बाधाच्चरितार्थमुक्तवार्तिकम् । हेत्वादिविवक्षायां पर-  
त्वाद्देन बाध्यते तेन पुंयोगं विनापि किंकरीति स्यादेवेत्याहुः ॥

**कर्मणि भृतौ ॥ २२ ॥**

कर्मशब्दे उपपदे कृजष्टो भृतौ गम्यायाम् । कर्मकरो भृत-  
कः । नच कृत्रिमाकृत्रिमयोरित्यर्थग्रहणापत्तिः । पुनः कर्मपदोपा-  
दानसामर्थ्यात् । अन्यत्र कर्मकारः ॥

**न शब्दश्लोककलहगाथावैर-**

**चाटुसूत्रमन्त्रपदेषु ॥ २३ ॥**

हेत्वादिविषु प्राप्तस्य ढस्य प्रतिषेधोऽयम् । शब्दकार इत्यादि ॥

**स्तम्बशकृतोरिन् ॥ २४ ॥**

'ब्रीहिवत्सयोरिति वक्तव्यम्' ।

न शाले स्तम्बकरिता वस्तुगुणमपेक्षते ।

इति मुद्राराक्षसम् । शकृत्कारिर्वत्स । अन्यत्र स्तम्बकारः ।

शकृत्कारः ॥

**हरतेर्दृतिनाथयो पशौ ॥ २५ ॥**

एतयोः कर्मणोरुपपदयोर्हरिन् पशौ कर्तरि । दृतिहरिर्ना-



यहारिः पशुः । इतिश्चर्मकोषः नाथो नासारज्जुः ॥

**फलेग्रहिरात्मम्भरिश्च ॥ २६ ॥**

आद्ये उपपदस्यैदन्तत्वमिन्द्रप्रत्ययश्च निपात्यते । फलानि गृ-  
ह्णाति फलेग्रहिः । द्वितीये सुमागम इन्द्र । आत्मम्भरिः ।  
चात्कुक्षिम्भरिरुदरम्भरिश्च । 'आत्मोदरकुक्षिष्विति चान्द्रपाठात् ।  
शुद्धतरकराकारै स्तालोत्करैरुदरम्भरिरिति श्रीहर्षः ।

**छन्दसि वनसनराक्षिम-**

**थाम् ॥ २७ ॥**

एभ्यः कर्मण्युपपदे इन्द्र । ब्रह्मवर्ति त्वा क्षत्रवर्तिम् ।  
ब्रह्म वनति क्षत्रं वनतीति विग्रहः । वाजसर्पि राये मस्मे सुवी-  
रम् । ये पथां पथिरक्षयः । हविर्मथीनामभि ।

**एजेः खशू ॥ २८ ॥**

प्यन्तस्येका निर्देशो न शुद्धस्य व्याख्यानात् । शिश्वाञ्छ-  
वादि । अरुद्विषदिति मृग । जनमेजयपति जनमेजयः । यत्तु  
भविष्ये—

जन्मनैवातिशुद्धेन रिपुनेजितवान् यतः ।

एजिश्च कम्पने वातुर्जन्मेजय इति स्मृतः ॥

इत्युक्तम् । तत्रोच्छ्रद्धाभावेऽपि उच्छ्रब्दयोगं विनापि अनु-  
पसर्गाल्लिम्पविन्देसादिना प्रत्ययः । छान्दसत्वाभैरुक्तव्युत्पत्तेर्वा  
बोध्यः ।

'खशूपकरणेवातशुनीतिलक्षणे'ष्वजधेदुदजहातिभ्य उपसं-



१३३६ व्याकरणसिद्धान्तसुधानिधौ तृतीयाध्याये

ख्यानम्' । वातमजामृगाः शुनिन्धयः । खित्यनव्ययस्योति-  
ह्रस्वः । तिलं तुदः । शर्धेजहा माषाः । शर्द्धोऽपानशब्दः ।  
तं जहतीत्यन्तर्भावितण्यर्थे इति माघवादयः । गर्द्धेति पाठस्तु  
भाष्यवृत्त्यादिविरुद्धः । सर्वत्रारुद्धिषदिति शुम् ।

**नासिकास्तनयो धर्माधेटोः ॥ २९ ॥**

अत्र यथासंख्यवाचनार्थं वार्तिकम् । 'स्तने घेटो नासि-  
कायां धमश्चेति वक्तव्यम्' । स्तनन्धयो बालः । घेटष्टित्वस्यावयवे  
ऽचरितार्थत्वान् ङीप् । स्तनन्धयी । प्रसायान्तरे तु ङीप् नेष्यते  
इति वर्धमान क्षीरस्वामि हरदत्तादयः । तेन क्षप्रस्ये कप्रत्यये  
च टावेवेति संप्रदायः । नासिकंधमः । नासिकंधयः

'घटीखारीखरीधूपसंख्यानम्' घटिन्धमः । घटिन्धय इत्यादि ।

**नाडीमुष्ट्योश्च ॥ ३० ॥**

ध्माधेटोरित्यनुवर्तते । यथासंख्येनेति भाष्यवृत्त्यादयः । उभ-  
यत्रापि पूर्वनिपातव्यत्ययो यथासंख्याभावज्ञापक इत्याहुः । यथा-  
संख्यसूत्रे नाडीमुष्ट्योश्चेति भाष्यं तु प्राप्तभात्राभिप्रायम् ।  
नाडिधमः । नाडिधयः ।

**उदि कूले रुजिवहोः ॥ ३१ ॥**

उत्पूर्वाभ्यां रुजिवहिभ्यां कूले कर्मण्युपपदे खञ्  
रुजोभङ्गे वहप्रपणे । कूलमुद्रुजः । कूलमुद्रहः । उदिति  
पञ्चम्यर्थे सप्तमी । वहोरिति अम्यर्थे षष्ठी । ततो न  
यथासंख्यमिति कैयटः । असत्त्वचिन्त्युच्छब्दे कर्मणीत्यस्यान्व-  
यासंभवाच्चेति दीक्षिताः । तेन प्राग्घातोरिति सूत्रे 'उपसर्जन-



संनिपात' इति वार्तिकं तु द्वयोरुपपदत्वभ्रान्त्युपपत्तिरुपाभिप्रायमिति  
कैयटे एव स्पष्टम् ।

**वहाभ्रे लिहः ॥ ३२ ॥**

वहं स्कन्धं लेढि वहंलिहो गौः । अभ्रंलिहो वायुः ।  
अभ्रंलिहाः पर्वता इत्यादौ संयोगो लिहेरर्थः । सार्वधातुकमपि-  
दिति खशो डित्वान्न गुणः ।

**परिमाणे पचः ॥ ३३ ॥**

प्रस्थंपचा स्थाली खारिंपचः कटाहः ।

**मितनखे च ॥ ३४ ॥**

'कदर्ये कृपणक्षुद्रकिंपचानमितंपचा'ः । नखंपचा यवागूः ।  
पचिरन्न क्लेशार्थः । कुचभारो न नखंपचः प्रियस्येति माघः ।

**विध्वरुषोस्तुदः ३५**

विधुंतुदः । अरुन्तुदः मुमि कुते संयोगान्तस्येति सलोपः ।  
अरुन्तुदस्तु मर्मस्पृगित्मरः । अरुर्व्रणं तुदतीति । व्रणवेधस्य  
व्यथातिशये हेतुत्वात् । व्रणोस्त्रियामीर्ममरुतिर्यमरः ।

**असूर्यललातयोर्दृशितपोः ३६**

सूर्यं न पश्यन्तीत्यसूर्यं पश्या राजदाराः । नजो दृशिअन्व-  
यात्सूर्यशब्देन सममसामर्थ्येऽपि समासो वचनसामर्थ्यात् ।  
गुप्तिविशेषेचात्र तात्पर्यम् । न सूर्यदर्शनाभावे । सूर्यभिन्नदर्शने  
वा । तत्र तु न खञ् । अनभिधमादिति वदन्ति । तच्च । शृणुत



१३३८ व्याकरणसिद्धान्तसुधानिधौ तृतीयाध्याये

शृणुतासूर्यपश्या न सा किल भाविनीति श्रीहर्षेणासूर्यं पश्याना-  
मवधिमिरि पाश्चात्यदृषदामिति विद्यानाथेन च प्रयुक्तत्वात् ।

**उग्रंपश्येरम्मदपाणिंधमाश्च ३७**

एते निपात्यन्ते । उग्रं यथा स्यात्तथा पश्यति इत्युग्रंपश्यः ।  
इरया उदकेन माद्यति ज्वलति इरम्मदो मेघज्योतिः । निपात-  
नाच्च इयन् । पाणयो ध्मायन्तेऽत्र पाणिन्धमोऽन्धकाराद्यावृत्तोऽ-  
ध्वा । तत्र सर्पादिशंकया तदपनोदाय पाणिशब्दकरणात् ।  
दुर्गमत्वमात्रे तात्पर्यम् । शास्त्राशस्त्रिकयैव काननभवग्दीर्घपा-  
णिन्धमाः पन्थानो दिवि संकुचन्ति वसुधा बन्ध्या न सूते भटानि-  
ति मुरारिः ।

**प्रियवशो वदः खञ्च ३८**

प्रियंवदः । अनिष्टुरोक्तिः । वदस्थैर्ये इत्यस्माद्भववदो  
बोध्यः । वशो वदति वर्तते इति व्युत्पत्तिः । खञ्जा रूपनिर्वाहेऽपि  
प्रत्ययान्तरमुत्तरार्थम् । तत्रापि प्रयोजनं तु बक्ष्यते । इह करणं  
त्वन्पतोऽपि खजिति ज्ञापनार्थम् । तदेव वार्तिकेनोक्तम्—

‘गमेः सुप्युपसंख्यानम् । , नचेह ग । श्चेति सूत्रेण सिद्धिः ।  
तस्य संज्ञायामेव प्रवृत्तेः । मितंगमा हतिनी । ‘विहायसो विहः  
खञ्च विभाषा द्विद्वक्तव्यः’ । विहंगमः । डित्वपक्षे टिलोपः ।  
खञ्चि तु आर्धधातुकत्वानुपपत्त्या इदं लोपः स्यात् । सार्वधातुकत्वेन  
क्षप् च स्यात् ।

**द्विषत्परयोः तापेः ३९**

द्विषन्तं तापयति द्विषन्तप । परंतपः । द्विषतीताप इत्यत्र न ।



लिङ्गविशिष्टपरिभाषाया अनित्यत्वात् ।

## वाचि यमो व्रते ४०

वाकशब्दे उपपदे यमः खच् व्रते गम्ये । वाचंयमो मौन-  
व्रती । अशक्त्वादिना मौनव्रते तु कर्मण्यण् । वाच्यामः ॥

## पूः सर्वयोदारिसहोः ४१

पुरंदरः । वाचंयमपुरंदरौचेति अमन्तत्वम् । सर्वसहः ।  
अत्र हरदत्तः । वाचि यम इति सूत्रस्य । पुरिदारेत्यंशस्यच वैय-  
र्थ्यम् । वाचंयमपुरंदरौ चेत्यनेनैव खच् प्रत्ययस्यापि संभवात् ।  
व्रतविषयत्वस्यापि निपातनबलादेव लाभात् । तथाचात्र सर्वे  
सह इत्येव सूत्रं युक्तमिति । दारीति दृविदारणे एव गृह्यते नतु-  
दृभये दृड् आदरे इति संप्रदायः । सहिग्रहणमसंज्ञार्थम् । संज्ञायां  
वक्ष्यमाणत्वात् ।

## सर्वकूलाभ्रकरीषेषु कषः ४२

सर्वकषः खलः । कूलंकषा नदी । अभ्रंकषो वायुः । करीष-  
कषा वासा । दो संदोहवशांकृतत्रिभुवनश्रीर्गर्वसर्वकष इति  
सुरारिः ।

## मेघार्तिभयेषु कृञः ४३

मेघंकरः । ऋतिकरः । भयंकरः । तदन्तविधिना अभ-  
यंकरः ।

## क्षेमप्रियमहेऽण् च ४४



१३४० व्याकरणसिद्धान्तसुधानिधौ तृतीयाध्याये

चात्स्वच् । क्षेमंकरः । क्षेमकार इत्यादि । वेत्यपहायाणग्रहणं  
हेत्वादौ टपत्ययाभावार्थम् । अल्पास्माः क्षेमकरा इति कर्मणः  
शेषत्वविवक्षायाम् ।

**आशिते भुवः करणभावयोः ४५**

आशितो भवत्यनेनाशितं भव ओदनः । अतिथ्यादिभोजन-  
पर्याप्त इत्यर्थः । आशितरूप भवनं आशितं भवः । वासरूपविधि-  
ना ल्युडपि । आशितभवनः । आशितभवनम् । घञ् तु सरूपत्वा-  
द्वाध्यते इति टात्तकारादयः । यत्तु क्तल्युट्त्वनं स्वार्थेषु वास-  
रूपविधेरभावादयुक्त एव ल्युडिति तन्न । तस्य यत्र क्तादीनां  
घञादिबाधकत्वेन प्रसक्तिस्तन्मात्रपरत्वात् । अत्र तु ल्युटोऽपवादः  
स्वच् । न तु स्वचो ल्युडिति वासरूपविधेर्दुर्वारत्वात् । क्तादी-  
नां बाधकत्वस्थले न वा सरूपन्यायो, बाध्यत्वस्थले त्वस्त्येवेति  
पर्यवसानादिति दीक्षिताः ॥

**संज्ञायां भृतृवृजिधारिस-**

**हितपिदमः ॥ ४६ ॥**

विश्वंभरा भूः । रथन तरति रथन्तरम् । सामानि केवलं  
रुद्धमेतत् । व्युत्पत्तिफलं तु रथन्तरमात्राभावा वसिष्ठ इत्यादौ  
कृदुत्तरपदप्रकृतिस्वरणान्तोदात्तत्वमवश्यम् । अखण्डत्वे नन्वि-  
षयस्येत्याद्युदात्तनिखग्रहत्वयोः प्रसङ्गः । पतिवरा कन्या । श-  
त्रुंजयो हस्ती । युगन्धरः पर्वतविशेषः । युगन्धरे दधि प्राश्येति  
भारतम् । शत्रुं सहः । शत्रुतपः । शत्रिदमः । शमनार्थत्वात्सकर्म-  
कत्वम् । पयर्थान्तर्भावो वा ॥



गमश्च ॥ ४७ ॥

सुतंगमः ॥

अन्तात्यन्ताध्वदूरपारसर्वा-  
नन्तेषु डः ॥ ४८ ॥

संज्ञायामिति निवृत्तम् । अन्तं गच्छतीत्यन्तगः इत्यादि ।  
'सर्वत्रपन्नयोरुपसंख्यानम्' । सर्वत्रगः । पदभ्यां गच्छति पन्नगः ।  
'उरसो लोपश्च' । उरगः । 'सुदुरोरधिकरणे' सुखेन गम्यतेऽत्र  
सुगः । दुःखेन दुर्गः । 'तिस्रो देशे' निर्गम्यते यस्मान्निर्गः । वस्तुतस्तु  
'अन्येभ्योऽपि दृश्यते' इति वक्तव्यम् । ग्रामगः गुरुतल्पग इत्यादि ॥

आशिषि हनः ॥ ४९ ॥

डः स्यात् । शत्रुं वध्यात् शत्रुहः । शत्रुहननाश्रयप्रकारके-  
च्छाविशेष्य इत्यर्थः । आशिषि किम् । शत्रुं हन्ति शत्रुघातः ।  
'दारावाहनोऽणन्तस्य च टः संज्ञायाम्' दार्वाघाटस्ते वनस्पती-  
नाम् । 'चारौवे'ति वाचस्पतः । चार्वाघाटः । चार्वाघातः 'कर्मणिस्मिच' ।  
वर्णान् संहन्ति वर्णसंघाटः वर्णसंघातः । पदसंघातः । पदसंघातः ।

अपे क्लेशतमसोः ॥ ५० ॥

अपपूर्वाद्धन्तेरेतयोरुपपदयोर्डः । अनाशीरर्थ आरम्भः ।  
क्लेशापहः पुत्रः । तमोपहः इत्यादिः ।

कुमारशीर्षयोगिनिः ॥ ५१ ॥



१३४२ व्याकरणासिद्धान्तसुधानिधौ तृतीयाध्याये

कुमारघाती । शिरसः शीर्षभाघो निपातनात् । शीर्षघाती ।

**लक्षणे जायापत्योष्टक् ॥५२॥**

लक्षणेति कर्तृविशेषणम् । लक्षणवति कर्तरि अनयोरुपपद-  
योर्हन्तेष्टक् । जायाघ्नो मनुष्यः । पतिघ्नी स्त्री । तत्सूचकलक्षणा-  
श्रय इत्यर्थः ॥

**अमनुष्यकर्तृके च ॥ ५३ ॥**

जायाघ्नः तिलकः । पतिघ्नी पाणिरेखा । तत्सूचकत्वमर्थः ।  
पितृघ्नं घृतम् । अमनुष्येति किम् । आखुधातः शूद्रः । प्रलम्ब-  
धनशत्रुघ्नकृतघ्नादयो मूलविभुजादित्वात् । चोरघातो नगरघातो  
हस्तीत्यादयो बाहुलकात् ।

**शक्तौ हस्तिकपाटयोः ॥५४॥**

शक्तौ द्योत्यायां हन्तेष्टक् । मनुष्यकर्तृकार्थमारम्भः । हस्ति-  
घ्नो ना । कपाटघ्नश्चौरः । कवाटेतिपाठे यवादित्वाद्भ्रत्वमिति  
स्वामी । कुत्सितमटति कवाटम् । अटतेः पचाद्यच् । कवंचोष्ण  
इति योगविभागात्कवादेश इति हरदत्तः । स्वबलेन हन्तुं साम-  
र्थ्यं शक्तिपदार्थः ।

**पाणिघताडघौ शिल्पिनि ॥५५॥**

हन्तेष्टक् टिलोपघत्वानि निपात्यन्ते । शिल्पिनि किम् । पाणिघात  
इत्यादि । 'राजघस्योपसंख्यानम्' । राज नीराजनया स राजघः ।

**आढयसूभगस्थूपलितनग्ना-**



न्धप्रियेषु च व्यर्थेष्वचवौ कृजः

करणे ख्युन् ५६

च व्यर्थेष्वचव्यन्तेषु आढ्यादिषूपपदेषु कृजः ख्युन् स्यात् ।  
अनाढमाढ्यं कुर्वन्त्यनेन आढ्यंकरणम् । अचवौ किम् । आ-  
ढ्यीकरणम् । अत्र ल्युडेव ।

ननु च्वावापि ख्युनि दोषाभावाद् च्वाविति व्यर्थम् । रूप-  
स्वरयोरविशेषात् । ङी पश्च नञ्स्नजीककख्युंस्तरुणतल्लुनानामिति  
ख्युनोऽपि विधेयत्वात् । ख्युनि उपपदसमासस्येव ल्युटि गति-  
समासस्यापि नित्यत्वात् । लिट्स्वरेण नित्स्वरेण वा कृज आ-  
द्युदात्तसाम्यात् । मुमह्रस्वयोश्चानव्ययस्येति पर्युदासात् ।  
च्यन्तस्याव्ययत्वात् ।

अत्रभाष्यम् । उत्तरार्थे तदिति । तथाच केवलोत्तरार्थत्वे  
भाष्यवार्तिकप्रामाण्यान्वीर्णोते च्वा ल्युड्भवत्येव । वृत्तिकारास्तु  
उत्तरत्रैव ग्रहणापत्त्या इह किंचित्त्रपो इति न्यायेनात्रग्रहणसाम-  
र्थ्याल्ल्युडापि नेत्याहुः । तच्चिन्त्यम् ।

कर्तरि भुवः खिण्णुचखुकजौ ५७

पूर्वविषये कर्तरि भूतेरेतौ स्तः । अनाढ्यआढ्यो भवत्या-  
ढ्यंभावुकः । आढ्यं भविणुः । नाराचैः कृतवीर्यनन्दनवधूवाष्प-  
प्रियंभावुकैरिति मुरारिः । कर्तृग्रहणंकरणानुवृत्तिभ्रमनिरासार्थ-  
मुत्तरार्थचेति संप्रदायः । नचास्वरितत्वादेवाननुवृत्तिसिद्धिः ।  
अगतिकगतित्वात् ।

अत्रवार्तिकम् ।



इष्णुचइकारादित्वमुदात्तत्वात्कुतं भुवः ।

नजस्तु स्वरसिध्यर्थगिकारादित्वामिष्णुचः ॥

अस्यार्थः—भुवः सेट्त्वाद्गुलादिलक्षणेनेट् सिद्धौ ख्णुजेव विधेयो नत्विष्णुच् । नच खकारस्य चर्षे कृते क्णुरित्यत्र कत्वं खत्वंवेति सन्देहापत्तिः । व्याख्यानतो विशेषप्रतिपत्तेः । इसाक्षेपः । नञ्समासेऽनाढ्यंभविष्णुरित्यत्र कृसोक्तेष्णुच्चादयश्चेति अन्तोदात्तार्थमिति समाधानम् । अन्यथा तत्रालंकृजित्यादिना विहितस्य प्रतिपदोक्तस्यै वेष्णुचो ग्रहणं स्यात् । स्नुप्रत्यये षत्वणत्वयोरसिद्धतया णुइति रूपाभावाच्च । ननु चकारानुबन्धमात्रेणाप्येतत्सिद्धम् । नच स्वरार्थतया तदन्यथासिद्धिः । प्रत्ययस्वरेणान्तोदात्तसिद्धेः । प्रत्ययस्वरे आगमानामविद्यमानवद्भावस्योक्तत्वात् ।

यत्तु हरदत्तः । षत्वणत्वयोः सामर्थ्यादस्य ग्रहणमिति तद्रहितप्रत्ययापेक्षया तत्सहितप्रत्ययविधाने प्रक्रियालाघवेन सामर्थ्योपक्षयात् । सर्वथापि त्विकारो व्यर्थ एवेति । मैवम् । तदनुबन्धकग्रहणपरिभाषया तत्रस्विष्णुचोनुपादानापत्तेः । इकारोच्चारणसामर्थ्यात्तु तद्भावात् । नचचकारसामर्थ्यम् । विनिगमकाभावात् ॥

## स्पृशोऽनुदके किञ्च ५८

उदकभिन्ने सुप्युपपदे कर्तरि कृशोः किञ् । धृतस्पृक् । कर्मणीति निवृत्तम् । यद्यपि स्पृशोः कर्मकत्वात्कर्मणीत्यस्यानुवृत्तिर्युक्ता तथापि पूर्वसूत्रे कर्तृग्रहणस्यैतदर्थत्वात्तद्वैयर्थ्यपरिहाराय कर्मण्युपपदे एकः कर्ता करणदौ चान्य इति कर्तृप्रत्ययार्थत्वात् उभयत्र सिद्धिः । सुप्युपपद इत्यस्य पर्यवसानादिति प्राञ्चः ।



दीक्षितास्तु मन्त्रस्पृगिति किपैव सिद्धम् । किन्प्रत्ययो य-  
स्मादित्यर्थाश्रयणेनान्यत्रापि कुत्वविधानादिसाहुः । अत्र नकारो  
न नित्स्वरार्थः एकाच एवैतद्विधानेन विशेषाभावात् । दधृगित्यत्र  
चान्तोदात्तस्य निपातयिष्यमाणत्वात् । किन्प्रत्ययस्येत्यत्र कि-  
प्रत्ययस्येति पाठादेव सिद्धेः । एकपकारको द्विपकारको वा नि-  
र्देश इति संदेहस्य व्याख्यानान्निवृत्तेः । तदनुबन्धकपरिभाष-  
या च किपोऽनुपादानात् ।

ऋत्विग्दधृग्स्त्रद्विगुणिग-  
ञ्चुयुजिकृश्चां च ॥ ५९ ॥

आद्याः पञ्च किन्नन्ता निपात्यन्ते । त्रिभ्यः किन् विधीय-  
ते । अलाक्षणिकमपि किञ्चित्कार्यं निपातनलभ्यम् । ऋताबुप-  
पदे यजेः किन् । धृवोर्द्वित्वमन्तोदात्तत्वं च । सृजेः कर्मणि कि-  
ञ् । रमागमश्च । दिशेः कर्मणि । उत्पूर्वात् स्निहेः किन् उपसर्ग-  
तकारस्य लोपः षत्वं च । अञ्जेः सुप्युपपदे किन् । युजेरापे ।  
क्रुञ्जेर्नलोपाभावश्च ।

त्यदादिषु दृशोऽनालोचने

कञ्च ॥ ६० ॥

चात्किन् । तादृशः तादृक् । आ सर्वनाम्न इत्यात्वम् । एवं  
षादृश इत्यादि । जकार आत्तात्तार्थः । नकारेण तत्सिद्धावपि  
कञ्कारवित्यत्र विशेषणार्थत्वात् । तत्र कन् इत्युक्तौ अपमि-  
सयाचिताभ्यां कक्कनाविति निहिते कन्यतिप्रसङ्गात् ।



१३४६ व्याकरणसिद्धान्तसुधानिधौ तृतीयाध्याये

‘समानान्ययोरुपसंख्यानम्’ दृग्दृशेति सादेशः । सहस्रः सहस्रम् । ननु कर्तर्यं प्राप्नोति । तथाच दर्शनक्रियाकर्तेति बोधः स्यात् । इष्यते तु कर्मणि । कर्मण एव सौकर्यात्कर्तृत्वविवक्षणात् । तामिवेमं जनाः पश्यन्ति सोयं सइव दृश्यमानस्तमित्रात्मानं पश्यतीत्यर्थः । रुढ्यर्थानुकूल्यमात्रेण चेदमुक्तम् । वस्तुतः सादृश्यमात्रप्रतीतेः ।

सत्सूद्विषद्रुहदुहयुजविदभिद-  
च्छिदजिनीराजामुपसर्गेऽपि  
क्विप् ॥ ६१ ॥

सुप्युपपदे एभ्यः क्विप् । उपसर्गे सत्यस्मिति वा । सुपीत्यनु-  
वृत्तावापि उपसर्गग्रहणमन्यत्र सुग्रहणे उपसर्गग्रहणं नेति ज्ञाप-  
नार्थम् । तेन वदः सुपीत्यत्रानुपसर्गग्रहणमनारभ्यम् । तुसदि-  
त्यत्र तु न छन्दसीत्यनुवृत्तेः । दिविषद इत्यत्र तु सुषामादित्वा-  
त्पत्वमिति माधवादयः । सदादिषु केषाञ्चित् सकर्मकत्वेऽपि  
न कर्मणीत्यस्यैव तत्रान्वयः । किन्तु सुषात्रस्य । होता वेदिष-  
दतिथिर्दुरोणमतः । वेद्यां सीदतीति वेदिषत् । पूर्वपदादिति पत्वम् ।  
दुरोणे गृहे सीदतीति दुरोणसत् । उपनिषत्पूर्वात्सदे विचारणार्थाव-  
क्विपि उपनिषत्पदं व्युत्पादितम् । उपनीयाद्वयं ब्रह्म सवासना-  
मविद्यां हिनस्तीति ब्रह्मविद्यामाह । तद्वेतुत्वाद्देदान्ता अप्युप-  
निषदः इति वाचस्पत्यम् । सू इति षूडो ग्रहणम् । अदादिना  
द्विषा साहचर्यात् । न तुदादिदिक्स्थोः सुवति सूयत्योः । द्विष-  
अमीतौ । द्रुह जिघांसायाम् । द्रुह प्रपूरणे । युजसमाधौ । युजि-



जिर्योगे इति द्वयोरप्युपादानम् । विदित्यकारानुबन्धस्य विवक्षितत्वा-  
द्विदज्ञाने विदिविचारणे विदमत्तायामित्येते गृह्यन्ते । नतु विदलृ-  
इति । भिदलृविदारणे । छिदिर् द्वैधीकरणे जिजये णीज् प्रा-  
पणे राजृदीप्तौ । अण्डसूः । प्रसूरित्यादि । अग्रग्रामाभ्यां नयते-  
र्णो वाच्यः । स एषां ग्रामणीरिति निर्देशात् । सर्वलोपि प्रत्ययवि-  
षयश्चेदं धर्मिग्राहकप्रमाणात् । तेन ग्रामनाय इत्यादौ न ।

**भजो णिवः ॥ ६२ ॥**

अंशभाक् । प्रभाक् । णित्वाद्बुद्धिः ।

**छन्दसि सहः ॥ ६३ ॥**

णिवः स्यात् । दुश्च्यवनः पृतनाषाडयुध्यः । सहिरत्रा-  
भिचार्यः ।

**वहश्च ॥ ६४ ॥**

दित्यवाद् च मे दित्यौही च मे । योगविभाग उत्तरार्थः ॥

**कव्यपुरिषपुरीष्येषु ज्युट् ॥ ६५ ॥**

कव्यवाहनः पुरीषवाहनः पुरीष्यवाहनः ।

**हव्येऽनन्तः पादम् ॥ ६६ ॥**

हव्यशब्दे उपपदे वौ छन्दसि ज्युट् पादान्ते । अनन्तः पा-  
दमित्यनेन प्रसयान्तस्थे चरणोत्तरपादावयवानन्तर्गतत्वोक्तेः ।  
अग्निश्च हव्यवाहनः । पादान्ते किम् । कव्यवाडग्निरजरः पिता नः ।

**जनसनखनक्रमगमो विट् ६७**



१३४८ व्याकरणसिद्धान्तसुधानिधौ तृतीयाध्याये

जन जनने जनी प्रादुर्भावे षण दाने षणु सम्भक्तौ द्वयोर्ग्रहण-  
मिति संप्रदायः । विड्वनोरित्यनुनासिकस्यात्वम् । अञ्जा गोजाः ।  
गोषा इन्द्रो नृषा असि । सनोतेरन इति षत्वम् । इयं शुष्मेभि-  
र्विसत्त्वा इवारुजत् । आदधिक्राः । शवसे पञ्च कृष्टीः । वायुरश्रे-  
गा यज्ञप्रीः ।

अदोऽनन्ने ॥ ६८ ॥

छन्दसीति निवृत्तम् । अन्नशब्दे उपपदे अदो विद् । ग्रा-  
मात् सस्यात् । अनन्ने किम् । अन्नादः ।

क्रव्येच ॥ ६९ ॥

क्रव्यात् । आममांसभोक्तेश्च । पूर्वेण सिद्धेऽण्वाधार्थमा-  
रम्भः । क्रव्याद इति तु पक्षमांसशब्दादण् । शुषोदरादित्वाद्दु-  
पपदस्य क्रव्यादेशश्च । क्रव्याद इत्यण् न भवतीत्युत्तरस्य तु आम-  
मांसभक्षक इत्यर्थाविवक्षायामित्यर्थः ।

दुहः कब् घश्च ॥ ७० ॥

कामं कामदुघे धुक्ष्व । अवेहि मां क मदुघां प्रसन्नाम् ।

मन्त्रे श्वेतवहोक्थशास्पुरोडाशो  
प्विन् ॥ ७१ ॥

श्वेतादावुपपदे वह्नादिभ्यो प्विन् । अलाक्षणिककार्यार्थं नि-  
पातनम् । श्वेता एतं वहन्ति श्वेतवह इन्द्रः । कर्तृवाचिनि श्वेत-  
शब्दे वहः कर्मणि प्रत्ययः । उक्त्वाणि उक्थैर्वा शंसत्युक्थशा य-



जमानः । उक्थे कर्मणि करणे वा शंसेर्नलोपश्च । पुरो दाशन्त  
एतमिति पुरोडाः । पुरः शब्दे दाश्टदाने इत्यस्मात्कर्मणि प्रत्य-  
यो दस्यङत्वं च ।

‘श्वेतवहादीनां ङस्पदस्योति वक्तव्यम्’ यत्र ङसन्तस्य प-  
दत्वं भविष्यति तत्र ङस्पत्ययोऽन्यत्र ण्विच्चेवेत्यर्थः । अयंचावे  
यज इत्येतद्विहितस्यापि ण्विनोऽपवादः । श्वेतवा इन्द्रः । श्वेतवो-  
भ्यां श्वेतवोभिः । पदस्य किम् । श्वेतवाहौ श्वेतवाहः । नचै-  
वमवयाः श्वेतवा इति निपातनवैयर्थ्यम् । अत्वसन्तस्येत्येव दी-  
र्घसिद्धेरिति वाच्यम् । हे श्वेतवा इति सम्बुद्ध्यर्थत्वात् । नच ङम्  
वैयर्थ्यम् । श्वेतवोभ्यां मित्याद्यर्थत्वात् । नच रुत्वनिपातनस्य  
पदमात्रविषयकत्वमिति वाच्यम् । आकारात्परस्य उत्वाभावे  
रूपासिद्धितादवस्थात् । उक्थशा इति सम्बुद्ध्यर्थं निपातनं  
कर्तव्यं यदि मन्त्रे दर्शनमस्तीति कैयटादयः ।

## अवे यजः ७२

अवशब्दे उपपदे यजेर्ण्वः स्यान्मन्त्रे । त्वं यज्ञे वरुणस्या-  
वया असि । अवयजत इत्यवयाः । अवय्राजौ अवयाजः । अव-  
योभ्यामित्यादि । योऽविभाग उत्तरार्थः ।

## विजुपे छन्दसि ७३

उपेत्युपपदे यजेर्विच्छन्दसि । उपयद् ङपयजौ उपयजः ।  
उपयद्भिर्बहुर्वं यजन्ति तदुपयजामुपयदत्वम् । नचान्येभ्योऽपि  
दृश्यते इति सिद्धिः । उपयः १ छन्दस्येवेति नियमार्थत्वात् ।  
चित्करणं वेरपृक्तस्येति सामान्यग्रहणाविघातार्थम् ॥



# आतो मनिन् कनिव्वनिपश्च ॥ ७४ ॥

सुपि उपसर्गे उपपदे आदन्ताद्धातोरेते त्रयः स्युः छन्दसि ।  
चाद्विच् । सुदामा सुधीवा । सुपीवा भूरिदावा । घृतं घृतपावा-  
नः । कीलालपे सोमपृष्ठाय वेधसे । अश्न इव तिष्ठत्यश्वत्थामा ।

## अन्येभ्योऽपि दृश्यन्ते ॥ ७५ ॥

छन्दसीति निवृत्तम् । चत्वारः प्रत्यया धात्वन्तरादपि स्युः ।  
सुष्ठु शृणोति सुशर्मा । नेड्वशीति नेट् । प्रातरिति प्रातरित्वा ।  
पिप्वात्तुक् । विजायते । विजावा । विड्वनोरित्वात्वम् ।  
ओण् अपनयने । अवावा । णस्यात्वे अवादेशाः । रोट् रेट् सु-  
गण् । दक्षिग्रहणं प्रयोगानुसारार्थम् ।

## किप्च ॥ ७६ ॥

अयमपि प्राग्वत् । सत्सुद्विषेत्यस्यैव प्रपञ्चः । अपिशब्दा-  
नुवृत्त्या सर्वधातुभ्यः छन्दसि भाषायां चेत्यर्थः । उखायाः संसते  
उखास्रत् । पर्णाद् ध्वंसते पर्णध्वत् । वसुसंस्विति दत्वम् । वा-  
हाद्भ्रश्यति वाहभ्रट् । व्रश्चेति षः । बहाभ्रडिति वृत्तिः । वहः  
स्कन्धः । अन्येषामपीति उपपदान्तस्य दीर्घ इति हरदत्तः ।

## स्थः क च ॥ ७७ ॥

चात्किप् । पूर्वोक्तेन किपा सुप् स्थ इति च कस्य सिद्धौ  
शमिधातोरित्यचो वाधार्थमारम्भः । शंस्थः । शंस्थाः । ईत्वमव-  
कारादाविति वचनाद्भाष्यप्रयोगात् । प्रत्ययलक्षणेनेत्वाभाव इति  
कैयटः । इदं च प्रत्ययप्राधान्येऽल्लिख्यर्थं प्रत्ययलक्षणसूत्रमिति-



पक्षे । नियमार्थमिति पक्षे तु अनलिवधावेति निषेधान्न स्थानिव-  
स्वमिति दीक्षिताः ॥ ननु शमिधातोरित्येतदुत्तरमेव स्थः कचेति  
सूत्र्यताम् । चकारोऽस्समुच्चयार्थः । सवर्णदीर्घे शंस्था इति सि-  
द्धम् । एवंचोत्सर्गापवादयोः समानदेशत्वमीत्वस्याप्रसक्ति-  
श्चेति लाघवम् ।

अत्राहुः । एवं सत्यशंस्था इत्यत्र अच्कावशाक्ताविति उत्त-  
रपदान्तोदात्तत्वं स्यात् । कृद्ग्रहणपरिभाषया शंस्थाशब्दस्याज-  
न्तत्वात् । किञ्चन्तेन नञ्प्रमासे तु अव्ययपूर्वपदप्रकृतिस्वरेणा-  
दयुदात्ततोति ॥

## सुप्यजातौ णिनिस्ताच्छील्ये ७८

अजात्यर्थे सुप्युपपदे ताच्छील्ये द्योत्ये णिनिः स्यात् । सुपी-  
ति वर्तमाने सुव्ग्रहणमनुपसर्ग इत्यस्य निवृत्त्यर्थं सुम्मात्रे यथा  
स्यात् । उदासारिण्यः प्रत्यासारिण्यः । इति भाष्यम् । यत्तु  
सुव्ग्रहणमुपसर्गनिवृत्त्यर्थम् । 'उत्प्रतिभ्या माङि सतेरुपसंख्यान'  
मिति जयादित्य हरदत्तमाधवादयः । तज्जाष्यविरुद्धमिति स्पष्ट-  
मेव । अतएव 'लिङ्गशेषविधिव्यापी' 'स बभूवोपजीविना' मित्यादि-  
प्रयोगाः । अजातौ किम् । ब्राह्मणानामन्त्रयिता । तृना ताच्छी-  
ल्यद्योतनम् । ताच्छील्ये किम् । कदाचिदुष्णं मुङ्गे । 'साधुकारि-  
ण्युपसंख्यानम्' । साधुकारी । साधुदायी । ब्रह्मणि वदः' ।  
ब्रह्मवादिनो वदन्ति । सौगतब्रह्मवादिनोरयं विशेषः । तच्चाच्छी-  
ल्यार्थं वचनद्वयमिति कैयटहरदत्तादयः ।

नन्वेवं ब्रह्मवादिशब्दस्य तच्छीलतद्धर्मतत्साधुकारिपरतया  
भट्टवार्तिकव्याख्यानमसंगतं स्यादिति चेत् । अत्राहुः—सुप्यज-  
ताविति ताच्छील्ये उपसंख्यानेन साधुकारिणि आवश्यकामधमर्ण-



१.३६२ व्याकरणसिद्धान्तसुधानिधौ तृतीयाध्याये

योरिति णिनिस्तद्धर्मे पर्यवसन्नः । एवंचोक्तवार्तिकेन ताच्छील्यदि-  
 विरहे णिनेरुपसंख्यानोऽपि तच्छीलादावपि तस्य सुलभत्वात् ।  
 आकुरेखाधिकारे णिनिविधायकं वार्तिकमस्तीति कल्पनं तु नि-  
 र्मूलमेवेति ।

## कर्तर्युपमाने ॥ ७९ ॥

अताच्छील्यार्थं जात्यर्थं सादृश्यार्थं च सूत्रम् । उपपदार्थः  
 प्रत्ययार्थस्य कर्तुरुपमानम् । उष्ट्रक्रोशी ध्वांक्षरावी । यद्यपि  
 उष्ट्रसदृशक्रोशनाश्रय इति बोधः । तत्रोपपदार्थप्रत्ययार्थयोरभे-  
 दान्वयस्यान्यत्रादृष्टत्वात् । एतेनोष्ट्रस्य सादृश्यार्थतया तस्याश्र-  
 यत्वेन प्रत्ययान्वयोप्यनाशङ्क्यः । तथापि सादृश्यं णिन्यर्थः । तत्र  
 प्रतियोगितया उपपदार्थस्यान्वयः । सादृश्यस्य च प्रयोजकतया  
 धात्वर्थे तस्य स्वरूपसंबन्धेन प्रत्ययार्थान्तरे आश्रये तस्याभेदेन  
 देवदत्तादौ उष्ट्रसादृश्यप्रयोजकक्रोशनाश्रयाभिन्नो देवदत्त इति-  
 बोधः । प्रकृत्यर्थान्वयात्पूर्वमपि प्रत्ययार्थे पदान्तरान्वयस्य व्युत्प-  
 न्नत्वात् । कर्तरि किम् । अपूपानिव भक्षयति माषान् । उपमाने  
 किम् । उष्ट्रः क्रोशति ॥

## व्रते ॥ ८० ॥

णिनिः स्यात् । स्थण्डिलशायी ।

यः स्थण्डिले व्रतवशात् शेते स्थण्डिलशाय्यसावित्यमरः ।

अयाचिताशी । अश्राद्धभोजी । तत्रात्र श्राद्धभोजीशब्दस्य  
 व्रतविषयत्वाभावेऽपि न श्राद्धभोजीति अलौकिकविग्रहवाक्ये  
 णिन्यन्तेन सह नञ्समासेन सिद्धिः । आद्युदात्तापत्तेः कृदुत्तर-  
 पदप्रकृतिस्वरेणान्तोदात्तस्येष्टत्वात् नचणिनित्यनेन पूर्वपदाद्युदा-



तत्सिद्धिः । तत्र संज्ञायामित्यनुवृत्तिपक्षे दोषप्रसङ्गात् । अत्र न श्राद्धस्य भोजीति न विग्रहः । सुबुपपदं विना भोजीत्यस्या साधुत्वात् किन्तु श्राद्धं भुङ्क्ते इति वाक्यं कृत्वा नञः श्राद्धेन सह असमर्थसमासं कृत्वा अश्राद्धशब्दे उपपदे णिनिर्वाच्यः । ननु श्राद्धीयतद्भिन्नयो रागाद्भोजनप्रसक्तौ श्राद्धभोजननिषेधमात्रं विध्यर्थो नत्वश्राद्धीयं भोजनमापि पंच पञ्चनखा भक्ष्या इतिवत् । तत्कथं यदा अश्राद्धं नभुङ्क्ते तदास्य व्रतलोपः स्यादिति भाष्यं संगच्छते इतिचेत् अत्र कैयटः । अश्राद्धं मया भोक्तव्यमेवेति येन संकल्पः कृतः स यदा बुभुक्षायां सर्वा यस्मिन्नहन्यश्राद्धं न भुङ्क्ते तस्य स्यादेव व्रतलोप इति ॥

## बहुलमाभीक्ष्णे ॥ ८१ ॥

सुप्पुपपदे णिनिः पौनः पुन्ये द्योत्ये । क्षीरपायिण उशी-  
नराः । कषायपायिनो गान्धाराः । सामर्थ्यच्छया पानान्तराभा-  
वाद्वा कषायपानं नतु ताच्छील्यात् ।

## मनः ॥ ८२ ॥

मनज्ञाने इति दैवादिकस्य ग्रहणं नतु मनु अवबोधने इत्यस्य  
उत्तरसूत्रे खाश इयनोऽनुपपत्तिप्रसङ्गात् । सुपि मन्यते णिनिः  
स्यात् । दर्शनीयमानी ।

## आत्ममाने स्वश्च ॥ ८३ ॥

स्वस्यैव मन्यर्थकर्मत्वे स्वश्च चाणिनिः । नच वासरूपवि-  
धिनैव सिद्धिरिति वाच्यम् । करणे यजइत्यादौ णिनेरेवानुवृ-  
त्त्यर्थं तद्वच्छेदाय समुच्चयोक्तेः । पण्डितमात्मानं मन्यते पण्डि-



१३५४ व्याकरणसिद्धान्तसुधानिधौ तृतीयाध्याये

तन्मन्यः । पण्डितमानी । मान इति घञ् । आत्मन इति कर्मषष्ठ्य-  
न्तेन समासः । मति शब्द इह लक्षणया आत्मविशेष्यकभ्रमपरः ।  
पण्डितपदं पण्डिताभेदप्रकारकपरम् । तस्योभेदसंसर्गेण भ्रमा-  
न्वयः । आश्रयः कृतप्रत्ययार्थः । तथाच पण्डिताभेदप्रकारका-  
त्माविशेष्यकभ्रमाश्रयः इत्यर्थः ।

भूते ॥ ८४ ॥

अधिकारोऽयम् । वर्तमाने लाडित्येतत्पर्यन्तम् । घात्वर्थवि-  
शेषणं चेदम् । घातोरित्वाधिकारात् । नच भूतक्रियार्थकान्भवतेः  
क्तप्रत्ययो विधेयः । तस्मिंश्च भूतशब्दस्य भूतक्रियाविषयत्वलाभ  
इत्यधिकाराश्रयो निष्ठाप्रत्ययस्तदाश्रयश्चाधिकार इत्यधिकाराश्रयो  
निष्ठाधिकारात् । वस्तुतो भूतशब्दार्थबोधे निष्ठादिविधिवाक्य-  
बोधस्यानपेक्षितत्वान्न दोषः ।

अथ प्रयोजनानि । कुमारशीर्षयोर्णिनिरित्यनेन तक्रकोण्ड-  
न्यन्यायेन भूते णिनि बाधित्वा भविष्यद्भावनयोर्णिनिर्विधी-  
यते । असति भूताधिकारे द्वयोरपि सामान्ये विधानं स्यात् ।  
पुनर्विधेर्वासरूपनिवृत्त्यर्थतयाप्युपपत्तेः । एवं ब्रह्मादिष्वेव हन्ते-  
र्भूते क्विविति नियमेन भूतार्थेऽपपदान्तराद्भन्तेः क्विप् निवर्तते ।  
तेवासुहेत्यादौ कालान्तरे भवत्येव । एवं सुजो वर्तमाने भूते  
च विहितयोः शतृङ्वनिपोः विषयभेदान्न बाध्यबाधकभावः ।  
भूतवर्तमानोभयाधिकारानारम्भे तु यज्ञसंयोगे विशेषे त्रिधीय-  
मानः शतृप्रत्ययः कालत्रयेऽपि ङ्वनिपं बाधेत । ततश्च भूते यज्ञ-  
संयोगे सुत्वेति न स्यात् । नच वासरूपन्यायेन ङ्वनिप्-  
सिद्धिः । सुत्वा सुत्वन्नित्यत्र कालभेदनियमो न स्यात् । एवं  
स्वपेर्भूते लिट् । वर्तमाने नजिङितं सिद्धिः । उभयाधिकाराभावे



स्वपो विशेषविहितेन नजिङ्ग लिटो बाधापत्तेः । एवमनेहेत्यत्र नञ्याहन एहचेत्यासिप्रत्ययो वर्तमानकाले एव तृत्तं बाधेत । अस-  
त्यस्मिन् कालान्तरेऽपि बाधेत । एवं भूते कानच् वर्तमाने चान-  
शिति चानश्च कानचो बाधको न भवति । यद्यप्यभ्यस्तानामा-  
दिरित्यस्य लादेशसार्वधातुकमात्रविविधत्वा चानश्यपि तदप्र-  
वृत्तेर्नविशेषः तथापि कानजात्मनेपदित्वात्कर्त्रभिप्राये एव । चा-  
नश्च तु अविशेषेणेति विशेषो बोध्यः ॥

## करणे यजः ॥ ८५ ॥

करणे उपपदे भूतार्थाद्यजेः कर्तरि णिनिः स्यात् । अग्नि-  
ष्टोमेनेष्टवानग्निष्टोमयाजी । अग्निष्टोमेन करणेन स्वर्गं भावित-  
वानिति वृत्तिन्यासहरदत्तादयः । तेषां चायमाशयः । स्वर्गोत्पाद-  
नरूपे सामान्यव्यापारे । विशेष्यव्यापारे अग्निष्टोमाख्ये यागः  
करणं यद्यपि स्वयमसिद्धः साधनत्वापत्यनर्हतया अनुष्ठीयमानत्वा-  
त्कर्म तथापि शक्तिभेदात्करणत्वमप्युपपन्नम् । निपीयमानेन  
मधुना मत्तः क्रोक्किल इति पानकर्मणो मधुनो मादनक्रियायां  
करणत्वदर्शनात् । यज्यादौ द्वे रूपे धातुत्वं सामान्यं यजित्वा-  
दिश्च विशेषः । तत्र धातुत्वेन धातृपात्तां भावनां प्रति यजि-  
त्वादिना रूपेणोपस्थापितस्य अंशान्तरस्य करणत्वेनान्वयः ।  
अतएव भावना तिङर्थ इति मीमांसकमतमुपेक्ष्यमिति ।

इदं त्विह वक्तव्यम् । विधिवाक्ये यथा तथास्तु । इदं त्वनुवा-  
दवाक्यम् । अत्रच भावनायां अंशत्रयसाकाङ्क्षत्वं नास्त्येव फ-  
लांशस्य सामान्यतः स्वर्गादित्वादिना वा रूपेणानुभवत् । अ-  
तोऽत्र यागस्वरूपमेव यजिनोपस्थाप्यते तृतीयया तु विधिवाक्य-  
प्राप्तकरणत्वस्यैवानुवादः । समे दर्शपूर्णमासाभ्यां यजेतेत्यादिवत् ।



विधाने चानुवादेच यागः करणमिष्यते ।

तत्समीपे तृतीयान्तस्तद्वाचित्वं न मुञ्चति ॥

इति वार्तिककृतोक्तेः विधिवाक्ये आक्षेपेण प्रतीतस्य सा-  
ध्यत्वस्यानुवादवाक्येषु नानुवादोऽपितु तत्र प्रतीतस्य करणत्वस्यै-  
वेति तदर्थान्न । अतो वैयाकरणमतेऽपि ज्योतिष्टोमाभिन्नयाग-  
करणकभावनाध्वंसाश्रय इत्येव धीर्युक्ता । मीमांसकमते तु भाव-  
नायास्तिर्ह्यर्थादाक्षेपे चात्र मानाभावात् । ज्योतिष्टोमाख्यया-  
गध्वंसाश्रय इत्येवेति दिक् ।

**कर्मणि हनः ॥ ८६ ॥**

सहेचेत्येतत्पर्यन्तं कर्मणीत्यधिकारः । पितृव्यं हतवान्  
पितृव्यघाती । अत्रवृत्तिः । 'कुत्सितग्रहणं कर्तव्यम्' । इह न  
चोरं हतवानिति । इदंचकर्मणीनिरिति सूत्रे वक्ष्यमाणस्य कु-  
त्सितग्रहणस्येहापकर्षलभ्यम् । पितृव्यवधादिकां प्रति सिद्धक्रि-  
यां कुर्वाणो यः कर्ता कुत्स्यते तत्र भवति नान्यत्रोति न्यासका-  
रः । अन्ये तु भाष्यानुक्तमापि शब्दशक्तिबलालभ्यत इत्याहुः ।

**ब्रह्मभ्रूणवृत्रेषु किप् ॥ ८७ ॥**

हनो भूते एषु किप् । ब्रह्महा भ्रूणहा वृत्रहा । नियमार्थं  
सूत्रम् । सच धातूपपदकालप्रत्ययानां चतुर्णामिति वृत्तिः ।  
धातुकालयोरेवेति भाष्यम् । तत्र वृत्तरयमभिप्रायः । ब्रह्मादिषू-  
पपदेषु हन्तेर्भूते किबिति अत्र वाक्यस्य रूपम् । तथाच यत्रैव-  
कारो ततोऽन्यत्रावधारणमिति न्यायात् । ब्रह्मादिष्वेवेत्यवधार-  
णस्यानन्तर्याद्धन्तिविषयं भवति ब्रह्मादिभिन्नोपपदसंन्वन्धनि-  
वृत्तिफलको धातुनियमः । अत्रच भूत इत्याश्रयणात् काला-



न्तरेऽन्योपपदादपि किप् भवत्येव । पुरुषं हन्ति हनिष्यति वा पुरुषहेति । ब्रह्मादिषु हन्तेरेव भूते इत्यत्र तु आनन्तर्यसाम्येऽपि प्राथम्यादुपपदनियमः । अत्रापि भूत इत्याश्रयणात्कालान्तरेऽन्यस्मादपि धातोर्भवत्येव । वृत्रं जयति जेष्यति वा वृत्राजिदिति । ब्रह्मादिषु हन्तेर्भूते एव किंविति प्रकृतिप्रत्यययोरानन्तर्यतौल्येऽपि प्राधान्यात्प्रत्ययनियमः । अत्र ब्रह्मादिष्वित्याश्रयणात् पुरुषहेति प्राग्वत्सिद्धम् । ब्रह्मादिषु हन्तेर्भूते किवेवेति कालनियमः । अत्राप्युपपदान्तरे भूतेऽपि प्रत्ययान्तरं भविष्यत्येव । पितृव्यधातीति । नियमस्य सोपपदमात्रविषयकत्वात् मध्येपत्रादन्यायाच्च वृत्रं हतवानिति निष्ठा भवत्येव । तस्माद्विनिगमकाभावोच्चतुर्विधोऽन्न नियम इति सिद्धम् ।

एतच्च भाष्यविरोधादुपेक्ष्यम् । ब्रह्मादिष्वेव हन्तेर्भूते किप् नोपपदान्तरे इति धातुनियमः । तेन पुरुषं हतवानित्यत्र नकिप् । ब्रह्मादिषु हन्तेर्भूते किवेव भवति न प्रत्ययान्तरमिति किपि भूतकालो नियम्यते इति कालनियमः । तेन ब्रह्मादाद्युपपदे हन्तेर्भूते कर्मणि हन इति णिनिर्न भवति । अतएवोपपदान्तरे भूतेऽपि किप्सिद्ध्यर्थं उत्तरसूत्रं संगच्छते । तथाच ब्रह्मादिषु हन्तेरेव भूते किवित्युपपदनियमो ब्रह्मादिषु हन्तेः किप् भूते एवेति प्रत्ययनियमश्चेति द्वयं भाष्यानाल्लुट्त्वादुपेक्ष्यमिति कैयटः । तेनान्योपपदाद्धन्तेर्भूते किप् ब्रह्माद्युपपदाद्धन्तेरपि कालान्तरे भवत्येव । पुरुषं हतवान् पुरुषहा । ब्रह्म करोति ब्रह्मकृदिति बोध्यम् । धातुकालनियमाश्रयणे च लक्ष्यानुरोध एव बीजम् । तेन विनिगमकाभावो निरस्तः । भाष्यानुसारेणैव लक्ष्यव्यवस्थितिः सिद्धेः । यच्च अत्र बीजमुक्तम् । धातुकालयोः प्रकरणलक्षणजधन्य प्रमाणेन, उपपदप्रत्ययौ तु श्रुसोपस्थितौ । अतः प्रकरणो-



१३५८ व्याकरणसिद्धान्तसुधानिधौ तृतीयाध्याये

पस्थितविषय एव नियमो युक्त इति । तन्न । धातुकालान्वय-  
व्यतिरेके वाक्यार्थनिष्पत्तेश्चतुर्णां मपि साम्यात् । प्रकरणोप-  
स्थितिस्तु श्रुतिविरोध एव दुर्बला । नह्यत्र श्रुत्या तद्वाधो विरो-  
धाभावात् । किन्तु कल्पनीयवाक्यान्तरेणेति बोध्यम् ॥

**बहुलं छन्दसि ॥ ८८ ॥**

उपपदान्तरेऽपि हन्तेर्बहुलं किप् स्यात् । यो मातृहा पितृ-  
हा । मातृघातः ।

**सुकर्मपापमन्त्रपुण्येषुकृजः ८९॥**

सौ कर्मादिषु च कृजः किप् । कर्मणीत्यनुवृत्तस्यापि सुज्ञा-  
ब्देन समं नान्वयोऽव्ययत्वेन कर्मत्वानुपपत्तेः । कालोपपदप्रत्यय-  
विषयस्त्रिविधो नियम इति वृत्तिः । बहुलग्रहणलभ्यं चैतदिति  
न्यासकारः । सुकृत् कर्मकृदित्यादि । भूते एवेति नियमान्मन्त्रं क-  
रोति करिष्यति वेति विवक्षायां नकिप् । स्वादिषु कृज एवेति  
नियमात् मन्त्रमधीतवान्मन्त्राध्याय इत्यत्र नकिप् । स्वादिषु कृज-  
एवेति नियमात्कर्मकृतवानित्यत्र नाप् । स्वादिष्वेव कृज एवेति  
नियमाभावादुपपदान्तरेऽपि किप् । शास्त्रकृत् भाष्यकृत् ।

**सोमे सुजः ॥ ९० ॥**

सोमं सुतवान् सोमसुत् ।

**अग्नौ चेः ॥ ९१ ॥**

चितवानग्निमग्निचित् । उभयत्र चतुर्विधो नियम इ-  
ति वृत्तिः ।



## कर्मण्यग्न्याख्यायाम् ॥ ९२ ॥

कर्मण्युपपदे तत्रैव कारके चिजः किप् । अग्न्याधानस्थ-  
लविशेषाख्यायाम् । इयेन इव चितः इयेनाचित् । इष्टकाभिश्च-  
यनेन इयेनाकारतया संपादित इत्यर्थः ।

## कर्मणीनिर्विक्रियः ॥ ९३ ॥

विपूर्वात्क्रीणातेः । कर्मण्युपपदे इनिः स्यात् । 'कुत्सितग्रहणं  
कर्तव्यम्' । इदं च पुनः कर्मग्रहणलभ्यम् । सोमविक्रयी । घृतवि-  
क्रयी । तस्य प्रत्यवायजनकत्वात्तत्कर्तुः कुत्सितत्वम् कुत्सिते-  
किम् । धानविक्रायः ।

## दृशेः कनिप् ॥ ९४ ॥

अन्येभ्यो पि दृश्यते इति सिद्धे नियमार्थम् । तेन मनि-  
नादेरणादेश्च निवृत्तिः । निष्ठा तु भवत्येव । पारं दृष्टवानिति ।  
पारं दृष्टवान् पश्यति वा परदृष्ट्वा । प्रत्ययान्तरनिवृत्त्यर्थताया वृ-  
त्तिकारादिभिरुक्तत्वेऽपि कालान्तरनिवृत्त्यर्थताया अनुक्तत्वात् ।

## राजनि युधिकृञः ॥ ९५ ॥

कनिप् स्यात् । युधिरन्तर्भूतणिजर्थः । राजानं योधितवान्  
राजयुध्वा राजकृत्वा ।

## सहे च ॥ ९६ ॥

कर्मणीति निवृत्तम् । सहशब्दस्यासत्त्वार्थत्वात् । कथयति प-  
रिश्रान्तिं रात्री तमः सहयुध्वनामिति श्रीहर्षः । सुत्राण्यो विजय-



१३६० व्याकरणसिद्धान्तसुधानिधौ तृतीयाध्याये

सहकृत्वा दशम्य इति मुरारिः ।

**सप्तम्यां जनेर्दः ॥ ९७ ॥**

सरसिजम् । स्फुरदुरसिजभारभङ्गुरांगी । हलदन्तादिसलु-  
क् । मन्दुरायां जातो मन्दुरजः । ड्यापोरिति द्विस्वः ।

**पञ्चम्यामजातौ ॥ ९८ ॥**

जातिशब्दभिन्ने पञ्चम्यन्ते उपपदे जनेर्दः । संस्कारजः ।  
अदृष्टजः । संस्कारत्त्वमदृष्टत्वं च नजातिर्व्यवस्थापकाभावादिता  
वैशेषिकाः ।

**उपसर्गे च संज्ञायाम् ॥ ९९ ॥**

प्रजायते इति प्रजा । प्रजा स्यात्संततौ जने धातूपपदप्रसय  
समुदायेन संज्ञायां गम्यायां ।

**अनौ कर्मणि ॥ १०० ॥**

अनुपूर्वाज्ज नेः कर्मण्युपपदे डः । गुमांसमनुरुध्य जाता पु-  
मनुजा । रूप्यनुजः अनुरोधविशिष्टं जननं जनेरर्थः । तदेकदेशानुरो-  
धापेक्षया कर्मत्वम् ।

**अन्येष्वपि दृश्यते ॥ १०१ ॥**

उपपदान्तरेऽपि जनेर्दः । अजः । ब्राह्मणजः । सप्तमीनि-  
र्देशादुपपदान्तरमेव लब्धम् । अतो धात्वन्तरलाभार्थमन्येभ्यो-  
ऽपि दृश्यते इत्यपि वक्तव्यम् । तेन क्वचित्कारकान्तरेष्वपि धा-  
त्वन्तरादपि । परितः खाता परिखा । यत्तु अन्तात्यन्तेऽपि सूत्रे-



ऽन्यत्रापि दृश्यते इति वार्तिकम् । तद्गतकालव्यतिरेकेऽपि तदर्थम् । वस्तुतस्तु प्रकृतसूत्रेऽपिशब्दस्य सर्वोपाधिव्यभिचारार्थत्वात्तदेतच्चेति वार्तिकद्वयमप्यनारभ्यम् । इकोगुणेति सूत्रे गमेरप्ययं ङो वक्तव्य इति भाष्यस्वारस्यात् ।

## निष्ठा ॥ १०२ ॥

भूतार्थवृत्तेर्धातोः क्तवत् स्तः । आद्यो भावकर्मणि अन्त्यः कर्तरिीति विवेकः । ननु इहैव क्तवत् निष्ठेति संज्ञा कार्या । यौ भूते क्तवत्(तौ)निष्ठासंज्ञौ । विशिष्टानुवादसामर्थ्याद्भूते तयोर्विधानप्यनुमेयम् । अन्यथा विहितयोः संज्ञा संज्ञया च विधानमिदमन्योन्याश्रयः । नच सिद्धं तु निश्चयशब्दत्वादित्ययं परिहारः । मृजेर्द्विदिरित्यादिना हि प्रयोगसमवेतानामाकारादीनां साधुत्वमन्वाख्यायते क्तवत्त्वोस्तु सानुबन्धकयोः प्रयोगसमवायो नास्ति इति मैवम्, वर्तमानार्थकयोः संज्ञानुपपत्तेः । नचान्योन्याश्रयः । निष्ठेत्युक्ते संज्ञावाक्यस्मरणात्सामर्थ्यात्तद्विधानोपपत्तेः ।

‘आदिकर्मणि निष्ठा वक्तव्या’कर्मशब्दोऽत्र क्रियापरः । समुदायघटकयत्किञ्चिद्व्यापारव्यक्तिष्वतीतासु समुदायरूपक्रियाया भूतत्वाभावात्सूत्रेणाप्राप्तावारम्भः । आद्यकर्मणो यत्किञ्चिद्व्यापारस्य भूतत्वे निष्ठेति वार्तिकार्थः । अयंच कर्तर्यपीति वक्ष्यते । नच तदनुवादसामर्थ्या देवादिकर्मणि निष्ठसिद्धिः । वर्तमानार्थकनिष्ठापरतयापि तदुपपत्तेः ।

भाष्यकारास्त्वाहुः । यस्या व्यापार व्यक्तेरतीतत्वं तद्विवक्षया सूत्रेणैव सिद्धम् । अत एव प्रकृतः कटं देवदत्तः प्रकरोति कटं देवदत्तः इति लट इव प्राकार्षीत्कटं देवदत्त इति लुङोऽपि प्रयोगस्येष्टत्वात् । तस्य चाद्यव्यापारविवक्षान्वयतिरेकेण दुरुपपा-



१३६२ व्याकरणसिद्धान्तसुधानिधौ तृतीयाध्याये

दत्त्वात् । उक्तंच हरिणा—

समूहः स तथाभूतः प्रतिभेदं समूहिषु ।

समाप्यते ततो भेदे कालभेदस्य सम्भवः ॥

समुदायाभिप्रायेण तु कटं प्रकरोतीत्येव सिद्धमिष्टम् ।

**सुयजोङ्घ्र्वनिप् ॥ १०३ ॥**

सुत्वा सुत्वानौ । यज्वा तु विधिनेष्टवान् ।

**जीर्यतेरतृन् ॥ १०४ ॥**

जरन् जरन्तौ । वासरूपविधिना जीर्णो जीर्णवान् ।

**छन्दसि लिट् ॥ १०५ ॥**

भूतसामान्ये । अहं सूर्यमुभयतो ददर्श । अहं द्यावापृथ्वी-  
वी आततान् ।

**लिटः कानज्वा ॥ १०६ ॥**

चक्राणा वृष्टिम् ।

**कसुश्च ॥ १०७ ॥**

योनो अग्रे अररिवाँ अघायुः । रादाने । आदन्तत्वाद्भस्वे-  
काजितीद् । नञ् समासे पूर्वपदप्रकृतिस्वरः । दीर्घादटीति नस्य  
हत्वम् । आतोऽटि निस्रमिति अनुनासिकः । ननु वाचचनं व्यर्थम् ।  
नच लादेशेषु वासरूपविभेरभावात्पक्षे लिङादेशाश्रवणार्थम् । छ-  
न्दसि लुङ् लङ् लिट् इत्येव सिद्धेः । मैवम् । उत्तरार्थत्वात् ।  
अथोभयोरपि किञ्च किमर्थम् । असंयोगाल्लिट् किदित्ये-



य सिद्धेः । नच वद्वधानेत्यत्र वधबन्धने इत्यस्मात्कानचि छान्दस-  
त्वाद्वलादिः शेषाभावे किञ्चेनानुनासिकलोपार्थं तत् । संयोगा-  
न्तत्वादसंयोगादित्यस्यानवकाशात् । मैवम् । अञ्जेः कसौ आजिवा-  
नित्यत्र नलोपार्थं चेति वाच्यम् । (१) छान्दस्युभयथेति सार्वधातुक-  
त्वात्सार्वधातुकमपिदिति किञ्चेनैव नलोपसिद्धेः । सत्यम् । ऋका-  
रान्तगुणप्रतिषेधार्थं अन्यथा तेरतुरित्यादाविव तितिराण इत्यादौ  
ऋच्छन्त्युतामिति गुणापत्तेः । नह्येतन्किञ्चेनैव वार्यम् । प्रतिषे-  
धविषये एव विधानात् । किञ्चसामर्थ्यात्तु तद्वाधात् । एतेन किञ्-  
करणसामर्थ्याद्भाषायामप्यनयोः साधुत्वकल्पनमपास्तम् ।

## भाषायां सद्वसश्रुवः ॥१०८॥

एभ्यो भूतसामान्ये वा लिट् तस्य च नित्यं कसुः । तथाहि  
'भाषायां सदादिभ्यो वा लिट्' इति वार्तिकम् । अन्यथादेशवि-  
धानसामर्थ्यात्सदादिभ्यो भूतसामान्येऽनुमीयमानो लिट् लुङो  
बाधकः स्यात् । लुङो ह्यपवादत्रयम् । एतत्सूत्रानुमितो लिट् ।  
अनद्यतने लङ् । परोक्षे लिट् च । यत्रापवादविप्रतिषेधाल्लङ् लि-  
टावेव स्याताम् । भूतसामान्यस्यावकाशत्वात् परोक्षे लि-  
डित्यस्यात्रापकृतत्वेन तस्य कस्वादेशविध्यस्वभावत्वात् ।

'अनद्यतनपरोक्षयोश्च वा लिङ् वक्तव्यः' । उपसेदिवान् कौ-  
त्सः । उपासदत् । उपासीदत् । उपससाद । 'तस्य कसुरपरोक्षे  
नित्यम्' । विकल्पनिवृत्त्यर्थं नित्येति । परोक्षे लिडित्यस्य तिङां श्र-  
वणार्थं अपरोक्षेति । अनद्यतनेति वार्तिकेन वा विहितस्य लिटो-  
ऽप्रवृत्तौ लङ् लिटौ भवतः । परोक्षे लिडित्यस्य तु कस्वभावा-  
त्तिङादेशः ।

( १ ) छान्दसालिङादेशयोरनयोरित्यधिकः पाठो मूलपुस्तके ।



भाष्यकारास्त्वादुः—अत्र वेत्यनुवृत्तं लिट् सम्बध्यते न क-  
सुना । लिङ्भावपक्षे लुङ् । ततो लङ् लिटोर्विधावप्येतत्सूत्रानुवृत्त्या  
अनद्यतनपरोक्षयोरपि सदादिभ्यो वा लिङ् भवतीति सिद्धम् ।

## उपेयिवाननाश्वाननू-

## चानश्च ॥ १०९ ॥

एते निपात्यन्ते । उपेत्यतन्त्रम् । उपेयिवान् । ईयिवान् ।  
समीयिवान् । भूतसामान्ये वा लिट् कसुश्चेति । समिति प्राग्वत् ।  
अटङ्गिरुच्चैरटवीत्वमीयुषी । नन् पूर्वदश्नातेः कसुरिङ्भावश्च ।  
अनुपूर्वाद्वचेः कर्तरि कानच् ।

अनृचानः प्रवचने साङ्गेऽधीती गुरोस्तु यः ।

ईयिवानित्यत्रेणो लिट् कसुः । इडागमात्पूर्वं नित्यत्वादिद्वर्व-  
चनं दीर्घं इणः कितीत्यभ्यासदीर्घः । तत्सामर्थ्यान्नैकादेशः ।  
नचेयतुरित्यादिदीर्घावकाशः । तत्रापि यणादेशस्य स्थानिवद्भा-  
वेनैकादेशप्रसङ्गात् । पूर्वपरोभयाविधेरपि पूर्वविधित्वात् । ततश्च  
बलादिलक्षणेनो 'नेङ्वाशि कृती'ति निषेधे, क्रादिनियमात्प्राप्तौ  
वस्वेकाजाद्वसामिति एभ्य एव वसोरिट् नान्येषामिति नियमेन  
निषिध्यते । उक्तरित्या एकाच्त्वाभावात् । तथाच पूर्वएव इडत्र-  
निपात्यते इति स्वीकारे विशेषानुपादानात्संप्रसारणस्थलेऽपि  
इडापत्तिः । तस्माद्वस्वेकाजिति निषिद्धस्य प्रतिप्रसवमात्रं क्रियते  
इति बलादावेवेदू नत्वजादाविति नदोषः । तस्मादिद्वर्वचनेऽभ्यास-  
दीर्घं चैकादेशः । तस्येयादेशो निपात्यते । इयादेशस्य निपातने-  
तु ईयिवानित्यादि न स्यात् । नच दीर्घ एकादेशबाधकः । इणो  
यणित्यस्यैव तथात्वात् । अत्रच तन्निमित्तत्वाभावेन एकादेशस्य-



सुस्थत्वात् । नचाभ्यासदीर्घोत्तरं वाणादाङ्गमिति न्यायेन एका-  
देशं बाधित्वा इणोयणादेशे तस्य स्थानिवद्भावादेकादेशप्राप्तेरुक्त-  
त्वात् । अभ्यासदीर्घत्वमेकादेशबाधकमिति कथमेतदिति वा-  
च्यम् । रूपानतिदेशादिकारस्वरूपाश्रयस्यैकादेशस्य यकारे प्रा-  
प्त्यभावात् । पूर्वं बाधितस्यैकादेशस्य स्थानिवद्भावेऽपि बाधित-  
त्वाच्च । पूर्वपरयोर्विधौ स्थानिवद्भावाभावाच्च ।

यद्वा अभ्यासदीर्घे कृते तदुत्तरस्य इकारस्याप्राप्त एव य-  
णादेशो हलादौ निपात्यते ततो वस्वेकाजित्यनेनैव इद् भवतीति  
नाजादावतिप्रसङ्गः । अपर आह—

नोपेयिवाञ्निपात्यो द्विर्वचनादिद्भवति परत्वात् ।

अन्येषामेकाचां द्विर्वचनं नित्यमित्याहुः ।

अस्य पुनरिद् च नित्यो द्विर्वचनं नच विहन्यते ह्यस्य ।

द्विर्वचनं चैकाच्त्वात्तस्मादिद् बाधते द्वित्वम् ।

अस्यार्थः—इणो भाषायां भृतसामान्ये लिङेव विभाषा विधेः  
यः । तस्यच नित्यं कस्वादेशः । द्विर्वचनं बाधित्वा परत्वादितः  
पूर्वं प्रवृत्तेः । नच विभिद्धान् चिच्छिद्धान् इत्यादावतिप्रसङ्गः त-  
स्य द्विर्वचनस्य नित्यत्वात् ततोऽनेकाच्त्वादितो विघाताभावात् ।  
तथाच परत्वाभिपत्त्याच्च इदं सिद्ध एवेति न किञ्चिन्निपात्यमिति ।

लुङ् ॥ ११० ॥

भृतसामान्ये धातोर्लुङ् । अपाक्षीत् । सामान्यविवक्षायां लुङ्  
विशेषविवक्षायां वक्ष्यमाणौ लङ् लुङ् लाति विवेकः । 'वसेर्लुङ्-  
रात्रिशेषेऽनद्यतने जागरणसंतताविति वाच्यम्' । रात्रेराद्यया-  
मत्रयं जागरित्वा चतुर्थे यामे यदाऽमुत्रावात्समिति प्रयुङ्क्ते तदाति-  
क्रान्तरात्रिप्रहरत्रयवासस्यानद्यतनत्वाल्लङ्प्रसङ्गे लुङ् विधी-



१३६६ व्याकरणसिद्धान्तसुधानिधौ तृतीयाध्याये

यते । जागरेति किम् । यदा प्रहरत्रयमध्ये किञ्चिदपि जागरित्वा चतुर्थे प्रयुक्तेऽमुत्रावसामिति लङ्गेव यथा स्यात् ।

**अनद्यतने लङ् ॥ १११ ॥**

भूतानद्यतनक्रियावृत्तेर्धातोर्लङ् । संपूर्णो दिवसस्तुत्पूर्वोत्तरवर्तिन्यो राज्ञोश्चरमप्रथमयामौ चेत्येतावान्समयोऽद्यतनस्तद्विज्ञोऽनद्यतन इति संप्रदायः । दिवसश्च शब्दप्रयोगाधिकरणं ग्राह्यो न तु शब्दबोधाधिकरणम् । प्रयोगाधिकरणादिनाऽतीतस्यापि भाविदिनवृत्तिशब्दबोधापेक्ष्यानद्यतनत्वेन लङ् प्रयोगापत्तेः । अपचत् । न विद्यतेऽद्यतनो यस्मिन्सोऽनद्यतनः तेन द्वयोर्विषये लङ्गेव । अद्य ह्यश्चाभुज्माहि । नचैवमद्यतनेऽप्यद्यतनाभावेन लङ्गापत्तिराधाराधेयभावस्य भेदनिबन्धनत्वादिति वाच्यम् । समुदायावयवयोर्भेदमाश्रित्य समुदायेऽद्यतने अवयवा अद्यतनाः सन्तीत्युपपत्तेः । तदाह हरिः ।

कालस्याप्यपरं कालं निर्दिशन्त्येव लौकिकाः ॥

नच निर्देशमात्रेण व्यतिरेकोऽनुगम्यते ।

अद्यतनकालोपाधीनां भूयस्त्वात् एकस्मिन्नपरस्य वृत्तिः सम्भवत्येव । परन्तु नैकेन रूपेण इदानीमिदानीमिति प्रत्ययाभावात् । भिन्नरूपेण तु भवत्येव । 'परोक्षे विज्ञाते प्रयोक्तुर्दर्शनविषये लङ्वक्तव्यः' । अरुणद्यवनः साकेतम् । प्रयोक्तृसमानकालीनतया तत्प्रसङ्गयोग्ये परोक्षेऽप्यर्थे प्रयोक्त्रा विज्ञाते लङित्यर्थः । परोक्षे किम् । उदगादादित्यः । विज्ञाते । किम् । चकार कटं देवदत्तः । दर्शनविषये किम् । जघान कंसं किल वासुदेवः ।

**अभिज्ञावचने लट् ॥ ११२ ॥**



अभिज्ञा स्मृतिः यत्तु यां काञ्चित्ब्राह्मणवतीमिष्टकामभि-  
जानीयात्तां मध्यमायां चितावित्यत्र 'वचनामध्यमायां स्युः ।  
प्रत्यक्षब्राह्मणोदिताः' । जानातिरभिपूर्वोऽयं प्रत्यक्षे वर्तते इति मी-  
मांसकैरुक्तम् । तत्प्राथिकम् । स्मृतिवाचकत्वं च न स्मृतित्वाव-  
च्छिन्नशक्यताकत्वं किन्तु स्मृतितात्पर्येण प्रयुक्तत्वं तेन बुध्यादीनां  
ज्ञानार्थानां च संग्रहः । स्मृतिवाचिन्युपपदे भूतानद्यतनेऽर्थे धातो-  
र्लिट् । लङोऽपवादः । अभिजानासि देवदत्त काश्मीरेषु वत्स्यामः ।

न यदि ॥ ११३ ॥

यद्योगे उक्तं न । स्मरसि देवदत्त यत्काश्मीरेषु अवसाम ।

विभाषा साकाङ्क्षे ॥ ११४ ॥

धात्वर्थस्य लक्ष्यलक्षणभावेन साकङ्क्षत्वेन उक्तविषये वा लृ-  
ट् । 'सर्वत्रेति वक्तव्यम्' । यद्योगे तदभावे चेत्यर्थः । यदीत्यस्या-  
नुवृत्त्योभयत्र विभाषेयम् । स्मरसि देवदत्त यत्काश्मीरान् ग-  
मिष्यामः । यत्तत्रौदनं भोक्ष्यामहे । स्मरसि देवदत्त काश्मी-  
रान् गमिष्यामः तत्रौदनं भोक्ष्यामहे । उभयत्राप्यगच्छामाभुञ्जमाहे  
इति वा । गमनं लक्षणं प्रसिध्या परार्थमुपादीयमानत्वात् । भो-  
जनं लक्ष्यं स्मार्यमाणत्वात् ॥

परोक्षे लिट् ॥ ११५ ॥

भूतानद्यतनपरोक्षार्थक्रियावृत्तेर्धातोर्लिट् । अत्र वार्तिकम् ।  
परभावः परस्याक्षे परोक्षे लिटि दृश्यते ।

उत्वं पादेः परादक्षः सिद्धं वा स्यान्निपातनात् ।

अस्यार्थः । परोक्षे लिटीत्येतत्सूत्रस्यत्वेन परोक्षशब्दोपल-



क्षणम् । परमक्षणः परोक्षम् मयूरव्यंसकादित्वात्समासः ।  
अक्षि च बाह्येन्द्रियमात्रपरम् । अतएवाक्ष्णोऽदर्शनादित्यजिति के-  
चित् । यद्वा अक्षप्रत्यन्ववोति । योगविभागादत्रैव निपातनाद्वा  
समासान्तोऽच् । प्रतिपरसमनुभ्योऽक्षण इति टच् वा । तस्याव्य-  
यीभावविधानेऽपि परशब्दस्याक्षशब्देन सह तदसंभवेन समा-  
सान्तरे प्रवृत्तेः । परत्वंच तज्जन्यज्ञानविषयत्वानापन्नत्वम् । अ-  
न्यथा तस्यापि साक्षात्कारयोग्यत्वात्परोक्षत्वानुपपत्तेः । सा-  
क्षात्कारश्च प्रयोक्तृवृत्तिर्ग्राह्यः । तथाच ह्यः पपाचोति प्रयोगः ।

यत्तु भाष्ये वर्षशतवृत्तं परोक्षं वर्षसहस्रं वृत्तं वा कुड्यकटा-  
न्तरितं वा ब्रह्मवृत्तं वा उपहवृत्तंवेति पक्षा उक्तास्ते प्रदर्शनमात्रा-  
र्थाः । यद्यापि क्रियाया अयुगपद्भाविष्यापारसमूहरूपत्वात्तत्सा-  
धनीनां च शक्तीनां नित्यानुमेयत्वात्परोक्षत्वनियमादेतद्वि-  
शेषणमनुपयुक्तम् । तथापि शक्तिमतो द्रव्यस्य परोक्षत्वमिह-  
विवक्षणीयम् । तत्प्रत्यक्षपरोक्षत्वाभ्यां क्रियाप्रत्यक्षत्वपरोक्षत्वा-  
भिमानात् । नचैवमयं पपाचोति न स्यात् । शक्तिमतो देवदत्तस्य  
प्रत्यक्षत्वादिति वाच्यम् । तद्व्यापार व्यक्त्वाविष्टस्य परोक्षताया  
वाच्यत्वात् ॥

कोचित्तु क्रियाया एव अत्र परोक्षत्वं व्याख्येयम् । समु-  
दायस्य परोक्षत्वेऽपि प्रत्येकमपरोक्षत्वात् । पिण्डीभृता न  
शक्या निदर्शयितुमिति भाष्यस्वारस्यात् । धातुपदस्य क्रियाप-  
रत्वे स्ववाच्यत्वं सम्बन्धः । साधनपरत्वे स्वार्थसाधनत्वमिति  
लक्ष्यतावच्छेदकसम्बन्धलाघवस्यैव विनिगमकत्वात् । प्रत्येकं  
क्रियात्वाभावेऽपि धात्वर्थत्वानपायादित्याहुः ।

तच्चिन्त्यम् । तत्समुदायघटकसर्वव्यापाराणां प्रत्येकं प्र-  
त्यक्षस्थलेऽपि लिङापत्तेः । समुदायस्य परोक्षतायास्तत्रापि सु-



स्थत्वात् । तथाच परोक्षविशेषणमेव निष्प्रयोजनं स्यात् । नन्वव-  
यवानामेवेह पारोक्ष्यं विवक्षितमिति चेत् कतिपयानां, यावतां वा,  
नान्त्यः । वैयर्थ्यतादवस्थात् । नाद्यः । अपसिद्धान्तात् । व्या-  
पारैकदेशसाक्षात्कारेऽपि लिट्प्रयोगस्यानिष्टत्वात् । अन्यथायदा-  
तेन स्थाल्यां तण्डुलोदकं दृष्टं तदा साधनपरोक्षे व्यापारपरोक्षे वा सू-  
त्रार्थेपपाचेति भवत्येवेति भाष्यविरोधात् । यावद्व्यापारपरोक्षस्यैव  
तत्रोक्तत्वात् । क्रियानांविष्टसाधनमात्रप्रत्यक्षे भवत्येवेति स्वयम-  
भ्युपगमाच्च । क्रियाविष्टकर्तृसाधनप्रत्यक्षेऽपि साधनान्तराप्रत्य-  
क्षसत्त्वेन क्रियानांविष्टत्वस्य वैयर्थ्यापत्तेः ।

एवं भूतत्वमपि अवयवंस्यैव विशेषणं स्यात् । अवयवस्य  
परोक्षान्वयितावच्छेदकत्वे तस्यैव भूतान्वयितावच्छेदकत्वात् ।  
तथा च ह्यः पपाचेति प्रयोगे प्रकृतपाकानुकूलव्यापारत्वावच्छे-  
देन भूतान्वये बोधानुपपत्तिरिति दिक् ।

‘सुप्तमत्तयोरुत्तम इति वक्तव्यम्’ । सुप्तोऽहं किल विललाप ।  
बहु जगद पुरस्तात्तस्य मत्ता किलाहम् । इदं च चित्तविक्षेपनिमित्त-  
मात्रोपलक्षणम् । इदं च न्यायलभ्यम् । स्वव्यापारस्यापि व्या-  
संज्ञादिना स्वयमप्रतिसंधानसंभवात् ।

‘अत्यन्तापह्वे चैतिवक्तव्यम्’ । नो खण्डिकांजगाम नो क-  
लिङ्गात् जगाम । निषिद्धदेशेषु चिरं त्वयोषितमित्युक्ते चिर वास-  
निषेधार्थं तद्देशगमनस्यापह्नवः । ‘नकारि सोमं (न) प्रपौ नदाद्य-  
जस्य प्रतिजग्राह को मे मनुष्यः प्रहरेद्दधाय’ । अपह्नवत्वं स्वरूप-  
सदेव नियामकम् । नतुशाब्दधीविषयः अपह्नवत्वव्याघातात् ।  
कारी ऋत्विग्भूत्वा सोमं न पपावपितु यजमान एव भूत्वा अयाज्य-  
याजनमप्रतिविध्य ऋत्विक्त्वमेवापह्नुतम् । दाघा जनपदविशेषः ।  
तत्र जातस्य नाहं प्रतिजग्राहेति सर्वथा प्रतिग्रहापह्नवे निषिद्धप्रति-



१३७७ व्याकरणसिद्धान्तसुधानिधौ तृतीयाध्याये

ग्रहस्य सुतरामेव निहवः । कोमनुष्योममासत्यारोपणेन प्रहरेदित्यर्थः । व्याप्यनिषेधाभिप्रायेण तद्व्यापकनिषेधोऽत्यन्तापह्न इति बोध्यम् । अथ कथं व्यातेने किरणावलीमुदयन इति । यत्तु आशंसायां भूतवच्चेति लिट् कर्तुमिच्छतीत्यर्थादिति तन्न । तन्न लुङ् एवातिदेश इति सिद्धान्तात् ।

यदप्याहुः । यद्यपि उत्तमपुरुषत्रयादेशविधानं यथासंख्यसंपादनेन चरितार्थं तथापि णलुत्तमो वेति ज्ञापकादपरोक्षेऽपि लिट् साधुरिति । तन्न सुप्तादिविषये चरितार्थत्वात् । यच्चत्रापि ग्रन्थकरणरभसवशाच्चित्तविक्षेप इति तन्न । बहुतरमनः प्रणिधानसाध्यशाल्वाधीनर्णयजनकशब्दरचनान्मके ग्रन्थेऽनद्यतनत्वातीतत्वयोश्च विस्तारक्रियायामभंभवात् । सत्यम् । तिङन्तप्रतिरूपकनिपातइति केचित् । शिष्यश्लोकोयमित्यन्ये । इदं च वर्धमानतद्विवरणादौ स्पष्टम् ।

हशश्वतोर्लङ्च ॥ ११६ ॥

अनयोर्योगे लिटो विषये लङ् चाल्लिट् इति हाकरोत् शश्वदकरोत् । चकारच ।

प्रश्ने चासन्नकाले ॥ ११७ ॥

सन्निहितसमये पृच्छयमानेऽर्थे पूर्ववत् । पञ्चवर्षाभ्यन्तरमामन्त्रम् । तदुत्तरमनासन्नमिति संप्रदायः अगच्छत्किम् । जगाम किम् । अनासन्ने तु कंसं जघान किम् ॥

लट् स्मे ॥ ११८ ॥

स्मशब्दयोगे लट् । लिटोऽपवादः । धर्मेण स्म कुरवो यु-



ध्यन्ते । 'स्मपुरा भूतमात्रे, न स्मपुराद्यतने इति वक्तव्यम्' । स्म-  
पुरेतिशब्देन आद्यन्तानुकरणद्वारा पञ्चमूर्त्री गृह्यते । तत्र भूत-  
मात्रे प्रत्ययः । स्मपुराशब्दवत्सूत्रत्रयलक्षणस्तु प्रत्ययोऽद्यतने न  
भवतीति वार्तिकद्वयार्थः । तथाच लट्स्मे अपरोक्षेच पुरिलुङ्चा-  
स्मे इतिसूत्रत्रयेणानद्यतनभूतप्रत्ययः । ननौ पृष्ठप्रतिवचने 'नन्वो-  
विभाषा' इत्येताभ्यां भूतसामान्ये इति पर्यवसन्नम् ।

अत्र भाष्यम्—स्मादिविधिः पुरान्तो यद्य विशेषेण किं  
कृतं भवति ॥ नस्म पुराद्यतन इति ब्रुवता कात्यायनेनेह ॥ अनुवृ-  
त्तिरनद्यतनस्य लट्स्म इत्यत्र नास्ति नञ्कार्यम् ॥ अपरोक्षानद्य-  
तनौ ननौ विभाषा चहि निवृत्तौ ॥ नपुरानद्यतन इतिभवेदेतद्वाक्यं  
तत्रचापिलुङ्ग्रहणम् ॥ अविशेषेण स्मपुरा हेतू इति तत्रचापि शृणु-  
भूयः ॥ अपरोक्षेचेत्येष प्राक् पुरिशब्दादिति निवृत्तः ॥ सर्वत्रान-  
द्यतनस्तथासति नञा किमिह कार्यम् ॥ स्मादावपरोक्षेचेत्यकार्य-  
मपि शक्यमेतदिति ॥ शक्याहि निवर्तयितुं परोक्षे इति लट्स्म इत्यत्र ॥  
स्यादेषा तत्र बुद्धिः स्मलक्षणेत्येवमेव सिद्धमपि ॥ लट्स्म इति भवे-  
न्नार्थः तस्मा द्वाच्यं परार्थं तु ॥

अयमर्थः—उक्तसूत्रत्रये ऽनद्यतनग्रहणानुवच्यैव-सिद्धेः द्वितीयं  
वार्तिकं नकर्तव्यम् । ननावित्यादिसूत्रद्वयं च तदनुवृत्त्यभावेन  
तत्प्रवृत्तिसिद्धेः । नचैवं पुरिलुङ्चास्मे इत्यत्र तदनुवृत्तिर्नस्या-  
दितिवाच्यम् । तस्य भूतसामान्यविषयकत्वलाभार्थं नपुराध्रौव्य-  
मिति वाच्यम् । लुङ्ग्रहणसामर्थ्यादेव तत्रानद्यतनग्रहणानुवृत्त्यनुमा-  
नात् । अस्यभूतसामान्यपरत्वेविभाषानुवृत्त्या विकल्पेन लङ्त्रि-  
धानादेव पक्षे लुङः सिद्धेः । अनद्यतनानुवृत्तौ तु लुङ्ग्रहणं विना  
लुङ् दुर्लभः । विकल्पविधाने लङ्भावपक्षे लङ् एवप्रसङ्गादिति  
विशिष्य तदुपादानसार्थक्यम् ।



## अपरोक्षे च ॥ ११९ ॥

भूतानद्यतने लट् स्मयोगे । एवं स्म पिता ब्रवीति ॥

## ननौ पृष्टप्रतिवचने ॥ ३२० ॥

अनद्यतनपरोक्षेत्युभयं निवृत्तम् । ननुयोगे भूते लट् उत्तर-  
वाक्ये । नच प्रतिवचनस्य प्रश्नपूर्वकत्वात्प्रश्नपदं व्यर्थम् । वि-  
रुद्धवचनाभिमुख्यतद्विजानामपि वाच्यत्वात् । अपाक्षीः किम् ।  
ननु पचामि भोः । 'ननौ पृष्टप्रतिवचन इत्यभिष्यम्' । क्रियासमा-  
प्तिविवक्षितत्वात् । अस्यार्थः । पाकादिक्रियानिवृत्तावपि तत्का-  
र्यस्य श्रमादेरनुवृत्तेस्तस्या एवासमाप्तिविवक्षायां वर्तमाने लङि-  
त्येव सिद्धम् । एतादृशवर्तमानानुपादाने ननु मां कुर्वन्तं पश्य,  
ननु मां कुर्वाणं पश्येति वर्तमानलडादेवायोः शतृशानचोरसि-  
ध्यापत्तेः ।

## नन्वोर्विभाषा ॥ १२१ ॥

अनयोर्योगे वा लट् । पक्षे लङ् पूर्वविषये । अपाक्षीः किम् ।  
न पचामि । नापाक्षम् । अहं नु पचामि । अहं न्वपाक्षम् ।

## पुरि लुङ् चास्मे ॥ १२२ ॥

अनद्यतनेत्यनुवर्तते । भूतानद्यतने पुरायोगे विभाषा लुङ् चा-  
ल्लिट् ननु स्म योगे । पक्षे लिट् । रथेनायं पुरा याति । रथेनायं पुराया-  
सीत् । आयात् ग्रयौ वा । स्मयोगेतु याति स्म पुरा । 'हशशब्दभ्यां  
पुरालक्षणो विप्रतिषेधेन' रथेन हपुरा शश्वद्याति । अयासीदित्यादि ।  
१मः सर्वेभ्यो विप्रतिषेधेन परपूर्वविप्रतिषेधाभ्यामिसर्थः ॥ तथाचा-



स्मेग्रहणं नकर्तव्यमित्याशयः । नह स्मावे शङ्कत पुरागिरप-  
रशुष्टवणं दहति ।

## वर्तमाने लट् ॥ १२३ ॥

प्रारब्धापरिसमाप्तक्रियोपलक्षिते कालेधातोर्लट् । पचति ।  
करोति । 'प्रवृत्तस्याविरामे नित्यप्रवृत्ते च शासितव्या भवन्त्यव-  
र्तमानत्वात्' । भवन्तीति लट् संज्ञा प्राचाम् । इहाधीमहे । मध्ये  
भोजनादिक्रियाव्यवधानादप्राप्तिः । तिष्ठन्ति पर्वताः । स्रवन्ति  
नद्यः । स्थानादेः सार्वदिकत्वात्साध्यत्वाभावे क्रियात्वाभावा-  
त्क्रियाधर्मस्य वर्तमानत्वस्याप्यभाव इति वचनारम्भः । जन्यस्य  
प्रागभावध्वंसावश्यकत्वाद्वर्तमानत्वस्य च तत्प्रतिद्वन्द्वित्वान्निसप्र-  
वृत्तस्य च भूतभविष्यत्वाभावेन वर्तमानत्वं क्रियात्वं च नास्ती-  
त्यभिप्रायः । पर्वतादिपदं चात्माकाशादेर्नित्यस्योपलक्षणम् । पर्व-  
तादिस्थितेरनित्यत्वात् ।

अत्र सिद्धान्तः । न्याय्यं त्वनपवर्गात् । अध्ययनप्रवृत्त्यनन्त-  
रकालीनतत्समाप्तिपूर्वकालीनभोजनादेर्नान्तरीयकतया व्यवधाय-  
कत्वाभावात्तदवयवत्वाद्वा सूत्रेणैव सिद्धम् । अन्यथा मुक्ते इत्या-  
दावपि जलपानादिना व्यवधानापत्तेः । तदुक्तं हरिणा —

व्यवधानमिवोपैति विच्छिन्नमिव दृश्यते ।

क्रियासमूहे भुज्यादिरन्तरालप्रवृत्तिभिः ॥

नच विच्छिन्नरूपापि साविरामान्निवर्तते ।

सर्वै हि क्रियान्येन संकीर्णैवोपलभ्यते ॥

तदन्तरालदृष्टा वा सर्वैवावयवक्रिया ।

सादृश्यात्सति भेदे तु तदङ्गत्वेन गृह्यते ॥

पर्वतास्तिष्ठन्तीत्यादौ च भूतभविष्यद्वर्तमानानां राज्ञां याः क्रि-



# १३७४ व्याकरणासिद्धान्तसुधानिधौ तृतीयाध्याये

याः ता भूतादिभेदभिन्नाः पर्वतादिस्थित्यादेर्भेदिका इत्युपपादनीयम् । तदाह हरिः—

परतो भिद्यते सर्वमात्मा तु न विकल्प्यते ।

पर्वतादिस्थितितस्मात्पररूपेण भिद्यते ॥

प्रसिद्धभेदा व्यापारा विरूपावयवक्रियाः ।

साहचर्येण भिद्यन्ते सरूपावयवक्रियाः ।

प्रसिद्धपरिमाणानां तत्क्रियाणामेव क्रियान्तरपरिच्छेदकतया कालरूपत्वात्कालस्य च क्रियाकारणत्वादित्यर्थः ।

स्यादेतत् । निष्पन्नस्यार्थस्य भूतत्वादनिष्पन्नस्य च भावि-  
त्वात्प्रकारान्तराभावाद्बर्तमानकालो दुर्वचः । तदाहुः—

नवर्तते चक्रमिषुर्न पात्यते न स्यन्दन्ते सरितः सागराय ।

कूटस्थो लोको नविचेष्टितास्ति यो ह्येवं पश्यति सोप-  
जनं वः ।

मीमांसको मन्यमानो युवा मेधाविसंपतः ।

काकं स्वोहानुयच्छति किं ते पतितलक्षणम् ।

अनागतेन पतति अतिक्रान्ते च कारकः ।

यदि संपति पतसि सर्वो लोकः पतन्त्यम् ।

हिमवानपि गच्छति ।

अनागतमतिक्रान्तं वर्तमानमिति त्रयम् ॥

सर्वत्रच गतिर्नास्ति गच्छतीति किमुच्यते ।

अयमर्थः—परिवर्तनक्रियाया अनेकक्षणवृत्तितया क्षणानां च यौगपद्याभावात्कथं तस्या वर्तमानत्वम् । स्थूलकालोपाधिमादा-  
यैक्योक्तौ तु युगादिरूपोपाधिमादाय तद्वृत्तिध्वंसप्रागभावदशा-  
यां प्रतियोगिनामापि वर्तमानत्वव्यवहारापत्तेः । नच यत्काला-  
वच्छेदेन यस्य सत्त्वन्तस्य स एव वर्तमानकाल इतिवाच्यम् । सर्व-



स्य वर्तमानरूपनयात्माश्रयापत्तेः । नच सत्त्वं सम्बन्धमात्रं तद्धटि-  
तत्त्वमात्रस्य तदीयत्वे तद्ध्वंसप्रागभावसम्बन्धस्यातिप्रसक्तत्वात् ।  
नच यस्य तत्प्रतियोगिकध्वंसादिवृत्तिप्रतियोगिताकत्वेऽपि वि-  
वक्षितस्य तद्वृत्तिप्रतियोगिताकत्वस्यास्याभावान्न दोष इति वा-  
च्यम् । तत्प्रतियोगिकध्वंसाद्यधिकरणत्वसम्बन्धेन तत्सम्बन्ध-  
स्यापि ध्वंसादिकाले सत्त्वात् । नच यत्र समये यदस्यन्ताभावो  
नास्ति स तस्य वर्तमानकाल इति वाच्यम् । अप्रसिद्धेः । घटा-  
धिकरणकालेऽपि घटास्यन्ताभावसत्त्वात् ।

नच प्रतियोगिव्यधिकरणत्वेनाभावो विशेषणीयः । पूर्वापर-  
काले वर्तमानत्वाभिमतकालेऽपि तदस्यन्ताभावसत्त्वात् । नच  
प्राक्कालावच्छेदेन संयोगसमवायान्यतरसम्बन्धेन प्रतियोग्यधि-  
करणे यदस्यन्तभावो नास्तीति वाच्यम् । व्यधिकरण सम्बन्धेन  
धर्मेणनावच्छिन्नप्रतियोगिताकत्वस्य घटाभावस्य तदापि भूतल-  
कपालादौ सत्त्वात् । घटध्वंसप्रागभावकालीनपदार्थात्यन्ताभाव-  
वृत्तिघटात्यन्ताभावस्याधिकरणस्वरूपतया तादृशपदार्थात्यन्ता  
भावस्य घटवत्यापि सत्त्वाच्च ।

नच भूतभविष्यद्विभक्तत्वं तत् । भूतत्वादेरपि भविष्यद्वर्तमा-  
नभिन्नत्वादिना निर्वाच्यत्वात् । अत्रोच्यते ।

क्रियाप्रवृत्तौ यो हेतुस्तदर्थं यद्विचेष्टितम् ।

तदन्विष्य प्रयुञ्जीत गच्छतीत्यविचारयन् ।

हेतुः प्रयोजनं गमनस्य देशान्तरप्राप्तिः तदर्थं फलार्थं । इह  
प्रत्यभिज्ञानात् । क्षणभङ्गनिरासे देवदत्तस्य देशान्तरप्राप्तिर्निर्हेतुका  
न सम्भवति इति गमनक्रियैव तस्या निमित्तम् । तदालम्बनश्च  
गच्छतीति प्रत्ययोऽबाधित उत्पद्यते इति सत्त्वं तावदवगम्यते ।  
क्रियायाः वर्तमानत्वाभावे च भूतभविष्यतोरप्यभावप्रसङ्गः वर्त-



माने हि भूतत्वं भविष्यत्वं च प्रतिपद्यते तत्रानेकक्षणसमूहात्मकं क्रियाप्रबन्धरूपं बुद्ध्या संकल्प्य गच्छतीत्यादि प्रयुक्ते इति कैयटः । अयं भावः—विद्यमानप्रागभावप्रतियोगी भविष्यन् तदुपलक्षितः कालोऽपि तथा(१) । ध्वंसप्रतियोगित्वादि मात्रस्यातीतादित्वे सर्वदा तत्प्रतीत्यापत्तेः । ननु स्वध्वंसादिघटितस्यास्य पर्वतास्तिष्ठन्तीत्यादावनुपपत्तिः । एतत्प्रयोगकाले पर्वतादिस्थितेरीतीतत्वाद्यभावात् । ध्वंसप्रागभावानवच्छिन्नसमय सम्बन्धस्य स्थितित्वात् 'तम आसीत्तमसा गूढमग्रे तुच्छेनाभ्रपिहितं यदासीत् आत्मैवेदमग्र आसीदित्यादौ तु सुतरामिति चेत् सत्यम् । धर्मिसत्ताया एवात्र वर्तमानत्वमिति सिद्धान्तात् । वेदान्तिनां त्वस्ति ब्रह्मेत्यत्र लकारस्य प्रयोगमात्रसाधुत्वाङ्गीकारात् । नहि स्थितिक्रियायां ब्रह्मणः स्वातन्त्र्यरूपकर्तृत्वसम्भवः । नित्यत्वात् । नापिक्षेमसाधारणीसितेः साध्यता । स्वस्वव्याप्येतरास्तु यावतीषु व्यक्तिषु सतीषु(२) ॥

## लटः शतृशानचावप्रथमा- समानाधिकरणे ॥ १२४ ॥

प्रथमाभिन्नविभक्त्यन्तेन सामानाधिकरण्ये लट एतौ स्तः । पचन् पचमानं वा पश्य । शकारः सार्वधातुकसंज्ञार्थः । ऋकार उमित्कार्यार्थः । चाकरः कुर्वाण इत्यादावन्तोदात्तार्थः । यद्यपि

(१) 'विद्यमानध्वंस प्रतियोग्यतीतः । अनुत्पन्नध्वंसो नष्टप्रागभावश्च वर्तमानः । तदुपलक्षितः कालोऽपि तथा' इति पुस्तकान्तरेऽधिकः पाठः ।

(२) अत्र मूलोऽपि सर्वत्र शुद्धितः पाठः ।



क्रियान्तरयोगनिमित्तकं अप्रथमासामानाधिकरण्यं पाचकं देवद-  
त्तं पश्येत्यादौ कृदन्तपदस्योपसर्जनकर्तृप्रतिपादकतया तस्य  
दर्शनादिक्रियापेक्षकर्मत्वाद्युपपत्तेः । लकारस्तु कर्तृकर्मणोर्विहि-  
तोऽपि कर्तृकर्मोपसर्जनक्रियाप्रतिपादकः । पचत्योदनं देवदत्तः  
पच्यते ओदनो देवदत्तेनेत्यादौ क्रियाप्राधान्यव्यवस्थापनात् ।  
क्रियायाश्च क्रियान्तरयोगाभावात्कर्मादिशक्त्यावेशानुपपत्तिः ।  
अन्यथा अपचदोदनं देवदत्तं पश्येत्यादेर्दुर्वारत्वात् । लङ्वाच्यायाः  
शक्त्यन्तरयोगो नतु लङादिवाच्याया इसस्य दुर्घटत्वात् ।  
तथापि तिङ्भाषिनो लकारस्य क्रियायां गुणभूते कर्त्रादौ,  
मात्रादि विषयस्यतु क्रियां प्रति विशेष्यभूते तत्र शक्तिः ।  
पचन्तं देवदत्तं पश्येत्त्यादौ आदेशे विभक्त्यन्तरसामाना-  
धिकरण्यदर्शनात्स्थानिन्यपि तदनुमानात् । नच लटः प्रयोग-  
समवायाभावादप्रथमासामानाधिकरण्याभावप्रत्यक्षेण सामान्यतो-  
दृष्टानुमानबाधः । लकाराप्रयोगनिवन्धनत्वेन तदभावप्रत्यक्षस्या-  
न्यथासिद्धेः । आदेशेऽप्रथमासामानाधिकरण्यान्यथानुपपत्तिमूल-  
कानुमानस्यान्यथासिद्धतया बलवत्त्वात् । अतएवालातचक्रप्रत्य-  
क्षं सर्वदिगवच्छेदेन रूपानुभवेऽपि तत्सहचरितस्पर्शानुपलम्भभ्र-  
मः । तदुक्तं हरिणा—

स्पर्शप्रवन्धो हस्तेन यथा चक्रस्य संमतः ।

न तथालातचक्रस्य विच्छिन्नं स्पृश्यते हि तत् ॥

अतएव ज्वालैक्यबुद्धेरपीयमेव गतिरिति सिद्धान्तः ।

अथ पर्युदासोऽयं प्रतिषेधो वा? ॥ नायः । प्रत्ययोत्तरपदयो-  
स्तदासिद्धेः । कुर्वतोऽपसं कौर्वित इत्यादौ शत्रन्तस्य देवदत्तादि-  
सापेक्षतायामसामर्थ्यात्तद्धितानुपपत्तेः । पदान्तरनैरपेक्षेच तत्सा-  
मानाधिकरण्याभावाच्छत्रादेरनुपपत्तेः । कुर्वतोभक्तिः कुर्वद्-



क्तिः । पूर्ववचोऽयम् । नान्त्यः । कुर्वती चासौ भक्तिश्चेत्यादेर-  
नुपपत्तेः । एवं कुर्वत्तरः, कुर्वद्रूपः । कुर्वत्कल्प इत्यादीनां  
समानाधिकरणवृत्तितद्धितानामप्यनुपपत्तिर्वोच्यते । देवदत्ता-  
दिपदान्तरसामानाधिकरण्यात् । ननु प्रत्ययोत्तरपदयोश्चेति व-  
चनान्तरमारम्भणीयम् । पृथगुत्तरपदग्रहणं अन्तरङ्गानपीति न्या-  
येन लुकि कृते प्रत्ययलक्षणप्रतिषेधात् प्रत्यये परतः शत्रादेश-  
विधेस्तत्राप्रवृत्तेः । अतो नोक्तदोषः ।

मैवम् । तदुक्तम् । 'प्रत्ययोत्तरपदयोर्निमित्तत्वादेरप्रसिद्धि'  
रिति । प्रत्ययादेशयोः परस्पर निमित्तत्वात् । सत्युत्तरपदे श-  
त्रुशानचौ तयोश्च कृतसंज्ञायां सुबुत्पत्तिः । सुबिनिमित्तः समासः तन्नि-  
मित्तं चोपपदमिति इतरेतराश्रयस्य स्पष्टत्वात् ।

अत्र सिद्धान्तः । 'नवा लकारस्य कृत्वा'दिति । अयमर्थः—त-  
द्भिन्नप्रत्ययत्वेन लकारस्यापि कृतसंज्ञया तदन्तस्य प्रातिपदिक  
संज्ञायां तदाश्रयसुबुत्पत्त्या अणादितरवादीनामुत्पत्तौ तेषु परेषु  
शत्राद्यादेशविधानात्त दोषः उत्तरपदस्थलेऽपि तिङादेशं बाधित्वा  
परत्वात्सुबुत्पत्तेः । नच पचतीत्यादावतिप्रसङ्गः । कृताकृतप्रसङ्गि-  
त्वेन तत्र तिङादेशस्य नित्यत्वात् । नच प्रकृतेऽपि तथापत्तिः ।  
शत्रुशानचोस्तिङ्पत्रादतया तद्विषये तत्प्रवृत्त्यनौचित्यात् । नचैव-  
मपि वैक्ष्यमाणिरित्यादौ शानचं विनाकारान्तत्वविरहादिभू न  
स्यात् । पचतितरां पचतिरूपं इत्यादौ च शत्रादेरापत्तिः । तिङ-  
श्चेत्यात्रापचत्तरामिति लङादिविषये सावकाशत्वात् । एवं प-  
चति पठतीत्यादावपि लस्य कृत्वात्सुबुत्पत्तौ प्रत्यये विहितः श-  
त्राद्यादेशः स्यात् । लिङादौ तिङां सावकाशत्वात् । सत्यम् ।  
नन्वोरित्यतो विभाषानुवृत्त्या व्यग्रस्थितविकल्पविज्ञानाच्चेष्टव्यव-  
स्थासिद्धेः । नचैवमेत्यादिवैयर्थ्यम् । व्यवस्थितविभाषयैव नि-



त्ययोरादेशयोः सिद्धेरिति वाच्यम् । शतृशानचावित्येकास्मिन्  
योगे विभाषानुवृत्तिः । 'अप्रथमासमानाधिकरणे' द्वितीयो योगो  
नियमार्थः । व्यवस्थितविभाषया विस्पष्टपातिपत्यभावात् । तथाच  
विकल्पस्य प्रथमासमानाधिकरण्यं विषयः । पचन् पचमानः पच-  
ति वा देवदत्तः पचति देवदत्तं पश्येत्यस्य च नापत्तिः । द्वितीयस्य-  
विधेर्नित्यत्वात् । एतेन लट् इति वर्तमाने लङ्ग्रहणं क्वचित्प्रथमासमा-  
नाधिकरण्ये अप्रथमासमानाधिकरण्ये च विध्यर्थम् । तेन पच-  
न्नित्यादौ प्रत्ययोत्तरपदयोश्च तदादेशसिद्धिरिति निरस्तम् । भा-  
ष्यविरोधात् । तस्य शतृशानचाविति सूत्रापेक्षया लट् इत्यस्योपा-  
दाने गौरवाभावात् ।

## संबोधने च ॥ १२५ ॥

हे पचन् । हे पचमान । संबोधनविभक्त्यन्तार्थस्य क्रियान्त-  
रनिरूपितकर्मत्वादिसत्त्यनावेशात्क्रियान्त्रयित्वेन च प्रथमासमा-  
नाधिकरण्यस्याप्यभावादप्राप्तावारम्भः ।

## लक्षणहेत्वोः क्रियायाः ॥ १२६ ॥

क्रियायाः परिचायकहेतौ वर्तमानाद्धातोः लट् एतौ स्तः । हे-  
तुपदं फलकारणोभयपरम् । तिष्ठन् मूत्रयति । गच्छन् मूत्रय-  
ति स्थानादिक्रियया मूत्रादिक्रिया लक्ष्यते ।

अत्र वार्तिकानि । 'गुणउपसंख्यानम्' बहुषु मूत्रयत्सु को दे-  
वदत्त इत्युक्ते यस्तिष्ठन् मूत्रयतीत्युत्तरे च देवदत्तो लक्ष्यते ।  
अशौचादिगुणो वा गृह्यते । तत्र द्रव्यगुणयोरेव लक्ष्यत्वात्सूत्रे-  
णासिद्धावारम्भः । 'कर्तृलक्षणयोः पर्यायेणाचयोगे इति वक्त-  
व्यम्' । योऽधीयान आस्ते स देवदत्तः । यथासीनोऽधीत इति वा ।



पूर्ववाक्ये गुणपदस्य साधनपरत्वे तत् एवसिद्धाविदं पर्यायार्थ-  
म् । अशौचादिग्रहणे तु विध्यर्थम् । अचयोगे क्रिम् । य आस्ते  
चाधीते च स चैत्र इति चकारयोगे माभूत् । 'तत्त्वाख्यानं च' ।  
शयाना वर्द्धते दूर्वा । आसीनं वर्धते विसम् । स्वभावाख्यानमे-  
तत् । नत्वासनवृध्योर्लक्ष्यलक्षणभावः । 'सदाच यश्च बहुलम्' ।  
सन् ब्राह्मणः । अस्ति ब्राह्मणः । 'इड् जुहोत्योर्वा' । अधीते अ-  
धीयानः । जुहोति जुह्वान इति । भाष्येतु तिष्ठतिक्रिया भूत्र-  
यतिक्रियाया एव लक्षणं सा तु देवदत्तादेरिति सूत्रेणैव सिद्धेः ।  
यौऽधीते इत्यादावपि । अध्ययनासिक्रिययोः परस्परं लक्ष्यलक्ष-  
णभावात्पर्यायसिद्धेः । चकारयोगे च समुच्चिताक्रियाद्वितयस्य क-  
र्तृलक्षणत्वेन क्रिययो रन्योन्य लक्ष्यलक्षक भावाभावेना न  
तिप्रसङ्गात् । चैतन्यलक्षणः पुरुषइत्यादौ तत्त्वाख्यानस्यापि  
लक्षणत्वेन शयानेत्यादेः सिद्धत्वादित्युक्तम् । 'माङ्ग्याक्राशे  
इति वाच्यम्' । मा पचन् । मा पचमानः । लुङो बाध एतत्प्रा-  
माण्यात् ।

## तौ सत् ॥ १२७ ॥

तौ शतृशानचौ सत्संज्ञौ । तात्रिति संज्ञाविधानार्थम् । अ-  
न्यथा प्रत्ययविधानापत्तेः । तेनच तच्छब्देन शतृशानचोः स्वरूपमा-  
त्रपरामर्शेन स्थानिविशेष परामर्शविरहाल्लकारान्तरस्थानिकयोरपि  
संज्ञासिद्धिः । नच पूर्वोक्तविशेषनिवृत्त्यासिद्धिः उत्तरत्र वर्तमानग्र-  
हणानुवृत्तेरावश्यकत्वात् । तेन वर्तमान सामीप्यार्थकलडादेशयो-  
र्लुङादेशयोश्च संज्ञा । नच वर्तमानादिति निर्देशात् लृटः सद्देति  
वचनाच्च सिद्धिः पूरणगुणेत्यत्र सच्छब्देन तदुपादानानुपपत्तेः ।  
वर्तमानवदिसत्र प्रत्ययाधिकारेण संज्ञानतिदेशात् । लृट इत्य-



त्रापि । पिष्टपिण्डाः सिंहाः क्रियन्तामित्यादिवत् सत्संज्ञकप्रति-  
रूपकयो विधानेऽपि विहितयोस्तत्संज्ञानिबन्धनकार्यानपायात् ।

स्यादेतत् । तच्छब्दस्य संनिहितपरामर्शकतया लकारान्तादेश-  
योर्ग्रहणं दुर्लभम् । नचैवं तावित्यस्य वैयर्थ्यम् अनुवृत्त्यैव प्रकृतयो-  
र्लाभादिति वाच्यम् । प्रयोजनस्य प्रमाणानुसारित्वात् । मैवम् ।  
ताविति योगं विभज्य धातुमात्राद्विहितस्य प्रत्ययस्य शतृशानचौ  
स्त इति व्याख्याय स्यादिति योगेन शतृशानच्मात्रस्य सत्संज्ञा-  
विधानाश्रयणान् अथ पूर्वसूत्रे तयोरादेशत्वादिहापि तथात्वे  
स्थान्याकाङ्क्षायां तृजादीनां स्वरूपेण क्तिवादीनां च लोपस्य  
विधानसामर्थ्यादेतदोद्देशाभावे परिशेषात् आदेशनिवृत्तिप्र-  
योज्यप्रतियोगिनः प्रत्ययस्यापवादतया तयोर्विधानमिति ण्वुलो  
युचश्च शतृशानचौ स्यातामिति कारके नन्दनेत्यादेरसिद्धिः ।  
युभोरनाकावित्यस्य तद्धिते सावकाशत्वादिति चेन्न । लृटः सद्दे-  
त्यस्य नियमार्थत्वात् यदि धातुमात्रात्परस्य तदा लृट एवेति ।  
नच विकल्पविधायकतया तस्य नियमत्वानुपपत्तिः । लृटः सदि-  
त्यस्य तथात्वात् । तावित्यनेन शतृशानचौ अप्रथमासमानाधिक-  
रणे इत्यादेरनुवृत्त्या विशेषविहितयोः शतृशानचोः लृटः स-  
दिति सूत्रेण नियमः । वेत्यनेन तु समानाधिकरणादौ लट इव  
तौ विकल्पेन विधीयेते । एवंच नित्यमप्रथमासमानाधिकरणे  
इत्यपि न वक्तव्यमिति लाघवम् ॥

**पूङ् यजोः शानन् ॥१२८॥**

पत्रमानो यजमानः ॥

**ताच्छील्यवयोवचनशक्तिषु चा-**



नश् ॥ १२९ ॥

एष्वर्थेषु द्योत्येषु । भोगं भुञ्जानः । क्वचं विभ्राणः । श-  
त्रुनिघ्नानः ।

इङ्धार्योः शत्रुकृच्छिणि ॥ १३० ॥

आभ्यां शतृस्यात् अनायासे कर्तृनिष्ठे द्यात्ये । अधीयन् ।  
धारयन् अनायासेनाधीयान इत्यर्थः । नेह कृच्छ्रेणाधीते । स्या-  
देतत् । एते त्रयः प्रत्ययाः स्वतन्त्रा लादेशा वा । लटोऽनुवृत्त्यन-  
नुवृत्तिभ्यां उभयसंबन्धेन संदेहात् । नाद्यः । पचते यजते अ-  
धीते इत्याद्यर्थं वाच्यत्वापत्तः । लादेशेषु वासरूपविधेरभावात् ।  
भावकर्मणोरप्येतदापत्तेश्च । कर्तृयैव चैषामिष्टत्वात् । लादेशसार्व-  
धातुकत्वेन पचमान इत्यादौ तास्यनुदात्तेदिसनुदात्तप्रसङ्गाच्च ।  
चित्करणस्य निघ्नाना इत्यादौ सावकाशत्वात् । निघ्नाना इत्याद्य-  
र्थमात्मनेपदसंज्ञाप्रतिषेधारम्भापत्तेश्च । न द्वितीयः । सोमं पचमान-  
इत्यादौ नलोकेतिषष्ठीनिषेधानुपपत्तेः । मैवम् । तृन्नितिप्रत्याहार-  
ग्रहणेनैव एतद्योगे षष्ठीनिषेधोपपत्तेः । तच्च द्विषयोगेऽपि तदा-  
पत्तिः । द्विषः शतुर्वेत्पस्य तृप्रत्ययग्रहणे प्रतिषेधार्थस्य प्रत्याहार-  
ग्रहणे विध्यर्थतयोपपत्तेः ।

द्विषोऽमित्रे ॥ १३१ ॥

शतृस्यात् । द्विषन् शत्रुः । अमित्रशब्दः पुंसि । नजोऽज-  
रमरमृताः इतिलिङ्गानुशासनसूत्रात् ॥

सुजो यज्ञसंयोगे ॥ १३२ ॥



शतृस्यात् । यः सुन्वन्तमवति । सर्वे सुन्वन्तः । यज्ञे किम् ।  
सुरां सुनोतीत्यत्र माभूत् । ननु सुजोयज्ञ इत्युक्तेऽपि सुनोत्यर्थस्य  
यज्ञविषयकत्वे इति व्याख्यया तद्वारणसंभवात्संयोगपदवैयर्थ्यमिति ।  
अत्राहुः—प्रधानकर्तृसंप्रत्ययार्थतया यजमानादन्यत्र माभूदित्ये-  
तदर्थं तत् । एवंचाप्रधानकर्तारि सामान्यविधिनापि नभवतीति ।

**अर्हः प्रशंसायाम् ॥ १३३ ॥**

अर्हन् । प्रशंसायां किम् । अर्हति चोरो वधम् ।

**आकेस्तच्छीलतद्धर्मतत्साधुका-  
रिषु ॥ १३४ ॥**

आङ्गिभिव्याप्तौ । क्लिपमभिव्याप्य वक्ष्यमाणाः प्रत्ययास्त-  
च्छीलादिषु कर्तृषु बोध्याः । तच्छब्दत्रयं तृनादिप्रकृतिभृततत्त-  
द्धात्वर्थपरम् ॥

**तृन् ॥ १३५ ॥**

कर्ता कटान् । 'ऋत्विष्णु वानुपसर्गस्येति वक्तव्यम्' । अता-  
च्छील्यार्थमारम्भः । होता पोता । अनुपसर्गे किम् । प्रशास्ता ।  
प्रतिहर्ता । अत्र तृजेत् । तेन कृदुत्तरपदप्रकृतिस्वरः । तृनि तु तादौ च  
निति कृत्यताविति गतेः प्रकृतिस्वराद्युदात्तत्वं स्यात् । 'नयतेः षुक् च  
वक्तव्यः' । नवा धात्वन्तरत्वात् । इन्द्रोवस्तेन नेषतु । इत्पादौ नेषतेः ।  
प्रकृत्यन्तरत्वात् । षुकि तु गुणो न स्यात् । 'त्विषेर्देवतायामका-  
रश्चोपधाया अनिट्त्वं च वक्तव्यम्' । त्वष्टा । अनिट्त्वं चो-  
क्तवक्ष्यमाणोपसंख्यानसाधारणम् । त्विषेः स्वत एवानिट्त्वात् ।



१३८४ व्याकरणसिद्धान्तसुधानिधौ तृतीयाध्याये

तेन प्रज्ञास्ता नेष्टा क्षत्ता इत्यादिसिद्धम् । 'सदेव्यायुक्ते त्वन् व-  
क्तव्यः' क्षत्ता 'छन्दसि वृज्जक्तव्यः' । नमः क्षत्वभ्यः संगृहीत-  
भ्यः । चित्त्वादन्तोदात्तः ।

अलंकृञ्निराकृञ्प्रजनोत्पचो-  
त्पतोन्मदरुच्यपत्रपवृतुवृधुस

हचर इष्णुच् ॥ १३६ ॥

उपसर्गविशेषोक्तिरन्यनिवृत्त्यर्था । कृञ्प्र करोतिः प्रसि-  
द्धत्वात् । नतु हिंसार्थः । पत्रपचमदामुच्छब्दस्य तन्त्रेण पाठ-  
स्य युक्तत्वेऽपि प्रत्येकोच्चारणमुपसर्गान्तरनिवृत्त्यर्थम् । तेन स-  
मुत्पतिष्णुरित्यादौ नोति सम्प्रदायः । उत्पतिष्णुचरिष्णूचेति भ-  
ट्टिः । कोचित्तु तत्स्थाने पदेति पठित्वा उत्पतिष्णुरित्याहुः । एवं  
रोचिष्णुरित्यादि ।

णेच्छन्दसि ॥ १३७ ॥

वीरुधः पारयिष्णवः । अपामन्तेतिणेरयादेशः ।

भुवश्च ॥ १३८ ॥

छन्दसीत्येव । भुविष्णुः प्रभाविष्णु वैष्णवमिति प्रमादपाठः ।  
अप्रसहिष्णुरित्यस्यैव प्रसिद्धत्वात् । चकाराद्भ्राजिष्णुरिति वृत्तिः ।  
क्षयिष्णुरपीत्यन्ये तन्निर्मूलम् ।

गलाजिस्थश्च कस्नुः ॥ १३९ ॥



ग्लास्तुः । जिष्णुः । स्थास्तुः । चकाराद्भूष्णुः । नन्वयं किद्वा  
गिद्वा । नाद्यः । स्थास्तुरित्यत्र घुमास्थेनीत्वापत्तेः । नान्त्यः । जि-  
ष्णुरित्यत्र गुणस्य भूष्णुरित्यत्रेष्टश्चापत्तेः । मैवम् । गित्वस्यैव  
सम्यक्त्वात् । किङ्गीत्यत्र चत्वेन गकारस्यापि प्रश्नेषाद्विषयि  
गुणनिषेधात् । एवंङ्युकः - कितीसत्रापि यकारप्रश्लेषादि-  
टो निषेधात् । नच दत्वस्यासिद्धत्वाद्वाशिचेत्युत्त्वापत्तिः । सौ-  
त्रत्वेन तदभावात् । असंहितया निर्देशाद्वा । तथाच  
वार्तिकम् ।

कस्नोर्गित्वान्नस्थ ईकारः ङिगोरीत्वशासनात् ।

गुणाभावास्त्रिषु स्मार्थः ङ्युकोरित्वंकगोरितोः । इति ।

दंशेः छन्दस्युपसंख्यानम्, । दंशणवः पशवः ।

त्रसिगृधिधृषिक्षिपेःकनुः॥१४०॥

त्रस्तुः । नेद्वशीति नेद् । गृध्नुः । धृष्णुः । क्षिप्नुरेनम-  
जुमाथु सपक्षमिति श्रीहर्षः ।

शमित्यष्टभ्योधिनुण् ॥१४१॥

इति शब्द अर्थः । शमादिभ्योऽष्टभ्यो धिनुण् । शमी ।  
दमी श्रमी श्रमी क्षमी कृमी प्रमादी नोदाचोपदेशस्योति मान्तानां  
वृद्धिनिषेधः । शमिनितरा शमिनीतरेत्यादौ उगितश्चेति ह्रस्व-  
विकल्पः । नुमविधौ श्लग्रहणानुवृत्त्या शमिनावित्यादौ न तु-  
मिति भाष्यम् । एवंच उकार उच्चारणार्थ इति वृत्तिमतं हेयम् ।  
सकर्मकाणां तु नायमनभिधानादिति भाष्यम् । वासरूपविधिना  
उन्मादी । ताच्छीलिकेषु न स इत्यस्य प्रायिकत्वात् ।



१३८६ व्याकरणसिद्धान्तसुधानिधौ तृतीयाध्याये

संपृचानुरुधाड्यमाड्यसपरि-  
सृसंसृजपरिदेविसंज्वरपरिक्षिप-  
परिरटपरिवदपरिदहपरिमुहदु-  
षद्विषद्रुहदुहयुजाक्रीडविवि-  
चत्यजरजभजातिचरापचरा  
मुषाभ्याहनश्च ॥ १४२ ॥

घित्वात्कुत्वम् । सम्पर्की । अनुरोधी । आयायी । आयासी ।  
परिसारी । संसर्गी । परिदेवी । देवदेवने श्वादिः । दीव्यते ण्यन्तस्य  
नग्रहो लाक्षणिकत्वात् । संज्वारी परिक्षेपी परिराटी परिवादी परि-  
दाही परिमोही । दोषी द्वेषी । द्रोही दोही योगी अ क्रीडी । विवेकी  
सागी । रजेति रंजेर्नलोपनिपातनम् । रञ्जयतीति रागी भागी  
अतिचारी । अपचारी । आमोषी अभ्याघाती ।

वौ कषलसकत्थस्रम्भः ॥ १४३ ॥

कष हिंसायाय । लस श्लेषणक्रीडनयोः । कत्थ श्लाघायाम् ।  
स्रम्भुविश्वासे । विकापी विलासी विकत्थी विस्रम्भी ।

अपेच लषः ॥ १४४ ॥

लष कान्तौ । अपलापी चाद्विलापी ।



प्रेलपसृद्रुमथवदवसः ॥१४५॥

प्रलापी प्रसारी । प्रद्रावी प्रमाथी मथ विलोडने प्रवादी ।  
प्रवासी ।

निन्दहिंसक्लिशरवादविनाशप-  
रिक्षिपपरिवादिव्याभाषासू-  
जोवुञ् ॥ १४६ ॥

एभ्यो वुञ् स्यात् । विनाशेतिष्यन्तस्य नशोर्भावे नलोपवि-  
शिष्टस्य निर्देशः । अकारस्तुच्चारणार्थः । विनाशीसिव पठन्ति  
केचित् । परिवादिवत् । असूयति । कण्ड्यादिः । समाहारद्वन्द्वः ।  
असूज्यते पञ्चम्येकवचनम् । एवंचेतरेतरयोगद्वन्द्वे प्रथमावहुवच-  
नान्तं व्याख्याय व्यत्ययादिकल्पनं वृत्त्यादीनामन्तादेयम् । नच  
समाहारे द्वन्द्वान्चुदषद्वान्तादिति समासान्तापत्तिः । व्यत्ययापे-  
क्षया समासान्ताविधेरनित्यत्वमाश्रित्य समासान्तो नेत्यस्य ल-  
घुत्वात् । भाषान्तानां द्वन्द्वं कृत्वा तत्साहितादसूज इति व्या-  
ख्यानाद्वा । निन्दक इत्यादि । यद्यपि निन्दादीनां ण्वुलैव सिद्धं  
रूपसाम्पात् । आद्युदात्तसाम्याच्च । असूयतिमात्राच्च वुञ् वि-  
धेयः । ण्वुलि लिट्स्वरेण प्रत्ययात्पूर्वमुदात्तं वुञ् त्वादिरिति  
विशेषात् । तथापि ताच्छीलिकेषु वासरूपाधिर्नास्तीति ज्ञाप-  
नार्थं वुञ्निधानम् । वृत्तादीनामिति निवृत्तिः । ज्ञापकस्य प्रत्य-  
यसामान्यापेक्षत्वात् ।



## देविक्रुशोश्चोपसर्गे ॥ १४७ ॥

दीव्यतेर्ष्यन्तस्य दिव इति चुरादेश्च ग्रहणम् । आदेवकः ।  
आक्रोशकः । उपसर्गे किं क्रोष्टा ।

## चलनशब्दार्थादिकर्मकाद्युच् ॥ १४८ ॥

अर्थपदमुभयान्वयि । चलनः चोपनः कम्पनः शब्दनः ।  
शब्दशब्दने । आविष्करणे चुरादिः । शब्दप्रातिपदिकाद्धात्वर्थे  
णिजन्तात् शब्दचैरकलहेत्यादिणिजन्ताद्वेति न्यासकृत् । रचणः ।  
अकर्मकात्किम् । पठिता विद्याम् ।

## अनुदात्तेतश्च हलादेः ॥ १४९ ॥

अकर्मकादित्येव वर्धनः वर्तनः । असत्यादिग्रहणे हलन्ता-  
दित्यर्थापत्त्या जुगुप्सनो मीमांसन इत्यादि न स्यात् । अजन्त-  
त्वात् । तदर्थमादिग्रहणम् । नचानुदात्तत्वाभावः । अवयववृत्तेरनु-  
दात्तस्य सनन्तसमुदायविशेषकत्वात् गुपादयोऽनुदात्तेत इति भाष्यो-  
क्तेः ननु आर्धधातुक इति विषयसप्तमीपक्षे प्रत्ययोत्यच्चेः प्रागे-  
बोतोलोपवृत्तेरनयोरापि हलन्तत्वं सुलभमिति चेत् सत्यम् ।  
परसप्तमीपक्षेणैवमुक्तत्वात् ।

## जुचङ्क्रम्यदन्द्रम्यसगृधिज्वल-

## शुचलपपतपदः ॥ १५० ॥

जुधातुः सौत्रो गत्यर्थ इहैव पाठेन कल्प्यः । वेगार्थ इत्य-  
न्ये । जवनस्तु जवाधिक इत्यमरः । क्रमद्वयी यङन्तौ । चङ्क्रमणः



दन्द्रमणः । सरणः गर्द्धन इत्यादि । अनुदात्तेतश्चेत्येव सिद्धिः ।  
सकर्मकादनभिधानेनानिष्टत्वात् एतेन चङ्क्रमणो ग्रामस्येन्यादि-  
कल्पनमपास्तम् । सत्यम् लषपतपदेत्युक्त्वा युचो बाधो माभू-  
दिति ज्ञाप्यम् । निन्दादिमूत्रे ताच्छीलिकानामताच्छीलिकैर्वा-  
सरूपाविधिर्नेति ज्ञापितम् । इहतु ताच्छीलिकैः सहेति विशेषः ।  
तेनालङ्कृजितीष्णुचो विषये तृन् । नचैवं गन्तेति तृन् स्यात् ।  
उक्त्वा बाधादिति वाच्यम् । उक्तज्ञाप्यस्य प्रायिकताया वक्ष्य-  
माणत्वात् ।

**क्रुधमण्डार्थेभ्यश्च ॥ १५१ ॥**

क्रोधनः भूषणः ॥

**न यः ॥ १५२ ॥**

यान्तान्न युच् । कनूयिता क्षमायिता । कनूयी शब्दे । क्षमा-  
यी विधूनने । नच नय गतावित्यस्मात्प्रत्ययविधिरेवायम् अनु-  
दात्तेतश्चेत्येव सिद्धेः । तस्मात्तत्प्राप्तस्य युचो निषेध एवायम् ।

**सूददीपदीक्षश्च ॥ १५३ ॥**

न युच् । सूदिता । मधुसूदनो नन्द्यादिः । दीपिता । दी-  
क्षिता । नमिकम्पीति रेणैव युचो बाधे सिद्धे दीपिग्रहणं युचा  
सह रस्य समावेशार्थम् । तेन कम्पा युवतिः कम्पनेत्यादि सिद्ध-  
मिति भाष्यम् । तस्यच ताच्छीलिकानां तैः सह वासरूपावि-  
धिर्नास्तीत्यस्य प्रायिकत्वे तात्पर्यम् । नतु रयुचोरेव समावेशो ।  
तेन गन्ता विकत्यन इत्यादि सिद्धम् ।



१३९० व्याकरणसिद्धान्तसुधानिधौ तृतीयाध्याये

लघपतपदस्थाभूवृषहनकमग-

मशभ्य उकञ् ॥ १५४ ॥

लाघुकः पातुक इत्यादि ।

जल्पभिक्षकुट्टलुण्टवृडःषाकिन १५५

जल्पाक इत्यादि ।

प्रजोरिनिः ॥ १५६ ॥

प्रजत्री प्रजविनाविसादि ।

जिह्वक्षिविश्रीण्वमाव्यथाभ्य-

मपरिभूप्रसूभ्यश्च ॥ १५७ ॥

जयी दरी इत्यादि । जयतिक्षयत्योर्द्वयोरपि ग्रहणम् । श्रिञ्  
सेवायाम् त्रिपूर्वः व्यथतिर्नञ्पूर्वः । निपातनान्नजो धातुना  
समासे नलोपे च प्रत्ययः । वूपेरणे सृति स्रयत्योः सानुबन्धक-  
त्वात् । अत्रैव प्रजुं इति च पठित्वा पूर्वसूत्रं त्यक्तुमर्हम् । पृथ-  
ग्विभक्तिचकारयोस्त्यागे लाघवादिति दीक्षिताः ।

स्पृहिगृहिपतिदयिनिद्रातन्द्रा-

श्रद्धाभ्य आलुच् ॥ १५८ ॥

आद्यास्त्रयः चुरादावदन्ताः । अयामन्तोतिणेरयोदेशः । स्पृ-



हयालुः गुहयालुः पतयालुः । तत्पूर्वस्य द्रातेः तच्छब्देन समास-  
स्तदो नान्तत्वंच निपात्यते । तन्द्रालुः । ननु लुशेवास्तु शित्वा-  
त्सार्वधातुकत्वं स्पृहयालुरित्यादौ अतोदीर्घो यजीतिदीर्घः तुक्-  
स्तुशम्यम इत्यतः सार्वधातुकस्यानुवृत्तेर्न तु तिङः । नच लस्ये-  
त्संज्ञापत्तिः । प्रश्लेषेण यकारादित्वात् । प्रयोजनाभावाद्वा ।  
एकादेशउदात्तेनोदात्त इत्युदात्तस्योभयत्र सत्त्वेन लिप्तप्रत्ययस्व-  
रयोरविशेषात् । नच श्रद्धालुपदासिद्धिर्लुधातोर्द्विवचनापत्तेरिति  
वाच्यम् । संज्ञापूर्वकत्वादन्त्यत्वाश्रयणात् । धातूनामनेकार्थत्वाद्दे-  
टो रूपसम्भवाच्च । नचाशितीत्यात्वनिषेधः । आश्रद्धेति आका-  
रप्रश्लेषेण तत्सिद्धेः । आदिभूतस्य शकारस्येत्संज्ञायामेव त-  
न्निषेधस्य वक्ष्यमाणत्वाच्च । सत्यम् । अन्यतो विधानार्थमाका-  
रादित्वम् । शयालुः । तेन शङ्को वाच्य इति स्पष्टार्थम् ।

**दाधेट्सिशदसदो रुः ॥ १५९ ॥**

दारुः । दोदेडो ग्रहणमित्याहुः । धारुः सेरुः शद्रः सदुः ।

**सृघस्यदः कमरच् ॥ १६० ॥**

सुमरः । घस्मरः अन्नरः ।

**भञ्जभासमिदो घुरच् ॥ १६१ ॥**

भञ्जेः कर्मकर्तर्येव अभिधानस्वभावादिति संप्रदायः । भ-  
जुरः भासुरः । मेदुरः ।

**विदिभिदिच्छिदेः कुरच् ॥ १६२ ॥**

विदुर इत्यादि । विदेर्ज्ञानार्थस्य ग्रहणं, न लाभार्थस्य ।



१३९२ व्याकरणसिद्धान्तसुप्रानिधौ तृतीयाध्याये

व्याख्यानात् । छिदुरमिति कर्मकर्तरीति वृत्तिः नच तन्निर्मूलम् ।  
गुरुमत्सरच्छिदुरयेत्यादि प्रयोगादिति वाच्यम् । मृणालतन्तु-  
छिदुरा सती स्थितिरित्यादेरपि दर्शनात् ।

**इण् नशजिसर्तिभ्यः करप् ॥ १६३ ॥**

इत्वरो ऽभवादिनि हर्षचरितम् । असतीत्वरत्तियमरः । नश्चरः  
जित्वरः सृत्वरः ।

**गत्वरश्च ॥ १६४ ॥**

अनुनासिकलोपस्यापि निपातः ।

**जागुरूकः ॥ १६५ ॥**

जागुरिति अनुकार्यानुकरणयोर्भेदविशेषायां प्रातिपदि-  
कत्वे पञ्चम्यन्तम् । जागर्तुरूकः स्यात् । जागुरूक इति निपाते-  
तु उत्तरत्र ऊकानुवृत्तिर्न स्यात् ।

**यजजपदशां यङः ॥ १६६ ॥**

एभ्यो यङन्तेभ्यः उकः । दशोति भाविनलोपाभिप्रायम् ।  
यायजूकः । जञ्जपूकोऽक्षमालावानिति भाट्टिः । दन्दशुको बिले-  
शायः । वावदूकशब्दस्त्वल्कादिः । कुर्वादिगणे पाठात्सिद्ध  
इत्यन्ये ॥

**नमिकम्पिस्म्यजसकमहिंसदी-**

**पो रः ॥ १६७ ॥**



द्वितीयपादे प्रथममाहिकम् । १ । १३९३

नम्रः । कम्पः स्मेरः । नञ्पूर्वो जसिः सातत्यार्थः । अज-  
स्रम् । कम्पः । हिंस्रः । दीपः ।

**सनाशंसमिक्ष उः ॥ १६८ ॥**

चिकीर्षुः । सनधातोर्नेह ग्रहः । गर्गादौ जिगीषुशब्दपा-  
ठात् । अव्युत्पन्नतत्कल्पने गौरवात् । आङ् पूर्वः शंसुरिच्छा-  
याम् । आशंसुः भिक्षुः ।

**विन्दुरिच्छुः ॥ १६९ ॥**

वेत्तेर्लुप् इषेः-छत्वं चेह निपात्यम् । वेत्तिभिन्नानां विदां  
इष्णातीष्यस्योश्च नेदं निपातनमनभिधानात् ।

**क्याच्छन्दसि ॥ १७० ॥**

देवान् जिगातिं मुष्नयुः । नछन्दस्यपुत्रस्येति ईत्वदीर्घा-  
भावः । इह क्येति नाखण्डस्य ग्रहणम् । किन्तु किञ्चासौ यश्चेति  
कर्मधारयः । तेन कण्वादिकोऽपि ग्रहः । तेन तुरण्यवः भुर-  
ण्युरित्यादि । गृणहन्ति ह्यनसूयव इति गृग्यवादित्वात् ।

**आट्टगमहनजनः किकिनौ**

**लिट्च ॥ १७१ ॥**

आदन्ताट्टकारान्ताद्गमादिभ्यश्च किकिनौ स्तः छन्दसि  
तौच लिट्चत् । आदिति दकारः । तकारे तु ऋइत्यस्य तात्पर-  
त्वेन दीर्घऋकारान्तानां ग्रहणं न स्यात् । ददिर्गाः । वध्निर्वज्र-  
म् । ततुरिः जगुरिः । बहुलं छन्दसि इत्युत्त्वम् । शुभं जावानो



१३९४ व्याकरणसिद्धान्तसुधानिधौ तृतीयाध्याये

विदधेषु जग्मयः । जङ्घिर्दृत्रममित्रियम् । जङ्घिः । ततुरिरित्यादौ  
 ऋच्छत्यृतामिति गुणनिषेधार्थं कित्त्वं । नच परस्मैपदसंज्ञा स्यादि-  
 ति वाच्यम् । आदेशानामेव तत्संज्ञत्वात् । कर्तरि कृदिति क-  
 र्तरि किकिनोरुत्पत्तौ पश्चात्पवर्तमानेनातिदेशेन भावकर्मणोर-  
 पि नैतदापत्तिः उत्पत्तिशिष्टार्थविरोधे उत्पन्नशिष्टार्थानन्वयात् ।  
 भूतकालस्यापि नातिदेशो वर्तमानाधिकारात् । नापि तिङ्मादेशा-  
 नां कसुकानचोश्चापत्तिः । स्वरूपबाधप्रसङ्गात् ।

अत्रवार्तिकम् । 'उत्सर्गः छन्दसि सदादिभ्यो दर्शना' दि-  
 ति । सेदिर्नेमिरित्यादि । अत एकहल्मध्ये इति एत्वाभ्या-  
 सलोपौ ।

'भाषायां घाञ्कुसुगमिजनिनमिभ्यः । दधिः । चक्रिः ।  
 सस्त्रिरित्यादि । 'सासहि वावहि चाचलिपापतीनामुपसंख्यानश्च' ।  
 पतेर्नीगभ्रवोऽपि निपातनात् । सहिवहिचलिपतिभ्योयङिति-  
 वचनारम्भपक्षे तु भाष्यप्रामाण्यात् ।

**स्वपितृषोर्नजिङ् ॥ १७२ ॥**

स्वप्नक् तृष्णक् । स्वप्नजौ तृष्णजाविरित्यादि । धृषेश्चेति वृ-  
 त्तिः । घृष्णक् ।

**शृवन्द्योरारुः ॥ १७३ ॥**

वारारुर्घातुको हिंस्रः । वन्दारुरभिवादके ॥

**भिजः क्रुक्लुकनौ ॥ १७४ ॥**

भीरुः । भीलुकः । 'क्रुकश्चपि वक्तव्यः' । भीरुकः ।



स्थेशभासपिसकसो वरच् १७५

स्थावरः ईश्वर । भास्वरः पेस्वरः कस्वरः ।

यश्च यडः ॥ १७६ ॥

यडन्ताद्यातेर्वरच् ।

यायावरः । निरूपितोऽयं न पदान्तसूत्रे ।

ताच्छीलिकाः समासः ।

भ्राजभासधुर्विद्युतोर्जिपृजुग्रा-  
वस्तुवः किप् ॥ १७७ ॥

विभ्राट् भाः भासौ धूः विद्युत् । ऊर्कः पूः जूः जुवौ नि-  
पातनाद्ग्रावशब्दस्य धातुना समासः । ग्रावस्तुत् ऋतिग्विशेषः ।

अन्येभ्योऽपि दृश्यते ॥ १७८ ॥

अनुपसर्गार्थं आरम्भः किप्चेत्यत्र सुपीत्युपसर्गे इति चा-  
नुवृत्तेः । भिद् छिद् । नच पूर्वसूत्रे ग्रावोपपदात् स्तोः किंविधानवै-  
यर्थ्यम् । प्राक्केरिति पाठे ताच्छीलयादौ किपो विधेयत्वात् ।  
नचैतत्सूत्रविहितस्यैव तच्छीलार्थत्वम् । तृना बाधापत्तेः । ता-  
च्छीलिकानां तैर्वास्यरूपविधिर्नैत्युक्तत्वात् । दृशिग्रहणं दीर्घसं-  
सारणतदभावहस्वानामपि विधानार्थम् । 'वचिप्रच्छयायतस्तु-  
कटपुजुश्रीणां किप्दीर्घो वचिस्वप्पोरसंपसारणं च' 'द्युतिगमिजु-  
होतीनां द्वेच' इति वक्तव्यमिति वार्तिकदर्शनात् । किप्वचीत्याधु-  
णादिसूत्रेण केषांचित्सिद्धे तच्छीलयादौ तृना बाधो मा भूदिति



पुनरुपादानम् । वक्ति अनया वाक् । पृच्छतीति प्राद् । स चा-  
सौ विवाकश्च प्राड्विवाकः । आयतः स्तौति आयतस्तुः । कटं  
प्रवते कटप् । जुः पूर्वोक्तः । श्रुयन्त्येनां श्रीः । दिद्युव जगत् ।  
क्रमेण द्युतिस्वाप्योः, गमः कावित्यभ्यास संप्रसारणलोपो । जु-  
होत्यनया जुहूः । नच द्युत्यादीनामपि दीर्घापत्तिः । दीर्घसमु-  
च्चयवेलायामचश्चेत्युपस्थानात् तदन्तविधिनाऽजन्तस्येति पर्यव-  
साने अर्थादीर्घस्य जुहोतिमात्रपरत्वात् । दीर्घिति दरत् । दृभये  
ह्रस्वः । ध्यायतेर्धोः । दृशिग्रहणात्कचित्कर्त्रर्थव्यभिचारः करण-  
स्य कर्तृत्वोपचारापेक्षयाऽवयवार्थानुगमात् च करणादावेधोत्प-  
त्तेर्वाच्यत्वात् ।

**भुवः संज्ञान्तरयोः ॥ १७९ ॥**

मित्रभूसंज्ञः कश्चित् । उत्तमाधमर्णयोर्विश्वासघटकः प्रति-  
भूः । दृशिग्रहणानुवृत्तिलभ्यं चेदम् । नच संज्ञात्वादेव सिद्धिः ।  
प्रतिदानपूर्वकालमात्रवृत्तिव्यवहारविषयत्वात् । संज्ञायाश्च यावद्द्र-  
व्यभावितात् ।

**विप्रसंभ्यो द्रवसंज्ञायाम् ॥ १८० ॥**

डु इत्यविभक्तिको निर्देशः । विभुः प्रभुः संभुः । व्यापक-  
त्वैश्वर्यजननान्यत्र निमित्तम् । संज्ञायां तु विभूः कश्चित् । 'मि-  
तद्वादिभ्य उपसंख्यानम्' । मितं द्रवतीति मितद्रुः । संभवति  
भावयति वा संभुः ।

**धः कर्मणि ष्टून् ॥ १८१ ॥**

धाजूषेदोर्ग्रहणम् । स्वरूपेणैव निर्देशात् ।



धात्रीजनन्यामलकीत्रमुपमातृषु ।

दाम्नीशसयुयुजस्तुतुदसिसि-  
चामिहपतदशनहःकरणे ॥ १८२ ॥

घ्नन् स्यात् । दान्त्यनेन दात्रम् । दा छेदने । नेत्रम् । शस्त्रम् ।  
योत्रम् । योक्त्रम् । तोत्रम् । सोत्रम्, सिन्वन्ति वध्नन्त्यनेन सेत्रम् ।  
सेक्त्रम् । मेढ्रम् पत्रम् दशोति निर्देशो अक्लिप्त्यापि कचिन्नलोपार्थः ।  
तेन दशनोति सिद्धम् । नच प्रकृतेऽप्यापत्तिः । शुनो दन्तदंष्ट्रे-  
त्यादि निर्देशात् ।

हलसूकरयोः पुवः ॥ १८३ ॥

पूङ् पूजोः करणे घ्नन् । करणस्य हलसूकराद्यवयवत्वे ।  
एतेन तयोरुपपदत्वाभिधेयत्वयोर्निरासः । पोत्रम् । तयोर्मुख-  
मित्यर्थः । सर्वत्र तितुत्रेति इणनिषेधः ।

अर्तिलूधूसूखनसहचर

इवः ॥ १८४ ॥

अरित्रम् । लवित्रम् । धूइति निरनुबन्धकस्य कुटादेरेव  
ग्रहणम् । कित्वाहुणनिषेधे उवङ् । धावेत्रम् । सवित्रम् । खनि-  
त्रम् । सहित्रम् । चरित्रम् ।

पुवः संज्ञायाम् ॥ १८५ ॥

पवित्रम् । आउयोत्पवनसाधनं दर्भमयमनामिकावेष्टनं वा ।



१३९८ व्याकरणसिद्धान्तसुधानिधौ तृतीयाध्याये

कर्तरि चर्षिदेवतयोः ॥१८६॥

पुवइत्रः ऋषेर्वेदमन्त्रस्य करणत्वे देवतायाश्च कर्तृत्वे । पूयतेऽ  
नेन पवित्रम् । अग्निः पवित्रं समा पुनातु ।

जीतः क्तः ॥ १८७ ॥

वर्तमाने । स्विन्नः । इद्धः । क्षिण्णः । वर्तमानस्वेदाद्याश्रय  
इत्यर्थः ।

मतिबुद्धिपूजार्थेभ्यश्च ॥ १८८ ॥

मतिरिच्छा बुद्धेः पृथगुपादानात् । राज्ञां मतो बुद्धः पू-  
जितो वा कर्मण्ययं सकर्मकत्वात् । मत्सादिप्रकृतिकस्य क्तस्य भू-  
तविषयत्वमनेन बाध्यते । तत्क्रकौण्डिन्यन्यायात् । ज्ञातमित्येतत्तु  
भूतेऽपि तेनेत्यधिकारे 'उपज्ञात'मिति सूत्रप्रयोगात् अन्यथा क्त-  
स्यच वर्तमान इति षष्ठ्यापत्तेः । चकारोनुक्तसमुच्चयार्थः । तथाच  
भाष्यम् ।

शीलितो रक्षितः क्षान्त आक्रुष्टो जुष्ट इत्यपि ।

रुष्टश्च रुचितश्चोभावभिन्नाहृत इत्यपि ॥

हृष्टजुष्टौ तथाक्रान्तस्तथोभौ संयतोद्यतौ ।

कष्टं भविष्यतीत्याहुर्मृताः पूर्ववत्स्मृताः ॥

इति श्रीसिद्धान्तसुधानिधौ तृतीयस्य द्वितीयपादे तृतीयमाह्निकम् ।  
पादश्चायं समाप्तः ।



अथ तृतीयः पादः

## उणादयो बहुलम् ॥१॥

प्रायेणैषां रुढतया प्रकृतिप्रत्ययार्थाननुगमाद्विशिष्य न व्युत्पाद्यन्ते किन्तु शास्त्रान्तरव्युत्पादितानां साधुत्वमात्रमनेनाभ्यनुज्ञायते । अत्र वार्तिकम् ।

बाहुलकं तनुदृष्टेः नैगमरूढिमवं हि सुसाधु ।

नाम च धातुजमाह निरुक्ते व्याकरणे शकटस्य च तोकम् ।

अस्यार्थः—नन्वत्र बहुलग्रहणं व्यर्थम् । उणादय इत्येताव-  
तैव साधुत्वाभ्यनुज्ञासिद्धेः इसाशङ्क्याह—तनुदृष्टेरिति । प्रकृते-  
रितिजासाभिप्रायमेकत्वम् । तनुशब्दो भावप्रधानः प्रकृतिनामल्प-  
त्वदर्शनात् । बहुलशब्दार्थो बहुधादानम् । तथाच तत्रापठिता-  
ताभ्योऽपि प्रकृतिभ्यो उणादयो विधीयन्ते । तेन हृषेरुल् ।  
शंकेरपि भवति शंकुलेति । एवं बहुवचनात्तत्राविहिता अपि प्र-  
त्ययाः तेनार्तेः पिडपिड्वौ । ऋपिडः ऋपिड्व इति । एवं कार्या-  
ण्यपि । यथा षण्ड इत्यत्र सत्त्वाभावः । षत्वं वा नन्वेवं सर्वेभ्यो-  
धातुभ्यः सर्वे प्रत्यया स्युरतआह नैगमेति । निगमे छन्दसि  
भवाः । अण्टगयनादिभ्य इत्यण् । रूढिः प्रसिद्धिः । प्रयोगस्य  
नियामकत्वान्नातिप्रसङ्ग इत्यर्थः । प्रकृसादिविभागेन व्युत्पाद-  
ने आचार्यान्तरसंमतिराह—नामचेति । निरुक्तं च भुवादिसुत्र  
उपन्यस्तम् । शकटस्य तोकमपत्यं शकटायन इत्यर्थः ।

संज्ञासु धातुरूपाणि प्रत्ययाश्च ततः परे ।

कार्याद्विद्यादनृबन्धमेतच्छास्त्रमुणादिषु ॥

व्याख्यातम् ।



भूतेऽपि दृश्यन्ते ॥ २ ॥

नच वर्तमानाधिकारनिवृत्त्यैवैतदुत्तरसूत्रद्वयस्यान्यथासिद्धिः ।  
उत्सर्गतो वर्तमाने, कचिदेव कालान्तरे इत्यर्थात् ।

भविष्याति गम्यादयः ॥ ३ ॥

ग्रामं गमी गामी वा । भविष्यत्सामान्यविषयाश्चैते । विशेषविष-  
यायां त्वपवाद विप्रतिषेधाल्लुट् । श्वो गन्ता ग्रामम् । वास-  
रूपविधिना लृडापि । गमिष्यति । भविष्याति इत्यादि । भविष्य-  
दाधिकारो यावत्पुराशब्दयोगे भविष्यत्येव लटः साधुत्वार्थः ।  
भविष्यत्कालेन वर्तमानस्य बाधात् । शब्दोपात्तकालविशेषवि-  
धयभावे च तदप्रयोगात् । असति त्वस्मिन् भूतेऽपि लटः सा-  
धुत्वं स्यात् ।

यावत्पुरानिपातयोर्लट् ॥ ४ ॥

यावद्भुङ्क्ते । पुराभुङ्क्ते । निश्चयार्थो निपातौ । समनन्तरं भो-  
क्ष्यते इत्यर्थः । निपातग्रहणं लक्षणप्रतिपदोक्तपरिभाषाया अनि-  
त्यत्वज्ञापनार्थम् । यावद्भुङ्क्ते इत्यत्र पूर्वविप्रतिषेधेन लुट् सत्पर्य-  
न्तं यावत्पुरेत्यनुवर्तनाद्वा ।

विभाषा कदाकर्हिः ॥ ५ ॥

भविष्याति वा लट् स्यात् । पक्षे लुट्च । कदाकर्हि वा भुङ्क्ते  
भोक्ष्यते भोक्ता वा । नच कर्हिशब्दस्यानद्यतनविषयत्वात्तद्योगे-  
लृढयुक्तः भविष्यत्सामान्ये भोक्ष्यते इति व्युत्पाद्य कर्हियोगव्या-  
ख्यानात् । नच भविष्यत्सामान्यविहित लृटो विशेषविहितेन लृटा



स्वविषये वाचः । तत्रैव तदनुवृत्तेरुक्तत्वात् ।

**किंवृत्ते लिप्सायाम् ॥ ६ ॥**

लङ्वा स्यात् । कं कतरं कतमं वा त्वं भोजयसि भोजयिष्य  
सिभोजायतासि वा । वक्तुर्भोजनेच्छात्र गम्या ।

**लिप्स्यमान सिद्धौ च ॥ ७ ॥**

लिप्स्यमानेनाज्ञादिना स्वर्गादेः सिद्धौ गम्यायां लङ्वा ।  
अकिंवृत्तार्थारम्भः । यो भवतामन्नं ददाति स स्वर्गं गच्छति ।  
यो दास्यति दाता वा स स्वर्गं यास्यति याता वा । पूर्वसूत्रे किंवृ-  
त्तग्रहणं तु लिप्स्यमानरहितायां लिप्सायां अकिंवृत्ते लटो निवृत्त्य-  
र्थमिति कैयटः ।

**लोडर्थलक्षणेच ॥ ८ ॥**

प्रेषादेः परिचायकेऽर्थे वर्तमानाद्धातोः भविष्यति वा लट् ।  
कृष्णश्चेदमुक्ते त्वं गाश्चरय भोक्ष्यसे भोक्ता वा ॥

**लिङ्चौर्ध्वमौहूर्तिके ॥ ९ ॥**

निपातनात्समासोत्तरपदवृद्धी । मुहूर्तानन्तरं भविष्यत्युक्त-  
परिचायके वर्तमानाद्धातोः लिङ्छटौ पक्षे लङ्छटौ । मुहूर्तादु-  
परि उपाध्यायश्चेदागच्छेदागच्छति आगमिष्यत्यागन्ता वा अथ-  
त्वं छन्दोऽधीष्व ।

**तुमुन्वुलौ क्रियायां क्रिया-**



# र्थायाम् ॥ १० ॥

क्रियार्थायां क्रियायां तद्वाचके धातानुपपदे भविष्यत्यर्थे धा-  
तोरेतौ स्तः । कृष्णं द्रष्टुं याति । कृष्णं दर्शको याति । इह गमन-  
क्रिया दर्शनार्था । अतोदशेस्तुमुनादि । नन्वाविशेषेण विहितो ण्वुल्  
एतद्विषयेऽपि सिद्ध एव । नचाकेनोर्भविष्यदाधमर्ण्ययोरिति भवि-  
ष्यत्कालानुवादेन षष्ठीनिषेधार्थं तद्विधानम् । सामान्यविहितस्यैव  
भविष्यदर्थकतायां तदुपपत्तेः । नच भविष्यदधिकारविहितत्वस्य  
तान्निषेधप्रतियोगितावच्छेदकत्वलाभार्थम् । भविष्यदर्थस्यैव तथा-  
त्वे अङ्ग यजतां लप्स्यन्तेऽस्य याजका इत्यत्र य एनं याजयिष्य-  
न्तीति विवरणाद्भविष्यदर्थस्याप्यकस्य योगे षष्ठीनिषेधापत्तेरि-  
ति वाच्यम् । भुतार्थस्यैव याजकपदस्य लप्स्यन्त इति पदसम-  
भिव्याहारेण भविष्यत्ताबोधकत्वात् । नच इमेऽस्य याजका इत्या-  
दौ तदानिषेधार्थं शब्दशक्तिस्वाभाव्येन याजकपदस्य भूतविषय-  
त्वात् । भाविष्याजकत्वारोपेण तद्व्यवहारात् । नच विशेषविहितेन  
तुमुना ण्वुलोऽनपवादार्थं तुमुनो भावार्थतयाकर्त्रर्थकण्वुलं प्रत्यवा-  
धकत्वात् । वासरूपविधिना ण्वुलोऽप्युपपत्तेश्च ।

उच्यते तृजादिवाधाय ण्वुलो विधानम् । अन्यथा वासरू-  
पविधिना तेऽपि प्रसज्येरन् । तेन कर्तुं व्रजतीत्याद्यर्थे कर्ताव्रजति  
विक्षिपो व्रजति इत्यादयो न प्रयुज्यन्त इत्याकरः । क्रियायां  
किम् । द्रव्ये उपपदे माभूत् । भिक्षिष्ये इत्यस्य जटाः । भिक्षितुं  
जटा इत्यत्र तु धारयतीत्यध्याहार्यम् । क्रियार्थायां किम् । धाव-  
तस्ते पतिष्यति दण्डः । धावनाक्रियाया दण्डपातहेतुत्वेऽपि तदर्थ-  
त्वाभावात् । तदुद्देशेन क्रियमाणस्यैव तदर्थत्वात् । कृष्णमिस्र  
विषयत्वं द्वितीयार्थः । तच्च दर्शनान्वायि उद्देश्यत्वसंभ्वन्धेन दर्श-



नस्य यानक्रियान्वयः । कृष्णविषयकदर्शनोद्देश्यकं चैत्रकर्तृकं यानमिति बोधः । भविष्यत्वं तु न शाब्दविषयः । इच्छाया असिद्धविषयत्वस्वाभाव्यादेव लाभात् । दर्शक इत्यत्र तु दर्शनस्य स्वविषयकेच्छावत्त्वसम्बन्धेन प्लुलर्थाश्रयान्वयः । तथाच कृष्णविषयकदर्शनाश्रयकर्तृकं यानमिति धीः । यानकर्तारि दर्शनस्य स्वविषयकेच्छावत्त्वसम्बन्धेनान्वये याने दर्शनोद्देश्यकत्वमर्थीकृतवति ।

यत्तु कृष्णकर्मकभविष्यदर्शनार्थं तादृशभविष्यदर्शनकर्तृकर्तृकं त्वदुद्देश्यकं च यानमित्युभयत्रार्थं इति तन्न । समानकर्तृकत्वमभिधानबललक्ष्यः प्रयोगोपाधिरिति स्वग्रन्थविरोधात् । प्रयोगोपाधेः शाब्दविषयत्वानुपपत्तेः । तस्योक्तरीत्यान्यलक्ष्यत्वाच्च । एतेन सामानाधिकरण्यस्य संसर्गान्तर्भावोऽपि निरस्तः । प्रयोजनाभावात् । दर्शनस्य कर्तारि जनितान्वयबोधत्वे यातीत्यत्रान्वयानुपपत्तेश्च । यदपि दर्शनजनिका यानक्रियेति तदप्यसत् । दर्शनानुपधानेऽपि उक्तप्रयोगात् । स्वरूपयोग्यताविवक्षायामपि यत्रान्यार्थकृतयानेन दर्शनं तत्राप्युक्तप्रयोगापत्तेः । उद्देश्यत्वस्यापि संसर्गताङ्गीकारे तु जनकत्वस्य तत्कल्पने प्रयोजनाभावात् ।

## भाववचनाश्च ॥ ११ ॥

भावाधिकारे वक्ष्यमाणा घञादयः क्रियार्थक्रियायामुपपदे भविष्यदर्थे स्युः । इदं च भाववचनानां यथाविहितानां प्रतिपदविध्यर्थम् । यथेत्यसमस्तम् । यथाविहितं विधानं येषामितिव बहुव्रीहिर्वा । अयमर्थः क्रियार्थक्रियोपपदे विशेषविहितेन तुमुना स्वविषये घञादीनां बाधप्रसङ्गात् यस्मिन्नुपाधिविशेषे प्रकृतिविशेषेभ्यो घञादिविधानं तादृगेवोक्तस्थलेऽपि भवतीत्येतदर्थं



१४०४ व्याकरणसिद्धान्तसुधानिघ्नौ तृतीयाध्याये

वचन पदोपादानम् । अन्यथाव्यतिकरापत्तेः । यागाय याति ।  
तुमर्थाच्चेति चतुर्थी । यागोद्देश्यकं यानमित्यर्थः ।

## अण्कर्मणि च ॥ १२ ॥

काण्डलावो व्रजति । काण्डलवनार्थं व्रजनमित्यर्थः । ननु  
कर्मणि सामान्यविहितोऽण् उक्तविशेषेऽपि सिद्धः सत्यम् । पुनर्व-  
चनमपवादाविषयेऽनित्यर्थम् । नन्वपूर्वं विध्यपेक्षया प्रतिप्रसन्नस्य  
लघुत्वादुत्सर्गविषयेऽणो लाभार्थमेतत्स्यात् । अन्यथा ण्वुलो वि-  
धानेन तृजादिवदणोऽपि दुर्लभत्वात् । तत्कथमपवादाविषयेऽपि  
कर्मण्यणः सिद्धिः ।

मैवम् । वचनग्रहणानुवृत्तिमात्रेण कर्मणि तदुपपत्तेः । पुनः  
कर्मग्रहणस्य कर्ममात्रोपसङ्गहार्यतयाऽपवादविषयेऽप्यणसिद्धेः । त-  
थाच कम्बलदायइत्यादि सिद्धम् । परत्वाद्नेन कप्रत्ययवाधात् ।  
नन्वेवमपि कदाचित्कर्मण्युपपदे स्यात् कदाचित् क्रियायाम् । भवि-  
ष्यत्पवादबाधनार्थतया वचनसार्थक्यात् । चकारेणोपपदसमु-  
च्चयाविधाने तु प्रत्येकस्योपपदत्वाभावात्काण्डशब्देन सहोपपद-  
समाप्तो न स्यात् । मैवम् । पृथक्सप्तमीनिर्दिष्टतयाप्रत्येकमुपप-  
दविश्रान्तेः ।

## लट्शेषे च ॥ १३ ॥

भविष्यत्यर्थे धातोर्लट् क्रियार्थायां क्रियायां सत्यामसत्तां-  
च । भविष्यति । ननु क्रियार्थायां क्रियायामित्यस्याननुवृत्त्यैव  
सिद्धौ किं शेषपदेनेति । मैवम् । करिष्यामीति व्रजतीत्यादौ  
ण्वुलो बाधेन तृजादिवलट्शेषोऽनुपपत्तेः । शेषग्रहणानु तदनुवृत्त-  
नुमानेनोभयत्रापि लट्सिद्धेः । तदुक्तम् — लटिशेषवचनं क्रिया-



यां प्रतिपदविध्यमिति । नच शेषपदस्यात्र क्रियार्थाक्रियाभि-  
न्नोपपदपरत्वपर्यवसानाद्विवाक्षितार्थमातिकूल्यमेवेति वाच्यम् । च-  
कारेणात्रापि विधानादिति वार्तिकमतम् ।

भाष्यकृतस्तु लृडिति योगेन क्रियार्थायां क्रियायामुपपदे  
लृट्शेषे इत्यनेन तदभावे इति योगविभागात्सिद्धौ चकारो व्य-  
र्थ इत्याहुः ।

## लृटः सट्वा ॥ १३ ॥

लृटः शतृशानचौ स्तः । लृट्ग्रहणं स्थानिनिर्देशार्थमन्यथा-  
स्वतन्त्रप्रत्ययान्तरापत्तेः । 'सद्विधिर्नित्यमप्रथमासमानाधिकरणे इति-  
वाच्यम्' । इदंचोपलक्षणम् । संबोधनेक्रियालक्षणहेत्वोः उत्तरपदे  
प्रत्ययेचेत्यपि बोध्यम् । यक्ष्यन्तं यक्ष्यमाणं वा पश्य । हेकरि-  
ष्यन् । अर्जयिष्यन्नेध्येष्यमाणो वसति । करिष्यद्भक्तिः । करि-  
ष्यद्रूपः । प्रथमासमानाधिकरणे विकल्पः । करिष्यति देव-  
दत्तः । करिष्यमाणो वा । घटो भविष्यतीत्यत्र धातोरुत्पत्तिः ।  
प्रत्ययस्य वर्तमानप्रागभावप्रतियोगिकालीनत्वं वर्तमानोत्तरकाली-  
नत्वं वार्थः । तस्य धात्वर्थेऽन्वयः । इहाद्येति देशकालयोरप्युत्प-  
त्तिविवान्वयो नतु वर्तमानप्रागभावप्रतियोगित्वे । श्वो भाविष्यद्य  
भविष्यतीति प्रसङ्गात् । नचाद्येत्यादेः प्रतियोगिनि प्रागभावे-  
चोभयत्रान्वयः । अद्यतनप्रागभावप्रतियोगी अद्यतनो घट इति-  
बोधान्नैतदापत्तिरिति वाच्यम् । दर्शयिष्यन्तोत्पत्त्यमाने चैत्रे दर्शो  
चैत्रो भविष्यतीत्यनापत्तेः । दर्शस्य चैत्राधिकरणत्वेऽपि तत्प्राग-  
भावानधिकरणत्वात् तथाचैतद्देशवृत्तिरद्यतनी च या वर्तमानप्राग-  
भावप्रतियोगिनी उत्पत्तिः तदाश्रयो घट इति बोधः । शाब्दिक-  
मते तादृशी घटोत्पत्तिरिति विशेषः



## अनद्यतने लुट् ॥ १५ ॥

भविष्यत्यनद्यतने धातोर्लुट् । बहुव्रीहिनिर्देशोऽयम् । लङ्बि-  
धिवत् । तेन अद्य इवो वागमिष्यतीति लृडेव । अत्रानद्यतने इति  
योगेन अनद्यतने लृटः सत्संज्ञकौ विधीयेते । इवोनग्नीनाधास्य-  
मानेन । इवः सोमेन यक्ष्यमाणेन । लुङिखनेनानद्यतने लुटो वि-  
धानम् । इवः कर्ता इवोऽध्येता । आदेशविधानमेवानद्यतने लुटो  
ज्ञापकम् । 'परिदेवने इवस्तनी भविष्यदर्थ इति वक्तव्यम्' । भ-  
विष्यत्सामान्ये लुटो विधानमेतत् । परिदेवनमनुशोचनम् । इव-  
स्तनी पूर्वाचार्याणां लुटः संज्ञा । इयं तु कदा गन्ता येयं पादौ  
निदधाति । अयं तु कदाऽध्येता योऽयमनभियुक्तः । नच गन्तेव ग-  
न्ता इत्युपमानेन निर्वाहः । तिङन्ते तदभावात् । यद्वा अनद्यतने  
इवानद्यतने इति सूत्र एवोपमानमाश्रित्य निर्वाहम् । प्रयोगवशा-  
द्द्वौण्डिप्यनद्यतने प्रत्ययोत्पत्तेरिति भाष्यम् ।

केचित्तु अनेद्यतन एवगन्तेति पदं व्युत्पाद्यम् । वाक्यार्थस्य  
पदसंस्कारं प्रत्यनमित्तत्वात् । तस्यैव भविष्यत्सामान्यं वाक्ये-  
र्थ इत्याहुः । तन्न । परिदेवनादन्यत्रापि मसङ्गादिति न्यासकृत् ।

## पदरुजविशस्पृशो घञ् ॥ १६ ॥

भविष्यतीति निवृत्तम् । पदेष्वुल् तृचोरपवादो घञ् विधी-  
यते । ऋजिविशिभ्यां इगुपधलक्षणस्य कस्य, स्पृशेः पचाद्यच्च  
इति विवेकः अकारोवृद्ध्याद्युदात्तार्थः । घकारः कुत्तार्थः । पद्यते-  
ऽसौ पादः । करणस्य कर्तृत्वविवक्षा । पदशब्दस्त्वनुदात्तं पदमिति  
प्रयोगात् । रुजतीतिरोगः । विशतीतिवेशः । 'स्पृश उपतापे इति  
वक्तव्यम्' उपतापो रोगस्तत्रार्थे स्पृशेर्घञित्यर्थः । स्पृशो रोगविशेषः ।



## सृस्थिरे ॥ १७ ॥

सृ इत्यभिभक्तिको निर्देशः भ्रूदेर्हार्दश्च ग्रहणम् स्थिर इति प्रत्ययार्थस्य कर्तुर्विशेषणं नतूपपदम् । अर्धर्चादौ सारशब्दोऽपीह लिङ्गम् । सृधातोः स्थिरे कर्तरि घञ् सारः सरति कालान्तरमिति व्युत्पत्तेः । उत्पत्त्यनन्तरनाशिनश्चार्थस्य गतिकर्तृत्वानुपपत्तेः । नचैवं स्थिरपदवैयर्थ्यम् । प्रकर्षविज्ञानार्थत्वात् तेन । चिरस्थायित्वमर्थः । 'व्याधिमतस्यबलेष्विति वाच्यम्' । अस्थिरार्थ आरम्भः । अतिसारो व्याधिः । पृथान्तर्भावेनात्यन्तरुधिरनिःसारणहेतुत्वादित्यर्थः । विसारो मत्स्यः । सारं बलम् । सारयति चेष्टयति । बलस्य चेष्टाहेतुत्वादित्यर्थः ॥

## भावे ॥ १८ ॥

धात्वर्थमात्रे वाच्ये धातोर्घञ् स्यात् । पाकः सागः रोगः । ननु शब्देन यल्लिङ्गसंख्यायुक्तो योऽर्थः प्रतिपाद्यते तदभिधायकेनैव तेन भाव्यम् । भावशब्दश्चात्र पुंलिङ्ग एकवचनान्तश्च निर्दिष्टः । तस्य स्त्रियास्त्यनेन सामानाधिकरण्यामंभवात् भावे स्त्रियां क्तिन्न स्यात् । किन्तु स्त्रियामकर्तरि कारके एव भावे पुंसि स्यात् । नपुंसकेभावे क्तइत्यत्राकर्तरिच कारके इत्यस्य निवृत्तत्वान्नपुंसके कर्तरि स्यात् । भावे तु पुंसि । पाक इति घञ्चैकत्वे एव स्यान्नतु पाकौ पाका इत्यादौ । भावपदबोधयार्थजातीयपरतायामेव तत्प्रत्ययानां प्रसङ्गात् । भैवंम् नान्तरीयकतया लिङ्गवचनयोरुपादानेऽपि तयोरविवक्षितत्वात् । भावप्रतिपादिकार्यसामान्यस्यैव प्रत्ययानिमित्तत्वात् । यद्वा पाकादिषु क्रियाविशेषेषु लिङ्गसंख्याविशेषस्थलेऽपि भावशब्दवाच्यं सा-



मान्यं गोत्वमिव गोष्वस्ति तच्चैकं पुंस्त्वानुगतं चेति तमाश्रित्य प्रत्य-  
यविधिः भावस्य सामान्यत्वात्पचादेश्च विशेषत्वात् । भूतिर्भवन-  
मित्यपि पाकादिवत्कर्त्रादिभेदाद्भावविशेष एव भावसामान्यानु-  
गम इति कैयटः । सवन्धिभेदेनैकस्य मातुलत्वोपाध्यायत्वादिव-  
त्पाकादिषु विशेषरूपता भावशब्दवाच्यसामान्ययोः परस्परावाधे-  
न सत्त्वात् । उक्तंच हरिणा—

आचार्यो मातुलयेति युधैको व्यपदिश्यते ।

संवन्धिभेदादर्थ्यात्मा स विधिः पक्तिभावयोः ॥

तथाच प्रत्येकमातुवाच्यविशेषसमेतस्य भावसामान्यस्यात्र-  
प्रत्ययार्थतया निर्देश इति सिद्धम् । अत्र भावस्य सिद्धावस्थादिकं  
प्रागेव व्युत्पादितम् ।

## अकर्तरिचकारके संज्ञायाम् ॥१९॥

कर्तृभिन्ने उपपदे घञ् । रज्यतेऽनेन रागः । प्रास्यते इति  
प्रासः । कचिदसंज्ञायामपि । को भवता लाभो लब्धः । कस्त्वया  
दायो दत्तः । अकर्तरि कारके भावे इत्येतदुभयस्यातः परमनु-  
वृत्तिः । कृत्यल्युटो बहुलमिति यावत् । अत्र भाष्यम् । अकर्त-  
रीति पर्युदासे कारकग्रहणं नञिचयुक्त्यायादेव लभ्यम् । प्राप्ति-  
षेधपक्षेऽपि संज्ञायां घञः कर्तरि तन्निषेधस्य च वाक्यभेदेन वि-  
धाने वात्वर्थसंवन्धिनि कारक एव भविष्यति । भावे पूर्वसूत्रेणैव  
विहितत्वात् । नच भावे संज्ञायां घञ्विधानार्थतयान्यथासिद्धिः ।  
भावे संज्ञायामिसेकयोगापत्तेः । नापिपरिमाणाख्यायामित्यत्र  
कारकग्रहणानुवृत्त्या एका तिलोच्छ्रितिर्द्वे सृती इत्यादौ घञभा-  
वार्थः । अकर्तरीत्यस्यानुवृत्त्यापि सिद्धेः । संज्ञाग्रहणमपि व्यर्थम् ।  
असंज्ञायामपि दर्शनात् । नच कृतः कट इत्यादौ कारक इत्यादि-



प्रसङ्गः । अभिधानलक्षणाः कृतद्विगसमासा इत्यतिप्रसङ्गम-  
ज्ञात् ।

## परिमाणाख्यायां सर्वेभ्यः ॥ २० ॥

घञ् । एकस्तण्डुलनिश्चायः । द्वौ शूर्पनिष्पावौ । ग्रहवृ-  
न्निश्चिगमश्चेति घञ ऋदोरपश्चापवादः । नचान्ते निरभ्योः पूर्वो-  
रित्येव घञ्सिद्धिः सर्वापवादवाचनार्थं सर्वेभ्य उपादानादने-  
नापि भवितुमर्हत्वात् । ननु सर्वेभ्य इति किमर्थम् । नच पुर-  
स्तादपवादन्यायेनायं घञचात्रैव बाधेत नत्वपमतस्तस्यापि बा-  
धार्थमिति वाच्यम् । बाध्यसामान्यचिन्तायान्तस्यापि बाधोपप-  
त्तेः । नचैकः पाक इत्यत्र कर्मणि घञर्थे अकर्तरिचेत्येव सिद्धेः  
संज्ञायामित्यस्य तत्र निरासात् । अजपोरपि संज्ञाविषयकत्वापत्त्या  
प्रकृते तदनापत्तेश्च । अपवादस्योत्सर्गसमानविषयकत्वात् । उ-  
च्यते । प्रकृष्टाश्रयो योऽपवादस्तस्यैवायमपवादो यथा स्यात् । धा-  
तुसामानाधिकरण्यापन्न सर्वेभ्य इति पञ्चमीनिर्देशादीदृशार्थलाभात्  
असत्यास्मिन् अर्थाश्रयस्यापि अपवादस्यायमपवादः । तथाचैका-  
तिलोच्छ्रितिरित्यादि न सिध्येत् । सर्वेभ्य इत्युपादाने तु स्त्रि-  
यामित्यर्थं निर्दिश्य क्तिनो विधानादर्थश्रयस्य क्तिनो नायमप-  
वाद इति सिद्धम् ।

दारजारौ कर्तारि णिलुक्चहेतुमप्यन्ताभ्यां । दारय-  
तिजारयतिभ्यां कर्तारि घञ् णेश्च लुक् । नच णेरनिटीति  
णिलोपेन सिद्धिः । जनीजूषिति जीर्यतेर्मित्संज्ञायां मितं हस्व  
इति ह्रस्वापत्तेः । णिजाश्रयवृद्धेर्दुर्लभत्वात् । णिलोपस्य स्थानि-



१४१० व्याकरणसिद्धान्तसुधानिधौ तृतीयाध्याये

वद्भावेन घञाश्रयाया अपि तथात्वात् । नच शुद्धाभ्यामेव कर-  
णे घञा सिद्धिः । अपो दुर्वारत्वात् । यद्वा शुद्धाभ्यामेव करणे  
घञ् विधीयते इति बोध्यम् ॥

इडश्च ॥ २१ ॥

अचोऽपवादो घञ् । उपेत्यास्मादधीयते उपाध्यायः ।

‘अपादाने स्त्रियामुपसख्यानं तदन्ताच्च वा ङीष् वक्तव्यः’ ।  
उपाध्यायी उपाध्याया । स्वयमध्यापिकेत्यर्थः । घञनुक्रमणम-  
जपोर्विषय इति वचनात्स्त्रियामप्राप्तस्य घञो विधानम् । ‘शृवा-  
युवर्णनिवृत्तेष्विति वक्तव्यम्’ शारो वायुः कर्मणि घञ् । शार-  
श्चित्रो वर्णः । गौरिवाकृतनीशारः प्रायेण शिशिरे कृशः । अकृता-  
च्छादन इत्यर्थः । प्रदाक्षिणप्रसव्यगामिनां शाराणामित्यत्र वार्तिक  
प्रयोगात्सिद्धम् ।

उपसर्गे रुवः ॥ २२ ॥

संरावः । उपसर्गे किम् । रवः ।

समि युद्रुदुवः ॥ २३ ॥

संयूयते गुडादिभिर्मिश्रीक्रियते संयावः । पिष्टविकारोऽपृ-  
पविशेषः । संदावः । संद्रावः ।

श्रिणीभुवोऽनुपसर्गे ॥ २४ ॥

श्रायः नायः भावः । उपसर्गे तु प्रश्रयः प्रणयः प्रभवः ।  
राशो नय इति बाहुलकात् । प्रभाव इति प्रादिसमासात् ।



वौ क्षुश्रुवः ॥ २५ ॥

विक्षावः । विश्रावः । वौकिम् । क्षवः श्रवः ।

अवोदोर्नियः ॥ २६ ॥

अवनायः । उन्नायः । अध ऊर्ध्वं च नयनमिति क्रमेणार्थः ।  
उन्नयो बाहुलकात् ।

प्रेद्रुस्तुस्रुवः ॥ २७ ॥

प्रद्रावः प्रस्तावः प्रस्त्रावः । प्रेकिम् । द्रवः । स्तवः स्रवः ।

निरभ्योः पूल्वोः ॥ २८ ॥

निष्पूयते वितुषीक्रियते शूर्पादिभिरिति निष्पावो धान्यावि-  
क्षेपः । अभिलावः । निरभ्योः किम् । लवः पवः । न च पूङ्गू-  
जोर्द्विर्गोर्निर्देशो त्रयो धातव उपसर्गौ द्वाविति यथासंख्यानुपपत्तिः ।  
शब्दतो यथासंख्योपपत्तेः ।

उन्न्योर्ग्रः ॥ २९ ॥

उद्गारः निगारः । उन्न्योः किम् । गरः ।

कृधान्ये ॥ ३० ॥

लुप्तविभक्तिको निर्देशः । उत्कारो निकारो वा धान्यस्य ।  
धान्ये किम् । भिक्षोत्करः । पुष्पनिकरः ।

यज्ञे समि स्तुवः ॥ ३१ ॥



१४१२ व्याकरणसिद्धान्तसुधानिधौ तृतीयाध्याये

अधिकरणे ल्युटोऽपवादो घञ् । समेत्य स्तुवन्त्यास्मिन् छ-  
न्दोगा इति संस्तावः । यज्ञे किम् । संस्तवःपरिचयः ।

प्रे स्तोऽयज्ञे ॥ ३२ ॥

अयज्ञ इति छन्दो । यज्ञस्य प्रकृतत्वात् । प्रज्ञब्दे उपपदे  
स्तुधातोर्घञ् । अयज्ञविषयेप्रयोगे । प्रस्तारः । यज्ञे तु प्रस्तारो  
दर्भमुष्टिविशेषः । सह शारवया प्रस्तरं प्रहरतीति ।

प्रथने वावशब्दे ॥ ३३ ॥

विशब्दपूर्वा तस्तुधातोरशब्दविषये प्रथने घञ् । पठस्य वि-  
स्तारः तिर्यगायातिरित्यर्थः । शब्दे तु ग्रन्थविस्तरः ।

छन्दोनाम्निच ॥ ३४ ॥

छ इत्यस्यानुवृत्तिः शब्दविषयत्वादप्राप्तावारम्भः । विस्ती-  
र्यन्तेऽस्मिन्नक्षराणि विष्टार इत्यधिकरणे घञ् । ततः पङ्क्तिशब्देन  
कर्मधारयः विष्टारपङ्क्तिः छन्दः । वावित्वस्याननुवृत्त्या प्रस्तारप-  
ङ्क्तिरित्यादि ।

उदि ग्रहः ॥ ३५ ॥

ग्रहवृत्त्यादिप्राप्तस्यापोऽपवादो घञ् उद्गाहः ।

समि मुष्टौ ॥ ३६ ॥

यद्यापि मुष्टिशब्दस्य परिमाणार्थत्वे परिमाणारूपायामि-  
त्येव सिद्धं तथापि अङ्गुलिसन्निवेशविशेषार्थमुष्टिशब्दार्थमारम्भः ।  
मल्लस्य संग्राहः । मुष्टौ किम् । पदार्थसंग्रहः । 'उद्गाभनिग्राभौ च-



छन्दसि' सुगुणमननिपातन योरिति वक्तव्यम् । उद्ग्राभं च नि-  
ग्राभं । ब्रह्मदेवा अनीवृधन् च । जुहूपभृतोरेवात्र ग्रहणम् । उद्ग्राभं  
चेति जुहूपुच्यच्छति । उद्ग्राभंचेति उपभृत्पुनियच्छतीत्युक्तेः ।

**परिन्योनीर्णीणोर्द्युताभ्रेषयोः ॥३७॥**

परिपूर्वाज्ञयतेर्निपूर्वादिणश्च क्रमेण द्यूते औचित्ये च विषये  
द्युत् । परिणयेन शारान् हन्ति । समन्तान्नयनेनेत्यर्थः । एष न्या-  
यः । उचितमित्यर्थः । अन्यत्र परिणयो विवाहः । न्ययो नाशः ।

क्रमप्राप्तस्यानुल्लङ्घनमनुपात्ययः । तत्र पर्यायः । अन्यत्र

**परावनुपात्ययइण ; ॥३८॥**

कालपर्ययः । अतिपात इत्यर्थः । अत्र वदन्ति । परौ नियो द्यूते  
इणोऽनुपात्यये नावभ्रेषे इत्येव सूत्रणीयम् । परीणोः सकृदुपा-  
दाने लाघवादिति ।

**व्युपयोः शेतेः पर्याये ॥३९॥**

तव विशायः । राजोपशायः । पर्यायेकिम् । विशयः ।  
संशयः । विशये प्रायदर्शनादिति जैमिनिस्मृतम् । उपशयः समीप  
शयनम् । नचानुपात्ययपदानुवृत्त्यैव सिद्धिः । पर्यायशब्दस्यापि  
तत्समानार्थत्वादिति पर्यायेति व्यर्थमिति वाच्यम् । पुनर्विधानार्थ-  
त्वात् । तेनाभिविधिविवक्षायां परमपीतुणं बाधित्वाऽयमेवेति  
व्याख्यातारः ।

**हस्तादाने चैरस्तेये ॥४०॥**

हस्तादानपदस्य उपादेयप्रत्यासत्तौ तात्पर्यम् । पुष्पप्रचायः ।



अन्यत्र यूपं कुसुमावचायम् । हस्तेति किम् । प्रचयः । वृक्षाग्र-  
वर्तिनां फलानां यष्ट्या ग्रहणमित्यर्थः । अस्तेये किम् । पुष्प-  
प्रचयश्चौर्येण अथ कथं कुसुमावचयं नाटयन्त्याविति कालिदासः ।  
पुष्पस्यावचयाय नम्रवदनामेकां समायोजयत् । इत्यादि । सत्यम् ।  
प्रमादपवायमित्यभियुक्ताः । यत्तु आरुह्य हस्तादानेऽपि आदेयप्र-  
त्यासत्यभावाद्धजभाव इति शकुन्तलाटीकायां तच्चिन्त्यम् । हंसमु-  
खाख्यहस्तस्य नियोगे औचित्यात् । च्युतसंयुक्तं कुसुमावचया-  
दिषु इति तदुदाहृतप्रयोगस्यैवानुपपत्तेः । आरुह्य पुष्पग्रहेऽपि त-  
द्धस्तस्य त्रिनियोगात् । यष्ट्यादिना ग्रहणे च हस्तानुपयोगात् ॥

## निवासाचितिशरीरोपसमाधा- नेष्वादेश्च कः ॥४१॥

एषु चिन्तो घञ् चस्य कुत्वंच । निकायो गृहम् । आकाश  
मग्निं चिन्वीत । अधिकरणे घञ् । अग्निं तदाधारस्थलविशेषं  
चयनेन निष्पादयेदित्यर्थः । कायः शरीरम् । गोमयनिकायः । उ-  
पसमाधानं राक्षीकरणम् । समूह इति धावत् अयं धात्वर्थः ।  
अन्ये प्रत्ययार्थोपाधयः । चस्य क इत्येव वक्तव्ये आदिग्रहणं य-  
ङ्लुकि अभ्यासस्यैव कत्वं यथा स्यात् । अन्यथा द्वयोस्तदापत्तेः ।  
गोमयानां निकेचाय इत्याहुः ।

## संघे चानौत्तराधर्ये ॥४२॥

पूर्ववत् । भिक्षुनिकायः । प्राणिसमूहः संघः । औत्तराधर्ये-  
तु सूकरनिचयः । स्तनपानादिदशायासुपर्यधोभावेनावस्थानमौ-  
त्तराधर्यम् । भिक्षुवत्पृथगेवावस्थाने तु सूकरनिकाय इत्येव । संघे



किम् । ज्ञानकर्मसमुच्चयः ।

## कर्मव्यातिहारे णच् स्त्रि- याम् ॥ ४३ ॥

भावे इति वर्तते स्त्रीग्रहणं व्यतिपाक इत्यत्र माभूत् । नच क्ति-  
न्प्रकरणे एवायं विधीयताम् । स्त्रियामित्यत एव लाभादिति वा-  
च्यम् । क्तिन्वाधकानामपि बाधार्थं प्रकरणोत्कर्षात् । तेन ण्योस-  
श्रन्थेति युचो बाधे व्यावचोरी व्यावर्षीत्यादि सिद्धम् नन्वेवं  
व्यतीक्षा व्यतीहेत्यादेरसिद्धिरकारप्रत्ययस्यापि बाधापत्तेरिति चे-  
त्सत्यम् । क्तिन्प्रकरणे एवास्य पाठ्यत्वात् । नचैवं व्यावक्रुष्टि-  
ति व्यात्युक्षीति च न स्यात् स्वधिकारे वासरूपविधेरभावात् ।  
सखं बहुलग्रहणेन यथेष्टाभादित्याकरः ॥

## अभिविधौ भाव इनुण् ॥ ४४ ॥

सांकूटिनम् । साराविणं वर्तते । अभिविधिरभिव्याप्तिः । अ-  
णादिवचनान्तरेणान्न कीर्यम् । क्लीबत्वं लोकात् । भावग्रहणं नपुं-  
सके क्तादिनिवृत्त्यर्थम् । यद्यपि शब्दशक्तिस्वाभाव्यादेवास्य का-  
रकेष्वप्रवृत्त्या भावपदस्य कारकव्यावृत्त्यर्थत्वं वक्तुमशक्यम् । तथापि  
मध्येऽपवादन्यायेनायं घञएव बाधकः स्यान्न तु क्तादेरतो भावे-  
इत्यधिकविधानार्थम् । क्तादेरपि बाधः । नच नपुंसके भावे क्त  
इत्यस्मादनन्तरमयं विधेयः भावपदत्यागे लाघवादिति वाच्यम् ।  
वासरूपविधिना पक्षे क्तादिप्रसङ्गात् । प्रकरणोत्कर्षसामर्थ्येन तु  
वासरूपविधेर्वाधात् ल्युडिष्यते एव । सांकूटनं संरवणमित्यपी-  
त्याकरः ।



आक्रोशेऽवन्योग्रहः ॥ ४५ ॥

अवपूर्वाभिपूर्वाच्च ग्रहेः शापे घञ् । अवग्राहो निग्राहो वा ते  
भूयात् । अक्रोशेकिम् । अवग्रहः पदस्यनिग्रहश्चोरस्य छिदाविशेषो  
निरोधश्चेत्यर्थः ।

प्रे लिप्सायाम् ॥ ४६ ॥

प्रग्राहेण चरति भिक्षुः । भिक्षेच्छया पानं गृहीत्वेति यावत् ।  
लिप्सायां किम् । प्रग्रहो देवदत्तस्य प्रकृष्टोऽभिनिवेश इत्यर्थः ।

परौ यज्ञे ॥ ४७ ॥

उत्तरः परिग्राहः । स्फेपन वेदिस्वीकरणमित्यर्थः ।

नौ वृथान्ये ॥ ४८ ॥

निपूर्वाद्द्विधातोर्घञ्धान्येऽर्थे । नीवारः । धान्ये किम् । निव-  
रा कन्या । ग्रहवृद्धइत्यादिना कर्मण्यप् । नचस्त्रियां क्तिन् स्या-  
त्परत्वादिति वाच्यम् । बहुलवचनात्सिद्धं घञजवन्तानां पुस्त्वं तु  
प्रायिकम् ।

उदि श्रयतियौतिपूद्रुवः ॥ ४९ ॥

उच्चायः उद्यावः उत्पावः उद्गावः पतनान्ताः समुद्रया इति  
बाहुलकात् ।

विभाषाङि रुप्लुवोः ॥ ५० ॥

आरावः । आरवः । आप्लावः । आल्पवः ।



अवे ग्रहो वर्षप्रतिबन्धे ॥ ५१ ॥

विभाषित्यनुवर्तते । अवग्रहोऽवग्रहः । अन्यत्रावग्रहः पदस्य ।

प्रेवणिजाम् ॥ ५२ ॥

प्रपूर्वाद्भेदेर्धञ् प्रत्ययार्थस्य वणिकसंबन्धित्वे । तुलाग्रग्रहः  
तुलाग्रग्रहः । तत्सूत्रमितियावत् ।

रश्मौच ॥ ५३ ॥

प्रग्रह प्रग्रहः । रश्मिपदं रथशकटादिसंवद्धरज्जुपरम् । न-  
तु तन्मात्र परमित्याहुः । अत्र वदन्ति । उदिग्रहः, समिमुष्टौ, आ-  
क्रोशेवन्धोः, प्रेलिप्तायाम्, परौ यज्ञे । अवे वर्षप्रतिबन्धे विभा-  
षा, प्रेवणिजाम्, रश्मौचेति पठित्वा विभाषाङ्किरुन्तुवोरिति पठितुं  
युक्तम् । ग्रहेः सकृदुपादाने लाघवादिति ।

वृणोतेराच्छादने ॥ ५४ ॥

विभाषा घञ् प्रावारः प्रवरः ।

परौ भुवोऽवज्ञाने ॥ ५५ ॥

परिभावः परिभवः । अवज्ञाने किम् । परिभवः सर्वतउ-  
त्पत्तिः ।

एरच् ॥ ५६ ॥

इकारान्तादच् । चयः जयः । 'भयादीनामुपसंख्यानम्' । नपुं-  
सके क्तादिनिवृत्त्यर्थम् । परत्वात्प्राप्तयोः क्लृप्तयोः पूर्वविभाषे-



घोऽयम् । तथाचानपवादत्वान्न वासरूपन्यायः । भयम् । वर्षम् ।  
वृषभो वर्षणादिति भाष्यप्रयोगाद्वर्षणमपीति कैयटः भयनमिति  
त्वसाधेवेति अनुन्यासादयः । कल्प्यादिषु च प्रतिषेधः । ण्यन्तेभ्यो  
ऽचिप्रतिषिद्धे घञ् । स्वरे विशेषः । कल्पः अर्थः । एरजप्यन्ता-  
नामिति वचनं त्वनार्षमिति कैयटः ।

जवसवौ छन्दसि वक्तव्यौ । ऊर्जोरस्तु मे जवः । देवस्य स-  
वितुः सवे । अपा रूपसिद्धावपि स्वरार्थमारम्भः ।

## ऋदोरप् ॥ ५७ ॥

करः गरः शरः यवः स्तवः दकारोऽयं नतु तकारः । निर-  
भ्योः पूल्वोरित्यारम्भसामर्थ्यात् । अनस्तात्परत्वाभावादीर्घोकारा-  
न्तेभ्योऽप्ययम् । लवः पवः ।

## ग्रहवृट्निश्चिगमश्च ॥ ५८ ॥

अप स्यात् घञचोरपवादः । ग्रहः वरः दरः निश्चयः गमः ।  
स्यादेतत् । निश्चयइत्येरचापि सिद्धम् । रूपस्वरयोरविशेषात् ।  
नच हस्तादाने इति घञापत्तिः । यस्य स्तेयार्थत्वं प्रसक्तं तस्यैव  
हस्तास्ताने घञ्विधानात् निपूर्वस्य चिनोतेश्च स्तेये वृत्त्यभावात् ।  
मैवम् । याथादिस्वरो निश्चयपदे न भवतीत्यस्य ज्ञाप्यत्वात् । तेन  
कृतस्वरेण मध्योदात्तसिद्धिः । वशिरण्योरुपसंख्यानम् । घञि प्रा-  
प्ते आरम्भः । वशनं वशः । रणन्यन्न रणः । 'घञर्थे कविधानं स्था-  
स्तापाव्याधिहनियुध्यर्थम्' । भावः कर्तृभिन्नकारकंच घञर्थः । प्र-  
स्थः । प्रस्तान्यन्न प्रस्नः । प्रपिबन्त्यस्यां प्रपा । विध्यन्यनेन व्य-  
धः । प्रन्त्यास्मिन् मनांसि विघ्नः । आयुध्यन्तेऽनेनायुधम् ।



## उपसर्गेऽदः ॥ ५९ ॥

अप् स्यात् । प्रघमः । व्यद्यत इति विघसो वैश्वदेवशिष्टम  
जम् । विशेषस्तु तदज्ञानस्य स्मृतिषु प्राज्ञस्यात् । उपसर्गे किम् ।  
घासः । शृण्वं बालवृणं घास इत्यमरः ।

## नौणच ६०

निपूर्वादत्तेर्णः स्यादप्च । निघसो न्याद इत्यपीत्यमरः ।

## व्यधजपोरनुपसर्गे ६१

व्यधः जपः उपसर्गेतु आव्याधः । उपजापो रहस्यकाशः ।

## स्वनहसोर्वा ६२

पक्षे घञ् । स्वनः स्वानः । हसः हासः अनुपसर्ग एव । प्र-  
स्वानः प्रहासः ।

## यमः समुपनिविषु ६३

एताद्विन्नोपसर्गाभावे सति यमो वाप् पक्षे घञ् । सच वि-  
शिष्टाभाव उक्तोपसर्गयोगे शुद्धेच तुल्यः । संयमः संयामः । उ-  
पयमः उपयामः । नियमः नियामः । वियमः वियामः । यमः यामः ।

## नौ गदनदपठस्वनः ॥ ६४ ॥

निपूर्वेभ्य एभ्यो वाप् पक्षे घञ् । निगदः निगादः, निनदः  
निनादः । निपठः निपाठः । निस्वनः निस्वानः ।



क्वणो वीणायां च ॥ ६५ ॥

चादनुपसर्गे च विणाविषयाच्चक्वणतेर्वाप् । निक्वाणः नि-  
क्वणः । क्वणः क्वाणः । वीणायां तूपसर्गान्तरेऽपि । प्रक्वणः  
प्रक्वाणः ।

नित्यं पणः परिमाणे ॥ ६६ ॥

पणते रप् । मूलकपणः स्नाकपणः । पूलक इत्यर्थः । परिमाणे  
किम् । पाणः ।

मदोऽनुपसर्गे ॥ ६७ ॥

मदनमदः । उपसर्गेतु उन्मादः ।

प्रमदसंमदौहर्षे ॥ ६८ ॥

अन्यत्रप्रमादः ।

समुदोरजः पशुषु ॥ ६९ ॥

समजः पशुसंघः । उदजः पशुपेरणम् । पशुषु किम् ।  
समाजः उदाजः ।

अक्षेषुगलहः ७०

अक्षपदं देवनपरम् । तत्र पणभूतं वस्तु गलहः । अन्यत्र ग्रहः ।

प्रजनेसर्तेः ७१

प्रजननं प्रजनः । जनिवध्योश्चेति न वृद्धिः । ण्यन्तादेरज्जा ।



प्रशब्द प्रनिष्ठ इतिवत् धात्वर्थाभावपरः । तथाच गर्भधारणं लब्धम् । (तेन कृत्स्वरेण मध्योदात्तसिद्धिः) । तच्च प्रथमं द्वितीयादिकं वेति हरदत्तानुसारिणः । प्रथमेवेति वृत्तिः । गवामुपसरः । दिने दिने सावसरेषु बन्दिनाम् । श्रीलब्धप्रसरेववेशव नितादुःखोपचर्या जनैरिसादौ पुंसि संज्ञायामिति घः ।

**वहः संप्रसारणं च न्यभ्युपविषु ७२**

चादप् । निहवः अभिहवः । उपहवः विहवः । अन्यत्र प्रवहायः ।

**आडि युद्धे ॥ ७३ ॥**

आवहयतेऽस्मिन्नाहवः । अन्यत्र त्वान्हायः ।

**निपानमाहावः ॥ ७४ ॥**

असंप्रसारणं वृद्धिश्च निपात्यते उदकाधारश्चेदर्थः । आहावस्तु निपानं स्यादुपकूपजलाशये ।

**भावेऽनुपसर्गस्य ॥ ७५ ॥**

हयतेः संप्रसारणमपूच । हवः ।

**हनश्च वधः ॥ ७६ ॥**

वधादेशोऽन्तोदात्तः । वधेन दस्युम् । चाद्धञ् । घातः ।

**मूर्तोऽघनः ॥ ७७ ॥**

काठिन्ये हन्तेरप् घनादेशश्च । अभ्रघनः । सैन्धवघन उदक्ते



१४२२ व्याकरणसिद्धान्तसुधानिधौ तृतीयाध्याये

प्राप्त इत्यादावभेदोपचारः ।

**अन्तर्धनो देशे ॥ ७८ ॥**

अकारोपध इति केचित् । बाहीकग्रामविशेषसंज्ञेयम् ।

**अगारैकदेशे प्रघणः प्रघाणश्च ७९**

प्रविशीद्भर्जनैः पादैः हन्यते इति प्रघणः । पक्षे वृद्धिः  
प्रघाणः । 'प्रघाणप्रघणालिन्दा बहिर्द्वारप्रकोष्ठके' इत्यमरः । बहि-  
रिति प्रकोष्ठान्वितम् ।

**उद्धनोत्पाधानम् ॥ ८० ॥**

अत्पाधानमुपरि स्थापनम् । यत्र स्थापयित्वा काष्ठानि  
तक्षन्ते स उद्धनः ।

**अपघनोऽङ्गम् ८१**

अङ्गं प्रतीकोवयवोपधन इत्यमरः । सूत्रेह नसर्वः पाणिः  
पादश्चेत्याहुः । अपघातोऽन्यः ।

**करणेऽयोविद्रुषु ॥ ८२ ॥**

एषु हन्तेः करणे अपघनादेशश्च । अयो हन्यतेऽनेनायोघनः ।  
विघनः द्रुघनः । पूर्वपदादितिणत्वमित्येके । कुठारस्येयंसंज्ञा ।

**स्तम्बेकच ८३**

स्तम्बे उपपदे हन्तेः करणे कः । पक्षेऽप घनादेशश्च ।



स्तम्बघनः स्तम्बघनः । अन्यत्र स्तम्बघातः । नचात्र निपातन-  
व्यवधानेन कथं हन्तेरनुवृत्तिः । तेषामादेशत्वस्वीकारात् तत्रा-  
पि हन्तेरनुवृत्तेः । नच घन इत्यत्रापूर्वरेणाद्युदात्तप्रसङ्गादन्तो-  
दात्तानुपपत्तिः । आदेशानामाकारान्ततयाऽऽतोलोपे कृते उदा-  
त्तनिवृत्तिस्वरेणाप उदात्तसिद्धेः । स्त्रीलिङ्गे च इषीकादेर्य-  
त्र स्तम्बहननकरणत्वं तत्र कप्रत्ययस्य सर्वापवादत्वात्स्तम्बघनेति  
केचित् । ऊतियूगीति निपातनस्य तथात्वात्स्तम्बहेतिरित्यन्ये ।  
'अजभ्यां स्वीखलनाः । स्त्रियाः खलनौ विप्रतिषेधेनेति ल्युटा  
स्तम्बहननीत्यन्ये ।

परौ घः ॥ ८४ ॥

अपसंनियोगेन हन्तेर्घादेशः । परिहृत्यतेऽनेनेतिपरिघः ।

उपघ्नआश्रये ८५

उपपूर्वाद्धन्तेः अपउपधालोपश्च । आश्रयः सामीप्यम् । प-  
र्वतेनोपहन्यते सामीप्येन मर्यते पर्वतोपघ्नः ।

संघोद्धौ गणप्रशंसयोः ॥ ८६ ॥

संहननं संघः । उत्कृष्टतया ज्ञायते इत्युद्धः । गत्यर्थानां  
ज्ञानार्थत्वात् । क्रमेणभावकर्मणोरूप ।

निघो निमित्तम् ॥ ८७ ॥

समन्तात्परिच्छेदो निमित्तम् । निर्विशेषं हन्यन्ते निघा वृक्षाः ।  
समारोहपरिणाहा इत्यर्थः ॥



## द्वितःक्रिः ८८

द्विपचष् पाकेन निर्वृत्तं पक्वित्रमम् द्विप उप्त्रिमम् । डुकृञ्क-  
रणे । कृत्रिमम् । निर्वृत्तमित्यधिकारे कत्रेरितिवक्ष्यमाणेन मवागमः ।

## द्वितोऽथुच् ८९

द्वेपृ वेपथुः । द्वओश्चि गतिवृद्धयोः । श्वयथुः । इमौ भावे  
एव शब्दशक्तिस्वाभाव्यात् ।

## यजयाचयतविच्छप्रच्छुरक्षोनङ्

भावेऽकर्तरि कारके चायम् । अतएव यज्ञेन यज्ञमयजन्त  
देवा इत्यत्र कर्मपरतया व्याख्यातम् । यज्ञः याज्ञा । यत्नः वि-  
श्नः प्रश्नः । रक्षणः । 'नस्य क्तिन्वे संप्रसारणप्रतिषेधो वक्तव्यः' ।  
क्तिन्वाभावे विश्न इत्यत्र गुणापत्तेः । प्रश्ने चासत्त्वात् इतिनि-  
पातनात्सिद्धमिति भाष्यम् ।

## स्वपोनन् ९१

स्वप्नः ।

## उपसर्गैघोःकिः ॥ ९२ ॥

प्रधिः अन्तर्धिः । उपसमीपे स्वधर्ममादधातीत्युपाधिरित्यादि-  
स्वारस्यात्वाहुलकात्कर्तर्यपीति भाष्यादयः । एतेन विधाताविश्वसृ-  
द्धिवधिरित्यादि व्याख्यातम् । विधविधाने इत्यस्मादिगुणधात्कि-  
दिति विधिशब्दे उपाधीयतेऽनेनेति करणपरतयोपाधिपदेच सि-



द्धं बाहुल्यं नादेयमिति दीक्षिताः ।

## कर्मण्यधिकरणे च ९३

कर्मण्युपपदे धोः किः स्यादधिकरणेऽर्थे । जलानि धीयन्ते-  
ऽत्र जलधिः ।

## स्त्रियां क्तिन् ॥ ९४ ॥

स्त्रीविषये भावादौ क्तिन् । घञोऽपवादत्वादजपोस्तु पर-  
त्वाद्वाधकोऽयम् । कृतिः चितिः । स्तुतिः । आवादिभ्यश्चेति वक्त-  
व्यम् । आप्तिः राद्धिः दीप्तिः । अपत्ययापवादोऽयम् । यदितु  
'निष्ठायां सेटोऽकार' इति विधिः । तर्हि संसा ध्वंसेति न स्यात् ।  
वस्तुतस्त्रयाणामेव आवादित्वात्स्त्रिस्तर्ध्वस्तिरित्येव रूपम् । नतु  
संसा ध्वंसेति भाव्यम् । 'तथाच निष्ठायां सेटोऽकारवचनात्सि-  
द्ध'मिति वार्तिकं सम्यगेवेति भावः । तथाच गुरोश्चहल इत्येत-  
त्प्राप्तिस्थले एव आवादिभ्यः क्तिन्निति तस्य तात्पर्यम् । तेन क-  
ण्डूतिरित्यत्र 'क्तिन्नावादिभ्य' इति क्तिन्निति वृत्तिरयुक्ता । क्तिजि-  
त्येव तत्र युक्तः पाठ इति हरदत्तः ।

## स्थागापापचो भावे ॥ ९५ ॥

क्तिन् स्यात् । स्थादिभ्य आतश्चोपसर्गे इति पचेस्तु भिदा-  
दित्वात्प्राप्तस्याङोऽपवादः । नतु विभाषाख्यानेति वक्ष्यमाणयो-  
र्धुलिजोः पुरस्तादपवादन्यायात् अनन्तरबाधेन विधेः सावका-  
शात्त्वे परेण तस्य बाधात् । प्रस्थितिः । उपस्थितिः । स्थाध्वो-  
रितीत्वम् । संगीतिः संपीतिः । घुमास्येतीत्वम् । पक्तिः । अव-  
स्थासंस्थादयो व्यवस्थायामिति सौत्रप्रयोगात् । एतेन प्रतिष्ठेति



१४२६ व्याकरणसिद्धान्तसुधानिधौ तृतीयाध्याये

व्याख्यातम् । 'श्रुयजीषस्तुभ्यः करणे क्तिन् वक्तव्यः' । ल्यु-  
टोऽपवादः । श्रूयतेऽनया श्रुतिः । इष्टिः । स्तुतिः । 'ग्लाडयाहा-  
भ्यो निः' । ग्लानिः ज्यानिः हानिः ।

मन्त्रे वृषेषपचमनविद-

भूवीराउदात्तः ॥ ९६ ॥

मन्त्रविषये वृषादिभ्यः क्तिन् स उदात्तश्च । उदात्तार्थं सू-  
त्रम् । इषेस्तु क्तिन्नर्थमपि । इच्छेति निपातनेन तत्र बाधितत्वात्-  
ट्वादि दिवः सुन्नमिष्टये । पक्तीरु । इयंते नव्यसीमतिः । विचिः  
श्रुतिः अग्र आयाहि वीतये । रातौ स्यामोभयासः ।

ऊतियूतिजूतिसाति

हेतिकीर्तयश्च ॥ ९७ ॥

अवतेर्ज्वरत्वरेत्यूट् । ऊतिः । वचनं उदात्तार्थम् । नित्स्वरे-  
णाद्युदात्तप्रसङ्गात् । यूतिजूत्योर्दीर्घश्च निपात्यते । स्यतेः सनो-  
तेश्च सातिः सातिर्दानावसानयोः । आद्ये व्यतिस्यतीत्यादिना प्राप्त-  
स्येत्वस्याभावः । द्वितीये वा जनसनेति आकारान्तादेशसिद्धौ स्वरा-  
र्थम् । हेतिरित्यत्र हन्तेर्नस्येत्वम् । हिनोते स्तु गुणः । कीर्तिरि-  
त्यत्र ण्यन्तत्वाद्युचि प्राप्ते क्तिन् उदात्तश्च ।

व्रजयजोर्भावे क्यप् ॥ ९८ ॥

उदात्त इत्येव इज्या व्रज्या । पित्करणमुत्तरत्र तुगर्थम् ।



# संज्ञायां समजनिषदनिपतमन विदपुञ्जशीङ्भृजिणः ॥९९॥

एभ्यः स्त्रियां भावादौ क्यप् संज्ञायां सञ्चोदात्तः । समज-  
न्त्यस्यां समज्या । क्यपि वीभावो निषिद्धः । निषद्या आपणः ।  
निपतन्त्यतो निपत्या पिच्छिला भूमिः । मन्यतेऽनया मन्या ग-  
ल्पोर्ध्वनाडी तदुल्लासेन क्रोधानुमानात् । विदन्त्यस्यां विद्या ।  
सुत्या अभिषवः । शय्या । भृत्येति भावे । कुमारभृत्या गर्भिण्या  
परिचर्याऽभिधीयते इति हारावलिः । 'कुमारभृत्याकुशलैरधि-  
ष्ठित' इति कालिदासः । ईयतेऽनया इया शिविका । संज्ञायां  
क्तिष् । मतिः आसुतिः भृतिः । एतेन मतिबुद्धिपूजार्थेभ्यश्च क-  
र्मणिभृतौ रजः कृष्यासुतीति सौत्रप्रयोगादेवैषां साधुत्वमिति  
दुर्घटाद्युक्तिश्चिन्त्येति दीक्षिताः ।

## कृजः शच ॥ १०० ॥

कृज इति योगो विभज्यते । कृजः क्यप् स्यात् । कृत्या ।  
शच । कृजः शः स्यात् । चात्किन् । क्रिया कृतिः । तथाच  
वार्तिकम् । कृजः शचेति वाचनं क्तिन्नर्थम् । अन्यथा चकारेण  
क्यप् एव समुच्चयापत्त्या व्यवहितस्य क्तिनः समुच्चयो न स्यात् ।

## इच्छा ॥ १०१ ॥

इषेः शो भावे यगभावश्च । तेन कारके नायम् । 'परिचार्यपरि-  
र्या मृगयाटाव्यानामुपसंख्यानम्' । शयकौ सर्वत्र । निपात्येते ।  
परिसर्या अत्र गुणोऽपि । मृग अन्वेषणे चुरादिरदन्तः अतोलो-



भावनिलोपाप्यवस्य । अटाट्या । अटतेः व्यशद्वस्य द्वित्वम् ।  
पूर्वभागे यकारनिवृत्तिर्दीर्घश्च । षाष्ठे धातोर्वाद्वित्व एवाभ्याससं-  
ज्ञास्वीकारेण हलादिः शेषानुपपत्तेः । अटतेर्यङन्तादप्रत्यये त्व-  
लोपयलोपाभ्यां अटाटेत्याहुः । 'जागर्तेरकारो वाच्यः' । जागर्या  
सार्वधातुके यक् । जागरा । उभयत्र जाग्रोर्विचिणिति गुणः । अ-  
थकथं 'धान्यानां विरजस्तमा भगवती चर्येयमाल्हादते' इति  
सुरारिः ।

अत्र केचित् । गदमदचरेति यत् । नच स्त्र्यधिकारे वास-  
रूपविधेरभावाक्तिना बाधापत्तिः । बाध्यबाधकयोर्द्वयोरपि स्त्र्य-  
धिकारस्थत्वे एवास्त्रियामिति पर्युदासात् । अत एवास्त्रेत्यादौ  
ऋहलोर्ण्यदिति वृत्तावुक्तमित्याहुः ।

दीक्षितास्तु बाहुलकादेवैतस्तिद्धम् । अपवादमात्रस्य स्त्र्य-  
धिकारीयत्वेऽपि अस्त्रियामित्यस्य प्रवृत्तेः । अन्यथा घञादीना-  
मपि स्त्रियां प्रसङ्गात् । नचेष्टापत्तिः ।

क्लृयुद् नपुंसके भावे स्त्रियां क्तिन्नादयो यतः ।

अतो घञजपः पुंसि परिशेषादिति स्थितिरिति सिद्धान्त-  
विरोधादित्याहुः ।

## अप्रत्ययात् ॥ १०२ ॥

प्रत्ययान्ताद्धातोरकारः स्यात् । प्रत्ययस्य धातुविशेषणत्वा-  
त्तदन्तविधिः । सनाद्यन्तेभ्य इति पर्यवसन्नम् । चिकीर्षा । क-  
ण्डूया । पुत्रकाम्या ऋतीया ।

## गुरोश्च हलः ॥ १०३ ॥

हलन्ताद्गुरुमतोधातोः स्त्रियामकारः स्यात् । ईहा । गुरोः



किम् । भक्तिः । हलः किम् । शीतिः । ननु गुरुत्वस्याज्जपो-  
धर्मतया गुर्वन्तत्त्वहलन्तत्वयोरेकत्राभावात् एकत्र तदन्तविधिर-  
न्यत्र लक्षणेत्यस्य निश्चयेऽपि हल इत्यत्रैव तदन्तविधौ विनिग-  
मकाभावात् गुर्वन्ताद्धत्व इत्यर्थः कुतो न स्यात् । तरत्यादिभ्य  
एव स्यात् कुण्डादिभ्यो मा भृदित्यस्य प्रयोजनस्य संभवात् ।  
मैवम् चेष्टायामनध्वनि । शङ्कायामाशसायामित्यादिसौत्रनिर्देशस्यैव  
विपर्यये बाधकत्वात् ।

## षिद्धिदादिभ्योऽङ् ॥ १०४ ॥

षिद्भ्यो भिदादिभ्यश्चाङ् स्त्रियाम् । गणे पठितानां भिदा-  
दीनां कृदन्तत्वेन प्रातिपदिकतया तेभ्यो धात्वधिकारविहित-  
प्रत्ययानुपपत्त्या तत्प्रकृतिभूता धातव एवात्र भिदादिपदेन नि-  
दिश्यन्त इति न दोषः । ताश्च यथा-भिदिर्विदारणे छिद्रिद्वैधीकरणे  
विदज्ञाने क्षिपमेरणे गुहसंवरणे डुधाञ् धारणपोषणयोः । मिधु-  
मेधुमेधाहिंसनयोः । ऋगतौ गुधपरिवेष्टने हृज्हरणे क्षिप्तये क्षिनि-  
वास गत्योः । तृप्लवनतरणयोः । धृञ् अवधारणे लिखअक्षरवि-  
न्यासे पीडअवगाहने डुवप् बीजसंताने । वसनिवासे मृज्शुद्धौ  
क्रपकृपायाम् । भिदादिपाठस्तु प्रसिद्ध्युपसंग्रहार्थः । प्रत्ययविधा-  
नमसंदेहार्थम् । जृष्वयो हानौ ऋहशोऽङि गुणः जरा । डुपचष  
पाके । पचा । डुलभष् लभा । उपलब्धिरित्यादि तु प्रातिवर्णम-  
र्थानुपलब्धेरिति भाष्यवार्तिकप्रयोगात् । क्तिन्नादादिभ्य इत्यस्य  
त्रितयमात्रपरताया भाष्ये एवोक्तत्वात् ।

ननु ज्ञप्तिरुपास्तिरित्यादौ ण्यासश्चन्येत्यस्य प्रवृत्तावनुपपत्त्या  
बाहुलकस्यावश्याश्रयणीयतया तल्लभ्योऽप्यर्थ आवादिभ्य इत्य-  
त्रान्तर्भावित उपेयप्रतिप्रसर्था इति न्यायात् । मैवम् । भाष्यविरो-



नाथ । भिदाविदारणे इतिवक्तव्यम् । भित्तिरन्या । भिद्यते इति  
व्युपत्तेः । छिदा द्वैधीकरणे । अन्यत्र छित्तिः । छिद्रम् । आरा-  
क्षस्याम् । आर्तिरन्या । आङ्कोऽर्तेश्च उपसर्गादतिधाताविति  
वृद्धिः । आरा हारा कारा तारा पारित्येषु गुणे कृते दीर्घो  
निपात्यते लेखेत्यत्र गुणो लस्य एत्वंच । धाराप्रपाते जलधारा  
क्षीरधारा । धृतिरन्या । गुहागिर्योषधयोः गिरिशब्दस्तदवयवपरः ।  
गुहा दरी औषधीभेदश्च अन्यत्र गूढिः । गुहां प्रविष्टे परमे परार्द्धे  
इत्यादावुपचारात्प्रयोगः । 'चोदयतेर्दकारस्य इत्वमुपधादीर्घश्च'  
चूहा स्पष्टमन्यत् ।

## चिन्तिपूजिकथिकु-

म्बिचर्चश्च ॥ १०५ ॥

अङ्क स्यात् । प्यासेति युचोऽपवादः । भौवादिकस्य कुम्बे-  
रकारेऽङ्कि वा विशेषाभावान्नात्रोपादानमिति न्यासकारः । चिन्ता  
पूजा कथा कुम्बा चर्चा । चकारात्तुलेति हरदत्तः । अतुलोपमा-  
भ्यामित्यादिप्रयोगादित्यन्ये ।

## आतश्चोपसर्गे ॥ १०६ ॥

आदन्ताद्धातोरङ् क्तिनोऽपवादः । प्रदा उपधा श्रदन्तशेष-  
सर्गवद्भुक्तिः । श्रद्धा । अन्तर्धा । तारकादिषु श्रद्धाशब्दस्य पाठो-  
ऽन्तर्द्धौ येनेति प्रयोगोऽप्यत्र मानम् ।

## प्यासश्रन्थो युच् ॥ १०७ ॥

अप्रत्ययादिति गुरोश्च हल इति च प्राप्तस्याकारस्यापवादः ।



कारणा हारणा । आसना । श्रन्थना । यदुपास्तिमसावत्रेत्यत्र  
धातुनिर्देशे तिबन्तस्य लक्षणया तदर्थपरत्वमिति वर्धमानः । च-  
कारस्तु न स्वरार्थः । उदात्त इत्यनुवृत्तेः । नचादेरपि तत्प्रसङ्गः ।  
अनुवृत्तिसामर्थ्यात् । नापि युचोरित्यत्र सामान्यग्रहणार्थो-  
ऽन्यथा निरनुबन्धत्वादस्यैव ग्रहणे ल्युडादीनामनुपादानापत्ते-  
रिति वाच्यम् । तत्रानुनासिकग्रहणस्य वक्ष्यमाणतया  
ल्युडादीनामप्यनुनासिकत्वप्रतिज्ञानसामर्थ्याद्ग्रहणसिद्धेः । घटि-  
वन्दिवादिभ्यश्चेति वाच्यम् । घटना वन्दना वेदना । लाभा-  
र्थस्याविदेर्ग्रहणाद्विदवेदनारूपानेति चुरादेर्ज्ञानेऽपि वेदनेति सिद्धम् ।  
'इषेरनिच्छार्थस्येति वाच्यम्' अन्विष्यतेः अन्वेषणा । विचैषणा-  
याश्च सुतैषणायाश्च लोकैषणायाश्चेति छान्दसम् । परेवेति वक्त-  
व्यम् । परीष्टिः पर्येषणा ।

## रोगाख्यायां प्वुल बहुलम् ॥१०८॥

छर्द वमने । प्रच्छर्दिका । प्रवाहिका प्रवाहयतिमुद्वुरित्यर्थः ।  
विचर्चिका । चर्चअध्ययने समुद्रायेन रोगप्रतीतिः । शिरोत्तिरित्यत्र  
न बाहुलकात् । अर्द हिंसायाम् । तितुत्रेति नेद् । वस्तुतो  
रूढेष्वेव प्वुल् । अर्तिशब्दस्तु पीडाविशेषवाची तद्धेतुत्वेनात्र  
प्रयुक्तः । रोगत्वव्याप्यधर्मस्यात्र शक्यतानवच्छेदकत्वात् । 'धा-  
त्वर्थनिर्देशेऽपि वक्तव्यं' कानामासिका अन्येष्वीहमानेषु । कानाम-  
शायिका अन्येष्वधीयमानेषु आसिक्रिया शयनक्रिया चेत्यर्थः ।  
'इक्षितपौधातुनिर्देशे' । पचिः । भवतेरः । निर्देशोऽत्रानुकरणम् ।  
गुप्तिज्जिह्वइत्यादौ तु न बहुलोक्तेः । इतिप्रः शित्करणसामर्थ्या-  
त्कर्तृवाचित्वाभावेऽपि तदाश्रयः शप् । विभाषालीयतेरित्यादौ  
यगपि । तेनलीलीङोर्ग्रहणमित्युक्तम् । इयनि तु लीयतेरेव ग्रहणं



त्पाव । नतुलिनातेरिति कैयटः ।

यत्तु भवतेरिति कर्तुर्निर्देशाद्भवतेर इत्यत्र भावकर्मणोर्नेति केचित् । तदाकरविरुद्धम् । महर्षिणा तेन तिरोबभूवे । विभाव-  
रीभिर्विभरास्वभूविरे इत्यादिमहाकविप्रयोगविरुद्धं चेति हेयम् ।  
एतेन सुनोति सुवतिध्यायतेरित्यादिप्रयोगाञ्छप् । नतुक्तसाम-  
र्थ्यात् । पिबतिरित्यादौ पिबदेशप्रवृत्त्या ग्लायतिरित्यादावा-  
त्वनिवृत्त्या च शित्करणस्य चरितार्थत्वादिति निरस्तम् । शि-  
त्करणं शप्प्रवृत्त्या चरितार्थम् । पिबादयस्तु लोपः पिबतेरि-  
त्यादिनिर्देशादित्यस्यापि सुवचत्वात् । एतदभिप्रायेणैव कैयटह-  
रदत्तन्यासकारादिभिः शित्करणसामर्थ्यादित्येवाभिहितत्वात् ।  
तस्मादांशिक आकरविरोधस्तदुक्तावपि दुर्वार इति बोध्यम् ।  
एतेन शित्करणेत्पत्र बहुव्रीहिणा भवतेरिति निर्देशाञ्छवित्येव न्या-  
सकाराद्यभिप्रायइति सीरदेवोक्तमपास्तम् । अनुन्यासादयस्तु  
शिविपि द्वितीयोऽपि शकारः प्रश्लिष्यते तत्सामर्थ्याञ्छवित्याहुः ।

‘वर्णात्कारः’ । निर्देश इत्येव । अकारः ककारः । वर्णमा-  
त्रमिहानुकार्यः । अकारस्योच्चारणसामर्थ्यात् । अस्य च्वावि-  
त्यादौ बाहुलकान्न । कचित्समुदायानुकरणादपि एवकार इति  
कैयटः । वषट्कार इति निर्देशादित्यन्ये । करणं कारः एवस्य  
कार इति न्यासकृतम् । नचाकार इत्यादावाप्येवम् । अकारकरण-  
मित्याद्यनुपपत्तेः । नचककारस्येत्संज्ञाप्रसङ्गः । प्रयोजनाभावात् ।  
‘रादिफः’ रेफः । वामरूपविधिना कारोऽपि कारप्रत्ययस्य धातु-  
प्रकृतिकत्वाभावेऽपि अधिकारवशात्कृतसंज्ञा । ततस्तदन्तस्य प्रा-  
तिपदिकत्वे स्वाद्युत्पत्तिरिति कैयटः । एवमुत्तरत्र बोध्यम् ।  
आर्द्धधातुकत्वाभावादिदृष्टावः ।

‘मत्वर्थाञ्छो वक्तव्यः’ । मत्वर्थीयः । शब्दस्वरूपमतन्त्रम् ।



बौषिकान्मतुवर्थायादितिप्रयोगात् । असंज्ञाविरहेऽपि भाष्यप्रयोग-  
शास्त्रदुलोक्तेर्वा अकारलोपः । केचित्तु मतुवर्थे भव इति गहादि-  
त्वाच्च इति तद्धिनान्तमेवेत्याहुः । 'इणजादिभ्य इति वाच्यम्' ।  
धात्वर्थनिर्देशे ण्वुलोऽयमपवादः । एवमग्रेऽपि । आजिः । बाहुल-  
कान्न बीभाषः । आतिः । संज्ञाशब्दा एते इतिन्यासकृत् । 'इज्  
वपादिभ्य इति वाच्यम्' । वृद्धिमाभ्येऽपि स्वरार्थमारम्भः । बा-  
पिः । बासिः । 'इक्कुष्यादिभ्यो वक्तव्यः' । कित्वं गुणाभावा-  
र्थम् । कृषिः । गिरिः । 'संपदादिभ्यः क्तिप् वक्तव्यः' । सम्पत्  
विपत् आपत् सम्पत्तिरित्यादिवहुलोक्तेः ।

## संज्ञायाम् ॥ १०९ ॥

अधिकरणे ण्वलर्थं सूत्रम् । उद्दालकपुष्पाणि भज्यन्तेऽस्या  
उद्दालकपुष्पभजिका क्रीडाविशेषः । कृद्योगे षष्ठी । निसं क्रीडा-  
जीविकयोरिति समासः ।

## विभाषाख्यानपरिप्रश्नयो- रिञ्च ॥ ११० ॥

परिप्रश्ने उत्तरेच गम्ये इव स्याच्चाण्वुल् । विभाषोक्ते र्य-  
थाप्राप्तमन्येऽपि । यद्यपीह अल्पाज्ञत्वादाख्यानपदस्य पूर्वनिपातः  
श्रूयते तथापि उत्तरस्य प्रश्नपूर्वकत्वात्क्रमोल्लंघनेच प्रयोजना-  
भावाद्दुतावुदाहरणे च प्रश्नस्यैव प्राथम्यमिति सम्प्रदायः । कां  
त्वं कारिं कारिकां क्रियां कृत्यां कृतिं वा अकार्षीः । सर्वा का-  
रिमित्यादिकेऽन्यतममुक्त्वाऽकार्षिमिति योज्यम् ।



पर्यायार्हणोत्तिष्ठु ण्वुच्चा ॥१११॥

भवत् आसिका शायिका । अग्रगामिका पर्यायः क्रमः ।  
शयनादिना इत्यर्थः भवानिक्षुभक्षिकामर्हति । ऋणे इक्षुभक्षिकां  
मे वारयसि । उत्पत्तौ इक्षुभक्षिका उदपादि ।

आक्रोशे नञ्यनिः ॥११२॥

विभाषेति निवृत्तम् । नञि उपपदे अनिः स्यादाक्रोशे ।  
अजीवनिस्ते शठ भूयात् । तस्याजननिरेवास्तु ।

कृत्यल्युटो बहुलम् ॥११३॥

यथोक्तसाधनप्रकृत्यादिभिन्नस्थलेऽपि भवन्तीत्यर्थः । स्ना-  
न्त्यनेनेति स्नानीयं चूर्णम् । दीयतेऽस्मै दानीयो विप्रः ।  
अत्रसिच्यते तदिति अवसेचनम् । नचैवं तयोरेव कृत्ये-  
त्यर्थनिर्देशानर्थक्यम् । उत्सर्गतस्तेषामेव गम्यमानत्वान्न । 'कृत्य-  
ल्युटो बहुलमिति वक्तव्यम्' । कृत्यग्रहणमपनीय कृद्ग्रहणमेव  
व्यापकत्वात्कर्तव्यम् । तथाचल्युटोऽपि सङ्ग्रहे पृथक् ग्रहणं  
नकार्यमिति तात्पर्यम् । पादाभ्यां हियते पादहारकः । गले  
चोप्यते गलेचोपकः । इह कर्मणि ण्वुल् । श्वोऽग्नीनाधास्यमाने-  
न । श्वः सोमेन यक्ष्यमाणेन । अनद्यतनेऽपि लृट् ।

नपुंसके भावे क्तः ॥११४॥

क्लीबत्वाविशिष्टे भावेऽर्थेधातोः क्तः स्यात् । हसितं शयितमित्या-  
दि । स्यादेतत् । तयोरेवकृत्यक्तस्त्वर्थः इत्येव भावार्थत्वं क्त-  
स्य सिद्धम् । मैवम् । तत्र भूताधिकारीयनिष्ठेतिविहितस्य क्तप्र-



त्ययस्यैव ग्रहणात् । इदं तु कालसामान्ये कस्य विधानम् । १०७  
 एवास्य परत्वात्स्वविषये घञजपा बाधकतया तेषां पुंविषयत्व-  
 मिति सिद्धान्तः । अथ कर्मण्यप्ययं स्यात् । भावेचाकर्मकेभ्य  
 इत्यस्यासन्निधानात् । सत्यम् । गतं तिरश्चीनमित्यादि-  
 श्रयोगादिष्टापत्तेः । नच तद्योगेद्वितीयापात्तिर्नलोकोति व-  
 ष्टीनिषेधादिति वाच्यम् । कस्यच वर्तमाने इति सूत्रे नपुंसकभाव  
 कस्य षष्ठ्या उपसंख्यानात् । शेषविवक्षया तत्प्रत्ययाख्यानपक्षे-  
 ऽपि तज्जाव्यप्रामाण्यात्तत्र शेषविवर्क्षेवेति कल्पनात् । भ्रान्तं दे-  
 शमनेकदुर्गविषयं इति कचिद्वितीयादर्शनाच्चेति केचित् ।

अन्येत्वकर्मकेभ्य एवायम् । तयोरेवेति सूत्रेऽनुवृत्तस्य भावे-  
 चाकर्मकेभ्य इत्यस्य वाक्यभेदेन व्याख्यानात् । तत्तत्सूत्रविहि-  
 तकृत्याद्यनुवादेन भावकर्मणोरेवेत्यर्थविधायकमेकं वाक्यम् । तेन  
 निष्ठेति विहितस्य कस्य भावोऽप्यर्थः सिद्धः । भावेचाकर्मकेभ्य  
 इत्यत्र तु भावेचेत्यत्र क्तइसनुवृत्त्या भावार्थकत्प्रत्ययानुवादेना-  
 कर्मकेभ्य इति विषयो नियम्यते तत्राविशेषेण क्तद्वयस्याप्युपा-  
 दानादस्यापि अकर्मकमात्रपरत्वम् । गतं भुक्तमित्यादिकं त्व-  
 विवक्षितकर्मत्वेनाकर्मकत्वसंज्ञावादित्याहुः ।

ल्युट्च ॥ १५ ॥

नपुंसके भावे ल्युट्पि स्यात् । ज्ञानं हसनं योगविभाग उ-  
 त्तरत्र क्ताननुवृत्त्यर्थः ।

कर्माणि च येन संस्पर्शात्कर्तुः

शरीरसुखम् ॥ ११६ ॥



स्पर्श इति भावे घञ् । कर्तुरिति कर्मणि षष्ठी । उभयमाप्तौ  
 कर्मणीति नियमाद्येनेति कर्तरि तृतीया । कर्तृत्वं च यत्क्रियानि-  
 रूपितमन्यस्य कर्मत्वं तत्क्रियानिरूपितं ग्राह्यम् । तथाच येन स्पृ-  
 श्यमानस्य कर्तुः शरीरमुखमुत्पद्यते तत्र कर्मण्युपपदे नपुंसके भा-  
 वे ल्युट् । उपपदमिति नित्यसमासार्थ आरम्भः । पयः पानं सु-  
 खम् । यद्यपि भक्षणादेव सुखमुत्पद्यते तथापि स्पर्शपदं तदाह-  
 पलक्षकमेव । कर्मणि किम् । तूलिकाया उत्थानं सुखम् । अत्रा-  
 षादानेन स्पृश्यमानस्य कर्तुः सुखं नतु कर्मणेति पूर्वणैव ल्युट् ।  
 कर्तुः किम् । गुरोः स्नापनं सुखम् । सुखापेक्षया गुरोः कर्तृत्वेऽपि  
 स्नापनक्रियाकर्तृत्वाभावात् । णिजर्थक्रियायां शिष्यस्यैव कर्तृ-  
 त्वात् । गतिबुद्धीत्यादिनागुरोः कर्मत्वं स्नपयतीत्यस्य अप्यन्त-  
 र्दशायामकर्मकत्वात् शरीरपदंचात्र शरीरसंयोगनिमित्तकारणक-  
 त्वस्य सुखे लाभार्थम् । तेन धनस्यासादनं सुखमित्यादौ न ।  
 स्वस्वामिभावेनैव तत्र सुखोत्पत्तेः ।

## करणाधिकरणयोश्च ॥११७॥

अनयोरर्थयो ल्युट् । नचोपपदत्वमेवात्रयोरस्ति नतु प्रत्यया-  
 र्थत्वमिति वाच्यम् । करणेत्यादिप्रयोगादेव तदभावात् इधमत्रश्च-  
 नः । पलाशशतनः । गोदोहनेन पशुकामस्य प्रणयेत् । वारिधा-  
 नी । घञपदानादोऽयम् । येन नाप्राप्तिन्यायात् । अजपोः स्त्रीप्र-  
 त्ययानां च परत्वाद्वाधकः यद्वक्ष्यते अजभ्यामिति ।

पुंसि संज्ञायां घः प्रा-  
 येण ॥११८॥



करणाधिकरणयोः पुंसि प्रायेण घः स्यात्संज्ञायाम् वि-  
हन्ताः छाद्यन्तेऽनेन दन्तच्छदः छादेर्घेऽति ह्रस्वः । आकुर्वन्त्य-  
स्मिन्नाकरः । एत्य व्यवहारं कुर्वन्तीति यावत् । प्रायेण किम् ।  
प्रसाधनम् ।

## गोचरसंचरवहव्रजव्यजापण- निगमाश्च ॥ ११९ ॥

पूर्वयोरेवार्थयोर्घान्ता निपात्यन्ते । हलश्चेति घञपवादः ।  
गावश्चरन्त्यत्र गोचरो विषयो देशश्च । संचरन्तेऽनेनेति संचरो मा-  
र्गः । वहन्त्यनेन वहःस्कन्धः । व्रजन्त्यत्र व्रजो घोषः । व्यजस्ताल-  
वृन्तम् । निपातनाञ्ज बीभावः । गोचरादीनामवचनं प्रायवचनात्  
हलश्चेत्यत्र प्रायग्रहणानुवर्तनाद्धजः कचिदभावाद्धएव भवतीति  
कैयटः । अन्यथा कषो निकष इत्यसिद्धेः ।

## अवे तृस्रोर्घञ् ॥ १२० ॥

अवतारः कूपादेः अवस्तारो चवनिका । प्रायग्रहणादवता-  
रणोपाधिभूतायामित्यर्थः । कचिदसंज्ञायामपीति वृत्तिः ।

## हलश्च ॥ १२१ ॥

हलन्ताद्धञ् । घापवादः । अपमृज्यते व्याधिरनेनेत्यपामा-  
र्गः । विमृज्यतेऽवकरोऽनेनेति विमार्गः समृहनी ।

## अध्यायन्यायोद्यावसंहा-



## राश्च ॥ १२१ ॥

अधीयतेऽस्मिन्नध्यायः । नियन्त्यनेन न्यायः । उच्यन्त्यने-  
नेत्यादि । 'अवहाराधारावायानामुपसंख्यानम्' । अधिकरणार्था-  
श्चेते इति भाष्यम् । वृत्तिकारस्तु वार्तिकस्थावाधारावायशब्दौ  
सूत्रे प्राक्षिप्य चकारदावहारशब्दसंग्रह इत्याह । स्पष्टं चेदं कैय-  
टादौ ।

## उदङ्कोऽनुदके ॥ १२३ ॥

उदकशब्दाभिन्ने उपपदे उत्पूर्वादश्चेत्येवम् । हलश्चेति सिद्धे उ-  
दकपर्युदासार्थ आरम्भः । घृतं उदच्यते उद्ध्रियतेऽत्र घृतोदङ्कः  
धर्मपात्रम् । अनुदके किम् । उदकोदञ्जनः । यद्यपि घञो घाप-  
वादत्वादञ्जभावे घ एव युक्तः तथापि घञप्रतिषेधसामर्थ्याद्धस्या-  
प्यभावः । रूपसाम्यात् । घे कृदुत्तरपदप्रकृतिस्वरेण घञपि था-  
यादिस्वरेणान्तोदात्तसाम्याच्च । 'अनुदकग्रहणानर्थक्यं प्रायवच-  
नात्' । उदकोदञ्जन इत्यत्र प्रायोक्त्यैव घाभावात्सूत्रमनारभ्य-  
मित्यर्थः ।

## जालमानायः ॥ १२४ ॥

जलधान्ये ज्वलितिकसन्तेभ्योण इति जालशब्दे सिद्धे आ-  
नायशब्द एवेह निपात्यः । आनीयन्ते मत्स्यादयोऽनेनेत्याना-  
यः । जालं किम् आनयः ।

## खनो घच ॥ १२५ ॥

चाद्धञ् । आखनः आखानः । खनः । चजो रिति कुत्वार्हा-



वयवाभावादित्करणानुपयोगे तत्सामर्थ्यादन्यतोऽप्ययम् । तने च  
गमिति सिद्धम् । 'खनेर्दंडरइकइकवकावाच्याः' । आखः । आ-  
खरः । डित्वाट्टिलोपः । आखनिकः । आखनिकवकः । आखना-  
दयः षट् खनित्रार्थाः ।

अत्र वार्तिकम् । 'अजभ्यां स्त्रीखलनाः स्त्रियाः खलनौ वि-  
प्रतिषेधेन' । चयो लवः कृतिर्द्वितिरित्यादौ उभयोः सावकाशत्वे  
चिनिः श्रुतिरित्यत्र परत्वाक्तिम् । एवमुत्तरद्वयेऽपि चयइत्यादि  
रवकाशो दर्शनीयः । ईषज्जेदमित्यादौ खलोऽवकाशे ईषच्चयं दुश्च-  
यमीषल्लवं दुर्लवं सुलवमिसत्र खल् । इधमत्रश्चन इत्यत्र अनस्या  
वकाशे पलाशचयन इत्यादौ अन एव । एवं कृतिरित्यादिस्त्री  
प्रत्ययस्य ईषज्जेदमित्यादिः खलोऽवकाशः । ईषज्जेदा दुर्भेदेत्यादौ  
खल् । एव सक्तुधानी तैलपीडनीत्यादौ स्त्रीप्रत्ययं बाधित्वा अ-  
नो बोध्यः ।

इषद्दुः सुषु कृच्छ्राकृच्छ्रार्थेषु  
खल् ॥ १२६ ॥

एषु दुः खसुलार्थेषूपपदेषु भावकर्मणोः खल् स्यात् । तयो-  
रेवेत्युक्तेः करणाधिकरणयोरिति निवृत्तम् । अत्रदुरितस्य कृच्छ्रा-  
र्थत्वे इतरयोश्चकृच्छ्रार्थत्वे इति विभागो योग्यतागम्यः । दुष्करः  
कटो भवता । ईषत्करः सुकरो वा । इह कर्मणोऽभिधानात्कट  
इति प्रथमा । नलोकेति षष्ठीनिषेधात्कर्तारि तृतीया । लः स्वरार्थः ।  
स्त्रित्वं तु यद्यपि न मुमाद्यर्थम् । अतन्वयस्येति वचनात् । तथापि  
उत्तरत्र तदर्थम् ।



# कर्तृकर्मणोश्च भूकृज्योः ॥ १२७ ॥

इह कर्तृकर्मणोर्न प्रत्ययार्थत्वं किन्त्वीषदादीनामिषोपपद-  
त्वमेव अन्यथाखित्करणवैयर्थ्यापत्तेः । अनव्ययस्येतीषदादीनां  
तदयोगात् । नचेषदादीनामुपपदत्वे मानाभावः । चकारेण  
तद्भावात् तदुक्तं 'कर्तृकर्म ग्रहणं चोपपदार्थमिति । यथासंख्यं  
त नास्तीति प्रागुक्तम् । 'च्यर्थयोरिति वक्तव्यम्' । तेनाभूत-  
द्भावादन्यत्र नायम् । अनाढ्येन भवता ईषदाढ्येन शक्यं  
वितुं ईषदाढ्यं भवम् । दुराढ्यम्भवम् । अनाढ्यो यमीषदाढ्यः  
शक्यः कर्तुम् । ईषदाढ्यंरुः । अकृच्छ्राढ्यः क्रियते भवते-  
त्यर्थः । दुराढ्यंरुः स्वाढ्यङ्करः । अत्र सुशब्दस्य गतित्वा-  
धातोः प्राक् प्रयोगः । कर्तृकर्मणोस्तु खित्करणसामर्थ्याद्भा-  
वत्वमव्ययघानेति प्रागुक्तम् । ईषेदित्यादि किम्(१) । ईषत्कृच्छ्रम् ।  
सुखं वा कार्यम् । अल्पमित्यादिरर्थः । ईषादित्यादि किम् । म-  
नागाढ्येन भूयते । च्यर्थयोः किम् । आढ्येन सुभूयते ।

## आतो युच् ॥ १२८ ॥

आदन्ताद्भातोरुक्तविषये युच् । खलपत्रादः ईषत्पानः सोमो-  
भवता दुःपानः सुपानः ।

## छन्दसि गत्यर्थेभ्यः ॥ १२९ ॥

खल्विषयेयुच् सप्तसदनोऽग्निः । सुखनोपसक्तुं शक्य इत्यर्थः ।

## अन्येभ्योऽपि दृश्यते ॥ १३० ॥

(१) अत्र कृच्छ्राकृच्छ्राण्येषु किमिति पाठ उचितः ।



तृतीयपादे प्रथममाहिकम् । २१ ।

सुदोहनः । भाषायां शासियुधिदाशिष्टविष्टविभ्यो युज्वक्तव्ये न  
दुःशासनः । दुर्योधनः । दुर्दर्शनः । दुर्धर्षणः । दुर्मर्षणः ।

इति श्रीसिद्धान्तसुधानिधौ तृतीयाध्यायस्य  
तृतीये पादे प्रथममाहिकम् ।

—१०—



# वर्तमानसामीप्ये वर्तमा-

## नवद्व्या॥ १३१ ॥

सामीप्यमिति स्वार्थे ष्यञिति केचिद् । भाव इत्यन्ये । न-  
चातिदेश्यप्रत्ययार्थानामेव सामीप्यसम्बन्धो नतु वर्तमानस्येति  
समासानुपपत्तिः । परम्परयोपपत्तेरिति कैयटः । एतेन भावार्थे  
वर्तमानशब्देन समासो न स्यात् । नहि सामीप्यस्य वर्तमानेन  
सम्बन्धः । अपितु समीपेन तस्य तद्गुणत्वादिति न्यासकारो-  
क्तमपास्तम् । षष्ठीसमासनिषेधो रूपादीनामेवेत्येके अनित्य इ-  
त्यथे । गुणाक्षिप्तस्य गुणिन एव निषेधः । नच वर्तमानःसामी-  
प्यस्य गुणी किं तु भूतभविष्यन्तावित्यपरे । वत्करणं प्रकृत्या-  
दिव्यवस्थार्थम् । अन्यथा यस्माद्धातोर्वर्तमाने यस्य प्रत्ययस्य  
विधानं स विशेषानुपादानादस्मादातिदेशाद्धात्वन्तरादपि स्यात् ।  
याभ्यः प्रकृतिभ्यो येनोपाधिना प्रकृत्युपपदाभिधेयरूपेण ये  
प्रत्यया विहितास्ताभ्य एव प्रकृतिभ्यस्तस्मिन्नेनोपाधौ ते वर्तमानस-  
मीपे भूते भविष्यति च भवन्तीत्यर्थविज्ञानात् । तेन पूङ्ग्यजोवि-  
हितः ज्ञानन् वर्तमानसमीपेऽपि ताभ्यामेव नान्यस्मात् । तच्छी-  
लादौ कर्तरि अलङ्कृजित्पादिना इष्णुजुक्तः स तादृश एव क-  
र्तर्युपाधौ नान्यादृश इत्यादि । अन्यथा वर्तमानवदित्यतिदेशविरो-  
धात् । कालमात्रव्यभिचारस्यैतदर्थत्वात् । कदाआगतोऽस्ययमा-  
गच्छामि । आगमं वा । कदा गमिष्यसि एष गच्छामि गमिष्या-  
मि वा । प्रश्नवाक्ये भूतभविष्यत्कालनिर्देश उदाहरणवाक्ये तद-  
भिव्यक्त्यर्थः अयमित्यादिपदस्यागमनादेर्वर्तमानसामीप्यं द्योत्यम् ।  
गमनागमनाविनाभूतप्रस्वेदपरिकरबन्धादिविशिष्टपरामर्शात् ।



ननु लङेवात्रोदाह्रियते । तत्र बालहित्येव सूत्रं युक्तं चेन्न । एषोऽस्मि पचन् एषोऽस्मि पचमान इत्याद्यर्थत्वात् । पूङ्गु यजोः शानन्, ताच्छील्य वयोवचनशक्तिषु चानश्, इङ्धार्यादिभ्यः शतृप्रत्ययश्च बोध्यः । लट्ः शतशानचावित्यत्र वर्तमानविहितस्योपादानात् । अन्यथा लट्स्मे इत्यादिविहितस्यादेशस्य तदादेशप्रसङ्गात् । इदमारोपेणोपपत्त्या प्रत्याख्यातम् ।

## आशंसायां भूतवच्च ॥१३२॥

आशंसा अभिमतार्थवाञ्छा । सा स्वरूपतो वर्तमाना विषयस्य भविष्यत्वात्तादृश्युच्यते । अतिदेशस्य विषयभूता च आशंसायां विषये आशंस्यमानक्रियावचनाद्धातोर्भविष्यति । भूतवद्वर्तमानवच्च प्रत्यया भवन्ति इत्यर्थः । देवश्चेदवर्षांश्च वा । धान्यमवाप्स्यन् वपामो वा । विकल्पोक्ते लृट्वापि । लुङ् वायमतिदेशो भूतसामान्यार्थत्वात् ननु लङ्लिटोः सामान्यातिदेशविशेषानतिदेश इतिन्यायात् ।

## क्षिप्रवचने लृट् ॥१३३॥

वचनग्रहणं स्वरूपमात्रनिरासार्थम् । पूर्वविषये लृट् । वृष्टिश्चेत्क्षिप्रमाशु वा यास्याति क्षीघ्रं वप्स्यामः । अनाशंसार्थ आरम्भः । निषेधमपहाय लृटो ग्रहणं लुटो विषयेऽपि लृडर्थम् । शीघ्रं वप्स्यामः ।

## आशंसावचने लिङ् ॥१३४॥

आशंसार्थे उपपदे भविष्यति लिङ् । भूतवच्चेत्यस्यायमपवादः गुरुश्चेदुपेयादाशंसेऽधीयीत । आशंसे क्षिप्रमधीयीत ।



# नानद्यतनवत्क्रियाप्रबन्ध-

## सामीप्ययोः॥१३५॥

क्रियायाः सातत्ये सामीप्येच लङ्लुटौ न । अनद्यतने  
द्वयोर्विधानान्निषेधस्यापि प्रसक्तिसापेक्षस्य तद्विषयकत्वात् । या-  
द्वेज्जीवमन्नमदात् दास्यति वा । सामीप्यं सजातीयेनाव्यवधा-  
त् । येयं पौर्णमास्यतिक्रान्ता तस्यामग्नीनादधीत सोमेनायष्ट ।  
त्रयममावास्यागामिनी तस्यामग्नीनादास्यते सोमेन यक्ष्यते ।  
तथ्यन्तरेण व्यवधानेऽपि पौर्णमास्यन्तरेणामावास्यान्तरेणचाव्य-  
स्ययेतान्न दोषः ।

स्यादेतत् । अनद्यतनवदित्याद्येव सूज्यताम् । निषेधापेक्षया  
लाघवात् । मैवम् । अपूर्वविधित्वापत्तौ लुङ्लुटोरन्योन्याविषये  
संकरप्रसङ्गात् । नच वत्करणसामर्थ्यम् । भूतभविष्यच्छब्दोपादा-  
नेन लुङ्लुटोर्विधानेऽपि अनद्यतने दृष्टत्वमस्तीति तन्मात्रेण स्व-  
कालातिरिक्तकालेपि तत्प्रसङ्गस्य दुर्वारत्वात् । वदिसस्य दृष्टार्थं  
तयाप्युपपत्तेः । यथान्यासे तु वत्करणमनद्यतनविशेषविहितानामपि  
निषेधार्थम् । प्रयोजनान्तराभावात् । नानद्यतन इत्येव सिद्धेः ।  
तेन परोक्षे लिट् ह्यश्वतोर्लङ्च लट्स्मे पुरिलुङ्चास्मे इत्येतत्सू-  
त्रविहितानामयं प्रतिषेधः । अनद्यतनप्रत्ययप्रतिषेधेच मौलैरेव वि-  
धिवक्त्यैरपवादाविषयमपहाय यथास्वं प्रसया विधीयन्ते इति न  
कोऽपि दोषः ।

## भविष्यति मर्यादावचने



## ऽवरस्मिन् ॥१३६॥

अक्रियाप्रबन्धार्थोऽसामीप्यार्थश्चरम्भः । वचनसामर्थ्याच्च त-  
योर्निवृत्तिः भविष्यति काले मर्यादोक्तावर्गभागोऽनद्यतनवन्न ।  
योऽयमध्वा गन्तव्यः पाटलिपुत्रात्तस्य यद्वरं कौशाम्ब्याः तत्र  
सक्तुन् पास्यामः ।

## कालविभागे चानहोरा-

## त्राणाम् ॥१३७॥

पूर्वस्य सर्वानुवृत्तिः योगविभाग उत्तरार्थः । अनहो-  
णामिति संबन्धसामान्ये षष्ठी । तेन यदाहोरात्राणामन्येन विभागः,  
विभागः, अन्यस्य बाहोरात्रैः । अहोरात्राणां बाहोरात्रैः त-  
सर्वत्र प्रतिषेध इति भाष्यकैयटयोः स्पष्टम् । योऽयं सवत्सर आ-  
गामी तस्य यद्वरमाग्रहायण्यास्तत्र युक्ता अध्येष्यामहे । अनहो-  
रात्राणां किम् । योऽयं मास आगामी तस्य यद्वरः पञ्चदशरात्रः  
तत्राध्येतास्महे । अत्र मासस्य पूर्वपञ्चदशरात्रेणावच्छेद एव  
विभागः ।

## परस्मिन् विभाषा ॥१३८॥

पूर्वसूत्रद्वयस्यानुवृत्तिर्नैव परस्मिन्नित्यस्य । परस्मिन्निति  
विशेष्योपादानात् । अप्राप्तविभाषेयम् । योयं सवत्सर आगामी  
तस्य यत्परमाग्रहायण्यास्तत्राध्येष्यामहे । अध्येतास्महे वा । ननु  
देशविभागेऽप्ययं विधिः स्यादिति चेन्न । भविष्यति मर्यादाव-  
चनेऽवरस्मिन्ननहोरात्राणामिसेकयोगे कर्तव्ये पृथग्योगकरणेन



स्मृतिः सूत्रे कालविभागमात्रसम्बन्धस्य ज्ञापितत्वात् । तेन  
योऽयमध्वा गन्तव्य आपाटलिपुत्रात्तस्य यत्परं कौशल्यास्तत्र  
सक्तून् पातास्म इति लुट्

लिङ्निमित्तेलृङ्क्रिया-

तिपत्तौ ॥ १३९ ॥

लिङो निमित्तं हेतुहेतुमद्भावादि तत्र लृङ् क्रियाया अ-  
भिव्यक्तौ गम्यमानायाम् । अत्र लृङो भविष्यत्वं हेतुहेतुमद्भावो-  
क्त्युत्तिष्ठार्थः । यस्मिन् देशे कालेवा यस्याः क्रियायाः सं-  
सर्गद्वयं तत्क्रियायाः प्रसङ्गं अतिपत्तिः । तत्र भविष्यत्वं  
तर्थाख्यातस्थले कृतौ आश्रयत्वार्थकस्थले च धात्वर्थेऽन्वेति ।  
हेतुमद्भावश्च क्रियायां, धात्वर्थः प्रसङ्गे प्रकारतया, प्रथमान्त-  
र्थश्च विशेष्यतयान्वेति । यदि वर्षसहस्रमजीविष्यं तदा पुत्रशत-  
मजनयिष्यम् । इत्यत्र यदिशब्दस्य क्रियान्वितमनिर्द्धारणं काल-  
विशेषश्चार्थः । द्वितीयायाव्यापकत्वनिरुद्धलक्षणयाऽल्पन्तसंयो-  
गोऽर्थः । तथाच निर्धारितकालविशेषवृत्तिर्भाविष्यद्धेतुसहस्रवर्षव्या-  
पकजीवनप्रकारकसम्भावनाविशेष्योहं तत्कालीनभविष्यत्कार्यश-  
तपुत्रकर्मकोत्पत्त्यनुकूलव्यापारप्रकारकसम्भावनाविशेष्य इति बो-  
धः । इहवर्षसहस्रजीवित्वस्य स्वस्मिन् बाधदशायां प्रसक्तिरेव स-  
म्भावना । तदसत्त्वे संशय एवेति कोचिद् ।

अन्येतु तत्रयोग्यतानिश्चयसत्त्वेऽपि आहार्यं शब्दम् । अनि-  
र्धारितकालविशेषवृत्तिर्भाविष्यद्धेतुभूतवर्षसहस्रजीवित्ववानहम् । त-  
त्कालीनभविष्यत्कार्यभूतपुत्रशतोत्पत्त्यनुकूलव्यापारवान् इति बो-  
धः । यद्वा एतादृशस्थले पदार्थोपस्थितिमात्रेजाते तद्वलाद्वा-



पत्यादिप्रातिसन्धाने मानस एव संशयात्मकबोधः । प्राचीनमेत-  
 शास्त्रो निस्रो नवेत्यादिवत् । सूत्रस्य तु तादृशातिपत्तिस्थले लि-  
 ङ्कोऽसाधुत्वे तात्पर्यमित्याहुः । अपरे त्वनागतकालीनवर्षसहस्र-  
 जीवित्वाभावप्रयुक्तो मम पुत्रशतोत्पादकत्वाभाव इत्याहुः ।

ननु यदि मांसमलप्स्यत तदाऽभोक्ष्यत इत्यादौ साधनस्य  
 मांसादेरतिपत्तावपि साधनान्तरेण भोजनक्रियानिष्पत्तेः कथं कर्त-  
 ङितमिति चेदत्र भाष्यम् । करणभेदेन क्रियाभेदान्मांसातिपत्तौ मा-  
 नसभोजनक्रियातिपत्तिरेवेति । एतत्स्वारस्याच्चेच्छब्दस्याभावो-  
 तत्र भविष्यत्कालसम्बन्धित्वं चेच्छब्दसमभिव्याहृतधात्वर्थश्च  
 शेषणम् । अभावश्च प्रयुक्तत्वसम्बन्धेन भविष्यत्कालसम्ब-  
 धावे तस्य प्रतियोगितया क्रियान्तरेऽन्वयः । धात्वन्तरोक्तेरलङ्-  
 षिष्यकालसम्बन्धित्वस्य भावे पुनरन्वयस्वीकारात् । तथाच  
 भविष्यत्कालसम्बन्धी यो मांसकर्मकलाभाभावस्तत्प्रयुक्ताभावप्रा-  
 योगिनी मांसभक्षणक्रियोति बोधः । एवमन्यत्राप्युक्तम् ।

भूतेच ॥ १४० ॥

प्रथमसूत्रस्य सर्वानुवृत्तिः । उदाहरणानि । उताप्योः सम-  
 र्थयोरित्यारभ्य वक्ष्यन्ते ततः प्राग्निफलपोक्तेः ।

उताप्योः ॥ १४१ ॥

उताप्योरिति छेदः । तत्राप्या उताप्योरिति समासः । वि-  
 भक्त्यन्तमेवानुकृत्याङा समासोऽव्ययत्वाद्विभक्तेर्लुक् । उताप्योः  
 समर्थयोरित्यतः प्राक् भूते लिङ्निमित्ते लृङ्त्रेसधिकृतं बोध्यम् ।  
 आङ्चात्र मर्षादायाम् । गर्हायां लङ्पिजात्वोरित्यस्य लङ्-  
 धायकत्वेन लिङ्निमित्ताभावात् । विभाषाकथमीत्यभिव्याष्य



१४२६ श्रीकरणासिद्धान्तः ७ अष्टमिषौ नृमयाध्यायः

उताप्योः समर्थयोरित्यतः प्राक् यत्र लिङो विधानं तत्रभूते लिङ्विकल्पो भविष्यति तु नित्यमिति फलितार्थः ।

**गर्हायां लङपि जात्वोः ॥१४२॥**

आभ्यां योगे लट् कालत्रये गर्हायाम् । लुडादीनां परत्वा-  
धकोऽयम् । अपि जा यां त्यजसि गणिकामादत्से गर्हितमेतत् ।  
हितपदं तात्पर्यद्योतनार्थम् । गर्हादिविशिष्टे प्रकृत्यर्थे इति  
टोक्तेः ।

**भाषा कथमिलिङ्च ॥१४३॥**

गर्हायां कालत्रये लिङ् चाल्लट् । कथं धर्मत्यजेः । त्यजसि  
लिङ्विकल्पात्पक्षे कालत्रये लकाराः कथं नामान्नभवान् ध-  
र्ममत्यक्षयत् ।

**किं वृत्तेलृङ्लटौ ॥ १४४ ॥**

गर्हायां विभावाया नानुवृत्तिः । कः कतरः कतमो वा हारिं  
निन्देत् । निन्दिष्यति वा । लृङ् प्राग्वत् ।

**अनक्लृप्त्यमर्षयोरकिं-**

**वृत्तेऽपि ॥ १४५ ॥**

गर्हायामिति निवृत्तम् । अनक्लृप्तिरसम्भावना । अमार्षो-  
ऽक्षमा । इदं द्वयमनुवर्तते गर्हायाञ्चेति यावत् । नसम्भावयामि  
न मर्षये वा भवान् हारिं निन्देत् । निन्दिष्यति वा । कः कतर  
इत्यादि प्राग्वत् । अस्य लृटः कालत्रये विधानाज्जविष्यदर्थयोगे-



ऽपि भविष्यदधिकारविहितत्वाभावात् । लट् सङ्केत्यादेशो न  
भवतीति बोध्यम् ।

**किं किलास्त्यर्थेषु लट् ॥ १४६ ॥**

निपातसमुदायोऽयं क्रोधार्थः । अस्त्यर्था अस्तिभवतिविद्यत-  
यः । उभयं च विकल्पेनोपपदम् । लिङोऽपवादः । न श्रद्धं न  
र्षयामि वा किं किल त्वं शूद्रान्नं भोक्ष्यसे । अस्ति भवति  
द्यते वा शूरी गमिष्यसि ।

**जातुयदोर्लिङ् ॥ १४७ ॥**

‘यदा यद्योरुपसंख्यानम्’ लृङपवादः । जातु यत् य-  
दि वा त्वाद्देशो हरिं निदेत् नावकल्पयामि न मर्षयामि ॥

**यच्च यत्रयोः ॥ १४८ ॥**

यच्च यत्र वा त्वमेवं कुर्याः नश्रद्धं नमर्षयामि । योगवि-  
भाग उत्तरार्थः ।

**गर्हायां च ॥ १४९ ॥**

अनवकलृप्त्यमर्षयोरिति वाच्यम् । यच्च यत्रयोगे लिङेन-  
स्यात् । यच्च यत्र वा त्वं शूद्रं याजयेः । अन्याख्यं तत् ।

**चित्रीकरणे च ॥ १५० ॥**

यच्च यत्र वा त्वं शूद्रं याजयेराश्चर्यमेतत् ।

**शेषेलृङयदौ ॥ १५१ ॥**



यच्चयत्राभ्यामन्यस्मिन् उपपदे आश्चर्ये गम्ये लृट् । आश्च-  
र्यमन्धो नाम कृष्णं द्रक्ष्याति । अयदौ किम् । आश्चर्यं यदि स  
भुञ्जीत अत्र यदि शब्दस्य संभावने प्रयोगात्तत्र तात्पर्यं प्रती-  
त्या सम्भावनेऽलमिति चेदित्येनेनैव लिङ्गिति भाष्यम् ।

**उताप्योः समर्थयोर्लिङ् ॥ १५२ ॥**

वाढामेत्यर्थेऽनयोरर्थसाम्यं उत अपि वा हन्यादघं हरिः । स-  
योः किम् । उत दण्डः पतिष्याति । अपिधास्याति द्वारम् ।  
यमोऽपि भाच्छादनं चार्थः । इतः प्रभृति लिङ्निमित्ते क्रियातिपत्तौ  
वृत्त्यर्थे नित्यो लृट् ।

**गमप्रवेदनेऽकच्चिति ॥ १५३ ॥**

कच्चिच्छब्दादन्येन स्वेच्छायां प्रकाशयमानायां लिङ् । का-  
मो मे भुञ्जीत भवान् । भवत्कर्तृकभोजनं यदिच्छाविषय इत्य-  
र्थः । अकिञ्चिति किम् । कच्चिज्जीवति । अत्रप्रश्नोऽपि क-  
च्चित्पदस्यार्थः । तथाच यदिच्छाविषयो जीवनं जिज्ञासाविषय  
इत्यर्थः ।

**सम्भावनेऽलमितिचेत्सि-**

**द्धाप्रयोगे ॥ १५४ ॥**

अलमर्थोऽत्र प्रौढिः । तत्प्रकारके सम्भावने गम्ये लृट्  
अलंशब्दः सिद्धाप्रयोगश्चेत् । विभक्तिव्यत्ययलभ्योऽयमर्थः । य-  
त्प्रयोगव्यतिरेकेऽपि सार्थो गम्यते स सिद्धाप्रयोगः । अपि गिरि  
शिरसा भिन्द्यात् । सिद्धेति किम् । अलं कृष्णो हस्तिनं हनिष्याति ।



# विभाषाधातौ सम्भावन- वचनेऽयदि ॥ १५५ ॥

सम्भावनेऽर्थे धातावुपपदे लिङ्वा नतु यद्यागे । विकल्पार्थे  
आरम्भः । सम्भावयामि भुञ्जीत भवान् भोक्ष्यते वा । अयदिति  
किम् । सम्भावयामि यदभुञ्जीथास्त्वम् ।

## हेतुहेतुमतोर्लिङ् ॥ १५६ ॥

विभाषा स्यात् कृष्णं नमेचेत् सुखं यायात् । कृष्ण  
ति चेत् सुखं यास्यति । भविष्यत्येनेष्यते । नेह । हन्तीति ।  
यते । इह लक्षण हेत्वोरिति शत्रादेशो नेत्येवेति सिद्धान्तः  
थाच वार्तिकम् ।

देवत्रातो गरो ग्राह इतियोगेच सद्विधिः ।

मिथो नैव विकल्प्यन्ते गवाक्षः शंसितव्रतः इति ।

एषु नत्वलत्वाभावौ णः सदादेशाभाव अवङ् इत्वंच नित्यमेव  
प्रवर्तन्ते व्यवस्थितविभाषाविज्ञानादिति भावः । नतु तिङन्त-  
वाच्यक्रियायाः क्रियान्तरे साधनत्वेनान्यस्य भाष्यसिद्धत्वात् ।  
अत्रकथं तयोः परस्परान्वय इतिचेत् ।

अत्रकोचित् । आकाङ्क्षारूपान्वये भाष्यतात्पर्यम् । समभि-  
व्याहारविशेषस्य नियामकत्वात् । अत्रच यच्छब्दादिसमभिव्या-  
हारेण क्रियायाः क्रियान्तराकाङ्क्षोत्थापनम् । नतु कृष्णं नमेदि-  
त्यादौ अतो नदोष इत्याहुः ।

मिश्रास्तु यो ब्राह्मणायावगुरेत्तं शतेन यातयादित्यत्र हेतु-  
हेतुमतोर्लिङित्यनुशासनाद्यो ब्राह्मणवधोद्यममागभाववान् स त-



दुत्तरवर्तिशतयातनावानिति बाध्यते । हेतुत्वे-पूर्ववर्तित्वे । हेतुमत्त्वे  
उत्तरवर्तित्वे लिङनुशासनात् । नियमश्च (यद्योगः प्राथम्य)सुत्पात्ति-  
बललभ्य इत्याहुः ।

अन्येतु नियमांशेऽपि शक्तौ नदोषः । नियतपौर्वापर्यं बोध्य-  
इतिमूलस्वारस्यादिसाहुः । एवंचात्रापि नियतपूर्ववर्तित्वं कृ-  
त्वा नमनक्रिया सामानाधिकरण्येन तद्विशिष्टा उत्तरवर्तिसुख-  
क्रियेति लिङर्थव्यतिशयोः क्रिययोः सामानाधिकरण्येनैवा-  
ननु साधनत्वेनेति नदोष इति कैयटस्वारस्यानु-  
यमः ।

छात्रेषु लिङ्लोटौ ॥ १५७ ॥

प्रेषातिसर्गप्राप्तकालेषुकृ-

त्याश्च ॥ १५८ ॥

प्राप्तविषये प्रेरणं प्रेषः । अतिसर्गः कामचारानुज्ञा । स्वा-  
ध्यायोऽध्येतव्य इत्यादौ त्वप्राप्तत्वाद्विशेषात्त्रपरत्वम् । भवता  
यष्टव्यम् । भवान् यजताम् । चकारः प्राप्तकाले लोटो बाधाय-  
न्ना तदभावार्थः ।

लिङ् चौर्ध्वमौहूर्तिके ॥ १५९ ॥

प्रेषादीनां गम्यत्वे कृत्वा लिङ्वस्युः । ऊर्ध्वं मुहूर्ताद्यजेत् ।  
यजताम् । त्वया यष्टव्यम् ।

स्मे लोट् ॥ १६० ॥



स्मशब्दे उपपदे लोट् पूर्वविषये । ऊर्ध्वमुहूर्ताद्यजनां स्म ।  
लिङ् कृत्यानां चापवादः ।

अधीष्टेच ॥ १६१ ॥

अत्र गभ्ये स्मे उपपदे लोट् । त्वं स्माध्यापय ।

कालसमयवेलासु तुमुन् ॥ १६२ ॥

कालो भोक्तुम् । समयो वेला वा ।

लिङ् यदि ॥ १६३ ॥

यच्छब्दे कालादिषु चोपपदेषु लिङ् । कालो यद्भुञ्जी-  
वान् । समयो वेला वा यच्छब्दः कालाद्यन्यतरच्चेत्युपपदद्वय-  
बोध्यम् ।

अर्हे कृत्यतृचश्च ॥ १६४ ॥

तद्योगे कर्तरि लङ् कृत्यतृचः स्युः । त्वं कन्या व-  
हे । बोद्धवर्होऽसीत्यर्थः । क्रेयं क्रयणार्हमित्यर्थः । स्तुतिमर्हः स्तो-  
ता । लिङ् बाधो माभूदिति कृत्यतृज्जिघानम् ।

आवश्यकाधमर्णयो-

र्णिनिः ॥ १६५ ॥

ग्रामं गमी । शतमृणं दायी । अकेनोर्भविष्यदाधमर्णयोरि-  
ति षष्ठी निषेधः ।



## कृत्याश्च ॥ १६६ ॥

उक्तयोरर्थयोः स्युः । योगविभाग उत्तरार्थः ।

## शकि लिङ्च ॥ १६७ ॥

शक्तौ लिङ् चात्कृत्याः । त्वंभारं बहेः । भारवहने शक्तौ-  
त्यर्थः । बोहुं शक्यो बोहव्यो बहनीयो बाह्यः । लिङ्ग बाधा-  
दिति कृत्योक्तिः । नच वासरूपविधिना सिद्धिः । रूपवि-  
धिरुर्ध्वं वासरूपविधिर्नास्तीत्यस्य ज्ञाप्यत्वात् । यद्यपि प्रैषे-  
कृत्याश्चेत्यनेनापि तज्ज्ञापयितुं शक्यम् । तथाप्यत्र चका-  
ग ज्ञापयितुं शक्यम् । तत्र तु कृत्यग्रहणेन कृत्यतृज्ग्रहणेन-  
गौरवादस्यैव ज्ञापकत्वं युक्तमित्याहुः ।  
परिभाषा प्रयोजनान्युच्यन्ते । छात्रस्य हसितम् हसनं  
वेति कृत्यरन्तुदो विषये नपुंसके भावे घञ् । इच्छति भोक्तुमित्य-  
त्राशीषि लोट् । लिङ् तु लिङ्चेति विशिष्यदर्शनात् । ईषत्पानइत्या-  
तो युचो विषये खल्लेति संक्षेपः । कामप्रवेदने इति वक्तव्यम् ।  
नेह इच्छन् करोति कामप्रवेदनं स्ववृत्तिरूपेण ज्ञापनम् । इहतु  
कृतिहेतुरिच्छान्यवृत्तिः । तथाच लिङुच्चारयितुरिच्छायां इच्छाप-  
दस्य तात्पर्यं लिङित्यर्थः । नन्वेवं कामप्रवेदने अकाञ्चितीति  
सूत्रवैयर्थ्यम् । यत्रार्थप्रकरणादिनापि कामप्रवेदनं गम्यते  
तदर्थत्वात् । नचैवमप्यस्य वैयर्थ्यम् लोडर्थत्वात् । विशेषविहिते-  
न तेन लिङो बाधो माभूदिति लिङाप्युक्तेः । नच लोट्चेत्येव नि-  
र्वाहः । चकारेण लिङोऽनुकर्षे तत्संबद्धविभाषाग्रहणस्यापि  
तदापत्तेः ।

मीमांसकास्तु उक्तरात्या तत्सूत्रसार्थक्यं निर्युक्तिकम् । अतो-



ऽनेन सूत्रेण इच्छाधामर्थे लिङ् विधीयते नतु इच्छार्थधातुयोगे ।  
तेन यदि रथन्तरसामा सोमः स्यादैन्द्रवायवाग्रान् ग्रहान् गृह्णीयात्  
इत्यादौ ग्रहीतुमिच्छेदित्यर्थ इत्याहुः ।

(१) लिङ् च ॥ १६८ ॥

समानकर्तृकेषु इच्छार्थेषु उपपदेषु लिङ् । भुञ्जीयेतीच्छति  
समानकर्तृकेषु तुमुन्वक्ष्यते । स यथा पूर्वसूत्रेण प्राप्तं लोटं वाधते ।  
लिङ्मपि बाधेतेति लिङ्गर्थ आरम्भः । नचेह वासरूपन्यासः ।  
कल्पयद्तुमुन्वखलर्थेषु तन्निषेधात् ।

इच्छार्थेभ्यो विभाषावर्तमाने

पक्षे लट् । इच्छेत् । इच्छति । कामयेत् कामयते । एतेर्लट्  
णिपीडनमहं दमयन्त्याः कामये महिमहीमिहिकांशो इति नैवे  
व्याख्यातम् ।

विधिनिमन्त्रणामन्त्रणाधीष्ट-

सम्प्रश्नप्राथम्येषु लिङ् ॥ १६९ ॥

विधौ स्वर्गकामो यजेत । निमन्त्रणे इह भुञ्जीत भवान् ।  
आवश्यके श्राद्धभोजनादौ दौहित्रादेः प्रवर्तनं तत् । तदातिक्रम-  
णे च निमन्त्रणीयस्य प्रत्यवायः । आमन्त्रणं कामचारानुज्ञा । य-  
दकरणेऽपि न प्रत्यवायः । निवारणाभावव्यञ्जकेच्छेति यावत् ।  
इहासीत भवान् । स्वानभिमतत्वनिरासमात्रे तात्पर्यम् । श्रोतरि पू-

(१) लिङ् चेत्यारभ्य त्रीणिसूत्राणि ग्रन्थकृता तृतीय पादान्ते  
व्याख्यातानीति तथैवावस्थापितानि ।



१४५६ व्याकरणसिद्धान्तसुबानधौ तृतीयाध्याये

जासन्मानव्यञ्जकेच्छाधीष्टम् । पुत्रमध्यापयेद्भवान् । एषु विधि-  
रूपतासत्त्वेऽपि प्रपञ्चार्थं पृथगुपादानमिति कैयटादयः । तथा  
च हरदत्तः ।

न्यायव्युत्पादनार्थं वा प्रपञ्चार्थमथापि नो ।

विध्यादीनामुपादानं चतुर्णामादितः कृतम् ॥

अस्तिप्रवर्तनारूपमनुस्यूतं चतुर्ष्वपि ॥

तत्रैव लिङ् विधातव्यः किमेदस्य विवक्षया ।

यः अभिधानप्रयोजिका जिज्ञासा प्रश्नः । किंभो वेदमधीयी-  
तुष्टयुक्तं तर्कम् । लाभेच्छा प्रार्थना । भोजनं लभेय । अत्र वि-  
शेषार्थः । योऽर्थाः द्योत्या इत्येकः पक्षः । अन्यथा नाप्राप्तेषु कर्त्तादि-  
विध्यादयो निर्दिश्यमानास्तेषां बाधपक्षेः । ततश्च कर्तुरन-  
प्राप्तप्रसङ्गाद्विवचनबहुवचनानुपपत्तेश्च । तदर्थस्य द्वित्वादेः  
कर्तृकर्मन्यतरमात्रान्वयित्वात् । शब्दादीनामनुपपत्तेश्च ।

सिद्धान्तस्तु वाच्या एवैते विध्यादिभिर्विरोधाभावात् ।  
लः कर्मणिचेत्यत्र सर्वसंग्रहार्थात् बहुवचनानिर्देशाद्विभयानुग्रहा-  
च्च कर्त्तादयो ल बाध्यन्ते इति कर्तृकर्मगताद्विवचनानिबन्धनानां  
द्विवचनबहुवचनानां मुपपत्तेः । लङीदीप्रतिपत्तिर्न वर्तमानत्वादेरर्थवि-  
शेषस्य सर्वत्र सत्त्वेन तस्य कर्त्ताद्यर्थबाधकत्वापत्त्या कर्त्तादीनाम-  
पि निरवकाशत्वाच्चेत्याकरसिद्धिः पन्थाः ।

इति तृतीयस्य द्वितीयमाह्निकम् ।

इति तृतीयः पादः ।

—:०:—



अथ चतुर्थः पादः ॥

# धातुसम्बन्धे प्रत्ययाः ॥ १ ॥

इहृत्तावेकत्वस्यौत्सर्गिकत्वेऽपि सामर्थ्याद्विज्ञातगतिः ।  
 सम्बन्धस्य सम्बन्धिभेदानियतत्वात् । धातोः सम्बन्धो धातु-  
 सम्बन्धः । धातुपदं च तदर्थपरम् । तत्र विशेष्यविशेषणभेदेन  
 बलक्षणसम्बन्धोपपत्तेः । धातोः स्वार्थोपस्थापकतयैवोपयोगेन त-  
 क्यार्थानन्वयात् । शब्दोपहितार्थभानपक्षेऽपि स्वार्थ एव विज्ञेयः ।  
 णत्वात् । परस्परं विशेषणत्वानुपत्तेः । नच सन्विधौ नच  
 त्वसमानकर्तृकत्वयोर्थार्थद्वारकं विशेषणत्वं तथेहापि धातु-  
 द्वारकसम्बन्धोऽस्त्विति वाच्यम् । परस्परान्वितार्थबोधकानेन ।  
 तुप्रयोगे प्रत्यया इत्यर्थापत्त्या गोमानासीदित्यादेरसिद्धेः । अत्राल-  
 र्तमानकालेऽस्तेरप्रयोगात् । अपयुज्यमानस्य च सम्बन्धानुपपत्तेः ।  
 तथाच धात्वर्थयोः सम्बन्धे कालान्तरविहितानां प्रत्ययानां का-  
 लान्तरेऽपि साधुत्वाभ्यनुज्ञानार्थं सूत्रम् । धात्वर्थसम्बन्धे यत्र का-  
 ले प्रत्यया उक्तास्ते तद्विज्ञकालेऽपि स्युरिति वाक्यार्थः ।  
 तिप्रत्ययोपपदानि तावन्तस्मात्तत्त्वमर्थमर्तो न सांकर्यम् ।  
 नच विनिगमकाभावः । वर्तमानसामीप्ये इसादौ कालविपर्य-  
 यस्यैव प्रतिपाद्यत्वात् । वसन् ददर्श भूते लट् । अग्निष्टोमया-  
 ज्यस्य पुत्रो भविता । भविष्यति णिनिः । सोमेन यक्ष्यमाणो  
 यः पुत्रस्तत्कर्तृका वर्तमानप्रागभावप्रतियोगिन्युत्पत्तिरित्यर्थः ।  
 प्रत्ययग्रहणेऽनुवर्तमानेऽपि प्रत्ययग्रहणं प्रकृत्यन्तरविहितानामपि  
 प्रत्ययानां परिग्रहार्थम् । तेन गोमानासीदित्यादौ वर्तमानसत्ता-  
 विशिष्टप्रकृत्यर्थयुक्तार्थवृत्तिमतुःप्रत्ययप्रकृत्यर्थस्य भुवभविष्यत्वे-  
 ऽपि साधुत्वम् ।



ननुविशेषण विशेष्यभूतयोः क्रिययोः विरुद्धकालावरुद्ध-  
स्वादनन्वयापत्तौ तदुद्धारार्थमयमारम्भः । सचान्यतरत्र कालवैप-  
रीत्येनोपपाद्यः । ननुतिङन्तकालवैपरीत्येनापि संभवतीति सुव-  
न्तार्थकालबाध एव किं नियामकमिति चेत् ।

अत्राहुः । तिङन्तवाच्यक्रियाया विशेष्यत्वात्तद्वाधापेक्षया  
णभूतक्रियावाचिमकृतिप्रत्ययार्थस्यैव कालस्य बाधः गुणानु-  
येन प्रधानानुरोधस्यायुक्तत्वात् । गुणे त्वन्याय्यकल्पनेति  
यावत् । स्यादेतत् । प्रथमान्तार्थमुख्यविशेष्यकबोधवादिनां  
यः अभिकानां कथमियं व्यवस्था क्रियाद्वयस्यापि विशेषणत्वादि-  
नुरोधेन मैवम् । शाब्दे तस्य प्राधान्येऽपि अग्निष्टोमयाजित्वविशिष्ट-  
तायामेवोचिते विधेयतया तदुपपत्तेः । नचविशिष्टविधित्वाद्विशेषणस्या-  
नुरोधेन विधेयत्वमिति वाच्यम् । विशिष्टविध्यन्यथानुपपत्त्या विशेष-  
विधेः कल्पनादुपजीव्यत्वेन भवितेत्यस्यैव प्राधान्यात् ।

ननु शाब्दान्वये शब्दस्यैव प्राधान्यस्य नियामकत्वं तथा-  
चाप्रथमान्तार्थयोरन्वयस्यान्तरङ्गतया ज्योतिष्टोमयाजित्वविशिष्टे  
लक्षणेनैव भवितुयोऽत्रच प्रथमोपस्थितकालबाधापेक्षया भवि-  
तेत्यस्य कालबाध एव स्यादात्तवत् । ज्योतिष्टोमानुकूलकृतिवि-  
शिष्टे पुत्रे वर्तमानप्रागभावप्रतियोग्युत्पत्तिवैशिष्ट्यबोधस्य बाधित-  
तया ह्यत्र कालावरोधः । भवतिच अनीतोत्पत्तिकोऽस्यपुत्रोऽती-  
तोक्तकृतिमानिति बोधो बाधितः । ज्योतिष्टोमानुकूल भविष्य-  
कृतिमानस्य पुत्रो भविष्यन् इति त्वबाधित इत्यस्यैव विनिग-  
मकत्वादिति दिक् ।

भाष्यकारास्तु विशेष्यभूतक्रियायाः स्वकाल एवावसानं  
विशेषणभूतायास्तद्वलक्षण भावेनोपादानात् । भाविभूतव्यप-  
देशः । तथाच पदसंस्कारवेलायां भूत एव णिनिना व्युत्पन्ने मा-



जिज्ञासुर्भावितासेतत्समभिवाहारदशायां कालान्तरार्थः संपद्यते  
इति कालान्तरप्रतीतिर्वहिरङ्गा । साचान्तरङ्गपदसंस्कारे बाधितुम-  
क्षमैवेति सूत्रमेतदनारभ्यम् । अवश्यंच स्वकालएव प्रत्ययविधि-  
रेष्टव्यः । भाविकृत्यमासीदित्यत्र भाविशब्दस्य भूतकालत्वे भा-  
व्यासीच्छब्दयोः पर्यायत्वाद्युपपत्तौ प्रयोगानापत्तेरित्याहुः ।

क्रियासमभिहारे लोट् लोटो<sup>नि</sup>  
हिस्वौ वा च तद्ध्वमोः ॥२॥<sup>नच</sup>

क्रियासमभिहारः पौनः पुन्यं भृशार्थश्च । तच्च प्रकृत्य-  
शेषणं नतुपपदं केवलानां तदनापत्तेः । इह द्वौ पक्षौ संभाव्य-  
हिस्वौ तिङ्ङादेशौ वा लकारादेशौ वा । नचलोट इति स्थानिाल-  
शस्य प्रत्यक्षत्वादाद्यपक्षशङ्कानुपपत्तिः । स्वादेशस्थानिकत्वेनाति-  
तदुपपत्तेः । तत्राद्ये इत्यमुपपत्तिः । सामान्यविहितानां तिङ्ङी-  
शतृशानचावित्र हिस्वावपि बाधकौ स्याता मत्स्तिङ्ङादेशः स्था-  
नित्वेनात्र निर्देश्याः ।

तदुक्तम् । 'हिस्वयोः परस्मैपदात्मनपदग्रहणं लादेशप्रतिषे-  
ध'मिति । लादेशत्वे तु पदसंज्ञा न स्यात् । तिङ्ङन्तत्वाभावात् ।  
यदि तु लस्य कृतसंज्ञतया स्थानिवत्त्वेन हिस्वयोरपि कृत्वात्तद-  
न्तत्वेन प्रातिपदिकसंज्ञायां सुबुत्पत्त्या सुबन्तत्वादेव पदसंज्ञा ।  
नच तच्छ्रवणापत्तिः । विभक्तिसंज्ञकहिस्वसदृशत्वादनयोर्हिस्वयो-  
रव्ययत्वेन सुपो लुगुपपत्तेरिति कल्प्यते । तथापि स भवान् लु-  
नीहि लुनीहीसेवं प्रलुनाति इसत्र तिङ्ङतिङ्ङ इतिनिघातो नस्यात् ।  
परस्मैपदिभ्य एव हिरात्मनेपदिभ्य एव स्व इति नियमश्च न-  
स्यात् । लादेशत्वे लः परस्मैपदमितिद्वयोरपि परस्मैपद संज्ञतया



परस्मैपदिभ्य एव तयोरापत्तेः । अत एव वा च तद्ध्वमोरिति वाक्यशेषः संगच्छते । लकारस्यैव हिस्वादेशविधाने हि लोट्स्थानिकयोस्तद्ध्वमोरप्रसिद्ध्या तयोः स्थानित्वेन निर्देशोऽनुपपन्नः स्यात् । इतिप्राप्ते—

सिद्धान्तः । लादेशावेव हिस्वाचिति । पूर्वपक्षे तिप्सिप्मि-  
आदेशस्य हेः स्थानित्वत्वेन पिस्वे ङित्वाभावात् । लुनीहि लु-  
हि इति इत्वं न स्यात् । ब्रूहिबृहीत्यत्रेद् च स्यात् । भुंक्ष्वभुंक्ष्वेत्ये-  
भुनजैस्यत्र आडुत्तमस्य पिच्चेति परत्वादाडागमे ङित्वाभावे  
य अमिलोप इति अकारलोपो न स्यात् । द्वितीयलुनीहेशब्दे त-  
थोक्तं गङ्गेहितमनुदात्तं चेत्पुनदात्तस्येष्टत्वेऽपि प्रथमस्य हेः पि-  
थोऽनुदात्तत्वं च स्यात् । तृण्हीस्यत्र तृणहइमच स्यात् । सामान्येन  
स्थाने विहितयोः स्थानिविशेषनियमाभावेन द्वयोरपि पदद्वया-  
देशत्वं च स्यात् । नच सिद्धान्तेऽप्ययं दोषः । लोडादेशौ यौ हि-  
स्वौ तत्सदृशयोर्हिस्वयोरनेन विधानात् । तेन परस्मैपदिभ्यः कर्तरि  
हिः । आत्मनेपदिभ्यो भावकर्मकर्तृषु स्व इतिव्यवस्था । तिङां  
लृप्तेः । पुरुषवचनसंज्ञे तु न भवतः । हिस्वयोरत्र  
विधानवैयर्थ्यापत्तेः । वचनान्तरात्तयोः सिद्धत्वात् । नच त-  
द्ध्वमोरिति वाक्यशेषविरोधः । विषयसप्तम्यात्तदुपपत्तेः । आह-  
शि विषये तद्ध्वमौ संभावितौ तादृशस्य लोटो लक्षणाया तद्ध्वं  
शब्दाभ्यामुक्तत्वात् । लोट्शब्दस्योपक्रमस्थत्वेनासंजातविरोधि-  
तया तदपेक्षया वाक्यशेषे लक्षणाया युक्तत्वात् ।

तदयमर्थः—उक्तार्थे गम्ये धातोर्लोट् । तस्यच पुरुषवचन-  
मात्रे हिस्वौ स्तः । प्रकृत्यर्थयोर्व्यवस्थातृत्वात् । उदाहरणान्युच्य-  
न्ते । लुनीहि लुनीहीत्येवायं लुनाति । लुनीहि । लुनामि वा ।  
एवं वचनान्तरे लकारान्तरे चोदाहार्यम् । क्रियासमभिहारे इति



द्वित्वम् । नच धातुनैव तस्योक्तत्वाद्द्वित्रचनानुपपत्तिरन्यथा यङ-  
न्तेऽपि स्यादिति वाच्यम् । लकारस्यात्र कर्त्रादिष्वेव विधानात् ।  
द्वित्रचनसहितस्यैव तद्बोधकत्वात् । यङन्तस्थले तु शुद्धक्रियासम-  
भिहारस्य यङैव द्योतितत्वाच्चेति वैषम्यम् । यङन्ताक्रियासभिहा-  
रविवक्षायां तु भवत्येव तत्रापि द्वित्रचनमिति प्रागुक्तम् ।

**समुच्चयेऽन्यतरस्याम् ॥३॥**

अनेकाक्रियासमुच्चये द्योत्ये प्रागुक्तं वा स्यात् ।

**यथाविध्यनुप्रयोगः**

**पूर्वस्मिन् ॥४॥**

क्रियासमभिहारे इति सूत्रेण यत्र लोट् तत्र तत्प्रकृतिरेव  
तुरनुप्रयोज्यः । उदाहृतं च तथैव । अत्र भाष्यम् । हिस्वान्तेन  
संख्याकालपुरुषाणामनभिव्यक्तत्वात्तदभिव्यक्त्यर्थमनुप्रयोगाव-  
श्यकत्वे तद्धातोरेनुप्रयोगसिद्धिः । नच तदर्थकभाष्यस्य  
पत्तिः । उत्तरसूत्रे समुच्चयेऽन्यतरस्येति प्रयोग इति निय-  
मात् । क्रियासमभिहारे यथाविध्यनुप्रयोगसिद्धेः । नच समु-  
च्चये सामान्यवचनस्यैवेति विपरीतनियमात्क्रियासमभिहारे धात्व-  
न्तरस्यानुप्रयोगापत्तिः । लाघवादुपास्थितत्वाल्लोटप्रकृतेरेवानुप-  
योगात् । विपर्यासव्यवहितप्रयोगनिवृत्तेश्चात्रान भिमतत्वात् ।

**समुच्चये सामान्यवचनस्य ॥५॥**

समुच्चयेऽन्यतरस्यामिति सूत्रेण यत्र लोट् तत्र सामान्यार्थस्य  
धातो रनुप्रयोगः । स्वतन्त्रं पितृ धानाः खादेत्यभ्यवहरति ।



अन्नं भुक्ष्य दाधिकसास्वादस्वेसभ्यवहरति । तध्वमोस्तु पिबत  
 स्वादतेत्यभ्यवहरथ । भुङ्ध्व मास्वादध्वमित्यभ्यवहरध्वे पक्षे हिस्वौ  
 अत्र समुच्चीयमानविशेषाणामनुप्रयोगार्थसामान्येनाभेदान्वयः ।  
 तथाच सक्तुपानधानास्वादनोभयाभिन्नाभ्यवहरणक्रियेत्यर्थः । ए-  
 नेन पुरीमवस्कन्द लुनीहि नन्दनं मुषाण रत्नानि हरामराङ्गनाः । वि-  
 चक्रे नमुचिद्विषा बली य इत्थमस्वास्थ्यमहर्दिवं दिवः । इति  
 ख्यातम् । पुर्यवस्कन्दनाद्यभिन्ना अतीताअस्वास्थ्यक्रियेत्य-  
 । अनद्यतनपरोक्षयोर्लिङ्गयोः स्वरूपत एव प्रयोगनियाम-  
 य अभि शाब्देविषयत्वानङ्गीकारात् । समानकर्तृकत्वस्याप्यत्र  
 वृत्त्युत्तरेणात् । सामान्यविशेषयोर्भेदाभावेन व्यभिचारानव-  
 साधः ।

इदमप्यत्रावधेयम् । समुच्चय इति द्वितीये लोङ् विधाने क्रिया-  
 भेदाभिहार इत्यस्याप्यनुवृत्तिः । अतएव जायस्व शिषस्वचेत  
 संधावतीति न्यायवार्तिके वाक्ये पुनर्जायते पुनर्जियते जनित्वाभि-  
 यते मृत्वाजायतेतदिदं संधावनं व्यापारप्रचय इतिवाचस्पतिमिश्रै-  
 र्ज्ञेयम् । नच लोडन्तद्वित्वापत्तिः । विजातीयक्रिययोरिव  
 सजातीयक्रियाणां प्रत्ययान्तरात् । प्रतिपादितत्वात् ।  
 नच नियमार्थत्वप्रदर्शकभाष्यविरोधः । क्रियासमभिहारमात्रे लो-  
 डन्तप्रकृतेः । समुच्चयविशिष्टक्रियासमभिहारे सामान्यार्थस्येति त-  
 दभिप्रायादिति दिक् ।

छन्दसि लुङ् लङ् लिटः ॥६॥

धात्वर्थसबन्धे कालसामान्ये । देवे देवेभिरागमत् । लोड्ये  
 लुङ् । अहं तेभ्यो करं नमः लड्येलङ् । अग्निमद्य होतारमवृणीतायं  
 यजमानः । लड्ये लङ् । अद्यममार । तत्रैवलिट् ।



## लिङ्गार्थे लेट् ॥७॥

विधादौ हेतुहेतुमद्भावादौ च समिधो यजति ।

## उपसंवादाशंकयोश्च ॥८॥

उपसंवादः पणवन्धः । यदि मे भवानिदं कुर्यात्तदहं हि कुर्यामिति । अहमेव पशूनामीशौ । पुरवधार्यदेवैः प्रार्थितयि रुद्रस्य वाक्यम् । मदग्रा एव वो ग्रहा गृह्यान्तै । मदेवसाम् । षः पात्राण्युच्यन्तै ब्रह्महत्या भागं गृहाणेतीन्द्रेणोक्तस्याजिते स्पेयमुक्तिः । कारणतः कार्यानुमानमाशङ्का । नेज्जिह्वायन रकं पताम । जिह्वाचरणेन नरकपातः संभाव्यते समाभूदित् । इच्छद् आशङ्कार्थः । नचोभयत्र हेतुहेतुमद्भावेन सिद्धिः । शास्त्रावादे अत्रध्यवधिमद्भावस्यैव प्रतीतिः । आशङ्कायामपि हेतुहेतुमद्भावनिश्चयाभावात् ।

तुमर्थे सेसेनसेअसेनूकसेकसेन

अध्यैअध्यैन्कध्यैकध्यैन्

शध्यैशध्यैन्तवैतवैड्

तवेनः ॥ ९ ॥

तुमर्थो भावः । कर्तुस्तथात्वे कर्तरि कृदित्यनेनैव सिद्धे तुमर्थग्रहणवैयर्थ्यात् । क्रिययाकारकाणामाक्षेपात्कर्मादिष्वेव तुमुन्प्रसङ्गात् । वक्षे रायः वचःसे । तावामेषे । इणः सेन् । सर्वत्र



निस्तु स्वरभेदः । शरदो जीवसेधाः । जीवतेरसे । असेनः स्वर-  
भेदः । प्रेषे । इणः से । गवामित्र श्रियसे । श्रयतेः कसेन् । उपा-  
चरध्वै । अध्वै अध्वैनोस्तुल्यम् । स्वरभेदः । आहुवध्वै । कध्वै-  
कध्वैनोस्तुल्यम् । नाधसः सह मादमध्वै । मादयतेः शध्वै ।  
शयवे पिवध्वै । पिवतेः शध्वैनू शित्वात्सर्वधातुकत्वे भावार्थत्वे-  
यक्प्रसङ्गेऽपि व्यत्ययेन शप् । यकालुक् छान्दस इति हर-  
णः एनमादयध्वै इत्यत्र यकालुक् शप् चेति केचित् । शध्वै  
नू । पिवध्वै मादयध्वै इतिवृत्तिः । पातवैपिवतेस्तवै । दशमे  
य अभिमूतवे । अत्राद्युदात्तं व्यत्ययेन बोध्यम् । तवेङो ङित्वा-  
वृत्त्यात्तः ।

साधुतोऽ  
हन्

रोहिष्यै अव्यथिष्यै ॥ १० ॥

प्रपूर्वाद्यातेः कैप्रत्यय आतोलोप इटिचेत्यालोपः । रुहेरिष्यै  
नन्पूर्वाव्यर्थेऽथ । प्रयातुं रोहुं अव्यथितुमित्यर्थः ।

दृशे विख्याच ॥ ११ ॥

दृशेः के । दृशे विख्याच ॥ ११ ॥ दृशेः के । दृशे विख्याच ॥ ११ ॥  
ख्याते वा के प्रत्यय इतिन्यासकारः । विख्या त्वाहरामि । द्रष्टुं  
विख्यातुमित्यर्थः । योगविभागे फलचिन्त्यमिति दीक्षिताः ।

शकिणमुल्कमुलौ ॥ १२ ॥

शक्नोतावुपपदे एतौस्तः । विभाजं नाशकत् । अपलुपं  
नाशकत् । विभक्तुमपलोप्तुमित्यर्थः ।

ईश्वरे तोसुनकसुनौ ॥ १३ ॥



ईश्वरो विरचितोः । ईश्वरोत्रिलिखः । विरचितुं विलेखितुमि-  
त्यर्थः । क्त्वातोऽमुन्कमुन इत्यव्ययत्वात्सुपो लुक् । तेन प्रत्यय-  
लक्षणनिषेधादत्वसन्तस्येति न दीर्घः ।

**कृत्यार्थं तवैकेन केन्यत्वनः ॥ १४ ॥**

भावकर्मणोरेते स्युः । तयोरेवेति तत्रैव तेषां विशिष्टानि  
विधानात् । तेन भव्यादौ कर्तरि स्नानीयमित्यादौ करणे कृत्ये  
स्वीकारेऽपि न क्षतिः । ब्राह्मणेन न म्लेच्छतिवै । अवगाहे ।  
क्षेप्यः । दृशेः सन्नन्तात्केन्यः । एवं शुश्रूषेयः । भूयं  
कर्त्तव्यम् । करोतेस्त्वन् । कृत्यमित्यर्थः । कृज् । विजन्ताच्  
इति केचित् । तत्र विसर्गो दुर्वार इत्यन्ये ।

**अवचक्षे च ॥ १५ ॥**

रिपुणानावचक्षे । नावरूपातव्यमित्यर्थः । चक्षिठ् एश् ।  
शित्वात्सार्वधातुकत्वम् । अतो न रूपाज्जदेशः ।

**भावलक्षणे ~~एतन्मन्त्रेण~~ चरि-**

**हुतमिजनिभ्यस्तोसुन् ॥ १६ ॥**

आसंस्थातोः सीदन्ति । आसमाप्तेः सीदन्तीत्यर्थः । समा-  
प्त्यादीनामवधित्वेन क्रियालक्षणत्वम् । पुरा सूर्यस्योदेतोरारधेयः ।  
पुरावत्सानापाकर्तोः । रासतेः पुराप्रवादितोर्जुहोति । पुरा प्रच-  
रितोः । आहोतोः संतिष्ठते । आतामितोस्तिष्ठति । काममाविज-  
नितोः संभवाम् । जननपर्यन्तं पुरुषसंगमं प्राप्नुयामेति स्त्रीणां  
वरप्रार्थनम् ।



१४६६ व्याकरणसिद्धान्तसुधानिधौ तृतीयाध्याये

सृपितृदोः कसुन् ॥१७॥

भावलक्षणे । पुराकूरस्य विसृपो विरिप्शान् । पुगजन्मभ्य  
आतृदः । अत्र विसर्पितुमातर्दितुमित्यर्थ इति केचित् । सृपेर-  
तृत्वात् । भावलक्षण इत्यनुवृत्तेश्च । आतृदः रुधिरानिः सरणा-  
र्वमेवेति वेदभाष्यविरोधाच्चेति दीक्षिताः ।

अलंखल्वोः प्रतिषेधयोः प्राचां

कत्वा ॥ १८ ॥

यु अभि  
वृत्त्यात् ।

प्रतिषेधोऽ

नेनेत्यादेर्वासरूपविधिनैव सिद्धेः ।

वृत्त्यात् ।

इदं तस्यापवादत्वात् ।

स्वयधिकारादूर्ध्वं वासरूपविधेः

प्रायिकत्वेऽप्यत्र तदभ्युपगमे बाधकाभावात् ।

तदभावाभिप्रायेण

तु प्राचामिति विकल्पार्थमिति वृत्तिः ।

अलं विलङ्घ्य प्रिय

विशेषाच्च वाच्यत्वात् खलु वाचिकम् ।

अमैवाव्ययेनेति नि-

यमात्रोपपदसमासः ।

अनयाः किम् ।

माकार्षीत् ।

प्रतिषेधयोः

किम् ।

अलङ्कारः ।

उदीचां माङो व्यतीहारे ॥१९॥

मेङ्गप्रणिदाने । अपमित्य याचते अपमाय वा । समानकर्तृकत्वे-  
ऽप्यपूर्वकालार्थ आरम्भः । ननु पूर्वकालत्वाद्याचतेरपि स्यादिति  
चेन्मैवम् । युगपदापाद्यते । पर्यायेण वा । नाद्यः । तत्रोदीचामिति  
व्यवस्थितविकल्पात् । नान्त्यः । याचित्वापमयते इत्यस्येष्टत्वात् ।  
नचायं माङ्माने इत्यस्यैव निर्देशः । तस्य व्यतीहारार्थाभावात् ।



नच एजन्तत्वाभावादात्त्वानुपपत्तिः । नानुबन्धकृतमनेजन्तत्व-  
मिति ज्ञाप्यत्वात् फलं तु धुमंशासूत्रे व्यक्तम् ।

## परावरयोगे च ॥ २० ॥

सम्बन्धिशब्दत्वात्परेण पूर्वस्यावरेण परस्य योगः । अ-  
प्राप्य नदीं पर्वतः । दक्षिणदेशात् । गङ्गापेक्षया संनिहितइत्यर्थः  
अतिक्रम्यपर्वतं नदी । तस्मादेव विन्ध्यापेक्षया दूरेत्यर्थः । दक्षिणे  
योः परत्वापरत्वयो रिहोपादानम् । तयोश्चावध्याश्रयोभयापेक्ष-  
तृतीयदेशापेक्ष्यत्वम् । अन्यथा दक्षिणदेशादपि नद्यन्तराज्च  
विन्ध्यस्य दूरत्वात् । नद्या अपि हिमवदपेक्षया सन्निकृ-  
अत्रविन्ध्यसंनिकर्षगङ्गाविप्रकर्षयोरुभयत्रसाम्येऽपि आद्येऽन्त-  
संनिधानं विन्ध्ये प्रकारो द्वितीये विन्ध्यापेक्षदूरत्वं गङ्गार्याल-  
बोधे विशेषः ।

## समानकर्तृकयोः पूर्वकाले ॥ २१ ॥

धात्वधिकारात्तदर्थयोः समानकर्तृकत्वम् । तणस्ये-  
क्रिययोर्भिन्नैव शक्तिः साधनाभावात्तदवयवोपपत्तिः शक्तितद्वतो-  
रभेदस्य विवक्षितत्वात् । भोजनव्रजनक्रियासाधनयोर्द्वयोः कर्तृ-  
भावस्योरेकस्मिन् देवदत्तादौ सत्त्वेन तदैक्यनिर्वाहात् । निर्धारणे  
षष्ठी सप्तमीवा । एककर्तृकक्रिययोर्मध्ये पूर्वः कालो यस्य  
धात्वर्थस्य तस्मिन् क्त्वा स्यात् । भुक्त्वा व्रजति । तत्कर्तृक-  
व्रजनक्रियापेक्षया पूर्वकालतायां क्त्वा । भोक्त्रन्तरकर्तृकभुजि-  
क्रियापेक्षायां तु विभाषेयादिना वक्ष्यमाणौ क्त्वाणमुल्लाविति  
निष्कर्षः । आसित्वा भोक्तुमिति तुनुन्न भवसनभिधानात् ।  
किन्तु लडादय एव । आसित्वा भुङ्क्ते इति । द्वित्वं चातंत्र-



स्नात्वा पीत्वाभुक्त्वा व्रजति । स्नात्वा भुक्त्वा पीत्वेत्यादि ।  
नचामीषां पूर्वमानयेत्यादौ सर्वापेक्षयापूर्वस्यानयनत्रत् तस्मादेव  
क्त्वा स्यादइति वाच्यम् । तिङन्तक्रियायाः प्राधान्येन सर्वासां  
तत्रैवान्वयेन परस्परविशेष्यविशेषणभावविरहात् । गुणानां च  
परार्थत्वादसंबन्धः समत्वात्स्यादिति न्यायात् ।

व्यादाय स्वपितीत्युपसंख्यानम् । अपूर्वकालत्वात् । उत्तर-  
ले क्त्वाप्रत्ययार्थमारम्भः । व्यादानानन्तरभाविस्वप्नक्रिया-  
या व्यादानस्य पूर्वकालत्वादेवसिद्धमिति भाष्यम् । अव्य-  
ये अभिभावे इति वार्तिकात्साध्यावस्थापक्षे भावेऽयम् । समान-  
वृत्त्युक्तं भोरिति सामानाधिकरण्यस्य संसर्गालाभः । पूर्वकाल-  
साध्यादौ बहुव्रीहिः । निर्धारणस्य सजातीयविषयतया ताद्वेष्यस्य-  
साध्यात्वलाभात् । तेनपूर्वकालस्य द्योत्यत्वं तथाच सामानाधि-  
रण्योत्तरकालोभयसंबन्धेन क्त्वाप्रकृत्यर्थक्रिया तिङन्तार्थक्रिया-  
यां विशेषणम् । धातुसंबन्ध इत्यधिकारात् ।

एतेनपूर्वकालसमानकर्तृकत्वयोर्वाच्यत्वमपास्तम् । प्रत्ययार्थ-  
तत्त्वात् ~~तत्त्वात्~~ अपत्तेश्च । तथाच क्रियाप्राधान्याभावे आ-  
भीक्ष्ण्ये द्वित्वं न स्यात् । गुणाद्वृत्तक्रिया तदुक्तौ पाचक इत्या-  
दावप्यापत्तेः । यथाविध्यनुप्रयोगइत्यादौ धातुसंबन्धइत्यस्य  
साक्षात्संबन्धपरतायाः क्लृप्तत्वेन तद्व्यापत्तेश्च । पूर्वकालस्य क्त्वा  
वाच्यत्वाभावाच्च । सप्तमीनिर्देशमात्रेण वाच्यत्वाङ्गीकारे कर्तृस्थे  
चाशरीरे कर्तरीत्यादावतिप्रसङ्गात् । अन्यलभ्यत्वस्य चात्रापि  
साम्यात् । कर्मप्रवचनीयार्द्रषम्यानापत्तेश्च । तद्वदत्रापि प्रकार-  
तयैव संबन्धस्य भानोपगमादिति शाब्दिकरीतिः ।

तत्र वदन्ति अव्ययकृतो भावे इत्यत्र व्याप्तिवाचिना भा-  
वशब्देन क्रियान्तरान्ययस्यैवान्वयार्थादेरुक्तत्वात् । धात्वर्थ-



स्यान्यत एव लाभात् । अतएव भुक्त्वा व्रजतीत्यादितः शब्द-  
 बोधे तत्कारकसंशयाभावः । पौर्वापर्यस्य संसर्गतायां तत्प्रकार-  
 कबोधाभावेन तत्प्रकारकसंशये बाधकाभावात् । आश्रयस्यान्य-  
 लभ्यतायां तत्र त्वन्मते कर्तृशक्यनपत्तेश्च कर्मत्वादेरापि संस-  
 र्गत्वे द्वितीयादीनां तत्तच्छक्तिविलयापत्तेश्च । तत्प्रकारकबो-  
 धस्यात्रापि तुल्यत्वात् । नच नामार्थ प्रकारकबोधे विभाजित-  
 जन्योपस्थितेहेतुत्वस्य तण्डुलः पचतीत्यादौ कर्मत्वसंसर्गककये-  
 धवारणायावश्यकत्वाद्वैषम्यमिति वाच्यम् । सामान्यत उक्तौ प्र-  
 व्यभिचारात् । क्त्वाप्रत्ययान्तस्यापि नामत्वात् । विभाजित-  
 सेत्युक्त्यैव निर्वाहाच्च । पीत्वा तृप्त इत्यप्रयोगस्तु तात्पर्याभा-  
 वान्यथा पौर्वापर्यस्य संसर्गतायामप्यनिर्वाहात् । समानकर्तृ-  
 र्मध्ये पूर्वकालेऽर्थे वर्तमानाद्धानोरित्यर्थात्सर्वोपपत्तेश्च । पूर्वकाल-  
 स्तु क्रियायां विशेषणम् । एकत्वादेः प्रत्ययार्थस्यापि प्रकृत्यैव  
 विशेषणत्वोपगमात् । आनन्तर्ये क्तवार्थइति पक्षे तु यद्यपि तस्य  
 प्राधान्यं तथापि गुणीभूतक्रियामाश्रित्य द्विवचनोपपत्तेः । अन-  
 भिधानादातेप्रसङ्गभङ्गात् । आभीक्ष्ण्यं तिङन्तेष्वङ्गस्य संज्ञकत्वे  
 पुत्रोति वार्तिकाच्च ~~तिङन्तेष्वङ्गस्य संज्ञकत्वे~~ गुणाभूतत्वाच्च ।  
 प्रत्ययार्थे गुणीभूतत्वस्याप्रयोजकत्वात् । घातुसंबन्धेऽप्यत्र साक्षा-  
 त्वप्रवेशे गौरवात् । अलं भुक्त्वा । अप्राप्यनदीं प्रवत इत्यत्र  
 त्वयापि तत्परित्यागाच्च । कर्मप्रवचनीये संबन्धो विभक्त्यर्थ इहतु  
 कृदर्थ इतिवैषम्याच्चेति ।

किंच कर्मप्रवचनीयाद्वैषम्याभावे कोदोषः । समानार्थ-  
 कत्वमात्रस्य दोषत्वाभावात् । अन्यथा तृतीया द्वितीयादेः कर्तृ-  
 कर्मार्थतया आख्यातानामपि तदर्थत्वं नस्यात् । नच द्वितीया-  
 पत्तिः । तत्संज्ञायामेव तद्विधानात् । अन्यथा लक्ष्यलक्षणभावस्य



ज्ञातृप्रत्ययार्थतया तत्रापि तदापत्तेः । किंच तत्र द्वितीयया सामान्यतोऽवगम्यमानसंबन्धं अनुशब्दो विशेषे व्यवस्थापयति । अत्र तु पदान्तरार्थत्वं संबन्धस्य नास्त्येवेति स्पष्टमेव वैपम्यम् ।

किंच 'आतुमुनः प्रत्ययाः समानाधिकरणे भवन्तीति वक्तव्यम्' अस्यार्थः एतद्वचनाभावे कर्तरिकृदिति सामान्याविधि-  
त कर्तारि णमुल्प्रसङ्गात् । स्वादुंकारं यवागूर्भुज्यते देवदत्तेनेति  
सीया न स्यात् कर्तुरभिहितत्वात् । नच भुजिप्रत्ययेन तदन-  
यानात्तृतीया । अनभिहितेइति पर्युदासाश्रयणादिति वाच्यम्  
य अभिर्कर्मणोऽनभिहितत्वाद्यवागूशब्देऽपि द्वितीयापत्तेः । नचा-  
नुशब्दोक्तः कर्मणीति वचनारम्भेण निस्तारः । स्वादुंकारं यवागूं  
शब्दोऽत्र इत्यत्रापि द्वितीयानुपपत्तेः । एवं पक्त्वौदनो भुज्यते देव-  
दत्तेन, भोक्तुमोदनः पच्यते देवदत्तेनेत्यादावपि योजनीयम् ।  
उक्तवचनारम्भेण सामानाधिकरण्यमेव क्त्वादेरर्थो नतु कर्त्रादि-  
रिति नदोषः ।

एतच्च प्रत्याख्यानम् । अव्ययकृतोभावे इतिवचनात्तुमर्थ-  
इति नु-  
एव क्त्वादीनां विधानात्कर्त्रादियर्थानेति । य-  
दि तु पूर्वकाल इत्यस्य पूर्वकालानां क्रियायां क्त्वेति भाष्याभिमतं  
स्यात् । तर्हि उक्तशङ्का, उक्तसमाधानत्रयंचेत्युभयमनुपपन्नं स्यात् ।  
भावार्थकतायास्त्वद्गीत्या पूर्वकालपदे एव तदलाभात् । उत्तर-  
त्राप्येतदनुवृत्त्यैवोपपत्तेः । व्यवहिततुमुनर्थपदानुवृत्त्यपेक्षया सं-  
निहितपूर्वकालपदानुवृत्तेरेव युक्तत्वात् । यदि तु पूर्वकालीन-  
क्रियावाचकधातुस्तदर्थः, तर्हि पूर्वकालादिति स्यात् । तादृश  
धातोः क्त्वाप्रत्यय इति वाक्यार्थात् । तस्मात्पूर्वकालक्रियायाम-  
र्थे धातोः क्त्वास्यादित्येव तुमर्थो वाच्यः । उत्तरकालीनक्रिया-  
वाचक धातोश्चक्त्वाविधानेन तदनुपपत्त्याऽर्थात्पूर्वकालक्रियावाच-



कादातोरेव कत्वोपपत्तेः ।

तथाच पूर्वस्याः कालः पूर्वकाल इतिषष्ठीसमासः । तत्र बहु-  
ब्रीक्षपेक्षया लाघवस्य सर्वतन्त्रसंमतत्वात् एककर्तृकयोः क्रिययोर्मध्ये  
या पूर्वा क्रिया तस्याः काले इत्यर्थः । सर्वनाम्नोद्दिष्टिमात्रे इति पुंव-  
द्भावः । संबन्धिशब्देऽप्येकदेशान्वयस्य व्युत्पन्नत्वात् । यत्किंचित्क्रि-  
यापेक्षपूर्वत्वस्य सार्वत्रिकतया द्वयोरिति निवेशः । एवंच स्वशब्देन  
पूर्वकालोपादाने क्त्वा नभवतीति भाष्यव्याख्यायां पौर्वकाल्ये  
क्त्वादि विधीयते नतु विषये इति कैयटग्रन्थोऽपि संगच्छते ।

सूत्रस्थ पूर्वकालपदस्य क्रियापरत्वे तस्याविषयत्वशंकानुपपत्तेश्च  
यदितुस्त्रभिन्नपदवाच्यत्वमेव विषयत्वं तदा तत्प्रतिषे-  
धः । धातुनैव तत्प्रतीतिर्वाच्यत्वात् । सच धातुनैव लक्ष्यः ।  
स्वयमेवोक्तत्वाच्च । ब्राह्मणानां पूर्वमिसत्र पूर्वपदस्यैव निर्धारण  
विषयप्रतिपादकतयाऽत्रापि तथात्वाच्च । अन्यथादृष्टान्तदाष्टान्ति  
कयोर्वैरूप्यापत्तेः । कैयटादिग्रन्थात्तथैव लाभाच्च । तत्र दैशिकं  
पूर्वत्व मत्र तु कालिकमिति परं विशेषः । किंहुना त्वदुक्तार्थे  
कालपदस्य वैयर्थ्यम् । पूर्वे इत्यपर्याप्तेः धर्मिपरत्वेन निर्वहान्  
तस्मात्पूर्वकाले शीर्षोऽस्ति तत्राद्यन्तरेण कालोऽस्ति तत्राद्यन्तरेण कालोऽस्ति  
इत्येतावन्मात्रोक्तौ कालस्य वाच्यत्वालाभात् । पूर्वकालस्य  
कालमात्रपरत्वे च क्रियापेक्षनिर्धारणानन्वयादिति कालपदसा-  
र्थक्यात् ।

स्यादेतत् । समानकर्तृकत्वमेव क्तवार्थः । उभयोर्नियतोप-  
स्थितिकत्वेऽपि पूर्वकालस्याक्षेपलभ्यत्वात् यज्ञोपवीतं वहन्  
पन्थानमीक्षमाणोऽधीयानो गच्छतीत्येककर्तृकानेकक्रियाणां यौ-  
गपद्यदर्शनेऽपि प्रधानक्रियामनेकामेकः कर्ता युगपन्न करोति  
इति नियमेन तदाक्षेपात् । नन्वेक कालासंभवित्वरूपे प्रधानत्वे



ऽधीत्य गच्छतीत्यत्र पूर्वत्वधीनस्यादाक्षेपकत्वाभावात् । नचेयं  
भवतु मा वा इयेतु अवश्यं भवतुइत्येवं रूपं मुख्यत उद्देश्यत्वं  
प्रधानत्वं तथाचोक्तक्रिययोरप्येवं भावं पौर्वापर्यं नियम इति वा-  
च्यम् । अध्ययनगमनयोस्तुल्यवदुद्देश्यत्वेऽपि सहसंभवेन व्यभि-  
चारात् । तथोद्देश्यतया नियन्तुमशक्यत्वात् । मैत्रम् । भिन्नका-  
लीनप्रयत्नसाध्यत्वस्यैव प्रधानत्वात् । अतुल्यकालीनप्रयत्नसाध्य-  
क्रियाणामतुल्यकालत्वव्याप्यत्वात् । भिन्नप्रयत्नसाध्यतायास्तथा-  
वृद्धा संहरति भगवानित्यादौ तदभावात् ।

अभिप्रश्नास्तु प्रधानत्वेन समानकर्तृकत्वेनोपस्थाप्यामनेकां क्रि-  
यां कर्ता एकदा न करोति । तत्र पूर्वापरीभाव एव बहूनां ता-  
त्पर्योभयमः यथा मलिनं ते वपुः स्नायादित्यादि सिद्धसाध्यस-  
मिहारे हेतुहेतुमद्भावावो व्युत्पत्त्या तत्तात्पर्यानुमानाबुद्ध्यते तथा  
मानकर्तृकत्वेनोपस्थितायां क्रियायां पौर्वापर्यं तात्पर्याक्षेपादेव  
पूर्वत्वप्रसपन्नं तत्र शक्तिरित्याहुः ।

नचैवमपि ब्रजनक्रियायाः पूर्वकालत्वाक्षेपेणाप्युपपत्त्या क्त्वा-  
न्तक्रियाया नियमतः पूर्वत्वबोधो न स्यात् । ब्रजतिष्ठु-  
क्त्वेत्यादेरपि दर्शनेन पूर्वत्वस्य न स्यात् । स्वप्नप्रसपत्तस्य दुर्वचत्वादिति  
वाच्यम् । नहि भोजनब्रजनक्रिययोरेकः कर्तेत्यनुभवः । क्तवार्थस्य  
समानकर्तृकत्वस्य प्रकृत्यर्थान्वयनियमेन ब्रजनक्रियायां विशेषण-  
त्वेनान्वयानुपपत्तेः ।

अतएव भोजनब्रजनक्रिये समानकर्तृके ब्रजनक्रिया भुजि-  
क्रियया सहैककर्तृकेत्यपि वा नानुभवः । किन्तु स्वभिन्नकालीन-  
स्वसमानाधिकरणकृतिमज्जन्यत्वरूपस्य समानकर्तृकत्वस्य क्त्वा-  
वाच्यत्वात्स्वपदस्य समभिध्याहृतब्रजनपरत्वात् । ब्रजतकृतिभिन्न-  
कालीनसमानाधिकरणकृतिमज्जन्यं भोजनमिति बोधे ब्रजनस्य



विशेषणत्वाद्भोजनस्य विशेष्यत्वात् । तत्रैव पूर्वत्वान्वयः । नच  
तत्र व्याप्तिपक्षधर्मतयोरेव तन्त्रत्वादन्यतरपौर्वापर्यावधारणेऽपि  
प्रधानमात्रे पूर्वत्वान्वये बीजाभावात् । शाब्दान्वयबोधतयात्वादिति  
वाच्यम् । प्रीमांसकमते आक्षेपलभ्यस्यापि शाब्दप्रवेशोपगमात् ।

वस्तुतो व्रजनीयस्य वर्तमानार्थकलट्प्रसयान्ततया व्रजनस्य  
वर्तमानसमयसंबन्धित्वेनोपस्थित्या व्रजनपूर्वत्वस्य बाधाद्भोजन-  
स्यैव तथात्वं गम्यते एतेन भुक्त्वा जगामेत्याद्यपि व्याख्यातम् ।  
नच भुक्त्वापाक्षीदित्यादौ अनुपपत्तिः । एकत्र तथाव्युत्पत्तिः ।  
वन्वत्रापि तथात्वात् । पूर्वकालसंबन्धित्वेनोपस्थितस्य कालान्ते  
कांक्षत्वाच्च । नच तदा भुक्त्वा जगामेत्यादौ तदाशब्दोपात्तक-  
लावरुद्धे भोजने पूर्वत्वधीर्न स्यादिति वाच्यम् । प्रकृतिप्रसयो-  
र्थान्वयस्यैव प्राथमिकत्वात् । तदाशब्दार्थस्य त्वनन्यगत्या तदभे-  
दान्वयात् । कालानवरुद्धत्वेनोपस्थित एवान्वयसंभवे तदवरुद्धो-  
पस्थितिकान्वयकल्पने बीजाभावात् । मुखं व्यादाय स्वपिती-  
त्यादौ तदभावेन पूर्वत्वस्य नियतोपस्थित्यभावाच्च । नच पूर्णा-  
हुतिं हुत्वा दक्षिणां दद्यादित्यादौ समानकर्तृकत्वस्यापि सिद्धिर्न  
वाच्यम् । क्रियान्तराधिकारसंभवात् तन्त्रस्य तन्त्रेदोपसिद्धत्वात् ।  
तस्मात्समानकर्तृकत्वमेव कर्त्रर्थो युक्त इति पूर्वपक्षः ।

सिद्धान्तस्तु उक्तरीत्या नियतपूर्वत्वधीः सकलसिद्धा दुरुप-  
पादैव । कदाचिदुत्तरस्यापि प्रत्ययापत्तेः । उपस्थित्यभावे ता-  
त्पर्यस्यैव दुर्ग्रहत्वात् । योग्यतायाश्चोभयत्र सत्त्वात् । किंच समा-  
नकर्तृकत्वेन पूर्वत्वाक्षेपो दुर्वचः । तद्धि एककृतिसाध्यत्वं वा ।  
एकजातीयकृतिसाध्यत्वं वा कृत्याश्रयैक्यं वा । नाद्यः । भोज-  
नव्रजनानुकूलकृत्योर्भेदात् । एककालिकानां नानाकृतीनामप्येक-  
जातीयत्वात् । नान्त्यः । एककृतिसाध्ये युगपदुत्पन्नानानातृणच्छे-



दादौ व्यभिचारात् । (भोजनव्रजनकर्त्रोरभेदस्य विशेषणविशेष्य-  
भावमहिम्ना) । तस्मात्कत्वात् पूर्वत्वोपस्थितौ प्रत्ययस्य प्रकृत्यार्था-  
न्वितस्वार्थबोधकत्वव्युत्पत्तिबलादेव तत्रान्वयनियमः सुस्थः । वा-  
क्यार्थत्वेन तत्रशक्तेरयोगात् । क्त्वालकाराभ्यां कर्त्रभिधाने त-  
दभेदस्य संसर्गत्वात् ।

यद्वा तयोः कृतिमात्रवाचकत्वेऽपि सामानाधिकरण्यमेव वा-  
क्यार्थः । अन्यथा भोक्तुं व्रजतिपश्यन् व्रजतीत्यत्रानुपपत्तेः ।  
रुष्टानुल्लटोः समानकर्तृत्वानभिधायित्वात् । सुप्त्वाव्यादत्ते इत्यत्र  
य आभिश्चयात्प्रयोग इति वाचस्पतिमिश्राः । भूत्वा घटस्तिष्ठती-  
त्युच्यते कदा उत्पत्तिकालस्थितिकालत्वेऽप्यनुभवानुरोधात् स्थितिपूर्व-  
मेव लिख्यमानविवक्षया न दोषः । तस्मात्पूर्वत्वं क्तवार्थ इति  
सिद्धम् ।

मिश्रास्तु अव्यवधानगर्भमेव तच्छक्यम् । प्रतीत्यनुरोधात् ।  
प्रातर्भोजनसायंगमनयोरप्रतीतेः । भोजनापेक्षया विलिम्बितस्त-  
स्मिन् सत्येव प्रचलित इति बोधात् । अतएव क्त्वात्ः कारण-  
व्यवधानेऽपि । नच भोजनाव्यवहितात्तरक्षणे गत्यभावादसंभवः स्वा-  
ननुकूलक्रियानन्तीरितेऽस्मात्तत्त्वमिदं क्तवार्थ इति बोधात् । तदनुकूलक्रि-  
यायास्तदव्यवधायकत्वादन्यथा व्यापारेण व्यवहितानामिन्द्रिया-  
दीनामजनकत्वापत्तेः ।

अद्य स्थित्वेत्यादौ अव्यवहितपूर्वकालस्य क्त्वावाच्यस्य  
अद्येत्यनेनाभेदान्वयः । चिरतरापेक्षयाऽद्य दिनस्याव्यवहित-  
त्वात् । अन्यथा पूर्वकालान्वितत्वेनोपस्थितिक्रियायां अनाकां-  
क्षत्वादद्येत्यनेनान्वयानुपपत्तेः । नच सप्तम्यर्थावरुद्धस्याद्यपदप्र-  
तिपाद्यतया कथं तस्य क्त्वावाच्यपूर्वकालमात्रेणाभेदान्वय इति  
वाच्यम् सप्तम्यर्थावरुद्धस्यैव क्त्वावाच्यत्वादन्यथान्वयानुपपत्तेः



नच प्रत्ययार्थस्य प्रकृत्यर्थान्वयात्पूर्वं नान्यपदार्थान्वय इति वा-  
च्यम् । देवदत्तेन दृष्ट इत्यादौ देवदत्तकृतिविषयदर्शनगोचर इति  
प्रतीतेस्तादृशव्युत्पत्त्यसिद्धेरित्याहुः ।

मणिकृतस्तु प्रधानक्रियानन्तर्यं क्तवार्थः तन्निरूपकत्वेन पूर्व-  
कालस्य जघन्यप्रतीतिकत्वात् । भोजनानन्तरं व्रजतीति भोजन-  
प्रकारकव्रजनविशेष्यकबोधात् । पूर्वत्वेतु भोजननिशेष्यकोऽनुभवः  
स्यात् । तथाच सएव विनिगमकः । नचैवं प्रत्ययस्य प्रकृत्यर्था-  
न्वितस्वार्थबोधकत्वनियममङ्गापत्तिः । सुव्विभक्तावेव तथा नियम-  
मात् । आख्यातोपात्तसंख्यायाः कर्तर्यन्वयस्वीकारात् । भोजन-  
स्यापि प्रतियोगितासंबन्धेनानन्तर्यं विशेषणत्वाच्च ।

नन्वानन्तर्यं कृतिनिरूपितं क्रियानिरूपितं वा शक्यम् ।  
नाद्यः । प्रतियोगित्वेनापि प्रकृत्यर्थान्वयाभावे व्युत्पत्तिभङ्गाप-  
त्तेः । नच कृत्यानन्तर्यं शक्यं कृतेः पदार्थैकदेशतया क्रि-  
यायामनन्वयापत्तेः । नान्त्यः । आनन्तर्यानिन्वितत्वेनोपस्थि-  
तक्रियाया निराकांक्षत्वेन कृत्यनन्वयापत्तेः । नच प्रथमंकृत्यैव  
भोजनान्वये स्वकृतिविषयभोजनानन्तरव्रजनकृतिमान्ति इति बोध-  
इति वाच्यम् । एकस्मिन् कृत्येनान्तरव्रजनान्वयात् तद्विशिष्टा-  
परस्वार्थान्वयबोधकत्वस्य पदेऽव्युत्पत्तेः । मैवं प्रथमं कृत्यैव तदा-  
श्रयान्वयात् । तथाच भोजनकर्ता भोजनान्तरव्रजनकृतिमानि-  
त्यन्वयः । नच भोजनस्योभयान्वयित्वदोषः । घटेनेत्यादौ तृती-  
योपस्थाप्यकरणत्वे एकत्वेच घटान्वयस्वीकारात् । अगत्यान्वय-  
बोधोपगमादित्याहुः । नच युगपत्संभवेऽपि क्रमेणोभयत्रान्वयो-  
दृष्ट इति वाच्यम् । विशेष्ये विशेषणं, तत्रच विशेषणान्तरमिति  
न्यायेनयुगपदेवान्वय स्वीकारात्, अनन्वितान्वय बोधोपगमादि-  
त्याहुः ॥



कोचित्तु व्यादाय स्वपिति अधीत्य तिष्ठति इत्यादेरध्यय-  
नव्याप्यस्थित्यादिमत्सेव प्रयोगान्मुखव्यादानोत्तरकालिकस्वापा-  
दिमत्पि मुखं नव्यादायेत्यादिप्रयोगाच्च व्याप्तिरापि क्तवार्थइत्याहुः ।

अन्येतु तत्रशक्तौ मानाभावात् । स्थितित्वावच्छेदेन तद्व्याप्त्य-  
भावात् । तदीयस्थितिपरत्वे लक्षणापत्तेः । स्वापोत्तरं व्यादाने-  
तत्प्रयोगानापत्तेः । तदीयस्वापत्वावच्छेदेनापि तदीयव्यादानव्या-  
प्तिविरहात् । एतेन प्याप्यत्वस्य संसर्गत्वमपि निरस्तमित्याहुः ।

अपरे तु कृत्सामान्यशक्तिलभ्यव्यादानाश्रये स्वापाश्रयत्व-  
स्य विशिष्टे वैशिष्ट्यमिति न्यायेनान्वयबोधः । तात्पर्यवशादौ-  
त्सर्गिकव्यादानस्वापाद्यो रेककालिकत्वलाभः । निरूढलक्षणया  
सुप्त्वा व्यादत्ते इतिवद्वा बोधइत्याहुः ।

अन्येतु मुखव्यादानोत्तरकालिकस्वापादिमति मुखं नव्या-  
दाय स्वपिति इति न स्यात् । व्यादानाश्रये स्वापाश्रयत्वसत्त्वात् ।  
मुखं व्यादत्ते त्वपितीत्यादितो मुखं व्यादाय स्वपितीत्यादेरवि-  
शेषश्च । धातुसम्बन्धाधिकारबाधश्च स्यादित्याहुः ।

अथ महाभाष्यतात्पर्यार्थं ब्रूमः । पूर्वकालीनभोजनविशिष्टा-  
व्रजनोक्त्या ~~प्राप्तोक्त्या~~ भोजने तस्यच सा-  
मानाधिकरण्येन व्रजनेऽन्वयः । क्त्वाप्रकृत्यर्थं क्रियायां पूर्व का-  
लत्वान्वये तिष्ठन्त क्रियाया अर्थादेवानन्तर्यलाभः । तत्क्रियाव्य-  
क्तिघटकाद्यव्यापारप्रागभावाधिकरणकालवृत्तित्वस्य भोजनक्रि-  
याघटकान्त्यव्यापारे लाभात् । अन्यथापचमाने भुक्षानेच  
तत्प्रयोगापत्तेः भोजनक्रियायाश्च व्रजनक्रियायामेव विशेषणतया  
धातुसम्बन्धाधिकारस्य न संकोचः । आनन्तर्यकृतिराश्रयो व्या-  
प्तिर्वाक्त्वार्थ इत्येतेषु पक्षेषु तस्य दुर्वारत्वात् । मुखं व्यादाये-  
त्यादौ तु स्वापादिघटकव्यापारसमुदायापेक्षया पूर्वत्वाभावेऽपि



यत्किञ्चित्तदपेक्षया पूर्वत्वं प्रयोगबलात्स्वीकार्यम् ।

यत्तु तथात्वानुभवे मानाभावः । किञ्च पूर्वकालत्वं प्रागभा-  
वाधिकरणकालत्वं स्वध्वंसानधिकरणकालत्वं स्वध्वंसानधिकरण-  
त्वं वा, नाद्यः । प्रागभावानङ्गीकारे असम्भवात् । नद्वितीयः ।  
पञ्चमाने भुञ्जानेऽपि पक्त्वा भुङ्क्ते इत्यापत्तेः । नान्त्यः । तत्  
ध्वंसानधिकरण कालवृत्तित्वरूपानन्तर्यापेक्षया गुरुत्वात् । इति ।

तदसत् । भाष्यादिसंप्रतानुभवस्यैव प्रामाणिकत्वात् । त-  
त्पदेन यत्किञ्चिद्व्यापारग्रहणे पचमान इत्याद्यातिप्रसङ्गसाम्यात् ।  
चरमव्यापारोपादाने तु मन्मते भोजनध्वंस्तानधिकरणकालवृत्ति-  
त्वस्य पाकचरमव्यापारान्वयस्वीकारेणानतिप्रसङ्गात् । पक्त्वौद-  
नं भुङ्क्ते देवदत्तः पक्त्वौदनो भुज्यते देवदत्तेनेत्यादौ पाकाक्रि-  
यानिरूपितकर्तृकर्मशक्त्यनभिधानेन तृतीयाप्रसक्तिस्तु नास्ति ।  
प्रधानशक्त्यनभिधानेन व्यवस्थासम्भवात् । इति अनभिहित-  
सूत्रे एव पल्लवितमिति दिक् ।

आभीक्ष्ण्ये णमल्लुच ॥ २२ ॥

पौनः पुन्ये दोरे-  
चनव्यतिरेकेणाभीक्षणं द्योतयितुमसमर्थौ । शब्दशक्तिस्वाभा-  
व्यात् । अत आभीक्ष्ण्येचेति द्वित्वम् । स्मारंस्मारं नमति शि-  
वम् । स्मृत्वा स्मृत्वा ।

न यद्यनाकाङ्क्षे ॥ २३ ॥

पूर्वोत्तरक्रियावतो वाक्यस्येतरानाकाङ्क्षत्वे यज्जब्दे उपपदे  
पूर्वकाले यत्प्राप्तं तन्न स्यात् । तेन पूर्वसूत्रविहितस्य णमुलः  
पूर्वतनसूत्रविहितस्यापि क्त्वश्च निषेधः । नचानन्त





विभाषाग्रेप्रथमपुर्वेषु ॥ २४ ॥

मैवम् । अप्राप्तविभाषेत्यस्य युक्तत्वात् । अमैवाव्ययेनेति  
नियमादेव समासप्रसक्त्यभावात् । अमा तदन्येन च तुल्यवि-  
धानत्वात् । नचाभीक्ष्ण्ये प्राप्तौ अनाभीक्ष्ण्ये चाप्राप्तौ विधानादु-  
भयत्र विभाषेयं स्यादिति वाच्यम् । आभीक्ष्ण्ये पूर्वविप्रतिषेधेन  
नित्ययोरेव क्त्वाणमुलोरिष्टत्वात् । नच णमुल्यप्राप्ते क्त्वाप्रत्यये



तु समानादिसूत्रेण प्राप्तौ विधानादुभयत्र विभाषात्वमिति वाच्यम्-  
तद्विहितत्वापेक्षया विभाषाग्रहणानुपयोगात् । वासरूपन्यायादेव  
पक्षे लडादीनां सिद्धेः । नमुलसहितत्वाविधौ च विभाषाग्रहणं  
तयोः सहविधाने वासरूपविचिर्नास्तीति ज्ञापनार्थम् । तेनाभी-  
क्ष्ये पूर्वकाले लडादयो न भवन्तीतिदिक् ।

अत्र साधनपौर्विकाल्यविषया अग्रादयो न क्रियापौर्विकाल्य-  
विषयाः । तथासति तैरेव पौर्विकाल्यस्योक्तत्वात्कृत्वाणमुल्लोर्गता-  
र्थत्वादनुपपत्तेः । नचारम्भसामर्थ्यम् । साधनपौर्विकाल्यविषया-  
णामग्रादीनां मुपपदत्वे चारिताभ्याम् । पूर्वशब्देन क्रियापौर्विका-  
ल्योक्तौ कत्वानुत्पत्तेः समानादिसूत्रे भाष्ये एवोक्तत्वात् । किंच  
क्रियापौर्विकाल्यविषयाणामग्रादीनां ग्रहणे प्राप्तविभाषानिश्चया-  
त्तत्संशयोऽनुपपन्नः । आभीक्ष्यसूत्रेण क्रियापौर्विकाल्ये एव कत्वा-  
णमुल्लोर्विधानात् । तस्यचाग्रादिशब्दैरुक्तावाभीक्ष्यग्रहणानुवृत्ता-  
वप्यप्राप्तविभाषैव स्यात् । नचाभीक्ष्यद्योतनार्थं तदुत्पात्तः ।  
द्विर्वचनं विना तयोरप्यसामर्थ्यात् । तस्मात्साधनपौर्विकाल्यविष-  
याणामेवाग्रादीनामिहोपादानम् । तथाचाग्रेभोजिमित्यस्याग्रे-  
भोक्तृभ्यः पूर्वं भुज्जिभ्योऽन्त्यस्य भोजनस्यात्र पू-  
र्वत्वाभावात्तत्साध्यभुजिक्रियापेक्षमेव तद्वन्त्यते । कारकव्यवहारस्य  
क्रियाविषयत्वात् । प्रभोरग्रे भुक् इत्यादावग्रलब्दस्य देशविशेषा-  
र्थत्वेऽप्यत्र प्रथमपूर्वशब्दसाहचर्यात्समयवृत्तेरुपादानम् ।

तदयमर्थः । द्विविधात्रपूर्वकालता समानकर्तृकत्राजिक्रियापे-  
क्षा भिन्नकर्तृकभुजिक्रियापेक्षा च । आद्यायाः क्त्वाप्रत्ययेन द्वि-  
तीयायाश्चाग्रादिशब्दैरुपादानमिति । एवमाकरार्थव्यवस्थायां अ-  
ग्रादिशब्दानामिव क्त्वाप्रत्ययस्यापि पौर्विकाल्यवाचकत्वम् । वि-  
षयशब्दस्योभयत्रापि प्रयोगात् ।



## कर्मण्याक्रोशे कृञः

खमुञ् ॥ २५ ॥

कर्मात्रोपपदम् । आक्रोशो गम्यः । खित्वान्मुम् । चोरंकार  
माक्रोशति । करोतिरुच्चारणार्थः । चोरोऽसीत्याक्राशवाक्ये चोर-  
शब्दोच्चारणस्याक्रोशसंपादनार्थत्वात् । नतु चोरत्वसंपादनार्थ-  
त्वात् । तस्य वस्तुधर्मतया वचनानुपपाद्यत्वात् । तेन चोरोऽसी-  
त्याक्रोशतित्यर्थः ।

स्वादुमि णमुल् ॥ २६ ॥

स्वाद्वित्यर्थग्रहणमविच्छिन्नपारम्पर्यादाचार्योपदेशात् । मा-  
न्तत्वं निपात्यम् । नच प्रकृतः खमुञ्जव क्रियतां किणमुलेति वा-  
च्यम् । अस्वाद्धीं स्वाद्धीं कृत्वा भुंक्ते स्वादुंकारं भुंक्ते इत्यत्र वो-  
सो गुणवचनादिति ङीषापत्तेः । मान्तत्वे भाविप्रत्ययविषये नि-  
जममाने त णमुल् पूर्वमेव मान्तत्वे उदन्तत्वाभावेन तदप्र-  
वृत्तेः । खमुञ्जोऽव्ययपञ्चमस्य निपात्यत्वात् । नच मान्तत्वमात्रं निपात्यतां प्रत्ययस्तु खमुञ्जेवास्तिवाति वा-  
च्यम् । मान्तनिपातनस्याव्ययमात्रविषयत्वापत्त्या ङीषापत्तेः ।  
णमुलितु मान्तत्वस्य पूर्वविधानादीकाराभावात्तया तस्य मकारा-  
र्थत्वविज्ञानात् । उत्तरत्र णमुलिविधानावश्यकत्वाच्च । तत्रात्र वा-  
णमुलुपादाने विशेषाभावात् । एवं संपन्नंकारं लवणंकारं वाभुं-  
क्ते । वासरूपविधिना वच्चापि । स्वादुं कृत्वा भुंक्ते ॥

अन्यथैवं कथमित्थंसु सिद्धा-



## प्रयोगश्चेत् ॥ २७ ॥

इत्थं सुइत्यन्तं द्वन्द्वोत्तरसप्तम्यन्तं एषु कृजो णमुल् । सिद्धः  
अप्रयोगः यस्य तादृशश्चेत् कृज् । कृजः प्रयोगाप्रयोगयोरर्थविशे-  
षप्रतीत्यप्रतीतिविरहे सतीत्यर्थः । अन्यथाकारं भुंक्ते । एवंकारम् ।  
कथंकारं इत्थंकारं वा अन्यथा भुंक्ते एवंभुंक्ते इत्यादेः अन्यथा-  
कारं भुंक्ते इत्यादेश्च समानोऽर्थः । सिद्धंतिक्किम् । शिरोऽन्यथा  
कृत्वा भुंक्ते । अत्रकृत्वेषत्र शिरसः कर्मत्वम् । तत् कृजः प्रयोगं  
विना न प्रतीयते, भुजिक्रियां प्रत्येव कर्मत्वप्रतीतेः । अन्यथात्वं तु  
तदा भुजिक्रिया गतमेव प्रतीयते, नतु शिरोगत मिति तत्प्रयो-  
गस्यावश्यकत्वम् ।

अत्रवदन्ति । सिद्धाप्रयोगश्चोदित्यनतिप्रयोजनत्वादुक्तम् ।  
नतुसर्वथा निष्फलत्वादिति भ्रमितव्यम् । भेदानिवन्धनस्य पौर्व-  
काल्यस्य समानकर्तृकत्वस्य चाभावे णमुल् एव दुर्लभत्वात् ।  
धातुसंबन्धाधिकारवाधापत्तेश्च । नचवचनसामर्थ्याण्णमुल् तदन्त-  
प्रयोगश्चेति वाच्यम् । वासरूपविधिना पक्षे इष्यमाणस्य  
प्रत्ययस्य दौर्लभ्यापत्तैः । अन्यथा कृत्वा चोदितमन्यथाकृत्वाप-  
रिहारः कथं कृत्वाचेत्यादिभाष्यप्रयोगात् । एतेन तेषामपशब्दत्वं  
भट्टपादोक्तं च निरस्तम् सूत्रबलाण्णमुलन्तस्येव भाष्यबलात्कृत्वा-  
न्तस्याप्यनर्थकस्यापि साधुत्वोपपत्तेः ।

वस्तुतस्तु अन्यथादिशब्दैः करोत्यर्थक्रियासामान्यगतः प्रका-  
रो बोध्यते तथाच णमुलन्ते गम्यार्थप्रकारविशेषविशिष्टक्रियाभु-  
ज्याद्युपात्तफलविशिष्टक्रियां प्रतिविशेषणम् । एकस्या अपि क्रि-  
याया विशेषणोपरागेण भिन्नाया विशेषणविशेष्यभावसंभवात् ।  
नचौपाधिकभेदेन क्त्वानिर्वाहस्यासामंदायिकत्वं भाष्यकाराद-



१४८२ व्याकरणसिद्धान्तसुधानिधौ तृतीयाध्याये

प्यधिकस्य सांप्रदायिकस्याप्रसिद्धेः ।

यथातथयोरसूयाप्रतिव-  
चने ॥ २८ ॥

पूर्ववत् यथाकारमहंभोक्ष्ये तथाकारं भोक्ष्ये किं तवानेन ।  
प्रष्टुमयोग्येन कथंभवान् भोक्ष्यते इति पृष्टेऽसूययोत्तरमेतत् ।  
असूययेति किम् । यथाकृत्वाहं भोक्ष्ये तथा द्रक्ष्यति । तत्त्वारूपा-  
नमेतत् ।

कर्मणि दृशिबिदोः सा-  
कल्ये ॥ २९ ॥

आर्भ्यां कर्मण्युपपदे णमुल् । बाहुल्यं कर्मणो विशेषणम् ।  
कन्यादर्शं वरयति । सर्वाः कन्या इत्यर्थः । ब्राह्मणवेदं भोज-  
नं कृच्छ्रविदीनां ज्ञानलाभविचारार्थानामेव ग्रहणं न सत्तार्थस्याकर्म-  
कत्वात् । अत्रदर्शनविषयत्वावच्छिन्नाः 'कन्याज्ञानविषयत्वाव-  
च्छिन्नान्ब्राह्मणानिति साकल्यमतिशये तात्पर्यम् ।

यावतिविन्दजीवोः ॥ ३० ॥

यावद्वेदं भुङ्क्ते । यावल्लभेत तावदित्यर्थः । अस्यासाकल्या-  
र्थमारम्भः । यावज्जीवमग्निहोत्रं जुहोति । होमेजीवनव्यापकत्वं  
लभ्यते ।

चर्मोदरयोः पूरेः ॥ ३१ ॥



पूरयतेर्ण्यन्तस्य निर्देशोऽन्यस्याकर्मकत्वात् । चर्मपूरं स्तृणा-  
ति । उदरपूरं भुंक्ते । उदरपूरणपर्याप्ता भुजिक्रियेत्यर्थः । पूर्वका-  
लस्येह नसंबन्धोऽसंभवादप्रतीतिश्च । एवमन्यत्रापि यथातथं बो-  
ध्यम् ।

## वर्षप्रमाण ऊलोपश्चास्यान्य

तरस्याम् ॥ ३२ ॥

कर्मण्युपपदे पूरयतेर्णमुल् धातूकारस्य विकल्पेन लोपश्च ।  
प्रकृतिप्रत्ययोपपदसमुदायेन वर्षप्रमाणे गम्ये गोः पदप्रं वृष्टोदेवः ।  
गोः पदपूरणविशिष्टा वर्षक्रिया । अल्पत्वमात्रंगम्यम् ।

प्रवर्षति प्रेयसि चन्द्रिकाभिश्चकारचञ्चूगुलुकप्रमिन्दुः ।

अत्र भाष्यम् । ऊलोपश्चादन्यतरस्यामित्यनारभ्यम् । प्रापूरणे  
इत्यस्मात्कप्रत्ययेनैव गोः पदप्रमित्यस्य सिद्धेः । क्रियाविशेषण-  
त्वात्कर्मत्वनपुंसकत्वे विभक्तेरपि एकेन गोः पदप्रनेत्यादाविष्ट-  
त्वात् । इतिगोः पदप्रकल्पम् । गोः पदप्रन्तरां इत्यादिकं तु ने-  
ष्टम् । लोपप्रत्याख्यल्लपरभाष्यसामर्थ्यात्तथानुमानात् । ननुगोः  
पदपूरमित्यादेरपि घञासिद्धत्वाण्णमुञ्चपि प्रत्याख्यायताम् । मै-  
वम् । करणघञन्तेन षष्ठी समासे थाथादिसूत्रेणान्तोदात्तस्य भावे  
घञन्तेन बहुव्रीहौ पूर्वपदप्रकृति स्वरस्यापत्तेः । णमुलितु लि-  
त्स्वरेण ऊ कारस्योदात्तत्वात् गोः पदप्रमित्यत्र तु न विशेषः ।  
कप्रत्यये थाथादिस्वरेणा न्तोदात्तत्वात् । णमुल्यूलोपेच पूर्वस्यो-  
दात्तभाजोऽभावेन कृत्स्वरेणान्तोदात्तत्वादिति कैयटः ।

चेलेवनोपेः ॥ ३३ ॥



चेलार्थेषु कर्मसूपपदेषु कपोपेर्णमुल । अर्थग्रहणं व्याख्या-  
नात् । चेलवनोपं वसनवनोपं वृष्टोदेवः । यावता तज्जलाभिधातेन  
वस्त्राणि शब्दायन्ते तावदित्यर्थः ।

**निमूलसमूलयोः कषः ॥ ३४ ॥**

कर्मणीत्येव । अत्र प्रकरणे पूर्वकालस्य नसंबन्धः । निगतं  
मूलमस्य निमूलम् । सहमूलेन समूलं । णमुल्प्रकृत्यनुप्रयोगो  
वक्ष्यते । समूलकाषं निमूलकाषं वाकषति । समूलं निमूलं च  
कषतीत्यर्थः । उपपदार्थविशिष्टो णमुल्प्रकृत्यर्थोऽनुप्रयोगार्थे विशे-  
षणमित्याहुः ।

**शुष्कचूर्ण रूक्षेषु पिषः ॥ ३५ ॥**

शुष्कपेषं पिनष्टि । चूर्णपेषं पिनष्टि । रूक्षपेषम् ।

**समूलाकृतजीवेषु हन्-**

**कृज्ग्रहः ॥ ३६ ॥**

समूलघातं हन्ति । अकृतकारं करोति । जीवग्राहं गृह्णाति ।  
जीवन्तमित्यर्थः ।

**करणे हनः ॥ ३७ ॥**

पादघातं हन्ति । पादेन हन्तीत्यर्थः । यथाविध्यनुप्रयोगार्थं  
सन्नित्यसमासार्थमेतत् । द्विसार्थानामित्यस्य तु घातवन्तरसंबन्ध-  
स्तृतीयाप्रभृतीन्यन्यतरस्यामिति समासविकल्पश्चेति बोध्यम् ।

**स्नेहने पिषः ॥ ३८ ॥**



स्नेहते येन तस्मिन् करणे उपपदे पिषेर्णमुल् । उदपेक्षं  
पिनष्टि । पेक्षवासेत्यादिना उदादेशः । उदकेन पिनष्टीत्यर्थः ।  
अतएव शुष्कादिमूत्रे स्नेहनग्रहणं नकृतम् । तत्र कर्मण  
एवानुवृत्तेः ।

**हस्ते वर्तिग्रहोः ॥ ३९ ॥**

हस्त इत्यर्थं ग्रहणं व्याख्यानात् । हस्तवर्तं वर्तयति । कर-  
वर्तं वा । हस्तेन गुलिकां करोतीत्यर्थः । हस्तग्राहं गृह्णाति ।  
हस्तेनेत्यर्थः ।

**स्वे पुषः ॥ ४० ॥**

करणे इत्येव । स्वइति स्वरूपपर्यायविशेषाणां ग्रहणमिति  
मायुक्तम् । स्वपोषं पुष्णाति । धनपोषं गोपोषं वा ।

**अधिकरणे बन्धः ॥ ४१ ॥**

बध्नातेर्णमुल् । चक्रबन्धं बध्नाति । चक्रे इत्यर्थः ।

**संज्ञायाम् ॥ ४२ ॥**

अनधिकरणार्थ आरम्भः । क्रौचबन्धं बद्धः । मयूरिका-  
बन्धम् । अट्टालिकाबन्धम् । बन्धविशेषाणां संज्ञाः ।

**कर्त्रोर्जीवपुरुषयोर्न**

**शिवहोः ॥ ४३ ॥**

जीवनाशं नश्यति । जीव इत्यर्थः । पुरुषवाहं वहति । पु-



रुष इत्यर्थः ।

**उर्ध्वे शुषिपूरोः ॥ ४४ ॥**

कर्त्रे उर्ध्वे उपपदे । उर्ध्वशेषं शुष्यति । वृक्षादिरुद्धोऽ-  
पतित एव शुष्यतीत्यर्थः । उर्ध्वपूरं पूर्यते । घटादिरुर्ध्वमुख एव  
वर्षादिकादिना पूर्यते इत्यर्थः ।

**उपमाने कर्मणिच ॥ ४५ ॥**

चात्कर्तरि । मृधे निदाघघर्माशुदर्शं पश्यति तंपरे । सपुनः  
पार्थसंचारं संचरत्यवनीपतिः । अत्र बोधोऽलंकारकौस्तुभे विचा-  
रितोऽस्माभिः ।

**कषादिषु यथाविध्यनु-**

**प्रयोगः ॥ ४६ ॥**

णमुलप्रकृतिरेव धातुः संख्याकालविशेषाद्यभिव्यक्त्यर्थ-  
मनुप्रयोक्तव्यः । तच्चोदाहरणेषु स्पष्टम् ।

**उपदंशस्तृतीयायाम् ॥ ४७ ॥**

अतःपरं पूर्वकालस्य संबन्धः । तृतीयाप्रभृतीन्यन्यतरस्या-  
मिति समासविकल्पः । मूलकोपदंशं भुङ्क्ते । मूलकेनोपदंशम् ।  
मूलकस्य भुङ्क्तिं प्रतिकरणत्वात्तृतीया । नचैवमुपदंशिना सम-  
सामर्थ्यात्प्रत्ययसमासयोरनुपपत्तिः । आर्थकर्मत्वमादाय तदुपपत्तेः ।  
तृतीयोपादानसामर्थ्यात् । अन्यथा करणे इत्येव ब्रूयात् ।

**हिंसार्थानांच समानकर्म-**



## काणाम् ॥ ४८ ॥

तृतीयान्ते उपपदे हिंसार्थेभ्यो णमुल् । तत्प्रकृतेरनुप्रयुज्य-  
मानस्य च धातोः कर्मैक्ये । दण्डोपघातं गाः कलयति । दण्डे-  
नोपघातम् । दण्डताडम् । दण्डेन ताडम् । कलविक्षेपे । तड  
आघाते चुरादिः । उभयत्र गोरेव कर्मत्वम् । समानोति किम् ।  
दण्डेन चोरमाहत्य गाःकलयति । इहकर्मभेदः स्पष्टः ।

## सप्तम्यां चोपपीडरु-

## धकर्षः ॥ ४९ ॥

पीडादीनां समाहारद्वन्द्वे उपपूर्वः पीडादिस्त्युत्तरपदलोपी  
समासः । पुंस्त्वं विभक्तिव्यत्ययश्च सौत्रत्वात् । उपपूर्वेभ्यः सप्त-  
मीतृतीयान्यतरान्ते उपपदे णमुल् स्यात् । पार्श्वोपपीडं श्लेठं ।  
पार्श्वयोरुपपीडम् । पार्श्वभ्यामुपपीडम् । व्रजोपरोधं गाः स्था-  
पयति । व्रजे उपरोधम् । व्रजेनोपरोधं वा । पाण्युपकर्षं धानाः  
संगृह्णाति । पाण्युपकर्षम् । कर्षेतिशपानिर्देशो गुणोच्चारण-  
गम्यः तुदादिव्युदासार्थः । तस्यविलेपनार्थसाम्येऽपि क्षेत्रविषयक  
विलेखनमात्रार्थत्वात् । पञ्चभिर्हलैः कृषतीति प्रयोगात् । तेन  
तस्मात् श्लेठे उपकृष्य हले उपकृष्येति क्तैव नतु णमुलिति  
अभियुक्ताः ।

## समासत्तौ ॥ ५० ॥

पूर्वोक्ते उपपदे धातोर्णमुल्संनिकर्षे गम्ये । केशग्राहं युध्य-  
न्ति । केशेषु गृहीत्वा । हस्तग्राहम् । हस्तेषु गृहीत्वाकेशग्रहणम-



१४८८ व्याकरणसिद्धान्तसुधानिधौ तृतीयाध्याये

तन्त्रम् । संनिकर्षमात्रे तात्पर्यम् ।

**प्रमाणे ॥ ५१ ॥**

उपपदं पूर्ववत् । अङ्गुलोत्कर्षं खण्डिकां छिनत्ति । अङ्गुले-  
वोत्कर्षम् । अङ्गुलिद्वयेन परिच्छिद्येत्यर्थः । ह्रस्वः खण्डः खण्डिका ।

**अपादाने परीप्सायाम् ॥ ५२ ॥**

अपादाने उपपदे घातोणर्मुल् त्वरायां गम्यामानायाम् ।  
प्रथममशकुनं शय्योत्थायं तवास्य विदर्भजा । शय्यात् उत्थाय वा ।  
त्वरातिशये तात्पर्यम् ।

**द्वितीयायांच ॥ ५३ ॥**

त्वरायामित्येव । यष्टिग्राहं युध्यन्ते । लोष्टिग्राहम् । अनुदात्तं  
पदमेकवर्जं इत्यन्नाप्यनुदात्तं अविलम्बेन कर्तव्यमिति तात्पर्यम् ।

**स्वाङ्गेऽध्रुवे ॥ ५४ ॥**

द्वितीयायामित्येव । ध्रुवत्वं जीवनाभावप्रतियोगित्वम् । भ्रूवि-  
क्षेपं कथयति । भ्रुवं विक्षेपम् । अध्रुवे किम् । शिर उत्क्षिप्य ब्रूते ।

**परिक्षिप्यमानेच ॥ ५५ ॥**

सर्वावच्छेदेन पीड्यमाने द्वितीयान्तेस्वाङ्गे णमुल् । उरः प्रति  
पेयं युध्यन्ते कृत्स्नमुरः पीडयन्तित्यर्थः । उरोविदारं प्रति-  
चस्करे नखैः । अध्रुवार्थ आरम्भः ।

**विशिपतिपदिस्कन्दांव्याप्य-**



## मानासेव्यमानयोः ॥ ५६ ॥

द्वितीयायामेव विशयादिभ्यो णमुल् व्याप्यमाने आसेव्यमाने चार्थे गम्ये । गेहानुपवेशमास्ते । गेहं गेहमनुपवेशं गेहमनुपवेशमनुपवेशम् । समासपक्षे न द्विर्वचनम् । तेनैव शब्दशक्तिस्वाभाव्येन तयोरुक्तत्वात् । असमासे तु उपपदणमुलन्तयोः पर्यायेण द्वित्वम् । आभीक्ष्ण्ये णमुलः पूर्वं विधानेऽपि उपपदसंज्ञार्थमासेवायामिति पुनर्विधानम् । तेन समासविकल्पः । णमुलपकृत्यर्थक्रियाभिरुपपदार्थानां साकल्येन संबन्धो व्याप्तिः । गेहादिपदानां तद्विशेषपरत्वात् । क्रियायाः पौनःपुन्यमासेवा ।

## अस्यतितृषोः क्रियान्तरे

### कालेषु ॥ ५७ ॥

क्रियामन्तरयति क्रियान्तरः । अनुप्रयुज्यमानार्थक्रियाव्यवधायकेऽर्थे वर्तमानादस्य तेस्तृषेश्च कालार्थेषु द्वितीयान्तेषूपपदेषु णमुल् । ब्रह्मात्यासं गाः पाययति । ब्रहेनात्यासम् । ब्रह्मर्षम् । अथ पाययित्वा ब्रह्ममतिक्रम्य पुनः पाययतीत्यर्थः ।

इहतु लिहने रात्रीतर्षं रथाङ्गविहङ्गमा

मधु निजवधूवक्त्रांभोजेऽधुनाधरनामकम् ।

इति श्रीहर्षः ।

## नाम्न्यादिशिग्रहोः ॥ ५८ ॥

नामादेशमाचष्टे ।

चिरहचिरलज्जिह्वा ब्रह्मादयं त्यातेविह्वला ।



१४९० व्याकरणसिद्धान्तसुधानिधौ तृतीयाध्याये

मिह सहचरीं नामग्राहं रथाङ्गविहङ्गमाः ।

इति श्रीहर्षः ॥

अव्ययेऽयथाभिप्रेताख्याने  
कृजः क्त्वाणमुलौ ॥ ५९ ॥

अयथाभिप्रेतेत्याख्यानविशेषणम् । अनभिमतप्रकारेणाख्याने  
इत्यर्थः । उच्चैःकृत्य उच्चैः कृत्वा । उच्चैःकारं वा अप्रियमाचष्टे ।  
प्रियाख्यानस्यानभिमतत्वेऽपि उच्चैष्ट्वादिरूपप्रकारांशेऽनभिमतत्वं  
बोध्यम् ।

तिर्यच्यपवर्गे ६०

तिर्यक्शब्दे उपपदे कृजः क्त्वाणमुलौ स्तः समाप्तौ गम्या-  
याम् । तिर्यक्कृत्य तिर्यक्कारं वागतः । समाप्येत्यर्थः । अप-  
वर्गे किम् । तिर्यक्कृत्वा काष्ठगतः । अनृजुत्वादग्रतः स्थितं पार्श्वे  
क्षिप्त्वेत्यर्थः । तिर्यचीति सौत्रो निर्देश इति भाष्यम् । अनुक्रि-  
यमाणरूपविनाशप्रसङ्गस्तु नपरिहारो नाहं प्रयोजनानुवृत्ति प्र-  
माणमिति कैयटः ।

स्वाङ्गे तस्प्रत्यये कृभ्वोः ॥ ६१ ॥

तच्चूपा प्रत्यये परे यत्स्वाङ्गं तस्मिन्नुपपदे तद्रूपप्रत्ययममुदाये  
उपपदे इति यावत् । स्वाङ्गमात्रस्योपपदत्वाभावात् । मुखतः कृत्य मु-  
खतः कृत्वा मुखतः कारं वागतः । मुखतोभूय मुखतो भूत्वा मुखतो  
भावं वागतः । आद्यादित्वात्सप्तम्यर्थे तसिः । प्रत्ययग्रहणं किम् ।  
मुखे तस्यति मुखतः । तस्य उपक्षये क्प् । मुखतः कृत्वा इति



वृत्तिः । प्रत्ययग्रहणपरिभाषयैव सिद्धे प्रत्ययग्रहणं व्यर्थ-  
मेवेति केचित् । तस्यां प्रमाणाभाव इत्यन्ये ।

## नाधार्थप्रत्यये च्वयर्थे ॥ ६२ ॥

नार्थौ नानाजौ ॥ धार्था धमुजादयः । तत्र च्वयर्थे त्रिषये  
उपपदे कृशुभोः क्त्वाणमुलौ स्तः । नानाकृत्य नानाकृत्वा नाना-  
कारम् । विनाकृत्य विनाकृत्वा विनाकारम् नानाभूय नाना-  
भूत्वा नानाभावम् । एवमेकधाभूयेत्यादि । अप्रत्ययग्रहणं किम् ।  
हिरूक् कृत्वा पृथक् कृत्वा । यद्यपि द्विष्योश्च धमुञित्यादौ प्र-  
त्ययपक्षेऽर्थग्रहणसार्थक्यम् । तद्विधौ इत्यनुवर्त्य तदादेशस्त्वपक्षे  
तु स्यानिवद्भावेन सिद्धम् । तथाच धमुञन्तात्स्वार्थे ङदर्शनमिति  
ङप्रत्यय उदाहार्यः । नाञ्संग्रहार्थमप्यर्थग्रहणम् । अन्यथानिरनु-  
बन्धकपरिभाषया विनञ्भ्यां नानाजाविति अत्राद्यस्यैव ग्रहणं  
स्यादिति कैयटः ।

## तूष्णीमि भुवः ॥ ६३ ॥

तूष्णींभूय तूष्णींभूत्वा तूष्णींभावम् । भूग्रहणं कुञो नि-  
वृत्त्यर्थम् ।

## अन्वच्यानुलोम्ये ॥ ६४ ॥

अनूचीति प्राप्ते अन्वचीति सौत्रौ निर्देश इति भाष्यम् । आ-  
नुलोम्यमानुकूल्यम् । अन्वग्भूयास्ते । अन्वग्भूत्वा अन्वग्भावम् ।  
अग्रतः पार्श्वतः पृष्ठतश्चानुकूलो भूत्वास्ते इत्यर्थः । अन्वगित्य-  
स्यानुकूल्यमात्रपरत्वे देशविशेषग्रहणे नियामकाभावात् । आनु-  
लोम्ये किम् । अन्वग्भूत्वा तिष्ठति पृष्ठतो भूत्वा । प्रमाणान्तरेण



१४९२ व्याकरणसिद्धान्तसुधानिधौ तृतीयाध्याये

कचिदानुकूल्यलाभेऽप्यन्वक्षब्दस्य तदबोधकत्वात् न नमुल्लि-  
न्तु क्वैवेति दीक्षिताः ।

## शकधृषज्ञाग्लाघटरभलभक्रम सहार्हास्त्यर्थेषु तुमुन् ६५

अक्रियार्थोपपदार्थ आरम्भः । भोक्तुं शक्नोति । धृष्णोति  
जानातीत्यर्थः । भुज्यर्थस्य विषयतयान्वये तत्र प्राचीण्यं गम्यते ।  
ग्लायतीत्यत्र त्वशक्तिः । घटेऽर्हतीत्यत्र योग्यता । आरभते उत्स-  
हते प्रक्रमते इत्यत्र प्रयत्नः । लभते इत्यत्रान्यकर्तृकप्रत्याख्याना-  
भावः । अस्ति भवति विद्यते वेत्यत्र संभवमात्रमिति विवेकः ।

## पर्याप्तिवचनेष्वलमर्थेषु ६६

पर्याप्तिरन्यूनत्वम् । अलमर्थोऽत्र सामर्थ्यं व्याख्यानात् ।  
सामर्थ्यविशिष्टत्वं पर्याप्तिवचनेषु बोधकत्वसंबन्धेन बोध्यम् ।  
यद्वा अलमर्थोऽत्र बहुवीहिः । सामर्थ्यबोधकत्वे सानि पर्याप्तिबोधक-  
त्वमर्थः । तथाच पर्याप्तिविशिष्टसामर्थ्यवाचकेषु उपपदेषु तुमुन् ।  
पर्याप्तो भोक्तुं प्रवीणः कुशल इत्यादि । पर्याप्तीति किम् । अलं  
भुक्त्वा । अलमर्थेषु किम् । पर्याप्तिं भुङ्क्ते । प्रभूतत्वमात्रमिह  
गम्यते नतु सामर्थ्यम् । पूर्वसूत्रे शकिग्रहणं तु सौकर्ये संभवे वा  
तुमुन् यथा स्यात् ।

## कर्तरिकृत् ६७

कृत्प्रत्ययः कर्तरि स्यात् । पाचकः पक्तेत्यादि । उत्सर्गोऽ-  
यम् । ननु सूत्रमिदं ज्ञातव्यं व्यावृत्त्यर्थम् । सामर्थ्यादेव विव-



क्षितार्थसिद्धेः । तथाहि-घञ् इत्येव सूत्रमस्तु सचानिर्दिष्टार्थ-  
त्वाद्भावे । तदुत्तरं पदरुजविशस्पृश इति पाठ्यम् । एवंचसिद्धे भाव-  
ग्रहणं नियमार्थम् । घञेव भावे नान्य इति । ततो धात्वर्थक्षिप्ते  
कर्तरि कृतसिद्धेः । नच कर्मणोऽपि धात्वर्थेनाक्षेपात्तन्निवृत्त्यर्थः ।  
धःकर्मणि घृन् इत्यस्य घृन्नेव कर्मणि नान्य इति नियमार्थत्वात् ।  
नच प्रत्ययानयमाभावे कारकान्तरेऽपि तत्प्रसङ्गः । विध्यन्तरे  
विध्यभावात् । कर्मण्येव घृन्निति नियमान्तराद्वा । कारकान्तरेऽ  
प्यभिमतानां प्रत्ययानां तु करणाधिकरणयोश्च, दाशगौघ्रौ संप्र-  
दाने, भीमादयोऽपादान, इति विशिष्यैव विधानात् । तस्मात्पारि-  
शेष्यात् कर्तर्येव ण्वुलादयो भवन्ति । कारकान्तरे विहितेषु  
एतत्सूत्रप्रवृत्तेः सिद्धान्तेऽप्यनभिमतत्वात् ।

नच कर्तरि भुवः खिष्णुचक्षुकजौ कर्तरि चर्षिदेवतयोरिति  
कर्तुरपि नियमः स्यादिति वाच्यम् । उभयत्र करणे इत्यस्य  
निवृत्त्या कर्तृश्रुतेर्विध्यर्थत्वात् । मैवम् । बाह्यभावस्या तन्नियमेन  
तन्निवृत्तावपि आभ्यन्तरभावस्य एतच्चावृत्त्यर्थत्वात् । सार्वधातुके  
यगिति सूत्रे तद्धेदस्य दर्शितत्वात् ।

स्यादेतत् । तथापि ख्युनादयः कर्तरि प्रसज्यन्ते । नचक-  
रणार्थत्वात्तेषामेतदपवादत्वमिति वाच्यम् । नानावाक्यत्वात् ।  
ब्राह्मणेभ्यो दधिदीयतां तक्रं कौण्डिन्यायेति सहोच्चरितवाक्ये  
एव तक्रस्य दधिबाधकत्वात् । प्रातर्दधिदानेऽपराह्वेच तक्रदाने  
विहिते तु तदभावात् ।

नचैव मिक्परिभाषालोन्त्यपरिभाषयोरेकवाक्यत्वे तच्छेष-  
पक्षः । भिन्नवाक्यत्वे तु तदपवादपक्ष इति विरुध्यते इति वाच्यम् ।  
वैषम्यात् । अङ्गस्येति इगपेक्षावपवावयविभावसंबन्धे षष्ठी । अ-  
ङ्गावयवस्येक इति वाक्यार्थे स्थानषष्ठीरूप लिङ्गाभावादलोन्त्यस्ये-



## १४९४ व्याकरणसिद्धान्तसुधानिधौ तृतीयाध्याये

त्यनुपस्थित्या फलतस्तदपवादत्वात् । इहतु कृत्वेन सामान्येन तदूपविशेषणेच करणादौ ख्युनादीनां विधानसंभवाद्युपपदार्थ-  
द्वयानभिधानेऽपि पर्यायेणोभयसंभवात् । अतएव तयोरेवेति एव-  
कारः संगच्छते । अन्यथाभावकर्मभ्यां कर्तृबाधसिद्धौ तद्व्यावर्त-  
कतया तत्सार्थक्यानुपपत्तेः । तेनान्यत्र समावेशज्ञापनाद्भव्यगेया-  
दिसूत्रे बाग्रहणं नकर्तव्यम् । कर्तरि तेषां विधानेऽपि भावकर्मणोः  
समावेशोपपत्तेः । कर्तरिर्चिषिदेवतयोरिति सूत्रे चकारः करण-  
समुच्चयार्थः समावेशाभावं ज्ञापयति ।

यद्यपि ऋषेः करणत्वे देवतायाश्च कर्तृत्वे प्रत्ययविधानात्स-  
मावेशविरहान्न ज्ञापकत्वम् । तथापि यथासंख्यं नविवाक्षितमिति  
वार्तिकाभिप्रायः । तयोरेवेत्येवकारस्तु समुच्चयार्थः । भावक-  
र्मणोः कृत्या भवन्ति । भव्यादीनां कर्तरिचेति वाक्यार्थः ।  
भव्यादिसूत्रं च नकर्तव्यमित्येके । कृत्यादयोऽनभिधानात्कर्तरि  
नभविष्यन्तीत्यन्ये । तदेवं वार्तिकानुसारी सिद्धान्तः ।

भाष्यकारास्त्वाहुः । असमावेशस्यापवादेनोत्सर्गबाधस्य न्या-  
यसिद्धत्वान्न ज्ञापकापेक्षा । उक्तीत्या चकारस्य ज्ञापकत्वानुपप-  
त्तेश्च । यत्तु नानादेशत्वादिति तदसत् । शास्त्रेभिन्नकालीनाना-  
मपि अवान्तरवाक्यानां आकांक्षावशादेकवाक्यत्वदर्शनात् । द्विती-  
ये विहितस्य गोत्रेलुगचीत्यस्य लुक्श्चतुर्थषष्ठयोरलुगुत्तरपदे इत्य-  
पवादस्वीकारात् । तदुक्तंहरिणा ।

अनेकारूपातयोगेऽपि वाक्यं न्यायापवादयोः ।

एकमेवेष्ट्यतेकैश्चिद्भिन्नरूपमिवास्थितम् ॥

नियमः प्रतिषेधश्च विशेषश्च तथासति ।

द्वितीये यो लुगारूपातस्तच्छेषमलुकं विदुः ॥

एवकारस्तु समुच्चयार्थः । कर्तरिकृदिसेतदुत्तरं समावेशज्ञाप-



नार्थः । भव्यादिसूत्रे च वाग्रहणं नकर्तव्यम् । नचैवं, दाशगोघ्नौ  
संपदाने इत्यादौ समावेशापत्तिः । आदिकर्मणि क्तः कर्तरि  
इत्येतावतासिद्धेऽपि चकारेणातःपरं समावेशो नास्तीति ज्ञा-  
प्यत्वात् ।

इह सिद्धे शब्दार्थसंबन्धे इत्येतदुपपत्त्यर्थं भाष्ये विचारः ।  
कार्यशब्दाभ्युपगमेनाद्यः । सिद्धशब्दाभ्युपगमेन द्वितीयः पक्षः ।  
नचैवं ख्युनादीनां कृत्संज्ञानापत्तिः । तत्रापि करणे ख्युन्वर्तता-  
मिति वा । यत्स्वभावतो वर्तते तस्य साधुत्वमिति वेति विचारात्  
प्रतिप्रत्ययमधिकृतायाः कृत्संज्ञायाः ख्युनादौ प्रवृत्तेः । नाद्यः ।  
काष्ठभिदब्राह्मण इत्यत्र दोषापत्तेः । तथाहिकाष्ठभेदइत्यण्प्रत्य-  
योऽपि वचनादेश कर्तृवाची अकाराणां चविशेषाभावाद् ब्राह्म-  
णशब्दादेरकारस्यापि वचनात्कर्तृवाचित्वे कृत्संज्ञायां स्वाद्युत्प-  
त्तिः । प्रत्ययसंज्ञायां तन्निमित्ताङ्गसंज्ञाश्रय आर्द्धधातुकनिमित्त-  
गुणश्च स्यात् । नचधातोर्विहितत्वाभावाच्चाधर्धधातुकत्वम् । काष्ठ-  
शब्दो ह्यत्र कर्मोपपदम् । भिदिर्धातुः । तस्माच्च परोऽकार इति  
काष्ठभेदशब्दाद्विशेषाभावादयं धातोर्विहितो नायमिति दुर्घटत्वात् ।  
तस्यापि कर्तृवाच्यकृताया दुर्वारत्वात् । स्ववाक्यविहितानां प्र-  
त्ययानां अनेनार्थविशेषे नियम्यत्वात् । नचकिपो लुप्तत्वाद्धातु-  
रेव तत्र कर्त्रर्थे नियुक्तो नत्वकार इति वाच्यम् । यावकादिव-  
द्विशिष्टस्यैव तदर्थतोपपत्तेः ।

ननुसंज्ञानियमे दोषाभावः । नह्यत्राकारो लौकिकप्रयोगे  
कर्त्रर्थः किन्तु प्रतिषेधार्थ इतिकृत्प्रत्ययसंज्ञयोरप्रवृत्तेरिति चेन्न ।  
विभक्ता भ्रातरः पीतागाव इत्यादौ स्वभावतः कर्तृवाचकस्य  
क्तस्य भ्रातृभिः गोभिश्च सामानाधिकरण्यात्कर्तरि साधुत्वा-  
पत्तेः । क्रियाकारकसंबन्धेन विभक्तानां कर्तरि वृत्तेरनभिमत-



त्वात् । प्रत्ययनियमपक्षे तु गत्यर्थकर्मकेत्यत्र परिगणिताभ्यः प्र-  
कृतिभ्यः परस्य क्तस्य कर्तरि नयोगाद्भजिपिवत्योश्च तत्रापरि-  
गणितत्वाच्च दोषः । मैवम् । संज्ञानियमपक्षेऽपि गत्यर्थकर्मकेति-  
सूत्रव्यापारसद्भावात् । तेभ्यः परः क्तः साभावतः कर्त्रर्थः ।  
कृतप्रत्ययसंज्ञः इतिस्वीकारेण यथोक्तस्य क्तस्य कर्तरि साधुत्वा-  
नापत्तेः । तस्मात्स्वभावतस्तत्तदर्थेषु वर्तमानानां प्रत्ययसंज्ञावि-  
धानद्वारासाधुत्वमन्वाख्यायते इतिसिद्धम् । विभक्तपीतशब्दयोस्तु  
कर्मव्युत्पन्नयोरेव अर्शआदेराकृतिगणत्वाद्विभक्तं धनं पीतमुदकं  
चास्त्येषामिति साधुत्वम् । अथवा धननिष्ठं विभक्तत्वं भ्रातृषु, उद-  
कनिष्ठं पीतत्वं च गोष्ठ्वारोप्यते इतिदिक् ।

**भव्यगेयप्रवचनीयोपस्थानीय-**

**जन्याप्लाव्यापात्यावा ६८**

एते कृत्यान्ताः कर्तरिवा निपात्यन्ते । पक्षेभावकर्मणोरपि ।  
भवतीति भव्यः । भव्यमनेनवा । गायतीति गेयो माणवकः सा-  
स्नाम् । गेयानि माणवकेन सामानीति वा । रज्जनीयकोपनीयमोह-  
नीयेति भव्यगेयादि पाठात्कर्तरि कृत्य इति वाचस्पतिमिश्राः ।  
यद्यपि भव्यगेयादीनां नियतानामेव सूत्रेण पाठान्नाकृतिगणोऽ-  
यम् । तथापि शिष्टप्रयोगप्राचुर्यात्तत्र पाठो द्रष्टव्यः । पाणिनि-  
नैव कर्मप्रवचनीया इत्यनेन व्यभिचारस्य दर्शितत्वादित्युदयना-  
चार्याः । नच प्रवचनीयशब्दस्योक्तसूत्रे पाठादसंगतमेवैतदिति  
वाच्यम् । वर्तमानार्थ एवात्र तद्विधानात् । कर्मप्रवचनीयेत्यत्र तु  
भूते तस्येष्टत्वात् अथैव तत्र बाहुलकाभ्युते कर्तर्यनीयैरिति कै-  
यटादिभिर्व्याख्यातम् ।



# लः कर्मणि च भावे चाकर्म. केभ्यः ॥६९॥

चकार उभयत्र कर्तरीत्यस्यानुकर्षणार्थः । लकाराः सकर्म-  
केभ्यः कर्मणि कर्तरिच । अकर्मकेभ्यस्तु भावे कर्तरिच स्युः । प-  
च्यते पचति । भूयते भवति । इहल इति प्रथमेतिकेचित् । आदे-  
शापेक्षा पष्ठीति कंचित् । लकारो द्विधा तिङ्भाव्यातिङ्भावेभे-  
दात् । तत्रानिङ्भाविनः कृत्संज्ञाविरहात्कर्तरि कृदित्यस्यानु-  
पस्थित्या स्वार्थे भावे । अतिङ् भाविनस्तु कर्तरि कृदिति वच-  
नात्कर्तर्येव साधुत्वे प्राप्तेऽयमारम्भः ।

स्यादेतत् । भावकर्मणोरात्मनेपदस्य शेषात्कर्तरिपरस्मैपद-  
स्यच विधानाल्लुकारस्य प्रयोगमववायिनां तदादेशानां वा भा-  
वकर्मकर्तारोऽर्था अनुमास्यन्ते । पदद्वयव्यतिरेकेण च लकार-  
स्याप्रसिद्धेः । आम्विषयस्य लस्य सत्त्वेऽपि तस्य लुकापहा-  
रात् । नच व्यवस्थापकाभावे सकर्मकेभ्योऽपि भावे लकारापत्या  
पच्यते यवागूं देवर्दत्तेनेति प्रसङ्गः । भावकर्मणोरकर्मकादिति  
न्यासेन तदनापत्तेः ।

अकर्मकग्रहणंच सामर्थ्याद्भावार्थम् । अकर्मकाणां कर्मासंभ-  
वात् । तथाच लकारस्य भावोऽर्थोऽनुमीयमानोऽकर्मकविषय एवे-  
तीष्टसिद्धिः । नच तत्राकर्मकग्रहणादेव गौरवम् । अत्रापि तत्स-  
त्वात् । नच तयोरेवेत्येवमत्राकर्मकग्रहणमावश्यकं तदेव लका-  
रेऽप्युपकरोति इति वाच्यम् । कर्मणि भावेचाकर्मकेभ्य इत्येता-  
वतो द्वाभ्यामत्र पठनीयत्वात् । त्वयात्र ल इति पदं पाठ्यम् ।  
मयातु भावकर्मणोरित्यत्राकर्मकपदमिति । पदद्वयोपादानसा-



भ्यात् । मात्रालाघवस्य तावद्विवक्षितत्वात् । नच शानचा आ-  
त्मनेपदसंज्ञत्वाद्भावकर्मणोरिति वचनात्तदुभयाभिप्रायित्वमात्रा-  
पत्तौ शयान इत्यादौ कर्तरि स न स्यात् आरम्भपक्षे तु कर्तर्यपि  
शानच् सिध्यतीति वाच्यम् । अनुदात्तङित इत्यादिसूत्रैः कर्त-  
र्यात्मनेपदविधानार्थैः तत्सिद्धेः ।

यद्वा भावकर्मणोरित्यस्यावकाशः आस्यते पच्यते तत्र कृतसं-  
ज्ञाविरहेण कर्तरि कृदित्यस्याप्रवृत्तेः । कर्तरिकृदित्यस्य तृजादिः  
आनस्य तूभयप्रमङ्गे परत्वात्कर्तयेवोत्पत्तेः । नच परस्मैपादभ्यो  
ऽपि कर्तरि तत्प्रसङ्गः । अनुदात्तङित एवात्मनेपदं नान्यस्मा-  
दिति नियमात्तद्व्यावृत्तेः । नचैवमनुदात्तङित इत्यस्य धातुवि-  
शेषे शानचो नियामकत्वेऽनुदात्तङित्यो विधायकाभावात्तङानौ  
न स्याताम् । एकवाक्यस्य विधिनियमोभयरूपत्वानुपपत्तेरिति  
वाच्यम् । अनुदात्तङित आत्मनेपदमित्येकस्य नियामकत्वात् ।  
भावकर्मणोरित्यत्रानुवृत्तस्य द्वितीयवाक्यस्य च विधायकत्वात् ।

नन्वेवं भावकर्मणोरित्यनेन सहानुदात्तङित इत्यस्यैकवाक्य-  
तायां अनुदात्तङित्यो भावकर्मणोरात्मनेपदं स्यादित्येको वा-  
क्यार्थः । तेनास्यते गुरुणाऽपि शक्यते गुरुरित्यादि । स्वतन्त्र-  
स्य तु अनुदात्तङित आत्मनेपदमित्यस्य नियामकत्वात् परस्मै-  
पादिभ्यो न शानच् । तथाच भूयते गम्यते इत्यादौ आत्मनेपदं  
न स्यात् । अनुदात्तङित्वात् । आस्ते क्षीते इत्यादौच कर्तरि  
तन्न स्यात् । विधायकाभावात् ।

नैवम् । योगविभागेन सिद्धेः । अनुदात्तङित आत्मनेपदं  
भावकर्मणोः, तदुत्तरं कर्तरिचेति योगान्तरम् । इहानुदात्तङित  
इत्यस्यानुवृत्तिर्भावकर्मणोरिति निवृत्तम् । ततः कर्मव्यतीहारे क-  
र्तरित्यनुवर्तने । भावकर्मणोरनुदात्तङित इत्युभयमपि निवृत्तम् ।



ततश्च कर्तरिचेति सूत्रेण अनुदात्तङिभ्यः कर्तर्यात्मनेपदविधानम् ।  
नेर्विशङ्क्यादिवाक्यैस्तद्वानानां कर्तरिविधानात्सर्वमुपपन्नमिति प्राप्ते ।

सिद्धान्तः उक्तविप्रतिषेधादानस्य कर्तर्येव प्रसङ्गात् । भूय-  
मानं गम्यमानमित्यादौ भावकर्मणोस्तदनुपपत्तेः इह लग्नहणे क्रि-  
यभाणे तु तस्य षष्ठ्यन्तत्वपक्षेऽस्यावकाशस्तिङ् कर्तरिकृदित्यस्य  
तृजादिः परत्वादेनैवानस्यार्थानिर्देश इति भावकर्मकर्तृषु व्यव-  
स्थया तत्तिङ् । प्रथमान्तत्वपक्षे तु अस्यावकाशस्तिङ् भावी  
लकारः । कर्तरि कृदित्यस्य पूर्वोक्त एव । आनभाविनस्तु लका-  
रस्य परत्वादेनैवार्थव्यवस्थेति न कश्चिद्दोषः । नचैवं भावकर्म-  
णोगपि शतृकम् स्यातां परत्वादस्यैव प्रवृत्तेरिति वाच्यम् । कर्तर्येव  
परस्मैपदमिति नियमात्तदभावात् ।

ननु लङिति षष्ठीनिर्देशपक्षे आमङ्गिति लुङ्गवष्यस्य लस्यार्थ-  
निर्देशो न स्यात् । मैत्रम् । लुङोऽप्यादेशत्वेनार्थनिर्देशसिद्धेः ।  
अचः परस्मिन्नित्यत्र लोपस्याप्यजदेशस्य स्थानिवद्भावात्तस्य दशि-  
तत्वात् । नचाभावरूपादेशस्यार्थाभिधानानुपपत्तिः । किवादे-  
वत्प्रयोगसमवायाभावेऽपि प्रतिज्ञयार्थवचनानुमानात् । अनुप्रयो-  
गेण च तदर्थभिर्व्यक्तेः । अन्यथा कर्तरिकृदित्यस्यापि किवादा-  
वप्यप्रवृत्तिप्रसङ्गात् ।

यत्तु जसन्तत्वे श्रुतं नैव सबन्धः । षष्ठ्यन्तत्वे त्वादेशाध्याहा-  
रे गौरवमिति तदसत् । प्रयोगसमवायिनामार्थाभिधानप्रत्यास-  
त्त्या आदेशशक्तिवादिनां तोषमादेशद्वारकस्यैवार्थानिर्देशस्वीकारे-  
णच तस्यादोषत्वात् । तस्माद्भावकर्मकर्तारोऽर्थाः । अतएव तद-  
नभिधानाभिधानप्रयुक्तविभक्तिव्यवस्थेति प्रपञ्चितमनभिहितसूत्रे  
इतिवैयाकरणानां सिद्धान्तः ।

नैयायिकास्तु कृतिरेवाख्यातार्थः कृत्वाश्रये शक्तौ कृतिः



शक्यतावच्छेदिका कृतित्वं शक्यतावच्छेदकतावच्छेदकमिति गौरवम् । कृतेः शक्यत्वे तु कृतित्वं शक्यतावच्छेदकमिति लाघवम् । प्रथमान्तपदादेव तल्लाभाच्च । कृतेराश्रयत्वसंसर्गेण चैत्रादावन्वये कृत्याश्रयश्चैत्र इति वाक्यार्थतया कृत्वाश्रयप्रतीतिः ।

यत्तु शत्रुशानचादीनामपि लादेशत्वात् कृतिमात्रे शक्यतापत्त्या नामार्थयोर्भेदान्वयानुपपत्त्याश्रयत्वसंसर्गतया भानानर्हत्वात्कर्तृपरत्वं त्वयापि वाच्यम् । तथाच त्वन्मते स्थानिन एव वाचकत्वात्तिङन्ते तस्य कथं कृतिमात्रपरत्वमिति । तत्पस्पशायामेवानेकधा निरस्तम् ।

यदप्युक्तम् । नामार्थयोरभेद एव संसर्ग इति कृतां कर्तृवाचकत्वे बीजम् । तत्पचितिकल्पं पचतिरूपमित्याद्यनुरोधात्तिङामप्यविशिष्टम् । तद्धितान्तस्य प्रातिपदिकत्वात् । तिङ्प्रत्ययस्य नामत्वं नेत्यभिधाने चाकस्यापि तदभावात् । अकान्तं नामेत्युक्तौ च कल्पबाधन्तं नामेति तुल्यत्वादिति ।

तदसत् । यदन्तत्वं नामत्वप्रयोजकं तद्वाच्यत्वस्य नामप्रयोजकत्वात् । भेदान्वयो नस्यादिति तत्राश्रयपरत्वम् । पचितिकल्पमित्यादौ तु तद्धितान्तत्वं नामत्वप्रयोजकं तद्वाच्यत्वं कृतेर्नास्ति किन्तु तिङ्वाच्यत्वमेवेति नामार्थत्वाभावादाश्रयत्वस्य संसर्गतायां बाधकाभावात् । नामसंज्ञापन्नसमुदायान्तर्गतयत्किञ्चिच्छब्दार्थत्वस्यैव नामार्थत्वेतु धातोः खण्डशक्तिस्वीकारेण फलस्य जनकत्वसंसर्गेण व्यापारे विशेषणत्वम् । तत्रच तिङर्थस्येति स्वसिद्धान्तोऽपि त्वया पचति कल्पमित्यादौ कथमुपपादनीयः । फलव्यापाराश्रयाणां नामार्थत्वापत्त्या परस्परभेदसंसर्गेणान्वयानर्हत्वात् । तथाच ।



फलव्यापारयोर्धातुराश्रये तु तिङः स्मृताः ॥

फले प्रधानं व्यापारस्तिङ्ग्यस्तु विशेषणम् ।

इत्यादि प्रस्थितं स्यादिति साधुस्वमतस्थापनम् ।

यदप्युक्तं शाब्दिकमते आश्रयएवतिङ्ग्यः फलव्यापारयोर्धातुत एव लाभात् तत्र कचिद्व्यापारस्यान्वयः कचित्फलस्य आश्रयत्वं चा खण्डमेव शक्तिरूपमवच्छेदकमिति नकृत्यादिप्रवेशप्रगौरवशंकेति ।

तदप्यमत् । चैत्रः पचतीत्यत्र कर्मणश्चैत्रेण पच्यते इत्यत्र च कर्तुरप्यभिधानापत्तेः । नच फलांशे विशेषणीभूत आश्रयः कर्मत्वपदस्य, व्यापारांशे विशेषणीभूतश्च कर्तृप्रत्ययस्यार्थ इति वाच्यम् । फलव्यापारविशिष्टाश्रयस्य वाच्यत्वे कर्मकर्तृर्वाच्यत्वापत्तेः । फलव्यापारयोरुपलक्षणत्वे तु अनुगतोपलक्षकतावच्छेदकाभावात् ।

अथ वस्तुतः कर्तृशक्तिव्यतिरिक्ता कर्मशक्तिः तथाचाश्रयपदेनोभयोरभिलाषेऽपि कर्मकर्तृशक्तिरूपाश्रयाभिधानानभिधानाभ्यामेव व्यवस्थेति चेत्तमेवम् । शक्तिमात्रस्य तदर्थत्वे चैत्रादेस्तद्धर्मिणस्तदभेदान्वयानर्हतया त्वदभिमतस्य युष्मद्युपपदेत्यादिप्रतिपाद्यसामानाधिकरण्यस्य विलयापत्तेः ।

अथ शक्तिः कारकमिति पक्षस्यान्यमतत्वेनैवाकरग्रन्थेषूपन्यासो नसिद्धान्ततयेति सामानाधिकरण्यमुपपन्नम् । अन्यथा कर्तरि कृदित्युक्त्या ज्ञानजादेरपि शक्तिमात्रवाचित्वे सामानाधिकरण्यानुपपत्तेः । नित्याः षड् व्यक्तयोऽन्येषामिति वाक्यपदीयेऽन्यतमत्वाभिधानाच्च । धातूपात्तव्यापाराश्रयस्य कर्तृत्वेनतादृशफलाश्रयस्य कर्मत्वेनोक्तत्वाच्च । स्वातन्त्र्येण शक्तिपतीतेरसिद्धेश्चेदुच्यते तर्हि तिङन्त आश्रयो नखण्ड इति गौरवं दुर्वारम् । आश्रयत्वस्याखण्डशक्तिरूपत्वं तु नाकरग्रन्थसिद्धम् । शक्तेरेवाख-



ण्डताया भाष्यादिसिद्धत्वात् । तत्पक्षस्य चेदानीं त्वया परि-  
सागात् ।

अथाधारत्वरूपमाश्रयत्वमनारिक्तामिति पक्षेणैवमुक्तम् । न-  
तुशक्त्यभिप्रायेणेति चेत् । न । अखण्डशाक्तरूपमिति स्वोक्तिविरो-  
धात् । तृतीयादिवाचकैरप्याश्रयमात्रार्थत्वे तस्याः कर्त्रादिवाच-  
कत्वव्यवहारसिद्धेः । कर्तृकरणयोस्तृतीयेत्यादि शास्त्रविरोधाच्च ।  
व्यापाराश्रये फलाश्रयेच कर्तृकर्मपदवृत्त्या आश्रयमात्रपरत्वस्य  
त्वयाप्यङ्गीकारात्तदुक्तस्थले कृतिमात्रपरत्ववादिनां मते दोषदा-  
नानुपपत्तेश्च । एकदेशपरताया उभयत्रापि सत्त्वात् । नचममोभ-  
यत्राप्येकदेशपरत्वं तत्र त्वेकत्रेति वाच्यम् । उभयत्र त्वेकदेशप-  
रत्वापेक्षया एकत्र तत्परताया एव न्याय्यत्वात् । इत्यसाधु स्व-  
मर्माद्धाटनम् ।

किञ्च शक्तिः कारकमिति पक्ष एवाकरे सिद्धान्तः । सप्तमीप-  
ञ्चम्याविति सूत्रे कारकमध्यतायाः सूत्रकृतैवोक्तत्वात् । भाष्य-  
कृता तत्पक्षेणैव समाधानाच्च । समानकर्तृकेत्यादेः शक्तितद्वतो-  
रभेदोपचारेणैव वृत्तिन्यासकैयटादिमहाग्रन्थेषूपपादनाच्च । अन-  
भिहितसूत्रे शक्तिपक्षमाश्रित्यैव व्याख्यानाश्चेति स्पष्टमेवाक-  
रज्ञानाम् ।

एतेन सामानाधिकरण्यानुरोधेन कर्त्रादेर्वाच्यत्वमित्यपि नि-  
रस्तम् । शक्तेः कारकत्वे त्वन्मतेऽपि भिन्नाभ्यां धर्माभ्यां एक-  
धर्मिबोधकत्वरूपसामानाधिकरण्यस्यानुपपत्तेः । एकनिष्ठधर्मवा-  
चकत्वस्य मन्मतेऽपि सुलभत्वात् । कृतिमात्रवाचकत्वे कर्तुरन-  
भिहितत्वान्तृतीयापत्तिरिति तु बालप्रलापः । आश्रयमात्रपरत्वे-  
ऽपि पर्यनुयोगसाम्यात् विशिष्टानभिधानस्योभयत्राप्यविशेषात् ।  
आश्रयानभिधानमेव कर्त्रनभिधानमिति चेत् कृत्स्नानभिधानमेव तदि-



ति सुवचत्वात् ।

एतेनाभिहितेप्रथमेसादिवार्तिकोक्त्या कर्तुर्वाच्यत्वमप्यपास्तम् । शक्तेरेवानभिधानस्य तत्राभिमतत्वात् ॥

प्रधानविषया शक्तिः प्रत्ययेनाभिधीयते ।

इति वाक्यपदीयकैयटाद्याकरग्रन्थलेखात् । तस्माच्चैत्रेण पच्यते तण्डुल इत्यत्र तृतीयार्थो व्यापारो, धात्वर्थः कृतिः, आख्यातार्थः फलं, जन्यत्वं संसर्गः । चैत्रवृत्तिकृतिजन्यफलशाली तण्डुल इति बोधः ।

आचार्यास्तु अनभिहितायां कर्तृसंख्यायां तृतीया कर्मसंख्यायां द्वितीया । कर्मणि यदेकत्वं तत्र द्वितीयैकवचनमिति संख्याया विभक्त्यर्थतापक्ष एवानभिहिताधिकारस्य सार्थक्यात् । कर्मत्वादीनां विभक्त्यर्थत्वपक्षे एतत्प्रत्याख्यानस्य भाष्यासिद्धत्वात् । नच चैत्रस्तण्डुलं पचनीत्यत्र चैत्रसंख्यैवोच्यते इत्यत्र नियामकाभावः । चैत्रः शाकसूपौ पचति शाकसूपौर्दनान् पचति चैत्रेण शाकः पच्यते शाकसूपौ पच्येते इत्यादौ विरुद्धसंख्यावारोधदर्शनात्कर्तृकर्मणोर्यथाक्रममाख्यातार्थसंख्यानव्यदर्शनादुभयो रेकवचनान्तत्वेऽपि तदन्वयावधारणात् । एकत्र निर्णीतः शास्त्रार्थोऽन्यत्रापि तथेति न्यायात् ।

अतएव यत्रमयश्चरुर्भवति इत्यादौ वाक्यशेषादीर्घशूकादिपरत्वेन निर्णीतस्य यवादिपदस्य वैमतीभिराद्भिर्युपं प्रोक्षति इत्यादौ वाक्यशेषाभावेऽपि तत्परत्वमेति सिद्धान्तः । नच प्रथमार्थसंख्यानव्येनैवोपपत्तौ तिङ्गं संख्यावाचकत्वे मानाभाव इति वाच्यम् । प्रथमायाः साधुत्वार्थतया तस्या एव संख्यानभिधायित्वापत्तेः । एकवचनत्वरूपवाचकतावच्छेदकसाम्यात् ।

मुपां कर्मा द्योऽप्यर्थाः संख्या चैव तथा तिङ्गम् ।



इति भाष्यवार्तिकरूपशक्तिग्राहकसत्त्वात् । चैत्रमैत्रादयो गच्छन्तीत्यादौ सम्बोधयस्यैकत्वाद्यनवगमप्रसङ्गाच्च । तत्राख्या-  
तार्थसंख्यानव्यस्यानुमत्तेन दुर्वचत्वात् । उभयोरपि संख्यावा-  
चकतायाः प्रामाणिकत्वात्(१) ।

अन्यथोत्तरसूत्रे कर्तारचेत्यस्यानुपपत्तेः । अकर्मकेभ्यो भा-  
वे सकर्मकेभ्यस्तु- कर्मणीत्यर्थः । चैत्रेण शयितव्यम् । पक्तव्य  
ओदनः एवकारो व्याख्यातः ।

## आदिकर्मणि क्तः कर्तरिच ७१

निष्ठेनिसूत्रे आदिकर्मणि निष्ठोक्ता, सा कर्तरि यथायोगं  
भावकर्मणोश्च स्यात् । प्रकृतः कटं देवदत्तः । प्रकृतः कटश्चैत्रेण ।  
शयितं देवदत्तेन ।

गत्यर्थाकर्मकश्चिलषशीङ् स्था.

सवसजनरुहजीर्यतिभ्यश्च ७२

क्तः पूर्ववत् । गङ्गां गतः । गङ्गां प्राप्तः । पक्षे प्राप्ता गङ्गा  
तेन । 'यत्र सुप्तो न कंचन कामं कामयते' । लक्ष्मीमाश्लिष्टो हरिः ।  
पक्षे तु यथा प्रियमाश्लिष्टो न बाह्यं किंचन वेदाशेषमधिशयितः ।  
अन्यथाऽकर्मकत्वादेव सिद्धेः । एवमन्यत् ।

## दाशगोघ्नौ संप्रदाने ७३

दाशान्ति तस्मै दाशः । गां हन्ति तस्मै गोघ्नोऽतिथिः ।

(१) 'अत्र तयोरेवकृत्यक्तखलर्थाः' इति सूत्रं तद्व्याख्यानं च किं-  
चित् सर्वत्र मूलपुस्तकेषु खण्डितम् ।



तद्यथा राजन्यन्यस्मिन् ब्राह्मत्यागत उक्षाणं वा वेहतं वाक्षदन्त  
इति श्रुतेः ।

**भीमादयोऽपादाने ॥ ७४ ॥**

विभ्यत्यस्मादिति भीमः । भीष्मः । भयहेतुरित्यर्थः प्रस्क-  
न्दनः परक्षः । चमूः । खलतिः ।

**ताभ्यामन्यत्रोणादयः ७५**

संपदानादपादानाच्चान्यस्मिन् कारके उणादयः स्युः । ततो-  
ऽसौ भवति तन्तुः । वृत्तं तदिति वर्त्म । चरितं तदिति चर्म ।

**क्तोऽधिकरणे च ध्रौव्यगतिप्र-  
त्यवसानार्थेभ्यः ॥ ७६ ॥**

एभ्योऽधिकरणे क्तः स्यात् । पक्षे यथाप्राप्तम् । ध्रौव्ये-  
त्यकर्मकाणामुपादानम् । ध्रुवचेष्टितयुक्तीत्यत्र ध्रुवयुक्तिपदेनाकर्म-  
कोपादानात् । आस्यतेऽस्मिन्नित्यासितम् । गम्यतेऽत्र गतम् ।  
भुज्यतेऽत्र भुक्तम् । पक्षे आसितो मुकुन्दः । आसितं तेनेत्यादि ।

**लस्य ॥ ७७ ॥**

वक्ष्यमाणादेशानां स्थाननिर्देशोऽयम् । नच वर्णग्रहणेऽर्धव-  
त्परिभाषानवकाशात् लुनाति चूडाल इत्यादावतिप्रसङ्ग इति  
वाच्यम् । धातो रित्यनुवृत्तेः । तच्च विहितविशेषणम् तेनाग्निचि-  
ल्लभते इत्यत्र नापत्तिः । नच शामामलिभ्यो ल इति धातोर्विहिते  
लप्रत्ययेऽतिव्याप्तिः । अव्युत्पत्तिस्त्रीकारात् । नच चन्दन-



इत्यादौ ल्युटि दोषः । इत्संज्ञया बाधात् । लोपे कृते स्थान्य-  
भावात् । अलूविधौ च स्थानिवत्त्वनिषेधात् । नचात्रापि इत्संज्ञा-  
पत्तिः । प्रयोजनाभावात् । नच लिट्स्वर एव प्रयोजनम् । ल  
इत्यस्येति बहुव्रीहिणा यदवयवस्य लस्येत्संज्ञा तादृशप्रत्ययस्यो-  
पादानात् ।

ननु कर्मधारयाश्रयणे इत्संज्ञायां कृतायामपि लानुवादेन  
तिवादिविधानसामर्थ्यात् लोपाभावात् भावाद्यनुवृत्त्या तदर्थस्य  
लस्यादेशविधानासंभवादकृतलोपानामेव तिवाद्यादेशाः सन्तु  
इति चेन्न । तथापीत्संज्ञावैयर्थ्यात् । णलो लिट्करणेन लादेशेषु  
लित्कार्यं नभवतीति ज्ञापितत्वात् । यद्वा अनुनासिकस्य लकार-  
स्यात्र स्थानित्वेनोपादानम् । यद्वा ल इति लुप्तपष्ठिकम् । अस्येति  
सर्वनाम्ना भावाद्यर्थवाचकस्य परामर्शः ।

तिप्तस्त्रिसिप्थस्थमिब्वस्म-

स् तातांश्चथासाथांध्वमि-

ड्वहिमहिङ् ॥७८॥

एतेऽष्टादश लादेशाः स्युः । अत्र समाहारद्वन्द्वः । पृथक्पद-  
त्वं वा । पकारोऽनुदात्तार्थः । ङित्वाभावार्थश्च । इट्ठकार  
इटोऽदित्यत्र विशेषणार्थः । इकारमात्रो पादाने वहिमहिङोऽरिकार-  
स्याप्यदादेशापत्तेः । ङकारस्तिङ्त्तङ्प्रत्याहारार्थः । समुदाय-  
स्यानुबन्धो नत्ववयवस्य व्याख्यानात् । तेन सुपःपकारस्या-  
वयवानुबन्धस्यैव प्रत्याहारोपयोगेऽपि नक्षतिः । तेन संप्रचिञ्च-  
महे संवत्रश्चिमहे इत्यादौ नसंप्रसारणम् । इषेःकसण्याशीलिङि ए-



विषीमहीत्यत्र किञ्चित्चेति गुणनिषेधो न ।

# टित आत्मनेपदानां टेरे ॥७९॥

टितो लस्यादेशानामात्मनेपदानां टेरेत्वं स्यात् । एधते एधेते एधन्ते इत्यादि । अथ पत्रमान इत्यादौ एत्वापत्तिः । नचङो गाडादेशस्य डित्वेन सानुबन्धकस्यादेशवचने इत्कार्याभावस्य ज्ञापितत्वाददोषः । टित्वस्यात्र लकारविशेषणत्वेनोपादानात् । आत्मनेपदविशेषणत्वाभावात् । नच टितामात्मनेपदाना मित्यापि कैश्चित्पाठानिर्वाहः । अकुर्वीत्यत्र उत्तमैकवचनस्यइटोऽपि एत्वापत्तेः । टितो लकारविशेषणत्वे तु लडादेशत्वे तत्र दोषाभावात् । ननु तस्य डित्वमेव इडोऽदित्येव पठनीयम् । अन्यथा लविषीष्टेत्यादावागमस्यापीटोऽन्दादेशत्वापत्तेः । मैवम् । इषमूर्जमहमित-आदीत्यत्रदाजो लङ् उत्तमैकवचने छन्दसि वेति द्विवचनाभावे आतोलोप इटिचेत्यस्यानुपपत्तेः । छन्दस्युभययेति इट आर्द्धधातुकत्वम् । तस्माद्विदेवायम् । नचैवमागमत्वापत्तिः । टित्वस्यागमलिङ्गत्वादिति वाच्यम् । लस्येति सकृदुचरित षष्ठ्यावयवात्रयविभावसम्बन्धबोधकत्वे इट एवानुग्रहापत्त्या भूयसामनुग्रहस्य न्याय्यत्वात् । स्थान्यादेशभावसम्बन्धस्यैव बोधनात् । तदनुरोधेनेटोऽप्यादेशत्वात् । नचलविषीष्टेत्यत्र दोषः । बलाद्याधंधातुकाङ्गापेक्षस्येदो बहिरङ्गस्य लिङ्गसम्बन्धापेक्षेदोदिसादेशे कर्तव्येऽसिद्धत्वात् । तस्मात्पत्रमान इत्यादौ एत्वं दुर्वारमिति पूर्वपक्षः ।

सिद्धान्तस्तु तिबादीनामिहानुवृत्त्या आत्मनेपदरूपाणां तेषां टेरात्वं त्रिधीयते । यद्वा प्रकरणवशात्तिबादीनामेवात्मनेपदशब्देनोपादानादिति कैयटः । एतेन टितस्तङामिसेव पठनीयमिति शङ्का-



व्याख्याता ॥

अत्रवार्तिकम् ।

आनेमुक्त्वापकं त्वेत्वे टित्ठामिशि सीरिच ॥

डारौरस्सु टिट्ठितः प्रकृते तद्गुणे कथम् ।

अस्यार्थः यद्येत्वमानस्य स्यात् तर्हि आनेमुगिति न स्यात् ।  
आनयि मुगित्यापत्तेः । तेन टितः स्थाने ये तड्स्तेषामेत्वम् न-  
त्वानस्यापीति ज्ञाप्यते । एवमप्यध्येतेत्यादौ डारौरसां कुतो  
न भवतीत्याह । इशि सीरिच इति । लिटस्तझयोरेशिरेच् थासः  
स इति सूत्राभ्यां लाघवार्थं इति सि ईरि च इत्यादेशा विधेयाः ।  
एत्वस्य टित इत्येव सिद्धेः । तस्मादेकारविशिष्टादेशविधानं ला-  
देशानामेत्वाभावज्ञापनार्थम् । टिट्ठित इति अकुर्वीत्यत्र समा-  
धानम् । आटितो लङ्ः स्थाने यष्टिव इद् तस्य एत्वं न भवति ।  
प्रकृते तड्ध्येतद्विधानादानस्य तड् प्रत्याहारबहिर्भावात् । गुणे-  
कथं मित्युत्तरार्थम् । प्रचावेदमित्यत्राहुणे कृते एतए इत्येत्वं  
कुतो न भवतीति प्रश्नः । उत्तरंतु तत्रैव वाच्यम् ।

थासः से ॥ ८० ॥

टिट्ठकारादेशस्य थासः से स्यात् । एधसे । टितः किम् ।  
एधथाः ॥

लिटस्तझयोरेशिरेच् ॥ ८१ ॥

लिङादेशयोरनयोः क्रमादेतौ स्तः । चक्रं चक्रिरे । शित्वं  
सर्वादेशार्थम् । चकारोऽन्तोदात्तार्थः ।

परस्मैपदानां णलतुसु-



## स्थलथुसणल्वमाः ॥ ८२ ॥

लिङादेशानां नवानां तिवादीनां क्रमादेते स्युः । बभूव  
बभूवतुरित्यादि ॥

“णलः शित्करणं सर्वादेशार्थम्” अन्यथाऽलोन्त्यस्य स्यात् ।  
नच णकारेणानेकाल्त्वादेव तत्सिद्धिः विनिगमकाभावात् ।  
नानुबन्धकृतमनेकाल्त्वमित्यभ्युपगमाच्च । इदं च प्राग्ल्वादेशाद्धा-  
त्वधिकार इतिपक्षे । अन्यथा तु आदेः परस्येति प्रसंजनीयम् ।  
यद्यपि णकारात्पूर्वशकारोच्चारणे प्रत्ययादित्वाभावाण्णकारस्य  
मध्येतु शकारस्य अन्ते तु लकारस्य इत्संज्ञानापत्तिः । तथापि ल-  
श्च विधेयः । लथुत्तमो वेति पठनीयम् । णल् शिद्रदित्यतिदेशो  
वा वाच्य इतिवार्तिकाभिप्रायः । नचवृध्यर्थे णित्वस्यावश्यक-  
त्वम् । गोतोणित्वं लश्च लश्च णिद्रद्भवति तत् उत्तमोवेति । योग-  
विभागेन सिद्धेः । मैवम् । लिट्स्वरार्थमावश्यक्येन लकारेणैव सिद्धेः ।

ननु प्रत्ययस्य पित्वादनुदात्तत्वे धातोरन्तोदात्तत्वे तदुत्तरं द्वि-  
र्वचनपट्टत्तेरान्तरतम्यादन्तोदात्तादेशेनैव सिद्धेलिट्स्वरस्यात्र प्रयो-  
जनाभावः । नच कर्षपदेशिवद्भावे(न) नान्तोदात्तत्ववदाद्युदात्तत्व-  
स्यापि सत्त्वात्तदापत्तिरिति वाच्यम् । स्थानिवदित्यस्य शास्त्रातिदे-  
शतया धातोरिति शास्त्रेणान्तोदात्तस्यैव सिद्धेः । धातोरानुदात्तविध्य-  
भावात् । मैवम् । स्थानिवदिति कार्यातिदेश इति सिद्धत्वात् ।  
द्विः प्रयोगो द्विर्वचनषाष्टमिति स्थानिनां द्विर्वचनाभावेनोभयोर-  
न्तोदात्तापत्तेश्च । तस्माल्लिट्स्वरोऽवश्यमपेक्ष्यः । अनेकाचिं तु  
धातौ अन्तोदात्ते शेषनिघाते च प्रथमैकाचो द्विर्वचनं सर्वानुदा-  
त्तमिति विशेषाभावात् । एकाचिं धातौ लिट्स्वरो बोध्यः । म-  
ध्यमपुरुषबहुवचनादेशस्याकारस्य यथा सर्वादेशत्वं तथोक्तं धा-



तोरित्यधिकारसूत्रे ।

**विदो लटो वा ॥ ८३ ॥**

विदज्ञाने इत्यस्मात्परस्य लटो णलादयो वास्युः । वेद विद-  
तुः विदुः । व्यवस्थितविकल्पाच्च द्वित्वम् । पक्षे वेत्ति वित्तः वि-  
दन्ति इत्यादि ॥

**ब्रुवः पञ्चानामादित**

**आहो ब्रुवः ॥ ८४ ॥**

ब्रूञ् व्यक्तायां वाचि । अस्मात्परेषां तिवादीनां पञ्चानां  
क्रमाणलादयः पञ्चादेशाः स्युर्ब्रुवश्चाहादेशः । आह आहतुः ।  
आहुः । आत्थ आहथुः । अस्य भुतार्थे प्रयोगस्तु भ्रममूलक  
इति वामनादयः ।

**लोटो लङ् ॥ ८५ ॥**

लोट इत्युपमेये षष्ठीदर्शनाल्लङ् इवेति षष्ठीसमर्थाद्विहितः । ते-  
न लङो यत्कार्यं तस्यातिदेशो नतु लङि परे विहितस्येति । 'लु-  
ङ् लङ् लृङ् क्ष्वङ्' इत्यादिभ्यः 'आहजादीना' मित्यनयोर्लोटे न प्रवृ-  
त्तिः । स्यादेतत् । यान्तु पान्तु इत्यादौ लङ्ः शाकटायनस्येति  
जुस्स्यात् नचोत्वं बाधकम् । स्थानिवत्त्वेनोपादानात् । वान्तो  
यिप्रत्यये इत्यादौ तथैव भाष्यादिभिः समाहितत्वात् । विशेषण-  
विशेष्यभावव्यत्यासेन तदन्तविधिना सकारान्तस्य ङिल्लकारो-  
त्तमस्येति व्याख्यायालान्त्यपरिभाषया सकारलोपपर्यवसानस्य  
गौरवग्रस्तत्वात् ।



## (१) इतश्च ॥ १०० ॥

ङित्त्वकारादेशेषु परस्मैपदेषु इकारस्य लोपः स्यात् । नन्वेवं भवेदिसादौ यासादेशस्य इकारस्य लोपापत्तिः । नचेयादेशव्याख्यानादत्रत परत्वान्न दोषोऽतएवावोभवीदित्यादावीटोऽपिलोपप्रसङ्गो नेति वाच्यम् । अरुदितामिसादौ तथापि दुर्वरित्वात् । मैवम् । इत इत्यनुवर्त्य इद्रूपस्येतो लोप इत्यर्थात् । विशेषणस्य च अत्यन्तत्वमर्थस्तत्र तादृशस्यैव लोपविधानात् । अन्यथा विशेषणवैयर्थ्यात् । परस्मैपदेष्विति सप्तम्यन्तस्य षष्ठ्यैकवचनान्तत्वेन विपरिणामं कृत्वा इकारान्तं यत्परस्मैपदं तस्येति व्याख्याने विभक्त्यंशे वचनांशे च भङ्गाश्रयणे गौरवात् ।

## तस्थस्थमिपां तांततामः । १०१ ॥

ङित्सम्बन्धिनां तसादीनां क्रभात्तामादयः स्युः । अभवतां अभवतं अभवत अभवम् ॥

## लिङ्ः सीयुट् ॥ १०२ ॥

परस्मैपदविशेषविहितेन यासुटास्य बाधादात्मनेपदेऽस्य प्रवृत्तिः । नच यथा कृषीष्ठा इत्यादौ सुटि कृते सीयुट् भवति, तथा यासुटि कृतेऽपि स्यात्, यासुटो लिङ् भक्तत्वात्तदादेः सीयुटो विरोधाभावात् इति वाच्यम् । विशेषविधेर्विरोधाभावोपि सामान्यविधिबाधकत्वात् । दधितक्रयोस्तथा व्युत्पत्तेः । सुटि तु वैषम्यं वक्ष्यामः । भवेत् । टकारो देशविशेषार्थ उकार उच्चारणार्थः ।

(१) अत्र ग्रन्थकृतऽष्टाध्यायीक्रमेण न व्याख्याकृताऽतोऽत्राष्टाध्यायीक्रमेण स्थापिताङ्कानां व्युत्क्रमो न मन्तव्यः ।



# यासुट् परस्मैपदेषूदात्तो

डिच्च ॥१०३॥

लिङ्गः परस्मैपदानां यासुट् स उदात्तो डिच्च । चिनुयुः सुनु-  
युः । उदात्तवचनं आगमानुदात्तत्वज्ञापनार्थमिति प्रपञ्चितमाद्यु-  
दात्तश्चेति सूत्रे ।

किदा शिषि ॥१०४॥

आशिषि लिङ्गो यासुट् कित्स्यात् । भूयात् । गुणनिषेध-  
स्य कित्त्वेन सिद्धावापि इज्यादित्यादौ वचिस्त्रपियजादीनां कितीति  
संप्रसारणार्थम् । जागर्यादित्यत्र जाग्रोविचिण्णल् कित्सु इति  
गुणार्थं च कित्त्वारम्भः ।

झस्य रन् ॥१०५॥

लिङ्गो झस्य रन् स्यात् । यजेरन् । झेन्ट इत्यस्यापवादः ।

इटोऽत् ॥१०६॥

लिङ्गुत्तमैकवचनस्येदोऽदादेशः स्यात् । लभेय । इडागमा-  
तिप्रसङ्गपरिहारः प्रागुक्तः । नच नविभक्ताविति तकारस्येत्संज्ञा-  
निषेधापत्तिः । तकारस्योच्चारणार्थतयादेशानवयवत्वात् ।

सुट्तिथोः ॥१०७॥

लिङ्गस्तकारयकारयोः सुट् स्यात् । इकार उच्चारणार्थः । भवि-



चतुर्थपादे प्रथममाहिकम् । १ । १५१३

षीष्ट । नच सीयुटो यासुटेनानेन बाधापत्तिः । लिङः सीयुट् त-  
थयोः सुडिति विषयभेदात् । अतएव लिङो विशेष्यत्वं न व्या-  
ख्यातम् । सुटोऽपि लिङव्यवत्त्वापर्याया सुटा सीयुटो बाधापत्तेः ।

ज्ञेर्जुम् ॥ १०८ ॥

लिङो ज्ञेर्जुम् स्यात् । ज्ञेन्तापवादः । भवेयुः ।

सिजभ्यस्तविदिभ्यश्च ॥ १०९ ॥

अलिङ्गर्थ आरम्भः । वेत्तेरत्र ग्रहणम् । अन्यत्र विकरण-  
व्यवधानेन ज्ञेः परत्वासंभवात् । लाभसत्तार्थयोस्त्वात्मनेपदित्वेन  
ज्ञेरोवासंभवात् । अभ्यस्तविदिग्रहणमसिजर्थम् । ङित इत्यनुवृत्त्या  
लडादावतिप्रसङ्गाभावः । सिचोऽभ्यस्ताद्विदेश्च परस्य ङित्सवन्धि-  
नो ज्ञेर्जुम् । अचेतिषुः अजुहवुः । अविदुः । इह वेत्तिसाहच-  
र्यादभ्यस्तपरस्यापि लडादेशस्यैव ज्ञेरयमादेशः । परसाहचर्यस्य  
बलीयस्त्वात् । तेनापीपचन्नित्यादौ नेति प्रागुक्तम् ।

० आतः ॥ ११० ॥

ननु सिचः परस्य ज्ञेराकारान्तात्परस्यैव जुसिति नियमे  
अकार्षुरिखादि नस्यात् । नह्ययं सिजाकारान्ताद्विहितो नापि परो  
रेफेण व्यवधानात् । नचैवं पूर्वसूत्रे सिचः परस्य ज्ञेर्जुम्विधानान-  
र्थक्यम् । अगुरस्थुरित्यादौ सावकाशत्वात् । गैवम् । आकारान्ता-  
त्सिचश्चेत्युभाभ्यां परत्वस्य बाधात्सिचः परत्वं प्रत्ययलक्षणेन,  
आकारान्तात्तु श्रुत्येत्यवश्यं वाच्यम् । तथाच तुल्यजातीयवि-  
षयतया सिज्जुकि आदन्तात्परस्यैव ज्ञेर्जुमादेश इति नियम-  
वाक्यार्थः । अकार्षुरिखादौ तु सिचः श्रूयमाणत्वान्न दोषः । न-



तु सिचं निवर्त्य विध्यर्थमेवेदं स्यात् । मैवम् । अभूवन्निसत्र प्र-  
त्ययलक्षणेन सिजभ्यस्तेति जुसापत्तेः । लङादेशस्य झेरप्ययुरि-  
त्यादौ जुसादेशेऽनेनैव सिद्धे उत्तरसूत्रे एवकारः कर्तव्यः । अन्ये-  
षां मते अयान् इत्याद्यपि यथा स्यात् । सिजनुवृत्त्यास्य नियमा-  
र्थत्वे तु लङो झेर्जुस्भावस्याप्राप्त्या लङः शाकटायनस्येत्येतावतै-  
व पाक्षिक जुम्भावोपपत्त्या एवकारस्यानुपादाने लाघवम् । नच  
नियमस्वभावादेवकारार्थलाभे तत्रैवकारग्रहणं मयापि नकार्यमि-  
ति वाच्यम् । लङ एव शाकटायनस्येति विपरीतनियमवारणार्थं  
तदावश्यकत्वात् । अन्यथा लुङि शाकटायनस्य जुमभावे विक-  
ल्पापत्तेः । लङि च जुसो नित्यत्वापत्तेः । किंच नियमपक्षे उत्तर-  
सूत्रे लङ्ग्रहणं मनावश्यकम् । तस्य ङित इत्यनुवृत्त्यैव सिद्धेः ।  
नह्याकारान्तात्परो लङ्भिन्ना ङित्संभवति । लुङिअगुरित्यादेः  
पूर्वैर्नैव सिद्धेः । लिङ्लृटोश्च विकरणागमैर्व्यवधानात् । क्रियमा-  
णं तु तदतिदेशेन लङ्माश्रित्य तद्विधेरनुवृत्त्यर्थम् । तेन लोटो  
लङ्वादित्यतिदेशेऽपि झेर्जुमोऽनापत्तिः ।

**लङः शाकटायनस्यैव ॥१११॥**

आतः परस्य लङो झेर्जुम् । अयुः । अयान् ॥

**द्विषश्च ॥ ११२ ॥**

द्विष अभीतौ । अस्मात्परस्य लङो झेर्जुम् वा स्यात् । अद्विषुः  
अद्विषन् ॥

**तिङ्शित्सार्वधातुकम् ॥११३॥**

तिङो धात्वधिकारोक्ताः । शितश्चैतरसंज्ञाः वेत्ति । पुगन्तेति ल-



घूपधगुणः । भवति शपमाश्रित्य सार्वधातुकेतिगुणः । तिपमाश्रित्य-  
कर्तारशप् । धात्वतिाकम् हरन्ति। शसोऽपि सार्वधातुकत्वे ङित्वाप-  
त्या घेङिनीत गुणः लिह इत्यादौ यक्च स्यात् । इति केचित् ।  
तन्न । भावकर्मत्राचिनि सार्वधातुके परे यको विधानात् । नच द्वितीया  
कर्मार्थेति पाठ्यम् । प्रकृत्यर्थवृत्तिकर्मत्वत्राचित्वेऽपि प्रकृत्यर्थनिह-  
पित कर्मत्ववाचित्वाभावात् । घेङिनीत्यत्रापि कर्मधारयमाश्रि-  
त्य यस्मिन् विधिस्तदादाविाति इत्संज्ञकङकारादौ सुपीति व्या-  
ख्यानात् । नचैवं याडाप इत्यादौ ङित्पदेन प्रत्ययविशेषणानुप-  
पत्तिः । तत्र शब्दाधिकारमाश्रित्य ङित्पदे बहुव्रीहेर्व्याख्यानात् ।  
सार्वधातुकमपिदित्यनेन चङनतिदेशात् । गाङ्कुटादिसूत्रे ङि-  
त्पदस्य बहुव्रीहिपरत्वेन निर्णीतत्वात् ।

अन्येतु वारिणी इत्यत्र लघूपधगुणापत्तिः । नचङ्किति-  
चोति निषेधः । लघूपधेति कर्मधारयेण निर्दिष्टस्थानिकतया इग्ल-  
क्षणत्वाभावेन तदप्रवृत्तेः रलोव्युपधादित्यादिज्ञापकवशादनि-  
ग्लक्षणत्वेऽपि निषेधप्रवृत्तेश्च । धातुप्रत्ययमात्रविषयत्वात् । नच  
संनिपातपरिभाषाविरोधः । उपजीवकस्य उपजीव्यविघातकका-  
र्यनिमित्तत्वं नेत्यस्यै तदर्थत्वात् । इहतु इगन्तत्वस्य नुमैव व्यव-  
हितत्वात्परिभाषानुसारस्य पाटञ्चरपरिलुण्ठिते वेश्मनि यामिक-  
जागरणप्रायत्वादित्याहुः ।

## (१) एतए ॥ ९३ ॥

एषै एधावहै एधामहै । पचावेदमिसादौ गुणे कृते एकादे-  
शस्यान्तवद्भावादेत्वं कुतो नेति पूर्वं वार्तिककृतोक्तं असिद्धं व-  
हिरङ्गमिति तत्परिहार्यम् ।

(१) अष्टाध्यायीक्रमप्राप्ताङ्गा इमे बोद्धव्याः ।



## लेटोऽडाटौ ॥ ९४ ॥

अद् आट् एतावागमौ स्तः । तौ च पितौ । प्रण आयूषि ता-  
रिषत् । प्रियः सूर्ये प्रिया अग्रा भवति । पिदित्यनुवृत्त्या यद्यो-  
ग्या अश्नवैधे । विक्रन्दसीउर्वरासुव्रतैते इत्यादौ गुण इति दीक्षि-  
ताः । वृत्तिमते तु छन्दस्युभयथेति सार्वधातुकत्वाभावेन डि-  
त्वाभावाद्गुणः ।

## आत ऐ ॥ ९५ ॥

लेट आकरस्य ऐ स्यात् । सुतोभिः सुप्रियसा मादयैते ।  
आतः सम्बन्धिन आद्याकारस्य ऐकारः नतु द्वितीयस्य । नित्य-  
तया टित आत्मनेपदानामित्त्वस्यैव प्रवृत्तेः । कृताकृतप्रसङ्गि-  
त्वमात्रेणापि नित्यत्वोपगमात् । अन्यत्रेति वक्ष्यमाणलिङ्गाच्चावे-  
धानसामर्थ्यादाट ऐत्वं न । ऐट एव विधानापत्तेः । यो यजाति  
यजात इत् ।

## वैतोऽन्यत्र ॥ ९६ ॥

आत ऐ इत्यस्य विषयं विहाय लेट एकारस्य ऐवा स्यात् ।  
पशूनामीशै । गृहा गृहान्तै । अन्यत्र किम् मादयैते । अत्रान्त्य-  
स्य माभूत् ।

## इतश्च लोपः परस्मैपदेषु ॥ ९७ ॥

लोपस्तिङामितो लोपो वा परस्मैपदेषु । योषिषत् । पर-  
स्मैपदेषु किम् । ईशै इत्यत्र इटो माभूत् ॥

## स उत्तमस्य ॥ ९८ ॥



लेट उत्तमसकारस्य वा लोपः । करवाव करवाम ।

## नित्यंङितः ॥९९॥

नित्यग्रहणं विकल्पनिवृत्त्यर्थम् । ङित्कारोत्तमसकारस्य नित्यं लोपः । अपचाव पचेव पच्यास्व अपाक्ष्व अपक्ष्याव करवाव-  
नच भूयासमित्यादा वतिव्याप्तिः । पूर्वसूत्रे उत्तमपुरुषान्त्वावयव-  
स्यैव सकारस्य लोपप्राप्तियोगित्वेन निर्णीतस्यार्थाधिकारादत्रापि-  
पचान्त्वसादौ सावकाशत्वात् । मैवम् । लङ्वद्भावेन इतश्चोति लो-  
पप्राप्त्या तत्रोत्त्वस्यावकाशाभावात् । नाप्राप्ते लङ्वद्भावे उत्त्वा-  
स्यारम्भात् । इकारलोपस्येव जुम्भावस्यापि बाधात् । नच जु-  
सो वैकल्पिकत्वात्तदभावपक्षे उत्त्वावकाशात्पुरस्तादपवादन्याया-  
च्च न तद्बाध इति वाच्यम् । अतिदेशेन लङो जुम्भावो नेति व-  
क्ष्यमाणत्वात् ।

## एरुः ॥ ८६ ॥

लोट इकारस्य उकारः स्यात् । तेस्तुः स्यादिति यावत् ।  
तेन निघातसिद्धिरिति प्रागुक्तम् ।

## सेह्यपिच्च ॥ ९७ ॥

हिः स्यात्सोऽपिच्च । ब्रूहि । सार्वधातुकमपिदीति ङित्वाच्च  
गुणः । 'हिन्यो रुत्वप्रतिषेधः' । भवानि । इकारोच्चारणसामर्थ्या-  
त्सिद्धम् । अन्यथा प्राक्रियालाघवार्थं हुनू एवादेशौ विदध्यात् ।  
इकारोकारंयोरुच्चारणे विशेषाभावात् ।

## वा छन्दसि ॥८८॥



मेर्निः ॥ ८९ ॥

लोढो मेर्निः । भवानि ।

आमेतः ॥ ९० ॥

लोढ एकारस्याम् । एधतां एधेतां एधन्ताम् । आमादेशो  
नत्वागमः । मित्वाभावात् ।

सवाभ्यां वामौ ॥ ९१ ॥

सकारवकाराभ्यां परस्य लोढेकारस्य वामौ स्तः । एधस्व ।  
एधध्वम् । आमोऽपवादः ॥

आडुत्तमस्य पिच्च ॥ ९२ ॥

लोडुत्तमस्याडागमः उत्तमश्च पित्स्यात् । नच सामानाधि-  
करण्यश्रवणादाट एव पित्वं स्यादिति वाच्यम् । प्रयोजनाभावा-  
त् । अनुदात्तस्यागमस्वरैणैव सिद्धे आटः प्रत्ययस्वरेण गुणनि-  
मित्तत्वाभावाद्गुणनिषेधस्यापि प्रतियोग्यप्रसक्त्यैव वैयर्थ्यात् ।  
भवानि भवान् भवाम् । पित्वाच्च डित्वम् ।

(१) आर्धधातुकं शेषः ॥ ११४ ॥

शेषपदं भिन्नपरम् । प्रतियोग्यपेक्षायां च तिङ्शितौ उप-  
स्थितत्वात्संबध्येते । धात्वधिकारोक्तप्रत्ययत्वं तु अनुयोगिताव-  
च्छेदकत्वेनान्वेति न तु प्रतियोगितावच्छेदकत्वेन । स्वादावतिव्या-  
प्तेः । तिङ्गो भेदप्रतियोगितया निवेशवैयर्थ्यापत्तेश्च । धात्वधि-

(१) अष्टाध्यायीक्रमप्राप्ताङ्कस्थापनं बोध्यम् ।



कारोक्तप्रत्ययभेदेनैव लिङ्भेदस्योपसंगृहीतत्वात् । तथाच लिङ्शि-  
दन्यत्वे साति धातोरिति शब्दव्यापारेण विहितप्रत्ययत्वं आर्द्धधा-  
तुकत्वं लिङादौ शप्प्रभृतौ चातिव्याप्तिवारणाय सत्यन्तं स्वादि-  
वारणाय धात्व' 'दिवारणाय शब्दव्यापारोति । यथाचायमर्थोल-  
भ्यते तथोक्तं धातोरिति सूत्रे ।

## लिट्च ॥ ११५ ॥

लिङादेशस्तिङार्धधातुकसंज्ञः । तेनत' 'धातुकस्वरभावश्च ।  
एवमुत्तरसूत्रेऽपि ।

## लिङाशिषि ॥ ११६ ॥

आशिषि यो लिङ् तदादेशस्तिङ् एतत्संज्ञः । भूयात् ।

## छन्दस्युभयथा ॥ ११७ ॥

आर्धधातुकत्वाणिलोपः । विशृण्वरे । सार्वधातुकत्वात्  
अनुश्रुमाकौ । हुश्रुवोः सार्वधातुक इति यण् ।

इति श्रीसिद्धान्तमुधानिधौ तृतीयस्य चतुर्थपादे प्रथमाहिकम् ।

पादोऽध्यायश्चायं समाप्तः ॥

सद्विद्वत्पदवाक्यमाननिगमाकूपारपारङ्गम्—

श्रीलक्ष्मीधरलब्धबोधजनुषा विशेषेश्वरेणोदिते ।

श्रीसिद्धान्तमुधानिधौ सुविषणैरध्यायमध्यायतं

ध्यायंध्यायमिहाभिधेयमधुना शोषाय धीर्दीयताम् ॥

शुभम् ॥



हमारे यहां हर प्रकार की  
छपाई तथा जिल्दसाजी इत्यादि का कार्य होता है ।

जयकृष्णदास-हरिदास गुप्ताः—

चौखम्बा संस्कृत सीरीज आफिस,  
विद्याविलास प्रेस, गोपालमन्दिर लेन, बनारस सिटी ।



८



















